

ئەخنەم ئۆمەر

غېزىلبا. بىلەن ئەم



شېئار خەلق نەشرىياتى

تہ ختم ٹومہر

غیربہ سہم

(رومان)

2

شہناک خلیق نر شریاتی

غېرىب - سەنەم (رومان)

ئاپتورى: ئەختەم ئۆمەر
مەسئۇل مۇھەررىرى: بارىجان زەپەر
مەسئۇل كوررېكتورى: رەناگۈل ئابلىمىت، ئارزۇگۈل كېرەم
مۇقاۋا رەسىمىنى سىزغۇچى: غازى ئەھمەد
مۇقاۋىسىنى لايىھىلىگۈچى: ئەكبەر سالەھ
نەشر قىلىپ تارقاتقۇچى: شىنجاڭ خەلق نەشرىياتى
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
تېلېفون: 0991 - 2827472
پوچتا نومۇرى: 830001
ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
باسقۇچى: شىنجاڭ شىنخۇا باسما زاۋۇتى
فورماتى: 880×1230 مىللىمېتىر 1/32
باسما تاۋىقى: 36.625
نەشرى: 2009 - يىلى 8 - ئاي 1 - نەشرى
باسمىسى: 2009 - يىلى 8 - ئاي 1 - بېسىلمىشى
تراژى: 5000 — 1
كىتاب نومۇرى: ISBN 978 - 7 - 228 - 11824 - 3
باھاسى: (ئىككى قىسىم) 90.00 يۈەن

مۇندەرىجە

1.....	بىرىنچى باب
35.....	ئىككىنچى باب
63.....	ئۈچىنچى باب
91.....	تۆتىنچى باب
123.....	بەشىنچى باب
162.....	ئالتىنچى باب
199.....	يەتتىنچى باب
233.....	سەككىزىنچى باب
273.....	توققۇزىنچى باب
309.....	ئونىنچى باب
343.....	ئون بىرىنچى باب
376.....	ئون ئىككىنچى باب
410.....	ئون ئۈچىنچى باب
444.....	ئون تۆتىنچى باب
478.....	ئون بەشىنچى باب
512.....	ئون ئالتىنچى باب
539.....	ئون يەتتىنچى باب
567.....	ئون سەككىزىنچى باب
597.....	ئون توققۇزىنچى باب
629.....	يىگىرمىنچى باب
661.....	يىگىرمە بىرىنچى باب
693.....	يىگىرمە ئىككىنچى باب
724.....	يىگىرمە ئۈچىنچى باب

758.....	يىگرمة تۆتىنچى باب
792.....	يىگرمة بەشىنچى باب
827.....	يىگرمة ئالتىنچى باب
862.....	يىگرمة يەتتىنچى باب
895.....	يىگرمة سەككىزىنچى باب
929.....	يىگرمة توققۇزىنچى باب
961.....	ئوتتۇزىنچى باب
993.....	ئوتتۇز بىرىنچى باب
1028.....	ئوتتۇز ئىككىنچى باب
1064.....	ئوتتۇز ئۈچىنچى باب
1098.....	ئوتتۇز تۆتىنچى باب
1128.....	ئوتتۇز بەشىنچى باب

ئون سەككىزىنچى باب

توغراقلىق دەريا بويىدىكى مەھەللە. ئايشە ھۆربانۇنىڭ قولىدىكى بوۋاقنى ئالدى - دە، بوۋاققا قاراپ خۇشاللىقتىن ئۈمچىيىپ يىغلاپ تۇرۇپ دەدى:

— ئاخىر مۇرادىمغا يەتتىم، شاھ ئالىيلىرى ئوغۇللىق بولدى. شاھ ئالىيلىرىنىڭ ئوغۇللىق بولغىنى شاۋاز دېگەن تېگى پەسنىڭ ھەممە رەزىل مەقسەتلىرى سۇغا چىلاشتى، تاۋۇزى قولتۇقىدىن چۈشتى دېگەن گەپ، شاھ ئالىيلىرىنىڭ خۇشاللىقتىن يۈرىكى يېرىلىپ كېتىدىغان بولدى. ياق ... ياق ... ياق ... شاھ ئالىيلىرىنىڭ يۈرىكى يېرىلىپ كەتسە بولمايدۇ. پەزىلەتخانمۇ خۇشاللىقتىن سۆز قىستۇرۇپ:

— بېشى كۆككە تاقشىدۇ دېسە بولارمىكىن، شۇنداق دېمەكچىغۇ سىلى، — دەدى.

— ھە ... ھە ... ھە ... شۇ ... شۇ ... شۇ ... شۇنداق دېمەكچى، شۇنداق دېمەكچى، — دەدى ئايشە.

سايلىقتىكى جەڭ مەيدانى. خان لەشكەرلىرى بىلەن تاغ لەشكەرلىرى بىر - بىرىگە ھۈرىپىشىپ، ھەيۋە قىلىشىپ تۇرۇشماقتا. شەيخ جالالىدىن بىلەن مېھرىبانۇ خانىم سۆھبەتتە ئىدى.

— ھە ... ئەمدى ناھايىتى ئېنىق بولدى، ئىشلار مۇنداق بولدى دېسە، ئەمەس غەرب بىلەن سەنەمچۇ؟ — سورىدى شەيخ جالالىدىن.

— ئۇلار ئاسمانغا چىقىپ كەتتىمۇ، يەرگە كىرىپ كەتتىمۇ، ئىز - دېرەكسىز غايىب بولدى. تەرەپ - تەرەپتىن ئىزدەۋاتىمىز. دېرىكىنى ئالغىلى بولمايۋاتىدۇ. ھەتتا ئۇلارنىڭ

بىر توپ ساۋاقداشلىرىمۇ غايىب بولدى، — دېدى خانىش
— شاۋاز ھەممىسىنى ئۇچۇقتۇرۇۋەتمىگەندۇ؟ — دېدى شەيخ
جالالىدىن.

— ئۇنىڭ ئىش — ھەرىكەتلىرى، تېپىرلاشلىرىدىن قارىغاندا،
ئۇ غېرىب بىلەن سەنەمنىڭ دېرىكىنى ئالالمىدى. ئۆتكەندە
پايلاقچىلار ئۆشتىكى بىر بازاردىن سەنەمنى قاچۇرۇپ قويۇپتۇ.
دېمەك، ئۇلار ھايات ئىكەن، — دېدى خانىش.

ئىلياس ئاتىسىغا كېتىدىغان ۋاقتىنىڭ بولغانلىقىنى
ئېيتتى. شۇ پەيتتە يىراقتىن چاڭ — توزان بىلەن سۈرەن —
چۇقان سېلىپ خان لەشكەرلىرى ئات سېلىپ كەلدى.
— خوش خانىش ئايىم، سىلنى ئاللاغا تاپشۇردۇم. ئوردىغا
قايتىپ كەتسە.

شەيخ جالالىدىنلار شۇنداق دەپ ئاتلىرىنى چاپتۇرۇپ كېتىپ
قالدى. تاغ لەشكەرلىرى تېزلىك بىلەن ئاتلىرىغا مىنىپ
شامالدىك غايىب بولدى. قورشاۋدىكى خان لەشكەرلىرى نېمە
قىلارنى بىلمەي تۇرۇپ قېلىشتى. قوغلاپ كەلگەن خان
لەشكەرلىرى تاغلىقلارنىڭ ئارقىسىدىن ئات سالغانچە بوراندەك
ئۆتۈپ كەتتى. مېھرىبانۇ خانىش دېدەكلىرى بىلەن ھاڭزۇقىپ
ئۇلارنىڭ ئارقىسىدىن قاراپ قالدى.

شاھ ئوردىسى. شاھ ھۇجرىسىدا خېلىلا ئەسلىگە كېلىپ
ساقىيىپ قالغان ھالەتتە پەي ياستۇققا يانپاشلاپ چىلم
تارماقتا ئىدى. ئوردىنىڭ سازەندىلىرى نەغمە قىلماقتا،
ئۇسسۇلچى كېنىزەكلەر ئۇسسۇل ئوينىماقتا. شاھ ئۇلارغا
ھېرىسمەنلىك بىلەن تىكىلىپ قارىدى.

نەغمە نەزمىسى:

تەلەرمەن خۇدايىمدىن دىلىبىرىم ئىشقىمدا زار ئولسۇن،
مېنىڭ قەدىرىم ئۆتۈلسۇن، ھۆسنىم ئىزدەپ بىقارار ئولسۇن.
ئىشەنمەي قويدى ئىشقىمغا نېتەي قېشىمغا كەلتۈرگىن،

كۆرۈپ ھالىم قولىن چىشلەپ، نە چاغلىق شەرمىسار ئولسۇن.
بىلا ھىجرانى ئىچىرە ئاتەشى مېھنەتتە قالغانى،
تاماشا ئەيلىسۇن رەۋشەن، جاھان كۆزىگە تار ئولسۇن.
قوشۇماڭ تۈرمىگىل تەرك ئەت غەزەپنى، ئىلتىپات ئەيلە،
گۈزەل ھۆسنوڭنى كۆرمەككە يېڭى ئاي ئاشكار ئولسۇن.

تۇران ئايلا ھاسىراپ - ھۆمۈدەپ كىرىپ مۇلازىمنىڭ
قۇلىقىغا پىچىرلىدى. مۇلازىم جىددىيلىشىپ، ئېڭىشىپ شاھنىڭ
قۇلىقىغا پىچىرلىدى. كۆزىنى يېرىم يۈمۈپ ناخشا - ئۇسسۇلنىڭ
مەستخۇشلۇقىدا يانپاشلاپ ياتقان شاھ كۆزىنى لاپ ئېچىپ ئۆرە
ئولتۇردى - دە، بىردەم خىيال سۈرۈپ، بىردىن شالاڭلاپ كەتكەن
ساقىلىنى سىلاپ خىرىلداپ كۈلدى، ئاخىرىدا تىزغا شاپىلاقلاپ،
تېلىقىپ كۈلۈپ كەتتى. ئاندىن بوغۇق ئاۋازدا دەيدى:

— ۋاھ ... ۋاھ ... ۋاي ... ۋاي ... ۋاي ... شەيخ جالالىدىن،
ۋەزىرئەزەمنى ئەجەب جايلاپسەن، ئەجەب رەسۋا قىپسەن ...
ھا ... ھا ... ھا ... ھا ... سەن تۈزكۈر شەيخكە ئۆچ بولساممۇ ...
ھازىر ئەجەب كۆڭلۈمدىكى ئىشنى قىلىپسەن ... قىلغان ئىشنىڭ
بىردىنلا كۆڭلۈمگە يېقىپ قالدىيا ... بوپتۇ، ئۇ يالغان مەلىكىنى
بۇلاپ كەتكەن بولسا ... شاۋاز يەنە يالغان مەلىكە ئىزدەپ نەلەردە
سەرسان بولۇپ، ئوغا يۈتۈپ يۈرەر؟ ھەي ... ھەي ... شاۋازنىڭ
ئوسال بولغاندىكى ھالىتى كۆز ئالدىمغا كېلىۋاتىدۇ. ھا ... ھا ...
ھا ... ئورا كۆزلىرى تېخىمۇ ئولتۇرۇشۇپ، كۆزلىرى قېرى
مۈشۈكنىڭ كۆزىدەك پارقىراپ، چىشىلىرى كىرىشىپ
كەتكەندۇ ... ساقاللىرى دىردىيىپ ... ھا ... ھا ... ھا ... ۋاي ...
ۋاي ... ئەجەب جايلاپسەن، تۈزكۈر شەيخ. ئەمدى غەزەنەۋىلەرگە
نەدىن سەنەم تاپارسەن، شاۋاز؟ بولمىسا ... ھا ... ھا ... ھا ...
كەڭ كەتكەن سايلىق. شاۋاز يېنىدىكى نۆكەرلەرنى قامچىلاپ،
تەلۋىلەرچە ۋارقىردى:

— ھۇ نان قېپىلار، كېرەكسىزلىرى! يەڭ دېسە ئالتە پاتماننى
يېيىشىسەن. بىرىڭ كارغا كېلىشمەيسەن. يوقىلىش... ھەممىڭ
يوقىلىش، ھېچقايسىڭنى كۆرە كۆزۈم يوق! ...

شاۋاز سەل دەلدۈگۈنۈپ قولىدىكى قامچىسىنى ھاۋاغا، ئۇ
يەر - بۇ يەردىكى پاكىز غۇزمەك چۆپلەرگە ئۇرۇپ، شىلتىپ،
دېدەكلەرنىڭ ھەمراھلىقىدا جىممىدە قاراپ تۇرغان مېھرىبانۇ
خاننىڭ ئالدىغا كەلدى - دە، بىردەم جىممىدە تۇرۇپ ئۆزىنى
بېسىۋېلىپ سورىدى:

— مۇناپىق شەيخ ئۆزلىرىگە نېمىلەرنى بىلجىرلىدى، خانىش
ئايىم؟

— ئۇ ھەممىنى دەيدى ... — خانىش شۇنداق دېيىشىگە شاۋاز
گەپنى بۆلۈپ سورىدى:

— ھەممىنى ... نېمىنى دەيدى؟

— ئۇلار بار - يوق گەپنىڭ ھەممىسىنى شەيخكە دەپتۇ.

بىر نۆكەر ئات چاپتۇرۇپ كېلىپ مەلۇمات بەردى:

— مەلۇم بولغاي، ۋەزىرئەزەم، بىز ئۇ قاراقچىلارنى قوغلاپ
يېتىپ يەنە قورشىۋالدۇق. ئابدۇللا باشبۇغ ھەزرەتلىرى
ۋەزىرئەزەم جانابلىرى ئەمدى خاتىرجەم بولغاي دەپ ...
گەپ شۇ يەرگە كەلگەندە، شاۋاز قامچا بىلەن نۆكەرنىڭ
يۈزىگە سالدى.

— يوقال، خۇنپەر! ماڭا قۇرۇق گەپنىڭ لازىمى يوق، قۇرۇق
گەپكە كانىيىمغىچە تويۇپ، سېسىق كېكىردىم. ماڭا مەلىكە
كېرەك، مەلىكە! ماڭا بۇنداق قۇرۇق گەپنى كۆتۈرۈپ كەلگۈچى
بولۇشما! ...

نۆكەر يۈزىنى چاڭگاللىغىنىچە تەزىم بىلەن كەينىچە مېڭىپ
دەيدى:

— خوپ ... خوش، ۋەزىرئەزەم.

— ئۇلار نېمىنى دەپتۇ، خانىش ئايىم؟ — سورىدى شاۋاز يەنە
تەكرارلاپ.

— ئۇلار ئۆزلىرىنىڭ ئەھۋالىنى دەپتۇ. نېمىدەپ ماڭا تەھدىت سېلىۋېرىلا، ۋەزىر ئەزەم، خۇددى ئۇلارنى مەن بۇلاپ كەتكەندەك؟ مەن قانداق گۇناھ ئۆتكۈزدۈم... ھەددىلىرىدىن ئاشمىسىلا. مەنمۇ ئاران تۇرۇۋاتىمەن. مەن يەنىلا پادشاھنىڭ چوڭ خانىشى، سىلى ناھايىتى كەلسە ھېچ ئىشى ئوڭ كەلمەيدىغان مۇتتەھەم ۋەزىر، ئۆزلىرىنى بىلىۋالسىلا، كىمگە گەپ قىلغانلىرىنى بىلىۋالسىلا، — دېدى مېھرىبانۇ خانىش غەزەپ بىلەن.

قۇرمىشئاتام مازىرى. شەيخ — دەرۋىشلەر ياتىدىغان ئۆيلەرنىڭ ئىشىكلىرىنى بىر توپ نىقابلىق ئادەملەر تېپىپ ئاچتى. بىر ئۆيدىن ساپال چىراغ يورۇقىدا قۇرئان ئوقۇپ ئولتۇرغان خوجا ئەسرارنى، يەنە بىر ئۆيدىن نىگار ئايىم بىلەن گۈلجامالنى، يەنە بىر ئۆيدىن شېرىن ئۇيقۇدا ياتقان غېرىب بىلەن سەنەمنى تاپتى. غېرىب بىلەن سەنەم يالغۇچ بەدەنلىرىنى يوتقان بىلەن توسۇپ ئولتۇردى.

— نېمە ئادەمسىلەر، نېمە ئىشىڭلار بار؟ — سورىدى غېرىب.
— ئىززىتىڭنى بىلىپ چىرايلىقچە كىيىمىڭنى كىيىۋال. بىز سىلەرنى تالادا ساقلايمىز. ئەمدى قېچىپ كېتىمەن دەپ خام خىيال قىلما. بۇ يەردە مەلىكە ئالىيلىرى، ياندىكى ئۆيلەردە ئانالى ھەم خوجا ئەسرار ئەۋلىيالار بولغىنى ئۈچۈن، سەن ھەرقانچە ئېغىر گۇناھكار بولساڭمۇ، سىلەرنى شەرمىسار قىلغۇم يوق. ئۆگزە، تۆت ئەتراپ ھەممىسى قاتمۇقات لەشكەر بىلەن قورشالدى. چىرايلىقچە كىيىمىڭلارنى كىيىپ چىقىڭلار، بىز سىلەرنى ئىشىك ئالدىدا ساقلايمىز.

نىقابلىق ئادەم شۇنداق دەپ سىرتقا چىقىپ كەتتى.
غېرىب ئەپسۇسلانغان ھالدا:

— كىچىكىمدىن تارتىپ خۇشاللىق ياراشمايدۇ ماڭا. ئاخىر مۇراد — مەقسەتكە يەتتۇق دېسەم بۇ خۇشاللىق كېچىمۇ ياراشمىدى، — دېدى. ئۇ يەرگە چۈشۈشكە تەرەددۇتلاندى.
— نېمە قىلىۋاتىسىز؟ — سورىدى سەنەم.

— نېمە قىلدىم؟ — دەپدى غېرىب.

— بۇ دېگەن ئۇلۇغ جاي، بىتەرەت يەرگە دەسسەسەك تېخىمۇ كۆتۈرگۈسىز نەس باسىدۇ. بولدى، بۇ كىشىلەر ساڭا تۇرسا تۇرۇۋەرسۇن، كىيىملىرىڭنى بىتەرەت كىيمەڭ، بويىمىزنى سۇغا سالماي ئاناملارنىڭ يۈزىگە قانداق قارايمىز؟ — دەپدى سەنەم.

— راست دەيسىز، سۇنى قانداق قىلارمىز؟

— مەن ئاخشام ئىككى قاپاق سۇ ئەكىرىپ قويغان. ئانام خۇشبۇي سويۇنىمۇ بەرگەن تېخى، — دەپدى سەنەم.

قۇرمىشئاتام مازىرىنىڭ سىرتىنى لەشكەرلەر ئورماندەك سەپراس قورشاپ تۇرغان، ئۆگزىلەردىمۇ قوللىرىدا مەشئەل تۇتقان لەشكەرلەر قاراپ تۇراتتى. تاقەتسىزلىنىپ كەتكەن قادىر سەرۋاز بۇرۇتتىنى تولغاپ تۇرۇپ ۋارقىردى:

— نېمانداق چىقمايدۇ؟ بولدى، ئۇلارنى كىرىپ ھەيدەپ چىقىش!
— خوپ، — دەپدى لەشكەر.

لەشكەرلەرنىڭ قورشاۋىدا تۇرغان خوجا ئەسرار بىلەن نىگار ئايىم، گۈلجامالار بىر - بىرىگە قارىشىپ قالدى، خوجا ئەسرار گېلىنى قىرىپ يۆتىلىپ دەپتى:

— سەردار ... بىز ھەممىدىن ئاۋۋال مۇسۇلمان بالىلىرى بولغىنىمىز ئۈچۈن بىتەرەت بوسۇغا ئاتلىساق بولمايدۇ، يەرگە دەسسەسەك يەر سىرقىرايدۇ. ئۇنىڭ ئۈستىگە بۇ ئادەتتىكى جاي ئەمەس، ئۇلۇغ ئىسلام نۇرىنى تارقىتىش يولىدا شېھىت بولغان قۇرمىشئاتام مازىرى. قۇرمىشئاتامنىڭ بۇيرۇقى بىلەن بۇ جاپاكەش ئاشىق - مەشۇقنىڭ نىكاھىنى تۈنۈگۈن ئوقۇپ قويغان. بۇ ئۇلار مۇراد - مەقسەتلىرىگە يەتكەن ۋىسال كېچىسى، ھەرقاچان ئۇلار تەرەت ئېلىش بىلەن مەشغۇل، بىردەم سەۋر - تاقەت قىلسىلا.

— خوجا ئەسرار ھەزرىتىم، — دەپدى قادىر سەرۋاز، — ئۆزلىرى ئەۋلىيا سۈپەت شەيخ تۇرۇپ ئاتا - ئانىسىنىڭ

رازلىقىنى ئالماستىن، ئەكسىچە ئۇلارنى نارازى قىلىپ قېچىپ چىققان بەغۇش مەلىكىنى قاراچىغا نىكاھ قىلىپ قويۇشقا قانداق كۆڭۈللىرى ئۈندى؟ شاھ ئالىلىرى ئالدىدا قانچىلىك ئېغىر گۇناھ ئۆتكۈزگەنلىكلىرىنى بىلەمدىلا؟ — دېدى.

— شاھ ئالدىدا تۆت ئېغىز ھەق گەپ قىلىپ دارغا ئېسىلسام ياكى كاللام كېسىلسە ئۇلۇغ تەڭرىگە مىڭ مەرتەم شۈكۈر دەيمەن، سەردار.

بىر ھازادىن كېيىن لەشكەرلەر غېرىبلارنى ئېلىپ ماڭدى. قاقاس تاغلىق يولدا ئالدى — كەينى، يان تەرەپتىن قاتمۇقات ئاتلىق لەشكەرلەر قورشاپ ماڭغان كۆشۈك ھارۋىدىكى خوجا ئەسرار كۆزلىرىنى يۇمغىنىچە توختىماي دۈرۈت ئوقۇيتتى. يەنە بىر ھارۋىدا غېرىب پۇت — قولى، بوينىغا زەنجىر سېلىنغان ھالدا ئىدى. يەنە بىر ھارۋىدا نىگار ئايىم بىلەن گۈلجامال ئولتۇراتتى. سەنەم بولسا شاھانە مەپىدە بىر توپ دېدەك قىزلارنىڭ ئوتتۇرىسىدا باغلاقسىز ئولتۇردى. لېكىن، بۇ مەپمۇ قاتمۇقات ئاتلىق لەشكەرلەر قورشاۋىدا كېتىۋاتماقتا ئىدى.

شاھ ھۇجرىسىدا ئاغزىدا چىلىمنىڭ جوغىسى تۇرغان ھالەتتە ئۇخلاپ قالغانىدى. تۇران ئايلا خۇشال يۈگۈرۈپ كىرىپ تۈۋلىدىيۇ، ئاغزىنى تۈتۈپ توختاپ قالدى.

— شاھ ئالىلىرى ... شاھ ئالىلىرى، سۆيۈنچە ... خۇش خەۋەر ...

تۇران ئايلا جىممىدە تۇرۇپ قېلىۋىدى، شاھ كۆزىنى ئېچىپ دېدى:

— نېمە خۇش خەۋەر؟ سۆزلە ...

— مەلىكەم ... مەلىكە ئالىلىرى تېپىلىپتۇ، — دېدى تۇران ئايلا.

— قايسى مەلىكە؟ راست مەلىكىمۇ، يالغان مەلىكىمۇ؟ — سورىدى شاھ.

— ھېلىقى غېرىب ... غېرىب بىلەن قاچقان مەلىكە ... راست

مەلىكە قولغا چۈشۈپتۇ ... تۇتۇلۇپتۇ. لەشكەرلەر ئەكېلىۋېتىپتۇ.

شاھ چاچراپ ئورنىدىن تۇرۇپ كەتتى.

— راستمۇ ... ھا ... ھا ... ھا ... بۇ راستمۇ؟ ئۇلا قايسى

چاشقانىنىڭ كامېرىغا كىرىۋاپتىكەن؟

— قۇرمىشئاتام مازىرىغا بېرىپتىكەن. شۇ يەردە قولغا

چۈشۈپتۇ، — دەپتۇ تۇران ئايلا.

— ما ئىشنى قارال، بېرىۋالغان يېرىنى. ئۇ يەردە قولغا

چۈشكەن بولسا قۇرمىشئاتام ئۇلارنى ئەمەس، مېنى قوللاپتۇ.

ئۇلارنى قانداق تېپىپتۇ؟ — سورىدى شاھ.

— ئۇ يەرگە تاۋاپقا بارغانلاردىن بىرى ۋەزىرگەزمە جاي -

جايلارغا قويۇۋەتكەن كۆز - قۇلاقلىرىنىڭ بىرى ئىكەن، شۇ خەۋەر

قىپتۇ، — دەپتۇ تۇران ئايلا.

بۇ چاغدا شاھ خېلىلا جانلىنىپ قالغانىدى.

تاغ باغرىدىكى لەشكەرلەر بىلەن تولغان سايلىق. لەشكەرلەر

ئۇ يەر - بۇ يەردە غۇژمەك بولۇپ ئولتۇرۇپ گۈلخاندا قازان

قاينىتىپ گۆش، پولۇ، كاۋاپ پىشۇرماقتا. ئۇ يەر - بۇ يەرگە

تىكىلگەن شاھانە چېدىرلار گەتراپىدا ياساۋۇللار كۆزەتتە

تۇرماقتا.

شاۋازنىڭ چېدىرىدا شاۋاز، جارۇپ مەۋلەۋى ھەم باشقا ئورددا

ئەمەلدارلىرى داستىخاندىكى پولۇنى يېگەچ مەسلىھەت

قىلىشماقتا.

— بۇ تۈزكۈر شەيخ جالالىدىننىڭ ئاۋازچىلىكى تۈپەيلىدىن

بىزنىڭ شەھىرى قارشىغا يېتىپ بارىدىغان ۋاقتىمىز كېچىكپ

كەتتى. ئون كۈن بولدى، ئابدۇللا بىلەن سىدىق بەگ قارلۇق

تاغمۇتاغ قوغلاپ يۈرۈپ ئۇلارنىڭ تاشلاپ كەتكەن ئەسكى كەشى

بىلەن ئۇچۇلۇقىدىن باشقا ھېچنېمىسىنى تاپالماي يۈرىدۇ ...

نەس باستى ... نەس باسقاندىمۇ قاتتىق نەس باستى، بۇ

قاراچىلار ئاخىر بىزنى ئۇرۇش بالاسىغا تىقىدىغان بولدى، —

دېدى شاۋاز.

جارۇپ مەۋلەۋىمۇ ئۆز كۆز قارىشىنى ئوتتۇرىغا قويدى:
— شەيخ جالالىدىن دېگەن تۈز كورنىڭ خانىش ئايىمغا قىلغان
گەپلىرىنىڭ ئۇرانىدىن قارىغاندا، ئۇنىڭ بىز بىلەن
سۆزلەشكۈسى باردەك قىلىدۇ. مېنىڭچە، بۇ تاغدا قاراقچىلار
بىلەن مۆكۈمۈكلەڭ ئويناپ ۋاقتىنى ئىسراپ قىلىپ ئۆزىمىزنى
زەردىگۆش قىلغاندىن كۆرە، خانىش ئايىم بىلەن ئىككىمىز
بېرىپ ئۇنىڭ بىلەن سۆزلىشىپ باقساق، ئۇنى يۈمىشتىپ
ئەيۋەشكە كەلتۈرگىلى بولار. مېنىڭچە، ئۇ ھەرقانچە
باشباشتاقلق قىلسىمۇ، ئىككى خانلىق ئوتتۇرىسىدا مۇشۇ ئىش
سەۋەبلىك ئۇرۇش بولۇپ نۇرغۇن بىگۇناھ ئادەمنىڭ قېنىنىڭ
بىكار ئېقىپ كېتىشىنى خالىماس دەيمەن.

— مەن بىر خانلىقنىڭ ۋەزىرى تۇرۇپ ئاشۇ چورۇق كىيىپ
تاغ ئارىسىدا تېزەك دەسسەپ يۈرىدىغان سوكل قاراقچىلار بىلەن
سۈلھى تۈزەمدىم؟ ئۇ قاراقچى بويىنغا قىل ئارغامچا سېلىپ
كېلىپ ئالدىدا توۋا قىلىپ تىزلىنىپ، بىر قوشۇق قېنىدىن
كېچىشىمنى تىلىشى كېرەك، — دېدى شاۋاز غەزەپ بىلەن.

— قاراقچىلار يۈزمۇيۈز ئۇرۇشۇشتىن قېچىپ تاغمۇتاغ
تېكىدەك يۈرۈپ تۇتۇق بەرمىسە، ئۇلارنى قوغلاپ يۈرۈپ
ئالتۇندەك پۇرسەت قولىدىن كەتسە، بىزنىڭ قىلغان —
ئەتكەنلىرىمىزنىڭ ھەممىسى بىر پۇلغا يارىماي قالىدۇ.
ۋەزىرئەزەم، ئەسكى بىلەن تەڭ بولساق، يۈزىمىزگە پوق
چاچرايدۇ، بۇنى ئوبدان ئويلاپ كۆرگەيلا، — دېدى جارۇپ
مەۋلەۋى.

شۇ چاغدا بۈك — باراقسان ئورمان بىلەن قاپلانغان تاغ
ئارىسىدا شەيخ جالالىدىن، سادىق بىلال، ئىلىياس، سەپەر بايلار
دەرەخكە يۆلىنىپ ئولتۇرۇشاتتى. بوۋاي ئالدىدىكى قوقاستىن
كولاپ ئېلىپ كۈللىرىنى پۇۋلەپ داستىخانغا قويغان كۆمەچكە
ھەممەيلىن تەڭلا قاراشتى. بوۋاي يوغان كۆمەچنى پىچاق بىلەن

توغرىدى، كۆمەچتىن قىزىق ھور بىلەن قىممىسى تېشىپ چىقتى.

— خان لەشكەرلىرى ھەپتە، ئون كۈندىن بۇيان بىزنى قوغلاپ يۈرۈپ باردى، ئۇلارنىڭ بۇرۇنقى سۈر - ھەيۋىسى قالمىدى. قوغلاشتىن زېرىكتى، — دېدى سادىق بىلال.

— ئۇلار ھەيۋىسى سۇنۇپ ھالسىرىغان مۇشۇ پەيتتە ئۈستىگە باستۇرۇپ بېرىپ سۈر - توقاي قىلىپ يوقاتمامدۇق؟ — دېدى ئىلياس.

شەيخ جالالىدىن ئالدىراپ ئىش قىلىشقا بولمايدىغانلىقىنى ئەسكەرتتى.

— بىز يوقاتماقچى بولغانلار ئۆز خانلىقىمىزنىڭ لەشكەرلىرى. غەزەنەۋىلەر بىزگە تەھدىت سېلىپ، يايلاق، تاغلىرىمىز، مال - دۇنيالىرىمىزنى بۇلاپ تارتىۋېلىۋاتسا، شەھەرلىرىمىزگە قىستاپ كېلىۋاتسا، بىز ئۆز ئارا ئۇرۇشساق، ئاخىر بېرىپ ۋەتەن ساتقۇچ راستلا بىز بولۇپ قالمايلى، — دېدى سەپەر باي.

— ئەمەسە ئۇلار بىلەن قوغلىشىپ يۈرگۈچە يالغان مەلىكىسىنى تاشلاپ بېرىپ بولدى قىلمامدۇق؟ — دېدى سادىق بىلال.

— ئۇنداق قىلساق ئۇلار غەزەنەۋىلەرگە يالغان مەلىكىگە قوشۇپ شەھىرى بەلخنى بېرىۋېتىدۇ، — دېدى ئىلياس.

— ھەي، شۇنداقمۇ ئىش بولامدۇ؟ نومۇسىمىزلا! — دېدى سەپەر باي.

پايانىسىز دەشت - چۆل. لەشكەرلەرنىڭ قاتمۇقات مۇھاسىرىسىدە كېتىۋاتقان كۆشۈك ھارۋىدا ئۆرە تۇرغان غېرىب پۇت - قولى، بوينىدىكى زەنجىرنى دەڭسەپ بېقىپ ناخشا ئېيتتى:

غېرىبتۇرمەن، يول ئاداڭنىم،
خۇدا ئۈچۈن يولغا سالغىن.

مەجنۇن كەبى ھەددىدىن ئاشتىم،
مۇرغىزارلىق كۆلگە سالغىن.

يولدا قالغان بىناۋامەن،
گاھ كۆيۈپ، گاھ يانارمەن.
يار يولىدا مەن گادايمەن،
كېڭەش بىلەن يولغا سالغىن.

ساڭا ئېيتاي كۆڭۈل داغىن،
يېقىن قىلغىن يول يىراغىن.
كۆرسەتكىن بۆلبۈل باغىن،
بۆلبۈلغا ئوخشاش يولغا سالغىن.

غېرىب دەر بۇ ئاتىمنى،
ئىزھار قىلاي مۇرادىمنى.
ئىشتىكىل ئەرزى ھالىمنى،
مەن غېرىبىنى يولغا سالغىن.

غېرىبىنىڭ ناخشىسىنى تىڭشاپ مۇڭغا پېتىپ ئولتۇرغان
سەنەم بىردىنلا ئېسىنى يىغىپ مەپىنىڭ يېنىدا ناخشىغا مەھلىيا
بولۇپ خىيالغا پېتىپ كېتىۋاتقان لەشكەرگە قارىدى. ئۇ
چەبدەسلىك بىلەن ناخشىغا بېرىلىپ ئولتۇرغان مەپكەشنىڭ
قولىدىن قامچىسىنى سۇغۇرۇپلا ئېلىپ، لەشكەرنى قامچا بىلەن
بىرلا ئۇرۇپ ئاتتىن موللاق ئاتقۇزۇۋەتتى، ئاندىن ئۆزى
لەشكەرنىڭ ئېتىغا مىنىۋالدى.

ئەتراپتىكى لەشكەرلەر ئالاقزادە بولۇشتى. ئۇلار تېزلا
ئېسىگە كېلىپ سەنەمنى قورشىۋالدى. قادىر سەرۋاز يالۋۇردى:
— مەلىكە ئالىيلرى، بىزنى مەجبۇرلىمىسلا، بىزنىڭ
سىلىگە قول تەگكۈزۈشكە ھەددىمىز ئەمەس، ئەمما بولالمىغاندا

ئۆزلىرىگە قول سالماي ئامالسىز يوق.

— نوچى بولساڭ كېلىشە، جېنىمنى تېكىتىم! — دەپ
ۋارقىردى سەنەم.

— سىلى تۈپەيلى شاھ ئالىيلىرى ئېغىر خاپىغان كېسىلى
بولۇپ يىقىلدى، ھازىر ئۇ كېسەل قارا كېزىككە ئۆرۈلۈپ شاھ
ئالىيلىرى سەكراتتا ياتىدۇ. ئاتىلىرىغا ئىچىلىرى ئاغرىسۇن،
شاھ بىلەن خانىش ئۆزلىرىنىڭ دەرەلىرىدە تۈگىشىپ كەتتى.
ئۇلار مۇشۇنداق كېتىۋەرسە، ئۇزۇنغا قالماي بۇ ئالەم بىلەن
خوشلىشىشى مۇمكىن. ئۇلار غېرىب بىلەن ئۆزلىرىنىڭ
تويلىرىنى قىلىپ قويماقچىغا پۇشايمان قىلدى. ھازىر بارسىلا
بەلكىم شاھ ئالىيلىرى كېسەلدىن ساقىيىپ سىلىنى مۇراد —
مەقسەتلىرىگە يەتكۈزۈشى مۇمكىن، — دېدى قادىر سەرۋاز.

— سەن مېنى ئالدىما، مەن كىچىك بالا ئەمەس، — دېدى
سەنەم.

— ئىشەنمىسىلە، قەسەم قىلىپ بېرەي. شاھ ئالىيلىرىنىڭ
كېسىلى ئېغىر، بىر تېرە — بىر ئۈستىخان بولۇپ قالدى. ئەگەر
بېرىپ كۆرگەندىن كېيىن دېگىنىم راست چىقىمسا، مېنى
ئۆلتۈرەملا، چاپاملا، شاھ ئالىيلىرى ئالدىدا يەنىلا سىلىنىڭ
دېگەنلىرى ھېساب، پەقەت شاھ ئاتىلىرى سىلىنى كۆرسىلا
بولدى، — دېدى قادىر سەرۋاز.

نىگار ئايىم كۆشۈك ھارۋىدا تۇرۇپ ئىلتىجا قىلىپ دېدى:
— شاھ ئالىيلىرى راستلا ئېغىر كېسەل بىلەن يېتىپ قالغان
بولسا، نادانلىق قىلماڭ، قىزىم.

— ئەمىسە ئانام بىلەن غېرىبجاننى ئازاد قىل.
— قېچىپ كېتەمدىكىن دەپ ئەنسىرىمىسەم باغلاشقا ھەددىم
ئەمەس، — دېدى قادىر سەرۋاز.

ئورمانلىق تاغدىكى كىچىككىنە تۈز يەردە شەيخ جالالىدىن
بىر توپ ئادەمگە ئىماملىق قىلىپ ناماز ئوقۇماقتا. ئىلياس

ئىتتىك كېلىپ ئاتتىن چۈشتى - دە، ئۇلارنىڭ ناماز ئوقۇپ بولۇشىنى ساقلاپ تۇردى. شەيخ جالالىدىن نامازنى تۈگىتىپ، دۇئادىن كېيىن ئىلياستىن سورىدى:

— ئۇلار يەنە ھۇجۇم باشلىدىمۇ؟

— ياق، ئۇلاردىن ئۈچ تۈگىلىك ئادەم سۈلھى قىلىش ئالامىتىنى بىلدۈرۈپ تۇغ كۆتۈرۈپ كەلدى. قارىساق خانىش ئايىم، جارۇپ مەۋلەۋى ھەم خانىش ئايىمنىڭ بىر دېدىكى ئىكەن، — دېدى ئىلياس.

— نېمىدەپ كەپتۇ؟ — سورىدى شەيخ جالالىدىن.

— ئەلچى بولۇپ كەپتۇ، ئۆزلىرى بىلەن سۆزلىشىدىكەن، — دېدى ئىلياس.

تاغ باغرىدا مېھرىبانۇ خانىش، جارۇپ مەۋلەۋى ھەم دېدەك مىنگەن ئۈچ تۈگە چىغىر يول بىلەن تاغ تۆپىسىگە قاراپ ئىلگىرىلىمەكتە. ئۇلارنى ئالدى - ئارقىسىدىن بىرقانچە ئاتلىق نۆكەر قوغداپ كەلمەكتە. شەيخ جالالىدىن تاغ تۆپىسىدە ئۇلارغا جىمىدە قاراپ تۇراتتى.

بۇ چاغدا شاۋاز سايلىقتىكى چېدىرىدا قاتمۇقات كۆرىپدە پەي ياستۇققا يېنىچە يېتىپ چىلىم تارتىۋاتاتتى. ئىككى دېدەك ئۇچىسىنى تۇتمۇۋاتاتتى. مۇلازىم كىرىپ تەزىم قىلىپ مەلۇم قىلدى:

— ۋەزىر ئەزەم، غەزەنەۋىلەردىن چاپارمەن كەلدى، جىددىي مەلۇمات بار ئىكەن.

شاۋاز چېدىرىدا سۈرلۈك قېتىپ ئولتۇراتتى. غەزەنەۋىلەرنىڭ چاپارمىنى قوينىدىن مەكتۈپنى ئېلىپ ئوقۇدى:

— سۇلتان ئالىيلىرىنىڭ پەرمانى بىلەن قوشۇنىمىز شەھىرى بەلخنى تىنچ، بىر تامچە قان تۆكمەي پەتھى قىلدى. بۇ شاۋاز ۋەزىر ئەزەمنىڭ دانالىقىدىن بولدى. ئەگەر يەنە ئون كۈن ئىچىدە توي كارۋىنى شەھىرى قارشىغا كەلمىسە، سۇلتان ئالىيلىرى بىلەن مەلىكىنىڭ توي مۇراسىمى ئۆتكۈزۈلمىسە، سۇلتان ئالىيلىرى شاۋاز ۋەزىر ئەزەمنىڭ يولىنى قىسقارتىپ شەھىرى

قارشىغا كېلىشنى قارار تاپتى.

بۇنى ئاڭلىغان شاۋازنىڭ كۆزلىرى چەكچىيىپ كەتتى.

دەشت - چۆل يولىدا غېرىب بىلەن سەنەم كارۋانىنىڭ ئالدىدا

ئاتلىق ئەركىن - ئازادە كېتىۋاتاتتى. ئۇلارنىڭ كەينىدىكى

شاھانە مەپىدە نىگار ئايم، گۈلجامال، دېدەكلەر خوشال

ئولتۇراتتى. قادىر سەرۋاز باشلىق خان لەشكەرلىرى ئۇلارنىڭ

ئەتراپىدا قوغداپ ماڭماقتا. خوجا ئەسرارنىڭ شاگىرتى ئاتلىق

يانداپ كېلىپ غېرىب بىلەن سەنەمگە سالام قىلدى.

— ھەرقايسىلىرىغا مەلۇم بولغاي، ئۈستازىم ھەر

قايسىلىرىدىن رۇخسەت سورايدۇ، — دېدى شاگىرتى. غېرىب -

سەنەم، قادىر سەرۋازلار ئېتىنىڭ بېشىنى ئارقىغا بۇراپ،

كارۋاننىڭ ئوتتۇرىدا تۆگىگە مىنىپ كېلىۋاتقان خوجا ئەسرارنىڭ

ئالدىغا كېلىپ ئاتتىن چۈشتى.

— بالىلىرىم، مەن ھازىر تۆگە ئۈستىدە چۈش كۆردۈم،

چۈشۈمدە بۇزۇكۋارىمىز مېنىڭ قايتىشىمنى بۇيرۇدى، شۇڭا

ماڭا رۇخسەت قىلساڭلار، — دېدى خوجا ئەسرار.

— بىز بىلەن بېرىپ شاھ ئالىيلىرىنى زىيارەت قىلىپ،

ئۇنىڭغا مۇبارەك لەۋزىلىرى بىلەن پەند - نەسەھەت قىلىشقا

ماقۇل بولغاندىلىغۇ؟ — دېدى غېرىب.

— شاھنىڭ دىلىنى ئاللا ئېرىتكەي، — دېدى خوجا ئەسرار.

— ئۆزلىرىنى تۇتۇپ قېلىشقا ئاجىزمىز، ھەزرىتىم. قادىر

سەرۋاز، بۇزۇكۋارىمىزنى ئۈزىتىپ قويۇڭلار! — دېدى سەنەم.

قادىر سەرۋاز ماقۇللۇق بىلدۈردى.

ئورمانلىق تاغ چوققىسىدىكى ئوڭكۈر. سۇپا ئۈستىگە

سېلىنغان قوش قات كۆرپىدە خانىش دېدىكى بىلەن، پەستىكى

تاش ئۈستىگە سېلىنغان كېيىك تېرىسىدە جارۇپ مەۋلەۋى

ئولتۇراتتى. ئۇلارنىڭ قارشىسىدا تاش ئۈستىگە سېلىنغان ھەر

خىل ھايۋانلارنىڭ تېرىلىرىدا شەيخ جالالىدىن، سادىق بىلال،

ئىلياس، سەپەر بايلار ئولتۇراتتى. جارۇپ مەۋلەۋى دېدى:

— ئەللەر ئارىسىدا بىھۈدە قان تۆكۈش ئىنتايىن يامان ئىشتۇر. شاۋاز ۋە زىرئەزەمنىڭ بۇ دانا تەدبىرى ئىككى ئەل ئوتتۇرىسىدا ئۇرۇش يۈز بېرىشنىڭ ئالدىنى ئالىدۇ.

— تەقىسر، قۇشقاچلار چېنىدا ئۆز ئۇۋىسىنى باشقىلاردىن قورۇيدۇ. سىلى بۇ نەسىھەتلىرىنى غەزەنەۋىلەر سۇلتانىغا بېرىپ قىلسىلا. ئۇلار قېرىنداش ھەم دىنداش قوشنىسىنىڭ زېمىنلىرىنى يۈتۈۋېلىۋەرسە، بىز ئاتالمىش ئۇرۇشماسلىق، قان تۆكۈمەسلىك سەپسەتسى بىلەن ئۇلارغا ئالدىغىنىڭ شۇمۇ دەپ تاشلاپ بېرىۋەرسەك، بىز نەدە ياشايمىز، ئۆزلىرى بۇنى ئويلاپ باقتىلمۇ؟ — دېدى سادىق بىلال.

شەيخ جالالىدىن ئېغىز ئاچتى:

— بىز مەككە شاۋازنىڭ ئويۇنلىرىغا ھەم غەزەنەۋىلەرنىڭ زوراۋانلىقىغا قاراپ تۇرالمايمىز. شۇڭا، سىلەرنىڭ يالغان مەلىكىنى قايتۇرۇپ ئەكەتتىكى بىزنى كۆندۈرمىز دەپ ئاۋازە بولۇشۇڭلارنىڭ ئورنى يوق. بىزگە بىرلا يول بار. ئۇ بولسىمۇ، قولىدىن كەتكەن يايلاق، شەھەرلىرىمىزدىن چىرايلىق نام، ياغلىما گەپلەر بىلەن كىرىۋالغان غەزەنەۋىلەرنى قوغلاپ چىقىرىپ، قولىدىن كەتكەن زېمىنىمىزنى قايتۇرۇۋېلىش. شاۋازغا دەڭلار، بىز ئۇنىڭغا يالغان مەلىكىنى بەرمەيمىز ھەم ئۇنىڭ بىلەن مۆكۈشمەك ئويىدايدىغانغا ۋاقتىمىز يوق. بىز ئاتلىرىمىزنىڭ بېشىنى شەھىرى بەلخكە قارىتىپ توغرىلاپ قويدۇق.

شاھ ھۇجرىسىدا خېلىلا تىك، روھلۇق ئولتۇراتتى، قولىدا خوتەن قەغىزىگە يېزىلغان مەلۇماتنامە تۇراتتى. شاھ چىشلىرىنى غۇچۇرلىتىپ دېدى:

— غەزەنەۋىلەر شەھىرى قارشىغا كىرىپ بولغان بولسا، شاۋاز دېگەن كاززاپ دەرھال ئارقىسىغا يانسۇن. ئەمدى ئۇ غەزەنەۋىلەرگە قىز ئەمەس، قىلىچ كۆتۈرۈپ بارسۇن! ئەگەر ئۇ ھەددىدىن ئاشسا، مەن ئۇنى ۋەتەنگە ئاسىيلىق قىلىش جىنايىتى بىلەن دارغا ئاسمەن!

بۇ چاغدا شاۋاز سايلىقتىكى چېدىر ئالدىدا تېپىرلاپ،
ساقلىنى تۇتاملاپ تۇراتتى. مەلۇماتچى نۆكەر ئېتىنى قامچىلاپ
كېلىپ ئاتتىن سەكرەپ چۈشۈپ سالام بەردى - دە:
— ۋەزىر ئەزەمگە مەلۇم بولغا، مەلىكە ئالىلىرى قولغا
چۈشۈپتۇ، — دەيدى.

— جارۇپ مەۋلەۋنىڭ دېگىنىدەك قاراقچىلار ئىنساپقا
كەپتۇ - دە. ئۇھ ... خۇداغا شۈكۈر، — دەيدى شاۋاز.
نۆكەر سۆزىنى قايتىلاپ قاراقچىلار بۇلاپ قاچقان يالغان
مەلىكىنىڭ ئەمەس، بەلكى غېرىب ئېلىپ قاچقان راست
مەلىكىنىڭ قولغا چۈشكەنلىكىنى ئېيتتى.

شاۋاز ئۇنىڭ كىچىككە تەستەك بىلەن بىرنى سالىدى.
بۇ چاغدا غېرىب، سەنەملەر گۈزەل يايلاقتىكى ھارۋا يولىدا
سەپ تارتىپ كېلىۋاتاتتى. تاغ تەرەپتىن زور بىر قوشۇن
سۈرەن - چۇقان بىلەن سەپ تارتىپ ئات چاپتۇرۇپ كەلدى.
ئۇلار يېقىنلاپ كەلگەندە خان لەشكەرلىرىنىڭ ئەتراپىنى
يىراقتىن يېپىلىپ قورشىدى. غېرىب، سەنەملەر ئىزىدا
توختىدى.

غېرىب، سەنەملەرنى قورشىۋالغان تاغلىق لەشكەرلەر قىستاپ
يېقىنلاپ كەلدى. قوشۇننىڭ ئالدىغا قاراپلان بەگ چىقىپ
ۋارقىردى:

— ھەي ... ھوي! ... قايسىڭ باشبۇغ، چىقە ئالدىغا! غېرىب
بىلەن سەنەمنى چىرايلىقچە ماڭا قويۇپ كېتىڭلار، بولمىسا
ھەممىڭلارنى بۇ يايلاققا دەپنە قىلىۋېتىمەن!
غېرىب بىلەن سەنەم بىر - بىرىگە قاراشتى. غېرىب -
سەنەم، قادىر سەرۋاز ئاتلىرىنى چاپتۇرۇپ قاراپلان بەگنىڭ
ئالدىغا باردى.

غېرىب قارا قاپلان بەگكە دەيدى:
— بىزنىڭ غېمىمىزنى يېگەنلىرىگە يۈز مىڭ رەھمەت،
قاراپلان بەگ ئانا. بىز ئەمدى ئۆز رازىلىقىمىز بىلەن شاھ

ئاتمىزنىڭ ئالدىغا كېتىۋاتىمىز. ئۇ بىزنىڭ بېشىمىزنى بىر قىلىپ قويۇشقا رازى بويىتۇ.

— ھە ... ئابباس شاھ ئەمدى ئەقلىنى تېپىپتۇ. ئۇ قەدىناس دوستى — رەھمەتلىك ھەسەن ۋەزىرگە قىلغان لەۋزىدە تۇرۇشى كېرەك. قادىر سەرۋاز، سەن ئۇلارنى ئالداپ ئاپارساڭ مەن ئىككى كۆزۈڭنى كور قىلىپ، پېيىڭنى قىرقمۇبىتىمەن. ئۆزۈم يايلاقتا بولغان بىلەن قولۇم ئورداباللىققا يېتىدۇ، — دېدى قاراقاپلان بەگ غەزەپ بىلەن.

— ئۇنداق قىلىشقا ھەددىم ئەمەس، پېقىر خان يارلىقىنى ئورۇندىغۇچى ئاددىي سەرۋازمەن، — دېدى قادىر سەرۋاز.

— خاننىڭ خىزمىتىگە سادىق بولغىنىڭ خوپ. ئەمما، خان ناھەق ئىشلارنى قىلغاندا، ھەقىقەت يولىدا ئىش قىلساڭ، ئاقىۋىتىڭ خەيرلىك بولىدۇ. خاننىڭ يېنىدا قارىقويۇق ئىش قىلىۋەرسەڭ بىر كۈنلەر كېلىپ ئاللا سېنى خاننىڭ قىلىچىدا جازالايدۇ، — دېدى قاراقاپلان بەگ.

— دېگەنلىرىنى يادىمدا ساقلايمەن.

— خان يەنە يۈزسىزلىك قىلغۇدەك بولسا يايلىقىمغا قېچىپ كېلىڭلار. مەن سىلەرنى مەرھۇم دوستۇم ھەسەن ۋەزىرنىڭ تەۋەرىۋكى ئورنىدا كۆرۈپ جېنىم بىلەن قوغدايمەن.

— رەھمەت سىلىگە، ئاقساقال ئاتا، — دېدى غېرىب.

غېرىبلار ھايال بولماي بۇ يەردىن يۈرۈپ كەتتى.

دەريا بويىدىكى توغراقلىقتا پەزىلەتخان بۇدرۇق ئوغۇلىنى ھۆربانۇنىڭ قۇچىقىدىن ئېلىپ ئىرىكەلمەكتە.

— ئارىسلان تېكىن ... كۈلە، ئارىسلان تېكىن ... كۈلە ...

بالا كۈلۈشنىڭ ئورنىغا قىرقىراپ يىغلىدى.

— ئىسىت، ئوردىدا بولغان بولسا ئىنىكئانىسى بولاتتى

ئارىسلان تېكىننىڭ، — دېدى ئايشە.

— ئۆز ئانىسىنىڭ سۈتىگە يېتەمدۇ، خەق سۈت بەرگەن بىلەن

مېھرىنى بەرمەيدۇ، — دېدى پەزىلەتخان ئانا.

ئايشە قىر قىراپ يىغلاۋاتقان بوۋاقتى ھۆربانۇنىڭ قۇچىقىغا
سالىدى، ھۆربانۇ بوۋاقتى چىرايلىق بۆشۈككە بۆلىدى.

شاۋازنىڭ چېدىرى. مېھرىبانۇ خانىش، جازىپ مەۋلەۋى
جىمىمدە ئولتۇراتتى. شاۋاز چېچاڭشىپ سۆزلەيتتى:

— ھۇ دەيۈز قاراچىلار، يۈرىكىنىڭ يوغىناپ كەتكىنىنى
كۆرمەيدىغان! مەن ئۇلارنىڭ كۈلىنى كۆككە سورۇپ،
ھەممىسىنى قىلىچتىن ئۆتكۈزمەيدىغان بولسام، ئادەم بولماي
كېتەي! خەپ تۈزكۈر جالالىدىن، مەن سېنىڭ تېرەڭنى
تولۇمچىلاپ سويۇپ، پوستۇڭغا سامان تىقمايدىغان بولسام ...
خەپ ... خەپ ... ھېچقايسىڭ كارغا كېلىشمەيسەن.

چېدىرغا خانىنىڭ خاس مەلۇماتچىسى كىرىپ مەلۇم قىلدى:

— خان ئالىيلرنىڭ جىددىي يارلىقى: غەزەنۇلەر جىددىي
ھەربىي يۈرۈش قىلىپ شەھىرى قارشىنى بېسىۋېلىپ،
سەمەرقەنتكە قاراپ قىستاپ كېلىۋاتقىنى ئۈچۈن، شاۋاز
ۋەزىرئەزەم يۈرۈشتىن توختاپ دەرھال ئوردىغا قايتسۇن. جىددىي
ئۇرۇشقا ئاتلانسۇن، بىردەم كېچىكتۈرسە كالىسى ئېلىنىدۇ.

شاۋاز داڭ قېتىپ تۇرۇپ قالدى، خانىش بىلەن جازىپ
مەۋلەۋى ئورنىدىن تۇرۇپ كەتتى.

— نېمە ... شاھ ئالىيلرى گەپ قىلغۇدەك بولدىمۇ؟ —

سورىدى شاۋاز.

— مەلىكە ئالىيلرنىڭ ساق - سالامەت ئوردىغا
قايتىۋاتقانلىقىنى ئاڭلاپ شاھ ئالىيلرى ناھايىتى تېزلا
ساقايدى. شاھ ئالىيلرى ھازىر ناھايىتى تەندۇرۇس، بۇرۇنقىدەك
تەختىدە مەزمۇت ئولتۇرىدۇ، — دېدى چاپارمەن.

مېھرىبانۇ خانىش خۇشاللىق ياشلىرىنى تۆكۈپ ئاللاغا يۈز
مىڭ شۈكۈر ئېيتتى.

ھەيۋەتلىك شاھ ئوردىسى. شاھ تەختىدە سۈر - ھەيۋە بىلەن
قېتىپ ئولتۇراتتى. گەرچە ئۇنىڭ كېسىلى ئەمدىلا ياخشىلانغان
بولسىمۇ، ئەمما چىرايىدىن ئۆزىگە خاس قەتئىيلىكى، سۈر -

ھەيۋىسى روشەن بىلىنىپ تۇراتتى. ئىككى تەرەپتە ئوردىنىڭ ۋەزىر، ئەمىرلىرى سەپراس قېتىپ تۇراتتى. ۋەزىرلەر قاتارىنىڭ ئوڭ قول باش تەرىپىدە شاۋاز شاھقا يەر تېگىدىن قارىغىنىچە ئانچە پەرۋا قىلىپ كەتمىگەن قىياپەتتە تۇراتتى. شاھ دەيدى:

— ئۇلۇغ تەڭرىمنىڭ رەھمىتى بىلەن مەن كېسەلدىن شىپا تېپىپ، مانا ھازىردىن باشلاپ خانلىق تىزگىنىنى قولۇمغا ئالدىم. مېنى كېسەل باسقان كۈندىن باشلاپ خانلىقىمۇ كېسەل باستى. ۋەزىر ئەزەم شاۋاز زور تىرىشچانلىق كۆرسەتكەن بولسىمۇ، خاندانلىقىمىزنىڭ ئىشلىرى بارغانسېرى كەينىگە كەتتى. غەزەنەۋىلەر بارغانچە ھەددىدىن ئېشىپ كاتتا يايلاق، شەھەرلىرىمىزنى ئارقا - ئارقىدىن يۇتۇۋېلىپ تويماي، بارغانچە بىزنى قىستاپ كېلىۋاتىدۇ. ھازىر مەن شۇنداق پەرمان جاكارلايمەنكى، ئوڭ قۇلاق، سول قۇلاق تىك تۇرۇپ ئاڭلاڭلار، پۈتۈن خانلىقتىكى يەتتە ياشتىن يەتمىش ياشقىچە ئەر كەلەرنىڭ ھەممىسى ئۇرۇشقا ئاتلانسۇن! باش ۋەزىر شاۋاز بىلەن ئابدۇللا شاتىرى باشبۇغ، باسقاق بەگ سىدىق بەگ قارلۇق ئورۇنباसार باشبۇغ بولۇپ غەزەنەۋىلەرگە قارشى ئۇرۇشقا ئاتلانسۇن! ئوردا ئىچىدىكى ئىشلارنى شەيخۇلىئىسلام جارۇپ مەۋلەۋى ئۈستىگە ئېلىپ ئارتقۇزۇپ تۇرسۇن! مەڭلىك غىياسنىڭ ئورنىغا سالمان قۇل باش جېسەكچى بولسۇن! جارۇللا بۇخارىنىڭ ئورنىغا راشىدىن ئەتتارى سول قول ۋەزىرلىككە تەيىنلىنىپ خانلىق لەشكەرنىڭ ئارقىسىدىن ئەۋەتىدىغان ئوزۇق - تۈلۈك، يەم - خەشەك، تەمىنات ئىشلىرىغا مەسئۇل بولسۇن!

ھەربىر ۋەزىر، سىپاھنىڭ ئىسمى تىلغا ئېلىنغان ھامان شۇ كىشى ئالدىغا چىقىپ ئوڭ قولىنى سول كۆكسىگە قويۇپ تەزىم بىلەن خان يارلىقىنى قوبۇل قىلىپ، ئاندىن ئەسلى سېپىگە ياندى.

— پەرمان تامام! — دەيدى شاھ.

شاۋاز ئالدىغا چىقىپ شاھقا تەزىم قىلىپ:

— شاھ ئالىلىرى ... — دېيىشىگە شاھ ئۇنىڭ گەپىنىڭ بېلىگە تەپتى:

— سېنىڭ مەن بىتاب بولۇپ قالغان كۈنلەردە قىلغان گۇناھلىرىڭ ئېغىر. ئەسلىدە كالاڭنى ئېلىپ تېرەڭنى تۆلۈمچىلاپ سويۇپ، پوستۇڭغا سامان تىقىپ، شەھەر دەرۋازىسىغا ئاساي دېگەندىم. لېكىن ساڭا يەنە رەھىم قىلىپ گۇناھىڭنى يۇيۇش پۇرسىتى بېرىشنى خالاپ قالدىم. شۇڭا، ھازىر سەن بۇرۇنقىدەك بۇرۇتۇمغا چالما تىزىمەن دېمەي مەن بۇيرۇغان ئۇرۇشقا ماڭ! قولىدىن كەتكەن شەھەر، يايلاقلارمىزنى قايتۇرۇپ ئېلىپ ئالدىمغا نۇسرەت قۇچۇپ كەلسەڭ، ئاندىن ئالدىمدا تىلىڭ ئۇزىرايدۇ، بۇرۇنقى نوپۇز - ئىناۋىتىڭ بولىدۇ. سەن ھازىر گەپ قىلىش سالاھىيىتىگە ئىگە ئەمەس. كالاڭنى ئالمىغىنىمغا شۈكۈر قىلىپ، ئۇرۇشقا ئاتلان!

— خوپ، ئالىلىرى، پەرمانبەردارمەن. شاۋاز شۇنداق دېگىنىچە ئوڭ قولىنى كۆكسىگە قويۇپ باش ئەگدى.

خانىش ئايىم ھۇجرىسىدا تىت - تىت بولۇپ ئۇنى تۇتۇپ، بۇنى قويۇپ يۈرمەكتە.

— ئۆزلىرىنى بېسىۋالغايلا، خانىش ئايىم، — دېدى تۇران ئايلا.

— مەلىكەم نېمىشقا كەلمەيدىغاندۇ؟ سېغىنىشتىن يۈرىكىم ئاسقىپ قېپىدىن چىقاي دېدى. ئىشك سىرتىدىن مەلۇماتچىنىڭ ۋارقىرىغان ئاۋازى ئاڭلاندى:

— خان ئالىلىرى قەدەم تەشرىپ قىلدى! خان سۈرلۈك ھەم جىددىي ھالەتتە ھۇجرىغا كىرىپ كەلدى، خانىش ئايىم خانغا ئۆزىنى تاشلاپ ھۆڭرەپ يىغلاپ كەتتى.

— ئۆزلىرىنى مۇنداق كۆرەرمەن دەپ ئويلىمىغاندىم. تەڭرىمگە يۈز مىڭ شۈكۈر، ساقىيىپلا. سىلى مانا مۇشۇنداق

بەردەم دەسسەپ تۇرمىسىلا، ئوردىنىڭ ئىچى ھۇۋۇقۇشنىڭ ئۇۋىسىدەك قورقۇنچلۇق بولۇپ كېتىدىكەن. تەڭرىمگە يۈز مىڭ شۈكۈر، خان ئالىيلىرى، قىلغان دۇئالىرىم، ئاھىم تەڭرىمگە يېتىپتۇ. تەڭرىم دۇئايىمنى ئىجابەت قىپتۇ. تەڭرىمگە يۈز مىڭ شۈكۈر، — خانىش توختىماي يىغلىدى.

— راست دەيدىلا، — دېدى شاھ مېھرىبانلىق بىلەن، — تەڭرى ماڭا رەھمەت قىلدى، شىپا بەردى، نەس كېسەلنى جىسمىدىن كۆتۈردى.

— كۆز نۇرۇم مەلىكەم، جانجىگىرىم قىزىم قاچان كېلىدۇ؟ — سورىدى خانىش.

— بۈگۈن — ئەتىگىچە كېلىپ قالار؟

مېھرىبانۇ شاھنىڭ ئايىغىغا يىقىلىپ، ھۆڭرەپ يىغلاپ پۇتىنى سۆيۈپ، يۈزىگە سۇۋىدى.

— ئالىيلىرى، مەن چىدىيالىمدىم. سېغىنىشتىن يۈرىكىم يېرىلىپ لەختە — لەختە بولدى. قاننىم بولسا ئۇچۇپ بېرىپ مەلىكە قىزىمنىڭ مۇرىسىگە قونسام دەيمەن. ماڭا ئىجازەت بەرسىلە. مەن قىزىمنىڭ ئالدىغا باراي، قىزىمنى بىر تىنىق بولسىمۇ بالدۇر كۆرسەم، ئىچىمدىكى ئوت بېسىقارمىكىن، بولمىسا بۇ ئۆيدە ئولتۇرۇۋېرىپ يۈرىكىم بەك سىقىلىپ كەتتى ...

شاھ ئاستا ئېڭىشىپ مېھرىبانۇ خانىشنى يۆلەپ تۇرغۇزدى. شاھ خانىشنىڭ يۈزىدىكى ياشلىرىنى قولى بىلەن سۈرتۈپ دېدى: — خوتۇن خەققە تەڭرىم ئاجايىپ كاتتا بىر خىسەلەتنى ئاتا قىلغانىكەن. ئۇلار خاپىلىققا ئۇچرىغاندا يىغلاپ تۇرۇپ ئىچىنى بوشىتىپ، راھەتكە چىقالايدىكەن. نېمىدېگەن كاتتا راھەت بۇ! ئەمما، بۇ كاتتا خىسەلەتنى ئەر كىشىگە بەرمىگەننىكەن. قىزىمنىڭ پىراقى ئىچىمگە سىغماي ئاخىر مېنى كېسەل قىلىپ يىقتىتى. مانا سىلى مۇشۇنداق يىغلاپ يۈرۈپمۇ تىك ياشىيالىدىلا. مېنىڭ قىزىمىزغا بولغان سېغىنىشىم سىلەننىڭكىدىن ئارتۇق بولسا

ئارتۇقكى، ھەرگىز كەم ئەمەس. ئەمما، سىلىدەك يىغلاپ
ئىچىمنى بوشتالمايدىكەنمەن. مەن كىمگە يىغلايمەن،
يىغلىيالايمەن، يىغلىساممۇ بولمايدۇ.

مېھرىبانۇ توختىماي شاختىن ئىجازەت سورايتتى:
— ماڭا ئىجازەت بەرسىلە، مېنى يولغا سالىسلا، ئالىيلرى.
مەن قىزىمنىڭ ئالدىغا باراي. قىزىمنى كۆرمىگۈچە يۈرىكىمنى
ئۆرتەۋاتقان ھىجران ئازابى بېسىلمايدۇ.

— سىلىنى يولغا سېلىپ قويۇپ مەن بۇ يەردە نېمە
قىلارمەن؟ قىزىمىزنىڭ ۋىسال لەززىتىدىن پەقەت سىلى راھەتكە
چىقىپ، مەن بۇ يەردە تەقەززالىقتىن ئۆلەيمۇ؟ — دېدى شاھ.
— ھە ... نېمە؟ سىلىمۇ قىزىمىزنىڭ ئالدىغا بارامدىلا؟ —
سورىدى خانىش.

— ئۆزۈملا باراي دېگەندىم، سىلى بىچارىگە رەھىمم كېلىپ
ئۆزلىرىنىمۇ بىللە ئېلىۋالاي دەپ كەلدىم.
— ھەشقاللا، ئالىيلرى!

— سەپەرگە تەييارلىنايلى. بۇنداق قىيىنغۇچە جېنىمنى
ئالساڭچۇ، تەڭرىم دەپ قاڭغىر قاقشاپ كەتكەندىم، تەڭرىم
رەھىم - شەپقەت قىلدى، — دېدى شاھ.
خاننىش شاھقا تەزىم قىلدى.

چەكسىز يايلاقتا غەرب، سەنەملەرنىڭ كارۋىنى ئىتتىك
كېتىۋاتاتتى. يىراقتىن تۇغ - ئەلەملەرنى لەپىلدەتكەن زور
قوشۇن كۆرۈندى. ئالدىن چارلاپ كەتكەن بەش چاپارمەن ئات
چاپتۇرۇپ قايتىپ كېلىپ مەلۇم قىلدى:

— مەلىكە ئالىيلرىغا مەلۇم بولغاي! شاھ بىلەن خاننىش
ئايىم ئالدىلىرىغا چىقىپتۇ.

يايلاقتا تۇغ - ئەلەملەرنى لەپىلدەتتى، ناغرا - سۇنايلارنى
ياڭرىتىپ كېلىۋاتقان ھەيۋەتلىك سەپنىڭ ئالدىدا ئاتلىق
كېلىۋاتقان شاھنىڭ ئالدىغا ئاتلىق چاپارمەن كېلىپ ئاتتىن
سەكرەپ چۈشتى - دە، يەك تىز بولۇپ سالام بېرىپ دېدى:

— شاھ ئالىيلرىغا مەلۇم بولغاي، مەلىكە ئالىيلرىنى ئەكىلىۋاتقان قوشۇن كۆزگە چېلىقتى.
ئەتلەس شاھىدا چۈمەكلىگەن ياسىداق مەپىدە ئولتۇرغان خانىش مەپىدىن بېشىنى چىقىرىپ:
— نېمە ... يەنە بىر دېگەنە ... مەلىكە ئالىيلرى قېنى؟ —
دەپ سورىدى.

— ئەنە كېلىۋاتىدۇ، كۆزگە چېلىقتى، — دەپى چاپارمەن.
— مەپىنى توختات ... مەپىكەش مەپىنى توختات! قېنى مېنىڭ تۇتىما مەلىكەم، مەن قىزىمنى بالدۇرراق كۆرۈۋالاي!
مېھرىبانۇ دېدەكلىرىنىڭ يۆلىشى بىلەن مەپىدىن ئالدىراپ چۈشۈپ يۈگۈرۈپ تاشقا پۇتلىشىپ يىقىلدى، دېدەكلىرى يۆلىدى، خانىش ئورنىدىن تۇرۇپ يەنە يۈگۈردى.
— قىزىم، قىزىلگۈلدەك مەلىكەم، كۆزۈمنىڭ گۆھىرى، قېنى سەن؟ كۆزۈمدىن ئۇچقان تۇتىما قۇشۇم، قېنى سەن؟
مېھرىبانۇنىڭ كەينىدىن دېدەكلىرى يۈگۈردى. يىراقتىن ئات چاپتۇرۇپ كەلگەن سەنەم ئاتتىن سەكرەپ چۈشۈپ مېھرىبانۇنىڭ ئالدىغا يۈگۈردى، پادىشاھمۇ ئىختىيارسىز ئاتتىن چۈشۈپ، بىرقانچە قەدەم يۈگۈرۈپ ئىزىدا توختاپ قالدى، ئانا بىلەن قىزنىڭ بىر — بىرىنى قۇچاقلاپ يىغلىشىپ كېتىۋاتقان ھالغا قاراپ، كۆزلىرىدە ياش ئەگدى. ناغرا — سۇناي شادىيانە كۈيگە چېلىندى. قىز — يىگىتلەر سەنەم، مېھرىبانۇ ۋە سەل ئارقىدا تۇرغان شاھنى ئوراپ ئۇسسۇلغا چۈشتى. ھارۋىدا ئولتۇرۇپ ناغرا — سۇناي چېلىۋاتقان نەغمەكەشلەر نەغمە توۋلىدى:

كۆزىن گۈلگۈن كۆرۈپ ھەر كىمگە ئۆزنى زار ئېتىپ بولماس،
كۆڭۈل زەخمىگە مەرھەم قويىمىسا ئەپكار ئېتىپ بولماس.
ئۇنىڭ كۆڭلىگە بىر دىلداردىن غەم يەتمىگەن بولسا،
ئەگەر بولسا جاھان خۇرشىدى ئول، دىلدار ئېتىپ بولماس.
جاھان باغىدا ھەر يان گۈل ئۈنەر پەسلى، خازانى بار،

يۈرەك زەخمە كەبى جەننەتتە ھەم گۈلزار ئېتىپ بولماس.
كۆڭۈل سەھراسىدا ئەۋۋەل ئەزىز خار بولمىغان بولسا،
كۆڭۈلدۈر بىر شاھىنشاھ، ئول كۆڭۈلنى خار ئېتىپ بولماس.

بوۋايىلار غەلىۋىرلەردىن ئوچۇملاپ تىللار چاچتى، مومايلار
ئانا - بالىنىڭ بېشىدىن ياغاچ ئوشتۇپ، ئادراسماندا ئىسرىق
سالىدى. سەنەم ئانىسىدىن ئاجراپ ئۆزىگە جىممىدە تىكىلىپ
قاراپ تۇرغان شاھ ئاتىسىنىڭ ئالدىغا يۈگۈرۈپ كېلىپ
تىزلىنىپ كۆزلىرىدىن ياش تۆككەن ھالدا دەيدى:

— شاھ ئانا ... ئەقىلسىز قىزلىرىنى كەچۈرگەيلا ...

قېتىپ قالغاندەك تۇرغان شاھ قولى بىلەن ئاستا سەنەمنى
ئېڭىكىنى كۆتۈرۈپ ئۆزىگە قاراتتى. ئۇنىڭ سەنەمنىڭ ئېڭىكىنى
تۇتقان قولى دىرىلداپ تىترەپ، ساقال - بۇرۇتى ئارىسىدىكى
قۇرۇپ كەتكەن كالىپۇكىلىرى ئۈمچەيدى، كۆزلىرىدىن ياش
سىرغىپ چىقىپ ساقاللىرى ئارىسىغا كىرىپ كەتتى. سەنەم شاھ
ئاتىسىنىڭ پۇتلىرىنى قۇچاقلاپ ھۆڭرەپ يىغلىدى. شاھ كۆزىنى
يۇمۇۋېلىپ جىممىدە تۇردى، قولىرى بولسا قىزىنىڭ بېشىنى
سىلىدى. غېرىب ئاللىبۇرۇن ئاتىمىن چۈشۈپ تىزلىنىپ
ئولتۇرغانىدى ...

شاۋاز ھۇجرىسىدا يېرىم يالىڭاچ ھالەتتە بېشىنى ئېگىز
تەككىگە قويۇپ ئوڭدىسىغا سوزۇلۇپ ياتاتتى، پېشانىسىگە ھۆل
قىلىنغان ئاق يىپەك ياغلىق قاتلاپ قويۇلغانىدى. دەپدەكلەر ئۇنىڭ
پۇت - قولىنى تۇتماقتا. ھۇجرىغا ھارغىن ئابدۇللا شاتىرى
كىرىپ كەلدى.

— ئەسسالامۇئەلەيكۇم، ئانا.

— كەلدىڭمۇ؟ يېنىمدا ئولتۇر. سىلەر چىقىپ كېتىڭلار.

دەپدەك - مۇلازىملار ھۇجرىدىن چىقىپ كەتتى. ئابدۇللا

شاتىرى ئاتىسىنىڭ باش تەرىپىگە كېلىپ ئولتۇردى.

— ئايىغىم تەرەپتە ئولتۇر. مەن سېنى كۆرۈپ تۇرۇپ گەپ

قىلاي. ئولتۇرغۇدەك ھالىم قالمىدى. روھىم چۈشۈپ، جىسمىم ئېزىلىپ، دېمىم كېسىلىپ كەتتى.
ئابدۇللا شاتىرى ئاتىسىنىڭ ئاياغ تەرىپىگە سۈرۈلۈپ
ئولتۇرۇپ دېدى:

— تەقدىر بىز بىلەن قېرىشقاندەك ئىشلىرىمىز پەقەت
ئوڭدىن كەلمىدى. سىز مىڭ بىر جاپادا بىر ئىشلارنى ئەيۋەشكە
كەلتۈرسىڭىز، ئىشلار تېزىنى باسسا مېزى چۈۋۈلغاندەك
چۈۋۈلۈپ تۇردى. ئەمدى جەڭگە بار دەيدۇ. بىزگە نېمە تارتقۇلۇق
بۇ؟

— بالام، چىداملىق بول، دۆلەتنى قولغا ئالماق پىلىسرائتىن
ئۆتكەندىنمۇ مۈشكۈل ئىش. بۇنىڭغا چىدام، سەۋر - تاقەت،
تەدبىر كېتىدۇ. سەل بېلى بوشلۇق قىلساڭ جېنىڭدىن
ئايرىلىسەن. قېرى قوتازنىڭ سۆڭىكىدەك قاتتىق سۆڭەك
بولمىساڭ بولمايدۇ، — دېدى شاۋاز.

— خان كېسەلدىن قويۇپلا ۋارقىرىغان بىلەن خانلىقنىڭ
تىزگىنى ئۆزىڭىزنىڭ قولىدا. بارلىق لەشكىرىي ئىشلار بىزنىڭ
قوللىمىزدا، شاھنى تۇتقۇن قىلالى، ئاتا. ئۇ نېمىسىگە
يوغانچىلىق قىلىدۇ؟ ئۇنىڭ قۇرۇق نامىدىن باشقا نېمىسى بار؟
ئۇ دېگەن سىزنىڭ ئاللىقىنىڭىزدىكى ئادەم. ئۇ خانلىق
ئىشلىرىدىن بىزنى چەتلىتىش ئۈچۈن قەستەن ئىككىمىزنى
جەڭگە ھەيدەۋاتىدۇ. ئۇ بىزنى جەڭ مەيدانىدا ئۆلسۈن دېمەكچى.
بىز ئۆلمىگەن تەقدىردىمۇ پەربىر غەزەنەۋىلەرنىڭ كۈچلۈك
قوشۇنى ئالدىدا قاتتىق مەغلۇپ بولىمىز. شۇنىڭ بىلەن ئۇ
ئۆلگۈر پادىشاھ بىزنى جەڭدە يېڭىلگەن گۇناھكار سۈپىتىدە
جازالاپ كاللىمىزنى ئالىدۇ، — دېدى ئابدۇللا شاتىرى.
شاۋاز كۆزىنى چىمچىقلىتىۋېتىپ دېدى:

— ئوغلۇم، مەن سەندىن بارغانسېرى رازى بولۇۋاتىمەن. سەن
كۈندىن - كۈنگە ئەقىللىڭگە توشۇپ بېشىڭغا كەلگەن ھەم
كېلىدىغان ئىشلارنى تەكتىگە يېتىپ ئويلىيالايدىغان، يىلتىزنى

تېپىشقا تىرىشىدىغان بوپسەن. مېنى خوش قىلىدىك. يېقىندىن بۇيان تولا خاپىلىققا دۇچار بولساممۇ، سەندىن خوشاللىق، تەسەللى تاپىدىغان بولۇپ قالدىم.

— خان تاجى بىلەن ئالتۇن شەمشەر ئىشىدا ماختىغاندەك مېنى يۇڭ توقماق بىلەن توقماقلاپ، مۇزدا ئولتۇرغۇرۇپ يەلپۈمەيۋاتقانسىز — ھە، ئاتا؟ بۇنداق قىلغاندىن مېنى ئېسىپ قويۇپ تۇزغا چىلانغان قامچا بىلەن بىر كېچە ساۋىغىنىڭىز ياخشى ئىكەن. مەن ھېچ ئىشنى ئەپلەشتۈرەلمەيۋاتقان لايغەزەل تۇرسام، — دەيدى ئابدۇللا شاتىرى.

— ياق ... ياق ... ئۇنداق دېمە. بولدى، بۇ ئىشلارنى ئۇنتۇپ كەت. ھازىر نان تېگىدىغان نەق گەپنى دېيىشەيلى.

— مېنىڭچە، ھازىرنىڭ ئۆزىدە شاھنى مەخپىي تۇتقۇن قىلىپ، ئۇنىڭغا ئۆزىڭىزنىڭ قۇدرەتلىك ھەربىي ھوقۇقىغا ئىگە ئىكەنلىكىڭىزنى ھېس قىلدۇرۇپ، ئۇنى يەنە بۇرۇنقىدەك ئۆزىڭىزنىڭ سىزغان سىزىقىڭىزدىن چىقمايدىغان ھالەتكە كەلتۈرۈڭ، ئۇ بۈگۈن سىزگە چوڭچىلىق قىلدى، ھاقارەت قىلدى، ئاتا، مەن بۇنىڭغا پەقەت چىدىيالىمدىم، — دەيدى ئابدۇللا شاتىرى.

— ياق ... ياق ... چىداملىق، سەۋر — تاقەتلىك بول، ئوغلۇم. بەزىدە كەلگۈسىدىكى چوڭ غەلبە ئۈچۈن ئاتنىڭ تىزگىنىنى تارتىپ ئارقىغا نەچچە قەدەم چېكىنىپ، شاھقا يول قويۇشقا توغرا كېلىدۇ. سەن دېگەن ئىشلارنى ھازىرنىڭ ئۆزىدە كۆزنى يۇمۇپ — ئاچقۇچىلا ئورۇندىغىلى بولىدۇ. ئەمما، ھازىر بىز خەقنىڭ ئاغزىغا چىقىپ قالدۇق. شاھ كېسەل كۈنلەردە شاۋاز ئۆزى بىلگەننى قىلىپ، غەزەنەۋىلەرگە ساتقۇنلۇق قىلدى، دېگەن گەپلەر تولا. ئەگەر بىزنى ئۇرۇشقا بۇيرۇغانلىقى سەۋەبلىك شاھنى تۇتقۇن قىلساق ياكى ئۇرۇشتىن باش تارتساق، ئاران تۇرغان خالايق بۇ ئىشلارنى بىزدىن كۆرۈپ ئىسيان كۆتۈرىدۇ. ئىسيان چىقسىلا ئىچكى — تاشقى دۈشمەننىڭ ئارىسىدا خانلىق

كېمىسى سۇغا غەرق بولىدۇ، — دەپدى شاۋاز چۈشەندۈرۈپ.
— خاننىڭ ئاغزى بىلەن ئۇرۇش يارلىقىنى قايتۇرساق ... —
دەپدى ئابدۇللا شاتىرى.

— ئۈنمۇ بىزدىن كۆرىدۇ، شۇڭا ھەرە ئۇۋىسىغا ياغاچ تىقىپ
بولمايدۇ، — دەپدى شاۋاز.

— ئۇنداقتا خاننى ئۇچۇقتۇرۇۋېتىپلا ...

— ئىشنى بۇزما. بۇنداق خاننى ئاسان تاپقىلى بولمايدۇ. خان
يىقىلسا خانلىق تەختىنى تالىشىدىغان خان ئەۋلادىدىن مىڭى
چىقىپ بىزنى، تەختىنى، خانلىقنى ھالاك قىلىدۇ. بىزنىڭ ھازىر
خان يارلىقى بويىچە ئۇرۇش قىلماي باشقا ئامالسىز يوق، —
دەپدى شاۋاز.

— ئۇرۇشتا مەغلۇپ بولىدىغانلىقىمىز كۆزگە كۆرۈنۈپ
تۇرسا ...

— ياق، ياق، خەلقنىڭ بۇ ئۇرۇشقا رايى كۈچلۈك. بارلىق
ۋىلايەت، قەبىلە، ئۇرۇقلار ئۇرۇش قىلىشقا تەييار تۇرىدۇ. بۇ
خەلقنىڭ گېپىنىڭ بۇنداق بىر يەردىن چىققىنىنى كۆرۈپ
ياقمىغانمەن. بۇنداق بىر نىيەتكە كەلگەن ئەلنى ھەرقانچە
كۈچلۈك دۈشمەنمۇ ئالدىراپ مەغلۇپ قىلالمايدۇ. بىز مەغلۇپ
بولۇشىمىز مۇمكىن، ئەمما ئاسان مەغلۇپ بولمايمىز، — دەپدى
شاۋاز.

— بىز خەق ئىسكەندەر زۇلقەرنەينى ھىندىستان يولىدا
توسۇۋېلىپ مەغلۇپ قىلغان دېگەن گەپكە ھېچ ئىشەنگۈم
كەلمەيدۇ. بىراق، ھازىر غەرب بىلەن سەنەم تۇتۇلۇپ ئوردىغا
ئېلىپ كېلىنىۋاتىدۇ. خان بىزنى ئۇرۇشقا يولغا سېلىپ قويۇپ،
بولار ئىش بولدى دەپ تەقدىرگە تەن بېرىپ ئۇلارنىڭ تويىنى
قىلىۋەتسە، بىز تولۇق مەغلۇپ بولغان بولىمىز، ئاتا. بارلىق
ئارزۇ — ئارمانلىرىمىز كۆپۈككە ئايلىنىدۇ، — دەپدى ئابدۇللا.

— ھە ... مانا ئەمدى مەن كۈتكەن نەق گەپنى دەيدىكەن. مەن
سېنى مۇشۇ گەپنى قاچان تېشەر دەپ ئولتۇرغان. بۇ مۇمكىن

بولمايدىغان ئىش. خىن بۇ ئىشنى ھەرگىز قىلمايدۇ. ئىشلار سەن دېگەندەك ئاددىي ئەمەس، — دېدى شاۋاز.

— بۇنىڭغا ئەجەب كەسكىن جاۋاب بەردىڭىز. سىز خانىنىڭ كۆڭلىدە نېمە بارلىقىنى قانداق بىلىسىز؟

— شۇ نەرسە ئېسىڭىدە بولسۇنكى، — دېدى شاۋاز جىددىي

تەرزىدە، — ياغما قەبىلىسىنى مەركەز قىلغان خان جەمەتى بىلەن ۋەزىر، ئەمىر، سەردارلار كۆپ چىقىدىغان چىگىل قەبىلىسىنىڭ ئىزچىل ھالدا مەخپىي ئۈزەڭگە سوقۇشتۇرۇپ كېلىۋاتقىنىغا ئۇزاق جاھان بولدى. ھازىرقى شاھ ئەسلىي چىگىل قەبىلىسىدىن چىققان خانىشتىن تۇغۇلغاچقا، خانلىق ھوقۇقى ھېسابتا چىگىللارنىڭ قولىدا، بۇنىڭغا بۇ خانلىقنى قۇرغان ياغما قەبىلىسى چىدىمايدۇ. شاھ ئەينى چاغدا ھەسەن ۋەزىرنى ئىزچىل چىگىل قەبىلىسىدىن دەپ بىلىپ كەلگەچكە، كەلگۈسىدە تەخت ئۇنىڭ ئوغلىنىڭ قولىغا ئۆتسە، خانلىق تىزگىنى يەنىلا چىگىللارنىڭ قولىدا بولىدۇ، دەپ قارىغان. ئەمما، كېيىن ھەسەن ۋەزىرنىڭ چىگىل ئەمەس، ياغما ئىكەنلىكىنى بىلگەندىن كېيىن، ئۆزىنىڭ خاتا ئىش قىلغانلىقىنى ھېس قىلىپ، ئىزچىل بۇ ئىشنى ئاغزىدىن چىقارمىسىمۇ كۆڭلىدە ھوقۇق كەلگۈسىدە يەنە ياغىلارنىڭ قولىغا ئۆتۈپ قالىدۇ، دەپ غېرىب بىلەن سەنەمنىڭ تويغا قارشى تۇرۇپ كەلدى.

— شاھ ھەسەن ۋەزىرنىڭ چىگىللاردىن ئەمەس، ياغما ئىكەنلىكىنى بىلىۋاپتۇ — دە، — دېدى ئابدۇللا شاتىرى.

— بۇ ئىنس — جىن بىلمەيدىغان مەخپىيەتلىكى مانا مەن ئەقىل — پاراستىمگە تايىنىپ ئىگىلىگەن، — دېدى شاۋاز.

— ھەسەن ۋەزىرنى ھەممە ئادەم چىگىللاردىن دەپ بىلىدۇ، — دېدى ئابدۇللا.

— ئۇنىڭ چىگىللاردىن ئەمەس، ياغما ئۇرۇقىدىن ئىكەنلىكىنى پەقەت شاھ بىلەن مەنلا بىلەتتۇق، مانا ئەمدى سەنمۇ بىلىدىڭ.

— بۇنى ھەسەن ۋەزىر ئۆزى بىلەتتىمۇ؟ — دېدى ئابدۇللا شاتىرى.

— ئەلۋەتتە بىلىدۇ. ئەمما، ئۇ ئۆزىنى پۇختا يوشۇرالمىغان، شەيتاندىن ئۆتە ھىيلىگەر ئىدى. ئۇنىڭ چىگىللاردىن بىرىمۇ تۇغقىنى يوق. ئەمما، ياغمىلار ئارىسىدا نۇرغۇن تۇغقانلىرى بار. ئۇ ھەتتا تۇغقانلىرىغىمۇ ئۆزىنىڭ ياغمىلاردىن ئىكەنلىكىنى بىلىندۈرمىگەن، — دېدى شاۋاز.

— شاھ شۇ سەۋەبتىن سەنەمنى غەربقا بېرىشكە قارشى، شۇنداقمۇ؟

— ئەلىمىساقىتىن تارتىپ خان جەمەتى ئىچىدە تېگى - تەكتى، ئۇرۇق - جەمەتنى سۈرۈشتۈرۈپ توي قىلىش ھەم ھوقۇق تۇتقۇزۇش ئۇدۇم بولۇپ كەلگەن، — دېدى شاۋاز.

— بىزنىڭ قەبىلىمىزچۇ، ئاتا؟ — دېدى ئابدۇللا.

— خان ئالىيلىرى چىگىل بولغاچقا، بىزنىڭ قەبىلىمۇ چىگىل. شۇڭا، شاھ مەلىكىنى ساڭا ياتلىق قىلىشقا مايىل. سىر مانا مەشەدە.

— ئۇنداقتا مەن مەلىكىنى ئېلىشتىن خاتىرجەم بولسام بولىدۇ، شۇنداقمۇ؟

— شۇنداق. بىز بىر قەدەم چېكىنىپ تۇرۇپ خاتىرجەم ئۇرۇشقا بارايلى. ئاۋامنىڭ غەزەنەۋىلەرگە قارشى رايىدىن پايدىلىنىپ ئۇرۇش قىلساق، تەڭرى بىزگە نۇسرەت بەرسە، خەلقىئالەم ئالدىدا يۈزىمىز يورۇق بولۇپ، شاھ ئالدىدا تىلىمىز ئۈزىرايدۇ. سېنىڭ مەلىكىگە ئۆيلىنىپ شاھقا كۈيۈۋوغۇل بولۇشۇڭ، كەلگۈسىدە تەختكە چىقىشنىڭ جەزملىشىدۇ. پىتىنخورلارنىڭمۇ ئاغزى تۇۋاقلنىدۇ، — دېدى شاۋاز.

— شۇنچە ئاۋاز چېلىكلەرنى تارتىپ يۈرگۈچە بالدۇرراق مۇشۇنداق قارارغا كەلگەن بولساق بولمامتى، ئاتا؟

— ھازىرمۇ ئۇرۇش بولمايدىغان ئىش بولسا ئامالسىزلىقتىن تاپقان بۇ يولدىن يېنىشقا تەييارمەن، — دېدى شاۋاز.

— نېمىشقا؟

— بۇ ئۇرۇش، ئوردا خەزىنىسىنى قۇرۇق قىلغاندىن باشقا،
ئاتاڭنىڭ سەن ئۈچۈن توپلىغان مەخپىي خەزىنىسىنىمۇ
قۇرۇق قىلدى، بىزنى قۇرۇق سۈكەن قىلىپ قويدۇ، ئوغلۇم.
— سىز بىلەن مېنىڭ ئايىغىمدىن شامال ئۆتۈشۈپ تۇرسا
يەنە يىغىۋالارمىز، ئاتا؟

— ئەمدى بۇنداق خەزىنە توپلاشقا ئۆمرۈم يەتمەسلىكى
مۇمكىن، ئوغلۇم. شاھ ئوردا خەزىنىسىنىڭ قانداق
قۇرۇق قىلغانلىقىنى، مېنىڭ خەزىنىمىنىڭ قانچىلىكلىكىنى
بىلمىسىمۇ، ئەمما خەزىنىمىنىڭ ئالدىقىنىمدا ئىكەنلىكىنى بىلىدۇ.
شۇڭا، ماڭا ئۇرۇشقا ماڭ دەپ ھۆركىرەيدۇ.



ئون توققۇزىنچى باب

ھەيۋەتلىك شەھەر سېپىلىنىڭ دەرۋازىسى ئۈستىدىكى ئېگىز تۇر، بۇ يەردە بىر توپ ئادەم بۇرغا تارتماقتا. سېپىل دەرۋازىسى ئېچىلىپ تۇغ - ئەلەملەرنى كۆتۈرگەن ھەيۋەتلىك ئاتلىق قوشۇن جەڭ كىيىملىرىنى كىيگەن شاۋاز، ئابدۇللا شاتىرى، سىدىق بەگ قارلۇقلارنىڭ كەينىدىن سەپ - سەپ بولۇپ چىقىپ كەلدى.

شاھ ئېگىز سېپىل راۋىقىدا سۈرلۈك قىياپەتتە ئۇلارنى كۆزەتمەكتە. يولنىڭ ئىككى تەرىپىدە تۇرغان خالايقىنىڭ ئىچىدىكى بوۋايىلار دۇئا قىلىشىپ، مومايلار ئىسرىق سالماقتا. قىز - چوكانلار قاپاق، سوغىلاردىن نوگايغا سۇ ئېلىپ لەشكەرلەرنىڭ ئىزىغا چاچماقتا. مومايلار كۆز يېشىنى ئاق لېچەكلىرىنىڭ ئۈچىدا سۈرتۈپ ئۆزئارا ھال - مۇڭ قىلىشاتتى. بالىلار سەپىراست ئاتلىق كېتىۋاتقان سۈر - ھەيۋەتلىك قوشۇننىڭ ئىككى تەرىپىدە تال چۈنقىنى ئات قىلىپ مېنىپ لەشكەرلەرنى دوراپ سەپ تارتىپ، ئەڭ دەسسەپ مېڭىپ ئويناشماقتا، ئۇلارنىڭ كەينىدىن ئەگەشمەكتە.

ئوردا ئىچى. سەنەم ھۇجرىسىدا ئانىسى مېھرىبانۇ خانىم بىلەن پاراڭلىشىپ ئولتۇراتتى.

— جېنىم قىزىم، ئوردىدا ياغ ئىچىدىكى بۆرەكتەك راھەتتە ياشايتتىڭ. يەي دېسەڭ، كىيەي دېسەڭ، ئېسىل نازۇ - نېمەتلەر، شاھنە كىيىم - كېچەكلەر ئېشىپ - تېشىپ تۇراتتى. تاغ - دالادا مۇساپىر بولۇپ، گادايلارچە ياشاپ قانچە قىينالغانسەن، - ھە؟ سېنى ھەر ئويلىسام، يىغلاپ - قاقشاپ، كۆز - يېشىم قۇرۇپ، قان يىغلىدىم، - دېدى مېھرىبانۇ خانىم.

— خانىم ئانا، تەبىئەت نېمانداق گۈزەل، مەن تاغ - دالالاردا

ئەركىن - ئازادە ياشاپ، خۇشال - خۇرام ئۆيىنىدىم، شۇڭا كۆزۈمگە ھېچنېمە كۆرۈنمىدى. بېشىمدىن ئۆتكەن ئىشلارنى ئىككى كېچە - كۈندۈز سۆزلەپمۇ تۈگىتىپ بولالمايمەن.

— ئاتام كۆرمىگەن، ئانام كۆرمىگەن يەرلەردە ئاچ، سوغۇق دالادا قونالغۇسىز قالغانسەن؟ — دېدى خانىش.

— ئوردىدىن چىقماي جاھاننىڭ بۇنچىلىك كەڭرى ئىكەنلىكىنى بىلمەپتىكەنمەن. تۈرلۈك ئادەملەرنى، ھەرخىل شەھەر، يۇرتلارنى كۆرۈپ كۆزۈم ئېچىلدى. مەدرىسىدە ئۆگەنگەنلىرىمدىن جىق نەرسىلەرنى ئۆگەندىم، ئانا. كۆڭلۈمدىكى يار بولسا، تېرىقنىڭ زاغرىسى بولسا دېگەن ناخشىنى ئاڭلىغان بولغىدېڭىز؟ — دېدى سەنەم.

— جانجىگەر قىزىم، سەن ... ناشايان ئىشلارنى قىلمىغانسەن؟ — دېدى خانىش بەختىيارلىق ئىچىدىكى ئەندىشىسىنى يوشۇرالمى.

— ئانا سىزمۇ مەندەك چاغدا شاھ ئاتام بىلەن كۆيۈشكەن بولغىدېڭىز؟

— مەن ئاتاڭغا ئون ئۈچ ياشتا چۈشكەن. ئۇ ئىشلارنى نەدىن بىلەي. ئانىسىغىمۇ شۇنداق دەمدۇ، بەڭۋاش قىز؟
— بىز ئاللىقاچان ھالال نىكاھلىق ئەر - خوتۇن بولۇپ بولدۇق.

مېھرىبانۇ سەنەمنىڭ ئاغزىنى تۇتۇۋالدى - دە، قاراپ تۇرغان دېدەكلەرنى چىقىرىۋەتتى.

— بۇ گەپنى ھەرگىز ئېغىزىڭغا ئالغۇچى بولما، بۇ ئىشنى شاھ ئاتاڭ ھەرگىز ئوقۇپ قالمىسۇن، — دېدى مېھرىبانۇ. سەنەم ئۈندىمىدى.

ئوردا ئالدى. قولىدا گۈلدەستە كۆتۈرگەن غېرىپ ئوردا دەرۋازىسىغا كېلىپ ئاتتىن چۈشتى. ئۇ ئەمدىلا قاراۋۇللارنىڭ ئالدىغا كېلىپ تۇرۇشىغا، ئوردا ئىچىدىن بىر توپ ياساۋۇللار چىقىپ ئۇنى باسماقداپ تۇتۇپ ئەكىرىپ كەتتى.

شاھ ئوردىسى. شاھ تەختىدە سۈر - ھەيۋە بىلەن قېتىپ
ئولتۇراتتى. مەلۇماتچى مەلۇم قىلدى:

— شاھ ئالىيلرىغا مەلۇم بولغاى، گۇناھكار غېرىب
كەلتۈرۈلدى.

شاھ باش لىڭشىتتى. ھۆدەيچى ۋارقىردى:

— گۇناھكار غېرىب ئېلىپ كىرىلسۇن!

ياساۋۇللار چەمبەرچاس باغلانغان غېرىبىنى ئەكىرىپ
تىزلاندۇردى.

— ئەسسالمۇئەلەيكۇم شاھ ئاتا، ماڭا نېمىشقا بۇنداق قىلىلا؟

— سەن تېخىچە قىلغان گۇناھىڭنى بىلمەسەن؟ سەن تاغ

قاراقچىلىرى بىلەن تىل بىرىكتۈرۈپ ماڭا قارشى ئىسيان

كۆتۈردۈڭ، گۆدەك مەلىكىنى ئازدۇرۇپ، سەرسان قىلىپ مېنىڭ

جېنىمنى ئالغىلى تاس قالدىڭ. مەن سېنى ئۆز ئوغلۇمدەك

كۆرۈپ بېقىپ قاتارغا قوشتۇم، ئوردىدا تەربىيەلەپ ئەتىۋارلاپ

ئىشلەتتىم. يامان كېسەلگە گىرىپتار بولغىنىڭدا داۋالاتسام، سەن

مېنىڭ نادان مەلىكىمنى ئازدۇرۇپ قاچتىڭ، — دېدى شاھ.

— شاھ ئاتا، بىز ...

شاھ غېرىبقا سۆزلەشكىمۇ يول قويماي:

— بولدى گەپ قىلما، سەن بىلەن ئارتۇق سۆزلىشىدىغانغا

ئاغزىم يوق. سەن ھازىرلا بۇ خانلىقتىن يوقال! ئاناڭنى ئېلىپ،

بىساتىڭنى كۆتۈرۈپ كۆزۈمدىن يىت! سېنى دەشتى قىپچاققا

ئۈچ يىللىق سۈرگۈن قىلدىم. سۈرگۈن مۇددىتىڭ توشمىغۇچە

ئوردابالققا ئاياغ باسقۇچى بولما! ئەسلىي سېنىڭ گۇناھىڭ

دارغا ئېسىشقا لايىق گۇناھ ئىدى. كۆزۈڭنى پارقىرتىپ قاراپ

تۇرساڭ، مەرھۇم ئاتاڭ كۆزۈمگە كۆرۈنۈپ كېتىدىكەن، ھەسەن

ۋەزىرىڭ ھۆرمىتى ئۈچۈن مەن سېنى ئۆلتۈرمەيمەن. سەن

ئوردابالقتىن دەرھال يوقال!

شۇنىڭدىن كېيىن، نۆكەرلەر غېرىبىنى سۆرەپ ئاچىقىپ

كەتتى.

شاھ ھۇجرىسىدا چاكارنىڭ چىراغ تۇتۇپ بېرىشى بىلەن

خەرىتە كۆرمەكتە. ھۇجرىغا ئەلپىزى يامان سەنەم، يىغلاپ
كۆزلىرى ئىششىغان مېھرىبانۇ خانىش ھەم دېدەكلەر كىردى.
— شاھ ئاتا، سىلى تېخىچە غېرىبقا يامان كۆزدە
قاراۋاتامدىلا؟ غېرىبنى جازالىسىلا، مېنىمۇ ئۇنىڭ بىلەن قوشۇپ
تەڭ جازالىسىلا.

— مۇلازىم - دېدەكلەر ھەممىڭلار چىقىپ كېتىڭلار!
ھەممىسى تەزىم قىلىشىپ قول باغلاپ، كەينىچە مېڭىپ
چىقىپ كەتتى.
— قىزىم، خانلىق ھازىر دۈشمەنىڭ ئېغىر تەھدىتىدە
قالدى.

— ئۇنىڭ بىلەن كارىم يوق، غېرىب ...
— ئەجەب، سىزگە بىر غېرىبنىڭ مۇھەببىتى بولسىلا
بولامدۇ؟ سىزگە ئاتا - ئانا، بۇ ۋەتەن كېرەك ئەمەسمۇ؟ ۋەتەن
ئېغىر خەۋپ ئاستىدا قالغاندا سىز يەنىلا شۇ ئىشقا -
مۇھەببەتنىڭ كويىدا يۈرەمسىز؟ تۈمەنلىگەن بوز يىگىتلەر
خوتۇن - قىزلىرىنى تاشلاپ ۋەتەن ئۈچۈن جەڭ مەيدانىغا
ئاتلاندى. نۇرغۇن ناتىۋان قىزلار قان يىغلاپ يىگىتلىرىنى
جەڭگە ئۇزاتتى. ئۇلارنىڭ مۇھەببىتى سىزنىڭ نەزىرىڭىزدە
نېمىگە ھېساب؟ سىز ئاتىڭىزنى، ئانىڭىزنى ئويلاپ قويدىڭىزمۇ؟
سىز كەتكەندىن كېيىن مەن سىزنىڭ دەرد - ھەسرەتىڭىزدە
گۆر ئاغزىغا بېرىپ قايتىپ كەلدىم. شۇ سەۋەبلىك خانلىق
ھالاكەت گىردابىغا بېرىپ قالدى. نەزىرىڭىزدە ئاتا - ئانىڭىز
بارمۇ، يوق؟ سىزگە غېرىبلا بولسا بولامدۇ؟ سىز بىر غېرىب
ئۈچۈن، ئاتا - ئانىڭىز ھەم خانلىقنى گۆرگە تىقماقچىمۇ، نە
ۋاقىتچە بىغەرەزلىك قىلىسىز؟ مەھمۇد غەزەنەۋى سىزنى
خوتۇنلۇققا سۈرۈۋىدى، بەرمىسەك خانلىققا ھۇجۇم قىلدى.
سىزنى خەققە بەرمەسلىك ئۈچۈن تۈمەنلەپ يىگىتلەر جېنىنى
پىدا قىلىپ ئۇرۇشقا ئاتلاندى. مۇشۇنداق پەيتتە غېرىب بىلەن
ئىككىڭلارنىڭ تويىنى قىلىپ قويساق، غەزەنەۋىلەر بىزنى مازاق

قىلدى دەپ تېخىمۇ غالجىرلاشامدۇ؟
شاھنىڭ چۈشەندۈرۈشلەردىن سەنەم بوشاپ يىغلامسىراپ
دېدى:

— شاھ ئاتا، بىز غېرىب بىلەن ئاللىقاچان ...

شاھ سەنەمنىڭ سۆزىنى بۆلدى:

— بولدى سۆزلىمەڭ، ئىككىڭلارنىڭ ئىشىنى ئاللىقاچان
بىلىپ بولغان. سىزدە سەۋر - تاقەت دېگەن نەرسە بولسۇن.
ماقۇل، مەن سىلەرنى مۇرادىڭلارغا يەتكۈزەي. مەن غەزىنەۋىلەر
بىلەن بولغان ئۇرۇش ئاخىرلاشقاندا جەڭ غەلبىسىنى
تەبرىكلىگەچ سىلەرنىڭ تويۇڭلارنى قىلىپ قويماي. شۇنىڭغىچە
غېرىب سۈرگۈن نامى بىلەن دەشتى قىپچاقتا پاناھلىنىپ
تۇرسۇن. سىلەرنىڭ شۇنىڭغا سەۋر - تاقەتلىك يوقمۇ؟ ھازىر
بۇ ئۇرۇش ھەم ئوردا ئىچىدىكى ئىشلار سىزنىڭ ئوردا
ئىشلىرىنى يولىغا سېلىۋېلىشىمغا پۇرسەت يارىتىپ
بېرىشىڭىزگە باغلىق بولۇپ قالدى. مەن سىزنىڭ ماڭا پۇرسەت
بېرىشىڭىزنى، سەۋر - تاقەتلىك بولۇشىڭىزنى تەلەپ قىلىمەن.
قىزىم، ماڭا ئىچىڭىز ئاغرىسۇن. مەن سىزگە يالۋۇراي.
شاھنىڭ كۆزىدىن تاراملاپ ياش تۆكۈلدى، سەنەم ئاتىسىغا
قاراپ بوشىشىپ ھاڭۋېقىپ قاراپ قالدى.

— جېنىم قىزىم، ئاتىڭىزغا ئىچىڭىز ئاغرىسۇن، بىزگە
ئىچىڭىز ئاغرىسۇن، — دېدى مېھرىبانۇمۇ.

سەنەم خېلىلا پەسكويغا چۈشتى - دە، كەينىگە ياندى. ئۇ
غېرىب بىلەن كۆرۈشۈپ كەلمەكچى بولدى. ئۇ كېنىزەك ۋە
ياساۋۇلنىڭ ھەمراھلىقىدا پەلەمپەي بىلەن زىندانغا چۈشتى.
غېرىب زىنداننىڭ تۆمۈر پەنجىرىسىگە چاپلىشىپ تۇراتتى.
— ئەسسالام، غېرىبجان.

— سەنەمجان، بىلىدىڭىزمۇ؟ مېنى قىپچاق چۆلىگە

پالدى، — دېدى غېرىب.

— مەن شاھ ئاتام بىلەن سۆزلەشتىم، — دېدى سەنەم.

— مېنى قىچاق دالاسغا ئەمەس، جەڭگە ئەۋەتسۇن. مەن سۈرگۈنلۈكتە ئەمەس، جەڭ مەيدانىدا ئۆلۈشىنى خالايمەن، — دېدى غېرىب.

— شاھ ئاتامنىڭ سىزنى شاۋاز ۋە ئابدۇللاننىڭ قېشىغا ئەۋەتكۈسى يوق ئىكەن.

— ئۇستازىمىز شەيخ جالالىدىنلار شاۋازدىن بۇرۇن شەھىرى بەلخ ئەتراپىدا غەزەنەۋىلەرگە قارشى ئۆز ئالدىغا ئۇرۇش قىلىۋېتىپتۇ. مەن شۇ يەرگە بارىمەن.

— ياق، غېرىبجان، ئاتامنىڭمۇ، مېنىڭمۇ سىزنى جەڭگە ئەۋەتكۈمىز يوق. ئاتام ماڭا ۋەدە قىلدى. سىزنى ئۈچ يىللىق سۈرگۈن نامى بىلەن دەشتى قىچاقتا پاناھلىنىپ تۇرسۇن دەيدۇ. ئۇنچە ئۇزاق ۋاقىت سۈرگۈندە تۇرۇشىڭىزغا سىزنىڭمۇ، مېنىڭمۇ سەۋر — تاقىتىمىز يوق. ئۇرۇش ئاخىرلاشقان ھامان شاھ ئاتام كاتتا توي بېرىپ بىزنى مۇراد — مەقسىتىمىزگە يەتكۈزۈشكە ۋەدە بەردى، — دېدى سەنەم.

— شاھ ئاتىڭىز رەھمەتلىك ئاتامغىمۇ ۋەدە بەرگەن، ئۇنىڭ ۋەدىسىگە ئىشەنگىلى بولارمۇ؟

— شاھ ئاتامغا خۇددى سىزدەكلا دېگەندىم، ئۇ مېنى ئىشەندۈردى. ھازىر سىلەرنىڭ تويۇڭلارنى قىلىش خانلىقىنى ئەجەللىك مەغلۇبىيەتكە ئېلىپ بارىدۇ، غەزەنەۋىلەر تېخىمۇ غالجىرلاشسا، شاۋازلارنىڭ ئىرادىسى تەۋرىنىدۇ، ھەتتا ساتقۇنلۇق قىلىشتىن يانمايدۇ دەيدۇ شاھ ئاتام، — دېدى سەنەم.

غېرىب ئويچان تۇرۇپ قالدى.

شاھ ھۇجرىسىدا بەلخنىڭ قېچىپ كەلگەن ھاكىمى مىرزا ياسىن بىلەن سۆزلىشىپ ئولتۇراتتى.

— غەزەنەۋىلەر راست شۇنچىۋالا كۈچلۈكمۇ؟ — سورىدى شاھ.

— ئۇ نېمىلەر نەدىمۇ پىتنە — پاساتچىلار دېگەندەك ئۇنداق كۈچلۈك بولسۇن، — دېدى مىرزا ياسىن، — ئۇلارنىڭ پىتنە — پاساتچىلىرى، مەدداھ — ۋائىزلىرى شەھەر — شەھەرلەرگە بېرىپ

قۇرۇق تېرە تاراقشىتىپ ۋەھىمە تارقىتىدىكەن. ئۇلارنىڭ نەدىمۇ ئۈچ يۈز مىڭ ئاتلىق قوشۇنى بولسۇن؟ ئۇنىڭ ئۈستىگە قوشنا ئەللەرمۇ ئۇلار بىلەن يامانلىشىپ ئۇرۇش قىلىپ ئۇلارنىڭ ھالىنى قويماپتۇ. ئوردا ئىچىمۇ تىنچ ئەمەس ئىكەن. مەھمۇد غەزەنەۋىنىڭ ھەرقايسى خوتۇنلىرىدىن بولغان بالىلىرى ئۆزئارا ئۈزەڭگە سوقۇشتۇرۇپ، بىر - بىرى بىلەن ئۈستۈنلۈك تالاشقاچقا، ۋەلئەھدىلىككە كىمنى تەيىنلەش مەسلىسىدە مەھمۇد غەزەنەۋىنىڭ بېشى قېتىپ قاپتۇ، — دېدى.

— ھىم ... بەتبەختلەرنىڭ تېشى قاتتىقتەك تۇرغان بىلەن ئىچى كاۋاك دېسىلە.

شاھ شۇنداق دەۋاتقاندا مەلۇماتچى كىرىپ مەلۇم قىلدى:

— شاھ ئالىيلىرىغا مەلۇم بولغاي، خانىش ئايىم بىلەن مەلىكە ئالىيلىرى ھۇزۇرلىرىغا قەدەم تەشرىپ قىلدى.

— كىرسۇن!

خانىش ئايىم بىلەن مەلىكە سەنەم كىرىپ، شاھقا تەزىم قىلدى. مىرزا ياسىن ئورنىدىن تۇرۇپ خانىش بىلەن مەلىكەگە تەزىم قىلدى.

— ئەسسالامۇ ئەلەيكۇم خانىش ئايىم، مەلىكە ئالىيلىرى، پېقىر بەلخ ھاكىمى مىرزا ياسىن بولمەن. بەلخنى غەزەنەۋىلەر تارتىۋالغىنى ئۈچۈن، شاھىمدىن پاناھ تىلەپ ئوردىغا يولغا بېشىمنى ئېلىپ كەلدىم. پېقىر يالاڭ ئاياغ، پەقىرانە ھالغا چۈشۈپ قالغاچقا، ئىككى قولۇمنى بۇرنۇمغا تىقىپ كەلدىم. پېقىرنىڭ بىئەدەپلىكىنى كەچۈرگەيلا، — دېدى مىرزا ياسىن.

— نىيەتلىرى تېگىل بولدى، ياخشى كۆڭۈللىرىگە رەھمەت.

— ئىجازەت قىلغايلا، شاھىم، مەن ئەمدى ئارتۇقلىق قىلىمەن. مەن چىقاي، ئالتۇن ۋاقىتلىرى ئىچىدىن ۋاقىت چىققاندا پېقىر ئۆزلىرىنى زىيارەت قىلغىلى كېلىمەن، — دېدى مىرزا ياسىن.

شاھ قولنى چاۋاكلىدى.

— قايسىڭلار بار؟

قىرىق بەش ياشلاردىكى يېڭىدىن تەيىنلەنگەن ئىشىك ئاغىسى قەمبەر ئەلى قولنى كۆكسىگە قويۇپ كىردى:

— لەببەي، شاھىم!

— بەلخ ھاكىمى مىرزا ياسىن غەزەنەۋىلەرنىڭ خىزمىتىنى قىلىشنى خالىماي ھۇزۇرىمىزغا كەپتۇ. بىز ئەقىدىنى

ئۇنتۇمىغان، سادىق ھەم ئاقىل ئەمىرلىرىمىزنى بېشىمىزدا كۆتۈرمىز. ئۇنى شامالباغقا ئورۇنلاشتۇرۇپ، بالا - چاقىلىرىغا

ئالاھىدە ئىلتىپات كۆرسىتىڭلار، — دەپ بۇيرۇق قىلدى شاھ.

— بالا - چاقام يوق، ئۇلار مەن بىلەن مۇساپىر بولۇشنى

خالىماي يۇرتتا قالدى، — دېدى مىرزا ياسىن.

— ئەمەسە ئوردىدىكى يېڭى كېنىزەكتىن ئىككىنى

توقاللىققا بېرىڭلار، خىزمىتىنى قىلسۇن. شامالباغنىڭ ئىسمى

ھازىردىن باشلاپ ياسىنباغ دەپ ئاتالسۇن!

— باش ئۈستىگە، ئالىيلىرى، — دېدى قەمبەر ئەلى.

— بۇنچە كاتتا ئىلتىپاتلىرىغا لايىق ئەمەس ئىدىم، شاھىم.

جېنىم تېنىمدە بولسىلا ئىلتىپاتلىرىغا لايىقىدا جاۋاب

قايتۇرۇشقا تىرىشمەن، ئالەمپاناھ، — دېدى مىرزا ياسىن.

— مەن چاقىرتقۇچە ئوبدان ئارام ئالغايلا، تەقسىر.

شاھنىڭ ئورۇنلاشتۇرۇشىغا مىرزا ياسىن تۈمەن مىڭ

تەشەككۈر ئېيتىپ كەينىچە مېڭىپ چىقىپ كەتتى. تەقەززالىق

بىلەن ئاران تۇرغان سەنەم دېدى:

— شاھ ئاتا، غېرىبجاننىڭ ئانىسى نىگار ئايىم ياشىنىپ

قالدى. قىپچاق چۆلىنىڭ ئاپتىپىغا چىدىيالمىدۇ، رەھىم قىلىپ

ئۇنى سۈرگۈندىن ئازاد قىلغان بولسىلا.

شاھ بېشىنى لىڭشىتتى.

غېرىبىنىڭ غېرىبانە ھويلىسى. نىگار ئايىم يىغىدىن قىزارغان

كۆزلىرىدىن ياش تۆكۈپ ئولتۇرۇپ، گۈلجامالنىڭ چېچىنى

تاراپ، قىرىق كوكۇلا قىلىپ ئۆرۈمەكتە. ھويلىغا ياساۋۇللار،

ئاندىن مېھرىبانۇ خانىش بىلەن سەنەم كىردى، سەنەم يۈگۈرۈپ بېرىپ نىگار ئايىمنىڭ باغرىغا ئۆزىنى تاشلاپ يىغلىدى.

— نىگار ئايىم ئانا ... ئاجىز قىزىڭىزنى ئەپۇ قىلغايىسىز؟ مەن كېرەكسىز ئىكەنمەن، غېرىبىنى قۇتقۇزۇشقا كارغا كەلمىدىم. — مەلىكە بىلەن ئىككىمىز ئۆزلىرىنى شاھتىن تىلىۋالدۇق. — شاھ ئاتام سىلىنى سۈرگۈنلۈكتىن ئازاد قىلدى، ئانا. ئۇرۇش ئاخىرلاشقان ھامان غېرىبجاننى سۈرگۈندىن ئازاد قىلىپ تويىمىزنى قىلىپ قويىدىغان بولدى. نىگار ئايىم كۆڭلىكىنىڭ ئېتىكى بىلەن كۆز يېشىنى سۈرتۈپ دېدى:

— خانىش ئايىم، مەلىكە ئالىيلىرىنىڭ ھىممىتىگە، شاھ ئالىيلىرىنىڭ ئىلتىپاتىغا رەھمەت. مەن قېرىپ قالدىم، تۆت كۈنلۈك ئۆمرۈم قالدى، پۈت - قولۇم گۆرگە ساڭگىلىدى. ئوغلۇمدىن ئەمدى ئايرىلسام ئۇنى قايتا كۆرەلمەي يۈرىكىم لەختە بولۇپ ئۆلىمەن. ئوغلۇم نەدە بولسا مەن شۇ يەردە بولۇپ، ئۇنىڭ ئايىغىدا جان بەرسەم دەيمەن. شۇڭا، مەن ئوغلۇمدىن ئايرىلماسلىقىنى كۆڭلۈمگە پۈكۈپ سەپەر تەييارلىقىدا تۇرمەن. خانىش ئايىم ۋە مەلىكە ئالىيلىرىنىڭ ماڭا ئىچ ئاغرىتىقىغا يۈز مىڭ رەھمەت. خاپا بولماي شاھ ئالىيلىرىغا دېگەيلا، مېنى ئوغلۇم بىلەن بىللە يولغا سالغان بولسا. ئوغلۇمدىن ئايرىلىپ بۇ يەردە نېمە تاپارمەن؟ ئوغلۇم چۆلدە بولسا چۆلدە، تاغدا بولسا تاغدا يۈرسەم رازىمەن.

— مېنى خىجىللىقتا ئۆلتۈرمەڭ، ئانا. مەنمۇ ئۆز قىزىڭىزغۇ، مەنمۇ غېرىبجاندەك ھالىڭىزدىن ئوبدان خەۋەر ئالمەن، — دېدى سەنەم.

— گېپىمنى خاتا چۈشىنىپ قالمىسىلا، مەلىكە قىزىم. ئوغلۇم بىلەن دوزاخقا كىرسەم خۇشالمەن، ئۇنىڭدىن ئايرىلىپ جەننەتتە قالسام ئىچىمگە دوزاخ ئازابى كىرىۋالىدۇ. مەن ئۇ دۇنيا - بۇ دۇنيا رازى بولاي، خۇش بولاي، مېنى ئوغلۇمدىن

ئايرىمغايىسلەر، — دەدى نىگار ئايمىم.

سەنەم يەنە نىگار ئايمىغا ئېسىلىپ يىغلاپ كەتتى.

— بالىنىڭ ئوتى يامان، ئۇنى ئانا بولغۇچى بىلىدۇ.

بىر ئازدىن كېيىن مېھرىبانۇ خانىشلار خوشلىشىپ ياندى.

شەھەر ئىچىدە پۇت — قولى زەنجىرلەنگەن غەرب كۆشۈك

ھارۋىدا، ئاق لېچەك سالغان نىگار ئايمىم بىلەن گۈلجامال تۆگىدە

ماڭدى. ئاتلىق ياساۋۇللار ئۇلارنىڭ ئالدى — ئارقىسىدىن قوغداپ

ماڭدى. جاكارچى ئالدىدا مېڭىپ جاكارلىدى:

— ئەيىۋەنناس، ئاڭلىمىدىم دېمەڭلار، ئاۋامۇ خاس! شاھ

ئاللىلىرى تاغ قاراقچىلىرى بىلەن تىل بىرىكتۈرۈپ ئىسيان

كۆتۈرگەن، مەلىكە ئاللىلىرىنى ئازدۇرغان گۈناھكار غەربىنى

قىپچاق چۆلىگە ئۈچ يىللىق سۈرگۈن قىلدى! ئەلگە ئىبرەت

بولسۇنكى، كىمكى تاغ قاراقچىلىرى بىلەن تىل بىرىكتۈرسە

ئاقىۋىتى مانا شۇنداق بولىدۇ!

غەربىنى ئېلىپ ماڭغان كۆشۈك ھارۋا سېپىل تۈۋىدىكى يول

بىلەن ماڭدى، سەنەم سېپىل ئۈستىدە پەيدا بولۇپ پەسكە قاراپ

يىغلاپ توۋلىدى:

— غەربىجان، خوش! مەن سىزنى ساقلايمەن ... بىر ئۆمۈر

ساقلايمەن، سىزنى ئاللاغا تاپشۇردۇم!

— سەنەمجان! ... ئۇزاققا قالماي چوقۇم قايتىپ كېلىمەن،

مېنى ساقلاڭ! — دەدى غەربىمۇ.

سەنەم ناخشا ئېيتتى:

بۇندىن كېتەر بولدۇڭ سەن قىپچاق چۆلىگە،

غەربىم، سېنى بىر ئاللاغا تاپشۇردۇم.

ئاللا سالىدى جۇدالىقنىڭ دەردىگە،

غەربىم، سېنى بىر ئاللاغا تاپشۇردۇم.

غەربىمۇ ناخشا ئېيتتى:

مېنى كەتتى دەپ، يارىم، بولما سەرگەردان،
يىغلىما، جانىم سەنەمجان، كەتسەم كېلۈرمەن.
قىزىلگۈلدەك ئېچىلىپ، ھەرگىز سولمىغىل،
يىغلىما، جانىم سەنەمجان، كەتسەم كېلۈرمەن.

سەنەم:

بۇندىن كېتەر بولساڭ تاغلار تۇماندۇر،
بىر جامالىڭ كۆرمەككە يار، ئارزۇ مەندىدۇر.
سەن كەتكەندە ماڭا ئاخىر زاماندۇر،
غېرىب، سېنى بىر ئاللاغا تاپشۇردۇم.

غېرىب:

سېنىڭدىن مەن، يارىم، جۇدا بولغۇچە،
بىتاقەتلىك قىلما قايتىپ كەلگۈچە.
ۋەدەمگە تۇرارمەن ۋاقتىم يەتكۈچە،
يىغلىما، جانىم سەنەمجان، كەتسەم كېلۈرمەن.

سەنەم:

نەچچە كۈن تارتارمەن سېنىڭ جەبرىڭنى،
قېنىپ سەيرى قىلالمدىڭ باغى بەھرىمنى.
رازى ئىدىم بۈگۈن ئالساڭ جانىمنى،
غېرىب، سېنى بىر ئاللاغا تاپشۇردۇم.

غېرىب:

يارىم كەتتى دەپان يىغلاپ ئولتۇرما،

قىزىلگۈلدەك رەڭگىر ويۇڭ سولدۇرما. دوستلار بىلسۇن، دۈشمەنلەرگە بىلدۈرمە، يىغلىما، جانىم سەنەمجانىم، كەتسەم كېلۈرمەن.

غېرىب دەرلەر: ئىلاجىم يوق كەتمەككە، شۇم پەلەك يېزىلدى جۇدا ئەتمەككە. كېچە - كۈندۈز يىغلاپ قانلار يۇتماقكە، يىغلىما، جانىم سەنەمجان، كەتسەم كېلۈرمەن.

سەنەم:

سەنەم دەرلەر: جاپا بىلەن جەبرەم بار، چىن ئاشقىمەن، يول ئۈستىدە قەبرەم بار. بۇندىن كەتسەڭ ئۈچ يىلغىچە سەۋرەم بار، غېرىب، سېنى بىر ئاللاغا تاپشۇردۇم.

غېرىب:

غېرىب ئېيتتۇر: تەقدىر شۇنداق بولمىسا، ئەجەل يېتىپ شۇم پەيمانىم تولمىسا، جانىم چىقىپ تېنىم چۆلدە قالمىسا، يىغلىما، جانىم سەنەمجان، كەتسەم كېلۈرمەن.

يولنىڭ چېتىدە تۇرغان خالايقىلار ئارىسىدىن مومايلار سېۋەت، بوغچىلاردا نان، تۇخۇم، مېۋىلەرنى كۆشۈكتىكى غېرىب بىلەن تۆگىدىكى نىگار ئايىمغا يوللۇق تۇتۇپ، كۆز يېشى قىلىپ خوشلاشتى. سەنەم دەيدىكى ئارقىلىق بىر تېرە ھەميان ئالتۇن تەڭگىنى غېرىبقا چۈشۈردى.

ئوردا ئىچى. شاھ ھۇجرىسىدا يوغان خەرىتىنى گىلەم سېلىنغان سۇيا ئۈستىگە يېيىپ قويۇپ چىلىم تارتقاچ ئايلىنىپ

يۈرۈپ كۆرۈۋاتاتتى. تۇران ئايلا ھاسىراپ كىرىپ كەلگىنىچە
مەلۇم قىلدى:

— شاھ ئالىيلرى ... شاھ ئالىيلرى ...

شاھ خەرىتىدىن بېشىنى كۆتۈرمەستىن ئاچچىقلىنىپ
ۋارقىرىدى:

— زېھنىمنى چاچما، ئۇششاق گەپلەرنى ماڭا مەلۇم قىلما دەپ
قانچە دېدىم، گەپ ئاڭلىمايدىغان قېرى، يوقال!
— خوپ، شاھ ئالىيلرى ... بىراق ئۆزلىرىگە مەلۇم
قىلمىساق بولمايدىغان مۇھىم ئىش بار ئىدى، — دېدى تۇران
ئايلا.

شاھ بېشىنى كۆتۈرۈپ جىددىي سورىدى:

— نېمە ئىش؟

— مېھرىبانۇ خانىش ئايىم ئۆزلىرىنى دەرھال مەلىكە
سەنەمنىڭ ھۇجرىسىغا بىر كېلىپ - كەتسە دەيدۇ، — دېدى
تۇران ئايلا.

— مەلىكە بىرنېمە بوپتۇنۇ؟

— مەلىكە ئالىيلرى ھوشىدىن كېتىپتۇ.

شاھ تارتىۋاتقان چىلىمنى غەزەپ بىلەن پارپىنىڭ بېشىغا
تاشلىدى - دە، ۋارقىرىدى:

— قانچە قېتىم دېدىم، گەپنى قىسقا، مېغىزلىق قىل دەپ.
تېلىڭنى چاينىغۇچە مەلىكە ھوشىدىن كەتتى دېسەڭ بولمامدۇ،
جەددال؟!

شاھ سۆزلىگەنچە خەرىتىنىمۇ پېتىقلاپ دەسسەپ چىقىپ
كەتتى. پارپا يۇمىلاپ قوپۇپ پادىشاھنىڭ كەينىدىن مۇشت
تەڭلەپ، ئېڭىكىنى خەپلەپ تۇرۇپ قېلىپ، ئۇنىڭدىن ئالالمىغان
دەردىنى تۇران ئايلاڭنىڭ پۇتىغا تېپىپ ئالدى. تۇران ئايلا ئۇنى
ئۇرماقچى بولۇپ قوغلىدى، يېتىشەلمەي ئۇنىڭ ئۈستىگە ئۇزىنى
تاشلىدى. پارپا تۇران ئايلاڭنىڭ يوغان گەۋدىسى ئاستىدا يوقاپ
كەتتى. ئۇ تۇران ئايلاڭنىڭ كۆڭلىكىنى ئۆرۈپ چاترىقىدىن چىقىپ

ئىككى بarmىقنى ئاغزغا تىقىپ ئىسقىرتىپ سەكرىدى.
چەكسىز چۆل يولى. غەربلارنىڭ مەھبۇس كارۋانى
كېتىۋاتاتتى. قوغداپ ماڭغان قىرىق ياشلاردىكى ياساۋۇلار
باشلىقى نىزامىدىن غەربقا ۋارقىردى:

— ھەي ... ھەي ... پالاندى ! شەھەردىن چىققاندا تولا غەزەل
توۋلاپ قۇلاق - مېڭەمنى پاك قىلىۋەتكەندىڭ. ئىنس - جىنى
باغلاپ قويسا تۇرمايدىغان، ھەتتا چۆل تورغىيىنىڭ ئاۋازىنى
ئاڭلىغىلى بولمايدىغان بۇ چۆلدە سېنىڭ زۇۋانگىنىمۇ ئاڭلىغىلى
بولماس بولۇپ كەتتىغۇ ئەمدى؟ ! غەزەلچى دېگەن داڭقىڭ جاھانغا
پۇر كەتكەن بولغاندىكىن، ماۋۇ چۆلدە بىزنى زېرىكتۈرمەي غەزەل
توۋلا !

— ھەي ياساۋۇل، ناخشا ئاڭلىغۇڭ بولسا بۇنچىۋالا قايناپ
كەتمەي چىرايلىق دېمەمسەن؟! — دېدى غەرب.

— ھىم، ساڭا ياخشى گەپ لازىمىدى؟
نىزامىدىن ئېتىنى ھارۋىغا يېقىنلىتىپ كېلىپ غەربىنىڭ
پېشىغا قامچا بىلەن سېلىپ ۋارقىراپ تىللىدى:

— مەن ئەزەلدىن سەندەك پالاندى ئوغرى، گۇناھكارلارغا
سىلى، ئۆزلىرى دېگەن ئادەم ئەمەس ! سەن ئۆزۈڭچە مەندىن
ياخشى گەپ تىلەۋاتامسەن، ئۆزۈڭنى كىم دەپ چاڭلاپ قالدىڭ؟!
بىلىپ قوي، سەن بىر رەزگى مەھبۇس. مەن زېرىكسەم، سەندەك
ئاسىي مۇناپىقلارنى قامچىلاپ ئىچ پۇشۇقۇمنى چىقىرىدىغان
ئادەمسەن !

— ئۇنداق بولسا ئىچ پۇشۇقۇڭ چىققۇچە قامچىلاپ ئىچ
پۇشۇقۇڭنى باس، نامەرد خۇمىسى ! — دېدى غەرب.

نىزامىدىن تېخىمۇ جۇدۇنى تۇتۇپ غەربىنىڭ باش - كۆزىنى
قامچا بىلەن ساۋاشقا باشلىدى، نىگار ئايمىم يىغلاپ ۋارقىراپ،
تۆگىدىن ئۆزىنى يەرگە تاشلاپ تىزلىنىپ يالۋۇردى:

— مەن خۇش بولۇپ قالاي، ياساۋۇل بېگىم، مەن خۇش
بولاي، مەن تىلىۋالاي، رەھىم قىلسىلا. ئوغلۇمنى ئورغۇچە مېنى

ئۇرسىلا. ئوغلۇمنى ئۇرغان قامچا ماڭا تەگسۇن ... خۇش بولاي،
ئوغلۇمنى تىلىۋالاي.

غېرىب ئانىسىغا ۋارقىردى:

— ئانا، يالۋۇرماڭ! بۇ قارا كۆڭۈل، يۈرىكى تاشتەك قاتقان
مەخلۇققا يالۋۇرغاندىن ئۆلگەن ياخشى!

— ھە ... يۈرىكى ئاق ئوغلۇڭ تېخى قامچامغا تويماپتۇ. سەن
قېرىمۇ ئالدىرماي تۇر، ساڭىمۇ بار بۇ قامچا تېخى!

نزامىدىن باش - كۆزى قان بىلەن بويالغان غېرىبىنى تاشلاپ
تىزلىنىپ يالۋۇرۇۋاتقان نىگار ئايىمنىڭ باش - كۆزىگە قامچا
بىلەن سالدى. گۈلجامال چىرقىراپ يىغلىدى. غېرىب
ۋارقىردى:

— ھەي نامەرد مەلئۇن، سېنىڭ ئاناڭ يوقمۇ، بىر قېرى
مومايىنى ئۇرغىلى قولۇڭ قانداق باردى؟! سېنى تۇغقان، ئوغۇل
بالا دەپ شۈمەك سالغان ئاناڭغا لەنەت! سېنى ئانا تۇغماي،
جىن - ئالۋاستى تۇغقانمۇ؟ سەن يەتتە باشلىق يالماۋۇزدىن
ئاپىرىدە بولغانمۇ؟!

نزامىدىن نىگار ئايىمنى تاشلاپ، غېرىبقا ئېتىلىپ كېلىپ
قامچا بىلەن يەنە باش - كۆزىگە سېلىپ تىللىدى:

— مەن ھارامدىن بولغان، جادۇگەر تۇغقان، يوتقان تېشىدىن
بولغان، دادامنىڭ كىملىكىنى بىلمەيمەن، قانداق؟!

نزامىدىن غېرىبىنى تېخىمۇ غالجىرلىق بىلەن ئۇرغىلى
تۇرغاندا، چىدىيالمىغان ياش بىر نۆكەر نىگار ئايىمنى يۆلگەن
بولۇپ قولىقىغا پىچىرلىدى، شۇئان نىگار ئايىم بوغچىسىنى
چۆۋۈپ ئىچىدىن تەڭگە قاچىلانغان تېرە خالىتىنى چىقىرىپ
ۋارقىراپ يالۋۇردى:

— ياساۋۇل بېگىم، مانا بۇ تىللارنى ئۆزلىرىگە ھەدىيە
قىلاي، ئوغلۇمغا، بىزگە رەھىم قىلسىلا، ئوغلۇمغا رەھىم
قىلسىلا!

نزامىدىن شۇئان توۋلىدى:

— ھە؟ ... ھە ... مانا ئەمدى ئەقلىڭگە كەلدىڭ، رودۇپاي قېرى. يىگىرمە يىل خانغا ئىشلەپ ئون تال بەگگەم يوق، سەن پالاندىلارغا كىم قويدى بىر ھەميان ئالتۇن تەڭگە خەلەشنى؟ نىزامىدىن نىگار ئايمىم تىزلىنىپ تۇرۇپ تەڭلىگەن تېرە ھەمياننى ھىجىيىپ تارتىۋالدى.

بۇ چاغدا سەنەم ھۇجرىسىدا ھالسىز ياتاتتى، شاھ كىردى. سەنەم شاھنى كۆرۈپ كۆزىنى يۇمۇۋالدى. مېھرىبانۇ خانىش يىغلاپ ئولتۇراتتى.

— نېمە بوپتۇ؟ — سورىدى شاھ.

— بىلەلمدۇق؟ گېلىدىن ھېچنېمە ئۆتمەيدۇ، تۈنۈگۈندىن بېرى ھېچنېمە يېمەيدۇ، — دېدى مېھرىبانۇ.

شۇ چاغدا سىرتتىن تۇران ئايلا كىرىپ ئىمامنىياز پەيزۇللانىڭ كەلگەنلىكىنى مەلۇم قىلدى.

— دەرھال كىرىپ مەلىكىنىڭ كېسىلىنى كۆرسۈن! — دەپ بۇيرۇق قىلدى شاھ. خانىش بولسا سەنەمنىڭ كارىۋىتىنىڭ چىمىلدىقىنى چۈشۈرۈۋەتتى. ئىمامنىياز پەيزۇللا كىرىپ تەزىم قىلدى.

— ئەسسالامۇئەلەيكۇم مۆھتەرەم شاھ ئالىيلىرى، خانىش ئايمىم، پېقىر خىزمەتلىرىگە كەلدىم.

— مەلىكىنىڭ ھالى نېمە؟ نومۇرىنى تۇتۇپ كۆرسىلە، تەقسىر، — دېدى شاھ.

— خوپ، ئالەمپاناھ.

تۇران ئايلا سەنەمنىڭ قولىنى چىمىلدىق ئىچىدىن چىقىرىپ ئاق يىپەك ياغلىقنى بېغىشىغا قويۇپ بەردى. ئىمامنىياز پەيزۇللا پەم بىلەن سەنەمنىڭ نومۇرىنى تۇتتى، بىردەم كۆزىنى يۇمۇپ جىم تۇرغاندىن كېيىن:

— يەنە بىر قولىنى تۇتۇپ كۆرەي، — دېدى.

ئۇ سەنەمنىڭ يەنە بىر قولىنىڭ نومۇرىنى بايقىدەك تۇتتى، قۇرۇق يۆتىلىپ بىردەم تۇرغاندىن كېيىن قىيىنلىپ دېدى:

— شاھ ئالىيلىرى ... ھە ... مەلىكە ئالىيلىرىنىڭ كۆزى

بىلەن تىلىنى كۆرۈپ بېقىشقا ئىجازەت بەرگەن بولسىلا.

— تومۇرىدىن بىلەلمىدىلىمۇ، تەقسىر؟

— مەلىكىنىڭ كېسىلىگە ئېنىق ھۆكۈم قىلماق مۈشكۈل كېلىۋاتىدۇ، كەرەملىك شاھىم.

— بوپتۇ كۆرسىلە، — دېدى شاھ.

ئىمامنىياز پەيزۇللا ئېھتىيات بىلەن سەنەمنىڭ كۆز جىيەكلىرىنى قايرىدى، ئاندىن تىلىنى كۆردى.

— ئالىلىرى، خانىش ئايىم پېقىرنىڭ مەلىكە ئالىلىرىدىن ئىككى كەلىمە سۆز سورىشىغا ھەمدەم بولسا، بىز باشقا ئۆيدە تۇرۇپ تۇرساق، خانىش ئايىم پېقىرغا شۇ سۆزنى سوراپ يەتكۈزسە بولارمۇ؟

شاھ تېۋىپقا بىردەم تىكىلىپ تۇرغاندىن كېيىن خانىشقا قارىدى، خانىشمۇ تېڭىرقاپ قارىدى.

— قېنى تەقسىر، خانىشقا دېسىلە.

ئىمامنىياز پەيزۇللا ئېھتىيات بىلەن خانىشنىڭ قۇلىقىغا پېچىرلىدى. خانىشنىڭ كۆزلىرى چەكچىيىپ، ئاغزى ئېچىلىپ، قولى بىلەن ئاغزىنى تۇتۇۋالدى.

— بىز ئەمدى باشقا ھۇجرىغا چىقىپ تۇرساق، شاھ ئالىلىرى، — دېدى ئىمامنىياز.

شاھ، ئىمامنىياز، تۇران ئايلا ۋە چۆرە - دېدەكلەر چىقىپ كەتتى.

پايانسىز چۆل. غېرىبىنى يالاپ ئېلىپ ماڭغان نىزامىدىن باشلىق ياساۋۇلار بىر تۈپ قېرى سۆگەتنىڭ تۈۋىدە ئولتۇرۇشتى. ئاتلىرىنىڭ بېشىغا توۋرىنى كىيدۈرۈپ بوغۇز بەردى. ئۆزلىرى داستاندىكى ناننى يەپ، تۇلۇملىرىدىن سۇ ئىچىشتى. غېرىب بولسا ئاپتاپتا كۆشۈك ھارۋىدا ئولتۇرۇپ ناخشا ئېيتتى. ئۇنىڭ يېنىدا نىگار ئايىم مىنگەن تۆگە چۆكتۈرۈلگەن، تۆگە يېنىدا نىگار ئايىم جايىنامازدا دۈرۈت ئوقۇپ ئولتۇردى. گۈلجامال ئانىسىنىڭ بېشىدە قۇرۇپ كەتكەن

لەۋلىرىگە بېگىز بارمىقىنى تەگگۈزۈپ، نان يەپ، سۇ ئىچىۋاتقانلارغا تەلمۈرۈپ ئولتۇردى. غېرىب قۇرۇپ گەز باغلاپ چاڭ - چاڭ يېرىلغان كالىپۇكلىرىنى يالاپ ئازاب بىلەن ناخشا توۋلىماقتا. ئۇنىڭ يۈزىدىكى قامچىنىڭ يارىسى ئىشىشىپ يېرىڭلاپ كەتكەندى.

بىر كارامەت ئەيلەگىل، بىدەستە بىقۇۋۇلمەن بۇ كۈن، ئۆمرۈم ئۆتتى ۋادەرخا، كۆرسەڭ گۈمراھمەن بۇ كۈن. يول خەتەر، مەنزىل يىراق، بىزارلىقتا ئۆتتى ئۆمۈر، گاه ئارىق، گاه مۆمىن، گاه تەرسا مەن بۇ كۈن. ھېچ بىلمەستىن ئۆزۈمنى قايسى ئەلنىڭ ئوغلىمەن، گاهى ۋاسىل، گاهىدا مەھرۇمى دەرگاھمەن بۇ كۈن. غېرىب ئىنشائى دىل كۆپتۈر، قانى ئۆمۈر دەرازى، خەلق ئېيتۇرلەركى، مەن مەشغۇلى سەۋدامەن بۇ كۈن. زۇلغۇڭ سەۋداسىدىن كۆڭلۈم پەرىشاندۇر بۇ كۈن، يار ۋەسلىنى كۆرمەي يەر بىلەن يەكساندۇر بۇ كۈن.

غېرىب ھالسىزلىنىپ كۆشۈك ھارۋا ئىچىدە يىقىلىپ يېتىپ قالدى، نىزامىدىن ۋارقىرىدى:

— ھەي پالاندى ... ناخشاڭنى توختاتماي توۋلا، بولمىسا ساڭا بېرىدىغان سۇ، نان يوق.

نىگارئايم ئورنىدىن قىيىنلىپ تۇرۇپ كۆشۈك ھارۋا ئىچىدىكى ھالسىز ياتقان غېرىبقا قاراپ قويۇپ، يىغلاپ يالۋۇردى:

— خۇدا رازىلىقى ئۈچۈن بولسىمۇ ئازراق سۇ بىلەن نان بەرسىلە، ياساۋۇل بېگىم. ئوغلۇم ئاچلىق، ئۇسسۇزلۇقتا ئىسسىق ئۆتۈپ ئۆلۈپ كەتمىسۇن.

— مەن ئۇ پالاندىنىڭ ناخشىسىغا قانمىسام، ئۇنىڭغا نان

بىلەن سۇ نەدە؟ ئۇ يەنە توختىماي ناخشا ئېيتسۇن، ئۇ ناخشا ئېيتسا قەپەستىكى بۇلبۇل سايرىغاندەك كۆڭلۈم ئېچىلىدۇ. بېرىپ دە، ئۇ ناخشىنى ئېيتسۇن، ئاندىن سۇ بىلەن نان بېرىمەن، — دېدى نىزامىدىن.

— بىر قاچا سۇ بىلەن بىر بۇردا نان بەرسىلە، ئوغلۇم مادارىغا كېلىۋېلىپ ئاندىن ناخشا ئېيتىپ بەرسۇن، ياساۋۇل بېگىم.

— ئۇنداقتا بىر قاچا سۇ بىر تىللا، بىر بۇردا نان ئىككى تىللا، — دېدى نىزامىدىن.

— بار — يوق تىللانىڭ ھەممىنى ئۆزلىرىگە بەردىم، ياساۋۇل بېگىم، مەندە ئەمدى پۇل يوق، — دېدى نىگار ئايىم.

— يالغان گەپ قىلىپ مېنى ئالداپ بولالمايسەن، قېرى، ماڭا بەرگىنىڭ مەلىكە ساڭا يوللۇق تۇتقان تىللا، سېنىڭ بوغچاڭغا تۈگكەن تۈگۈنچەكلىرىڭ بار تېخى. ئاۋۇ ئالتۇن زىرەڭمۇ پۇلغا ھېساب، — دېدى نىزامىدىن.

— ئالتۇن زىرەم كېرەك بولسا بېرەي.

نىگار ئايىم ئالدىراپ قۇلىقىدىن ئالتۇن زىرىسىنى ئېلىپ بەردى. نىزامىدىن ئۇنى دەڭسەپ كۆرۈپ، يېنىدىكى نۆكەرگە بېشى بىلەن ئىشارەت قىلدى. نۆكەر تېرە تۇلۇمىدىن بىر قاچا سۇ تۆكۈپ، بىر نان بىلەن بەردى. نىگار ئايىم خۇشال بولۇپ، سۇنى ئېلىپ غېرىبىنىڭ يېنىغا يۈگۈردى.

سەنەمنىڭ ھۇجرىسى. سەنەمنىڭ قېشىدىن ياندىكى ھۇجرىغا يېنىپ چىققان مېھرىبانۇ خانىش ئىمامنىياز پەيزۇللاغا نېمىلەرنىدۇر پېچىرلىدى، ئاندىن خانىش شاھنىڭ يېنىغا كېلىپ ئولتۇردى، ئىمامنىياز شاھنىڭ ئالدىدا قول باغلاپ تۇردى.

— ھە تېۋىپ تەقسىر، گەپ قىلسىلا، قىزىم نېمە كېسەل ئىكەن؟ — سورىدى شاھ.

ئىمامنىياز قۇرۇق يۆتىلىپ، گېلىنى قىرىپ دېدى:

— شاھ ئالىلىرى، ئېيتاي دېسەم تىلىم كۆيىدۇ، دېمەي دېسەم دىلىم ... ئەڭ ياخشىسى بۇ ... بۇ گەپنى ئۆزلىرىگە خانىش

ئايىم دېگەن بولسا، مېنى ئەيبىكە بۇيرۇمغا، تىلىم ئاجىزلىق قىلىدۇ.

شاھ گۇمان نەزىرى بىلەن بىر خانىشقا، بىر تېۋىپقا قاراپ ۋارقىردى:

— تولا ئىچىمنى سىمماي گەپ قىلىڭلار!

خانىش قورقۇمسىراپ تۇرۇپ شاھنىڭ قۇلقىغا پىچىرلىدى. شاھنىڭ كۆزى چاچراپ چىقىپ كەتكۈدەك بولۇپ، چىشلىرى كىرىشىپ، ئالدىدىكى چاي شىرەسىگە مۇشت بىلەن قاتتىق ئۇردى. پىيالە سەكرەپ ئىچىدىكى چاي تۆكۈلدى.

— يالغان! خۇنپەر، نېمە دەۋاتىسەن؟ مەن سېنىڭ زۇۋانغىنى دارغا تارتمايدىغان بولسام ...

شاھ يۈگۈرۈپ كېلىپ ئىمامنىڭ ياقىسىدىن قاماللاپ ئېلىپ، بوغۇلۇپ ئەسەبىلىك بىلەن ۋارقىردى:

— سەن بەتەخت تېۋىپ، يالغان گەپ قىلما، سەن ھېچنېمىنى بىلمەيدىغان كالۋا! مەن مۇشۇ گېپىڭ ئۈچۈن سېنى تىلىڭدىن دارغا ئاسىمەن. جالات ... جالات ... ماۋۇ خۇنپەرنى تىلىدىن باغلاپ دارغا ئېسىڭلار!

ئىمامنىياز قورقۇنچتا پۈت - قوللىرىنىڭ جېنى قالماي ئىزغا يىقىلدى، جالاتلار كېلىپ ئىمامنىيازنى باسماقداپ سۆرەپ ماڭدى.

— ماڭا ئۇۋال بولدى، ماڭا ئۇۋال قىلمىسىلا، شاھ ئالىيلىرى. باشقا كاتتا تېۋىپلارغا كۆرسىتىپ مېنىڭ ھۆكۈمىم خاتا چىقسا، مېنى دارغا ئاسسىلا مەن رازى، خان ئالىيلىرى ... ماڭا ئۇۋال بولدى ... ماڭا ئۇۋال قىلمىسىلا ... خانىش ئايىم، ماڭا ئىچىلىرى ئاغرىغاي، پېقىرنىڭ بىر قوشۇق قېنىدىن كەچكەن بولسىلا، — دېدى ئىمامنىياز.

— توختاڭلار ... توختاڭلار ...

خاننىڭ گېپى بىلەن جالاتلار توختىدى.

— تېۋىپ ھەزرەتتىن سەۋەنلىك ئۆتۈلگەن بولۇشى مۇمكىن،

ئەمما گۇناھ يوق، ئۇنى ئالدىراپ جازاغا تارتىمىغايلا. ئۇنىڭ شىپالىق قولى ئۆزلىرىنى تەندۈرۈس ھالەتكە كەلتۈردى، ئۇنىڭ بۇ تۆھپىسى كىچىك ئەمەس. ئۇنىڭ بىر قوشۇق قېنىدىن كەچكەيلا، — خانىش شاھقا مۆلدۈرلەپ يېلىندى.

— ئۇنى قويۇۋېتىڭلار ... ھە ... راست، سەن تېۋىپ مېنى داۋالاپ ساقايتقانىدىڭ — ھە، لېكىن ... لېكىن ... سېنىڭ ھازىر دېگەنلىرىڭ يالغان، — دېدى شاھ.

— ھەممىنى بىلگۈچى ئۇلۇغ تەڭرىمدۇر، شاھ ئالىيلىرى، بەندە ئازغۇچىدۇر. بەلكىم ئازغاندىمەن. مەلىكىنى بىر مەزگىل كۆزىتىپ يەنە تەكشۈرۈپ ئاندىن بىرىنچە دەي. مېنىڭ مۇشۇ تىلىم، مۇشۇ ئالدىراغۇ قاپاق كاللام ئۆزلىرىنى خاپا قىلدى، مېنى كەچۈرگەيلا، ماڭا ئىلتىپات قىلغانلىرىغا يۈزىڭ رەھمەت، ئالىيلىرى، — دېدى ئىمامنىياز.

— ھە ... ھە ... ماۋۇ گېپىڭ بولىدۇ. راست، سەن يەنە تەكشۈر، دورا بەر، بىر قانچە زامان كۆزەت، ئاندىن گەپ قىل!
— تەنتەكلىكىمنى ئەپۈ قىلغايلا، ئالىيلىرى، — دېدى ئىمامنىياز.

دەشت — چۆلدە نىزامىدىن بىر قاچا سۇنى كۆشۈك ئىچىدىكى كالىپۇكلىرى چاك — چاك يېرىلىپ كەتكەن غېرىبقا تەڭلىدى، غېرىب قولىنى تەڭلىسە تارتىۋالدى، غېرىب جىمىدە ئولتۇرسا يەنە تەڭلىدى، غېرىب ئالمىدى.

— ئالە پالاندى، ئالمايسەنغۇ، سەن قايسى ھالىڭغا مېنىڭ قولىمنى قايتۇرسەن؟! سەن مېنىڭ ئالدىمدا نېمىتىڭ؟ سەن پالاندى گۇناھكار، ئاسىي قەلەندەر تېخى مېنىڭ قولىمنى قايتۇرغۇدەك بولدۇڭمۇ؟ ... ئالە ... يەنە ئالمايدىغان بولساڭ مەن سېنى چۆلدە سۇسىز، ئاچ قويۇپ، ئىسسىق ئۆتكۈزۈپ ئۆلتۈرىمەن، ئالە! — دېدى نىزامىدىن.

— ئالغىن ئوغلۇم، ياساۋۇل بېگىمنىڭ قولىنى قايتۇرما، ئالغىن ... ئالغىن ... ماڭا ئىچىڭ ئاغرىسۇن. بۇ چۆلدە بېھۋەدە

جان قىيناپ ئۆلۈپ كەتسەڭ ... مەن قانداق قىلىنەن؟ مەندىن
 بالدۇر ئۆلۈپ كەتسەڭ، مېنى كىم يەرلىكىمدە قويدۇ؟ بالام،
 ماڭا ئىچىڭ ئاغرىسۇن، ئالە، — دەپ يالۋۇردى نىگار ئايىم.
 غېرىب يەنە قولىنى سۇغا تەستە تەڭلىدى، كۆزلىرىدىن
 تاراملاپ ياش چىقىپ كەتتى. نىزامىدىن قاچىنى يەنە تارتىۋالدى،
 غېرىبىنىڭ قولى بوشلۇقتا قالدى، نىزامىدىن تاۋاقتى يەنە
 تەڭلىدى. بۇ قېتىم غېرىب نىزامىدىننىڭ قولىنى بېغىشىدىن
 تۇتۇۋالدى — دە، ھۆركىرىگىنىچە ئۇنىڭ قولىنى كۆشۈك ئىچىگە
 تارتىپ تولغاپ، باش — كۆزىنى كۆشۈك ياغىچىغا ئۇرۇۋەردى.
 نىزامىدىن توڭگۇز دەك چىرقىراپ كەتتى. ئولتۇرۇپ تاماشا
 كۆرۈۋاتقان مۇلازىملار ئورنىدىن تۇرۇشۇپ كېلىپ بولغۇچە،
 غېرىب نىزامىدىننىڭ مەيدىسىگە قاتتىق تەپتى، نىزامىدىننىڭ
 ئاغزىدىن قان يېنىپ كۆزلىرى ئالىيىپ قالدى. باشقا نۆكەرلەر
 قىلىچ شىلتىپ بولغۇچە غېرىب كۆشۈككە ئۆزىنى قاتتىق
 ئۇرۇپ، كۆشۈك ياغىچىنى سۈندۈرۈپ يەرگە موللاق ئېتىپ
 چۈشتى — دە، يۇمىلاپ قوپۇپ، قولىدىكى زەنجىرلەر بىلەن
 قىلىچلىق نۆكەرلەرگە تاقابىل تۇردى. ئېتىلىپ كەلگەن
 نۆكەرنىڭ قىلىچىنى زەنجىر بىلەن بىر ئۇرۇپ چۈشۈرۈپ
 قىلىچىنى قولغا ئېلىۋالدى. ئىككى نۆكەرنى كەينى — كەينىدىن
 قىلىچلاپ يەر چىشلەتكەندىن كېيىن، قالغان ئۈچ نۆكەر ئېتىغا
 مىنىپ قېچىپ كەتتى. غېرىب دەلدۈگۈنۈپ بېرىپ نۆكەرلەرنىڭ
 داستىخانىدىكى تۇلۇمنى ئېلىپ سۇنى غۇرتۇلدىتىپ ئىچتى.
 ئاندىن يەنە ئورنىدىن تۇرۇپ دەلدۈگۈنۈپ كېلىپ ھاڭقىيىپ
 ئىزىدا ئولتۇرۇپ قالغان ئانىسىغا تۇلۇمدىن سۇ ئىچكۈزدى.
 ئانىسى ئېسىگە كېلىپ نېمە ئىش دەپ ئەتراپقا قارىغۇچە، غېرىب
 ھالسىز جىممىدە ياتقان گۈلجامالنى يۆلەپ ئاغزىغا سۇ تېمىتتى.
 ئانىسى ئوغلىنى كەينىدىن ئۆمىلەپ كېلىپ قۇچاقلدى.
 چاھارباغدىكى گۈللۈك راۋاق. سەنەم قولىدىكى كىتابىنىڭ
 قۇرلىرىغا قاراپ ئولتۇرماقتا. كىتابىنىڭ قۇرلىرى ئورنىدا

غېربىنىڭ ئۆزىگە قاراپ كۈلۈپ تۇرغان ھالىتى نامايان بولدى، سەنەم كۆزىنى يۇمۇپ راۋاقتىڭ تۈۋرۈكىگە يۆلىنىپ خىيالغا پېتىپ ناخشا ئېيتتى. سەنەم ناخشىسىنى ئېيتىپ يېرىمغا كەلگەندە، ھۇ تۇتۇپ بولالماي قالدى. گۈللۈك ئارىسىغا مۆكۈنۈپ ناخشا ئاڭلاپ ئولتۇرغان دېدەك قىزلار سەنەمنىڭ يېنىغا يۈگۈرۈپ كەلدى. يىراقتىن كېلىۋاتقان مېھرىبانۇ خانىش ئالدىراپ سەنەمنىڭ يېنىغا كەلدى. سەنەم ھە دەپ قۇرۇق ھۇ قىلىپ قىينالدى. دېدەكلەر ئالاقزادە بولۇشۇپ سەنەمنىڭ دۈمبىسىنى يېنىك شاپىلاقلىدى ھەم سىلىدى. مېھرىبانۇ خانىش قىزىغا قاراپ نېمە قىلارنى بىلمەي، ئۇنىڭ باش - كۆزىنى سىلاپ تۇرۇپ سورىدى:

— جان قىزىم، مەلىكەم، نېمە بولغانسىز؟ نېمە ئىش بۇ؟
— مەلىكە ئالىيلىرى كۆڭلۈم تارتىدى دەپ ھېچ نەرسە يېمەيۋاتىدۇ. شوڭا، ئاچلىقتىن كۆڭلى ئاينىپ قالدىمكىن دەيمەن، — دېدى دېدەك.

— مەلىكەم، جان قوزام، بىرنەرسە يېمىگىنىڭىز بولماپتۇ. كۆڭلىڭىز ئاينىپ قاپتۇ، نېمە يېسىڭىز بىرنېمە يەڭ. سەنەم ھالسىزلانغان ھالدا ئۆزىنى خانىشنىڭ قۇچىقىغا تاشلاپ ئۆرە تىنىپ تۇرۇپ دېدى:

— خانىش ئانا ... ئاغىچا ئانامنى نەگە يوق قىلىدىڭلار؟ ئاغىچا ئانام ھالىمغا يېتەتتى، ئۇنىڭدىن دىلىم سۇ ئىچەتتى ... ئۇنى تېپىپ بەرسەڭلار! ئاغىچا ئانامنى زادى نەگە يوقاتتىڭلار؟
خانىش يەرگە قاراپ تۇرۇپ گۇناھكارلارچە دېدى:

— شاۋاز سىزنىڭ قېچىپ كېتىشىڭىزنى ئۇنىڭدىن كۆرۈپ، ئۇ بىچارىگە ئۇۋال قىلدى.
— قانداق بولدى؟ ئۇنى زىندانغا تاشلىدىمۇ؟ — سورىدى سەنەم ئەنسىزلىك بىلەن.

— ئىشقىلىپ، ئۇنى يوق قىلدى، نەگە يوقاتتى، بىلمەي قالدۇق، — دېدى خانىش.

— مەن زىندانلارنى ئاڭلىدىم، ھەممە يېرىنى ئىزدەيمەن.
سەنەم يۇلتۇز ئورماندىن تۇرۇۋىدى، بېشى قېيىپ
سەنتۇرلۇپ كەتتى، كېنەزەكلەر يۇلتۇز ئورمانىدا.

دەريا بويىدىكى توغراقلىق مەھەللە. ھويلىدىكى تال پاراڭ
ئاستىدىكى گىلەم سېلىنغان يوغان كات ئۈستىدە ھۆربانۇ،
ئايىشە، پەزىلەتخانلار ئارسلان تېكىنىنى ئىزلىتىپ قولىدىن -
قولغا ئېلىپ ئويناتماقتا. دېدەك بۆشۈكنىڭ لاتىنىنى يەڭگۈشلەپ
تەرەت قاچىسىنى ئادالەت بۆشۈك راسلاۋاتاتتى. شۇ چاغدا بىر توپ
خان لەشكىرى ھويلىغا باستۇرۇپ كىرىپ ئۇلارنى قورشىۋالدى.
بوۋاق قورقۇپ كېتىپ قىرقىراپ يىغلىدى.

نىياز ھاكىم قەبرىدە بەگ، نۆكەرلىرىنىڭ سۈرلۈك سەپىرى
تۇرۇشى بىلەن ئۆز كۆرسىمىدا قېتىپ ئولتۇراتتى. قارا
چۈمبەللەرگە پۈركەنگەن پەزىلەتخان، ئايىشە، بالا كۆتۈرگەن
ھۆربانۇلارنى لەشكىرىلەر ھەيدەپ كىردى. ھۆربانۇنىڭ
قۇچقىدىكى بوۋاق توختىماي قىرقىراپ يىغلايتتى. قېرى
ھاكىمنىڭ بېشى ئاغرىپ بىئارام بولۇپ دەيدى:

— ھەي ... جادۇگەر خوتۇن، بالاڭنىڭ زۇۋانىنى ئۆچۈر!
— بالامنى يىغلىتقان سەن بولغاندىكىن، نۆچى بولساڭ سەن

ئۆچۈر!

ھۆربانۇنىڭ گەپلىرىدىن تۇرغانلارنىڭ ھەممىسى پاراڭلاپ
كۈلۈشۈپ كەتتى. ھاكىم تېرىكىپ ئالدىدىكى توقماقنى شىرەگە
ئۇرۇپ ۋارقىرىدى:

— ھۇ جادۇگەر، سەن تېخى مەن بىلەن جاۋابلىشىۋاتامسەن؟!
ۋەلى بايۋەچچە باشلىق يەتتە جېسەكچىنى قەستلەپ
ئۆلتۈرۈشتۈڭ. خاننىڭ باجگىرىنى ئۆلتۈرۈشنىڭ قانچىلىك
ئېغىر گۇناھلىقىنى بىلىشمەسەن؟ مەن ھەممىڭنى تاش - كېسەك
ئېتىپ ئۆلتۈرۈشكە بۇيرۇيمەن. ئاچقىڭلار بۇ ئالۋاستىلارنى!
جۈمە مەسچىتىنىڭ ئالدىدا جۈمە كۈنى تاش - كېسەك قىلىپ
ئۆلتۈرۈڭلار! ئاۋۇ ھارامدىن بولغان يېتىمەكنى مەسچىتكە

ئاچقىپ ساۋاب ئىزدەپ يۈرگەن سېخىدىن بىرىنىڭ
بېقىۋېلىشىغا ياكى بالا يۈزى كۆرمىگەن شەققىدىن بىرىگە
بېرىڭلار، بېقىۋالسۇن!

نىياز ھاكىمنىڭ بۇيرۇقى بىلەن ياساۋۇللار ئۇلارنى ھەيدەپ
تارتقۇشلاپ سىرتقا تارتتى.

شۇ ئارىدا ئايشە ۋارقىردى:

— ھەي پوق ساقال ھاكىم، كۆزى كور قېرى! سەن نوچى
بولساڭ پادىشاھئالەمنىڭ خانىشىنى ۋە ئۇنىڭ شاھزادىسىنى
ئۆلتۈرۈپ باقە قېنى! پادىشاھ سېنىڭ يەتمىش پۇشتۇڭغىچە
قاڭغىر قاقشىتىپ ئۆلتۈرمەيدىغان بولسا ماۋۇ ساق قۇلقىمنى
كېسىپ بېرىمەن. بىلىپ قوي، بۇ پادىشاھ ئالىلىرى پۈتۈن
ئەلگە ئىزدەپ چاپارمەن ئەۋەتكەن، ئىزدەپ تاپالمايۋاتقان كىچىك
خاننى ھۆربانۇ بولىدۇ. بۇ ئۇنىڭ شاھزادىسى ئارىسلان تېكىن.
ئىشەنمىسەڭ بۇنى كۆر...

ئايشە كۆڭلىكىنىڭ ياقىسىنى سۆكۈپ، كۆك رەڭلىك بۆرە
بېشى چۈشۈرۈلگەن خانلىق دەستەكنى چىقاردى. ھاكىم باشلىق
بارلىق ئەمەلدار - بەگلەر ئېغىزلىرى ئېچىلىپ ئورۇنلىرىدىن
تۇرۇپ كېتىشتى. ھاكىمنىڭ كاتىپى يۈگۈرۈپ كېلىپ ئايشەنىڭ
قولىدىكى خانلىق دەستەكنى ئالماقچى بولدى. ئايشە ئۇنىڭ
قولىنى سىلكىۋېتىپ ھاكىمنىڭ ئالدىغا ئۆزى كېلىپ دەيدى:

— سەنلەرنىڭ خانلىق دەستەكنى تۇتۇش ئەمەس،
كۆرۈشكىمۇ سالاھىيەتنىڭ توشمايتتى. ئامالسىز
كۆرسىتىۋاتمەن. مانا كۆر، كۆزۈڭنى يوغان ئېچىپ كۆرۈش!
كۆرۈپ بولۇپ بىزنى دەرھال ئوردابالىققا، پادىشاھ ئالىلىرىنىڭ
ئالدىغا يەتكۈزۈپ، كىچىك خانىشىنى تاپقانلىق ئىنئامىنى
ئېلىشقا ئاتلىنىش!

نىياز ھاكىم قاتتىق چۆچۈدى. ئۇ تېڭىرقىغىنىچە ئايشەنىڭ
قولىدىكى دەستەكتىكى يوغان ئالتە بۇرجەكلىك خان مۆھرىنى
ھەم خاننىڭ ھۆسنخەت بىلەن يېزىلغان ئىسمىنى كۆردى - دە،

ۋۇجۇدنى تەر بېسىپ كەتتى.

بۇ چاغدا شاھ ھۇجرىسىدا چىلىم تارتىپ يانچاشلاپ باقتىنچە نەغمە ئاڭلاپ، قىزلارنىڭ ئۇسسۇلىنى كۆرمەكتە ئىدى.

ئىتلار قاۋىشار گاداينى كۆرسە،
ئاشىق سۆيۈنەر بالانى كۆرسە.
كۆپ نالە قىلۇر سەھەردە بۇلبۇل،
گۈلنىڭ يۈزىدە سابانى كۆرسە.
پەرۋانە ئۇرار ئۆزىنى چىراغقا،
ئوتنىڭ يۈزىدە خۇدانى كۆرسە.
مەقسەتكە يېتۈر نەۋائى شۇ دەم،
مەھشەر كۈنلىرى مۇستاپانى كۆرسە.

مېھرىبانۇ خانىش پەم بىلەن كىرىپ شاھنىڭ يېنىدا ئولتۇردى - دە، قۇلقىغا پىچىرلىدى، شاھ كۆزىنى پاللىدە ئېچىپ ئايىغىدا ئۇسسۇل ئوينىۋاتقان قىزلارغا تىلىنى چىقىرىپ، كۆزىنى قىسىپ، قاش ئېتىپ ياتقان پارىنىڭ بېشىغا تەپتى. پارپا يۇمىلاپ قوپۇپ قولىنى كۆكسىگە قويۇپ تەزىم قىلدى. شاھ ھەممىسىنى ئاچىقىپ كەت دەپ ئىشارەت قىلدى، پارپا يۈگۈرۈپ يۈرۈپ ئۇسسۇل ئوينىۋاتقان ئۇسسۇلچى قىزلارنى، ناخشا توۋلاۋاتقان نەغمىكەشلەرنى قوللىرىنى شىلتىپ، يەرگە تېپىپ قوغلاپ چىقىپ كەتتى. قول باغلاپ بىر چەتتە تۇرغان تۇران ئايلامۇ ئىشارەت قىلدى. بارلىق مۇلازىم، نۆكەر، دېدەكلەرمۇ قول باغلاپ تەزىم قىلىپ كەينىچە مېڭىپ چىقىپ كەتتى. ھۇجرىدا شاھ بىلەن مېھرىبانۇ خانىش قالدى. شاھ قاپقىنى تۇرۇپ:

— يەنە بىر دەپسىلە، نېمە دەپ جۆيلۈيدىلا؟ — دېدى.

— ئالىيلرى، تېۋىپنىڭ ھۆكىمى توغرىدەك تۇرىدۇ.

قىزىمىزنىڭ بويىدا بار ئىكەن.

شاھ غەزەپ بىلەن ئورنىدىن چاچراپ تۇرۇپ ساقلىنى

چاڭگاللاپ، پۈتمىغا پۇتلاشقان چىلىمنى تېپىپ تاشلاپ
ۋارقىرىدى:

— بۇ نېمە تارتقۇلۇق ئەمدى؟ قىز بالا دېگەن زادى تۆگە
گۆشى بىرنېمە، ئۇزۇن تۇرسا سېسىدۇ. قىزنىڭ نۈگىشىپتۇ،
بىزنى رەسۋايئالەم قىپتۇ. ما خاپىلىقنى كۆر ئەمدى. ياق ...
ياق ... ياق ... ئۇنىڭ بالىسى بولسا بولمايدۇ، ئۇ دېگەن مەلىكە.

بۇ چاغدا سەنەم ئالدى — كەينىدە مەشئەل تۇتقان نۆكەر ۋە
دېدەك قىزلارنىڭ ھەمراھلىقىدا زىندانغا قەدەم باسقانىدى. ئۇ
زىندان پەلەمپىيىدىن چۈشۈپ، پەستىكى كارىدوردا ئىككى
تەرەپتىكى زىندان ۋادەكلىرىگە چاپلىشىپ ئۆزىگە قوللىرىنى
تەڭلەۋاتقان جۇل — جۇل كىيىملىك، باش — كۆزلىرى مەينەت،
چاچ — ساقال باسقان مەھبۇسلارغا قورقۇنچ ھەم يىرگىنچ بىلەن
قاراپ ماڭدى. مەھبۇسلار نالە قىلىشتى:

— مەلىكە ئالىيلىرى، بىزگە رەھىم — شەپقەت قىلغايلا.
مەلىكە ئالىيلىرى، بىزگە رەھىم — شەپقەت قىلغايلا ...

سەنەم كېتىۋېتىپ يەنە كۆڭلى ئېلىشىپ ئىزىغا ئولتۇرۇپ
قالدى. بىرقانچە مەھبۇس ئۇنىڭغا قاراپ قاقاقلاپ كۈلۈشتى.

— ھا ... ھا ... ھا ... مەلىكە ئالىيلىرى ھامىلىدار ئىكەن،
سېزىك بولۇپ قاپتۇ، ئاسماندىن چۈشكەن پەرىزاتتەك، ئەتسۇر
مەلىكىنى بوغاز قىلىپ قويغىنى قانداق تەلەپلىك ئەبلەختۇ؟
قاراڭلار، ئۇنىڭ قاشتېشىدەك سۈزۈك بويىنىغا ... ھا ... ھا ...
دېدى بىر مەھبۇس.

— ئۇنىڭ ئاق قۇنىڭ بويىنىدەك بويىنىنى قايسى ئامەتلىك
خۇنپەر گىرە سېلىپ تولغاپ، ۋاي جېنىم، تاتلىقىم دېگۈزگەندۇ؟
ھا ... ھا ... ھا ... دېدى يەنە بىر مەھبۇس.

گۈندىپاي يۈگۈرۈپ بېرىپ ئۇلارنى قامچىلىدى.
— ئۇرماڭلار ... مەھبۇسلارنى ئازاد قىلىڭلار. شاھ ئاتامغا
ئۆزۈم جاۋاب قىلىمەن، — دەپ بۇيرۇق قىلدى سەنەم.

گۈندىپايىلار، ياساۋۇللار بىر — بىرىگە قارىشىپ، تارتىشىپ

تۇردى. سەنەم گۈندىپاي بېلىگە ئېسىۋالغان ئاچقۇچنى تارتىپ
ئېلىپ يەنە ئۇنىڭ قولىغا تۇتقۇزۇپ قويدى.

— ئاچە ئىشكىنى، ئۇلارنى زىنداندىن ئازاد قىلىدىم. شاھ
ئاتامغا ئۆزۈم جاۋاب قىلىمەن.

گۈندىپاي تارتىشىپ، تەستە زىندان ئىشكىلىرىنى ئاچتى.
مەھبۇسلار بىر - بىرىنى قىستىشىپ، ئىتتىرىشىپ،
ئىشكىلەرگە پاتماي، ياساۋۇل، گۈندىپايلىرىنى ئىتتىرىشىپ،
ھەتتا سەنەمنىمۇ ئىتتىرىپ تامنىڭ تۈۈنگە قاپلاپ قويۇپ چىقىپ
كەتتى. سەنەم زىنداننىڭ ئىچكىرىسىگە قاراپ ماڭدى، گۈندىپاي،
ياساۋۇللار ئۇنىڭغا ئەگەشتى:

— مەلىكە ئالىلىرى، ئىچكىرىگە ماڭغانىپىرى سېسىق ھەم
پىت - بۈرگە يامان، ئادەمگە تېزلا چاپلىشىۋالدى. تېخىمۇ
كۆڭۈللىرىنى ئېلىشتۇرۇپ ئۆزلىرىنى بىسەرەمجان قىلىدۇ، —
دېدى زىندان بېگى.

— ئاغىچا ئانامنى تېپىپ بەر، ئۇ قەيەردە؟ — سورىدى
سەنەم.

— ئەمدى ئىچكىرى تەرەپتە ئايال مەھبۇس يوق، بولسا مەن
ئاچىقىپ سىلىگە كۆرسىتەتتىم، — دېدى زىندان بېگى.

— ئەمىسە ئاغىچا ئانام نەدە؟
— كەچۈرگەيلا، مەلىكە ئالىلىرى، ئاغىچا ئانا زىندانىمىزدا

يوق، — دېدى زىندان بېگى.
— ئەمىسە ئۇ نەگە كەتتى؟ — سورىدى يەنە سەنەم.

— بۇنى مەن بىلمەيدىكەنمەن.
— سەن بىلمىسەڭ، ئەمىسە كىم بىلىدۇ؟ يەنە ئېيتىپ

بەرمىسەڭ، مەن زىنداننىڭدىكى ھەممە مەھبۇسلارنى ئازاد
قىلىۋېتىپ شاھ ئاتامغا سېنى چاقىمەن.

زىندان بېگى تىزلىنىپ ئۆزىنى كاچاتلاپ يالۋۇردى:
— ماڭا رەھىم قىلغايلا، مەلىكە ئالىلىرى، مەن راستتىنلا

بىلمەيمەن. بىلىگەن بولسام سىلىگە مەڭ مەرتەم دەپ بېرەتتىم،

راست بىلمەيدىكەنمەن. ماڭا ئىچىلىرى ئاغرىسۇن. مېنىڭ
چۆچۈرىدەك ئالتە بالام بار. ماڭا ئۇۋال قىلمىسلا ... مەن راستلا
بىلمەيمەن ...

مەلىكە سەنەمنىڭ يەنە كۆڭلى ئېلىشىپ، ئاغزى - بۇرنىنى
ئېتىپ كەينىگە يېنىپ چىقىپ كەتتى.

چۆل يولى. يولغا يېقىن سۆگەت تۈۋىدە غېرىب جېنىدىن
ئايرىلغان نىزامىدىننىڭ يېنىنى ئاڭتۇرۇپ ئاچقۇچنى ئېلىپ،
ئاۋۋال قولىدىكى ئىشكەلنى، ئاندىن پۈتىدىكى ئىشكەلنى
ئاچتى - دە، ئۇنىڭ يېنىنى ئاڭتۇرۇپ تېرە ھەميانىنى ئېلىپ
ئانىسىغا بەردى. ئانىسى بىلەن سىڭلىسىنى ئېلىپ سۆگەتنىڭ
سايىسىگە كەلدى - دە، تۇلۇمدىكى سۇنى قاچىغا تۆكۈپ ئانىسىغا
ئىچۈردى، قورقۇپ كېتىپ ئانىسىنىڭ ئېتىكىگە بېشىنى
تىقىۋالغان گۈلجامالنى پەپىلەپ ئۇنىڭغا سۇ ئىچۈردى، نان
يېگۈزدى.

— ئەمدى قانداق قىلارمىز، بالام؟ پادىشاھنىڭ ياساۋۇللىرىنى
ئۆلتۈرۈپ قويدۇڭ. ئەمدى ئاران تۇرغان شاھ يەنە ۋەدىسىدىن
يېنىۋالارمۇ؟ ئۈچ يىل قىينالساقمۇ قىينىلىپ ئوردابالىققا
شاھنىڭ ئالدىغا بارساق چىرايلىق تويۇڭلارنى قىلىپ مۇراد -
مەقسىتىڭلارغا يەتسەڭلار، خاتىرجەم كۆز يۇمام بولماسمىدى؟
نىگار ئايىم شۇنداق دەپ گۈلجامالنى قۇچاقلاپ بۇقۇلداپ
يىغلاپ كەتتى.

— ئۆزۈڭنى ئۇپراتمىغىن، ئانا. شاھنىڭ كۆڭلىدە نېمە بار،
ئۆزى بىلەن خۇدا بىلىدۇ. مەن بۇ گۈندىپاينىڭ ئەلپازىدىن
شاھنىڭ كۆڭلىدە بىر يامان نىيەت بارلىقىنى پەملىپ قالىدىم.
بولمىسا گۈندىپاي بۇنچىۋالا قاپ يۈرەكلىك بىلەن بىزنى بوزەك
قىلىپ خورلىمايتتى. ئۇنىڭ ئەلپازىدىن قارىسام بىزنى قىيناپ
ئۆلتۈرىدىغاندەك تۇرىدۇ. مەن ئۆزۈمنى تۇتۇۋېلىپ شۇنچە
سەۋر - تاقەت قىلسام ئۇ ھەددىدىن ئاشتى. بايا يىقىلغانچە ياتسام
ئەمدى ئىككىنچىلەپ ئورنۇمدىن تۇرالمايدىغىنىمغا كۆزۈم

يەتكەندى.

غېرىبىنىڭ گەپلىرىدىن نىگار ئايمىم بىردىنبىلا سەگەكىلىشىپ

دېدى:

— بالام، بۇ يەردىن چاپسان بىر تەرەپكە ماڭايلى. قېچىپ كەتكەنلەر ئادەم باشلاپ كېلىپ قالمسۇن يەنە.

— ئۇلار بىر كۈن ئاتلىق ماڭسا ئاندىن ئادەم بار يەرگە بارالايدۇ، ئانا. ئۆزلىرى كېلىشكە پېتىنالمىدۇ، قورقماڭ!

— ئەمدى نەگىمۇ بارارمىز؟ شاھنىڭ ئالدىغا بولغان ئەھۋالنى دەپ بارامدۇق يا؟ — دېدى نىگار ئايمىم.

— ئەمدى سىلەنىڭ گۈندىپايلىرىنى ئۆلتۈرۈۋېتىپ كەلدۇق، دەپ ئالدىغا بارامدۇق؟

— ئەمىسە نەگە بارىمىز؟

— مېنىڭچە، بىز ئۇستازىم شەيخ جالالىدىنلارنى ئىزدەپ

بارايلى! ئۇلارنىڭ يېنىدىن باشقا ئوبدان پاناھگاھ يوق، — دېدى غېرىب.

— بۇ گەپنى ئىككىنچىلەپ ئېغىزغا ئالغۇچى بولما، ئوغلۇم.

بۇ سېنى تاغ قاراقچىلىرىنىڭ شېرىكى دەپ ئاران تۇرغان شاھقا دەستەك بولۇپ بېرىپ، ئۈچ يىلدىن كېيىن تويۇڭلارنى قىلىپ قويۇشتىن يېنىۋالدى، — دېدى نىگار ئايمىم.

— ھازىر بەرىبىر بولىدىغان ئىش بولدى. شاھنىڭ ئالدىدا

يەنىلا گۇناھكارمەن، ئانا. ئاڭلىسام، ئۇلار ھازىر غەزەنەۋىلەر بىلەن جەڭ قىلىۋېتىپتۇ. شاھمۇ ئۇلارنى بۇرۇنقىدەك يامان كۆرۈپ كەتمەس دەيمەن. مەنمۇ ئۇلار بىلەن قوشۇلۇپ جەڭگە قاتنىشاي، شاھنىڭ ئالدىدا گۇناھم يەڭگىلەر، ھەتتا يۈيۈلۈپ كېتەر.

— شاۋازلا بولىدىكەن، شەيخ جالالىدىنلار تاغنى يۆتكەپ

بەرسىمۇ شاھ ئۇلارنى كەچۈرمەيدۇ. ھەرگىز ئۇلارغا قوشۇلغۇچى بولما، بالام. مەن سېنىڭ جەڭگە قاتنىشىشىڭنى خالىمايمەن.

مېنى رازى بولسۇن دەپسەڭ، مەن ئۆلگەندە مېيىتىمنى ئۆز قولۇڭ بىلەن يەرلىكىمدە قوي، گۆرۈمدە خاتىرجەم ياتاي. ئاندىن نېمە

قىلساڭ مەيلى. مەن سېنى جەڭگە ئەۋەتمەيمەن.
— ئەمەسە قاراقاپلان بەگنىڭ يېنىغا بارايلى. ئاشۇ يايلاقتا
تۇرايلى، — دېدى غېرىب.

— ياق، شاھ بىزنى قىپچاق چۆلىگە پالىدى. بىز شۇ يەردە
ئۈچ يىل تۇرمىساقمۇ، ئۇرۇش تۈگىگۈچە تۇرۇپ شاھنىڭ ئالدىغا
بارايلى! مېنىڭ بىردىنبىر ئۈمىدىم سەن بىلەن سەنەمنىڭ
تويىنى كۆرۈش، ئاندىن ئاتاڭنىڭ ئالدىغا، ئۇ دۇنياغا يۈزۈم
يورۇق بېرىش، — نىگار ئايمىم مىشىلداپ يىغلىدى.
— شاھ بىقارار ئادەم، ئۇنىڭ ئۈستىگە بىزنى سۈرگۈن
قىلىشتىكى نىيىتى يامان تۇرىدۇ. سىز دېگەندەك شاۋازلا ھايات
بولدىكەن، شاھ شەيخ جالالىدىن بىلەن ئەپلەشمەيدۇ، مەلىكە
بىلەن مېنىڭ تويۇمنى قىلىشقىمۇ قوشۇلمايدۇ، — دېدى
غېرىب.

— شاھنىڭ بىقارارلىقىغا مەنمۇ ئىشىنىمەن، گەپلىرىڭ
ئورۇنلۇق. شاۋاز بولسا سەنەمنى ئابدۇللاغا ئېلىپ بېرىش
نىيىتىدىن يانمايدۇ. ئەمما، بىرلا ئۈمىد سەنەمنىڭ ساڭا، سېنىڭ
مەلىكە سەنەمگە بولغان كۆڭلۈڭلار. خۇدا سالغان بۇ ئوتنى بەندە
ئۆچۈرۈپ بولالمايدۇ. ئاللا رىزقى — نىكاھىڭلارنى بىر قىلغان
بولسا ھېچقانداق بەندە سىلەرنى ئايرىپ بولالمايدۇ. مەلىكە سەنەم
ساڭىمۇ، ماڭىمۇ قار — يامغۇر يىغلاپ ئۈچ يىل ساقلايمەن،
ئاتامنىڭ سۆزىگە بۇ قېتىم بىر ماقۇل دەيلى دەپ يالۋۇردى. بىز
ئۈچ يىل قىپچاق چۆلىدە ياشاپ ئاندىن شاھنىڭ ئالدىغا بارايلى.
مەلىكە سەنەمنىڭ ئۈمىدىنى يەردە قويمايلى، بالام. سەنەمنىڭ
لەۋزىنى ئالغىن، ئوغلۇم، سەنەم ئۈچۈن چۆلدە ئۈچ يىل
ياشايلى!

— سىزنىڭ ئارزۇيىڭىز، سەنەمنىڭ تىلىكى شۇ بولسا بىز
چۆلدە ئۈچ يىل ئەمەس، ئۇنىڭدىن ئارتۇق ياشىساقمۇ مەن
چىدايمەن، ئانا. ئەمما، ئۇرۇش قاچان تۈگەيدۇ؟ ئۈچ يىلدا
تۈگەمدۇ ياكى ئۇنىڭدىن بۇرۇن ياكى كېيىنمۇ بۇنى شاھمۇ،

باشقىسىمۇ بىلمەيدۇ. بۇ خۇددى تۆگە قۇيرۇقى يەرگە چۈشكەندە دېگەنگە ئوخشاش گەپ. شاھقا ئىشەنگىلى بولمىسىمۇ، سەن بىلەن سەنەننىڭ ئىلتىجاسى ئۈچۈن مەن ئۈچ يىل چۆلدە تۇرۇشقا رازى، ئانا، — دەدى غەرب.

— بىز قىسپچاق چۆلدە ئۈچ يىل تۇرغاندىن كېيىن ئوردابالىققا بارايلى، ئوغلۇم.

گۈلجامال ئانىسىنىڭ ئېتىكىدىن بېشىنى كۆتۈرۈپ دەدى: — ئانا، بىزنىڭ چۆلدە ئۈچ يىل تۇرغىنىمىزغا ئۇلار قانداق ئىشىنىدۇ؟ ھېلىقى قاچقان گۈندىپايىلار چوقۇم ياخشى گەپ قىلىپ بارمايدۇ. شاھ بىزگە ئىشەنمەيدۇ.

نىگار ئايىم گۈلجامالنى قۇچاقلاپ مەڭزىگە سۆيۈپ دەدى: — شاھ بىزگە ئىشەنمىگەن بىلەن، ئاۋۋال ھەممىنى كۆرۈپ تۇرغۇچى ئاللا، ئاندىن مەلىكە بىزگە ئىشىنىدۇ. بىزگە ئارامخۇدا، خاتىرجەم ياشاپ باقمىغىلى ئۇزاق بوپتۇ. بىز بىر ئارامخۇدا كۈن كەچۈرۈپ باقايلى، بالىلىرىم، — دەدى نىگار ئايىم.

— بوپتۇ ئانا، سىزلا رازى بولىدىغان بولسىڭىز قىسپچاق چۆلىدىن پاناھلانغۇدەك جاي تېپىپ شۇ يەردە ياشايلى. ئۇلار ئورنىدىن قوزغالغاندا، بىر توپ قاغا - قۇزغۇنلار نىزامىدىننىڭ، يەنە ئىككى ئۆلۈكنىڭ بېشى ئۈستىدە ئۈچۈپ غاقىلداشقىلى تۇردى. نىگار ئايىم بىلەن گۈلجامال تۆگىگە، غەرب نىزامىدىننىڭ ئېتىغا مىنىپ ئالدىراپ مېڭىپ كېتىشتى.

يىگىرىمىنچى باب

قەدىمىي شەھەرنىڭ سېپىل دەرۋازىسىدا بۇرغا چېلىنىپ پايانداز سېلىنغان يولنىڭ ئىككى تەرىپىدە رەققاسلار ئۇسسۇل ئوينىدى، خالايق يولنىڭ ئىككى تەرىپىدە قىستىشىپ تۇرۇپ تاماشا كۆردى. نىياز ھاكىم باشلىق يامۇلنىڭ قازى - قۇززات، بەگلىرى كاتتا بېزەلگەن ھارۋىدا ھۆربانو، ئايشە، پەزىلەتخانلارنى تەزىم قىلىپ ئۇزاتماقتا. كەڭرى ھارۋىدا دېدەك قىزلار ئالاھىدە ياسالغان بۆشۈكتىكى بوۋاق ھەم خانىش باشلىق ئاياللارنىڭ ئەتراپىدا قول باغلىشىپ ئولتۇرۇشتى. ئۈچ ئايال بولسا ئېسىل پەرنەجىلەر ئارىسىدا ئولتۇردى، مومايلار ئىسرىق سالىدى، بوۋايلار تەڭگە چاچتى، چوكانلار قاپاق نوگايىلاردا ئۇلارنىڭ ئارقىسىدىن سۈزۈك سۇلار چېچىشتى.

يارىم سېنىڭ مەھەللەڭگە ئويناي دەپ كەلدىم،
چاڭقاپ كەتكەن يۈرەكنى قاندۇراي دەپ كەلدىم.
باغلىرىڭدا بىللە ئويناپ كۈلەي دەپ كەلدىم،
ئايىرىلماسقا مەڭگۈ بىللە ئۆتەي دەپ كەلدىم.
سېنى دېدىم، سېنى دېدىم، كەچتىم بۇ جاندىن،
يۈرەك - باغرىم پارە - پارە، كۆز يېشىم ئاندىن.

شاھانە بېزەلگەن ھارۋىنى ئالدى - كەينى ۋە يانلىرىدىن ئاتلىق لەشكەرلەر سەپ تارتىپ قوغداپ ماڭدى. نىياز ھاكىم باشلىق بەگ - ئەمىرلەر ئۇلار خېلى ئۇزاپ كەتكۈچە كەينىدىن تەزىم بىلەن ئەگەشتى، ئاندىن ئۇھ دەپ پېشانە - بويۇنلىرىدىكى

تەرنى سۈرتتى.

شاھ ھۇجرىسى. شاھ بىلەن خانىش يالغۇز ئولتۇراتتى. شاھ ساقلىنى تۇتالماپ، چىشلىرىنى غۇچۇرلىتىپ سۆزلىمەكتە ئىدى:

— بۇ رەسۋاچىلىق سىرتقا يېپىلىپ كەتسە، مەلىكە تۇغىغا بولمايدۇ، ئۇنى يوق قىلماق كېرەك.

— نېمە دەيدىغانلا، كىمنى يوق قىلىمىز، قىزىمىزنىمۇ؟ ۋاي يۈرىكىم! — دەپ نالە قىلدى مېھرىبانۇ خانىش.

— ھۇ كالىسىنى قاغا چوقۇۋالغان خوتۇن، كىم مەلىكىنى يوق قىلىمىز دەپتۇ، قىزلىرىنىڭ قورسىقىدىكى بالىنى دەۋاتمەن، — دېدى شاھ.

تۇران ئايلا كىرىپ تەزىم قىلىپ دېدى:

— شاھ ئالىلىرى ھەم خانىش ئايىمغا مەلۇم بولغاي، ھۆربانۇ خانىش بارچۇق شەھرىدە تېپىلىپتۇ. شۇ سەۋەبلىك بارچۇق ھاكىمى چاپارمەن ئەۋەتىپتۇ. ھازىر ھۆربانۇ خانىش دۇنياغا كۆز ئاچقىلى تۆت ئاي بولغان شاھزادە ئارىلان تېكىننى ئېلىپ دەبدەبە بىلەن ئوردابالىققا، شاھىمىز ئالدىغا كېلىۋېتىپتۇ.

شاھ بىلەن خانىش تەڭلا ئاغزىنى ئېچىپ ئورنىدىن تۇرۇپ كېتىشتى.

ئەمدى گەپنى شەيخ جالالىدىنلاردىن ئاڭلايلى. شەھىرى قارشىنىڭ سېپىل دەرۋازىسى ئالدىدا شەيخ جالالىدىن، سادىق بىلال، ئىلياس، سەپەر باي باشچىلىقىدىكى تاغ باتۇرلىرى تۇغ — ئەلەملەرنى كۆتۈرۈشۈپ سەپراس تۇرماقتا. سېپىل ئۈستىدە ساناقسىز خەلق — ئەر — ئايال، قېرى — ياش، بالىلار قارىشىپ تۇرۇشتى. دەرۋازا ئالدىدىكى خەندەك كۆۋرۈكى چۈشۈرۈلۈپ دەرۋازا ئېچىلدى. دەرۋازىدىن قارشى شەھىرىنىڭ سەكسەن ياشتىن ئاشقان شەيخولئىسلامى ئەختەرىدىن داموللا باشلىق بىر توپ ئۆلما، مويسىپىتلەر شەھەر دەرۋازىسىنىڭ يوغان

ئاچقۇچىنى كۆتۈرۈپ چىقتى. ئەختەرىدىن داموللا دەدى:
— ئەسسالامۇئەلەيكۇم، شەيخ جالالىدىن ھەزرەتلىرى، قۇرۇق
سۆلەت غەزەنەۋىلەر ئۆزلىرى بىلەن شەھەر سىرتىدا توققۇز
مەرتەم ئېلىشىپ پاختە بولۇپ شەھەرنى تاشلاپ قاچتى. شەھىرى
قارشى پۇقرالىرى تاجاۋۇزچىلارنى شەھىرىمىزدىن قوغلاپ
چىقارغان ئۆز خانلىقىمىزنىڭ باتۇر ئوغلانلىرىغا شەھەر
دەرۋازىسىنىڭ ئاچقۇچىنى تاپشۇرىدۇ. ئۆز شەھىرىڭلارنىڭ
دەرۋازىسى سىلەرگە ئوچۇق.

شەيخۇلئىسلام يوغان ئاچقۇچىنى بېشىدىن ئېگىز كۆتۈرۈپ
تەزىم بىلەن شەيخ جالالىدىنغا تەڭلىدى. شەيخ جالالىدىن ئاتتىن
چۈشۈپ، شەيخۇلئىسلامنىڭ قولىدىن ئاچقۇچىنى ئېلىپ بويىغا
ئېسىپ ئۇنىڭ بىلەن قۇچاقلىشىپ كۆرۈشتى. شۇئان سېپىل
ئۈستىدىكى كىشىلەر شاۋقۇن - سۈرەن كۆتۈرۈپ تەنتەنە
قىلىشتى. ناغرا - سۇنايلار چېلىنىپ سېپىل ئۈستىدە ئۇسسۇل
باشلاندى. شەيخ جالالىدىن باشلىق تاغلىقلار قوشۇنى شەھەر
دەرۋازىسىدىن ھەيۋەت بىلەن كىردى، خەلق كوچىنىڭ ئىككى
تەرىپىدە تۇرۇپ ئۇلارنى قارشى ئېلىپ تەنتەنە قىلدى.

چۆلىنىڭ ئوتتۇرىسىدىكى بوستانلىق. بۇلاق ئەتراپى،
چىرايلىق ياۋا گۈللەر ئۆسكەن ئوتلاق، ئوتلاقنىڭ ئايغىدا
سۆگەت تاللىرى، جىگدىلەر ئۆسكەن، گۈل - گىياھلار، دەرەخلەر
شامالدا يېنىك يەلپۈنۈپ تۇراتتى. يىراق چۆلدىن ئات چاپتۇرۇپ
قارا تەرگە چۆمۈپ كەلگەن غېرىب خۇشاللىقتىن بېشىدىكى
چىرايلىق سەللىسىنىڭ پەتلىسىنى قىستۇرۇپ، ئاتتىن سەكرەپ
چۈشتى - دە، بۇلاققا دۈم يېتىپ تۇرۇپ سۇ ئىچتى، بېلىدىكى
بەلۇبغىدىن قېتىپ كەتكەن ناننى ئېلىپ بۇلاققا تاشلاپ،
قايتىدىن ئېتىغا مىندى - دە، بىر تۆپىلىككە چىقىپ يىراقتىن
تۆگە بىلەن كېلىۋاتقان ئانىسى بىلەن سىڭلىسىغا قارىدى، ئاندىن
بېلىدىكى يېشىل تاۋار بەلۋاغنى يېشىپ پۇلاڭلاتتى. قايتىپ
كېلىپ بۇلاق سۈيى ئېقىتىپ گۈل - چىمەنلىك ئارىسىغا

قىسىلىپ قالغان نانى ئېلىپ ھۇزۇرلىنىپ يېگىچ ئېتىنى
سوۋۇتۇش ئۈچۈن ئالدىرىماي ئايلاندۇردى. ئاڭغىچە تۆگە
ئۈستىدە قارا تەرگە چۆمگەن نىگار ئايم قاقاس تۈپىلىكتە يەيدە
بولۇپ، پەستىكى چىرايلىق يېشىللىقنى كۆرۈپ خۇشاللىقتىن
يىغلىۋەتتى. گۈلجامال خۇشال ۋارقىردى:

— ھوي... ھوي... نېمىدېگەن چىرايلىق يايلاق بۇ... ھوي...
ھوي... ئەجەب چىرايلىقكەن.

— ئۇھ خۇدايىم، قاقاس چۆلىنىڭ ئوتتۇرىسىدا ئۈزۈكنىڭ
كۆزىدەك ئەجەب چىرايلىق بىر يايلاققا ئۇلاشتۇردۇڭ.
كۆزلىرىمگە ھېچ ئىشەنگۈم كەلمەيۋاتىدۇ. قۇدرىتىڭ ئۇلۇغ ھەم
چەكسىز دۇر. تەڭرىم، شەپقىتىڭگە يۈز مىڭ شۈكۈر، — دېدى
نىگار ئايم.

گۈلجامال چاك - چاك يېرىلىپ كەتكەن لەۋلىرىنى يالاپ:
— ئانا، ئاغزىم قۇرۇپ زەھەردەك ئاچچىق بولۇپ كەتتى.
ئەمدى تۇلۇمدىكى سۇدىن ئىچسەم بولامدۇ؟ — دەپ سورىدى.

نىگار ئايم گۈلجامالنىڭ بېشىنى سىلاپ جاۋاب بەردى:
— بولمامدىغان قىزىم، قانچىلىك ئىچسەڭ شۇنچىلىك ئىچ...
ياق... ياق... توختا، ئىسسىقتا كاللام قايناپ ئىشلىمەس بولۇپ
قايتۇ... قارا، ئاۋۇ چىرايلىق بوستانلىقتىكى مۇزدەك بۇلاق
سۈيىنى ئىچمەي، ئىسسىپ پۇراپ قالغان تۇلۇمدىكى سۇنى
ئىچمەسەن؟ چوھ تۆگە، چوھ، چىداپ بىر يۈگۈرە. سەنمۇ ئەمدى
بۇلاق سۈيىدىن قېنىپ ئىچىپ، راھەتكە چىقىدىغان بولىدۇڭ،
چىدا.

تۆگە بوستانلىققا قاراپ جانلىنىپ، يىغلىغاندەك بۇرقىراپ
يۈگۈردى.

— راست ئانا، بىچارە تۆگە ئەجەب چىداملىقكەن، سۇ
ئىچمىگىلى بەش كۈن بولدى، — دېدى گۈلجامال.

— خۇدايىم تەشئاللىقنىڭ سەۋر - تاقىتىنى يەتكۈچە بەرگەن
ئېسىل جانىۋار - دە، بۇ، — نىگار ئايم قىزىنىڭ سۆزىنى

تەستىقلىدى.

— بۇ يەر بەك چىرايلىقكەن، مەشەدە تۇرۇپ قالايلى، ئانا...
— مېنىڭ كۆزۈمگىمۇ جەننەتتەك كۆرۈنۈۋاتىدۇ، قىزىم،
دېدى نىگار ئايىم.

ئۇلار بىردەمدىلا بۇلاق بويىغا يېتىپ كەلدى.
سەنەم جانلىنىپ كەتكەندى. ئۇ ھۇجرىسىدا خۇشاللىقتا
كىچىك بالدەك سەكرەپ سۆزلىمەكتە:

— ۋاي... ۋاي... ئەجەب ئوبدان بولدى، مەن مۇرادىمغا
يەتتىم، ماڭا بۇنىڭدىن ئارتۇق خۇشاللىق يوق... ھوي... مەن ئانا
بولدىغان بولدۇم! ھوي... ئاللا تىلىكىمنى ئىجابەت قىپتۇ. مەن
تۇغمەن، تۇغۇپ ئۈچ يىل ئوماق ئوغلۇم بىلەن دادىسى
غېرىبجاننى ساقلايمەن. غېرىبجان كەلسە ئوماق ئوغلى «دادا!»
دەپ ئالدىغا يۈگۈرۈپ چىقسا، ئۇ ھەيرانلىقتىن داڭ قېتىپ
قالسا، مەن ئۇنىڭغا دەپ بەرسەم، ئۇ خۇشاللىقتىن ئوغلنىنى
باغرىغا باسسا، مەن نېمىدېگەن بەختلىك، ھوي... ھوي...
سەنەم خۇشال سەكرەپ، ئۈسسۈل ئويىناپ كەتتى، مېھرىبانۇ
خاننىش ئۇنىڭغا دېدى:

— قىزىم، ساراڭ بولدىڭىزمۇ؟! خەلقىئالەم ئالدىدا بىر قىز
بالا ئۈچۈن بۇنىڭدىن ئارتۇق رەسۋاچىلىق بولامدۇ؟ بىر تال
ئەتىۋار مەلىكە ئاتا - ئانىسىنىڭ رازىلىقىسىز يانتۇاش ئەر بىلەن
قېچىپ كېتىپ ھامىلىدار بولۇپ قاپتۇ دېسە، بۇنىڭدىن ئارتۇق
ئاھانەت بولامدۇ؟ ساراڭ بولدىڭىزمۇ، نىكاھسىز قورساققا قالغان
بالىنى قايسى يۈزىڭىز بىلەن تۇغىسىز؟ شاھ ئاتىڭىزنىڭ يۈزىنى
يەرگە ئۇرماقچىمۇسىز؟ شاھ ئاتىڭىز بىلەن مەن خەقنىڭ يۈزىگە
قايسى يۈزىمىز بىلەن قارايمىز؟ ئاتىڭىز بىلەن مەن سىزنىڭ
كۆڭلىڭىزنىڭ بىر بۇرجىكىدە بارمۇ، يوق؟ بىز سىزنىڭ غېرىب
بىلەن قاچقىنىڭىزنى يوشۇرالمىي ئاۋارە. سىزنىڭ قاچقىنىڭىز
سەۋەبىدىن بىرمۇنچە ئادەم بىھۈدە جېنىدىن جۇدا بولدى. ئاغىچا
ئانىڭىزمۇ شۇلارنىڭ ئىچىدىكى بىرى.

— ھە... ئاغچا ئانامنىمۇ ئۆلتۈردىمۇ قاتىللاز؟ — سەنەم
تاققىدە توختاپ ئانىسىنى ئىككى مۇرىسىدىن ئوتۇپ سىلكىشەپ
سورىدى، — ئاغچا ئانام نېمە گۇناھ ئۆتكۈزدى؟

— بۇنى مەندىن سورىماي، شاۋازدىن سورىلاڭ. ئۇ چاغدا شاھ
ئانىڭىز خۇددىنى بىلمەي كېسەل ياتسا، مەنمۇ سىزنىڭ
دەردىڭىزدە قويغان - تۇتقىنىمنى بىلمەي گاراڭ بولۇپ يۈرسەم،
ئوردىدا نېمە ئىشلار بولدى، نەدىن بىلەي؟ ھەممىنى شاۋاز
ئالغىنىدا پىرقىراتتى، — دەپ چۈشەندۈردى خانىش.

— سىلەر مىڭ يوشۇرغىنىڭلار بىلەن غېرىبجان
ئىككىمىزنىڭ قاچقىنىنى خەلقىئالەم ئالدىدا ئاللىقاچان بىلىپ
كەتتى. ئۇنى خەق پەقەت ئاغزىدىن چىقىرىلمىغانلىقى ئۈچۈنلا
سىلەر مەخپىي دەپ ئويلايمسىلەر؟ خەق پەقەت قىلىچتىن
قورقۇپلا ئىچىگە تىنىپ يۈرۈشىدۇ، — دېدى سەنەم.

— ئەمىسە نىكاھسىز قورساق كۆتۈرگەن بالىنى قايسى
يۈزىڭىز بىلەن تۇغماقچىسىز؟

— كىم دەيدۇ نىكاھسىز دەپ، بىز نىكاھ قىلدۇق، نىكاھ
قىلغاندىمۇ مەشھۇر قۇرمىشئاتام مازىرىنىڭ شەيخى خوجا ئەسرار
ئەۋلىياغا نىكاھ ئوقۇتتۇق. غېرىبجان بىلەن ئىككىمىزنىڭ
بالىسى دېگەن ھالال، پاك نىكاھتىن بولغان بالا. بىزنىڭ
نىكاھىمىزنى ئوقۇشنى بىز بېرىشتىن بۇرۇن قۇرمىشئاتام
بۇزىرۇكۇۋار ھەزرىتى خوجا ئەسرار ئەۋلىياغا چۈشىدە پەرمان
قىلغانىكەن. بىزنىڭ نىكاھىمىزغا كاتتا ئەۋلىيالارنىڭ نەزىرى
چۈشكەن...

خاننىش ئاغزىنى تۇتقىنىچە سەنەمگە قاراپ قالدى.

قارشى شەھىرىنىڭ دەرۋازىسى سىرتىدا ئابدۇللا شاتىرى
باشلىغان بىر توپ خان لەشكىرى دەرۋازا ئالدىغا كېلىپ
توختىدى، سېپىلدىكى تاغ لەشكەرلىرىنىڭ قاراۋۇلى قولنى
پېشانىسىگە قويۇپ پەسكە سىنچىلاپ قارىدى.

بۇ چاغدا ئەختەرىدىن شەيخۇلئىسلامنىڭ بېغىدا كاتتا زىياپەت

بولۇۋاتاتتى. سورۇننىڭ تۈرىدە شەيخ جالالىدىن بىلەن ئەختەرىدىن شەيخۇلئىسلام، خېلىل سۇلتان باشلىق شەھىرى قارشىنىڭ ئۆلىما، ئالىم، پازىل، بەگ تۈرىلىرى سۆھبەتتە ئولتۇراتتى. ئىلياس ئاستا كېلىپ شەيخ جالالىدىننىڭ قولىقىغا پىچىرلىدى. شەيخ جالالىدىن تەبەسسۇم يېغىپ تۇرغان چىراغىغا جىددىي تۈس كىرگۈزۈپ دېدى:

— ئەسسالامۇئەلەيكۇم شەھىرى قارشىنىڭ مۆتىۋەرلىرى، كاتتا ئىلتىپات بىلەن بىزنى تاغلىق، سەھراللىق كۆرمەي كۈتۈۋالغىنىڭلارغا رەھمەت. بىزنىڭ شەھىرى قارشىدىكى رىزقى — نېسۋىمىزنىڭ ۋاقتى — سائىتى مەشەگچە ئوخشايدۇ، خان لەشكەرلىرى يېتىپ كەپتۇ. شۇڭا، بىز شەھىرى قارشىنى خان لەشكەرلىرىگە ئۆتكۈزۈپ بېرىپ، ئېتىمىزنىڭ بېشىنى شەھىرى بەلخكە قارىتىپ سەپەرگە ئاتلىنىمىز. بىزگە كۆرسەتكەن زور ئىلتىپات ھەم ھۆرمەت — ئېھتىرامىڭلارغا مىڭ مەرتەم رەھمەت.

ئەختەرىدىن شەيخۇلئىسلاممۇ ۋەزىمىن ئاھاڭدا دېدى:

— شەيخ جالالىدىن ھەزرەتلىرى، ئۆزلىرى خاندان ئازار يەپ، تاغلاردا كۆپ رىيازەت چەكتىلە. ئالىم ھەم پازىل دۆلەت ئۇستازى، ئىلىم ھەم دىندا كامالەتكە يەتكەن كاتتا ئالىم ئىدىلە. ھالا بۈگۈن تاغ، جەزىرىدە قوشۇن تارتىپ جەڭ بىلەن بولدىلا. خان لەشكەرلىرى تەييار شەھەرگە كىرىپ قەھرىمان بولماي، شەھىرى بەلخكە بېرىپ، ئۇ شەھەرنى ئۆزلىرىدەك جەڭ بىلەن ياۋنىڭ قولىدىن ئالغاي. ئۆزلىرى بىر مەزگىل ساپ ھاۋالىق شەھىرىمىزدە ئارام ئېلىپ، ئىلىم نۇرلىرىدىن تولۇق بەھرىلەنمەي غەپلەتتە قالغان بىز پېقىرلارنىڭ دىللىرىغا چىراغ ياققايللا.

— پېقىرنى زىيادە ماختىۋەتتىلە، ئىلتىپاتلىرىغا كۆپ رەھمەت! بىزنىڭ مەقسىتىمىز خان لەشكەرلىرى ھەم خان بىلەن شەھەر تالىشىپ ئۆزئارا دۈشمەنلىشىش ئەمەس، زېمىنىمىزدىن

ياۋلارنى قوغلاپ چىقىرىپ خانلىقنىڭ بىر پۈتۈنلۈكىگە، ئاۋامنىڭ ئەمىنلىكىگە تۆھپە قوشۇش. شۇڭا، بىز شەھەرنى خان لەشكەرلىرىگە چىرايلىق ئۆتكۈزۈپ بېرىپ سەپەرنىڭ ئاخىرىنى داۋاملاشتۇرىمىز. ئاللا خالىسا نۇسرەت قۇچقان كۈنلىرىدە دىدار - مۇلاقاتتا بولۇشقا پۇرسەت بولغاي! - دېدى شەيخ جالالىدىن.

شەھىرى قارشى سېپىلى ئۈستىدە تۇرغان شەيخ جالالىدىن، سادىق بلال، ئىلياس، سەپەر بايلار پەستىكى ئابدۇللا شاتىرى باشلاپ كەلگەن خان لەشكەرلىرىگە قارىدى.

— بۇ نان قېپىلار مۇشۇ پېتى بىرقانچە كۈن تۇرسا دەيمەن، — دېدى سادىق بلال.

— ئابدۇللا شاتىرى نېمانداق تەلەيلىك يارىتىلغان بولغىدى؟ ئۇ دائىم تەييارغا ھەييار بولىدۇ، — دېدى ئىلياس.

— تەييار تاپلىقنى تەلەي دەپ ئارزۇلاش كۇپۇرلۇق، جاھاندىكى ئەڭ پەس ئادەم تەييار تاپ ئادەمدۇر، خۇدا تۇرغان ئادەم ئىشىسىز قالغان ئادەمدۇر، — دېدى شەيخ جالالىدىن.

شەھىرى قارشىنىڭ ياش ھاكىمىنىڭ زىياپەتخانىسى. قارشىنىڭ ھاكىمى خېلىل سۇلتان، شەيخۇلئىسلام ئەختەرىدىن قۇززات سەبىرى ۋە باشقا ئەمىر - بەگلەر پاياندازنىڭ ئىككى تەرىپىدە قوللىرىنى كۆكسىگە قويۇپ شاۋاز، ئابدۇللا شاتىرى، سىدىق بەگ قارلۇق قاتارلىق خانلىق ۋەزىر - سىپاھلىرىغا ھۆرمەت بىلدۈرۈپ ئۇلارنى تۈرگە باشلىدى. شاۋازلار غادايدىغان ھالدا ئۇلارغا نەزەر كۆزلىرىنى سالماستىن تۈرگە چىقىپ ئولتۇردى. داستىخانلارغا ئالىي نازۇنېمەتلەر تىزىلدى، نەغمىچىلەر نەغمە قىلىپ، گۈزەل جۇۋانلار ئۇسسۇلغا چۈشتى. شوخ جۇۋانلارنىڭ يىلاندىك تولغىنىپ، مىڭ خىل نازۇكەرەشمە بىلەن كۆز تاشلاپ، قاش ئېتىپ، كۆزىنى ئوينىتىشلىرى ئابدۇللا شاتىرىنى مەپتۇن قىلىۋالدى. ئۇ ھەممىنى ئۇنتۇغان ھالدا گۈزەل جۇۋانلارغا تىكىلىپ ئولتۇراتتى. بۇنىڭدىن شاۋازنىڭ سەپراسى

ئۆرلەپ قۇرۇق يۆتىلىپ قويدى، ئابدۇللا شاتىرى چۆچۈپ ئېسىگە كەلگەندەك بولدى.

دىلبىرىمنىڭ ئۆلتۈرەرگە قاشى - ياسى ئۆزگىچە،
مەرھىمدۇر ئۆزگىچە، كۆڭلۈم ياراسى ئۆزگىچە.
مىڭ بالا يۈزلەنسە ۋەھىمم يوق، نە كەلسە رازىمەن،
ھېچبىر ئاشىق كۆرمىگەن ئۇنىڭ بەلاسى ئۆزگىچە.
روزىغارىمدۇر قارا، ھەرگىز ئاقارماس تۈن كەبى،
كۆز قارارىم ئۆزگەدۇر، كۆزى قاراسى ئۆزگىچە.
سەرۋى گۈللەر ئۆزرە قۇمىرى، بۇلبۇل ئېيتقايلار سانا،
دىلبىرىم، بۇلبۇللىرىنىڭ زىكرۇ ساناسى ئۆزگىچە.
ئۆزگىلەر قىلسا جاپا، مېھرۇ ۋاپا كۆرسەتسە ھەم،
ئۆزگىدۇر جەبرى، ئۇنىڭ مېھرۇ ۋاپاسى ئۆزگىچە.
ھەر كېسەلنىڭ دورىسى باشقا، تىببى ھەم بۆلەك،
ئىشىق دەردىنىڭ داۋاسى ھەم غىزاسى ئۆزگىچە.
ئۆزگە دىلبەرلەر ئىزىدىن كەتمىگەي كۆز قارىچۇقى،
چۈنكى ئۇ دىلبەر ئىزىنىڭ تۇتىياسى ئۆزگىچە.

شۇ چاغدا ئايلىمىز شەيتان سىرتىدىن كىرىپ ئاستا يانداپ
بېرىپ شاۋازنىڭ قولىقىغا پىچىرلىدى. ئاندىن شاۋاز پەس ئاۋازدا
سورىدى:

— بۇ راستمۇ؟

— ئوردابالنىقتىن ھازىر مەلۇماتچى كەلدى، — دېدى ئايلىمىز
شەيتان.

— ئۇنداق بولسا بۇ خۇشاللىق ئىكەنمۇ؟ — دېدى شاۋاز.

— غېرىب دېگەن يەر يۇتقۇرنى قىپچاق چۆلىگە ئۈچ يىللىق
سۈرگۈن قىپتۇ، — دېدى يەنە ئايلىمىز شەيتان.

— ھە... شاھ ئايلىمىز خېلى كۆڭلۈمدىكىدەك ئىش

قىپتۇغۇ، بۇ ئەقىل ئۇنىڭ كالىسىغا قانداقلا چە كەلگەندۇ؟
بۇمۇ بوپتۇ، ساراڭ مەلىكە جېدەل چىقارمىغانمىدۇ؟ — دەپ
سورىدى شاۋاز.

— خان ئالىلىرى ئۇنى غېرىب ئۈچ يىللىق سۆزگۈننى
تۈگىتىپ كەلسە تويۇڭلارنى قىلىپ قويىمەن، دەپ ئالدى
كۆندۈرۈپتۇ، — دەپدى ئابلىز شەيتان.

— مەلىكە ماقۇل بوپتۇمۇ؟

— ماقۇل بوپتۇ.

— ھە، تەلۋىلىكى بېسىلىپ يۇمشاپتۇ — دە، بەلەن ئىش
بوپتۇ، ئۈچ يىلغىچە بىز نۇرغۇن ئىشلارنى قىلىپ ئۆلگۈرمىز.
يائالا، يۈزىڭ قەتەلە شۈكۈر! يېقىندىن بۇيان مەن خۇشال
بولدىغان ئىشلار تۆپە — تۆپىلەپ كەلگىلى تۇردى. بۈگۈن
خۇشاللىق ئۈستىگە خۇشاللىق بولىدىغان كۈن ئىكەن، — دەپ
كېرىلدى شاۋاز. ئابلىز شەيتان يەنە:

— كۆڭۈلنى غەش قىلىدىغان خەۋەرمۇ بار، — دەپدى.

— نېمە خەۋەر؟

— دەي دېسەم تىلىم كۆيىدۇ.

— دەۋەر، ئىچىمگە ۋەسۋەسە سالماي.

— مەلىكە... ھا... ھامىلىدار ئوخشايدۇ.

ئابلىز شەيتاننىڭ بۇ گېپىدىن شاۋاز چۆچۈپ كەتتى:

— نېمە؟... ھىم... راست بۇ... بۇ قاملاشمىغان گەپ ئىكەن.

بۇ گەپ سىرتقا چىقىپ كەتسە بولمايدۇ، بۇ پىتنە — پاساتنى

ۋاقتىدا يىغىشتۇرۇپ مەلىكىنىڭ پاك نامىنى قوغداش كېرەك.

بولمىسا كېيىن ئۇنى مەن قانداق كېلىن قىلىمەن؟

— خان ئالىلىرىمۇ بۇ ئىشنى يىغىشتۇرۇشنىڭ كويىدىكەن،

خان ئالىلىرى يولىنى ئىزدەۋېتىپتۇ، — دەپدى ئابلىز شەيتان.

— مەن پەرەز قىلغان ئىش بولماي قالمايدۇ. غېرىب دېگەن

لەقۋا مەلىكىنى ھامىلىدار قىلىپ ئۆلگۈرۈپتۇ — دە، — دەپدى

شاۋاز.

— ئۇ ئاللىقاچان سەللىمازا ساقىيىپ تەندۈرۈش ئادەم بوپتۇ.

يۇلتۇز يايلىقىدا قاراقاپلان بەگ بىلەن چېلىشىپ ئۇنىڭ تاغقىنى يەرگە پاتۇرۇپتۇ، — دېدى ئابلىز شەيتان.

— قاراقاپلان بەگ يانپېشى يەرگە تەگمىگەن داڭدار چېلىشچى. غېرىب دېگەن پالەچنىڭ ئۇنى يېڭىشى تۈگىنى تۈگمىنىڭ تۈشۈكىدىن ئۆتكۈزۈپتۇ دېگەندەك قۇرۇق گەپ، ئەقىلگە سىغمايدۇ، — دېدى شاۋاز.

— دېسە ھېچكىم ئىشەنمەيدىغان گەپ ئىكەن، ئەمما بۇنىسى راست، — دېدى ئابلىز شەيتان.

— غېرىبىنى ئىلاھلاشتۇرىدىغان بۇنداق پىتىنە — ئىغۋانمۇ يوق قىلىش لازىم. يوقات بۇنداق گەپلەرنى! مۇھىمى مەلىكىنىڭ قورسىقىدىكىنى ۋاقتىدا يىغىشتۇرماق لازىمدۇر، — دېدى شاۋاز. ئابلىز شەيتان بېشىنى لىڭشىتتى.

ئوردا ئىچى. سەنەم ھۇجرىسىدا دېدەك قىز كۈمۈش پەتنۇستا تۇتۇپ بەرگەن قىزىل ئۆرۈكنى ئاچ كۆزلۈك بىلەن ئىككى قولىدا ئاغزى — ئاغزىغا تەگمەي يېدى. دېدەك قىزنىڭ كۆزلىرى چەكچىيىپ كۈلگۈسى كېلىپ كەتتى. تۇران ئايلا ئەنسىرەپ پەتنۇسنى دېدەك قىزنىڭ قولىدىن ئاستا تارتىۋالدى. سەنەم پەتنۇسقا ئېسىلىۋالدى.

— نەگە ئاپىرسەن، مەن تېخى تويىمدىم؟

— مەلىكە ئالىيلىرى، بۇ ئاچچىق ئۆرۈكنى بۇنداق جىق يەۋالسىلا بولمايدۇ، — دېدى تۇران ئايلا.

— نەدە ئاچچىق ئۆرۈك، ماڭا ھېچ ئاچچىق بىلىنمەيۋاتىدۇ. بۇنى مەندىن تارتىۋالغۇچە بېرىپ باغۋەن بوۋايغا دەڭلا، ماڭا ئۆرۈكنىڭ ئاللىقاچان پىشىپ بولغىنىنى ئەۋەتىپتۇ، تازا ئاچچىق غورىدىن بىر سېۋەت قېقىپ بەرسۇن، — دېدى سەنەم. — قورساقنى...

تۇران ئايلا ئەمدى گەپ قىلاي دېيىشىگە سەنەم:

— تولا پەتنۇا چىقارماي، مەن دېگەننى قىلساڭلار قىلىڭلار، بولمىسا چاھارباغقا ئۆزۈم بارمەن، — دېدى.

— خوپ مەلىكە ئالىيلىرى، خان ئالىيلىرى ھەم خانىش ئايمىم ئۆزلىرىنى ھۇجرا بوسۇغىسىدىن چىقىمىدىن دېگەن. بىزگە رەھىم قىلسىلا، ئەگەر سىلى ھۇجرىدىن چىقىپ كەتسىلە بىزگە ياخشى كۈن يوق، — دېدى تۇران ئايلا.

— ئەمىسە مەن دېگەننى قىلىڭلار... ھە ئەكىرگەن بۇ گۈللىرىڭلار نېمانداق پۇرمايدۇ؟ ماڭا، ئەڭ خوش پۇراقلىق قىزىل ئەتىرگۈلدىن ئەكىرىڭلار، — دېدى سەنەم. تۇران ئايلا دېدەككە تاپىلدى.

ھارغىن ئاتلىق قوشۇنلارنىڭ ھىمايىسىدە ھۆربانۇلارنىڭ ياسىداق ھارۋىسى شەھەر دەرۋازىسىغا كەلدى. ھۆربانۇ بىلەن ئايشە خۇشاللىقتا كۆكسىنى تولدۇرۇپ تىنىپ يىغلىۋەتتى. ھۆربانۇ بۆشۈكتە ئۇخلاپ ياتقان بوۋاقتى سۆيۈپ كەتتى. بۇ چاغدا شاھ ھۇجرىسىدا مېھرىبانۇ خانىش ۋە تېۋىپ ئىمامنىياز پەيزۇللا بىلەن سۆھبەت قىلىۋاتاتتى.

— تېۋىپ ھەزرەتلىرى، قانداق بولۇشىدىن قەتئىينەزەر، مەلىكە سەنەم قورسىقىدىكى بالىنى يوقاتمىسا بولمايدۇ. بۇ ماڭا نى ئات، نى نومۇس؟ شۇڭا ھەر ئامال بىلەن ئۇنىڭ قورسىقىنى يىغىشتۇرماق لازىمدۇر. پادىشاھنىڭ قىزى توي قىلماي تۇرۇپ قورساق كۆتۈرۈپ تۇغۇپ قويسا، بۇنىڭدىنمۇ ئارتۇق رەسۋاچىلىق بولامدۇ؟ بۇنداق شەرمىسار بولغىنىدىن ئۆلگىنىم ياخشى ياكى ئورداباللىقتىن چاپاننى دولامغا تاشلاپ چىقىپ كەتسەم بولىدۇ، — دېدى شاھ.

— بۇ ئىشنى قىلىش ئۈچۈن مەلىكە ئالىيلىرى، بىزنىڭ شەرىپەت دورىلىرىمىزنى بىز دېگەن بويىچە ئىچىشى شەرت، بولمىسا ئۇنىڭ قورسىقىدىكى بالىنى چۈشۈرۈش مۇمكىن ئەمەس، — دېدى ئىمامنىياز پەيزۇللا.

— مەلىكە بىلمەي قالسا تامىقىغا ئارىلاشتۇرۇپ بېرىپ يوقاتاملا؟ — دېدى شاھ.

— ئۇنداق ئۆتكۈر، كۈچلۈك دورا جاننى ئېلىشى مۇمكىن،

ئۇنى مەلىكىگە ئىشلىتىپ بولمايدۇ، ئالىيلرى.
— بالىنى چۈشۈرىدىغان دورىنى قانچە كۈن ئىچىشى
كېرەك؟ — سورىدى شاھ.

— كەم دېگەندە ئۈچ كۈن، ھەر ئىچكەندە چوڭ ئاپقۇردا بىرنى
ئىچىدۇ، — جاۋاب بەردى ئىمامنىياز پەيزۇللا.

— خانىش ئايمىم بالىنىڭ ئانىسى بولغاندىكىن، ئۇنى ئۆزى
كۆندۈرسۇن. مەن ئاتىسى تۇرۇپ قىز بالىغا نېمە دەيمەن؟ ھەي
قىز بالا دېگەن بالا ئەمەس، باشقا بالا ئىكەنغۇ، بىر قىز بالىنىڭ
دەردى بىر خانلىقنىڭ دەردىدىن ئېغىر ئىكەنغۇ. قىزى جىق
ئادەم قانداق قىلىدىغاندۇ؟ — دېدى شاھ.

— يەتتە قىزى بار ئادەمگە دوزاخ ھارام دېگەن گەپ شۇ، شاھ
ئالىيلرى، — دېدى خانىش ئېھتىيات بىلەن، — ھازىر
مەلىكىنى بۇ ئىشقا ماقۇل كەلتۈرۈش تۈگۈل، تېۋىپنىڭ بىرەر
يېڭى، مەخپىي چارە - ئامالى بىلەن قورسىقىدىكى بالىنى
يوقىتىدىغان بولساق ئۆزىنى ئۆلتۈرۈۋېلىشتىن يانمايدۇ. ئۇنىڭغا
دېمىگەن گېپىم قالمايدۇ. ئۇنىڭ جاھىللىقى ئۆزلىرىنىڭ
جاھىللىقىدىن ئېشىپ چۈشسە چۈشىدۇ، ھەرگىز كەم ئەمەس.

شۇ ئەسنادا مەلۇماتچى كىرىپ مەلۇم قىلدى:

— شاھ ئالىيلرىغا مەلۇم بولغاي! ھۆربانو خانىش شاھزادە
ئالىپ تېكىننى ئېلىپ كەلدى. ناغرا - سۇناي، داقا - دۇمباق
بىلەن قارشى ئېلىش مۇراسىمى قىلىپ كۈتۈۋالامدۇقكىن؟
شاھ قولدىكى غاڭزىسىنى مەلۇماتچىغا غەزەپ بىلەن ئېتىپ
ۋارقىردى:

— ھۇ كالۋا، ئەقىلسىز ھايۋان! مېنى ئوردىدىن قېچىپ
كەتكەن خانىشى بالا كۆتۈرۈپ كەلسە، ئالدىغا ناغرا چېلىپ،
ئۆسسۇل ئويناپ چىقىپ خوتۇن قىپتۇ، دېگەن ئاھانەتكە قويماي
دەمسەن؟! يوقال! ئاپلا ماۋۇ ئىشنى، ئەمدى ئەقىلىمگە
كەلگىنىمنى، مەن ئۇنى تۇتماڭلار، كارىڭلار بولمىسۇن،
تۇتۇۋالساڭلارمۇ ئوردىغا ئەكەلمەي ئىزىدا يوق قىلىڭلار دەپ

نېمىشقا پەرمان قىلىمىدىم؟ تازىنىڭ ئەقلى چۈشتىن كېيىن دېگەن شۇ. بىر ئۆمۈر بالىغا تەقەززا بولسام بالا بەرمىگەن خۇدايىم، مانا بالىغا توي دېگەندەك قانداق بالىلارنى بېرىۋاتىدۇ ئەمدى؟
مېھرىبانۇ خانىش شاھقا دەيدى:

— كۆپۈرلۈك سۆزلىمىسىلە، خان ئالىيلىرى، توۋا دەپسىلە، شۈكۈر دەپسىلە، خۇدانىڭ بىر ئورۇنلاشتۇرۇشى بار.

— خانىش ئايىم ھەق گەپ قىلدى، شاھ ئالىيلىرى، ئاللا ھەممىنى بىلگۈچى ھەم ھېكمەت بىلەن ئىش قىلغۇچىدۇر، — دېدى ئىمامنىياز پەيزۇللا.

— تۈكۈرۈۋەتكەن تۈكۈرۈكۈمنى قايسىدۇر شامال ئۇچۇرۇپ كېلىپ يەنە ئاغزىمغا، يۈزۈمگە سۇۋىغىلى تۇردىغۇ، قېرىغاندا نېمە كۆرگۈلۈك بۇ ئەمدى؟ بۇ يېنىمغا قارىسام بەغۋاش خوتۇن بىر بالىنى كۆتۈرۈپ كەلسە، يەنە بىر يېنىمغا قارىسام قىزىم يەنە بىر بالا تۇغمەن دەيدۇ. ئاھ خۇدا، مېنى شۇنداق رەسۋا قىلامسەن؟ ئالدىڭدا نېمە سەۋەنلىك — خانالارنى ئۆتكۈزگەن بولغىدىم. قانداق غەپلەتلەر بىلەن بۇ نەس كۈنگە قالدىم؟ — دېدى شاھ.

قاقاس چۆلدىكى بوستانلىق. غېرىب بۇلاقنىڭ ئايىغىدىكى سۆگەتلەرنىڭ شاخ — بادىرلىرىنى كېسىپ ئەكېلىپ ئۇلاردا چاققانغىنا بىر ئۆيىنى توقۇپ ياسىدى. تامنى لايدا سۇۋاپ قېلىنلاتتى. ئۇ پۈت — قوللىرى، يۈز — كۆزلىرى لاي ھالەتتە ئۆيىنى سۇۋىغاچ ناخشا توۋلىماقتا، گۈلجامال ئۇنىڭغا لاي ئېلىپ بەرمەكتە، نىگار ئايىم بۇلاق بويىدىكى داڭقانغا چۆپ تاشلىماقتا، ئۇ ئوغلنىڭ ناخشىسىغا مەھلىيا بولۇپ قازان قايناپ تاشسىمۇ تويماي قالدى. غېرىبىنىڭ ناخشىسى:

ئۆزۈمنىڭ شەھىرىدىن كەتسەم، مېنى يوقلار كىشىم بارمۇ؟
غېرىبلىق دەشتىدە يۈرسەم مېنى يوقلار كىشىم بارمۇ؟
قېنى قوۋمۇ قېرىنداشىم، بۇ يولدا بولسا يولداشىم،

كۆرۈمدىن ئاققۇزۇپ ياشىم، مېنى يوقلار كىشىم بارمۇ؟
مۇھەببەت شەرىپىتى ئىچتىم، قازاندىك قاينىدىم، تاشتىم،
بۇ پانىي دۇنيادىن كەچتىم، مېنى يوقلار كىشىم بارمۇ؟
چۈشۈپتۈر باشىم سەۋدا، نىگارم ئىشىقىدىن غوۋغا،
ئۆزىگە ئەيلىدى شەيدا، مېنى يوقلار كىشىم بارمۇ؟
بۇ مىسكىن، زار غېرىبىڭنىڭ كىشى ھالىنى سورىمايدۇ،
بۇ يەردىن باش ئالىپ كەتسەم مېنى يوقلار كىشىم بارمۇ؟

گۈلجامال ئاكىسىنىڭ غەزىلىگە لاي قوللىرى، لاي پاقىلىرى
بىلەن ئۇسسۇل ئوينىدى، بۇنى كۆرۈپ نىگار ئايىمىمۇ، غېرىبىمۇ
زوقلىنىپ كۈلۈشتى. بىردىنلا غېرىبىنىڭ كۆزى تاللىق ئارىسىدا
خاتىرجەم ئوتلاپ يۈرگەن كېيىككە چۈشۈپ قالدى، ئۇ پەم بىلەن
تامدىن پەسكە چۈشۈپ، بىساتلىرى ئارىسىدىن ئوقياسىنى ئېلىپ
تاللىق ئارىسىغا پەملەپ كىردى - دە، ئۆزىنى ئەپلىك يوشۇرۇپ
ئوقيانى ئوبدان بەتلەپ ئاتتى. ئوق كېيىكىنىڭ بوينىغا تېگىپ
بىرقانچە قەدەم تاقلاپ يىقىلدى، گۈلجامال بۇنى كۆرۈپ سەكرەپ
كەتتى:

— ھوي... ھوي... گۆش يەيدىغان بولدۇق! گۆش يەيدىغان
بولدۇق... ھوي... ھوي... كېيىك گۆشى يەيدىغان بولدۇق!
ھۆربانۇ خانىش ئوردىغا داغدۇغىسىز ئەكىرىلگەندى. ئۇنىڭ
بۇرۇنقى ھۇجرىسىغا ئۇ ۋە پەزىلەتخان، بوۋاقتى كۆتۈرگەن ئايشە
ھەمدە باشقا دېدەكلەر كىردى. ھۆربانۇ خانىش ھۇجرىدىكى ئۆز
پېتى تۇرغان ھەربىر نەرسىگە سېغىنىش ھەم تويماسلىق بىلەن
قاراپ دېرىزىلەردىن چىرايلىق چاھارباغقا سەپسالدى.
ئۆيگە تۇران ئايلا كىرىپ مەلۇم قىلدى:

— ئەسسالام مېھمانلار، مېھرىبانۇ خانىش ئالىملىرى قەدەم
تەشرىپ قىلدى.
ئۇنىڭ گېپىنىڭ ئايىغى چۈشمەيلا مېھرىبانۇ خانىش كىرىپ
كەلدى.

— ئەسسالامۇ ئەلەيكۇم، خانىش ئالىملىرى، بەغۋاش قۇللىرى

كەلدى...

ھۆربانو قانئىدە بويىچە تەزىم قىلدى. مېھرىبانۇ كېلىپ ئۇنىڭ بىلەن مەڭزىنى مەڭزىگە يېقىپ كۆرۈشتى. ئاندىن سېغىنىش ھەم قىزىقىش بىلەن ئۇنىڭ كۆزلىرىگە قارىدى. مېھرىبانۇ خانىش كۆزلىرىگە ياش ئالغان ھالدا كۈلۈمسىرەپ دېدى:

— قارىغىنا قىلىپ يۈرگەن ئىشلىرىڭنى! ئادەمنى شۇنداقمۇ قورقۇتاسەن؟ ھەرنېمە بولسا تىنچ — ئامان كەپسەن. ھۆربانو مېھرىبانۇ خانىشنىڭ باغرىغا ئۆزىنى ئېتىپ ھۆڭرەپ يىغلىدى.

ئايىشە تەزىم قىلىپ سالام بەردى.

— ئەسسالامۇئەلەيكۈم، خانىش ئايىم، گۇناھكار ئايىشەنى ئەپۇ قىلغايلا، مەن بارلىق گۇناھنى مانا مۇشۇ پاقلاندىك شاھزادە ئۈچۈن بېشىمنى قولىتۇقۇمغا قىسىپ تۇرۇپ قىلدىم.

ئايىشە قۇچىقىدا تاتلىق ئۇخلاۋاتقان بوۋاقنى مېھرىبانۇ خانىشقا تەڭلىدى. مېھرىبانۇ خانىش بوۋاقنى قولىغا ئېلىپ ئۇنىڭغا پۈتۈن دىققىتى بىلەن ئۇزاق تىكىلىپ قارىدى، ئاندىن ئايىشەگە باشتىن — ئاياغ زەن سالىدى.

پەزىلەتخانمۇ تەزىم بىلەن دېدى:

— ئەسسالامۇئەلەيكۈم، خانىش ئايىم، ئاددىي مەزلۇم پۇقرالىرى پەزىلەتخاننىڭ سالامىنى ئىلىك ئالغايلا.

— ۋەئەلەيكۈم ئەسسالام، خۇش كەپلا، ھارمىغايلا ئاچا، — دېدى مېھرىبانۇ خانىش.

ھۆربانو پەزىلەتخان ئانىنى تونۇشتۇردى:

— خانىش ئانا، مانا بۇ پەزىلەتخان ئانام، مەن ئوردىدىن چىقىپ ئېغىر كۈنلەرگە قالغاندا، خۇددى ئۆزلىرىگە ئوخشاش ماڭا مېھرىبانلىق كۆرسىتىپ، مېنى ئويلىسام قورققۇم كېلىدىغان توقۇنۇق بالالاردىن ساقلىدى، باش — كۆزۈمنى سىلىدى. مېنى دەپ ئۇنىڭ خاتىرجەم ئائىلىسى ۋەيران بولدى، مەن ئۈچۈن ئەللىك بەش يىللىق مۇرەببىسى جېنىدىن ئايرىلدى.

— سەن ئايشەنىڭ كەينىگە كىرىپ ئاز ئادەمنى ۋەيران، سەرسان قىلىدىڭمۇ، بىزگە سالغان كۈلپەتلىرىڭ ئاز بولدىمۇ؟ — دېدى مېھرىبانۇ خانىش ھۆربانۇغا، ئاندىن پەزىلەتخان ئانىغا تەشەككۈر ئېيتتى، — ئۆزلىرىگە كۆپتىن — كۆپ رەھمەت، قىلغان ياخشىلىقلىرى بىزدىن يانمىسا خۇدايىمدىن يانار.

— ئۇنداق دېمىسە مېھرىبانۇ خانىش ئايمىم، مەن ۋاقتىسىز ئۆلۈپ كەتكەن قىزىمغا خۇدايىم ئاسماندىن تاشلاپ بەرگەندەك تاسادىپىي ئېرىشىپ، كېچە — كۈندۈز خۇدايىمدىن تىلىگەن تىلىكىمگە يېتىپ، مېنى ۋەيرانە كويغا سالغان مۇناپىقتىن مانا مۇشۇ قىزىم ئارقىلىق ئىنتىقامىمنى ئالدىم. مانا ئەمدى بۇ ئامانەتنى ئۆزلىرىگە خاتىرجەم تاپشۇردۇم. ئەمدى ئۆلسەممۇ ئارمىنىم يوق. گۆرۈمدە ساق — سالامەت ياتىدىغان بولدۇم، قىلغانلىرىمغا رازىمەن.

پەزىلەتخان شۇنداق دەپلا ئىزىغا گۈپپىدە يىقىلدى، دېدەكلەر پايىپتەك بولۇپ يۆلۈۋالدى، ئۇنى كۆتۈرۈپ كات ئۈستىدىكى كۆرپىدە ياتقۇزدى. پەزىلەتخان جىمجىت قېتىپ ياتاتتى، چىرايىدىن بىرخىل مەنۇنىيەت، خاتىرجەملىك چىقىپ تۇراتتى. ھۆربانۇ خانىش ئۇنىڭغا ئۆزىنى تاشلاپ يىغلاپ كەتتى. خانىش مېھرىبانۇ ھاڭۋېقىپ تۇرۇپ قالدى.

كېچە، شاھ ھۇجرىسى. شاھ قولىنى كەينىگە تۇتۇپ، چوڭقۇر خىيال بىلەن دېرىزىدىن ئاسماندىكى يۇلتۇزلارغا قارىدى. ئۇنىڭ ئارقىسىدا شەيخۇلئىسلام جارۇپ مەۋلەۋى، باش قازى قۇرباننىياز داموللا، ئىرشىدىن داموللا، سەئىد پازىل، ئىمامنىياز پەيزۇللا، رەھىمتۇللا يەركەندى قاتارلىق ئاقساقاللار قول باغلاپ تۇرۇشاتتى.

— ھەرقايسىڭلار كۆپ كىتاب كۆرگەن، كۆپ جاھان كەزگەن، كۆپنى بىلگەن مويىسىپىت زاتلار. بېشىم قېتىپ كەتتى. ئاقىلانە مەسلىھەت بېرىڭلار. ئوردىدىن قېچىپ چىقىپ كەتكەن، مانا ئەمدى يەنە شاھزادە بۇ دەپ بىر ئوغۇل بوۋاقتى كۆتۈرۈپ كەلگەن

خاننىنى نېمە قىلماق لازىم؟ ئۇ ئوغۇل بوۋاقتىنى شاھزادە دەپ
ئېتىراپ قىلامدىم، يوق؟ بېشىمنىڭ ئىچىمۇ، تېشىمۇ قاتتى. مەن
سىلەرنىڭ ئاقىلانلىك بىلەن جاۋاب بېرىشىڭلارنى تەلەپ
قىلىمەن!

مويىسىپىتلەر يەر تېگىدىن بىر - بىرىگە قاراشتى، جازۇپ
مەۋلەۋى گېلىنى قىرىپ دەيدى:

— كىچىك خاننىنىڭ ئوردىدىن چىقىپ كېتىپ بالا كۆتۈرۈپ
كەلگەنلىكى ئەل ئارىسىغا تارقالغاندىن بۇيان ھەممە ئادەمنىڭ
ئاغزىدا، مۇشۇ پاراڭ.

— ئەل نېمە دەيدىكەن؟ — سورىدى شاھ.

جازۇپ مەۋلەۋى ئاۋۋال سۆز ئالدى:

— شاھ بۇ خاننىنى دارغا ئېسىشى كېرەك. بۇ شاھنىڭ
يۈزىگە داغ چۈشۈردى، خانلىقنىڭ شان - شەرىپىنى يەرگە
ئۇردى. بۇ بالىنى شاھزادە دەپ ئېتىراپ قىلسا شاھ خەلقىئالەم
ئارىسىدا تېخىمۇ رەسۋا بولىدۇ، شاھ بۇنداق خاننىنى تاش -
بوران قىلىپ ئۆلتۈرۈپ، نومۇسىنى ئاقلىشى كېرەك دەيدىغانلار
كۆپ ئىكەن.

رەھىمتۇللا يەركەندىمۇ ئۆز قاراشلىرىنى ئوتتۇرىغا قويدى:

— ئاۋام خەلق دېگەن قوينىڭ پادىسىغا ئوخشايدۇ، ئاغزىغا
كەلگەننى دەۋىرىدۇ، شاھىمىز ئۆمۈر بويى ئوغۇل پەرزەنت
كۆرمەي مىڭ بىر مۇشەققەتتە ئاللاننىڭ رەھىمىتى، ئىنايىتى بىلەن
بىر ئوغۇل پەرزەنت كۆردى. بۇ شاھىمىزنىڭ بىردىنبىر ئەركەك
پۇشتى، خانلىقنىڭ ئۈمىد نۇرى، ئىزباسارى. ئۇنى كۈچىدىكى
يالغان - ياۋىدۇق، پىتىنە - پاساتقا ئىشىنىپ ئۇنداق ئاسانلا
ئۇيان - بۇيان قىلساق بولمايدۇ.

ئۇنىڭدىن كېيىن قۇربان نىياز داموللا ئېغىز ئاچتى:

— ئەلنى بوش چاغلان بولمايدۇ، ئەل قوزغالسا تەخت
قوزغىلار دېگەن گەپ بار. ئۇلۇغ بوۋىمىز يۈسۈپ بالاساغۇن خەلق
دېڭىزغا، خاقان دېڭىزدىكى كېمىگە ئوخشايدۇ، ئەگەر كېمە

دېڭىز دولقۇنىغا قارشى سەپەرگە قوزغالسا كېمە دېڭىزغا غەرق بولىدۇ، دېگەن. ئەلنىڭ رايىغا باقمىي ئىش تۇتقان بىلەن خانلىقتا ئىچكى يېغىلىق چىقىشى مۇمكىن.

سەئىد پازىل سورىدى:

— ئۆزلىرىچە بولغاندا خانىش ھەم بوۋاقتىنى ئېتىراپ قىلماسلىق كېرەكمۇ؟

قۇرباننىياز ئېغىز ئاچقۇچە رەھىمتۇللا يەركەندى دېدى:

— خانىش ئوردىدىن چىقىپ كەتكەندە ھامىلىدارلىقى ئېنىق تۇرسا. ئۇ بالىنى ساق - سالامەت يورۇق دۇنياغا كۆز ئاچقۇرۇش ئۈچۈن ئوردىدىن چىقىپ كەتكەن ئەمەسمۇ؟ — دېدى.

— بۇنىڭغا كىم گۇۋاھ بولالايدۇ؟ — دېدى ئەرشىدىن داموللا. — بۇنى شاھىمىز ھەم چوڭ خانىش بىلىدۇ. ئايشەنىڭ شاھقا قالدۇرغان خېتى بار، — دېدى رەھىمتۇللا يەركەندى.

— ئايشە ئوردىدىكى دېدەكلەرنىڭ غوجىدارى، ئۇ نېمىگە ھېساب؟ خەق ئۇنى ئېتىراپ قىلامدۇ؟ شەرىئەت بويىچە بىرەر ئىشقا گۇۋاھلىق بېرىشتە تۆت خوتۇن بىر ئەرگە باراۋەر كېلىدۇ. بۇ ئىشقا ئۈچتىن ئارتۇق ئەر گۇۋاھ بولمىسا بولمايدۇ. ئۇنىڭ ئۈستىگە گۇۋاھچىلار ھۆر ئادەم بولۇشى كېرەك. چۆرە - دېدەكلەر غوجىدارى گۇۋاھلىققا يارمايدۇ، — دېدى ئەرشىدىن داموللا.

— قازى ھەزرەتلىرى، ئۇلارنى قانداق بىر تەرەپ قىلماق كېرەك؟ — دېدى سەئىد پازىل.

قۇرباننىياز داموللا ئېغىز ئاچتى:

— ھازىرقى ئەلنىڭ رايى بويىچە بولغاندا خانىش ھەم بالىنى ئېتىراپ قىلىشقا بولمايدۇ. خانىش بىلەن ئايشەنى تاش - بوران قىلىپ، بوۋاقتىنى يېتىم - يېسىر بالىلار قاتارىدا خەير - ساخاۋەتخانىدا بېقىش خەقنىڭ ئۆپكەسىنى باسىدىغان ئەڭ ئاقىلانە ئۇسۇل.

— ئەمما، مەن... ئۇنى ئوغلۇم، نەسلى - نەسەبىم دەپ بىلسەمچۇ؟ — دېدى شاھ.

— شۇغىنىسى، خەلقىئالەم سىلىنى ئوغۇل پەرزەنت يۈزى كۆرمىگەن دەپ بىلىدۇ، — دېدى ئىمامنىياز پەيزۇللا.
— بۇ ئىشتا خەقنى ئىشەندۈرۈش، خەقنىڭ رايىغا بېقىش بەك مۇھىم، شاھ ئالىيلىرى، — دېدى جارۇپ مەۋلەۋىمۇ.
— بالا ھەقىقەتەن خان ئالىيلىرىدىن تۇغۇلغان تەقدىردىمۇ خەقنىڭ كۆڭلىدە شەك بولغان ئەھۋالدا، بالىنىڭ كېيىنكى تەقدىرى يامان بولغۇسىدۇر، مەسىلەن، بالىنى خاننىڭ ۋەلىئەھدىسى دەپ ئېلان قىلغاندا، خەق بۇنىڭغا قايىل بولمىسا ئۇنىڭ ئاقىۋىتى خەيرلىك بولماي قالارمىكەن؟ — دېدى سەئىد پازىل.

— بالىنى ئېتىراپ قىلىشنىڭ پايدىسىدىن زىيىنى كۆپ بولىدىغاندەك تۇرىدۇ، ئالىيلىرى، — دېدى قۇرباننىياز داموللا.
— شاھ ئالىيلىرى، بۇ يەڭگىلتەكلىك بىلەن ھۆكۈم قىلىدىغان ئىش ئەمەس. ئوبدان ئويلىنىپ، بار مەسلىھەت ئىش قىلىش، يەتتە ئۆلچەپ بىر كەسمەكلىك ئەڭ ئاقىلانلىكتۇر، — دېدى رەھىمتۇللا يەركەندى.

— ھازىر پۈتۈن ئەلنىڭ كۆزى مۇشۇ ئىشقا تىكىكلىك، شاھ ئالىيلىرى، بۇ ئىشنى كەسمەك، خەق ئۆكتە قوپقىلى ئاران تۇرىدۇ، — دېدى جارۇپ مەۋلەۋى.

— بۈگۈنچە بولدى قىلىڭلار، بېشىمغا نەيزە سانجىلغاندەك بولۇۋاتىدۇ، ئارام ئالاي، — دېدى شاھ بىردىنلا.

ئاقساقاللار پەرىجىلىرىنى سۆرەپ چىقىپ كېتىشتى.
ھۇجرىسىدا قارىلىق كىيىم بىلەن بۆشۈك تەۋرىتىپ خىيالچان ئولتۇرغان ھۆربانۇنىڭ يېنىغا قارىلىق كىيىم كىيگەن ئايىشە كىردى:

— خانىش ئالىيلىرى، مەلىكە ئالىيلىرى يوقلاپ كەلدى.
سەنەم يۈگۈرۈپ كىرىپ ھۆربانۇ بىلەن قۇچاقلىشىپ كۆرۈشتى.

— كىچىك ھامما، ھارمىغايىسەن، تېخىمۇ چىرايلىق بولۇپ

كېتىپسەن.

سەنەم يەنە بۆشۈكتىكى بوۋاقنى سۆيۈپ ئىرىكلەتتى.
— پاه... نېمانداق چىرايلىق بالا تۇغدۇڭ، بالا تۇغۇشقا
ئۈستىكەنسەن، قارا، قاشلىرى شاھ ئاتامنىڭ نەق ئۆزى، مانا
ماۋۇ قۇلاقلىرىنىڭ ئوخشاپ كەتكىنىنى، قاراشلىرىچۇ تېخى.
بۇرنى بەكرەك ئوخشاپتۇ. شاھ ئاتامنىڭ ئۆزىگە قۇيۇپ قويغاندەك
ئوخشاپتۇ...

سەنەمنىڭ ئىرىكلەتتىلىرىدىن بوۋاق يىغلىدى. دېدەكلەر
بالىنى بۆشۈكتىن يېشىپ قوللىرىغا ئېلىشىپ، پايپىتەك بولۇپ
ئىرىكلەتتى.

— سىلى بەك ئاق كۆڭۈل، مەلىكە ئالىلىرى، — دېدى
ئايشە.

سەنەم بىلەن ھۆربانۇ خېلىغىچە مۇڭداشتى.
گۈگۈم پەيتى. سەنەم بىر توپ كېنىزەكلەرنىڭ ھەمراھلىقىدا
ئاستا راۋاقتا يېقىنلاپ كېلىپ شاھ ئاتامنىڭ يۇمۇلغان
كۆزلىرىدىن سىرغىپ چىقىپ يۈزىدە توختاپ قالغان يېشىنى
قولياغلىقىنى چىقىرىپ سۈرتتى. شاھ ئەندىكىپ كۆزىنى ئاچتى.
— ھە... سىزىمىڭىز، قاچانلاردا كەلدىڭىز؟ — دېدى شاھ.
— مانا ھازىرلا، شاھ ئاتا... مۇبارەك بولغاي، سىلىمنى
قۇتۇقلايمەن، بىر ئۆمۈر ئوغۇل يۈزى كۆرەرمەنمۇ دەپ ئارزۇ
قىلاتتىلە، نەق تېرىلىرىنى كىيىپ تۇغۇلۇپتۇ. بەك ئوماق، بەك
چىرايلىقكەن، — دېدى سەنەم.

— ھە... سىزمۇ كۆردىڭىزمۇ؟ — سورىدى شاھ.

— ھە... ئە... كۆردۈم.

شاھ جانلىنىپ ئورنىدىن تۇرۇپ يەنە شۈكلىپ قالدى.

— خەقنىڭ گېپىگە قۇلاق سالمىسلا، ئاتا، — دېدى سەنەم.

شاھ ئۇلۇغ — كىچىك تىنىدى.

— شاھ بولماق مۈشكۈل، قىزىم، سىز ئاۋام پۇقراغا ئىگە
بولغاندەك، پۇقرامۇ ئۆز نۆۋىتىدە شاھقا ئىگە بولۇۋالدىكەن.

پۇقرا ئۆزىگە ئىگە بولالماي شاھنىڭ ئاغزىغا قارىغاندەك، شاھمۇ بەزىدە ئۆزىگە ئىگە بولالماي ئاۋامنىڭ ئاغزىغا قاراپ قالىدىكەن.

شۇ سۆز بولۇۋاتقاندا يېڭى تەيىنلەنگەن ئەللىك باشلاردىكى ھوشۇر جېسەكچى كېلىپ شاھقا سالام بەردى:

— ئەسسالامۇ ئەلەيكۇم شاھ ئالىيلىرى.

— كېچىدە نېمىدەپ كەلدىڭ؟

جېسەكچى مەلىكىگە قاراپ، ئەپسىز ھالدا دۇدۇقلىدى:

— ئالىيلىرى... ئايرىم... ئايرىم... دېسەم... بولاتتى.

— دەۋەر، تىلىڭنى چاپنىماي دەۋەرگىن.

— غېرىب... ئۇ... سۈرگۈندە بىزنىڭ ياساۋۇلارنى

ئۆلتۈرۈپ... قېچىپ كېتىپتۇ، — دېدى ھوشۇر.

سەنەم ئاغزىنى تۇتۇپ ئىچىگە تارتىپ، ئورنىدىن تۇرۇپ

كەتتى.

— نېمە؟... ھە... نېمە دەيسەن، قېچىپ كېتىپتۇ؟ — دېدى

سەنەم.

— ھۇ بەتنىيەت... گەدەنكەش... ئۇ ياخشىلىقنى بىلمەيدىغان

ئىسيانكار، ئۆزىنىڭ ئېشىغا توپا ساپتۇ... ئۆز گۇناھى ئۆزىگە، —

دېدى شاھ.

— ياق... ياق... شاھ ئاتا... ئۇ... ئۇ ھەرگىز ئۇنداق

قىلمايدۇ... ئۇ ھەرگىز قاچمايدۇ، — دېدى سەنەم.

— بولدى، تولا ئاقلىماڭ، كىرىپ ئۇخلاڭ. ئۇنىڭ ھەرقانداق

ئىشى سىزگە توغرا بىلىنىدۇ. ئۇ تېرىغان ھەر خاپىلىقلارنى

ئاقلىتىپلا كەلدىڭىز، بولدى بەس ئەمدى، — دېدى شاھ.

سەنەم ئىتتىك ھۇجرىسىغا ياندى.

ھۆربانۇ خانىشنىڭ ھۇجرىسى. بوۋاق توختىماي قىرقىراپ

يىغلىماقتا. ھۆربانۇ خانىش بالىغا ئەمچەك سالدى. دېدەكلەر

بىلەن ئايشە ئەتراپىدا پايپىتەك بولۇشتى. ھۇجرىغا تۇيۇقسىزلا

شاھ ئۆزىنىڭ خاس نۆكىرى بىلەن كىرىپ كەلدى. ھەممىسى

ھودۇقۇپ تەمتىرەپ شاھقا تەزىم قىلدى.

— ئەسسالامۇئەلەيكۇم، شاھ ئالىيلرى، گۇناھكار
ئاجزەلىرىنى كەچۈرگەيلا، — دەپدى ھۆربانۇ.

كەينىدىن ئايشەمۇ سالام قىلىپ دەپدى:

— بىر قوشۇق قېنىمدىن كەچكەيلا، شاھ ئالىيلرى، مەن
ئۆزلىرىگە سوۋغات ئەكەلدىم.

شاھ ئۇن — تىنىسىز ھالدا ھۆربانۇغا بىردەم تىكىلىپ
تۇردى — دە، ئاستا ئۇنىڭغا يېقىنلاپ كېلىپ قۇچقىدا تۇرغان
بوۋاققا سىنچىلاپ قارىدى، قارىغانسېرى قىزىقىپ قارىدى ...
بۇ يەردىن يانغان شاھ ئۇيقۇدا ياتقان مېھرىبانۇ خانىشنىڭ
ھۇجرىسىغا كىردى. مېھرىبانۇ خانىش ئۇيقۇدىن ئويغىنىپ
بولغۇچە، دېدەك كىرىپ چىراغ ياقىتى.

— بولدى، چىراغ ياقما، چىقىپ كەت!

شاھنىڭ بۇيرۇقى بىلەن دېدەك تەزىم قىلىپ ئىشكىنى يېپىپ
چىقىپ كەتتى. مېھرىبانۇ خانىش شاھقا ئورۇن راسلىدى.

— بۇ كېچىدە ئۇخلىماپتىلىغۇ، ئالىيلرى؟ — دەپدى
مېھرىبانۇ خانىش.

— ئىككى بالا بېشىمنى ئاغرىتىپ زادىلا ئۇخلايمىدى.

— قايسى ئىككى بالا؟ — سورىدى خانىش.

— ھۆربانۇنىڭ قۇچقىدىكى بالا بىلەن قىزىڭنىڭ
قورسىقىدىكى بالا، مەن بۇ ئىككى بالىنىڭ غەلۋىسىدىن قانداق
قۇتۇلمەن؟ ئويلسام تەھتىسەراغا چۈشۈپ كېتىمەن.

— مەنمۇ ھېچ بىلەلمىدىم، بىر قارىسام ھەر ئىككىسى
بىزنىڭ يۈرەك پارىمىز، بىر قارىسام بۇ بالىلار بىزگە ئوشۇق
خاپىلىقتەك تۇيۇلدى، — دەپدى مېھرىبانۇ خانىش.

— مەلىكە سەنەمنىڭ تۇغمەن دېگەن، جاھىللىقنى
دېمەسەن. تېخى ئىككىسىنىڭ كېلىشىۋالغاندەك ئوردىدىن تەڭ
غايىپ بولۇپ، يەنە بىردىن بالىنى كۆتۈرۈپ تەڭ پەيدا بولغىنى
ئارتۇق بولدى. بېشىمنىڭ ئىچمۇ، تېشىمۇ قاتتى، — دەپدى
شاھ.

— بامداتقا ئەزان چىقىشقا ئاز قالدى، كېسەلدىن يېڭى

قوپتىلا، بۇنداق ئۇخلىماي ئۇھ تارتىپ يۈرۈۋېرىپ ئۈزۈلۈپ قالمىسىلا يەنە. بىردەم يېتىپ كۆزلىرىنى يۇمۇۋالسىلا. خۇدا بىر يولغا سالا، — دەيدى مېھرىبانۇ خانىم.

— مېنى قەستەن ئاچچىق يۈتۈپ ئۇخلىمايۋاتىدۇ دەمىمەن، بۇ ئۇيقۇلار نەگە قاچتى؟ ئۇيقۇم كەلمىگەنچە بۇ ئىش كالىمغا كىرىۋېلىپ مېڭەمنى قوچۇۋەتتى، — دەيدى شاھ.

بىر ئازدىن كېيىن شاھ مۈگدەشكە باشلىدى. شەھىرى قارشىنىڭ سېپىلى. شاۋاز بەگ، ئەمىرلەرنىڭ ھەمراھلىقىدا سېپىل ئۈستىنى ئايلانماقتا. ئابلىز شەيتان ھاسىراپ — ھۆمۈدەپ كېلىپ مەلۇم قىلدى:

— ۋەزىرئەزەم، جىددىي مەلۇمات.

— بەلخ تەرەپتىنمۇ؟ — سورىدى شاۋاز.

— يوقسۇ، ئوردابالىق تەرەپتىن، — دەيدى ئابلىز شەيتان.

— نېمە ئىش؟

— جانابلىرىغا خاس مەخپىي مەلۇمات ئىكەن،

ئالىيلىرى، — دەيدى ئابلىز شەيتان.

شاۋاز ئابلىز شەيتاننى ئەگەشتۈرۈپ ھۇجرىسىغا قايتتى.

چەكسىز ئورمان بىلەن قاپلانغان تاغ. شاھ نۆكەر — ياساۋۇللار بىلەن ئاتلىق شىكارغا چىققانىدى. شاھ ئوقيانى بەتلەپ ئۈركۈپ ئۇچقان قىرغاۋۇلغا ئاتتى، يا ئوقى ئۇچۇپ كېتىۋاتقان قىرغاۋۇلغا قالدالدى — دە، قىرغاۋۇل ئورمان ئارىسىغا چۈشتى. شاھنىڭ ئوۋچىلىرى قوللىرىدىكى ئوۋ ئىتىلىرىنى قويۇپ بەردى. ئوۋ ئىتىلىرى ئورمان ئىچىگە بەس — بەس بىلەن قاۋاپ ئېتىلىپ كىرىپ كەتتى. شۇ چاغدا بىر نۆكەر خۇشال ھالدا ئات چاپتۇرۇپ كېلىپ مەلۇم قىلدى:

— خۇش خەۋەر... سۆيۈنچە... شاھ ئالىيلىرىغا مەلۇم

بولغاي... شەھىرى قارشى پەنھى قىلىنىپتۇ. خان لەشكەرلىرى

شەھىرى قارشىنى ئىلكىگە ئاپتۇ.

— ۋاھ... ھە... ھە... كۆز قورققاق، قول باتۇر دېگەن شۇ.

ھە... غەزەنەۋىلەرنىڭ قۇرۇق ھەيۋىسى يەرگە ئۇرۇلۇپتۇ. كۆڭلۈم زادى ھەق گۇۋاھلىق بېرىدۇ. نۇسرەت بىزگە كېلىدىغاندەك تۈيۈلغان، مانا مەن ئويلىغاندەك بوپتۇ. بەش تەڭگە بىلەن بىر تون - سەرپاي سۆيۈنچە بېرىڭلار! - دېدى شاھ.

— خان ئالىيلەرنىڭ ئىلتىپاتىغا ھەشقاللا. ئابدۇللا شاتىرى جانابلىرى باشلىغان قوشۇن شەھىرى بەلخكە قاراپ يولغا چىقىپتۇ، — دېدى نۆكەر.

— ھە، ئەلۋەتتە شۇنداق بولىدۇ - دە. پەرمان، خانلىقتا ئۈچ كۈن بايرام قىلىنسۇن، ھەربىر شەھەردە يۈزدىن تۆگە سويۇلۇپ خەلقىئالەمگە بەزمە - باراۋەت قىلىپ بېرىلسۇن! ھەر شەھەرنىڭ زىندانىدىن توقسان گۇناھكار ئازاد قىلىنسۇن! ھەر بىر پۇقرادىن ئۈچ كۈن باج - ئالۋان خالاس قىلىنسۇن! بارلىق مەسچىت - مەدرىسىلەردە بۇ قېتىمقى جەڭدە شېھىت بولغانلارغا ئاتاپ خەتمقۇرۇن، تىلاۋەت قىلىنىپ، غازىلارغا ئامانلىق تىلەنسۇن. بارلىق ئۆلىما - تالىپلارغا خانلىق خەزىنىدىن بەش تەڭگىدىن ھەدىيە قىلىنسۇن! - دەپ پەرمان قىلدى شاھ.

بۇ چاغدا شاۋاز خاس ھۇجرىسىدا ئۆزىنى كاپاتلاپ، ساقلىنى سىقىمداپ، چىشلىرىنى غۇچۇرلىتىپ سۆزلەۋاتاتتى.

— ئەستاغپۇرۇللا شەيتان، ما كېلىشمەسلىكىنى، ھۆربانۇ ئوغۇل تۇغۇپ بالىنى ئېلىپ ئوردىغا قايتىپ كەپتۇ، مەلىكە ھامىلىدار بولۇپ كەپتۇ، نېمانداق بىر - بىرىدىن دەھشەت، سېسىق گەپلەر بۇ... بۇ... بۇنداق بولسا بولمايدۇ، يامان بوپتۇ. بۇنى ۋاقتىدا يىغىشتۇرماق كېرەك. شاھنىڭ ئەتراپىدىكى پوق ساقال نان قېپىلار نېمە ئىش قىلىۋېتىپتۇ؟ مەن ئۇلارنى قارانچۇق بولۇشقا قويغانغۇ؟

— ئۇلارمۇ كۈچەپ سەۋەب قىلىۋېتىپتۇ. شاھمۇ دەمال بىر قارارغا كېلەلمەي تېڭىرقاپ قاپتۇ، — دېدى ئابلىز شەيتان.

— ماڭا قۇرۇق گەپ ئەمەس، ئەمەلىي ئىش كېرەك. ھۇنان كور ئوغرىلار! لەقۋالار! ھەممىڭ كارغا كەلمەسلەر. ئوردىدا زادى

ئۆزۈم بولمىغۇچە ھېچ ئىش كۆڭۈلدىكىدەك بولمايدۇ.
شاۋاز سۆزلەۋاتقاندا سىرتتىن مەلۇماتچى كىرىپ مەلۇم
قىلدى:

— جانابىي ۋەزىر ئەزەمگە مەلۇم بولغاي، قاراقچىلار قوشۇنى
شەھىرى بەلخنى قورشىۋاپتۇ، غەزىنەۋىلەر شەھەر دەرۋازىسىنى
تاقىۋېلىپ، جەڭگە چىققىلى ئۈنمايۋېتىپتۇ. ئابدۇللا شاتىرى
جانابلىرى ئوتتۇز پەرسەخ يىراقلىقتىكى مۇرغاب دەرياسى بويىدا
بارگاھ قۇرۇپ يىراقتىن كۆزىتىپ تۇرۇپتۇ. ئەگەر غەزىنەۋىلەر
شەھەردىن جەڭگە چىقسا، قاراقچىلارغا ھەمدەم بولامدۇق يوق،
دېگەن مەسىلىدە بىر قارارغا كېلەلمەي ئۆزلىرىدىن يوليورۇق
سوراپ، چاپارمەن ئەۋەتىپتۇ.

— ھىم، ئابدۇللاغا دەڭلار، ناھايىتى ئوبدان يەردە پۇختا
بېكىنىپ ياتسۇن. ھەرگىز قاراقچىلارغا ھەمدەم بولۇشقۇچى
بولمىسۇن. بولسا قاراقچىلار غەزىنەۋىلەر قولىدا يەر بىلەن يەكسان
بولسا، شۇ تاماشىنى ئۆز كۆزىمىز بىلەن كۆرسەك دەيمەن.
غەزىنەۋىلەر غەلبە قىلسا ئاندىن ئۇلارغا قارشى ئۇرۇشقا
كىرىمىز. غەزىنەۋىلەر مەغلۇپ بولسا قاراقچىلارنىڭ قولىدىن
شەھەرنى تاپشۇرۇۋالىمىز، — دېدى شاۋاز.

— قاراقچىلارنىڭ ئاش - ئوزۇق، يەم - خەشەكلىرى
يېتىشمەي قىيىنلىۋېتىپتۇ. ئۇلارغا ئازراق ياردەم قىلساق
بولامدۇ؟ — دەپ سورىدى نۆكەر.

— بىر تال دان، بىر باغ بېدە بېرىشكە بولمايدۇ، — دېدى
شاۋاز.

نۆكەر شاۋازنىڭ بۇيرۇقىنى ئېلىپ قايتتى.
سەنەم ھۇجىرىسىدا ھەسرەت چېكىپ ئۆز - ئۆزىگە
سۆزلەۋاتاتتى:

— غېرىبجان، نېمىشقىمۇ ياساۋۇللارنى ئۆلتۈرۈپ
قاچقانسىز؟ شاھ ئاتامنى ئۈچ يىل سۈرگۈنلۈكتىن قايتىپ
كەلسىڭىز تويمىمىزنى قىلىپ قويۇشقا ئاران تەستە

كۆندۈرگەنىدىم. ئۆزىڭىزمۇ بۇنىڭغا قايىل بولغانىدىڭىزغۇ؟
نېمىشقىمۇ ئۇنداق قىلغانسىز، نېمىشقا يېرىم يولغا بارغاندا
نېيىتىڭىزدىن يانغانسىز، نېمە سەۋەبتىن شۇنداق قىلغانسىز؟ ...
ئۇ ئاخىر ھەسرەت بىلەن ناخشا ئېيتتى.

بۇ چاغدا چۆلدىكى بوستانلىقتا بۇلاق سۇلىرى شىلدىرلاپ
ئېقىپ تۇرغان ئېرىقچىلارنىڭ قىرغىقىغا نىگار ئايىم بىلەن
گۈلجامال قوناق تېرىماقتا ئىدى. يېڭى پۈتكەن ئۆيدىن
ئوقياسىنى ئاسقان غېرىب چىقىپ ئاتنى توقۇدى - دە، لەمپىنىڭ
تۈۋرۈكىگە باغلاپ قويۇپ ئانىسىنىڭ يېنىغا كەلدى.

— ئانا، نېمە قىلىۋاتىسىلەر؟

— ئاتنىڭ قونقىدىن ئازراق ئەكېلىپ ئېرىقنىڭ قىرلىرىغا
تېرىپ قويۇۋاتىمىز. رىزقى - تەلىيمىز بولسا كۈزگىچە قوناق
بولۇپ قالىدۇ، بۇ چۆلدە نەدىن ئاش - ئوزۇق تاپىمىز، ئۆزىمىز
يېسەكمۇ، ئاتقا بەرسەكمۇ بولار دەيمەن.

— خۇدايىم ياخشى تىلەكلىرىڭىزگە يەتكۈزگەي. ئەمما، بىز
نەچچە كۈنلۈك يەردىن بولسىمۇ بىرەر يۇرت، بازارنى تېپىپ
ئۆزىمىزگە يىل بويى يەتكۈدەك ئاش - ئوزۇق تېپىپ كېلىپ
ياشمىساق، بۇ يەردە بۇلاق سۈيى بىلەن ئوۋغا تايىنىپلا ياشىغىلى
بولمايدۇ، — دېدى غېرىب.

— بولسا سېغىن كالا، قوي، ئۆچكە دېگەندەك مال -
چارۋىدىنمۇ بېقىپ قويايلى، بالام.

— مەن بۇ يەردىن كەتسەم، سىلەر يالغۇز قالساڭلار
ئەنسىرەيدىكەنمەن. بىللە ئېلىپ بارايلىمىكىن دەپمۇ
ئويلاۋاتىمەن، — دېدى غېرىب.

— بىزدىن ئەنسىرىمىگىن، بالام، بىزگە خۇدايىم بار،
سېنىمۇ ئاللاغا تاپشۇردۇم.

— پات كەلگىن، ئاكا، ھايالشىپ قالساڭ مەن قورقىمەن، —
دېدى گۈلجامال.

— سىلەرنىمۇ ئاللا پاناھىدا ساقلىغاي.

غېرىب ئانىسى ھەم سىڭلىسى بىلەن قۇچاقلىشىپ
خوشلاشتى - دە، ئېتىغا مىنىپ مېڭىپ كەتتى.
شەھەردىكى تار كوچىدا ئادەملەر ئۇياق - بۇياققا ئۆتۈشۈپ
تۇراتتى. ئەرەنچە كىيىنىپ قارا سەللە ئوراپ كۆزىنىلا ئوچۇق
قويغان سەنەم بىر ئىشىكنى قاقتى، ئىشىكنى بىر موماي ئاچتى.
— ئەسسالامۇئەلەيكۇم، موما.

— كىمنى ئىزدەيسىز بالام؟ — دېدى موماي.

— سۇلايماننى ئىزدەيمەن.

— ئۆزىڭىز كىم بولىسىز؟

— مەن سۇلايماننىڭ خانلىق مەدرىسىدىكى ساۋاقدىشى.

— ھە... مۇنداق گەپ، شاھنىڭ قىزى بىلەن بىللە ئوقۇغان
بىر توپ بالىلار بىر يىل بۇرۇن بىراقلا ئىز - دېرەكسىز
يوقالدى. خەقلەر بالىلىرىنى ئىزدەپ - سورىشىپ ھېچ يەردىن
تاپالمىدى. ئاسمانغا چىقىپ كەتتىمۇ، يەرگە كىرىپ كەتتىمۇ،
بىلەلمىدۇق. ئاڭلىساق، شاھنىڭ قىزى بىلەن بىللە قاچقانمىش.
كېيىن ئاڭلىساق، شاھنىڭ مەلىكىسى بىلەن غېرىب قولغا
چۈشۈپ قاپتۇمىش، ئەمما مېنىڭ نەۋرەم قاتارلىق بىر توپ
بالىلار يوقمىش. خەقلەر ئۇستازى تاغ قاراقچىلىرىغا قوشۇلۇپ
كەتكەندىن كېيىن، ئۇلارمۇ شۇ تاغقا چىقىپ كەتتىمىكىن، دەپ
گۇمان قىلىشتى. خەق يامان ئىكەن. تاغ قاراقچىلىرى
ئارىسىدىنمۇ بالىلارنىڭ ئىز - دېرىكىنى قىپتۇ، ئۇ يەردىنمۇ
چىقماپتۇ. تۇتۇلۇپ زىندانغا تاشلانغانمىكىن دەپ دېرەكلىسە، ئۇ
يەردىنمۇ چىقماپتۇ. خەقلەر ئۇلارنى شاۋازلارنىڭ ئادەملىرى
يىغىشتۇرۇۋەتكەن ئوخشايدۇ دېيىشىۋاتىدۇ. سىز نەۋرەمنىڭ
خانلىق مەدرىسىدىكى ساۋاقدىشى بولىسىڭىز، سىز بار
بولغاندىكىن، ئەلۋەتتە نەۋرەم سۇلايماننى بىلەرسىز؟

سەنەم موماينىڭ ئاغزىغا قاراپ قېتىپلا قالدى.

شاۋاز ھۇجرىسىدا ئابلىز شەيتان بىلەن شاھمات ئوينىماقتا.

— ئويلسام، ھازىر مەن شەھىرى قارشىدا تۇرماي دەرھال ئوردىغا قايتىپ بەغۇش مەلىكىنىڭ قورسىقىدىكى ئاپەتنىڭ يىلتىزى بىلەن ھۆربانۇ خانىشنىڭ قۇچىقىدىكى بالىنى بىر تەرەپ قىلمىسام بولمىغۇدەك، — دېدى شاۋاز.

— شەھىرى بەلخ پەتى قىلىنىشقا ئاز قالدى. ئۆزلىرىنىڭ بۇ ئىككى شەھەرنى غەزىنەۋىلەرنىڭ قولىدىن تارتىۋالغانلىقىدىن ئىبارەت كاتتا تۆھپە ئۆزلىرىنىڭ شاھ ھەم خانلىق ئالدىدىكى ئىناۋەت - ئابرويلىرىنى بىراقلا ئۆستۈرىدۇ. سىلنى ئۇرۇش قىلماستىن قورقۇپ شەھەر - يايلاقلارنى غەزىنەۋىلەرگە قوش قولىپ تۇتتى دەپ ئارقىلىرىدىن پىتنە - پاسات تېرىغان مۇتەھەملىرىنىڭ ئاغزى تۇۋاقلنىدۇ، ھەتتا شاھنىڭ ئۆزلىرىگە بولغان گۇمانى قاراشلىرىمۇ ئۆزگىرىدۇ. ئۆزلىرى شەھىرى بەلخنى پەتى قىلغۇچە باشلامچىلىق تىزگىنىنى مەھكەم تۇتۇپ تۇرغانلىرى، ھازىرنىڭ ئۆزىدە شەھىرى قارشىدىن بەلخكە قاراپ ماڭغانلىرى تۈزۈك. ئۆزلىرى جەڭ مەيدانىدا تىك تۇرۇپ بەرسىلە ئىشلار يەنە باشقىچە بولىدۇ. ئاڭلىسام، ساماۋارخاندىكى پىتنىخورلار جەڭنى شەيخ جالالىدىن باشلىغان تاغ باتۇرلىرى قىلسا، خان لەشكەرلىرى تەييارغا ھەييار بولدى، دەپ پىتنە قىلىشىۋېتىپتۇ. مەن ئۆزلىرىنىڭ شەھىرى بەلخكە يېقىن يەردە چېدىر تىكىپ باشلامچىلىق تۇغىنى شۇ يەردە جەۋلان قىلدۇرۇشلىرىنى ئۈمىد قىلمەن، — دېدى ئابلىز شەيتان.

شاۋاز شاھمات تاختىسىنى غەزەپ بىلەن ئۆرۈۋېتىپ ساقلىنى سىقىمداپ قايناپ سۆزلەپ كەتتى:

— پىتنىخورلار ساماۋارخاندا نېمە دېيىشسە دېيىشىسۇن، ھاڭگا ئېشەكنى تۇغدۇرىدىغان ئۇ مۇناپىقلار نېمىنى دېمەيدۇ؟! ھىم، خەپ توختاپ تۇرۇش! مەن سەن بىكار تەلپ چايخور ئوغرىلارنىڭ ئەدەپىنى بەرمەيدىغان بولسام، قايسىڭ بار؟! — لەببەي ۋەزىرئەزەم! — دېدى ئۆكەر.

— شەھىرى قارشىنىڭ ھاكىمى خېلىل سۇلتاننى باشلاپ كەل. ھە يەنە قاراقچىلارنىڭ ئالدىغا شەھەر دەۋرۋازىسىنىڭ ئاچقۇچىنى كۆتۈرۈپ چىقىپ ئۇلارغا قوش قوللاپ تۇتقان ھېلىقى شەيخۇلئىسلامنىڭ ئېتى نېمىتى؟
— ئەختەرىدىن قۇززات سەبىرى، — دەيدى ئابلىز شەيتان جاۋاب بېرىپ.

— ئادەمنىڭ تىلى كەلمەيدىغان ئارغامچىدەك ئۇزۇن ئېتى بار ئۇ قېرى جوھۇتىنىمۇ تېپىپ كېلىڭلار! قاراقچىلارنى بېشىغا ئېلىپ كۆتۈرۈشنىڭ تەمىنى تېتىتىپ قويماي! — دەيدى شاۋاز.
— خوپ ئالىلىرى، — دەپ كەينىگە ياندى نۆكەر.

— پىتنىڭ ئاچچىقىدا شالۋۇرنى ئوچاققا سېلىپ بولمايدۇ. خېلىل سۇلتان بىلەن شەيخۇلئىسلام خەلق ئارىسىدا يۇقىرى ئابروۋىغا ئىگە ئادەملەر ئىكەن. ئۇلارغا ئازار يېتىپ قالسا جانابلىرىنىڭ ئوبرازىغا داغ تېگىپ قالارمىكەن، — دەيدى ئابلىز شەيتان.

— ئۇنداقتا مەن نېمە قىلسام توغرا قىلغان بولمەن؟
— ئۇلارغا چىرايلىقچە شەھىرى قارشىنىڭ تەرتىپلىرىنى بىرقۇر تاپىلاپ، ئاتلىرىنىڭ بېشىنى شەھىرى بەلخكە قارىتىپ سەپەرگە چىققاق سىلى ئۈچۈن ئىنتايىن پايدىلىق ھەزرىتىم، — دەيدى ئابلىز شەيتان مۇغەمبەرلىك بىلەن.

— مېنىڭ ھازىرلا ئوردابالىققا قانات چىقىرىپ ئۇچۇپ بارغۇم بار، ئەس - يادىم ئوردىدا قالدى، — دەيدى شاۋاز.

— ھازىر جەڭ مەيدانىدىن دەرھال ئوردىغا قايتىسىلا خانمۇ سىلىنى قىزغىن قارشى ئالمايدۇ ھەم ئارقىلىرىدىن ئۆزلىرىگە زىيانلىق پىتنە - پاسات كۆتۈرۈلىدۇ، — دەيدى ئابلىز شەيتان.

— ھەرقانداق پىتنە - پاساتقا پەرۋايم پەلەك، مەن ئۈچۈن ھازىر ئىككى خەتەرلىك دۈشمەن غەزىنەۋىلەر ئەمەس، ئوردىدا پەيدا بولغان ئىككى بوۋاق. غەزىنەۋىلەر دېگەن سىرتتىن كەلگەن

دۈشمەن. ئۇنى مۇشۇ خەلق ئۆزى يېڭىدۇ. ھەممىدىن يامان
دۈشمەن ئۆز ئىچىمىزدە. ئوردىدا ساقلىمىم ئاستىدىن ئۈنۈپ
چىققان دۈشمەن سەل بىخەستەلىك قىلسام چېنىمنى ئېلىپ
جاڭگالدا قويدۇ. مەن ئۇلارنى يوقاتمىسام، ئۇلار مېنى
يوقىتىدۇ، — دېدى شاۋاز.

ئابلىز شەيتان بېشىنى لىڭشىتتى.

ئوردا ئىچى. ئايشە ھۆربانۇ خانىشنىڭ ھۇجرىسىدا بوۋاقنى
كۆتۈرۈۋالغانىدى. ئۇ ئۇياقتىن — بۇياققا مېڭىپ بوۋاقنى
پەپىلىگەچ، چوڭقۇر خىيالغا پېتىپ بېشىنى سېلىپ، چۆكۈپ
ئولتۇرۇپ كەتكەن ھۆربانۇغا دېدى:

— پەزىلەتخان ئانام بىز ئوردىغا بالدۇر كېلىپ خاتا
قىپتىمىز. ئەسلىدە ھازىر كەلمەيدىغان ئىش ئىكەن دېگەندى.

— پەزىلەتخان ئانام كۆزۈمنىڭ ئوچۇق چېغىدا سىلەرنى
ئىگەڭلەرگە تاپشۇرۇپ بەرمىسەم كۆزۈم ئوچۇق كېتىپ قالمىن
دەپ يۈرگەننىڭ ئۈستىگە قولغا چۈشۈپ قالدۇق، — دېدى
ھۆربانۇ.

— ئۇلارغا ئۆزىمىزنى ئاشكارىلىمىساق بوپتىكەن، — دېدى
ئايشە.

— ئاشكارىلىمىساق ھېلىقى باجگىرنىڭ خۇنى ئۈچۈن بىزنى
ئۆلتۈرەتتى. بىز بۇ يەرگە ئۆزىمىز كېلىۋالدىمۇق، — دېدى
ھۆربانۇ.

— ماۋۇ كېلىشمەسلىكىنى، شاھ شاھزادىنى بېشىغا ئېلىپ
كۆتۈرىدۇ، خۇشال توي ئوينىيدىغان بولدىق دېسەم، ئەكسىچە بالا
زارلىقىدا قاغىرىغان شاھ ...

— ئەسلىي بىز ئىشنى خام ئويلاپتىمىز. شاھنىلا ئويلاپ،
ئەتراپتىكىلەرنى ئويلىماپتىمىز. شاھنىڭ ئوغلىنى بوينىغا
مىندۈرگۈسى بار، ئەمما خەق بۇ بالىنىڭ شاھنىڭ بالىسى
ئىكەنلىكىگە ئىشەنمەيۋاتىدۇ، — دېدى ھۆربانۇ.

- شاھنىڭ ئۆز — ئۆزىگە ئىشەنمەي خەقنىڭ پىتىنە —
پاساتلىرى ئالدىدا تېڭىرقاپ قېلىۋاتىدۇ، — دېدى ئايشە.
— ئەمدى نېمە كۈنلەرنى كۆرەرمىز ئايشە؟ مەن ئۆزۈم بىلەن
ئەنسىرەپ قېلىۋاتمەن.
— ئاللا پاناھدا ساقلار، ئاسانلىق بېرەر.



يىگىرمە بىرىنچى باب

دەريا بويىدا نۆكەرلەر گۈلخان يېقىپ، ئاتلىرىنى يېتىلەپ يۈرۈپ كۆزەتچىلىك قىلماقتا. شاۋاز بىلەن ئابلىز شەيتان دەريادا سۇ ئۈزمەكتە. ئىككىسى نۆكەرلەر كۆزەتتە تۇرغان قىرغاقتىن يىراقلىشىپ دەريا ئوتتۇرىسىدىكى قۇملۇق دۆڭگە چىقىپ قۇمدا دۈم يېتىپ كۆسۈرلاشتى.

— سەن دېگەندەك مەن ئوردابالمىققا بارمىسام بولامدىغاندۇ؟ — دېدى شاۋاز.

— جانابىي ۋەزىر ئەزەم ئوردىغا قايتىپ كەتكەنلىرىدىن كۆرە، مەشەدە تۇرغانلىرى ياخشى. ئوردىغا بارمايمۇ مەشەدە تۇرۇپ قوللىرىنى سوزسىلا ئوردىنىڭ قايسى بۇلۇڭىغا يەتمەيدۇ؟ مەشەدە تۇرۇپ نېمە قىلىمەن دېسىلە قايسى مەقسەتلىرى ھاسىل بولمايدۇ؟ جانابلىرى، ئوردىغا بېرىپ ئىشلارنى ئۇيان - بۇيانغا قىلغاندىن كۆرە، مەشەدە تۇرۇپ ئۇياق - بۇياققا قىلسىلا پىتىنخورلارنىڭ ئارقىلىرىدىن گەپ تاپىدىغانغا باھانىسى قالمايدۇ. چۈنكى، سىلى بەلخ سەپىرىدە، جەڭ ئۈستىدە. ئوردىغا بارمىسىلا قوشلاپ پايدا، بارسىلا قوشلاپ زىيان، — دېدى ئابلىز شەيتان.

— بۇ گەپلىرىڭ ئورۇنلۇق. يېقىندىن بېرى خېلى توغرا گەپ قىلىدىغان بولدۇڭ. مەن سەندىن رازى بولۇپ قېلىۋاتىمەن. — دېگەنلىرىچە ئەمەس. ئەمما، ساداقەت بىلەن تىرىشىپ - تىرىشىۋاتىمەن، تەقسىر.

— مەلىكىنىڭ ئىشىنى ناھايىتى ئېھتىيات بىلەن ئوبدان پەملەپ، چوڭقۇر دىتلاپ قىلمىساق بولمايدۇ، — دېدى شاۋاز.

— ھازىر ھۆربانۇنىڭ ئىشىنى پۈتتۈرۈشنىڭ ئالتۇندەك پەيتى. چۈنكى، ئۇنىڭ بالىسى شاھنىڭ بالىسىمۇ، ئەمەسمۇ دېگەن تالاش - تارتىش دەرگۇمان دوقمۇشىدا. بۇ ھۆربانۇنىڭ بالىسىغا قول سېلىشنىڭ ئەڭ كاتتا پۇرسىتى. مانا بۇ قار ياغقاندا قۇشقاچ تۇتۇش دېگەن چارىدۇر، — دېدى ئابلىز شەيتان.

— دۇرۇس گەپ قىلدىڭ، ئۇنىڭ قەبرىسىنى قاتۇرماق كېرەك.

— بۇ ۋاقىت يەنە غېرىب دېگەن تېجىمەل سولتەكنى جايلاشنىڭ ئالتۇندەك پۇرسىتى. ئۇ قىپچاق چۆلىدە خاننىڭ ياساۋۇلىنى ئۆلتۈرۈپ قېچىپ كەتتى. نەگە قاچتى، نېمە قىلدى، ھېچكىم بىلمەيدۇ. ئۆلۈك - تىرىكىنىمۇ بىلمەيدۇ. ئۇ مۇشۇ يوقالغانچە كۆزدىن يىتسە، بۇنى كىم سىلىدىن كۆرىدۇ. شاھمۇ، گادىمۇ، مەلىكىمۇ ياكى شەيخمۇ، ھېچكىم ئۆزلىرىدىن كۆرمەيدۇ. ئىشلارنىڭ ئۆزلىرىگە بۇنداق خوپ كەلمىكى ئاسانمۇ؟ ئابلىز شەيتاننىڭ گەپلىرىدىن شاۋاز ناۋات شۈمىگەندەك بولۇپ، ئورنىدىن تۇرۇپ دېدى:

— راست، راست دەيدىڭ، ئالتۇندەك گەپ قىلدىڭ. مۇشۇ گېپىڭ ئۈچۈن مەن سېنى ھازىردىن باشلاپ سول قول ۋەزىرىم دەپ بىلىمەن. پەيتى كەلگەندە رەسمىي ئېلان قىلىمەن. ئەمما، سەن ھازىرقى دەقىقىدىن باشلاپ ئوردىدا مېنىڭ ئەڭ يېقىن ئادىمىم، سىرداش دوستۇم، ياۋنى يېڭىشتىكى ئۆتكۈر شەمشىرىم.

شاۋاز ئابلىز شەيتاننى قۇچاقلاپ سۆيۈپ كەتتى.

— ۋەزىر ئەزەمنىڭ ئىلتىپاتىغا كۆپ رەھمەت، پېقىر دېگەن يەرلىرىدىن چىقىشقا تىرىشىمەن، — دېدى ئابلىز شەيتان خۇشامەت قىلىپ.

— ۋاھ ... راست، غېرىب دېگەن سولتەك مۇنداقمۇ يانپاشقا چىقامدۇ؟ ئۇنى تازا كۆتۈرۈپ سېلىشنىڭ بۇنىڭدىن ئارتۇق پەيتى بولمايدۇ. سەن بارغانچە كۆڭلۈمدىكى گەپنى تېپىپ

قىلىۋاتىسەن، ھەتتا مەن ئويلاپ ئۈلگۈرمىگەن ئىشنى تېپىۋاتىسەن. ھازىرنىڭ ئۆزىدىلا ھەرىكەتكە كەلمەك كېرەك، — دېدى شاۋاز.

— بۇ ئىشلار ئىنىس — جىن بىلمەيدىغان دەرىجىدە ئىنتايىن پۇختا، مەخپىي بېجىرىلىشى كېرەك. ئەڭ قايىل، سادىق، ئەمما خەق تونۇمايدىغان ئادەملەرنىڭ قولىدا پۈتسۇن. بولسا بۇ ئىشلارنى قىلىدىغانلار ۋاقتى كەلگەندە خەق ھەرگىز جانابلىرىغا باغلاپ ئويلىيالمايدىغان ئادەملەردىن تەشكىللەنسە ئوبدان بولاتتى.

— دۇرۇس ئېيتىسەن، مەن ئادەم تاللايمەن.

— كۆپ ئادەم كېرەك ئەمەس.

— بولدى سۆزلىمە، يۈر، كېتەيلى.

شاۋاز بىلەن ئابلىز شەيتان كەينى — كەينىدىن دەرياغا سەكرىدى.

دەشت — چۆلدە غېرىب ئېتىنى قۇيۇندەك چاپتۇرۇپ كېتىۋاتاتتى. يىراق بوستانلىق باغرىدىكى پاكار ئۆيلەردىن ئۆرلەۋاتقان تۈتۈن كۆرۈندى. قارا تەرگە چۆمگەن، كالىپۇكلىرى قۇرۇپ گەز باغلىغان غېرىبىنىڭ كۆزلىرىدە ئۈمىدلىك تەبەسسۇم پەيدا بولدى — دە، خۇشاللىقتا ۋارقىرىپ، ئېتىنى ئېدىرلىققا قاراپ چاپتۇردى. ئات تاغدىن پەسكە قۇيۇندەك چېپىپ چۈشتى، تاغ ئارىسىدا مال بېقىۋاتقان پادىچى بالا ئۇنىڭغا ھەۋەس بىلەن قاراپ قالدى. ئاخىر غېرىب بوستانلىق ئىچىدىكى بازارغا يېتىپ كەلدى. ئۇ قارا سەللىسىنىڭ پەتلىسى بىلەن ئاغزى — بۇرنىنى يۈگۈۋالغىنىچە ئېتىنى يېتىلەپ قايناق بازارنى ئارىلىماقتا. ئۇ قاتار تاغار، سۈكەنلەردە قاچىلىنىپ تۇرغان بۇغداي، قوناق، گۈرۈچ، ئارپا، تېرىقلارنى، ياغلىق قاپاقلاردا ياغلارنى كۆردى، باھاسىنى سوراپ سودىلىشىپ باقتى. كېلىشەلگەننى سېتىۋېلىپ تاغارلاپ بۇغداي، قوناق، گۈرۈچنى ھاممالغا كۆتۈرتۈپ ماڭدى.

سەنەم ھۇجرا دېرىزىسىدىن چاھارباغقا قاراپ ھەسرەت -
نادامەت بىلەن ناخشا ئېيتىۋاتاتتى. ھۇجرىغا مېھرىبانۇ خانىش
كىرىپ ئۇنى ئۆزىگە قارىتىپ قۇچاقلدى.

— خانىش ئانا، شاھ ئاتامغا دېسىڭىز، غېرىب نەلەردە قاڭغىپ
يۈرۈيدۇ، ئۇنى ئىزدەپ باقساق، ئۇنى تاپساق.

— قىپچاق چۆلى چەكسىز چۆل. ئۇنى نەدىنىمۇ تاپارمىز،
قىزىم؟

— مەن ئەنسىرەۋاتمەن، ياساۋۇللارنىڭ سۆزىگە ئىشەنگۈم
كەلمەيدۇ، گۇمانلىنىۋاتمەن.

مېھرىبانۇ خانىش سەنەمدىن نېمىشقا ئىشەنمەيدىغانلىقىنى
سوردى.

— غېرىبجان ماڭا ۋەدە بەرگەن، ئۇ ئاتامنىڭ ئۆزىنى ئۈچ
يىللىق سۈرگۈنگە پالىغىنىغا رازى بولغان. سۈرگۈندىن
كەلگەندىن كېيىن ئاتامنىڭ توپىمىزنى قىلىپ قويىدىغىنىغا
ئىشىنىپ، ئۆز رازىلىقى بىلەن كەتكەن. قانداقچە يېرىم يولدا
ياساۋۇل باشلىقىنى ئۆلتۈرۈپ قېچىپ كېتىدۇ؟ بۇ يەردە بىر
ئويۇن بار، — دەپ چۈشەندۈردى سەنەم.

— سىز غېرىبقا شۇنچە ئىشىنەمسىز؟

— ئەمەس غېرىبقا ئىشەنمەي، ئاشۇ بىر توپ نان قېپى
گۈندىپايلاغا ئىشىنەتتىم. بۇنىڭدا بىر سۇيقەست بارمىكىن
دەيمەن، چوقۇم شۇنداق.

— قىزىم، سىز شاھ ئاتىڭىزغا ئىشەنمەمسىز؟

— شاھ ئاتام غېرىبىنى دۈشمەندىنمۇ يامان كۆرىدۇ، شاھ ئاتام
سۇيقەست پىلانلىمىغان تەقدىردىمۇ ياساۋۇللارنىڭ ھەممىسى
شاۋازنىڭ غالىپلىرى. ئۇلار بىرەر يامانلىق قىلمىغانمىدۇ؟
بۇنىڭغا بىرنېمە دەپ بولمايدۇ.

— بۇنداق گۇمانخورلۇق قىلماڭ، قىزىم، گۇمان ئىماننى
قاچۇرىدۇ.

— غېرىبجان ھەققىدىكى خەۋەر كەلگەندىن بېرى شاھ ئاتام

بۇ ئىشقا ئانچە پەرۋا قىلمىدى. غېربجان ئۈچۈن مەن ھەرقانداق ئادەمدىن گۇمانلىنىشقا ھەقلىق.

— ھازىر شاھ ئاتىڭىزنىڭ ئەس — يادى ھۆربانۇنىڭ بالىسى بىلەن سىزنىڭ قورسىقىڭىزدىكى بالىدا قېلىپ، بېشى ئايلىنىپلا كەتتى، غېرىب ھەققىدىكى خەۋەر ئۇنىڭ قۇلىقىغا كىرمىدى. سىز ئاتىڭىزنى بۇنداق ئويلىسىڭىز بولمايدۇ، ئۇ ھەر ئىش قىلسا ئوچۇق — ئاشكارا قىلىدۇ، سۈيىقەست، ھىيلە — مېكىر ئىشلىتىدىغان تەبىئىتى يوق. سىز مەندىنمۇ، ئاتىڭىزدىنمۇ گۇمانلىنىپ بىزنى دۈشمەن قاتارىدا كۆرسىڭىز، ئۇنداقتا سىزنىڭ دوستىڭىز كىم؟ — دېدى مېھرىبانۇ خانىش.

— پادىشاھلار ئۆز مەقسىتى ئۈچۈن ھەر قانداق ئىشنى قىلىشتىن يانمايدۇ.

— ئاتىڭىزنى مەن ئوبدان چۈشىنىمەن، قىزىم، ئاتىڭىز بىلەن مەندىن ئۇنداق بىھۈدە گۇمانلانماڭ. ئادەم بالىسى ئۈچۈن پاك تەڭرىدىن قالسا ئاتا — ئانىسى ئەڭ كۆيۈمچان ئەمەسمۇ؟ بىزنىمۇ دۈشمەن ئورنىدا كۆرسىڭىز، سىزگە جاھاندا بىرلا ئاشۇ غېرىب بولسا بولامدۇ؟

— سىلەرنىڭ بىردىنبىر غېمىڭلار پادىشاھلىق تەختى، ئۇ تەختنى ماڭا باغلايسىلەر. ئۇنى مەن ئارقىلىق كۆڭلۈڭلەردىكى ئادىمىڭلار ئابدۇللاغا بەرمەكچى. تەختنىڭ مەن ئارقىلىق غېرىبقا ئۆتۈپ كېتىشىنى خالىمايسىلەر، غېرىب خۇددى خانلىق تەختنىڭ، خاندانلىقنىڭ دۈشمىنىدەك ئۇنى غەزەۋىلەردىنمۇ يامان كۆرىسىلەر، — دېدى سەنەم رەنجىش بىلەن.

— جۆيلۈمەڭ، ھەرگىز ئۇنداق ئىش يوق. بولمىسا، ئەينى چاغدا ئاتىڭىز مەرھۇم ھەسەن ۋەزىر بىلەن ئەھدىلىشەمتى؟

— ئاتام شۇ چاغدىكى ئەھدىلەشكىنىگە قاتتىق پۇشايمان قىلدى. ئۇنىڭ سەۋەبىنى بىلمىسەممۇ، ئەمما شاھ ئاتامنىڭ كېيىنكى چاغلاردا ئامال بار شۇ ئەھدىنى ئۇنتۇپ كېتىشكە تىرىشقىنى، ئۇنىڭدىن ئۆزىنى قاچۇرۇپ ئاقسۆۋەتتە غېرىبقا

بارغانچە ئۆچ بولۇپ كەتكىنى بۇنىڭ دەلىلى. — ھەرگىز ئۇنداق ئەمەس، ھەسەن ۋەزىر ئاتىڭىزنىڭ بۇ

دۇنيادىكى ئەڭ يېقىن سىرداش دوستى ئىدى.

— ھەسەن ۋەزىر ئاتامنىڭ ئەڭ يېقىن سىرداش دوستى

تۇرۇپ، ئۇنىڭ بىر تال ئوغلى ئاتامنىڭ بۇ دۇنيادىكى ئەڭ سەت

كۆرۈنىدىغان ئادىمى بولۇپ قالدى ئەمەسمۇ.

— ئۇ ئەگەر ئاتىڭىزنىڭ دۈشمەنلىرى بىلەن دوست

تارتىشىمىغان بولسا ھەرگىز ئۇنداق بولمايتتى.

— ئۇلار ئاتامنىڭ دۈشمىنى ئەمەس، ئەسلىدىكى دوستلىرى.

ئاتامنى غەپلەت ئۇيقۇسىدىن ئويغىتىپ، تەڭرى يولىنى تۇتۇپ،

ئەلنى ھەق يولغا باشلاپ، خانلىقنى توغرا يولغا سالغۇچىلار.

ئاتام بىر توپ شەيتانلارنىڭ ئارىسىغا كىرىپ قېلىپ، توغرا

يولدا ماڭغۇچىلارنى ئۆزىگە دۈشمەن سانىۋالدى.

— مەن ۋە سىز شاھنىڭ ئايالى ۋە قىزى. بىز ئاتىڭىزنىڭ

ئەڭ يېقىنى. شۇڭا، بىز ئاتىڭىزنىڭ دۈشمىنى دوست تارتساق،

ئاتىڭىزغا ئاسىيلىق قىلغان بولىمىز، — دېدى مېھرىبانۇ خانىش

جىددىي تەرز دە.

— ئىشقىلىپ، سىلەر ھەر باھانىلەر بىلەن غېرىبىنى مەندىن

ئايرىشنىڭ كويىدا يۈرۈۋاتىسىلەر، مەقسىتىڭلار غېرىبىنىڭ

تەختكە ۋارىسلىق قىلىشىدىن ھەزەر ئەيلەش. سىلەر تەختنى

ئابدۇللاغا بەرسەڭلار كۆڭلۈڭلەر ئارام تاپىدۇ. سىلەر ماڭا

ئەمەس، تەختكە كۆڭۈل بۆلىسىلەر دېگىنىم شۇ. مەن يۈرىكىم

لەختە — لەختە قان بولۇپ ئۆلسەممۇ سىلەرنىڭ ئەس — يادىڭلار

يەنىلا تەختتە، — دېدى سەنەم.

— سىزنىڭ بەختىڭىز دەل ئاشۇ تەختى دۆلەتتە. دۆلەت دېگەن

بىر قوۋم، بىر ئۇرۇققا ئاللا تەرىپىدىن مۇشۇ دۇنياغا قۇرۇپ

بېرىلگەن جەننەت. ئەگەر بۇ جەننەتنى قولدىن بېرىپ قويساق،

شۇ مىنۇتتىن باشلاپ بىز ھاياتلىق دۇنياسىنىڭ تىرىك

دوزىخىلىرىغا ئايلىنىپ قالمىز.

— ئەجەبا، غېرىب بۇ جەننەتنىڭ ئەزاسى بولسا بولمامدىكەن؟
مېنىڭ تەختى — بەختىم، بىزنىڭ ئۇرۇق — جەمەتنىڭ تەختى
قولدىن كېتىپ، ئابدۇللاننىڭ قولىغا ئۆتسە، جەننەت بىزنىڭ
ئۇرۇق — جەمەتنىڭ قولىدا بولامدۇ؟ — سورىدى سەنەم.
— بۇ شاھ ئاتىڭىزنىڭ ئارزۇسى.

— ئۇنداقتا بۇ تەخت، بۇ بەختتىن مەن ۋاز كەچتىم. غېرىب
بىلەن دوزاخقا كىرىشكە رازىمەنكى، ئابدۇللا بىلەن جەننەتتە
قالمايمەن. ئاتامغا دەڭ، ئۇنىڭغا خۇدايىم ئالتۇندەك ئوغۇل
بەردى. تەخت ۋارىسى دېگەن شاھ جەمەتىدىكى ئەركەكلەردىن
بولۇشى كېرەككۇ؟ ئەنە ئاتام ئوغۇللۇق بولدى. مېنى بۇ غوۋغادىن
قۇتقۇزۇپ، غېرىب بىلەن ئامان — ئېسەن ياشىغىلى
قويۇڭلار، — دېدى سەنەم كەسكىنلىك بىلەن.

خاننىش بېشىنى چايقاپ قويۇپ چىقىپ كەتتى.
خاننىشنىڭ ھۇجرىسى. شاھ مېھرىبانۇ خاننىشنىڭ قۇچىقىغا
بېشىنى قويۇپ كۆزىنى يۇمۇپ ياتاتتى، مېھرىبانۇ خاننىش ئەسەنەپ
دۈرۈت ئوقۇپ سۇق — كۆچ قىلىپ شاھقا ئوت كۆچۈرمەكتە.
شاھ كۆزلىرىنى يۇمغىنىچە ئاستا دېدى:

— سەنەم ئويلىغاننى ئەجەب مەن ئويلىمايمەنمۇ؟ ئەسلىدە
تازا مېنىڭ كۈتكەن يېرىمدىن چىققاندى. ئەمما، بۇ ئوغۇلنى
ھېچكىم ئېتىراپ قىلمىسا، بىرمۇ ئادەم مېنىڭ ئوغۇلمۇلۇقىنى
تەن ئالمىسا، مەن ئۇنى قانداقمۇ تەخت ۋارىسى، شاھزادە دەپ
ئېلان قىلالايمەن؟ مېنىڭ سەنەمدىن باشقا بالانىڭ بارلىقىغا
ھېچكىم ئىشەنمەيدۇ. ھەتتا ئۆزۈممۇ، سەنمۇ مېنىڭ پۇشتۇمدىن
بالا بولىدىغانلىقىغا ئىشەنمەيمىز.

مېھرىبانۇ خاننىش سۆز باشلاپ:
— ئايشەنىڭ خەتلىرى، گەپلىرى ... — دېيىشىگىلا شاھ
خاننىشنىڭ گېپىنى بۆلۈپ:

— ئۇ دېگەن بىر ئايال قۇل. قۇل — دېدەكلەر قاچان خەقلەر
ئالدىدا ئادەم قاتارىدا كۆرۈلگەن؟ ئۇنىڭ گېپى ھەم ئۆزى كىمنىڭ

ئالدىدا نېمىگە ئۆتەتتى؟ قۇلىنىڭ گېپىنى كىم ھېسابقا ئالىدۇ؟ — دېدى.

— دېمىسىمۇ، بۇرۇنمۇ، كېيىنمۇ ئەمەس، دەل مۇشۇ كۈنلەردە ھېچقانداق خانىش، توقالار قورساق كۆتۈرمەي، ئوردىدىن قاچقان بىر خانىش سىرلىق ھالدا پادىشاھتىن قورساق كۆتۈرۈپ ئوغۇل تۇغدۇم دېسە...

— ئەمما... ھۆربانۇ ئوردىدىن قېچىشتىن بۇرۇنقى ئىشلار... بالىنىڭ ماڭا شۇ دەرىجىدە ئوخشاپ تۇغۇلۇشى، ئۇ بالىغا نىسبەتەن مېھرىمنىڭ قوزغىلىشى مېنى گاڭگىرىتىپ قويدى، — دېدى شاھ.

— پەرزەنتكە بولغان تەشئالىق سىلىدە بۇنداق تۇيغۇنى پەيدا قىلىشى ئېنىق، ئەگەر نەۋرىلىرى تۇغۇلسا ئۇنىڭغا تېخىمۇ ئامراق بولۇپ كېتىدىلا...

مېھرىبانۇ شۇنداق دېيىشىگە، شاھ شاققىدە بېشىنى كۆتۈرۈپ چەكچىيىپ ۋارقىراپ كەتتى:

— ئاغزىڭنى يۇم، ھارامدىن بولغان نەۋرەمدىن قايسى يۈزۈم بىلەن نەۋرەم بار دەپ پەخىرلەنگۈدەكمەن؟!

— نىكاھ... — مېھرىبانۇ خانىش شۇنداق دەپ ئېغىز ئېچىشىغا، شاھ يەنە:

— ئاتا - ئانىسى بېشىدا تۇرۇپ رازىلىق بەرمىگەن نىكاھ قانداقمۇ نىكاھ بولسۇن، ئۇنىڭ نىكاھىغا قايسى ئەر كەك گۇۋاھلىقتىن ئۆتۈپتۇ؟ نېرۋامغا تېگىپ مەجەزمنى قوداڭشىتما. سەپرايىم تېشىپ ئاران تۇرغاندا ھەرقانداق قىلىپ بولسىمۇ ئۇنىڭ قورسىقىنى يىغىشتۇرۇپ، ئۇنىڭ پاك مەلىكە دېگەن نامىنى ساقلاپ قالالمىسام مەن بۇنداق شاھلىقتىن ۋاز كېچىپ، چاپنىمنى دولامغا سېلىپ، سەرسان بولۇپ چىقىپ كېتىشكە رازىمەنكى، يۈزۈمنى پولۇدەك قىلىپ، شاھلىق سەلتەنتىدە رەسۋالارچە ئولتۇرمايمەن، — دەپ چالۋاقاپ كەتتى.

ئەمدى گەپنى غەربىتىن ئاڭلايلى. غەرب دەشت - چۆلدە

تاغار ئارتىلغان ئۈچ تۆگە، ئىككى كالا، بەش ئېشەك ۋە بىرمۇنچە قوي ئۆچكىنى ھەيدەپ كەلمەكتە. غەرب ئېتى بىلەن بىردە ئۇلاغ كارۋىنىنىڭ ئالدىغا ئۆتسە، بىردە ئارقىسىدىن ھەيدىدى. ئاتنىڭ ئالدىغا ئارتىلغان خۇرجۇندىن بىر ئالا بويۇن كۈچۈك بېشىنى چىقىرىپ ئەتراپقا غىغشىپ قاراپ قويدى، غەرب ناخشا توۋلاپ ماڭدى:

سېنىڭ دەردىڭگە دىلبەر، جاھاندا ھېچ داۋا بارمۇ،
يېتىپتۇ ھەلقۇمىغا جانىم، مېنىڭدەك بىداۋا بارمۇ؟
سەنەم، ئىشقىڭ مېنىڭ ئاخىر بۇ ئۆمرۈمنى خازان ئەتتى،
يۈرەك پارە، كۆزى ياشلىق، مېنىڭدەك بىناۋا بارمۇ؟
ئەگەر مەھشەر كۈنى چىقسام سېنىڭ ئىشقىڭدا داد ئەيلەپ،
قىيامەت قازىسى بولساڭ، سېنىڭدەك دادخا بارمۇ؟
ئوقۇبان «لەيلى - مەجنۇن»، كىشى ئاڭلاپ بۇ قىسسەمنى،
كۆيۈپ ھىجرىڭ بىلەن ئۆلگەن مېنىڭدەك مۇپتىلا بارمۇ؟

تۆگىگە ئارتىلغان يۈكنىڭ ئۈستىدىكى قۇمغا سولانغان توخۇلار قاقاقلاپ غەربىنىڭ ناخشىسىنى ئۈزۈپ قويدى. غەرب ئارقىسىغا قاراپ تۆگىنىڭ ئىككى تەرىپىدە ياندىشىپ ئەگىشىپ كېلىۋاتقان تۈلكىنى كۆرۈپ ئوقىياسىنى ئېلىپ ئاتتى، ئۇ تۈلكىنىڭ غىغشىپ يىقىلىشى بىلەن ئۇنىڭ كەينىدىن كېلىۋاتقان تۈلكىلەر قاچتى.

تاغ ئارىسىدىكى شاۋازنىڭ چېدىرى. شاۋاز ناھايىتى ئېگىز، بەستلىك كەلگەن، چىرايىدىن ۋەھشىلىك چىقىپ تۇرغان ئادەمگە ئون تىللا بەردى.

— ئېتىم ناسىر، خەق مېنى ناسىر لومپا دەيدۇ، — دېدى ئۇ ئادەم.

— سەن قىپچاق چۆلىدىن غەربىنى تاپ. ئۇنى ئىزىدا ئۇجۇقتۇرۇپ، كاللىسىنى مەخپىي ئېلىپ كەلسەڭ، يەنە قىرىق

تىللا ئالسىن. ئەگەر ئۇنىڭ جېنىنى ئالالمىساڭ، مەن سېنىڭ كاللاڭنى ئالسىن، — دېدى شاۋاز تەھدىت ئارلاش.

— مەن دېگەن نى — نى نوچىلارنىڭ كاللىسىنى ئالغان ئادەممەن. ھازىرغىچە خەقنىڭ كاللىسىنى ئالدىم، مېنىڭ كاللام تېخى بويۇنمدا، — دەپ مەمەدانلىق بىلەن دېدى ئۇ.

ئۇلارنىڭ كەينىدە تۇرغان ئابلىز شەيتان قوشۇمچە قىلدى:

— بۇ قېتىم ئالدىغان كاللا بۇرۇنقىغا ئوخشىمايدۇ، ئۇنى ئېلىش ئاسان ئەمەس. ئەگەر سەن ئۇنىڭ كاللىسىنى ئالالمىساڭ، ئۇ سېنىڭ بويۇنۇڭنى قۇشقاچنىڭ بويىنىنى ئۈزگەندەك ئۈزۈۋېتىدۇ.

— ھازىرغىچە ئۇنداق ئەركەك دۇنياغا تۆرەلمىدى، — دېدى ناسر لومپا كۆرەڭلىك بىلەن.

— ئىشنى ئەپلەشتۈرەلمەي جېنىڭدىن ئايرىلساڭ، ئۆز گۇناھىڭ ئۆزۈڭگە. ھەتتا كېيىن بۇ ئىش خەلقىئالەمگە ئاشكارىلىنىپ قالىسىمۇ، بىز سېنى تونۇمايمىز، — دېدى ئابلىز شەيتان.

— بولدى ھېساب، يانغاق موزاينىڭ گۆشىنى يېگەن ئوغۇل بالا ئەمەسمەن، مەرد ئادەممەن. ئۆلسەم ئۆز ۋابالىم ئۆزۈمگە، — ناسر لومپا شۇنداق دەپلا چوڭ — چوڭ دەسسەپ كېتىپ قالدى.

قۇرۇق تاغ چوققىسىدا شاۋاز ئابلىز شەيتان ۋە بىرقانچە نۆكەر بىلەن ئاتلىق تۇرۇپ تاغنىڭ پەس تەرىپىدىكى دەريا ۋە دەريانىڭ ئۇ قىرغىقىدىكى يېشىل بوستانلىققا نەزەر سالماقتا. ئابلىز شەيتان شاۋازنىڭ قولىغا پىچىرلىدى:

— ۋەزىرگەزەم جانابلىرى، ئىشەنچلىك چاپارمەن تاغ باغرىدا ئۆزلىرىنى ساقلاپ تۇرىدۇ.

شاۋاز ئاتتىن چۈشۈپ ئابلىز شەيتاننىڭ يول باشلىشى بىلەن پىيادە يۈرۈپ تاغنىڭ يانباغرىدىكى يوغان قورام تاشنىڭ دالدىسىغا كەلدى. ئۇ يەردە بېشىغا قارا سەللە ئورنىغان، ئۇچىسىغا قارا تون كىيگەن، سول كۆزى جىرتاق، قارا ئات

يېتىلىۋالغان بىر ئادەم تۇراتتى.

— ۋەزىر ئەزەمگە سالام قىل... بۇنىڭ ئېتى ئەلەم باي، لەقىمى شەپەرەڭ. خەق ئەلەم شەپەرەڭ دەيدۇ، — دېدى ئابلىز شەيتان.

— ۋەزىر ئەزەم بولسا ئۆزىگە، مەن پۇلنى تونۇيمەن، سالام قەرزىم يوق.

ئەلەم شەپەرەڭ شۇنداق دېيىشىگە شاۋاز قاپقىمى تۇردى — دە، ئۇنىڭ باش — ئايىغىغا بىردەم زەن سېلىپ قارىغاندىن كېيىن ئابلىز شەيتانغا قارىدى.

— ئۇنىڭ ئاغزى قاتتىق، لېكىن دېگەن ئىشنى جايىدا پۈتتۈرىدۇ. ئۇنىڭ دېگىنىنى بەرسەك ئۇمۇ بىزنىڭ دېگىنىمىزنى قىلىدۇ.

ئابلىز شەيتان سۆزىنى تۈگەتكەندە شاۋاز بېشىنى لىڭشىتتى. — دېگىنىڭدەك بولسۇن.

ئابلىز شەيتان شۇنداق دەپ قوينىدىن بىر ھەميانى چىقىرىپ ئەلەم باي شەپەرەڭگە قارىتىپ تاشلىدى. شەپەرەڭ ھەميانى كاپ قىلىپ تۇتۇۋېلىپ بوغۇچىنى يېشىپ، ئىچىدىن بىر دانە تىللا چىقىرىپ چىشلەپ باقتى.

— مەكتۈپنى بەر، — دېدى ئەلەم باي.

— بۇ مەكتۈپ ئىنتايىن مەخپىي. بىر ئامال قىلىپ ئوردا تېۋىپى ئىمامنىياز پەيزۇللانىڭ ئۆز قولىغا تاپشۇر. ئۇ ئوقۇپ بولۇپلا كۆيدۈرۈۋەتسۇن. ئەگەر ئۇنىڭ بىلەن كۆرۈشەلمەي، قولغا چۈشۈپ قالغۇدەك بولساڭ، مەكتۈپنى چاپناپ يەۋەت. بۇ مەكتۈپ ئاشكارىلىنىپ قالمىدىغان بولسا تېرەڭنى تۇلۇمچىلاپ سويۇپ پوستۇڭغا سامان تىقمەن، — دېدى ئابلىز شەيتان.

— جاۋابىنى ئېلىپ كېلەمدىم؟ — سورىدى ئەلەم باي.

— ئەلۋەتتە، شامالەدەك بېرىپ بوراندەك يان، ھايالشىپ قالساڭ بولمايدۇ، — دېدى ئابلىز شەيتان.

دەشت — چۆلدە غېرىب ھارۋىسىنى ھەيدەپ مېڭىۋاتقاننىڭ

ئۈستىگە ئالدى تەرەپتىن دولىسىغا ئوقيا سانجىلغان بىر شىر ھاسىراپ يۈگۈرۈپ چىقتى. شىر غېرىبىنى كۆرۈشى بىلەن غالىجىرلىشىپ ئۇنىڭغا ئېتىلىپ كەلدى. غېرىب ئوقياسىنى ئېلىشقا ئۈلگۈرەلمىدى. ئاڭغىچە ئات ئۈرۈكۈپ كېتىپ غېرىب ئلتىن ئۇچۇپ كەتتى. ئات كىشىنىڭ قىچىپ كەتتى، غېرىب ئورنىدىن تۇرۇپ بولغۇچە شىر غېرىبىنىڭ ئۈستىگە تاشلىنىپ سول مۇرىسىدىن چىشلەپ، مەيدىسىنى، يۈزىنى تاتىلاپ بولدى. غېرىب ئۆتۈكىنىڭ قونچىدىن خەنجەرنى سۇغۇرۇۋېلىپ شىرنىڭ قارىغا تىقتى. شىر بىر ھۆركىرەپ ئورنىدىن تۇردى، گۈپ قىلىپ غېرىبىنىڭ ئۈستىگە يىقىلىپ جان بەردى. غېرىب ئورنىدىن تۇرۇپ بولغۇچە سەللىسىنىڭ پەتلىسى بىلەن يۈزىنى توسۇۋالغان بىر توپ ئاتلىق ئادەملەر ئۇشقىرتىپ كېلىپ ئۇنىڭ ئەتراپىنى ئوراپ توختىدى. غېرىب يۈز - كۆزلىرى، مەيدىسى تاتلانغان، سول مۇرىسىدىن قان ئاققان ھالەتتە ئورنىدىن تۇرۇپ ئۇلارغا تېڭىرقاپ قارىدى. ئۇلاردىن بىرى ئېتىدىن سەكرەپ چۈشۈپ شىرنىڭ ئۈلۈكىنى تېپىپ قويۇپ، شىرنىڭ دولىسىدىكى ياننىڭ ئوقىنى سۇغۇرۇۋالدى ۋە زىل ئاۋازدا غېرىبتىن سورىدى:

— ھەي يىگىت، سەن ئوۋچىمۇ؟

— ھازىر يولۇچىمەن، — دەپ جاۋاب بەردى غېرىب.

— بۇ شىرنى بىز قوغلاپ يۈرگىلى ھەپتە بولدى، ئۇنى بىز ئوۋلىدۇق، بۇ ئوقنى كۆردۈڭمۇ؟ ئۇ بىزنىڭ نۇرغۇن چارۋا ھەم ئادەملىرىمىزنى يەپ كەتكەن. شۇڭا بىز ئۇنى ئاپىرىپ ئەل - جامائەتكە كۆرسىتىپ، ئۇلارنى خۇش قىلماقچى، سەن بۇنىڭغا رازىمۇ؟ — دېدى ئوۋچى.

— ئۈلۈك شىرنى مەن نېمە قىلاي، سىلەر ئەكېتىپ، ئەلنى خاتىرجەم قىلىدىغان ئىشىڭلار بولسا مەن مىڭ مەرتەم رازى. جېنىمنىڭ ئامان قالغىنىغا خۇشالمەن.

قۇلا ئات مىنگەن بىرى كېلىپ قويىمىدىن بىر ھەميانىنى

چىقىرىپ غېرىبقا تەڭلەپ دېدى:

— جاسارەتلىك، باتۇر يىگىت ئىكەنسىز، بۇنى ئېلىڭ.

— بۇ نېمە؟ — سورىدى غېرىب.

— بۇ سىزنىڭ ھەققىڭىز بولسۇن، بىز سىزنى بىكارغا

ئىشلەتكەن بولۇپ قالمايلى.

— مەن بۇ يەردە ھېچكىمگە ئىشلىمىدىم، جېنىمنى

قۇتقۇزدۇم، مەن ئۇنى ئۆلتۈرمىسەم، ئۇ مېنى ئۆلتۈرىدۇ، —

دېدى غېرىب.

— بۇ شىرنى كىم ئۆلتۈرسە، شۇنىڭغا بىر ھەميان ئالتۇن

بېرىشكە ۋەدە قىلغانمىز، — دېدى ئوۋچى.

— ئۇ ۋەدىنى مەن ئاڭلىمىغانمەن. بولدى، تۇنجى ئوقنى

كىم ئاتقان بولسا شىرنى شۇ ئۆلتۈرگەنگە ھېساب بولسۇن. ئۇ

ئوق شىرغا تەگمىگەن، شىر ھالسىرىمىغان بولسا بەلكىم ئۇ

مېنى يەۋەتكەن بولار ئىدى، — دېدى غېرىب.

— بۇ ئوقنى مەن ئاتقان، ئەمما ئۇ ئۆلمەي قاچقانتى، — دېدى

ئوۋچى.

— بەلكىم بىلىكىنىڭ كۈچى بار ئوغۇل بالىنىڭ ئوقى بولغان

بولسا ئۆلەر بولغىدى، — دېدى غېرىب.

— مېنى بىلىكىنىڭ كۈچى يوق دېمەكچىمۇ سىز؟

— ياق... ياق... خاپا بولماڭ. مەن ياسالمىلىقنى بىلمەيدىغان

تۈز ئادەممەن. ئۆزىڭىزنى ئەرلەردەك ياسىغان بولسىڭىزمۇ

چېنىپ قاپسىز، مېنىڭ يۈگەنسىز تىلىمنى كەچۈرگەيسىز، —

دېدى غېرىب.

— ھىم، تۇتۇڭلار ئىززىتىنى بىلمەيدىغان بۇ بىئەدەپنى!

ماڭا تىل تەگكۈزۈشكە نېمە ھەددىڭ؟!

كۆزنى يۇمۇپ - ئاچقۇچە ئۇلار سالما تاشلاپ غېرىبىنى

چەمبەرچاس باغلىدى.

— ماڭا ئۇۋۋال قىلماڭلار، مەن بىر مۇساپىر يولۇچى. مېنىڭ

قېرى ئانام بىلەن كىچىك سىڭلىم چۆلدە ئاش - ئوزۇقسىز،

باشپاناھسىز قالدى، ئۇلار ماڭا قاراشلىق، سېلىر مېنى يولدىن قويساڭلار يولۇمغا قاراپ ئاچلىقتىن ئۆلۈپ كېتىدۇ، — دەپ ئۆتۈنۈپ سورىدى غېرىب.

— يالغانچىنىڭ قۇيرۇقى بىر تۇتام، ئېلىپ مېڭىڭلار! ئوۋچىلار ھەش — پەش دېگۈچە غېرىبىنى ئاغزىغا لاتا تىقىپ، بېشىغا تاغار كىيدۈرۈپ ئاتنىڭ ئالدىغا ئېلىپ ماڭدى. غېرىبىنىڭ پىتىراپ كەتكەن تۆگە، كالا، ئېشەك، قوي، ئۆچكىلىرىنى ئوۋچىلار يىغىپ بىللە ھەيدەپ كەتتى. غېرىبىنىڭ ئۈرگۈپ كەتكەن ئېتى قايتىپ كېلىپ ئۇلارغا ئەگەشتى، ئاتنىڭ ئالدىدىكى خۇرجۇندا بېشىنى چىقىرىپ تۇرغان كۈچۈكى غىڭشىپ قاۋاپ ماڭدى.

بۇ چاغدا سەنەم بىر توپ كېنىزەكلەرنىڭ ھەمراھلىقىدا سېپىل ئۈستىدە خىيال سۈرۈپ ئاستا قەدەم باسماقتا ئىدى. سېپىل دەرۋازىسىدىن كىرىپ — چىقىۋاتقانلارغا، سېپىل تۇۋىدىكى ھارۋا، ئېشەكلەر بىلەن ئۇياق — بۇياققا ماڭغان يولۇچىلارغا قاراپ ئۇنىڭ كۆزىگە غېرىبىنىڭ سۈرگۈنگە ماڭغاندىكى كۆشۈكتە تۇرۇپ ئۆزىگە تەلمۈرۈپ ناخشا ئېيتقان كۆرۈنۈشى كۆرۈندى — دە، كۆزلىرىدىن تاراملاپ ياش قۇيۇلۇپ، ئىختىيارسىز ناخشا ئېيتتى:

بۇلبۇلى بېچارىمەن، ئەي گۈلىستانىم، قايدىسەن؟
يىلاندىك تولغانىمەن، روھى رەۋانىم، قايدىسەن؟
يىغلىماقتىن قالمادى باغرىمدا قانىم، قايدىسەن؟
ئەي پىدا بولسۇن ساڭا بۇ تەندە جانىم، قايدىسەن؟
جان قۇشۇمنىڭ مەنزىلى، ئارامى جانىم، قايدىسەن؟

لەيلى زۇلفىنى كۆرسەتىپ، قىلدى جۇن دەۋاسىنى،
مەن ئۇنىڭ دەردى بىلەن بولدۇم جاھان ئاۋازىسى.
ئۇنىڭ ئۈچۈن مەن بولۇپ خەلقى جاھان ئەپسانىسى،

شەمى يۈزىنى كۆرسىتىپ قىلدى مېنى پەرۋانىسى،
يار غېرىبتىن ئايرىلىپمەن، بوستانىم، قايدىسەن؟

ئىشقى ئوتىدىن دەربەدەر قىلدىم، نىگار خارمەن،
ئوت تۇتاشىپ بارىدۇر، كۆيدى دىلىم ناچارمەن.
بار يېرىڭ مەندىن يوشۇرما، ئاشىقى دىدارمەن،
شېرىن - شېكەر لەبىڭدىن ھەر سەھەر خۇمارمەن،
گەر شىپا تاپماس، قىلاي خىزمەت، رەۋانىم، قايدىسەن؟

بۇلبۇل ئىدىم، گۈلىستانىدىن جۇدا قىلدى پەلەك،
ئۆتكۈزۈپ ئۆمرۈم تەشئاللىقتا گەدا قىلدى پەلەك،
مەن نە قىلدىم، مۇنچە رۇزۇمنى سىياھ قىلدى پەلەك،
رۇزى ئەۋۋەلدىن مېنى بەختى قارا قىلدى پەلەك،
مۇپتىلا بولدۇم ساڭا، ئەي يارى جانىم، قايدىسەن؟

دەشت - چۆلىدىكى كىچىككىنە بوستانلىق. نىگار ئايىم بىلەن
گۈلجامال ئېگىز قاقاس تۆپىلىككە چىقىپ يىراقلاغا
تەلمۈرمەكتە. گۈلجامال ئانىسىنىڭ ئېتىكىنى تۇتۇپ قولىنى
ئاغزىغا سېلىپ يىغلامسىرىدى:

— ئانا... ئاكام نېمانداق كەلمەيدىغاندۇ؟

— خاتىرجەم بول، بالام، ئاكاڭ چوقۇم كېلىدۇ، ئۇنى
خۇدايىم ساقلايدۇ. خۇدايىم شۇنچە جانلىقلارنى ئاچ قويماي باققان
يەردە بىزنى ئاچ قويمايدۇ. چوقۇم بىزگە يەيدىغان نەرسە
تېپىلىدۇ. يۈرە، بىز ئورمان ئارىسىغا كىرىپ باقايلى.

ئانا - بالا ئىككىيلەن قاقاس تۆپىلىكتىن ئاستا يېتىلىشىپ
چۈشۈپ، ئىككى قېشىدا ياۋا گۈللەر ئۆسكەن ئېرىقنى بويلاپ
ئورمان ئارىسىغا كىردى. باشتا سۆگەتلىك، كېيىن جىگدىلىك
ئۇچرىدى. قويۇق شوخلىق جىگدىلەر ئارىسىدىن قىرغاقچىلار
ئۇچۇپ كەتتى.

— قىزىم، مەن دېمىدىممۇ، خۇدايىم بىزنى ئىچ قويمىدۇ دەپ، قارا ئاۋۇ نان جىگدىلەرگە.

نىگار ئايىم خۇشاللىقتىن كۆزلىرىگە ياش ئالغان ھالدا كۈمۈش رەڭ يوپۇرماقلار ئارىسىدا مەرۋايىتتەك جۇلايتىپ تۇرغان جىگدىلەرنى كۆرسەتتى.

— ئانا، ماۋۇ نېمە؟ — سورىدى گۈلجامال.

قويۇق جىگدىلەرنىڭ شۇاقلرى ئارىسىدىكى چىرايلىق ئۇۋىدا بىرمۇنچە تۇخۇم تۇراتتى.

— تۇخۇم... تۇخۇم... بۇ قىرغاق تۇخۇمى ئىكەن، قىزىم. ئەنە ئاۋۇ قىرغاق تۇخۇمىنى بىزدىن قىزغىنىپ يىراق كەتمەي تۇرىدۇ. خۇدا بىزگە بۇ يەردە نۇرغۇن رىزق ساقلاپتۇ، قىزىم.

نىگار ئايىم شۇنداق دېگىنىچە ئاستا ئولتۇرۇپ قىرغاق تۇخۇملىرىنى پەملەپ ئېلىپ ئېتىكىگە سالدى، دەل شۇ چاغدا تۆگىنىڭ بوزلىغان ئاۋازى ئاڭلاندى.

— تۆگە بوزلاۋاتىدۇ، يۈرە قىزىم، تۆگىمىزگە نېمە بولدى، قاراپ باقايلى. ئاكاڭ قايتىپ كەلدىمۇ تېخى.

نىگار ئايىم شۇنداق دەپ ئېتىكىدىكى تۇخۇملارنى ئاۋايلاپ كۆتۈرۈپ گۈلجامالنى يېتىلەپ ئورمان ئىچىدىن ئالدىراپ چىقتى — دە، ئۆيىنىڭ كەينىگە ئۆتۈپ ھەيران قالدى. تۆگە بوتىلاقلىغان بولۇپ، بوتىلىقىنى يالاۋاتقانىدى. گۈلجامال خۇشال بولۇپ سەكرىدى.

— ھوي... تۆگەمنىڭ بالىسى بولدى...

— توۋا... ئەسلىدە بوغاز تۆگە ئىكەن — دە، ھېچبىر بوغاز ئەمەستەك تۇراتتى، — دېدى نىگار ئايىم.

تۆگىنىڭ بوتىلىقى تەمتىرەپ يۈرۈپ ئانىسىنى ئەمدى.

— ھەر نېمە بولسا تۆگىنىڭ بالىسى بولدى، ئەمدى تۆگە بالىسى بىلەن ئويىناپ زېرىكىپ قالمايدىغان بولدى، — دېدى گۈلجامال خۇشاللىقىنى ئىچىگە سىغدۇرالمىي.

— ئەي خۇدا، شەپقىتىڭگە يۈز مىڭ قەتلى شۈكۈر، خۇدايىم

بىرەي دېسە رەھىمىتى بىلەن بېرىدۇ. بىز ئەمدى غېرىبجان كەلگۈچە تۆگە سۈتى ئىچىپ، تۇخۇم، جىگدە يەپ جان ساقلىيالايمىز، — دېدى نىگار ئايمىم.

بۇ چاغدا غېرىب يىراق بىر ئەلگە ئەكىتىلگەندى. ئۇلار ئۈنى ئايرىپ زىندانغا تاشلاپ، كۆزىدىكى لاتىنى يەشتى، باغلاقتىن بوشىتىپ، ئاغزىدىكى لاتىنى ئېلىۋەتتى. غېرىب دەمال بىرنەرسىنى كۆرەلمەي، بىردەم تېڭىرقاپ، باغلانغان قولىنى ئۇۋۇلاپ، ئۇيۇشقان پۇتلىرىنى سىلكىدى. سېمىز بىر موماي غېرىبىنىڭ مۇرىسى، يۈزى ۋە مەيدىسىدىكى قان قاتقان يەرلەرنى ئىسسىق سۇدا ھۆل قىلىنغان ماتادا سۈرتتى.

— مەن نېمە گۇناھ قىلدىم؟ سىلەر كىم؟ نېمىشقا مېنى سولايىسىلەر؟

مومايمۇ، گۈندىپايىلارمۇ غېرىبىنىڭ سوئاللىرىغا جاۋاب بەرمىدى. غېرىب زەردە بولۇپ ئىككى گۈندىپايىنىڭ ياقىسىغا ئېسىلدى، ئۇلار ئۈنى ئىتتىرىۋېتىپ گەپ قىلمىدى.

— بالام، ئۆزۈڭنى ئۇپراتما، جاھاندا سەۋەبىسىز ئىش بولمايدۇ، ۋاقىت — سائىتى كەلمىگۈچە ئۇنىڭ سىرىنى بىلىپ بولمايدۇ. ئاۋۋال تائام، ئاندىن كالام دەپتىمەن، ھازىر مەن بىلەن ماڭ، يۇيۇنۇپ ئېرىغدىغاندىن كېيىن قورسىقىڭنى توقلاپ ئاندىن ئەھۋالنى بىلەرسەن.

موماي شۇنداق دەپ غېرىبىنى يېتىلەپ ماڭدى.

موماي غېرىبىنى ھامامغا ئەكىرىپ، ياغاچ تۇڭدىكى ئىسسىق سۇ، مانا، سوپۇنلارنى كۆرسىتىپ دېدى:

— ئوغلۇم، ئوبدان يۇيۇنۇۋال. يۇيۇنۇپ بولغاندىن كېيىن ماۋۇ كىيىملەرنى كىيگىن، كونا كىيىمىڭنى كىيمە. ساتىراش كىرىپ چاچ — ساقلىڭنى ياساپ قويىدۇ، مۇرەڭدىكى يارىغا جىق سۇ تەڭگۈزۈمە. ئىنسان دائىم غۇسۇل تاھارەت بىلەن يۈرسە، نەس باسمايدۇ، ئىشلىرى ئوڭغا تارتىدۇ.

موماي شۇنداق دەپ چىقىپ كەتتى.

غېرىب يۇيۇنۇپ بولۇپ ماتا بىلەن ئەۋرىتىشى يۈكەپ يەردىنى
قايرىپ چىققاندا، ئۈستۈشى پاكىز بىر بوۋاي ئۈستىرىنى
كاپلىغاچ دېدى:

— ئەسسالامۇئەلەيكۇم، ئوغلۇم، غۇسۇل قىلىپ بولىدۇمۇ؟

— ئۆزلىرى كىم بولىدىلا؟ — سورىدى غېرىب.

— ھە، مەن ساتىراش، سىلنىڭ چاچ - ساقاللىرىنى ياساپ
قويماي دەپ ساقلاپ تۇردۇم. مانا ماۋۇ يەردە ئولتۇرسىلا.

بوۋاي غېرىبىنى يېتىلەپ ئەكېلىپ ئاپئاق ماتا سېلىنغان بىر
كۇرسقا ئولتۇرغۇزۇپ ئېڭەكلىرىنى ئاۋايلاپ ئۇۋۇلاپ، سوپۇن
سۈركىگەچ دېدى.

— كاساپەت شىر يۈزلىرىنى خېلى جىق تاتلاپتۇ.

غېرىب گەپ قىلماستىن كۆزىنى يۇمدى.

ھەر خىل چىرايلىق گۈللەر ئېچىلغان باغدىكى بۇلاق بويىدا
يەردىن ئېگىز كۆتۈرۈلۈپ، ئۇزۇندىن - ئۇزۇنغا ياسالغان
پېشايۋانلىق يول. پېشايۋاننىڭ نەقىشلىك تۈۋرۈكلىرىگە ھەر
خىل قۇشلار سولانغان قەپەسلەر ئېسىلغان، ياغاچ يولغا
ئوتقاقتەك گىلەملەر سېلىنغانىدى. يېڭى كىيىم كىيگەن
غېرىبىنى موماي ئەنە شۇ پېشايۋانلىق يول بىلەن باغنىڭ
ئىچكىرىسىدىكى راۋاققا باشلاپ كەلدى. راۋاقنىڭ
ئوتتۇرىسىدىكى پاكار تاماق ئۈستىلىگە نان ۋە ھەر خىل مېۋە،
قەنت - گېزەكلەر تىزىلغانىدى. چىرايلىق ياسانغان بىر توپ
دېدەك، مۇلازىملار تۆت تەرەپتە غېرىبقا قول باغلاپ تەزىم قىلىپ
تۇرۇشتى. غېرىب ھەيرانۇھەس بولۇپ، نېمە قىلارنى بىلمەي
ئۇياق - بۇياققا قاراپ تۇرۇپ قالدى.

— ئوغلۇم، قوللىڭىزنى چايقاپ، داستىخانغا مەرھەمەت

قىلغىسىز، — دېدى موماي.

بىر مۇلازىم ئاپتۇۋا - چىلاپچا كۆتۈرۈپ كېلىپ تەزىم قىلىپ
تۇرۇپ غېرىبىنىڭ قولىغا سۇ بەردى، يەنە بىر مۇلازىم ئۇزۇن ئاق
يىپەك ياغلىقنى قولىنى سۈرتۈشكە بەردى.

— غوجام بالام، قېنى كۆرپىگە مەرھەمەت.
غېرىب يەتتە قات تاۋار كۆرپە ئۈستىدە قاملىشىپ
ئولتۇرالماي چۆكۈپ كەتتى.

— قېنى ئوغلۇم، ئۆز ئۆيلىرىدىكىدەك قورۇنماي بەھۇزۇر
ئولتۇرۇپ مەزەگە باقسىلا، — دېدى موماي.

غېرىب موماينىڭ گېپى تۈگىشىگە داستىخاندىكى ناننى ئۆزى
سۇندۇرۇپلا ئاچ كۆزلۈك بىلەن يېيىشكە باشلىدى. دېدەك قىزلار
بىر - بىرىگە قاراپ پىخىلداپ كۈلۈشتى. غېرىب ئۇلارغا پەرۋا
قىلماستىن قولىغا چىققاننى ئاچ كۆزلۈك بىلەن يالماپ يۈتۈپ
يۆتىلىپ كەتتى. قىزلار ۋىلىقلاپ كۈلدى، موماي يۆتىلىپ
گېلىنى قىردى، قىزلار شۈك بولدى، بىر قىز ئالدىراپ - تېنەپ
غېرىبقا چاي قويدى. ئىككىسى كېلىپ غېرىبىنىڭ دۈمبىسىگە
يەڭگىل مۇشتلىدى. غېرىب گېلىدىكى چالا چاپىنالغان ناننى
تەستە يۈتتى ۋە كۆزىدىن ياش چىقىپ كەتتى.

— ئاغزىمغا گىياھ سالمىغىلى ئىككى كۈن بولدى، چوڭ
ئانا. ئاچ كۆزلۈكۈمنى كەچۈرگەيلا.

— ھېچقىسى يوق، ئوغلۇم، ئاچنىڭ دەردىنى ئاچ قالغان
بىلىدۇ، يەۋەرسىلە. ئەمما، ئالدىرماي ئاز - ئازدىن يېسىلە،
چايمۇ ئىچسىلە. بىراقلا قاپلاپ يەۋالسىلا قورساقلىرىدا پەيدا
بولۇۋالغان ئاچ يەل مەيدىلىرىدە تەتۈر تۇرۇۋېلىپ جانلىرىنى
قىيىناپ قويدۇ، — دېدى موماي مېھرىبانلىق بىلەن.

— خۇددى ئانامدەك گەپ قىلىدىلا، چوڭ ئانا، ئانام دائىم
شۇنداق دەيدىغان. راست، ئانام بىلەن سىڭلىم دەشت - چۆلدە
ئاچ يۈرىدۇ. مەن بولسام بۇ يەردە كاتتا داستىخاندا. مېنى ۋاقتىدا
يولغا سالساڭلار، ئانامنىڭ ھالىغا يەتسەم بولار ئىدى، — دېدى
غېرىب.

— خۇدا ياراتقان بەندىسىنى رىزقى - نېسىۋىسى بىلەن بىللە
يارىتىدۇ، — دېدى موماي.

— يەيدىغان ھېچنېمە يوق. ئۇلار چۆلدە نېمە يەۋاتقاندۇ؟

ئەس - يادىم شۇلاردا قالدى، - دېدى غېرىب...
غېرىبىنىڭ بۇنداق كۆيۈملۈكلۈكىدىن تەسىرلەنگەن مومىي
دېدى:

— ۋاپادار ئوغۇل ئىكەنلا، بالام. بەندىنىڭ يەيدىغان رىزقى
تۈگىمەيدۇ. قاقاس چۆل ئەمەس، جەننەتتە بولسىمۇ خۇدا ئۇنىڭغا
ئۆز رىزقى بولمىسا ئالدىدىكى ئوخشىغان بەتتە پۈلۈنمۇ
يېگۈزمەيدۇ. دېمەك، خۇدا ئانىلىرى بىلەن سىڭىللىرىنى ئاشۇ
چۆلگە تاشلىغانىكەن، ئۇلارنى ھەرگىز رىزقىسىز قويمايدۇ.
خۇدانىڭ كارامىتى كۆپ، داستىخنى كەڭرى، بەندىسىگە ھەرخىل
يوللار بىلەن رىزق - نېسۋە ئاتا قىلىپ تۇرىدۇ. شۇڭا، سىلى
ئۇلاردىن ئەنسىرىمىسىلە...

داستىخانغا ھورى چىقىپ تۇرغان بىر لېگەن پۈلۈ
كەلتۈرۈلدى. غېرىبىنىڭ كۆزلىرى پارقىراپ، ئاغزىغا سېرىقسۇ
يىغىلىپ كەتتى.

دەشت - چۆلدىكى بوستانلىق. نىگار ئايىم تۈگىنى پەپىلەپ
تۇرۇپ، چاترىقىغا قىسۇۋالغان ياغاچ چېلەككە ساغماقتا،
گۈلجامال بولسا تۈگىنىڭ ئالدىدا بوتلىقىنى تۇتۇپ بېرىۋاتتى.
شۇ چاغدا ناسىر لومپا باشلىغان بىر توپ ئاتلىق كىشىلەر
قاقاس تۆپىلىكتە پەيدا بولدى - دە، بوستانلىققا قاراپ كەلدى.
بوتلىقنى ئەركىلىتىۋاتقان گۈلجامال ئۇلارنى كۆرۈپ، ئانىسىنىڭ
مۇرىسىدىن تۇتۇپ تارتىپ دېدى:

— ئانا... بىرمۇنچە ئادەملەر كېلىۋاتىدۇ.
نىگار ئايىم ئورنىدىن دەس تۇرۇپ ئۆزىگە قاراپ كېلىۋاتقان
ئاتلىق كىشىلەرگە ئەنسىز قولىدى. ئۇلار ئارىسىدىن يولدا قېچىپ
كەتكەن ئۈچ گۈندىپاي ھىجىيىپ ئالدىغا چىقتى.
ئۇلار نىگار ئايىمنى ئۆيىگە ھەيدەپ كىردى. ئاندىن ناسىر
لومپا نىگار ئايىمنى سوراق قىلدى:

— ئوغلۇڭ نەگە كەتتى؟ چىرايلىق دېگىن، بولمىسا ساڭمۇ،
ئوغلۇڭمۇ كۈننىڭ سېرىقى يوق.

— ئوغلۇمنىڭ بار يېرىنى بىلگەن بولسام بۇ يەردە ساقلاپ ئولتۇرماي ئالدىغا باراتتىم. ئوغلۇم ماڭا ئاش - ئوزۇق ئەكەلگىلى بازار ئىزدەپ كەتكەن. بىرەر پېشكەللىككە ئۇچرىمىغان بولسا كېلەر چېغى بولدى. مانا بۇ ئۈچ ياساۋۇل گۇۋاھ، ئوغلۇم ھەرگىز ھېلىقى نىزامدىننى ئۆلتۈرۈش نىيىتىدە ئەمەس ئىدى. ئۇ نائەھلى ئوغلۇمنى ئۆلتۈرمەكچى بولغانىدى. شۇڭا، ئوغلۇم ئۇنى ئۆلتۈرۈپ قويدى. خاننىڭ ئۈچ يىل چۆلگە سۈرگۈن قىلغىنىغا ئوغلۇممۇ رازى، مەنمۇ رازى بولغان يەردە قانداق قىلىپ ئوغلۇم ئۇنى ئۆلتۈرىدۇ؟ مانا كۆرۈۋاتىسىلەر. بىزدە غەيرىي نىيەت بولغان بولسا، بۇ چۆلدە تۇرماي بىرەر شەھەر ياكى بازارغا ماكانلىشىپ ياشىساق بولار ئىدى. ئەمما، بىز خان ئالىيلرىنىڭ پەرمانىنى يەنىلا لايىق بىلىپ مۇشۇ چۆلدە ياشىماق بولدۇق، — دېدى نىگار ئايىم چۈشەندۈرۈپ.

— خاننىڭ ياساۋۇلنى ئۆلتۈرۈپ قاچقان ئادەمنى خان تۇتۇشقا پەرمان چىقىرىدىغانلىقىنى ئوبدان بىلگەچكە، بۇ چۆلنى ئوبدان پاناھ جاي دەپ بىلىپ يوشۇرۇنغانسىلەر؟ بولدى، ئاز گەپ قىل، — دېدى ناسىر لومپا قوپاللىق بىلەن. نىگار ئايىمدىن ئۆزى كۈتكەن سۆزگە ئېرىشەلمىگەن ناسىر دەرەخ سايىسىگە جاي راسلىتىپ ئۆزىنى تاشلىدى.

ئەمدى گەپنى غەربىتىن ئاڭلايلى. باغدىكى كاتتا راۋاقتا غەرب ئالدىدىكى بىر لېگەن پۇلۇننىڭ يېرىمىدىن كۆپرەكىنى يەپ بولدى، ئاندىن چىنىدىكى قېتىقنى كۆتۈرۈپ ئىچىۋەتتى. دەل شۇ چاغدا بىر توپ كېنىزەكنىڭ ھەمراھلىقىدا ئەتلەس كۆڭلەكلىك، ئۇزۇن چاچلىرىنى قىرىق كوكۇلا قىلىپ ئۆرۈپ قىزىل مەخمەل دوپپا كىيگەن، ئاي دېسە ئاي ئەمەس، كۈن دېسە كۈن ئەمەس بىر ساھىبجامال قىز يېتىپ كەلدى. راۋاقتىكى ھەممەيلەن ئورۇنلىرىدىن تۇرۇپ، ئۇنىڭغا تەزىم قىلىشتى، غەرب چۆچۈپ ئورنىدىن تۇرۇپ كەتتى، ئەمما تەزىم

قىلمىدى. موماي دەيدى:

— ئوغلۇم، بىزنىڭ قۇندۇز دۆلىتىنىڭ مەلىكىسى بەرنا خانقىز سىزنى يوقلاپ ئالاھىدە قەدەم تەشرىپ قىلدى، تەزىم قىلغايسىز.

غېرىب ئوڭ قولىنى سول كۆكسىگە قويۇپ بېشىنى سەل ئېگىپ سالام بەردى:

— ئەسسالامۇئەلەيكۇم ھۆرمەتلىك مەلىكە ئالىيلىرى، پېقىر قاراخانىيلار دۆلىتىدىن قىچاق چۆلگە سۈرگۈن قىلىنغان پالاندى غېرىب بولمەن، سالامنى ئىلىك ئالغايلا.

— ئوغلۇم غېرىب، بىزنىڭ ئەلدە قېرى - ياش، ئەر - ئايال ھەممە پۇقرانىڭ بەرنا مەلىكىگە تەزىم بىلەن سالام قىلىشى بەلگىلەنگەن. تەزىم قىلمىغانلارنىڭ كالىسى ئېلىنىدۇ، — دەيدى موماي چۈشەندۈرۈپ.

— ئۇنىڭسىزمۇ مەن تۇتقۇن قىلىنغان مەھبۇسمەن، ھازىر كاللام بوينۇمدا تۇرغان بىلەن جېنىم سىلەرنىڭ ئالدىنىڭلاردا. بىزنىڭ ئەلدە خوتۇن خەقنىڭ بېشى كۆككە تاقاشسىمۇ ئەر كىشىنىڭ ئانىسىدىن باشقا ئايالغا باش ئېگىشى مەنى قىلىنغان. مەن ھازىر تەزىم قىلسام - قىلمىسام ھەر ۋاقىت كاللامدىن ئايرىلىشىم كۆزگە كۆرۈنۈپ تۇرىدۇ.

غېرىب سۆزلەۋاتقاندا، بەرنا مەلىكە تەبەسسۇم قىلىپ يېقىملىق ئاۋازدا دەيدى:

— ئوچۇق ھەم راست سۆزلۈك مەردانە يىگىت ئىكەنسىز، گېپىڭىز ماڭا قىزىق تۇيۇلۇۋاتىدۇ. راست، راست سۆزلۈك ئىكەنسىز دېسەم ھەممە راست گەپنى قىلغان ئوخشىمەن دەپ ئۆزىڭىزچە خۇشال بولۇپ كەتمەڭ، ئىسمىڭىزنى راست ئېيتىمىدىڭىز.

مەلىكە بەرنا شۇنداق دېگەچ مۇلازىملار ئەكەلگەن ئالتۇن كۇرستا غېرىبىنىڭ ئۇدۇلىدا ئولتۇردى، دېدەكلەر مەلىكىنى يەلپۈپ ھەم چىۋىن قورۇپ تۇرۇشتى.

— يالغان ئىسمىنى دەپ نېمە قىلاي، راست ئىسمىمنى دېمەي، باشقا ئىسمىنى دەپ سىزدىن نېمىگە ئېرىشەي؟ مېنىڭ سىزدىن ھېچ تەمەيم يوق. ئاچلىقتىن زارىقىپ كەتكەندىم. ئىلتىپات قىلىپ ئالدىمغا قويغان ئېسىل تائاملىرىڭىزغا رەھمەت! — دەدى غېرىب.

— ئاچ قويمىغۇچە تاماقنىڭ قەدرىگە، ئازاب تارتىمىغۇچە ئىززەت — ھۆرمەتنىڭ قەدرىگە يەتمەيسىز. شۇنداق قاملاشقان ئوغۇلغىمۇ مۇساپىر، غېرىب دەپ ئىسىم قويامدۇ؟ قايسى ئاتا — ئانا ئوغلىغا غېرىب دەپ ئات قويدۇ؟ — دەدى مەلىكە بەرنا.

— مەن تۇغۇلغان كۈننىڭ ئەتىسى، ئاتام مېنىڭ تۇغۇلغانلىق خۇش خەۋىرىمنى ئاڭلاپلا بالا — قازاغا ئۇچراپ، «بىچارە ئوغۇلۇم، تۇغۇلۇپلا ئاتاڭنىڭ يۈزىنى كۆرمەي تۇرۇپ يېتىم بولىدىغان، غېرىب قالىدىغان بولۇڭ» دەپ جان ئۈزۈپتىكەن. شۇڭا، ئانام رەھمەتلىك ئاتامنىڭ ئاخىرقى سۆزىنى ماڭا ئىسىم قىلىپ تاللاپتىكەن. ئاتامنىڭ ھەم ئانامنىڭ ئاغزىدىن سائەت چىقىپ كەتكەنمۇ ياكى مەن تۆرىلىشتىن بۇرۇنلا پېشانەمگە غېرىب — مۇساپىرلىق پۈتۈلگەنمۇ، تۇغۇلۇپ ھازىرغىچە غېرىب — مۇساپىرلىق كۈچىسىدا، خەقنىڭ ئىشىكىدە بويۇن قىسىپ، تۇل ئانامنىڭ كۆز يېشى، ھەسرەت — نادامىتى ئىچىدە چوڭ بولدۇم، — دەپ ئىنچىكە چۈشەندۈردى غېرىب.

— تۇل خوتۇننىڭ يېتىم ئوغلى، غېرىبانە چوڭ بولغان ئادەمدە شىر ئوۋلىغۇدەك يۈرەك نېمە ئىش قىلسۇن؟ ئۇ دېگەن كاتتا تەربىيە كۆرۈپ يېتىلگەن، تاغ يۈرەك، ئېسىلزادە ئائىلىدە ئۆسكەن باھادىر ئەزىمەتنىڭ قولىدىن كېلىدىغان ئىش. سىز تولا ئۆزىڭىزنى يوشۇرىمەن دەپ ئاۋازە بولماڭ، — دەدى مەلىكە بەرنا تەۋازۇ بىلەن.

— مەن شىر ئوۋلىغۇچى ئەمەس. شىر ئوۋلىغاننى چۆچەك — رىۋايەتلەردىن ئاڭلىغانمەن، ئەمما ئۆز كۆزۈم بىلەن كۆرۈپ باقمىغان، شىر ئوۋلاش نىيىتىممۇ يوق. مەن پەقەت ماڭا خىرىس

قىلىپ، جېنىمنى ئالماق بولغان يىرتقۇچىنى كۆزۈمنى قوغداپ
قالماقچى بولغان.

— بىزنىڭ قۇندۇز ئېلىدە يىرتقۇچ ھايۋان تولا، بولۇپمۇ
شىر كۆپ. سىز ئۆلتۈرگەن شىر بارلىق شىرلارنىڭ پادىشاھى،
ئەڭ غالىب ھەمىشە پۇقرالارنى پاراكەندە قىلىپ،
كۈندە بولمىسىمۇ ئىككى — ئۈچ كۈندە بىر ئادەمنى يەپ
كېتەتتى. بىزنىڭ ئوۋچىلار بۇ شىر بىلەن ھەپىلەشكىلى ئۈچ
يىل بولغان. بىزنىڭ نۇرغۇن ئوۋچىلار جېنىدىن ئايرىلغان.
مېنىڭ ئاشۇ شىرنى ئوۋلاپ باھادىرغا ئايلانغۇم بار ئىدى. ئەمما،
بۇ شان — شەرەپ سىزگە نېسىپ بولدى، — دېدى مەلىكە بەرنا.
— مېنىڭ باتۇر بولغۇم يوق، بۇنداق شان — شەرەپ ماڭا
كېرەك ئەمەس. ئانام ۋە سىڭلىم بىلەن پاتراق كۆرۈشۈپ
خاتىرىم ياشاش ئىستىكىدىمەن. مەن بۇ يەردە كاتتا مېھمان
بولۇپ، سىزدەك گۈزەل مەلىكە بىلەن سۆھبەتتە بولۇۋاتىمەن.
شۇ تاپتا، بىچارە ئانام بىلەن سىڭلىم دەشت — چۆلدە نېمە يەپ،
نېمە ئىچىپ ئولتۇرغاندۇ؟ ئۇلار ئاچلىقتىن ئۆلۈپ كەتمىسە
بولاتتى. ئەگەر ماڭا ياخشى نىيىتىڭىز بولسا مېنى ھازىرلا ئازاد
قىلىڭ، يامان نىيىتىڭىز بولسا ھازىرلا كالامنى ئېلىڭ. ئانام
بىلەن سىڭلىمدىن ئەنسىرەش ئازابىدىن يا تىرىك قۇتۇلاي، ياكى
ئۆلۈپ ئۇلارنى خۇداغا تاپشۇرۇپ قۇتۇلاي، — دېدى غېرىب
سۈرلۈك تۈستە.

بۇ چاغدا غېرىبىنىڭ ئانىسى ناسىرنىڭ قولىغا چۈشكەنىدى.
ناسىر لومپا بۇلاق بويىدىكى دەرەخ سايىسىدە يېرىم يالىڭاچ
ھالدا خورەك تارتىپ ئۇخلىماقتا. بىر چاپارمىنى كېلىپ ئۇنى
تۇرتۇپ ئويغاتتى.

— غوجام... بەگ غوجام... بىر توپ لەشكەر بىز تەرەپكە
كېلىۋاتىدۇ.

ناسىر كۆزىنى ئۇۋۇلاپ تەستە كۆزىنى ئېچىپ سورىدى:

— بىر توپ لەشكەر؟

— ھە، بىر توپ لەشكەر، — دەپ سۆزنى قايتىلدى
چاپارمەن.

— نەنىڭ بىر توپ لەشكەرى ئىكەن؟ — سورىدى ناسىر.
— بىلىمدىم، — دېدى چاپارمەن.

ناسىر لومپا ئالمان — تالمان ئورنىدىن تۇردى — دە، ئىككى
چاپارمەننى نىگار ئايمىغا قاراشقا قالدۇرۇپ، قالغان بەش چاپارمەن
بىلەن قاقاس تۆپىلىككە چىقتى. ئۇلار بىر توپ ئاق سەللە، ئاق
تونلۇق لەشكەرلەر بىلەن دوقۇرۇشۇپ قالدى.

— نېمە ئادەمسىلەر؟ — سورىدى ناسىر لومپا.

— ئەسسالامۇئەلەيكۇم، بىز قۇندۇز ئېلىنىڭ لەشكەرلىرى.
بىز غېرىبىنىڭ ئانىسى بىلەن سىڭلىسىنى ئىزدەپ كەلدۇق، —
دېدى لەشكەر بېشى.

— ئۇنداقتا غېرىبىنىڭ نەدىلىكىنى بىلەمسىلەر؟ — دەپ
سورىدى ناسىر لومپا.

— ئۇ بىزنىڭ خانىنىڭ ھۇزۇرىدا، — جاۋاب بەردى لەشكەر
بېشى.

— ئۇ بىر قاچقۇن پالاندى، بىز ئۇنى قىپچاق چۆلىگە
پالماساق، ئۇ سىلەرنىڭ خانىڭلارنىڭ ھۇزۇرىدا نېمە ئىش
قىلىدۇ؟

— ئۇ چۆلدە ياۋۇز شىرنى ئۆلتۈرۈپ، بىزنىڭ شاھىنىڭ زور
ھۆرمىتىگە ئائىل بولدى، — دېدى لەشكەر بېشى.

— ئۇنى قانداق قىلماقچى سىلەر؟ — سورىدى ناسىر.

— بۇنى بىز بىلمەيمىز، خان ئالىيلىرى ئۆزى بىلىدۇ، —
دېدى لەشكەر بېشى.

— غېرىبىنىڭ ئانىسى بىلەن سىڭلىسى بىزنىڭ قوللىمىزدا،
بىزنىڭ خانىمىز بىزنى ئۇنى تېپىپ كېلىشكە ئەۋەتتى، — دېدى
ناسىر.

بۇ چاغدا باغدىكى كاتتا راۋاقتا غېرىب بىلەن مەلىكە بەرنا
مۇڭدېشىپ ئولتۇراتتى. جېسەكچى ۋارقىردى:

— خان ئالىيلرى كەلدى !

سەكسەن ياشتىن ھالقىغان خىزىر سۈپەت سەئىد ئەخمەتخان چۆرە - دېدەكلەرنىڭ يۆلىشى بىلەن خاس نۆكەرلەرنىڭ ھەمراھلىقىدا قەدەم تەشرىپ قىلدى. ھەممەيلەن ئۇنىڭغا تەزىم قىلدى، غېرىمۇ تەزىم قىلدى. مەلىكە بەرنا غېرىبىنىڭ تەزىم قىلغىنىغا پىسىڭىدە كۈلدى.

— قۇندۇز ئېلىنىڭ بۈيۈك خاقانى سەئىد ئەخمەتخان ئالىيلرى قەدەم تەشرىپ قىلدى، ئوغلۇم، — دېدى ھېلىمىخان موماي.

— ئەسسالامۇئەلەيكۇم، خان ئالىيلرى، قاراخانىيلار ئېلىنىڭ گۇناھكار قولى پېقىر غېرىب ئۆزلىرى بىلەن دىدار - مۇلاقاتتا بولۇش شەرىپىگە ئېرىشكىنىمدىن بېشىم كۆككە يەتكەندەك خۇشالمەن، — دېدى غېرىب.

— ماڭا يېقىن كەلگىنە، باھادىر ئوغلۇم. سەن بىلەن قول ئېلىشىپ كۆرۈشى.

غېرىب شاھقا يېقىنلىشىش ئۈچۈن ئورنىدىن قوزغالغاندا، ھېلىمىخان موماي غېرىبقا پىچىرلاپ ئۆگەتتى:

— غېرىب ئوغلۇم، بىزنىڭ رەسىم - قائىدىمىز بويىچە خان ئالىيلرى بىلەن قولغا سۆيۈپ تەزىم قىلىپ كۆرۈشكىن، شۇنداق قىلساڭ خان ئالىيلرى ھەم بارلىق پۇقرالار خۇش بولىدۇ.

غېرىب ھېلىمىخان موماينىڭ دېگىنى بويىچە قىلدى.

— ھە، قوللىرىڭنىڭ پەنجىسى يوغان ئىكەن، ھەقىقىي باھادىرنىڭ قولى مانا مۇشۇنداق بولىدۇ. ياش ۋاقتىمدا مېنىڭ قوللىرىمۇ مانا مۇشۇنداق ئىدى، بەستىمۇ سېنىڭكىدىن زور ئىدى، ئوغلۇم. قېرىپ پەيلىرىم بوشاپ يىگەپ كەتتىم.

چاكارلار يولۋاس تېرىسى سېلىنغان ئالتۇن تەختنى ئەكېلىپ شاھنى ئولتۇرغۇزدى. سەئىد ئەخمەتخان سۆزىنى داۋام قىلدى:

— ئاڭلىسام، سەن قاراخانىيلارنىڭ گۇناھكار مەھبۇسى

ئىكەنسىن. قاراخاننىلار بىزدىن زور ھەم كاتتا ئەل بولسىمۇ، بىزنىڭ شاھىنلار بىلەن بولغان دوستلۇقىمىز ئوبدان، بىز ئۇلارنى ھۆرمەتلەيمىز، ئۇلارمۇ بىزنى ھۆرمەتلەيدۇ. ئاڭلىسام، سېنى قىچاق چۆلىگە پالغانىكەن، مەن ئۇنىڭدىن سېنى تىلىۋالاي دەيمەن. بۇ يەردە قېلىشنى خالامسەن، ئوغلۇم؟

— بىئەدەپلىكىمنى كەچۈرگەيلا، خان ئالىيلىرى. ئانام بىلەن سىڭلىم چۆلدە قالغانىدى، ئۇلارنىڭ ئۆلۈك - تىرىكلىكىدىن خەۋىرىم يوق. ئانامنىڭ خىزمىتىدە بولۇش، ئۇنى رازى قىلىش مېنىڭ بۇ دۇنيادىكى ئەڭ زور ئارزۇيۇم، — دېدى غېرىب.

— مەن چۆلنىڭ تۆت تەرىپىگە تۆت مىڭ لەشكەر ئەۋەتتىم، ئۇلار كەتكىلى ئىككى كۈن بولدى. ئۇلار ئەتىگىچە غېرىبىنىڭ ئانىسى بىلەن سىڭلىسىنى ئېلىپ كېلىدۇ.

مەلىكە بەرنانىڭ گەپلىرىنى ئاڭلاپ غېرىب خۇشاللىقتىن ئورنىدىن تۇرۇپ كەتتى.

— بۇ گەپلىرى راستمۇ، مەلىكە ئالىيلىرى؟ مەن ئۆزلىرىگە باش ئۇرۇشقا رازى، — دېدى غېرىب مېنى تەننەتدارلىقىنى بىلدۈرۈپ.

— ئېلىڭىزنىڭ ئەر كىشى ئايال كىشىگە باش قويماسلىق ئادىتىنى ساقلاڭ.

مەلىكە بەرنانىڭ گەپلىرىنى ئاڭلاپ سەئىد ئەخمەتخان كۈلۈپ كەتتى:

— مېنىڭ مەلىكەم ئوغۇلغا بەرگۈسىز قىز بولدى، ئۇ خانلىق ئىشلىرىنى ئوغۇل بالدەك ئۆز ئالدىغا باشقۇرۇپ كېتىدۇ.

— ئەدەپسىزلىك بولسىمۇ ئوچۇق دەۋىرەي، پادىشاھنىڭ مەلىكىلىرى شۇنداق بولىدىغان ئوخشايدۇ، بىزنىڭ شاھنىڭ مەلىكىسىمۇ مۇشۇنداق، — دېدى غېرىب.

— سىزنىڭ شاھىڭىزنىڭ مەلىكىسىمۇ مەندەك چىرايلىق ھەم باتۇرمۇ؟ — سورىدى مەلىكە بەرنا.

— ھەئە، بەك ئوخشايدىكەنسىلەر.

— ئۇمۇ مەندەك جەڭ ماھارەتلىرىنى بىلەمدۇ؟ شىر ئوۋلاشقا چىقالامدۇ؟ مەن نۇرغۇن ئەللەرنىڭ مەلىكىلىرىنى كۆردۈم، ساپلا ئەركە - نايناق، سالقىن شامالدا ئاغرىپ قالىدىكەن. پادىشاھ مەلىكىلىرى ئارىسىدا ھەم چىرايلىق، ھەم باتۇر مەلىكە پەقەت مەن بىرلا، — دېدى مەلىكە بەرنا ئۆزىدىن پەخىرلىنىپ. سەئىد ئەخمەتخان كۈلۈپ كەتتى:

— قىزىمنىڭ بىرلا ئاجىزلىقى بار، ئۇ بولسىمۇ سەل ماختانچاق. خەق ماختاپ تۇرسا خۇشال بولۇپ كىچىك بالدەك ئۇچۇپ كېتىدۇ. ماختىمسا ياكى خاپا بولۇپ قالىدۇ، ياكى مانا مۇشۇنداق ئۆزىنى ئۆزى ماختايدۇ، — دېدى سەئىد ئەخمەتخان. — ماختىغۇچىلىكى بار ئىكەن، — دېدى غېرىب.

— ھە، ماۋۇ گېپىڭىز لايىقىدا بولدى. ھېلىقى چاغدا شىرغا ئاتقان ئوقۇمنى ماختىغان بولسىڭىز مەن سىزنى باغلاپ ئەمەس، ئىززەت - ھۆرمىتىڭىز بىلەن بېشىمغا گۈل قىلىپ قىسىپ ئەكېلەتتىم. مېنى كەستىتىڭىز. شۇڭا، سىزنى ھېلىغۇ شىر ئوۋلاپسىز، تاغ يۆتكىگەن پالۋان بولسىڭىزمۇ، سىزدەك يىگىتتىن ئوننى تاغرىمغا سېلىپ يۈرىمەن دەپ تاغارغا سېلىپ ئوۋلىغان مالنى ئەكەلگەندەك ئەكەلدىم، قانداق؟ — دېدى مەلىكە بەرنا ئاپتاپتەك ئېچىلىپ.

— خۇبىڭىزنى بىلگەن بولسام شىرنى ئۆلتۈرگىنى مېنىڭ خەنجىرىم ئەمەس، سىزنىڭ ئاتقان ئوقىڭىز خېنىم دەيتتىم. مېنى تۇتۇپ، باغلاپ ئەكەلگەندىن تارتىپ مانا ھازىرغا قەدەر مەن سىزنى تازا ئۇچىغا چىققان مۇتتەھەم مەلىكە ئىكەن دەپ بىلگەن. ئەمدى ماختانچاق مەلىكە دېسەم ئوشۇق كەتمەس، — دېدى غېرىب.

— بۇ گەپنى يەنە بىر دەپ بېقىڭا قېنى، يالىڭاچلاپ ئوشۇقىڭىزدىن ئېسىپ قويۇپ پاشىغا تالىتىپ ئۆلتۈرۈۋېتىمەن. مەلىكە تېرىكىپ ئورنىدىن تۇرۇپ رەسمىي قىزىرىپ سۆزلەپ كەتتى. غېرىب كۈلكىسىنى يىغىشتۇرۇپ ئەپۇ سورىدى:

— مەلىكە ئالىيلىرى، مەن گۇناھكار قۇلنى كەچۈرگەيلا. مەن پالاكت ئۆزۈمنىڭ كىم بىلەن گەپلىشىۋاتقىنىمنى ئۇنتۇپ قاپتىمەن، مېنى كەچۈرگەيلا. خان ئالىيلىرى، مەن بىئەدەپلىك قىلدىم.

— ياغلىما گەپلەردىن سېسىق كېكەرگەن ئادەممەن، ئوغلۇم. سەن ئەركىن، ئوچۇق سۆزلۈك، مەردانە يىگىت ئىكەنسەن. مەن سېنى بارغانچە ئۆز كۆرۈپ قېلىۋاتىمەن. ياش ۋاقتىمدا مەنمۇ خۇددى ساڭا ئوخشاش ئىدىم. مەن ئەتراپىمدا پەقەت مۇشۇ قىزىمنىڭلا ئوچۇق - يورۇق، راست گېپىنى ئاڭلىيالايمەن. قالغانلارنىڭ ھەممىسى خۇشامەت گەپ قىلىپ مېنى ھارغۇزۇۋېتىدۇ، — دېدى سەئىد ئەخمەتخان.

— مەنمۇ شۇ، ئاتا. ئۇنىڭ راست سۆزلۈكىنى دېمىسەم، ماڭا قىلغان ھۆرمەتسىزلىكى، يۈزسىزلىكى ئۈچۈن بەش قېتىم كالىسىنى ئېلىپ بولىدىغان يەرگە يەتتى، — دېدى مەلىكە بەرنا.

غەرب قايتا كەچۈرۈم سورىدى. مەلىكە بەرنا تاتلىق كۈلدى. ئىمامنىياز پازىل خاس ھۇجرىسىدا جىنچىراغ يورۇقىدا كىتاب كۆرۈپ ئولتۇرغاندا مۇلازىم كىرىپ دېدى:

— ھەزرىتىم، بىر ئادەم مۇھىم ئىش بىلەن كەلدىم دەيدۇ.

— كىمكەن؟ — سورىدى ئىمامنىياز.

— دەپ بەرگىلى ئۇنىمىدى، — دەپ جاۋاب بەردى مۇلازىم.

— نېمىشقا؟

— ھەزرىتىمنىڭ ئۆزى بىلەن كۆرۈشكەندە دەيمەن دەيدۇ، —

دېدى مۇلازىم.

ئىمامنىيازنىڭ سەپراسى تۇتۇپ ۋارقىرىدى:

— قانداق نېمە ئۇ؟! بولدى، كەتكۈزۈۋەت، كىملىكىنى

دېمىسە كۆرۈشمەيمەن، كەتكۈزۈۋەت!

— خوپ، — دەپ چىقىپ كەتتى مۇلازىم.

مۇلازىم دەرۋازىنىڭ ئالدىغا چىقتى — دە، يۈزىنى يۆگىۋالغان

ئەلەم بايغا ۋارقىردى:

— يوقال، كەت! ھەزرىتىمنىڭ سەن بىلەن كۆرۈشكۈسى يوق ئىكەن! سەن ئۆزۈڭنى سىرلىق، پىنھان تۇتۇپ قانچىلىك نېمىدىكى؟ سەن ھەزرىتىمنىڭ چىشىغا تېگىپ سەپراسىنى ئۆرلىتىپ مەجەزنى قوداڭشىتىپ قويدۇڭ، ئەمدى ئىككىنچى ئۇنىڭ بىلەن كۆرۈشمەن دەپ خام خىيال قىلما! ھەزرىتىم سەن ھە دەپسەڭ كۆرۈشۈپ تومۇر تۇتقۇزۇپ كېتىدىغان چار بازارچى تېۋىپ ئەمەس، خان ئوردىسىنىڭ تېبابەت ئۇستازى!

— سەن ھازىرلا كىرىپ غوجاڭغا دە، ئەگەر مەن بىلەن كۆرۈشمەسە كېيىن ئۇ خاننىڭ ئەركىسى بولۇپ كەتسىمۇ، مەن بىلەن كۆرۈشمىگەنگە پۇشايمان قىلىدۇ. زىيان تارتىدىغىنى مەن ئەمەس، غوجاڭ بىلەن سەن. سىلەر يەنە كۈننىڭ سېرىقىنى كۆرەمسىلەر ياكى ئۇ دۇنياغا ھەسرەت - نادامەت بىلەن سەپەر قىلامسىلەر؟ — دېدى ئەلەم باي.

مۇلازىم ئىمامنىيانىڭ ھۇجرىسىغا كىرىپ ئۇنىڭ قۇلىقىغا پىچىرلىدى. ئىمامنىياز ساقلىنى سىقىمداپ خىيال سۈردى، ئاندىن مېھماننى كىرسۇن، دېگەن مەنىدە ئىشارەت قىلدى. ئىمامنىياز مېھمانخانىسىدا تەسۋى سىيرىپ ئولتۇراتتى. مۇلازىم يۈزىنى ئوربۇلغان قارا سەللە، قارا تونلۇق ئەلەم باينى باشلاپ كىردى.

— ئەسسالامۇئەلەيكۇم ھەزرىتىم، ئۆزلىرى بىلەن دىدار - مۇلاقاتتا بولماق شەھىرى بەلختىن كەلمەكتىنمۇ تەس بولدى. بوسۇغا داۋانلىرى نېمانداق ئېگىز؟ — دېدى ئەلەم باي.

— ئۆزلىرى كىم بولمىلاكىن؟ — دېدى ئىمامنىياز. — مېنى ئەۋەتكەن ئادەم ھەزرەتلىرىگە دەيدىغان گەپنى تۆت تام، ھەتتا ئوڭ قۇلىقىغا گەپ قىلساڭ سول قۇلىقى ئاڭلىمىسۇن دەپ ئەۋەتكەن، — دېدى ئەلەم باي.

ئىمامنىياز ئەلەم باينىڭ باش - ئايىغىغا قاراپ ئىشىك تۈۋىدە تۇرغان ئىككى نۆكەر بىلەن مۇلازىمغا ئىشارەت قىلدى.

ئۇلار چىقىپ كەتتى. ئەلەم باي توننىڭ ياقىسىنى سۆكۈپ پۈكلەنگەن مەكتۇپنى چىقاردى.

— بۇ ۋەزىر ئەزەم شاۋاز ئالىملىرىنىڭ ئۆزلىرىگە ئەۋەتكەن قەتئىي مەخپىي مەكتۇپى. بۇنى كۆرۈپ بولۇپلا كۆز ئالدىدا كۆيدۈرۈپلا، ئاندىن قالغان گەپنى دېيىشمىز، — دېدى ئەلەم باي. ئىمامنىياز خەتنى ئېلىپ كۆرۈپ بىردەمگىنە تۇرۇپ جىنچىراغقا تۇتۇپ كۆيدۈردى.

— ئەمدى كەتسەم بولامدۇ؟ — دېدى ئەلەم باي.
— ئەتە كەچ، دەل مۇشۇ مەزگىلدە ئۆيۈمگە كېلىپ، جاۋابىمنى ئېلىپ كەتسە، — دېدى ئىمامنىياز.

— خوپ، ئەتە كېلەي، ئەمما ئىشلار بۈگۈنكىدەك بولمىسۇن.
— ئەتە ئۆزلىرىنى كاتتا كۈتۈۋالسىمەن، — دېدى ئىمامنىياز. ئەتەسى، ئىمامنىياز پەيزۇللانىڭ مېھمانخانا ئۆيى. ھەر خىل نازۇنېمەتلەر بىلەن تولغان داستىخان ئەتراپىدا ئەلەم باي بىلەن ئىمامنىياز پەيزۇللا ئولتۇراتتى. دېدەك بىر پىيالە چاينى پەنۇسقا قويۇپ ئەلەم بايغا تۇتتى، ئەلەم باي چاينى ئالدى.
— قېنى چايغا مەرھەمەت، — دېدى ئىمامنىياز.


ئەلەم باي چاينى ئوتلاپ، مەزەلەردىن يېگەچ ئولتۇردى. ئىمامنىياز ئىشك ئالدىدا، پەگاھتا قول باغلاپ تۇرغان مۇلازىم ھەم دېدەكلەرگە چىقىپ كېتىشكە ئىشارەت قىلدى. ئۇلار چىقىپ كەتكەندىن كېيىن ئىمامنىياز ئۆز قولى بىلەن ئەلەم باينىڭ پىيالىسىگە چاي قويۇپ دېدى:

— قېنى تەقسىر، مەزەدىن ئالغىچ، ۋەزىر ئەزەم جانابلىرىنىڭ ھال ئەھۋالىدىن پېقىرنى خەۋەردار قىلسىلا ...
— پېقىر ئۇ زاتنى كۆرگەندە ...

ئەلەم باي سۆزىنى باشلاپلا «غىق» قىلىپ ھېق تۇتۇپ ئاغزىدىن قان چاچراپ، كۆزى ئالمايىپ يانغا قىسىيىپ يىقىلدى.

— مېنى كەچۈرگىن، بۇرادەر. ۋەزىر ئەزەم سەندىن ئەۋەتكەن

خېتىدە مۇشۇنداق بۇيرۇپتىكەن، شۇنداق قىلمىسام پەرمانغا
خىلاپلىق قىلغان بولىمەن. پەرۋەردىگار، بۇمېنىڭ قولىم
ئەمەس، ۋەزىرئەزەمنىڭ قولى. قىلغان گۇناھىمنى مەخپىرەت
قىلغايسەن، — دەپ ئورنىدىن تۇردى ئىمامنىياز.



يىگىرمە ئىككىنچى باب

شەھەرنىڭ ئاۋات رەستىسى. ھەيۋەتلىك مەسچىت مۇنارىدا ناغرا - سۇناي بايرام تەنتەنسىگە ياغرىدى، قىز - يىگىتلەر پايانداز سېلىنغان يولدا ساما ئويىناپ ماڭدى. ئۇنىڭ ئارقىسىدىن سەئىد ئەخمەتخان شاھ، يېنىدا شاھانە تون - سەرپاي كىيگەن غېرىب، ئاق شايى چۈمبەلدىن كۆزى كۆرۈنۈپ تۇرغان مەلىكە بەرنا تەڭ قۇلا ئات مىنىپ ماڭدى. ئۇلارنىڭ ئارقىسىدىن ۋەزىر - ۋۇزرا، ئەمىر - بەگلەر، نۆكەر - ياساۋۇلار ئاتلىق قوغداپ ماڭدى. خالايق يولىنىڭ ئىككى تەرىپىدە قىستىشىپ تۇرۇپ ئۇلارغا تەنتەنە قىلىشتى. ئەڭ ئالدىدا كۈلكىلىك ياسانغان جاكارچى جەز ئۇرۇپ ۋارقىراپ ماڭماقتا ئىدى:

— ئەيىۋەنناس، ئاڭلىمىدىم دېمەڭلار ئاۋامۇ خاس! شىر ئوۋلىغان پالۋان غېرىب خەلقىئالەمگە كۆرۈنۈش قىلماقتا. كۆرۈۋال خالايق! كۆرگەنلەر دەرماندا، كۆرمىگەنلەر ئارماندا! كۆرمىدىم دېمە، ئاڭلىمىدىم دېمە، خالايق! بىزنىڭ ئەلدىنمۇ شىردىن قورقمايدىغان باھادىر يىگىتلەر چىقسا دەيدۇ پادىشاھئالەم ... ئاڭلىمىدىم دېمە، خالايق!

خەقلەر غېرىبنى كۆرۈشكە بىر - بىرىنى ئىتتىرىشىپ قىستىشىپ ئىنتىلىشتى.

شەھەر دەرۋازىسى. ئالدىدا خان لەشكەرلىرى، ئوتتۇرىدا تۈگە مىنگەن قارا چۈمبەللىك نىگار ئايىم بىلەن گۈلجامال، ئۇلارنىڭ ئارقىسىدىن ناسىر لومپا باشلىق نۆكەرلەر شەھەر دەرۋازىسىدىن كىردى. ئۇلار بايرام شادلىقىغا چۆمگەن خالايقلارنى، خالايق ئارىسىدىكى پاياندازدا ساما ئويىناۋاتقان قىز - يىگىتلەرنىڭ ئارقىسىدا شاھ بىلەن مەلىكىنىڭ ئوتتۇرىسىدا تۇرغان غېرىبنى



كۆردى. گۈلجامال خۇشال بولۇپ ۋارقىرىدى:
— ئانا ... ئانا ... غېرىبجان ئاكامنى كۆردۈڭمۇ؟!
— كۆردۈم، قىزىم، كۆردۈم.
نىگار ئايىم لېچەكنىڭ بۇرچىكى بىلەن كۆز يېشىنى سۈرتتى.
شاھانە قەسىردە غېرىب بىلەن نىگار ئايىم يىغلىشىپ
قۇچاقلىشىپ كۆرۈشتى.
— جېنىم ئانا ... بەغۋاش ئوغلۇڭنى ئەپۇ قىلغىن!
— بىر مۇسەن ئوغلۇم بۇ دۇنيادا، ھەرنېمە بولسا ساق
ئىكەنەن.
— غېرىب ئاكا، سىڭلىڭىزنى ئۇنتۇپ قالمىغانسىز؟ — دېدى
گۈلجامال غېرىبقا ئېسىلىپ.
— كەل سىڭلىم، مەن سىلەرنى قانداقمۇ ئۇنتۇپ قالاي.
سەئىد ئەخمەتخان شاھ بىلەن مەلىكە بەرنا ئۇلارنىڭ
كۆرۈشۈشلىرىگە زوقلىنىپ قاراپ تۇردى، ناسىر لومپا بۇلۇتتەك
تۇتۇلۇپ سۈرلۈك قاراپ تۇردى.
— ئەسسالامۇ ئەلەيكۈم، ئانا. باھادىر ئوغللىرى يېنىدا
مەنمۇ بار، مەن مەلىكە بەرنا، ئاتام قۇندۇز خانلىقىنىڭ شاھى
سەئىد ئەخمەتخان، — دەپ ئۆزلىرىنى تونۇشتۇردى مەلىكە بەرنا.
— ئەسسالام سەئىد ئەخمەتخان شاھ ئالىلىرى، مەلىكە بەرنا
خېنىم، ئوغلۇمغا قىلغان شەپقەت - ھىممەتلىرىگە، بىزگە
قىلغان غەمخورلۇقلىرىغا يۈزىڭىز رەھمەت، — دېدى نىگار ئايىم.
— بۇلار مېنىڭ ئاتام نىگار ئايىم، سىڭلىم گۈلجامال بولىدۇ.
نىگار ئايىم بىلەن گۈلجامال شاھ ۋە مەلىكە تەزىم قىلدى.
— بەكمۇ ۋاپادار ھەم باتۇر ئوغلۇ تۇغۇپلا، ئانا. ئۇنىڭ
ئاغزىدىن چۈشمەيدىغان بىرلا گېپى بار. ئۇ بولسىمۇ ئانا. مېنىڭ
خانىش ئانام ئالەمدىن ئۆتكەن، مېنىڭ ئاتاممۇ، ئاناممۇ مانا
مۇشۇ ياشانغان ئاتام. مەن ئويلاپ باقسام ئاتاممۇ - ئاناممۇ
بۇنداق كۆپ يادلاپ كەتمەيدىكەنمەن، — دېدى مەلىكە بەرنا.
— خۇدايىم بالىنىڭ ئىنساپىنى بەرمىسە ئاتا - ئانىسىنى

خۇدانىڭ ئۇرغىنى شۇ. بالا دېگەننى ئەركىلىتىدىغان، ئەركە ئۆگىتىدىغان ئىش ئەمەس ئىكەن. بالاڭنى بىر قېتىم ئەركىلەتكىنىڭ ئۇنى ئۆزۈڭگە دۈشمەن بولۇشقا بىر قەدەم ئىتتىرگىنىڭكەن، — دېدى سەئىد ئەخمەتخان.

— پاھ ... شاھ ئاتامنىڭ ئاغزىغا گەپ سېلىپ بەردىمۇ نېمە؟ — دېدى مەلىكە بەرنا ئەركىلەپ.

شۇ ئەسنادا ئوردا مۇلازىمى تائام تەييار بولغىنىنى مەلۇم قىلدى.

سەنەمنىڭ ھۇجرىسى. مېھرىبانۇ خانىش سەنەمنىڭ چاچلىرىنى ئۆز قولى بىلەن تاراپ قىرىق ئۆرۈمە قىلىپ ئۆرۈمەكتە. ياندا تۇران ئايلا ھەم كېنىزەك — دېدەكلەر ئەينەك تۇتۇپ، قول باغلاپ تۇرماقتا.

— خانىش ئانا ... كۆڭۈللىرىگە كەلسىمۇ دەي، سىلى چېچىمنى تارىغاندا ئاغىچا ئانام تارىغاندەك راھەتلىنەلمەيدىكەنمەن، — دېدى سەنەم.

مېھرىبانۇ خانىش ئۇلۇغ — كىچىك تىنىپ دېدى:

— ياشلىقىمنى، ھۆسنۈمنى ساقلايمەن دەپ بالا مېھرىنى ئىنىڭئانغا بېرىۋەتكىنىمگە ئۆمۈر بويى پۇشايىنىم بار، قىزىم. ياشلىق، چىراي دېگەن ئادەمنى ھامان تاشلاپ كېتىدىكەن. ئادەم دېگەن ياش ۋاقتىدا ئەخمەق بولىدىكەن، تۇتۇپ قالالمايدىغان ياشلىقىمنى دەپ ئۆزىنىڭ يۈرەك باغرىنى يېرىپ چىققان بالىسىنى خەقنىڭ قۇچىقىغا تاشلاپ يېرىپ بالىنىڭ مېھرىدىن ئايرىلىپ قالىدىكەن. ئاخىر ياشلىقىمۇ، بالا مېھرىمۇ يوق، قۇرۇق قول قالىدىكەن. بالا ئانا مېھرىگە تازا موھتاج ۋاقتىدا كىمنى ئەمگەن بولسا ئانا مېھرىنىمۇ خۇدايىم سۈت بىلەن بىللە شۇنىڭغا بېرىدىكەن. بالىمۇ ئانىغا بولغان مۇھەببىتىنى سۈت بەرگەن ئانىسىغا بېرىدىكەن. بۇ ھەقىقەتنى چۈشەنگەندە ئادەم ئاللىقاچان كېچىكىدىكەن.

مېھرىبانۇ خانىشنىڭ گەپلىرى ئاخىرلىشىشىغا سەنەم دېدى:

— ئاغىچا ئانامنى شۇ سەۋەبتىن يامان كۆرۈپ
يوقتىۋەتتىڭلارمۇ، خانىش ئانا؟

— يوقسۇ قىزىم، بۇ ئىشتا مېنى ھەم خان ئانىڭىزنى
ئەيىبلەيسىڭىز بىزگە ئۇۋال بولىدۇ، — دېدى مېھرىبانۇ خانىش
جىددىي يوسۇندا.

— ئەجەب قايىقىم تارتىشىپ كەتتى، — دېدى سەنەم
بىردىنلا.

— قايسى قايىقىڭىز؟

— سول قايىقىم باشتا تارتقان، ئوڭ قايىقىمۇ ئەگىشىپ
تارتىۋاتىدۇ.

— يارىشا قىزىم، يارىشا.

تۇران ئايلا باشلىق بارلىق كېنىزەك، دېدەكلەرمۇ «يارىشا» دەپ
تەكرارلىدى. سەنەم قوللىنىڭ ئۈچىنى قايىقىغا تەگكۈزۈپ
سۆيدى.

— ئوبدان ئۇخلىيالمىغان چاغدىمۇ شۇنداق بولىدۇ. بولمىسا
سامان چاپلامدۇقيا، — دېدى تۇران ئايلا.

سەنەم زارلاپ كەتتى:

— بولدى، غېرىبىجان نەلەردە نېمە كۈنلەرنى كۆرۈۋاتقاندۇ؟
نىگار ئاي ئانام، كىچىككىنە گۈلجامال دەشتى قىپچاقنىڭ
ئىسىقىغا چىدىيالارمۇ؟ ئۇلار ھايات بولسلا بولاتتى. غېرىبىجان
نېمىشقا ياساۋۇل باشلىقىنى ئۆلتۈرۈپ قاچقانسىز؟ قورسىقىمدا
بالىڭىز بارلىقىنى بىلگەن بولسىڭىز ئۇنداق قىلماس
بولغىمىدىڭىز؟ بالىڭىز بارلىقىنى بىلىشىڭىز بۇ يەردىن
ئايرىلىشقا چىدار بولغىمىدىڭىز؟ بېشىڭىزغا ھەرقانداق ئېغىر
كۈلپەت كەلسىمۇ چىدايتتىڭىز — ھە؟ مەن قورقۇۋاتمەن،
قورقۇۋاتمەن، ئاتىنىڭ تەقدىرى بالغا ئۇدۇم بولۇپ قالامدۇ
نېمە؟

— نېمە دەۋاتىسىز، نېمىدەپ جۆيلۈيدىغانسىز، قىزىم؟ —
دېدى مېھرىبانۇ خانىش.

— غېربجاننىڭ ئاتىسىمۇ ئوغلنىڭ يۈزىنى كۆرەلمەي ئۆلۈپ كەتكەن. مەن قورسىقىمىدىكى بالانىڭ تۇغۇلماي تۇرۇپ يېتىم بولۇپ قېلىشىدىن ئەنسىرەۋاتىمەن، — دېدى سەنەم يىغلامسىراپ.

— ئاغزىڭىزنى ئۇششۇتمەڭ، قىزىم، نېمانداق تاققا — تۇققا گەپ قىلىسىز؟ قايسى ئاتىنىڭ، قايسى بالىنىڭ گېپىنى قىلىدىغانسىز؟ — دېدى خانىش، ئاندىن كېنىزەكلەرگە قاراپ گېپىنى داۋاملاشتۇردى، — سىلەر قاراپ تۇرماي بۇ يەردىن چىقىپ كېتىڭلار، مەلىكە ياخشى ئۇخلىماي قالمايىقان جۈپلۈيدىغان بولۇپ قاپتۇ.

ھەممە كېنىزەك، دېدەكلەر تەزىم قىلىپ چىقىپ كېتىشكە تەرەددۇتلاندى.

— سىلەر نېمە گەپلەرنى ئاڭلىدىڭلار؟ — دەپ سورىدى خانىش ئۇلاردىن.

— بىز ھېچنېمىنى ئاڭلىمىدۇق، كۆرمىدۇق، خانىش ئايىم، — دەپ جاۋاب بەردى كېنىزەكلەر. سەنەم كۈلۈپ كېتىپ:

— نېمانداق ئەخمەقلىق قىلىدىغانسىلەر، خانىش ئانا؟ مەن ھەممىنى ئۇلارغا دېدىم. ئۇلار ھەممىنى بىلىدۇ، سىلەر يوشۇرۇپ بولالمايسىلەر، — دېدى.

— قول سۇنسا يەڭ ئىچىدە، قىزىم، بۇ بالىنى تۇغۇش نىيىتىڭىزدىن يېنىڭ. سىز تېخى ياش، خەلقىئالەم ئالدىدا كاتتا توي مەرىكىڭىزنى قىلىپ بەرگەندىن كېيىن تۇغسىڭىزمۇ كېچىكمەيسىز.

— بۇ ماڭا خۇدايىم بەرگەن ئەڭ كاتتا نېمەت، زور خۇشاللىق، مېنىڭ ئاللاغا زار — زار يىغلاپ تىلەپ، بەسى مۇشكۈلدە ئېرىشكەن خۇشاللىقنىڭ يالدامسى. مەن ئۇنى تۇغىمەن. تۇغقاندىمۇ ئۆزۈم باقمەن، ئۆزۈم ئېمىتىمەن، قۇچقىمىدىن بىردەم ئايرىمايمەن، ھەتتا سىزگىمۇ تۇتقۇزمايمەن.

چۈنكى، قورسقىمىدىكى بالامغا بۇ يەردىكىلەرنىڭ ھەممىسى دۈشمەن، ھەتتا شاھ ئاتاممۇ، خانىش ئاناممۇ دۈشمەن. بالامنىڭ دوستى پەقەت مەن. سىلەر غەربقا بىر ئۆچ بولساڭلار، بالامغا مىڭ ئۆچ. بالام، سەن ئاتاڭغا ئوخشاپ قالماساڭ بولاتتى. ئاناڭ غەربمۇ تۇغۇلماستا دۈشمەنلىك بولۇپ قاپتىكەن. ئاناڭنىڭ دۈشمىنى بىر بولغان بولسا، مانا سېنىڭ دۈشمىنىڭ مىڭ بولدى ... ئاھ خۇدا، پاك پەرۋەردىگار، بالامنى، قورسقىمىدىكى بالامنى پاختىنىڭ ئارىسىدا چوغنى ساقلىغاندەك ساقلىغايسەن. پەقەت سەنلا پاناھىڭدا ساقلىساڭ، پۈتۈن يەر يۈزى بالامغا دۈشمەن قوپسىمۇ ئۇنى ھېچنېمە قىلالمايدۇ ... خۇدا، تىلىكىمنى ئىجابەت قىلغايسەن.

سەنەم ھۆڭرەپ يىغلاپ كەتتى، مېھرىبانۇ خانىشمۇ سەنەمنى قۇچاقلاپ يىغلىدى.

— نېمە دەيدىغانسىز، قىزىم؟ نېمىدەپ بىزدىن بۇنچىۋالا يامانلايدىغانسىز؟ سىزگە ئانا — ئانا بولغانغا گۇناھكار بولدۇقمۇ؟ سىزگە دۈشمەن بولدۇقمۇ ئەمدى؟ بىزنى شۇنچىۋالا يامان كۆرۈپ كېتەمسىز؟ ئەمدى بىزمۇ ھەممىنى سىز ئۈچۈن، سىزنىڭ بەختىڭىز ئۈچۈن قىلىۋاتىمىزغۇ.

— سىلەر ئۆز تەختىڭلار ئۈچۈن بالاڭلارنىڭ بەختىنى، خۇشاللىقىنى خانىۋەيران قىلىۋاتىسىلەر. دۈشمەنلىك قىلىۋاتىسىلەر. مەن سىلەرگە بالا بولغىنىمغا يۈز مىڭ پۇشايمان يەۋاتىمەن، ھەسرەت — نادامەتتە قان يىغلاۋاتىمەن. مەن پادىشاھنىڭ بالىسى بولماي پادىچىنىڭ قىزى بولغان بولسام خاتىرجەم غەربقا تېگىپ، خاتىرجەم ئوچىقىمغا تېزەك قالاپ، ئۆچكە سۈتگە زاغرامنى چىلاپ يەپ، بالامنى باقماسىمدىم ... سەنەم شۇنداق دەپ تېخىمۇ ئېسەدەپ يىغلاۋاتقاننىڭ ئۈستىگە شاھى ئابباس كىرىپ كەلدى — دە، دەيدى:

— پاي، ئانا — بالا ئىككىڭلار نېمىگە ھازا ئېچىۋاتىسىلەر؟ ئانا — بالا مۇشۇنداق ھال — مۇڭ بولۇپ قانغۇچە يىغلىشىۋالسىمۇ

ئىچى بوشاپ، دەردۇ غەملەردىن خالاس بولۇپ بەسى راھەتكە چىقىدۇ. بۇ يىغا - زارىڭلارغا مېنىمۇ قوشۇۋالمامسىلەر؟ مەنمۇ تازا بىر يىغلاپ ئىچىمدىكى دەردۇ غەملەردىن قۇتۇلماي ...
شاھنىڭ سۆزى تۈگىشىگە مۇلازىم ھاسىراپ - ھۆمۈدەپ كىرىپ مەلۇم قىلدى:

— شاھ ئالىيلىرى! شاھ ئالىيلىرى، يامان بولدى!
— نېمە يامان بولدى؟ تىلىڭنى چاينىماي گەپ قىل، — دېدى شاھ.

— شۇ ... شۇم ... خەۋەر ... دېسەم تىلىم كۆيىدۇ ... ھۆربانۇ ...
ھۆربانۇ ... خانىشنىڭ ھۇجرىسىغا بېرىپ كەلسە ... شاھ ...
شاھزادە ... شاھزادە ...
مەلۇماتچى گەپنىڭ ئاخىرىنى دېيەلمەي يىغلاپ ئۆزىنى يەرگە تاشلىۋەتتى.

شاھ، مېھرىبانۇ خانىش، سەنەملەر ئالدىراش ھۆربانۇنىڭ قەسرگە قاراپ ماڭدى، يىراقتىنلا ھۆربانۇ خانىشنىڭ يىغا - زارى ئاڭلاندى. ئۇلار ئىتتىك قەسرگە كىردى، ھۆربانۇ خانىش تولا يىغلاپ ئۇنى پۈتكەن، ئايشە بىر تەرەپتە ئۆزىنى كاپاتلاپ يىغلىماقتا. كېنىزەك، دېدەكلەرمۇ ھەر تەرەپتە، بۇلۇڭ - بۇلۇڭدا يىغلىماقتا. شاھنى كۆرگەن ھۆربانۇ خانىش ئۇنىڭغا ئېسىلىپ يىغلىدى:

— مانا بولدىمۇ، شاھ ئالىيلىرى؟ ... ئوغلۇمدىن ئايرىلدىم، ئوغلۇم تۈگەپ كەتتى ... ئەمدى كۆڭۈللىرى تىنىدىمۇ، مۇرادلىرىغا يەتتىلمۇ؟ ... ۋاي ئىسىت بالام، ئاتىسىنىڭ مېھرىگە قانمىغان، ئاتىسىنىڭ بالىسى بولالمىغان، ئىززەت تاپمىغان ئوغلۇم! ھۆرمەت تاپمىغان ئوغلۇم! سېنى شۇنچە جەبىر - چاپالار بىلەن توققۇز ئاي، توققۇز كۈن قورساق كۆتۈرۈپ ئىتنىڭ كۈنىنى كۆرۈپ، بىرمۇنچە ئاق كۆڭۈل، سېخىي ئادەملەرنىڭ ياردىمىدە مىڭ ئۆلۈمدىن، بالا - قازادىن قۇتۇلۇپ تۇغسام، ئەجرىمگە يارىشا رەھمەتكە ئېرىشمىگەن

ئوغلۇم ! ۋاي رەھمەتلىك ئوغلۇم ! ۋاي رەھمەتلىك تۇراخۇن
ھاجىم دادا ! ۋاي رەھمەتلىك پەزىلەتخان ئانا ! ... ۋاي بىچىرە
ئايىشە ! ... قىلغان ئەجرىڭ كۆيدىغۇ ئايىشە ...

مېھرىبانۇ خانىش ئاستا ھۆربانۇنى مۇرىسىدىن تۇتۇپ
پەيلىدى. ھۆربانۇ مېھرىبانۇ خانىشنى قۇچاقلاپ يىغلىدى.

— ۋاي خانىش ئانا ... سىلى مېنىڭ ھامام، ئانام، مېنى
بېقىپ قاتارغا قوشقان ئانام ئەمەسمۇ؟ شاھقا كىچىك خانىش
بولساڭ بەختىڭ كېلىدۇ، مېنىڭ ئايىغىمدا خىزمىتىمنى
قىلىسەن دېگەن ئەمەسمۇ؟ مەن بۇ بالغا مىڭ بىر تەقەززالىقتا
ئېرىشكەن ئەمەسمۇ ... ۋاي بالام ...

ھۆربانۇ خانىش يىغلاپ تېلىقىپ قالدى، ئۇنى ئىچىگە چۈشۈپ
ھوشىدىن كەتتى. دېدەك، كېنىزەكلەر كېلىپ ئۇنى يۆلىدى،
ئۇنىڭ كۆزلىرى ئالىيىپ ئاغزىدىن كۆپۈك ياندى. بىر چەتتە
ئۇنىسىز قول باغلاپ يەرگە قاراپ تۇرغان ئىمامنىياز پەيزۇللا
كېلىپ ئۇنىڭ چېكىسىنى، تۇمشۇقىنى ئۇۋۇلىدى. ھۆربانۇ
خانىش خارت قىلىپ تىندى، لېكىن ئۇنى ئىچىگە چۈشۈپ گەپ
قىلالمدى.

سەنەم يۈگۈرۈپ بېرىپ بۆشۈكتە سۈرەتتەك قېتىپ ياتقان
بوۋاققا قاراپ، چىدىيالىماي لەۋلىرىنى چىشلەپ يىغلىۋەتتى.
— ئېيتە، بالا قانداق ئۆلۈپ كەتتى؟ — سورىدى سەنەم.

— ئا ... ئاخشام ... ئاخشام ... بۆشۈكتە بىر ئوبدان
ئۇخلىغانىدى ... كېچىچە ئەجەب يىغلىماي تىنچ ئۇخلىدى
دەپتۇق ... ئەتىگەن يەنە ئويغانماي ئۇخلاۋەردى ... نېمانداق
ئويغانمايدىغاندۇ دەپ قارساق ... قېتىپ قاپتۇ. ھۆ ... ھۆ ...
ھۆ ... ۋاي شور پېشانەم ... ۋاي شور پېشانەم ... بۇ چوقۇم ...
سۈيىقەست ... كىچىك بالدا نېمە گۇناھ؟ ... نېمە پوق يېدىم ...
شاۋازنىڭ قولى ئۇزۇن ئىكەن، ئۇ شۇنچە يىراقتا تۇرۇپمۇ
زەھەرلىك قولىنى سالدى ... ھۆ ... ھۆ ... دەپ نالە قىلدى
ئايىشە.

— ئاغزىڭنى يۇم، ... قېرى دەللە؟!

شاھ شۇنداق دېگىنىچە ئاستا بۆشۈككە يېقىنلاپ كېلىپ سۈرەتتەك قېتىپ، خۇددى ئۇخلاۋاتقانداك ياتقان بوۋاققا قاراپ كۆزىنى يۇمدى. سەنەم قاراپ چىداپ تۇرالماي يۈزىنى تۇتۇپ يىغلىغىنىچە قېچىپ چىقىپ كەتتى. شاھ ئاستا ئېڭىشىپ تىترەپ تۇرغان قوللىرى بىلەن بوۋاقنىڭ يۈزىنى سىلاپ، ساقاللىق يۈزىنى بوۋاقنىڭ يۈزىگە سۇۋاپ پېشانىسىگە سۆيىدى. ئەمدى گەپنى غەرب تەرەپتىن ئاڭلايلى. سەئىد ئەخمەتخان شاھ سارىيىدا سۆزلىمەكتە ئىدى. ناسىر لومپا ئالدىدا تىك تۇرۇپ ئاڭلىماقتا.

— سەن بېرىپ ئابباسخانغا دېگىن، ئۇنىڭ بىلەن ئىككىمىز ئۇزاق يىللىق قەدىنئاس ئاغىنىلەردىن. بىز ئۆزئارا يايلاق تالاشماي، مال تالاشماي، شۇنچە يىللارنى تىنچ - ئامان ئۆتكۈزدۈق. قول ئاستىمىزدىكى پۇقرالار ئۆزئارا يايلاق، مال تالاشىپ سوقۇشىمۇ بىز ئاتا بولۇپ كېلىشتۈردۈق. بەزىدە بىزنىڭ ئەلنىڭ مال - چارۋىسى سىلەرنىڭ يايلاققا ئۆتۈپ كېتىپ قالىدىغان، بەزىدە سىلەرنىڭ بىزگە ئۆتۈپ قالىدىغان ئىشلار بولۇپ تۇراتتى. بۇ دېگەن بۈيۈك تەڭرىنىڭ ئىرادىسى بىلەن بولغان ئاسايىشلىق ئىشلار. شۇنچە مال - دۇنيا، تاغ، دەريا، يايلاقنى تالاشماي، بىر مەھبۇسنى تالاشىپ ئارازلىشىپ قالساق بولماس، بۇ مەھبۇسنى مەن تىلمۇالاي.

— دېگەنلىرى بەرھەق، شاھى جاھان. ئەمما، قۇللىرى بۇ كاتتا سۆزلىرىنى شاھىمىزغا يەتكۈزۈشكە ئاجىزلىق قىلىمەن، — دېدى ناسىر لومپا.

— مەن شاھى ئابباسقا ئالتۇن مۆھرىمنى بېسىپ مەكتۈپىمنى ئەۋەتمەن.

سەئىد ئەخمەتخان شۇنداق دېيىشىگە، ياندا قول باغلاپ تۇرغان غەرب دېدى:

— پېقىر لايىق بولمىسامۇ شاھ ئالىيلىرى ئالدىدا بىر

كەلىمە سۆز قىستۇرسام، بىئەدەپلىك بولماس. ئىجازەت قىلغان بولسلا، شاھ ئالىيلرى.

— سۆزلەڭ، پالۋان ئوغلۇم، قۇلىقىم سىزدە، — دەپ ئىجازەت بەردى سەئىد ئەخمەتخان.

— ئەلۋەتتە، شاھ ئالىيلرىنىڭ مۇبارەك ئالتۇن مۆھۈرلۈك مەكتۇپىنى كۆرسە شاھى ئابباس مەندەك بىر گۇناھكار مەھبۇسىدىن كېچىپ ئۆزلىرىگە ھەدىيە قىلىۋېتىدۇ. ئەمما، پېقىر قۇللىرى ئۆز ئېلىمىنىڭ پالاندى مەھبۇسى بولساممۇ، جانابلىرىنىڭ كاتتا ھۆرمەت ئىلتىپاتىغا مۇيەسسەر بولىدۇم. — ئىسسىق چىرايى بالا ئىكەنسىن، — دەپدى سەئىد ئەخمەتخان.

— شاھى جاھاننىڭ بۇ كاتتا ھۆرمىتى ھەرگىز ئېسىمدىن چىقمايدۇ، مېنى ياخشىلىق قىلغاننى بىلمەيدىغان بىغەرز ئىكەن دەپ قالمىغا، ئەدەپسىزلىكىمنى كەچۈرگەيلا. مېنىڭ ھۆزۈرلىرىدا پادىشاھتەك ھۆرمەتكە ئائىل بولۇپ، راھەت - پاراغەتتە ياشىغىنىمدىن ئۆز ئېلىمىنىڭ پالاندى گۇناھكارى، مەھبۇسى بولۇپ، چۆللەردە ئاچ - توق رىيازەت چەكمىگىم ئەلادۇر. مېنى ئۆز ئېلىمىنىڭ ئادەملىرىگە تاپشۇرۇپ بەرگەيلا ... سەئىد ئەخمەتخان چىرايى تۇتۇلۇپ، قاپقى تۇرۇلۇپ بىردەم

شۈكەلەپ كەتتى. بەرنا مەلىكە ئورنىدىن دەس تۇرۇپ كەتتى:

— غەرب، نادانلىق قىلماڭ، ئۆز ئېلىڭىزنىڭ بۇ ئادەملىرى ھېچبىر خاننىڭ لەشكەرلىرىگە ئوخشىمايدۇ، ئۇلارنىڭ پەيلى بۇزۇقلۇقى بەتبەشىرە چىرايىدىن چىقىپ تۇرىدۇ. سىزنى ئۇلارغا بەرگەنلىك قوينى بۆرگە تاپشۇرغانلىق بولىدۇ. مەن ئانىڭىز بىلەن سۆزلەشتىم، ئۇمۇ بۇلارغا دەرگومان بىلەن قارايدىكەن، ئوغلۇم مەشەدە قېلىشنى ئىختىيار قىلسا مەن قالاي، ئوغلۇم نەدە بولسا مەن شۇ يەردە بولىمەن دەيدۇ. مۇشۇ يەردە قېلىڭ، بۇ خانلىقنىڭ ئوردىدا، چاھارباغلىرىنىڭ ئىشىكى سىز ئۈچۈن ئوچۇق. ئۇ يەرگە بارسىڭىز پىت - بۈرگە بىلەن تولغان قاراڭغۇ

زىندان سىزنى كۈتۈپ تۇرىدۇ.

مەلىكىنىڭ گېپىگە ئۇلاپ غېرىب ئۆز ئويلغانلىرىنى
ئېيتتى:

— مەلىكە ئالىيلرنىڭ سۆزلىرى ھەقتۇر. مەن تۇغۇلۇپ
ھازىرغىچە ئۆز ئېلىمدە خورلۇق كۈچىسىدا چوڭ بولۇپ، تاپقان
خۇشاللىقىمدىن تارتقان كۈلپەتلىرىم كۆپ بولدى. بارساملا
زىندانغا تاشلىنىشىم ئېنىق، ھەتتا مېنى ئۆلۈم كۈتۈپ تۇرغان
بولۇشىمۇ مۇمكىن. ئەمما، بۇ كاتتا ئوردىنىڭ راھىتىدىن مەن
يەنىلا ئۆز ئېلىمنىڭ پىت - بۈرگە بىلەن تولغان زىنداننى
ئەۋزەل بىلىمەن. سىلەرنىڭ كاتتا خەير خاھلىق، ساخاۋىتىڭلاردىن
كۆرە ئۆز ئېلىمدە دارغا ئېسىلىپ ئۆلۈشنى ئارتۇق كۆرىمەن.

— پاه، سىزدەك مەردانە يىگىتنى كۆرۈپ باقماپتىمەن. ئەمما،
ياخشى ئويلىنىڭ، غېرىب، — دېدى مەلىكە بەرنا.

— مەلىكە ئالىيلرى، مېنى ئۆلۈمگە بۇيرۇشىڭىز مەيلى.
ئەمما، مېنى مەسخىرە قىلماسلىقىڭىزنى ئۈمىد قىلىمەن، —
دېدى غېرىب.

سەئىد ئەخمەتخان ئۇلارنىڭ گېپىنى بۆلدى:

— قىزىم، بولدى بەس. پالۋان يىگىت دۇرۇس ئېيتىدۇ. بىز
مەيلى قايسى ئەلدە بولسۇن مۇنداق ساداقەتلىك، ئالىيجاناب،
پەزىلەتلىك ئىنسانلارنى ھۆرمەت قىلىشىمىز، ئۇلارنىڭ ئالتۇنغا
بەرگۈسىز روھىنى ھىمايە قىلىشىمىز كېرەك. ياراپسەن،
ئوغلۇم. مەن ساڭا قايىل بولدۇم. ماڭىمۇ، مېنىڭ ئېلىمگىمۇ
ساڭا ئوخشاش تاغ يۈرەك ئەزىمەتلەر كېرەك. سەن ئىختىيار
قىلغان بۇ تاللاش ئادەتتىكى ئادەملەر مەڭگۈ چۈشەنمەيدىغان،
چۈشىنىشىمۇ خالىمايدىغان تاللاش. مېنىڭ ساڭا بولغان
ھۆرمىتىم تېخىمۇ ئاشتى. مېنىڭ ياش ۋاقتىمغا تېخىمۇ
ئوخشىدىڭ. مەن سېنى كاتتا مۇراسىم ئۆتكۈزۈپ ئۆزىتىمەن.

سېپىل دەرۋازىسى ئۈستىدە ناغرا - سۇناي ساداسى ياڭراپ،
دەرۋازا ئېچىلىپ سەئىد ئەخمەتخان شاھ ۋە ئۇنىڭ ۋەزىر، ئەمىر،

سەردارلىرى، شاھانە تون كىيدۈرۈلگەن غېرىب ۋە ئۇنىڭ ئانىسى، سىڭلىسى، ئاندىن ئۇلارغا ياندىشىپ ماڭغان ناسىر لومپا ۋە ئۇنىڭ ئېسىل تونلار كىيگەن چاپارمەنلىرى چىقتى. يولنىڭ ئىككى چېتىدىكى خالايقىلار تەنتەنە قىلىپ ئۇلارنىڭ باشلىرىغا گۈل بەرگىلىرىنى چاچتى، قىز - يىگىتلەر ئۇلارنىڭ ئەتراپىدا شوخ ئۇسسۇل ئوينىدى.

سەئىد ئەخمەتخان غېرىبقا بىر ھەميان تىللا ھەدىيە قىلدى ھەم ناسىر لومپا باشلىق ياساۋۇللارغىمۇ بەشتىن تىللا يوللۇق تۇتتى، ئاندىن ۋەزىمىن ئاھاڭدا دەيدى:

— ماغدۇرۇم بولغان بولسا سېنى ئات بىلەن بىر كۈنلۈك يولغىچە ئۈزتىپ بارغاچ مۇڭداشقۇم بار ئىدى ئوغلۇم. ئەستاغپۇرۇللا، بۇ قېرىلىق، پۇت - قولۇمنىڭ ماغدۇرى يوق، مەن سېنى مەشەگىچە ئۈزتىدىغان بولدۇم.

— ھېلىمۇ كۆپ كايىدىلا، شاھ ئالىيلىرى، پېقىر قۇللىرى بۇنچىۋالا قىلىشقا ئەرزىمەيمەن، كۆپ رەھمەت، بۈيۈك تەڭرىمدىن ئۆزلىرىگە سالامەتلىك، ئۇزۇن ئۆمۈر تىلەيمەن.

سەئىد ئەخمەتخان غېرىبىنى قۇچاقلاپ بۇقۇلداپ يىغلىغىنىچە سۆزىنى داۋام قىلدى:

— ئوغلۇم، بىز ئەمدى مۇشۇ خوشلاشقانچە كۆرۈشەلمەيمىز، مېنىڭ تۆت كۈنلۈك ئۆمرۈم قالدى. مەن سېنى ئۆز ئوغلۇم بولغان بولسا قانچىلىك سۆيۈنەر ئىدىم، دەپ كەتتىم. مەن سېنى كۈيۈغۇل قىلىۋېلىشنى كۆڭلۈمگە پۈككەندىم، خەيرىيەت، ئاللا نېسىپ ئەتمىگەن ئىشقا بەندىنىڭ ئامالى يوق ئىكەن. ئەمما، ئىچىمگە بىر ئوت، ھەسرەت - نادامەتنى سېلىپ قويۇپ كېتىدىغان بولدۇڭ، خەير، قىيامەت كۈنى مەھشەرگاھتا كۆرۈشەرمىز.

غېرىبمۇ كۆڭلى بۇزۇلۇپ خىجىللىق بىلەن دەيدى:

— ئەدەپسىزلىكىم ئۈچۈن ئىنتايىن خىجىل ھەم ئۆزىلىكىمەن، شاھ ئاتا. مەن ئۆمرۈمدە سىلىدەك بىر ئۇلۇغ

ئاتىنىڭ مېھرىنى كۆرمەي چوڭ بولغانمەن.

— ئۆز ئېلىڭدە ئارام تاپالماي، دىلىڭ ئازار يەپ قالدىغان ئىش بولسا خاتىرجەم كېلىۋەرگىن. مېنىڭ ئىشىكىم ھەرقاچان ساڭا ئوچۇق، — سەئىد ئەخمەتخان شاھ جېكىلىدى.

— خوپ شاھ ئاتا، مەن مەلىكە ئالىيلىرىنى خاپا قىلىپ قويدۇم. ئۇنىڭدىن ئەپۇ سوراپ خوشلاشماقچىدىم، ئەپسۇس، ئۇنى كۆرەلمىدىم. مېنىڭ ئۆزرە، سالامىنى يەتكۈزۈپ قويغايلا.

— ئۇنىڭ سۆزى قوپال، دىلى نازۇك، ئەمما كۆڭلى سۇنۇق. ئۇمۇ ئانىسى يوق، بىر تاللا قىز، ئالدى — كەينىدە قېرىندىشى يوق. پەممىچە، ئۇ سەندىن ناھايىتى زور ئۈمىدلەرنى كۈتكەندەك، ھازىر قاننى سۇنغان قۇشتەك ئېغىر ئازاب — ئىزتىراپتا قالغان بولۇشى مۇمكىن. مەن سېنى قويۇۋەتمەكچى بولغان كۈندىن تارتىپ ئۇ ماڭىمۇ كۆرۈنمەي يۈرىدۇ، — دېدى سەئىد ئەخمەتخان.

— مەلىكە ئالىيلىرىنىڭ زور ئۈمىدىنى ھەم ئۆزلىرىنىڭ كاتتا ئىلتىپاتلىرىنى قوبۇل قىلىشقا ئاجىز كەلگىنىم ئۈچۈن ئۆزۈممۇ خىجىللىق ئازابىدا ئۆرتەنمەكتىمەن، شاھ ئاتا.

— بولدى ئوغلۇم، رىزقى پېشانە، تەقدىر — قىسمەت ئاللا تەرىپىدىن بەلگىلەنگەن. بەندە ئۇنى ئۆزگەرتەلمەيدۇ. يولغا چىققان مېھماننى يولدىن قويماسلىق كېرەك دەيدۇ. بولدى، ئاتلانغىن، سېنى ئاللاغا تاپشۇردۇم. ئاقيول بولغاي، ئامىن، — دۇئاغا قولىنى كۆتۈردى سەئىد ئەخمەتخان شاھ.

ھەممەيلەن دۇئاغا قول كۆتۈردى، شۇنىڭدىن كېيىن سەئىد ئەخمەتخان ناسىر لومپىغا يۈزلىنىپ:

— غېرىبىنى سىلەرگە تاپشۇردۇم، شاھى ئابباسقا سالامىنى يەتكۈزگەيسىلەر. غېرىبىنىڭ ھەرقانداق ئېغىر گۇناھى بولسىمۇ ئۇنى دوستلۇقىمىزنىڭ ھەق — ھۆرمىتى ئۈچۈن ئەپۇ قىلغاي. ئۇ ھازىر سىلەرگە مەھبۇس بولغان بىلەن مەن ئۈچۈن ئەزىز مېھمان. شۇڭا، مېنىڭ تەۋەيىمدە ئۇنىڭغا مەھبۇس قاتارىدا

مۇئامىلە قىلماسلىقىڭلارنى ئۈمىد قىلىمەن. ئەگەر ئۇنىڭغا چىقىلغۇدەك بولۇپ قالساڭلار مەنمۇ سىلەرنى مېھمان قاتارىدا كۆرمەيمەن.

— خوپ ئالىيلرى، قىممەتلىك يوليورۇقلىرىنى ئەستە ساقلايمىز، — دېدى ناسىر.

— سىلەرنى ئاللاغا تاپشۇردۇم، نىگار ئاي خانىم. تۇتۇپ قالالمىغىنىمىدىن ئىنتايىن خىجىلمەن، باھادىر يىگىتكە ئانا بولغانلىقىلىرىغا ئاپىرىن ئېيتىمەن، — دېدى سەئىد ئەخمەتخان شاھ يەنە.

نىگار ئايىمۇ ئۆز رەھىمىتىنى بىلدۈردى:

— كاتتا دۆلەتلىرىنىڭ سايىسىنى كۆردۈق، شاھ ئالىيلرى، كۆپ رەھمەت.

غېرىبلار يولغا چىقتى. نىگار ئايىم بىلەن گۈلجامال تۈگىگە مىندى. غېرىب ئاتقا مىنىپ ئىختىيارسىز سېپىل ئۈستىگە قارىدى. سېپىل ئۈستىدە تۈزدەك ياسانغان مەلىكە بەرنا ئۇلارغا قاراپ تۇرغان بولۇپ، غېرىب قارىغان ھامان كۆزدىن غايىب بولدى. غېرىبىنىڭ كۆزىگە مەلىكە بەرنا سەنەمدەك كۆرۈنۈپ كېتىپ ئاغزى ئېچىلىپ قالدى، كۆزىنى ئۇۋۇلاپ قايتا قارىغاندا سېپىل ئۈستىدە ھېچكىم كۆرۈنمىدى. غېرىب ئېتىنى قامچىلاپ قايتا - قايتا قارىدى، ئەمما مەلىكە قايتا كۆرۈنمىدى، غېرىب بىر ئاز خۇدىنى يوقاتقان ھالدا ئېتىغا قامچا سېلىپ ئوردىدىن يىراقلاپ كەتتى.

قەبرىستانلىقتا قارىلىق كىيىم كىيگەن ھۆربانۇ، ئايىشە ۋە بىرمۇنچە كېنىزەك، دېدەكلەر پەيدا بولدى. ئۇلارنىڭ ئەتراپىدا نۆكەرلەر مەشئەل تۇتۇپ قاراپ تۇردى. پەزىلەتخاننىڭ قەبرىسى يېنىدا بوۋاقنىڭ كىچىك قەبرىسى بار ئىدى. پېشقەدەم ئۆلىما چىرايلىق خەتمقۇرئان قىلدى، مۇڭلۇق قىرائەتنىڭ مۇڭىدىن ئېزىلىپ ھالى قالمىغان ھۆربانۇنىڭ ئۇنى پۈتۈپ ئاۋازى چىقماس بولۇپ قالغانىدى. قىرائەتتىن كېيىن ئۇ بالىسىنىڭ

قەبرىسىگە ئۆزىنى تاشلاپ نادامەت بىلەن يىغلىدى:

— ۋاي بىتەلەي ئوغلۇم، ۋاي بەختسىز ئوغلۇم، ناھەق ئۆلۈپ كەتتىڭ ئوغلۇم... ۋاي رەھمەتلىك پەزىلەتخان ئانا! ۋاي مېنى قوغداپ، ئوغلۇمنى قوغداپ پۈتۈن ئائىلىسىنى ۋەيران قىلغان پەزىلەتخان ئانا! ۋاي تۇراخۇن ھاجىم ئاتا، ئوغلۇمنى سىلەرگە ئەۋەتتىم! ۋاي، ئوغلۇمنىڭ جېنىنى ئالغان يەردە مېنىڭ جېنىمنىمۇ ئالساڭ بولمامدۇ؟! ۋاي، مېنى مۇنداق دەردكە مۇپتىلا قىلغۇچە مېنىمۇ ئوغلۇم بىلەن ئېلىپ كەتسەڭ بولماسمىدى!؟

ئۆلىما ھۆربانۇغا تەسەللى بېرىپ دېدى:

— بۇنداق يىغلاش ئاللانىڭ ئىرادىسىگە قارشى چىققانلىق، گۇناھ بولىدۇ، سەۋر قىلسىلا، خانىش ئايمىم.

— ۋاي مەن چىدىمىدىم، ۋاي مەن چىدىيالىمىدىم، ئوغلۇمغا چىدىمىدىم، ئىچىمگە بىر ئوت كىرىۋالدى، بۇ ئوتنى قانداق ئۆچۈرەرمەن!؟

ئايشە باشلىق كېنىزەك، دېدەكلەر ھۆربانۇنى يۆلىدى. ھۆربانۇ يەنە قەبرىگە ئۆزىنى تاشلاپ قوپقىلى ئۈنىدى. ئايشە بۇقۇلداپ يىغلاپ كېنىزەك - دېدەكلەر بىلەن ھۆربانۇنى يۆلەشتۈرۈپ سۆرەپ دېگۈدەك ئېلىپ ماڭدى، نۆكەرلەر كەينىدىن ئەگەشتى.

بۇ چاغدا خاس ھۇجرىسىدا شاھ بىلەن مېھرىبانۇ خانىش سۈكۈنات ئىچىدە ئولتۇراتتى. شاھ مېھرىبانۇغا قارىدى، مېھرىبانۇ تەسۋى سىيرىپ كۆزىنى يۇمۇپ ئولتۇردى.

— ئىچىمنى سىقماي گەپ قىلسىلا، ئەجەبمۇ قاملاشمىغان ئىش بولىدغۇ، — دېدى شاھ.

— ئىشەنمەي دېسە ئۆزلىرىنىڭ تېرىلىرىنى كىيىپلا چۈشۈپتىكەن ئۇ نارەسىدە رەھمەتلىك، ئىشەنمەي دېسە ئەجەب شۇنچە يىللاردىن بېرى ھېچقانداق خانىش، توقال، دېدەكلەر ھامىلىدار بولماي، ئاچماننىڭ قىزى ھۆربانۇ سىلىدىن ھامىلىدار بولارمۇ؟ ئايشەنىڭ دېگىنى بويىچە شاۋاز بىلەن ئىمامنىياز پازىل

شۇنداق ھىيلە - نەيرەڭ ئىشلەتكەنمىدۇ؟ ئۇنىڭ ئاشۇنداق خاسىيەتلىك دورىسى بارمىدۇ؟ ئايشەنىڭ گېيى قانچىلىك راستتۇ؟ - دېدى مېھرىبانۇ خانىش.

— پۈتۈن ئىشلارنى مالمان قىلغان ئاشۇ ئايشە دېگەن جەددال، سەن ھۆربانۇنى ئۆزۈڭ بېقىپ، تەربىيىلەپ چوڭ قىلغان. ئۇ بالىسىغا چىدىمايلا قاپتۇ. ئۇنىڭغا ئۆزۈڭ ئوبدان تەسەللى بەر، سېنىڭ گېيىڭنى ئاڭلايدۇ، - دېدى شاھ.

— ئۇ ئوغلۇم سۇيىقەستتىن كەتتى دەپ ھەممە ئادەمدىن گۇمانلىنىپ يۈردى. بىر ئوبدان بالا راست نېمانداق تۇيۇقسىز ئۆلۈپ كېتىدۇ؟ راست سۇيىقەست بارمىدۇ؟ - بالغا كىم قەست قىلار؟ - دېدى شاھ.

— ھۆربانۇ بىلەن ئايشەنىڭ تىلى بويىچە يەنىلا شاۋاز قىلىدۇ، - دېدى مېھرىبانۇ خانىش.

— شاۋاز ... شاۋازلا دەيدۇ. ئۇ شەھىرى بەلختە ئۇرۇش قىلىۋاتسا، بالغا قانداق قەست قىلىدۇ؟

— ئوردىنىڭ ئىچى - تېشى ئۇنىڭ قېقىۋەتكەن قوزۇقلىرى، تاپان - تۇزاقلىرى بىلەن تولغان، ئۇنى قەست قىلمايدۇ دېگىلى بولمايدۇ.

شاھ بىر ئاز بوشاپ، ئويلىنىپ تۇرۇپ دېدى.
— بۇغۇ راست، ئەمما بۇ ئىشنى كىم قىلار؟ قايسىسى راست، قايسىسى پىتنە - پاسات، بىلىپ بولمايدۇ.

— راست. بۇ ئوغلۇ ئېتىراپ قىلىنسا مەلىكە سەنەمنى ئەمرىگە ئالدىغان ئادەمنىڭ ۋەلىئەھدىلىكى كۆپۈككە ئايلىنامدۇ؟ ئۇلارنىڭ شاۋازدىن گۇمانلىنىشقا ھەقىقى بار، - دېدى مېھرىبانۇ خانىش.

— گۇمانلانغان بىلەن ئىش پۈتەمدۇ، قولغا چىقىدىغان ساپاق بارمۇ؟ ئۇ بالىنى مەن ئېتىراپ قىلىمىدىم. شاۋاز ئەقىللىق ئادەم، ئېتىراپ قىلىنمىغان بالا ئۈچۈن بەتنامغا قېلىشنى خالىمايدۇ، - دېدى شاھ.

— ھەممە ئادەم تاش سانىسا، شاۋازنىڭ قۇم سانىدىغانلىقىنى
ئۇنتۇپ قالمىسلا. ئۇ سىلى، بىزدىن چوڭقۇر ئويلايدۇ. قىلىنى
قىرىق يارىدىغان ئادەم ئۇ، — دېدى مېھرىبانۇ.
شاھ ئاھ ئۇرۇپ قويدى.

سەنەم ھۇجرىسىدا چىمىلدىق ئىچىدە تىزىنى قۇچاقلاپ،
ئېڭىكىنى تىزىغا تىرەپ ئولتۇرۇپ چوڭقۇر خىيالغا پاتقان،
كۆزلىرىدىن ئاققان ياش تامچىلىرى مەڭزىدە توختاپ قالغانىدى.
«ھۆربانۇنىڭ ئوغلى ئوماق ئوغۇل ئىدى. بىگۇناھ، نارەسىدە
بالا ... ئۇنى ئوردا نابۇت قىلدى. ئوردا رەھىمسىز ئالۋاستى
ئۇۋىسىغا ئوخشايدىكەن. ئۇ ئالۋاستى كىم؟ شاھ ئاتاممۇ؟ ياق،
خانىش ئاناممۇ؟ ياق ... ياق ... ئۇلارنى ئۇنداق دېيىشكە تىلىم
بارمايدۇ. بالا چاغلىرىمدا ئالۋاستى ئۇۋىسى قورقۇنچلۇق تاغ
ئوڭكۇرى، ئەسكى تاملىق، ئادەم ئاياغ باسمىغان جاڭگال –
توقايلىرىدا بولىدۇ، دەپ ئويلايتتىم. ئەمدى مۇشۇنداق ھەشەمەتلىك
ئوردا – قەسىردە ئالۋاستى ئۇۋىسى بار ئىكەن. شاھ ئاتام، خانىش
ئاناملارنى پۈتۈنلەي ئالۋاستىلار ئورنىۋاپتۇ. بىچارە بالىنى شۇ
ئالۋاستىلار يەپ كەتتى. ئۇنىڭ بالىسىنى يەپ كەتكەن ئالۋاستى
مېنىڭ بالامنىمۇ ... ھە ...» خىيالى شۇ يەرگە كەلگەندە سەنەم
ئەندىكىپ بېشىنى شاققىدە كۆتۈردى – دە، ئورنىدىن تۇرۇپ
كەتتى.

قۇملۇقتا گۈلخان ئەتراپىغا تۆت چېدىر تىكىلگەن. بىر
چېدىر ئوتتۇرىغا تىكىلگەن بولۇپ، ئۇنىڭدا غېرىب، ئانىسى،
سىڭلىسى ياتتى، ئۇنى قورشاپ تىكىلگەن ئۈچ چېدىردا ناسىر ۋە
ئۇنىڭ نۆكەرلىرى ياتتى. سىرتتا ئىككى قاراۋۇل ئات –
تۆگىلەرنى ئايلىنىپ كۆزەتچىلىك قىلىۋاتاتتى، بىردىنلا بۆرىلەر
پەيدا بولۇپ ئۇلارنى قورشىۋالدى. بۆرىلەرنىڭ ھۇۋلاشلىرىدىن
ئاتلار كىشىنەپ، چاپچىپ تۇرالمىدى. ناسىر ۋە ئۇنىڭ ئادەملىرى
يېرىم يالىڭاچ چېدىردىن يۈگۈرۈپ چىقتى، غېرىبمۇ چىقتى.
بۆرىلەرنىڭ كۆزلىرىدىن چاقنىغان يېشىل نۇرلاردىن نۆكەرلەر

ۋەھىمىگە چۈشتى.

— بىز نۇرغۇن بۆرىنىڭ قورشاۋىدا قاپتۇق، بېگىم، — دېدى نۆكەر.

— قورقۇۋاتامسەن، توخۇ يۈرەك، نان قېپى؟ بۇرە دېگەن ئوتتىن قورقدۇ. ھەرقانچە جىق بولسىمۇ كېلەلمەيدۇ، — دېدى ناسر.

— گۈلخاننى چېدىرلارنىڭ ئەتراپىغا نەچچە يەرگە كۆپەيتىلى، — دېدى غېرىب.

— قالايدىغاننى قالاپ بولدۇق. ئەمدى پاچىقىڭنى قالامدۇق، پالۋان يىگىت؟ تازا بىر چىش كولىغۇدەك چاۋار تېپىلمايدىغان يەرنى قونالغۇ قىپتۇق، — دېدى ناسر.

— قۇمنىڭ دۈمبەل جايلىرىنى كولىساق قاقشال ئۇچراپ قالسا ئەجەب ئەمەس.

غېرىب شۇنداق دەپ ئۆيەر — بۇ يەرنى كولىدى. بىر يەردىن يوغان بىر تال يۇلغۇن كۆتۈكى چىقتى. قالغان نۆكەرلەرمۇ ئۆيەر — بۇ يەرنى كولىشقا باشلىدى. نىگار ئايىم بىلەن گۈلجامالمۇ چىقتى.

— ئانا، سىلەر گۈلخاننىڭ يېنىدا ئولتۇرۇۋېرىڭلار، ھەرھالدا قولۇڭلارغا بىردىن ئەپلىكرەك كالتەكتەك بىرنەرسە ئېلىپ گۈلخاندا ئۇچىنى كۆيدۈرۈپ تۇرۇڭلار، تاسادىپىي بۆرىلەر ھۇجۇم قىلىپ كېلىپ قالسا، تەڭلىسەڭلار يېقىن كېلەلمەيدۇ، — دېدى غېرىب.

— ھەي، ئانىسى ئوغۇل بالا دەپ شۈمەك سالغانلار، بۇ يەردە بۆرە قاچان بىزگە ھۇجۇم قىلاركىن دەپ ساقلاپ ئولتۇرغۇچە بىز ئۇلارغا ھۇجۇم قىلىپ قوغلىۋېتىپ خاتىرجەم ئۇيقۇمىزنى ئۇخلىمامدۇق؟ — دېدى ناسر.

— ئۇنداق قىلساق بولمايدۇ، ئۇلار بەك ھىلىگەر ھەم ۋەھشىي، ئۇلار بىزنىڭ ئۆزلىرىگە ھۇجۇم قىلىشىمىزنى كۈتۈۋاتقان بولۇشى مۇمكىن. ئەگەر بىز ھۇجۇم قىلساق، ئۇلار ھەر تەرەپكە پىتىراپ قاچىدۇ. ھەر بىرىمىز ھەر تەرەپكە قوغلاپ

چېچىلغان پۇرسەتتە باشقا توپلىرى بىزنىڭ ئاتلارغا ھۇجۇم قىلىپ بىزنى ۋەيران قىلىدۇ، — دېدى غېرىب.

— بۇ يەردە مېنىڭ دېگىنىم ھېساب. سەن دېگەن مېنىڭ قول ئاستىدىكى ماۋۇ نۆكەرلەرچىلىكىمۇ سالاھىيەتكە ئىگە ئەمەسسەن. سەن ئۆزۈڭنى كىم چاغلاپ قالدىڭ؟ قېرىپ مېڭىسى كولدۇرلاپ قالغان قۇندۇز شاھى يىراقتا قالدى، ئەمدى تامبىلىڭغا پاتماي قالغان ئەتىۋار غېرىب ئەمەسسەن. ئەمدى سەن بىر لەنىتى قەلەندەر پالاندى، مەھبۇسسەن. سېنىڭ ئاقساقاللىقىڭ مېنىڭ چىشىمنى قېرىشتۇردى. ساقال تاراپ گېپىمنى ياندۇرغان ئادەمگە قاتتىق ئۆچمەن. سېنىڭ ھۆرۈ — پۇرۇ دەيدىغان ھەققىڭ يوق. يىگىتلەر، ھەممىڭلار بىردىن مەشئەلنى ئېلىپ ئېتىڭلارغا مىنىپ بۇرلىرىنى قوغلاڭلار. ھەممىمىز بۆرە قوغلايمىز. غېرىب سەنمۇ بىز بىلەن ئاتلان! شىر ئوۋلىغان پالۋانغا بۆرە ئوۋلاش دېگەن توشقان ئوۋلىغاندەك ئاسان چۈشىدۇ، ئاتقا مىنىڭلار! — دېدى ناسىر.

— بۇ يەردە ئانام بىلەن سىڭلىمنى يالغۇز تاشلاپ ماڭامدىم؟ ئۇلارنى يالغۇز تاشلاپ ماڭسام بولمايدۇ، سىلەر قوغلاڭلار. مەن بۇ يەردە ئانامنى قوغداپ تۇراي، — دېدى غېرىب.

— سەن بايا ئاناڭغا بىرمۇنچە ئۆگەتتىڭغۇ؟ — دېدى ناسىر لومپا.

— ئۇ دېگەن مەن ئانامنىڭ يېنىدا تۇرۇۋاتقان پەيتتىكى گەپ، — دېدى غېرىب.

— بىزدىن بىر ئادەم قالسۇن. سەن بىز بىلەن ماڭ! بولمىسا تېخىمۇ چىشىمنى قېرىشتۈرۈپ قويسەن. مەن بىلەن تولا گەپ تالاشقان ئادەمنى يامان كۆرىمەن.

— بارغىن ئوغلۇم، سېنى ھەم بىزنى پاك تەڭرىم ئۆز پاناھىدا ساقلىغاي، — دېدى نىگار ئايىم.

— دېگەنلىرىمنى ئېسىڭىزدە چىڭ تۇتۇڭ، ئانا. بىز ھايالشمىي كېلىمىز.

غېرىب ئېتىنىڭ تۆش بېغىنى تارتىپ مىنىدى، ناسىر لومپىمۇ ئاتقا مىنىدى، ھەممىسى بىردىن مەشئەلنى ئېلىپ ئۇشقىرتىپ ماڭدى، غېرىبمۇ قاراڭغۇلۇققا قاراپ ئېتىنى چاپتۇردى. ناسىر لومپا ئۇنىڭ ئارقىسىدىن ئات سالىدى. نىگار ئايم ئوغلنىڭ كەينىدىن دۇئا قىلىپ قالدى. گۈلجامال قورقۇنچتا ئانىسىنىڭ ئېتىكىگە يۆگىنىپ تۈگۈلۈپ قالدى. نىگار ئايم يالغۇز قالغان تۆگىسىنى يېتىلەپ گۈلخانغا يېقىن يەرگە ئەكەلدى. ئۇنى بېقىپ قالغان نۆكەر ئېتىغا سەكرەپ مىنىپ ئاتلىقلارنىڭ ئارقىسىدىن ئات سالىدى.

— ھوي ... بالام، سەن بىز بىلەن تۇرىدىغان بولغان ئەمەسمۇ؟ — دېدى نىگار ئايم.

— سىزنى خۇدايىم ساقلايدۇ، بۇ يەردە بۆرە قالمىدى، خاتىرجەم بولۇڭ، — دېدى نۆكەر.

يېقىنلا قۇم چوققىسىدا بىر يالغۇز بۆرە ھۇۋلىماقتا. نىگار ئايم چۆچۈپ، گۈلجامالنى باغرىغا چىڭ بېسىپ، كۆيۈۋاتقان گۈلخاندىن بىر تال كالتەكنى ئالدى - دە، قۇم چوققىسىدا ئاسمانغا قاراپ ھۇۋلىغان بۆرىگە قورقۇنچ ئىچىدە قارىدى.

شاھى ئابباسنىڭ خانىسى. شاھ ھۇجرىسىدا سۈرلۈك ھالدا جىممىدە كۆزىنى يۇمۇپ ئولتۇراتتى. پارپا شاھنى ئۆرە ئولتۇرۇپ ئۇخلاپ قالغان ئوخشايدۇ، دەپ ئۇنىڭ ئاغزىدىكى چىلىمنىڭ جوغىسىنى تارتتى، شاھ چىلىمنىڭ جوغىسىنى كاپ قىلىپ تۇتۇۋېلىپ، يەنە بىر قولىدا پارپىنىڭ قۇلقىنى تۇتۇۋالدى. پارپا ئاغرىققا چىدىماي چىرقىراپ تولغىشىپ كەتتى.

— قايسىڭ بار؟

— لەبەيى شاھىم!

— ماۋۇ رودۇپايىنى كۆزۈمدىن يوقىتىڭلار! زىندانغا تاشلاڭلار! مەن بۇنى سېغىنىمغۇچە كۆزۈمگە كۆرسەتمەڭلار! مېنى خاتىرجەم بىرنەرسىنى خىيال قىلغىلى قويماي دائىم زېھنىمنى چاچىدۇ بۇ سالجا، يوقال!

ياساۋۇل پارېنىنىڭ ياقىسىدىن تۇتۇپ، تۇزاققا چۈشكەن
توشقانىنى كۆتۈرگەندەك ئېلىپ ماڭدى. پارپا تىرتەكلەپ پىلتىڭلاپ
ۋارقىراپ يالۋۇردى:

— ماڭا ئۇۋال بولدى، شاھىم! ماڭا ئۇۋال بولدى!

— ساڭا ئۇۋال قىلغان ئادەم مەن ئەمەس، ئاناڭ، كىم سەندەك
مىتە قۇرتنى تۇغسۇن دەپتۇ؟

شۇ چاغدا ئىمامنىياز پەيزۇللا قول باغلاپ تەزىم بىلەن كىرىپ
كەلدى.

— ئەسسالامۇئەلەيكۇم، شاھ ئالىيلىرى، پېقىرنى كېچىدە
قانداق كاتتا خىزمەت بىلەن چاقىردىلاكىن؟ — دېدى ئۇ.

— ئولتۇرسىلا، تېۋىپ ھەزرەتلىرى. سىلىنىڭ بىر قوللىرى
ئىپپار، يەنە بىر قوللىرى زەھەر، شۇنداقمۇ؟ — دېدى شاھ
ئۇنىڭغا مىختەك قارىلىپ.

ئىمامنىياز قورقۇنچتىن چەكچىيىپ، لاغىلداپ تىترەپ
كەتتى.

— شاھ ئالىيلىرى ... مەن ... مەندىن نېمە سەۋەنلىك سادىر
بولدىكىن؟

ئۇ تاتىرىپ، لاغىلداپ تىترەپ، پۇت - قولىدا جان قالماي
ئىزىغا ئولتۇرۇپ قالدى.

— مېنىڭ بىگۇناھ، بەختسىز ئوغلۇم ...

شاھنىڭ ئاۋازى بوغۇلۇپ، كۆزلىرى چەكچىيىپ، ئاۋازى
چىقماي قالدى.

بۇ چاغدا ھۆربانۇ خانىش ھۇجىرىسىدا بۆشۈككە قاراپ قېتىپ
ئولتۇراتتى. ئاق شايى كۆڭلىكىگە سىغماي قالغان كۆكسى
چىڭقىلىپ سۈت ئېقىپ كۆڭلەكنىڭ مەيدىسىنى ھۆل
قىلىۋەتكەنىدى. ئايشە يىغلاپ ئاغزىنى ئۈمچەيتىپ ئۇنىڭغا
تەسەللى بېرىپ دېدى:

— ئوبدان قىزىم ... ھۆربانۇ ... كۆڭلىكىڭىزنى تېخى
ھازىرلا يەڭگۈشلىگەن ... بالىنى ئويلاۋەرسىڭىز سۈت

كېلىۋېرىدۇ. ئۇنداق ئىچىڭىزگە سېلىۋەرمەڭ. سىزنىڭ تېخى ئون گۈلىڭىزنىڭ بىرى ئېچىلمىدى. كىچىكسىز، خۇدايىم بۇيرۇسا تېخى تۇغىسىز. سىزنىڭ يەنە پاقلاندەك قوشماق ئوخشاش تۇغۇشىڭىزغا ئىشەنچىم كامىل، ئايىغىمىدىن شامال ئوتتۇپ تۇرسىلا مەن سىزنى ئائۇمىد قويمايمەن.

— راستمۇ؟ راستمۇ، ئايشە؟ سەن راست گەپ قىلىۋاتامسەن؟ — دېدى ھۆربانۇ.

— راست خانىش، راست، مەن دېگىنىمنى قىلماي قويمايمەن. ھەي قىزلار، ياغاچ قاچا ئەكېلىڭلار، سۈتىنى سېغىۋېتەيلى. بۇنداق ئېقىپ كېتىۋەرسە كۆكسى ئاغرىپ قالىدۇ، بولدى، ئويلىماڭ، خانىش قىزىم.

— مېنى ساغامسىلەر؟ ئۇنداق بولسا مەن تەييار بولاي.

ھۆربانۇ كۆڭلىكىنى ياقىسىدىن تارتىپ يىرتىپ تاشلىدى.

— ياق ... ياق، كىيىملىرىنى يىرتىمغايلا، خانىش ئايىم.

ئايشە ھۆربانۇنىڭ قولىنى تۇتۇۋالدى، ھۆربانۇ قوللىرىنى بىر سىلكىپلا ئورنىدىن چاچراپ تۇرۇپ بېشىدىن ياغلىقنى ئېلىپ تاشلاپ، يىرتىلغان كۆڭلىكىنى يەنە يىرتىپ سېلىۋېتىپ، ئىچ كۆڭلىكىنىمۇ يىرتقىلى تۇردى. ئايشە ھۆربانۇنى قۇچاقلۋالدى. ھۆربانۇنىڭ بىر يۇلقۇنۇپلا چىرقىراپ سىلكىشى بىلەن ئايشە ئەسكى تاغاردەك قاڭقىپ ئوڭدىسىغا چۈشتى. ھۆربانۇ ئايشەنىڭ يىقىلىشلىرىغا قاراپ قاقاقلاپ كۆلدى.

— ھا ... ھا ... ھا ... ھوي ... ھوي ... ماڭا كۈچۈڭ

يەتمەيدۇ ... ماڭا كۈچۈڭ يەتمەيدۇ ... ھوي ... ھوي ... قانداق؟

ئايشە ۋارقىراپ كەتتى:

— ھەي قىزلار، قاراپ تۇرماي خانىشنى تۇتۇۋېلىڭلار!

ھاڭۋېقىپ تۇرماڭلار!

بىر توپ كېنىزەكلەر قورقۇشۇپ ئاستا كېلىپ ھۆربانۇ خانىشنى قورشىۋالدى. ھۆربانۇ قوللىرىنى قالايمىقان شىلتىپ، تاتىلاپ، ئۇلارنى ئۆزىگە يېقىن يولاتمىدى. يەنە ئىچ كۆڭلىكىنىڭ

ياقسىنى يىرتقىلى تارتتى. شۇ چاغدا ئايشە ھۆربانۇغا ئۆزىنى
ئېتىپ ئۇنى بېسىۋالدى. ئىككىسى پومداقلىشىپ كەتتى. قىزلار
نېمە قىلارنى بىلمەي چۇرقىراشتى. ياساۋۇللار يۇگۇرۇشۇپ
كىردى.

بۇ چاغدا سەنەمنىڭ ھۇجرىسىدا سەنەم بىلەن مېھرىبانۇ
خاننىش پاراڭلاشماقتا ئىدى.

— ھەرگىز تۇغمەن دېگەن گەپنى قىلماڭ، قىزىم. ماقۇل،
مەن سىز خۇشال بولىدىغانلا ئىش بولسا ھازىردىن باشلاپ سىز
تەرەپتە تۇرۇپ، شاھ ئاتىڭىزنى غەربىنى تاپتۇرۇپ كېلىپ
تويۇڭلارنى چىرايلىق قىلىپ بېرىشكە كۆندۈرەي. سىز تويىدىن
كېيىن قورساق كۆتۈرۈپ تۇغسىڭىزمۇ كېچىكمەيسىز. شۇنىڭدىن
كېيىن تۇغسىڭىز خەلقىئالەم ئالدىدا شاھ ئاتىڭىزمۇ، سىزمۇ،
مەنمۇ رەسۋا بولمايمىز. يۈزىمىز يورۇق بولىدۇ. پىتنە -
پاساتچىلارنىڭ ئاغزى تۇۋاقلينىدۇ. توي قىلماي تۇرۇپ
شەنمىزگە داغ چۈشۈرىدىغان ئىشنى ھەرگىز قىلمىغايسىز،
شاھ ئاتىڭىزنى، جەمەتمىزنى شەرمىسار، رەسۋايئالەم
قىلمىغايسىز، بىزگە ئىچىڭىز ئاغرىسۇن، — دېدى مېھرىبانۇ
خاننىش.

— غەربىنى نەدىن تاپسىلەر، ئۇ قەيەردە؟ مەن سىزگە،
گېپىڭىزگە ئىشەنمەيمەن، خاننىش ئانا. مېنى ئالداۋاتسىز، سىز
پەقەت بىر بىچارە ئانا. سىز ھازىرغىچە بىرەر ئىشنى روياپقا
چىقارغان ئەمەسىز. كىم گەپ قىلسا شۇنىڭ گېپىگە ئىشىنىپ
كېتىدىغان، شۇنىڭ راست ئوخشايدۇ دەپ، ئارىدا گاڭگىراپلا
يۈرىدىغان بىچارە ئانىسىز. سىزدە ئەزەلدىن ئېنىق مەۋقە بولۇپ
باققان ئەمەس. بىرەر قېتىممۇ شاھ ئاتامنى بىرەر ئىشقا
كۆندۈرەلىگەن ئەمەسىز. شاھ ئاتام يەنە نېمىدەپ
جۆيلۈۋاتىسەن، دەپ ھۆركىرسە، ماڭا قىلغان ۋەدىڭىزنى ئۇنتۇپ
ئۇنىڭ رايىغا قاراپ ئۆچكە يېغىدەك ئېرىپ كېتىسىز.

— مەلىكە قىزىم، مەن بۇ قېتىم ...

— مېھرىبانۇ خانىش، — تۇران ئايلا ۋان قىراپ ھاسىراپ —
ھۆمۈدەپ يۈگۈرۈپ كىردى، — خانىش ئايمىم، خانىش ئايمىم،
چاتاق بولدى ... چاتاق چىقتى ...
خانىش ئورنىدىن تۇردى.

— نېمە بولدى؟

— ھۆربانۇ ... ھۆربانۇ خانىش ... — دەپ سۆزلىمەي
تۇرۇپ قالدى تۇران ئايلا.

ھۇجرىسىدا چاچلىرى چۇۋۇلۇپ، يۈزى تاتلىنىپ قىيما —
چىيما بولغان ھۆربانۇ خانىشنى تۇۋرۇككە باغلاپ قويۇشقانىدى.
كۆزلىرى قورقۇنچلۇق چەكچەيگەن، ئاغزىدىن كۆپۈك ھەم شالى
ئېقىپ تۇرغان ھۆربانۇ خانىش شاھ، مېھرىبانۇ، سەنەم ھەم
باشقىلارغا قاراپ خىرىلداپ كۈلدى. تىترەپ ئاران تۇرغان
ئىمامنىياز پەيزۇللا يېقىن كېلىشىگە ئاغزىنى تۆگە بوتلىغاندەك
قىلىپ ئۇنىڭ يۈزىگە شالىنى چېچىۋەتتى. ئىمامنىياز قورقۇپ
كەتتى. مېھرىبانۇ خانىش يېقىنلاشسا، ئىتنى دوراپ ھاۋشىپ
قورقۇنۇۋەتتى، مېھرىبانۇ خانىش قورقۇپ كېتىپ تۇرۇپ قالدى.
ھۆربانۇ خانىش بۇنى كۆرۈپ قاقاقلاپ كۈلدى. سەنەم مېھرىبانۇ
خانىشنى قۇچاقلاپ يىغلىۋەتتى.

شاھ چىشلىرىنى غۇچۇرلىتىپ ۋارقىرىدى:

— ياساۋۇل!

— لەببەي شاھىم.

— مېنى مۇشۇ كويغا سالغان ماۋۇ ئىككى مۇناپىقنى

كۆرۈمدىن يوقات!

شاھ ئايشە بىلەن ئىمامنىيازغا قولىنى شىلتىدى. ياساۋۇللار
ئىمامنىياز پەيزۇللا بىلەن ئايشەنى باسماقداپ سۆرەپ ئېلىپ
ماڭدى.

ئايشە نالە قىلىپ يالۋۇردى:

— شاھ ئالىلىرى ... شاھ ئالىلىرى، ماڭا ئۇۋال

قىلمىسىلا! ماڭا ئۇۋال قىلمىسىلا!

ئىمامنىياز پەيزۇلا بولسا ئۆلۈكتەك سۆزىلىپ ماڭدى.
كېچە، پايانسىز قۇملۇقتا مەشئەل كۆتۈرگەن بىرقانچە ئاتلىق
نۆكەر غېرىبىنىڭ ئالدىدا ئۇشقىرتىپ ئات چاپتۇرۇپ ماڭدى،
غېرىب ئۇلارنىڭ كەينىدىن ئاتلىق ئەگەشتى. ئارقا تەرەپتىن
بۆرە ھۇۋلىغان ئاۋاز ئاڭلاندى، غېرىب دەرھال ئاتنىڭ
تىزگىنىنى تارتىپ، ئاتنى ئارقىسىغا بۇردى، ئارقىسىدىن
كەلگەن ناسىر لومپا قىلىچىنى سۇغۇرۇپ غېرىبقا دېۋەيلىدى.

— يولۇمنى توسما، مېنىڭ مەقسىتىم بۆرە ئوۋلاش ئەمەس،
ئانام بىلەن سىڭلىمنى بۆرىدىن قوغداش، — دېدى غېرىب.
— مېنىڭ مەقسىتىم سېنىڭكى بىلەن ئوخشىمايدۇ، سەن
مېنىڭ دېگىنىم بويىچە بۆرىنى قوغلاۋەر، بىزمۇ ھەم شۇ، —
دېدى ناسىر.

— راست گېپىڭنى قىل، قورسىقىڭدىكى غۇمۇڭ زادى نېمە؟
ئاچچىق ئۈچىيىڭدە بىرنەرسە بار، — دېدى غېرىب.

— ھازىر دېمەيمەن، بىردەمدىن كېيىن بىلىپ قالسىەن.

غېرىب ئېتىنى ئالدىغا دېۋىتىپ دېدى:

— ئەمەس ھەر ئىش بولسا مەن ئانامدىن خاتىرجەم بولغاندىن
كېيىن بىلەي!

ناسىر بىردىنلا قىلىچىنى غېرىبىنىڭ كانىيىغا تىرەپ دېدى:
— سەن چىرايلىقچە بۆرىنى قوغلا. بولمىسا مەن سېنى
بۆرىگە تاشلاپ بېرىمەن. جېنىڭ ئامان بولسا ئاندىن ئاناڭنى
قوغدىيالايسەن.

— ماقۇل، مەن بۆرە قوغلاي، ھازىر بۆرە ئالدىمىزدا ئەمەس،
ئارقىمىزدا ھۇۋلاۋاتىدۇ.

— يالغان گەپ قىلما، مەن قەيەردە دېسەم بۆرە شۇ يەردە
بولىدۇ، — دېدى ناسىر.

غېرىبىنىڭ دېگىنىدەك، بۆرىلەر قۇتراپ نىگار ئايىملار تەرەپكە
كېلىۋالغان بولۇپ، نىگار ئايىم بىلەن گۈلجامالنى قورشاپ، ھەدەپ
ھۇۋلاشماقتا ئىدى. نىگار ئايىم ئىككى قولىدا يوغان ئىككى

مەشئەلنى تۇتۇۋېلىپ قايسى بۆرە يېقىن كېلەي دېسە شىلتىپ
ۋارقىرىدى. بۆرلەر يېقىن كېلىشكە پېتىنالمىي، ئۇنى ئايلىنىپ
ھۇۋۇلاشتى، گۈلجامال ئانىسىنىڭ ئېتىكىگە چاپلىشىپ تۇرۇپ
بىر تال مەشئەلنى ئىككى قولىدا ئانىسىغا ئەگىشىپ شىلتىدى.
ئۇلارنىڭ تۈگىسى بولسا يەرگە قېقىلغان قوزۇقنى تارتىپ
توختىماي بوزلاپ كەتتى. نىگار ئايىم ئوتنى شىلتىغاچ بار ئاۋازى
بىلەن ۋارقىرىدى:

— غېرىب ... بالام غېرىب ... بۇ يەرگە كېلىڭلار! ... بۆرە بۇ
يەردە! ... بۆرە بۇ يەرگە كەلدى! ...

غېرىب بولسا قۇملۇقتا ناسىر بىلەن تىرىكەشمەكتە ئىدى.
— بىلىپ قوي ناسىر، جېنىمدىن كەچسەم كېچىمەنكى،
ئانامنى بۆرىگە تاشلاپ بەرمەيمەن. سېنىڭمۇ ئاناڭ بار بولغىدى.
شۇ تاپتا مېنىڭ ئورنۇمدا سەن بولساڭ قانداق قىلاتتىڭ؟ بويۇڭ
تۆگىدەك، پارچىلىسا مەندەك ئادەمدىن بەشى پۈتمىدىكەن. ئەمما،
سەن ئەرەك تۈكى يوق، نامەرد ئادەم ئىكەنسىن. ئادەمگە پۇل
بولسىلا بولامدۇ؟ پۇل ئۈچۈن شۇ بويى - بەستىڭ بىلەن
نامەردلەرگە غالچا بولغاندىن ھاماللىق قىلىپ ھالال ياشىساڭ
بولماسمىدى؟ ئىست، سەندەك بويى بولۇپ ئىتقا ئوخشاش
ياشىغاندىن مەن بولسام ئىشتانېغىمغا ئېسىلىپ ئۆلۈۋالاتتىم.
سەن نوچى ئەر بولساڭ شۇ بويۇڭ بىلەن جادۇگەر خوتۇندەك
ھىيلە - مېكىر ئىشلەتمەي، راست گەپ قىلىپ نېمە قىلساڭ
مەن رازى.

— ئون پاتمان يەرگە قىغ بولغۇدەك گەپ قىلىدىڭ. خۇنپەر،
ئاغزىڭ سېسىق نېمىكەنسىن. مەن ساڭا راست گەپ قىلىپ
ئوغۇل بالچىلىق قىلىپ قوياي، مەقسىتىم سېنى ئۆلتۈرۈش،
مەن سېنى ئۆلتۈرگىلى كەلگەن، — دېدى ناسىر.

— ھە، مەن بۇنى ئاللىقاچان پەملىگەن، كۆڭلۈڭدىكى راست
گەپنى مانا ئەمدى دېدىڭ. مېنى مەردلىك بىلەن ئۆلتۈرمەسەن
ياكى نامەردلىك بىلەن ئۆلتۈرمەسەن؟ — سورىدى غېرىب.

— مەردلىكتىن تولا سۆزلەيدىكەنسىن. بولدى، ئوغۇل
بالچىلىق، ئىككىمىز ئېلىشايلى، سەن يەڭسەڭ مېنى
ئۆلتۈرۈۋېتىپ بېرىپ ئاناڭنى قۇتقۇز، مەن يەڭسەم سېنى
ئۆلتۈرۈپ ئاناڭنى بۇرىدىن قۇتقۇزاي، قانداق؟
— تالىشىپ ئۆلتۈرىدىغان ۋاقىت يوق، بولدى ھېساب،
پېشانەمگە پۈتۈلگەننى كۆردۈم. ئوۋچىنىڭ ئوقياسى بولسا،
كېيىنكىنىڭ خۇداسى بار. ئوۋچى خوجايىنى ئۈچۈن ئوۋلىسا،
كېيىك جېنىنى قوغداش ئۈچۈن قاچىدۇ، — دېدى غېرىب.
— ئەگەر مەن يېڭىلسەم سەن نامەردلىك قىلىپ كەينىمدىن
تىغ ئۇرما.

ناسىر شۇنداق دەپ چاپارمەنلىرىنىڭ قىلىچىدىن بىرنى
ئېلىپ غېرىبىنىڭ ئالدىغا تاشلىدى، قىلىچ قۇمغا سانجىلدى.
غېرىب قىلىچنى ئالدى، ئىككىسى قىلىچۈزلىققا چۈشتى.
گۈلخان يېنىدىكى بۇرىلەرنىڭ قورشاۋىدا قالغان نىگار ئايىم،
قوللىدىكى چوغنى ھەر تەرەپكە پۇلاڭلىتىپ قارا تەرگە چۆمۈپ
كەتتى. بۇرىلەر كۆپىيىپ تېخىمۇ قۇتراشقا باشلىغان چاغدا تۈگە
يەرگە سانجىلغان قوزۇقنى يۇلۇۋېلىپ قاچتى. بىر توپ بۆرە
تۈگىنىڭ پاچاقلرىغا يامىشىپ، قوغلاپ كەتتى، يەنە بىر توپ
بۆرە بولسا نىگار ئايىملارنى ئايلىنىپ كەتمىدى. نىگار ئايىمنىڭ
قوللىدىكى چوغنى شىلتىپ، ۋارقىرىغۇدەك دەرمانى قالمىغاندا
قارا تون كىيگەن، سەللە پەتلىسىدە يۈزىنى نىقابلاپ كۆزىنىلا
ئوچۇق قويغان بىر توپ ئاتلىق كىشىلەر ئۇشقىرتىپ يېتىپ
كەلدى، بۇرىلەر ئاتلىقلارنى كۆرۈپ قېچىپ كەتتى. نىگار ئايىم
نىجاتلىققا ئېرىشكىنىدىن خۇشال بولۇپ يىقىلدى.
— غېرىبجان ... بالام ... ئاخىر كەلدىڭلارمۇ، ئۇھ ...
تەڭرىمگە شۈكۈر !

— ئانا ... ئانا غېرىبجان ئاكا، ئانام يىقىلىپ قالدى.
گۈلجامال ئانىسىنىڭ بېشىنى يۆلەپ قۇچىقىغا ئالدى.
نىگار ئايىم ھالسىز كۆزلىرىنى ئېچىپ گۈلجامالغا رازىمەنلىك

بىلەن قاراپ كۈلۈمسىردى، گۈلجامال قورقۇپ يىغلاپ كەتتى.
بۇ چاغدا غېرىب بىلەن ناسىر قۇملۇقتا پومداقلىشىپ
كەتكەنىدى. ئۇلار ئېگىز قۇم چوققىسىدىن چوڭقۇر ئويمانلىققا
يۈمىلىشىپ چۈشتى. ناسىر غېرىبنى بېسىپ توختىدى، غېرىب
ئوڭدا يېتىپ تۇرۇپ ناسىرغا بىر كالا قويدى. ناسىر تۇمشۇقنى
تۇتۇپ بولغۇچە غېرىب ئۇنى قورسىقىغا بىر تېپىپ ئوڭدا
چۈشۈرۈۋېتىپ بېسىۋالدى. ناسىر غېرىبىنىڭ ئاستىدا ئوڭدا
يېتىپ ئىنجىقلاپ دېدى:

— بولدى سەن يەڭدىڭ، كومشىرىمنى ئېزىۋەتتىڭ، كاساپەت.
بېشىڭ ئادەمنىڭ بېشىمۇ، تۈگمەننىڭ تېشىمۇ؟ ئايلىنىپ كېتەي
دېدىم، بولدى قىل.

غېرىب ئورنىدىن تۇردى.
— پالۋان ئىكەنسەن، ھازىرغىچە بىر كىمنىڭ ئاستىغا
چۈشكەن ئەر ئەمەس ئىدىم. قېرىلىق يەتتىمۇ ياكى خۇدا
نۇسرەتنى ساڭا بەردىمۇ، ئىشقىلىپ، مەن يېڭىلىدىم. مېنى
قىينىماي ئۆلتۈر، — دېدى ناسىر.

— ياق، مەن سېنى ئۆلتۈرمەيمەن. بىھۈدە ئادەم ئۆلتۈرگەن
ئادەمنى خۇدا ئۇرىدۇ. مېنىڭ مەقسىتىم سېنى ئۆلتۈرۈش
ئەمەس، ئانامنى قۇتقۇزۇش، — دېدى غېرىب.

— مەنغۇ ئەمدى بۇنداق ئىشلاردىن قول ئۈزۈپ، ھەرەمگە
بېرىپ توۋا قىلىمەن. ئەمما، شاۋاز سېنى ھامان ئۆلتۈرۈۋېتىدۇ،
— دېدى ناسىر ھاسىراپ.

— سېنى شاۋاز ئەۋەتىپتۇ — دە؟ — سورىدى غېرىب.
— سەن مەندىن بۇنى سورىما، مەن دېمەي، ئەمما ئۆزۈڭ
ئويلاپ تېپىۋال.

گۈلخان ئەتراپىدا نىگار ئايىم ئۆزىنى يۆلەپ يۈزىگە چاپلاشقان
قۇمنى سۈرتكەن نىقايلىق سەللىلىكنى ئوغلۇم غېرىبىمكىن، دەپ
خاتىرجەم كۆزىنى يۇمۇپ يېتىپ دېدى:
— ئۇھ ... قورقۇپ جان - ئىمانىم چىقىپ، خۇدۇمنى

يوقىتاي دېگەندە كەلدىڭ، بالام. بۆرە قوغلىدىم دەپ شۇنداق ئۇزاققا كېتەمسەن؟ بۆرە بۇ يەردە قېلىپ سىلەر نېمىنى قوغلاپ كەتتىڭلار؟ ناسىرباي سېنى مەجبۇرلاپ ھەيدەپ ماڭدى. بىزگە قاراشقا قويۇپ كەتكەن ھېلىقى بەتبەختىمۇ بىزنى تاشلاپ كەينىڭلاردىن كەتتى ... يائاللا غېرىب بالام، جان تۇمشۇققا يەتكەندە ئاران كەلدىڭ. خۇداغا شۈكۈر ...

نقايلىق سەللىلىكلەر جاۋاب بەرمىگەندىن كېيىن نىگار ئايم چۆچۈپ ئورنىدىن تۇردى - دە، كەينىگە داچىپ سورىدى: مەلىكە بەرنا نىگار ئايمغا تونۇشلۇق بەردى.

— سىلەر ... سىلەر كىملىرى؟

شۇ چاغدا غېرىب ئاتنى بولۇشىغا چاپتۇرۇپ گۈلخان يېنىغا يېقىنلاپ كەلدى. ئۇ گۈلخان يېنىدىكى بىر توپ ئاتلىق كىشىلەرنى كۆرۈپ، غەزەپ بىلەن قىلىچىنى سۇغۇرۇۋېلىپ يېقىنلاپ كەلدى، كۈلۈپ تۇرغان نىگار ئايم بىلەن مەلىكە بەرنانى كۆرۈپ دالڭ قېتىپ تۇرۇپ قالدى.

— مەلىكە بەرنا خېنىم ئاسماندىن چۈشكەندەك پەيدا بولۇپ قۇتقۇزمىغان بولسا بىزنى ئاللىقاچان بۆرە يەپ بولاتتى، بالام، — دېدى نىگار ئايم.

غېرىب نېمە دېيىشىنى بىلەلمەي تۇرۇپ قالدى، ئارقىسىدىن ناسىر ھەم ئۇنىڭ ئادەملىرى يېتىپ كەلدى.

— بۆرىنى قوغلاپ ئارىمىزدىكى غايىۋانە دۈشمەنلىكىنىمۇ بۆرە بىلەن تەڭ قوغلىۋەتتۇق. مەلىكە ئالىيلەرنىڭ بۇ يەرگە كەلگىنىگە ناھايىتى خۇشالمەن ... ئەزىز مېھمىنىڭلارنى قولۇڭلارغا تاپشۇرۇپ بېرى. مەن ئۇنى شاھقا تاپشۇرۇشقا ئەمەس، يامان نىيەت بىلەن سىلەردىن ئالغانىدىم. خۇدا ساقلىغان ئادەمنى بەندە ھەرنېمە قىلىپمۇ يوقىتالمايدىكەن. مەن نىيىتىمدىن ياندىم. غېرىب ئۇكا، جېنىمنى ئالساق ئال، بولمىسا بىزنى كەتكىلى قوي، — دېدى ناسىر.

— مېنىڭ سىلەر بىلەن ھېچقانداق ئاداۋىتىم يوق. يولۇڭلار

ئوچۇق، ئىنساپىڭلارغا رەھمەت، — دەپدى غېرىب.

ناسر ئاتقا مىنىپ دەپدى:

— غېرىب، سەن ئۆزۈڭگە ھېزى بول، مەن شاھنىڭ

نىيىتىنى بىلمەيمەن، ئەمما شاۋاز سېنى بوش قويمايدۇ، بىز
كەتتۇق.

ناسرلار شۇنداق دەپ ئادەملىرىنى باشلاپ كېتىپ قالدى.

— تەقدىرگە تەن بېرىڭ، غېرىب، رىزىقىڭىز بىزدە

ئوخشايدۇ، يەنە ماڭا ئەسىرگە چۈشتىڭىز. سىز شىرنى

يەڭگەندىڭىز، مەن بۆرىنى قورقاتتىم. ئىززىتىڭىز بىلەن بىزدە

قالمىسىڭىز سىز ھامان خەۋپتىن قۇتۇلالمىغۇدەكسىز، — دەپدى

مەلىكە بەرنا.

— ئانامنى بۆرىنىڭ چاڭگىلىدىن قۇتقۇزۇۋالغىنىڭىزغا يۈز

مىڭ رەھمەت. مېنى قىيامەتكىچە قايتۇرۇپ بولغۇسىز جىق

قەرزگە بوغۇۋەتمەي ئەمدى ئىزىمغا چۈشمىسىڭىز، — دەپدى

غېرىب.

— قانداق بىغەرەز يىگىتسىز، سۇيىقەست بىلەن تولغان،

بۆرىنىڭىزغا ئۆلۈم پۇراپ تۇرغان ئېلىڭىزگە يەنىلا بارماقچىمۇ

سىز؟ — دەپدى مەلىكە بەرنا تېرىكىپ.

— يولۋاس ئىزىدىن، يىگىت سۆزىدىن يانماپتۇ دەيدىغان گەپ

بار. مەن يەنىلا ئۆز ئېلىمگە قىلغان سەپىرىمدىن يانمايمەن، —

دەپدى غېرىب.

— ئۇ يەردە سىزنى دار كۈتۈپ تۇرىدۇ. ئۆز ئايىغىڭىز بىلەن

دار ئالدىغا بارماقچىمۇ سىز؟

— ئەجىلى توشمىغان چىۋىن قىرىق يىل قىرغىندىمۇ ئامان

قاپتۇ دەيدىغان ئاتىلار سۆزى بار. ئىنساننىڭ قاياققا يول ئېلىشى


رىزىقىنىڭ سۆرىشىدۇر. پېشانەمگە ئۆلۈم پۈتۈلگەن بولسا، يەيدىغان

رىزىقىم تۈگىگەن بولسا دارغا ئېسىلارمەن، بولمىسا ھايات

قالارمەن، — دەپدى غېرىب جاۋابەن.

— مەن ھەممىنى بىلىدىم. ھىم، سىزنى باتۇر قىلىۋەتكەن،

سىزنى سۆرەپ كېتىۋاتقىنى قانداقتۇر ئۆز ئېلىڭىزگە بولغان
چەكسىز ساداقىتىڭىز ئەمەس، زالىم پادىشاھنىڭ ئەركە نايناق
قىزى ئىكەنغۇ؟ ئەجەب، ئۇ شۇنچە گۈزەلمۇ، مەندىن چىرايلىقمۇ؟
ئاڭلىسام، ئۇنىڭ چىرايى مېنىڭ ئالدىمدا تايىنلىق ئىكەنغۇ، —
دېدى مەلىكە بەرنا.



يىگىرمە ئۈچىنچى باب

تاغدىكى بۈك - باراقسان ئورمانلىق. ئورمان ئارىسىدىكى شارقىراپ ئېقىۋاتقان دەريا بويىدا سەنەم بىر توپ كېنىزەكلەرنىڭ ھەمراھلىقىدا ئاستا كېتىۋاتاتتى. ئۇلارنىڭ ئالدى - كەينىدە ئاتلىق ياساۋۇللار قوغداپ مېڭىۋاتاتتى. ئۇلار قىلىچ، ئوقيا ئېسىشقانىدى. سەنەمنىڭ كۆز ئالدىغا ئەينى چاغلاردا غېرىب، سۇلايمان، ئوسمان، ئىلياس، مايسەم، خەدىچە، بۇۋىنۇر قاتارلىق ساۋاقداشلىرى بىلەن بۇ يەردە ئات چاپتۇرۇپ ئوۋ ئوۋلىغان كۆرۈنۈشلەر كەلدى. دەريا قىرغىقىدا قىز ساۋاقداشلىرى بىلەن چاپلىرىنى تاراپ، جىگدە يېلىمى سۇۋاپ قىزىق ئۆرۈمە قىلىپ ئۆرۈگەن كۆرۈنۈشلەر، غېرىب باشچىلىقىدىكى ئوغۇل ساۋاقداشلىرىنىڭ قەدىمىي تاپان كېمىدە ئۆرە تۇرۇپ، دەريادىن ئارا سانجىپ بېلىق تۇتقان، ئۆزى چاچ ئۆرۈگەچ ئۇنىڭغا قاراپ خىيال بىلەن ناخشا توۋلىغان مەنزىرىلەر كۆڭۈل ئېكرانىدا زاھىر بولدى. سەنەم ئاتتىن چۈشۈپ يېرىمى سۇغا چىلىشقىلىق تاشنىڭ ئۈستىدە ئولتۇردى.

— تاشتا ئولتۇرسىلا بولمايدۇ، مەلىكە ئالىيلىرى، يېكەنداز سالاي، — دېدى دېدەك.

— مېنى ئاۋارە قىلماي، بىردەم تىنچ قويۇڭلار، سىلەر مەندىن نېرى كېتىڭلار، مېنىڭ يالغۇز ئولتۇرغۇم بار، — دېدى سەنەم.

— مەلىكە ئالىيلىرى ... — دەپ تۇران ئايلا ئەمدى گەپ باشلىشىغا:

— كىم مېنى ئارتۇق گەپ قىلدۇرىدىكەن كۆرگۈلۈكىمنى كۆرسىتىمەن، — دېدى سەنەم تېرىكىپ.

تۇران ئايلا گېپىنىڭ ئاخىرىنى يۇتۇپ ھەممىسىنى يىراق كېتىشكە ئىشارەت قىلدى - دە، ئۆزۈم يىراقلىدى.

— ھېچكىم كۆزۈمگە كۆرۈنگۈچى بولمىسۇن. مەن بۇ يەردە ئۆزۈم يالغۇز بىردەم تۇراي.

— سۇغا چۆمۈلمەكچى بولسىلا ...

سەنەم يەنە تۇران ئايلىنىڭ گېپىنى بۆلدى:

— كاسىلىدىما، كىم ساڭا سۇغا چۆمۈلمەن دېدى، يوقال!

ئۇلار يىراقلاپ بۈك - باراقسان ئۆسكەن ياۋا گۈللەر ئارىسىغا كىرىپ كەتتى. ياساۋۇللارمۇ ئاتلىرىنى چاپتۇرۇپ يىراقلاپ ئورمانلار ئارىسىغا تارقىلىپ كەتتى. سەنەم ئولتۇرۇپ خىيالغا چۆمدى: بىر - بىرىگە سۇ چېچىشىپ، چاچ تاراشقان ساۋاقداشلىرى كۆز ئالدىغا كەلدى. ئۇ تاش ئەتراپىدىن ئۇلارنى ئىزدىدى. قىرغاققا قۇمساڭغۇ توپا ئارىسىدا بىر پۇچۇق تارغاق كۆرۈندى. سەنەم گۆھەر تېپىۋالغاندەك خۇشال بولۇپ تارغاقنى قولغا ئالدى، دەرھال كۆز ئالدىغا مايسەم كەلدى.

— ۋايىجان ... ۋاي چېچىم ... ۋاي جېنىم ... نېمانداق

قىلىسەن؟ چاچ تاراۋاتامسەن، چېچىمنى يۇڭداۋاتامسەن؟

مايسەم ۋايىجانلاپ يىغلاپ ئورنىدىن تۇرۇپ كەتتى.

— خاپا بولما مايسەم ... مەن يامان نىيەتتە قىلمىدىم، —

دېدى سەنەم.

— ئەركە مەلىكە چاچ تاراپ باقمىغاچقا بىلمەيدۇ. ئۇنىڭ

چېچىنى كېنىزەك، دېدەكلەر تارىغاچقا ... خاپا بولما، مايسەم

چىدا - ھە، — دېدى خەدىجە ئۇلارنىڭ ئارىسىغا كىرىپ.

مايسەم يىغلاپ كەتتى، سەنەم قولغا قاراپ قورقۇپ

چەكچىيىپ كەتتى، قولىدىكى تارغاق ئوتتۇرىدىن سۇنغان

بولۇپ، ئۇچى تەرەپ مايسەمنىڭ چېچىدا قالغان، يېرىمى

سەنەمنىڭ قولىدا ئىدى. بۇنى كۆرۈپ خەدىجە ئاغزىنى تۇتۇپ

كۈلدى، سەنەممۇ كۈلۈپ كەتتى. يىغلاۋاتقان مايسەم سەنەمنىڭ

قولىدىكى تارغاننىڭ پۇچۇقىنى كۆرۈپ كۈلۈۋەتتى. سەنەم

مايسەمنىڭ بېشىدىكى پۇچۇق تارغاقنى ئېلىش ئۈچۈن ئېسىلدى،
مايسەم «ياق» دەپ بېشىنى ئەپچاقمەن دەپ تاشقا پۇتلىشىپ
سەنتۇرۇلۇپ سۇغا ئوڭدا چۈشۈپ كەتتى. سەنەممۇ تەڭمۇڭلۇقنى
يوقىتىپ مايسەمنىڭ ئۈستىگە چۈشتى. ئۇلار سۇدا پومداقلىشىپ
بىر - بىرىگە سۇ چېچىشتى. خەدىچە قىردا تۇرۇپ دەسلەپتە
قورقۇپ كېتىپ چىرقىردى، كېيىن ئىككىسىنىڭ بىر - بىرى
بىلەن سۇ چېچىشىپ ئوينىشىپ كەتكىنىنى كۆرۈپ ئاغزىنى
تۈتۈپ جاراڭلىق كۈلدى. يىراقتا تاپان ھەيدەپ بېلىق تۇتۇۋاتقان
غېرىبلار ئۇلارغا قاراپ زوقلىنىشتى. سەنەم بىلەن مايسەم
بىردىنلا توختىماي كۈلۈۋاتقان خەدىچەنى قىرغاقتىن سۇغا
تارتىپ چۈشۈپ باستى، ئۇلار سۇ چېچىشتى.

— مايسەم، بايا سەن يامغۇردا قېلىپ سىڭىرى تارتىشىپ
قالغان ئۆچكىدەك ۋارقىراپ، چىرقىراپ كەتتىڭ، — دېدى
خەدىچە.

— راست دېدىڭ، سەنەم چاچ تارىماي، پادىچەدەك ئۆچكىنىڭ
تۈۋىنى تارىسا بولغۇدەك، ھا... ھا... ھا... دېدى مايسەم.
— مېنى ئەمدى جاڭگالدا ئۆچكە باقىدىغان پادىچىغا
چىقىرىۋەتتىڭمۇ؟

— مانا ئەمدى ھەممىمىز يامغۇردا قېلىپ سىڭىرى تارتىشىپ
قالغان ئۆچكىگە ئوخشاپ قالدۇق. ئۆچكىدەك تازا ۋارقىراپ
مەرەپلى، سەن تىۋىت تارا! — دېدى خەدىچە.

ئۇلار يەنە بوغۇشۇپ، بىر - بىرىنى سۇغا چۆمدۈرۈشتى،
ھېرىپ ھالىدىن كەتكەندىن كېيىن، تاشنىڭ ئۈستىگە چىقىپ
ھالىسىز ئولتۇرۇشتى.

— مايسەم كېلە، پۇچۇق تارغاققا مەن چاچ تاراي،
كىيىمىمىز قۇرۇغۇچە سەنەم ناخشا ئېيتسۇن. كۆڭلەك
بەدىنىمىزگە چاپلىشىپ تۇرسا ئوغۇللار ئالدىدا سەت تۇرىدۇ،
قارا كۆكسىمىزگە، كېيىمنىڭ تۇمشۇقىدەك چىقىپ قاپتۇ، —
خەدىچە نازلىق ئىما قىلدى.

— راست، بۇنى كۆرسە، ئوغۇللار كېيىك ئوۋلايمىز دەپ ...

كۆكسىمىزگە ئوق ئاتمىسۇن ... ھا ... ھا ... ھا ... دېدى
مايسەم.

— ھۇ يۈزى قېلىن، يۈزى قېلىن ... داپشاق ... دېدى
سەنەم.

— ھەممىدىن غېرىب ئۈستە مەرگەن، ئاتقان ئوقى سەنەمنىڭ
كۆكسىگە قادىلىدۇ ... ھا ... ھا ... دېدى خەدىچە ئۇنى
تېخىمۇ تېرىكتۈرۈپ.

— ھەممىڭ يۈزى قېلىنلار، — دېدى سەنەم.

— ئالە، پۇچۇق تارغاقتا سەن ئۆچكە تىۋىتى تارا ...

مايسەم شۇنداق دەپ بېشىدىكى سۇنۇق تارغاقنى ئېلىپ
سەنەمگە ئاتتى، سەنەم بېشىنى يانغا بۇرۇۋالدى، تارغاق ئۇچۇپ
كەتتى.

— ھە ... سەنەم، سەن ئۆچكىدەك مەرە، مەن چاچ تاراي،
ھېلى ئوغۇللار كەلگۈچە كۆڭلىكىمىز قۇرۇسۇن، — دېدى
خەدىچە.

— غېرىب يۈگۈرۈپ كېلىدىغان ناخشا ئوقۇماي،
كەلمەيدىغىنىنى ئوقۇ، — دېدى مايسەم.

سەنەم سۇغا قاراپ كۈلگىنىچە ئېسىگە كەلدى. پۇچۇق
تارغاقنى كۆكسىگە بېسىپ سۆيۈپ ئۆز — ئۆزىگە پىچىرلىدى:

— شۇ چاغدا ئوقۇغان ناخشانى ئوقۇسام سىلەر
كېلەرسىلەرمۇ؟ سىلەر ھازىر نەدە؟ قەيەرلەرگە قاڭقىپ
كەتكەنسىلەر؟ قەدىردانلىرىم، ناخشانى ئاڭلىساڭلار
كېلەرسىلەرمۇ؟ مېنى تاشلاپ نەلەرگە كەتتىڭلار؟
سەنەم شۇ چاغدىكى ناخشىنى ئېيتتى.

ھاياجاندىن ئۇنىڭ كۆزلىرىدىن ئىختىيارسىز ياش تۆكۈلدى.
ئوردا ئالدىدىكى كەڭ سەينا. جازا مەيدانىدا خالايقىلار
قىستىشىپ تۇرۇشاتتى. ئېشەككە تەتۈر مىندۈرۈلۈپ يۈزىگە قارا
سۈرتۈلگەن ئىمامنىياز ۋە ئايشە ياساۋۇل، جاللاتلارنىڭ قاتمۇقات
قورشۇۋى ئىچىدە دار ئالدىغا ئېلىپ بېرىلدى.

قۇرباننىياز قازى ئورنىدىن تۇرۇپ يۆتىلىپ ھۆكۈمنى

ئوقۇدى:

— ئوردىدا سۇيىقەست پىلانلاپ، شاھنى چەكسىز ئىزتىراپ،
يامان كويلارغا سالغان بۇ ئىككى ئاسىي گۇناھكار دارغا
ئېسىلسۇن!

سەئىد پازىل ئېتىكاپخانسىدا تەسۋى سىيرىپ، كۆزىنى
يۇمۇپ دۇرۇت ئوقۇپ ئولتۇراتتى. مۇلازىم كىرىپ ئالدىراپ
مەلۇم قىلدى:

— خەلىپىتىم ... خەلىپىتىم ... مەلىكە ئالىيلىرى كەلدى.

سەئىد پازىل لاپ قىلىپ كۆزىنى ئاچتى.

— ئەجەب تۇيۇقسىزلا ...

سەئىد پازىلنىڭ گېپىنىڭ ئاخىرى چۈشۈپ بولغۇچە سەنەم
دېدەكلىرى بىلەن كىرىپ كەلدى. ئۇ كۆزىلا كۆرۈنۈپ تۇرىدىغان
چۈمپەردىسىنى ئېچىۋېتىپ دېدى:

— خەلىپىتىم، ئالدىن خەۋەرلەندۈرمەيلا كەلگەنلىكىم ئۈچۈن
تولىمۇ ئۆزىلىكىمەن.

سەئىد پازىل سەنەمنىڭ يۈزىگە قارىماسلىق ئۈچۈن يەرگە
قارىۋېلىپ تەزىم قىلدى.

— مەلىكە ئالىيلىرى، بىتۇيۇق كەلگەنلىكلىرى ئۈچۈن
ئالدىلىرىغا چىقىپ ھۆرمەت بىلدۈرەلمىدىم. پېقىر قېرىنى
كەچۈرگەيلا.

— ھەزرەتلىرى، نېمە ئىشقا كەلگىنىمنى ھەرقاچان پەملەپ
بولدىلا. بۇ يەردە سىلى بىلەن خاس سۆھبەتتە بولۇشنى ئىزدەپ
تۇيۇقسىز كەلدىم. ئۆزلىرىگە مالال كەلمىسە، ئارتۇق ئادەملەردىن
خالىي بولغىلى بولارمۇ؟ — دېدى سەنەم.

— مەلىكە ئالىيلىرى، ئۆزلىرى ئىختىيار قىلسىلا پېقىر
قۇللىرى خىزمەتلىرىگە ھەرقاچان ھازىر دۈرمەن، — سەئىد پازىل
ماقۇللۇق بىلدۈردى.

— مەن ئۆزلىرىدىن بېشارەت ئىزدەپ كەلدىم، — دېدى

سەنەم.

سەئىد پازىل مۇلازىملارنى چىقىپ كېتىشكە بۇيرۇدى،
سەنەممۇ دېدەك ۋە كېنىزەكلەرگە ئىشك ئالدىدا ساقلاپ
تۇرۇشنى ئېيتتى.

ھەممىسى تەزىم بىلەن چىقىپ كېتىشتى.

— ھەزرىتىم، غېرىبىنىڭ ئۆلۈك — تىرىكى ھەققىدە قۇرئى
سېلىپ باقسىلا، — دېدى سەنەم ئىلتىجا بىلەن.

سەئىد پازىل كۆزىنى يۇمۇپ بىردەم ئولتۇردى، ئاندىن
بىردىنلا كۆزىنى ئېچىپ دېدى:

— غېرىب ھايات ئىكەن، ئەمما ئالدى — كەينىدە خەتەر كۆپ،
بىر خەتەردىن قوتۇلسا يەنە بىر خەتەرگە يولۇقۇپ تۇرىدىكەن.
بىر كاتتا ئادەم ئۇنى ئۆلتۈرىمەن دەيدىكەن. يەنە بىر كاتتا ئايال
قوغدايمەن دەپ ئاۋارە ئىكەن. ئۇ ئايال غېرىبقا ئاشىق ئىكەن.

— غېرىبچۇ؟ — سورىدى سەنەم.

— غېرىب گاڭگىراپ قاپتۇ.

سەئىد پازىلنىڭ گەپلىرىنى ئاڭلاپ سەنەم چاچراپ ئورنىدىن
تۇرۇپ كەتتى — دە:

— ئۇ ھاياتلا بولسا خۇداغا شۈكۈر، گاڭگىراپ قالغان ئادەمنى
ئۆز يولىغا سېلىۋالغىلى بولىدۇ، — دېدى

— ھېلىقى ئايال غېرىبىنى قاتتىق تۇتۇۋاپتۇ، غېرىب
ئۇنىڭدىن قۇتۇلۇپ سىلگە بالدۇرراق يېتىشىنى ئىستەيدىكەن.
ئەمما، شۇ ئايالدىن قۇتۇلالمايۋېتىپتۇ، — دېدى سەئىد پازىل.

سەنەمنىڭ يۈرىكى جىغغىدە قىلىپ قالدى. ئۇ بىر ئاز
تۇرۇۋېلىپ:

— مېنىڭ سۇلايمان، ئوسمان قاتارلىق ساۋاقداشلىرىم نەگە
غايىب بولغاندۇ؟ — دەپ سورىدى.

— ئۇلار بىلەن قىيامەت كۈنى دىدارلاشقىلى بولغۇدەك،
مەلىكە ئالىيلىرى، — دەپ جاۋاب بەردى سەئىد پازىل.

بۇ گەپنى ئاڭلىغان سەنەمنىڭ كۆزلىرىدىن بۇلدۇقلاپ ياشلار
تۆكۈلدى.

دەريا بويىدىكى شاھانە چېدىر ئەتراپى گۈلخانلار بىلەن
يورۇتۇلغان، ئۇنىڭ ئەتراپىغا يەنە ئۇششاق چېدىرلار قۇرۇلغان،
بۇ يەردە نۇرغۇن قاراۋۇل، ياساۋۇللار تىك تۇرۇپ كۆز ئىچىنىك
قىلماقتا ئىدى. شاۋاز چېدىردا ئابلىز شەيتان بىلەن يوغان
ئاپقۇردا قىمىز ئىچىشمەكتە. ئۇ خۇش كەيپ بولغان ھالدا
ئالدىدىكى داستىخاندىكى پۈتۈن پىشۇرۇلغان قوي گۆشىدىن
كېسىپ يېگەچ دەيدى:

— باتۇر تەڭرىقۇت قېزا، قىمىز، قىز بولسا ئەر كىشى
قېرمايدۇ دەپتىكەندۇق، ھا ... ھا ... ھا ...

شاۋاز شۇنداق دەپىشىگە مەلۇماتچى كىرىپ مەلۇم قىلدى:

— ۋەزىرئەزەم ئالىلىرىغا مەلۇم بولغاي! ئوردا تەرەپتىن
چاپارمەن كەلدى. ئوردىدىن قاچقان كىچىك خانىش ھۆربانۇنىڭ
ئېتىراپ قىلىنمىغان ئوغلى تۇيۇقسىز چاچراپ كېتىپ خانىش
ساراڭ بولۇپ قاپتۇ. بۇ ئىشلارنى ئايشە بىلەن تېۋىپ ئىمامنىياز
پەيزۇللادىن كۆرگەن پادىشاھ ئۇلارنى دارغا ئېسىپتۇ.

شاۋاز گۆش يېگەچ دەيدى:

— بەرھەق، پادىشاھ دۇرۇس ئىش قىپتۇ. ھەممە خاپىلىقنى
تېرىغان قېرى جادۇگەر ئايشە ئۆلۈمگە لايىق ئىدى. پادىشاھ
ئورنىدا مەن بولغان بولساممۇ شۇنداق قىلماي قويمايتتىم.
ئىمامنىياز پەيزۇللا قانداق بولۇپ بۇ ئىشقا چېتىلىپ قالغاندۇ؟
ئۇ بىچارە تېۋىپ شاھنى كېسەلدىن قۇتقۇزغان قولى شىپالىق،
مۆمىن ئادەم ئىدى.

— بۇ تەرىپنى ھېچكىم ئېنىق بىلمەيدىكەن، — دەيدى
مەلۇماتچى.

— غەربىتىن خەۋەر بارمۇ؟ — سورىدى شاۋاز.

— ھازىرچە يوق، — دەپ جاۋاب بەردى مەلۇماتچى.

— شاھقا جاۋابەن مەلۇمات يەتكۈزۈڭلار، بەلخنى قورشاپ
ياتقىلى بەش ئاي بولۇپ ئاشتى. غەزىنەۋىلەر قاتتىق قارشىلىق
كۆرسىتىۋاتىدۇ، يېڭىلىق يوق. بىز ئۇلارنىڭ ئىچىملىك سۇ،

ئاش - ئوزۇقىنىڭ تۈگىشىنى كۈتۈپ يېتىۋاتىمىز، - دېدى
شاۋاز.

مەلۇماتچى ماقۇللۇق بىلدۈرۈپ چىقىپ كەتكەندىن كېيىن
شاۋاز دېدى:

- بۇ گەپ قېزا، قىمىز، قىزدەك يېقىشلىق بولدى، ھا...
ھا... ھا...

ئابلز شەيتان ئەقىل كۆرسىتىپ گەپ قىستۇردى:
- مەلىكە سەنەمنىڭ قورسىقىدىكىنى ۋاقتىدا يىغىشتۇرماق
كېرەك ئىدى، ۋاقت سوزۇلۇپ كەتسە خەلقىئالەمگە پۇر كېتىشى
مۇمكىن.

- مېنىڭ ئىچىمنى ئۆرتەۋاتقىنىمۇ مۇشۇ ئىش بولۇپ
قالدى.

- شاھقا بولغان بېسىمنى كۈچەيتمەك زۆرۈردۇر.
شاۋاز بىلەن ئابلز شەيتان يەنە ئاللىنىمىلەر توغرۇلۇق
كۆسۈرلاشتى.

چەكسىز كەتكەن باياۋان. قۇياشنىڭ ئوتلۇق تەپتى زېمىنىنى
قىزدۇرماقتا. كارۋان يولىدىن بىر ئۇن يېتىم يىراقلىقتىكى
بۈككىدە شاخلىغان قارىياغاچنىڭ ئاستىدا مەلىكە بەرنا بىلەن
غېرىپ پاراڭلاشماقتا ئىدى.

- بوپتۇ، ۋەتىنىڭىزگە يول بولغاي، سىز ۋەتەننى
جېنىڭىزدىن ئەزىز بىلىدىكەنسىز، سۆيىدىكەنسىز، ئەگەر ۋەتەن
سىزنى سۆيمەي قالسا، سىز ئۈچۈن دەرۋازىمىز ھامان ئوچۇق.
- ئانامنىڭ تۈگىشىنى بۆرە يەپ كەتتى. مۇمكىن بولسا بىر
ئات بەرگەن بولسىڭىز.

- ئات سىلەردىن ئايلىنسۇن. ئەمما، قۇملۇق ئۇزۇن، يۈك،
سۇ ئېلىشتا يەنىلا تۆگە بولمىسا سەپەرنىڭ ئاخىرىنى
داۋاملاشتۇرماق مۇشكۈل. بىز يەنىلا سىلەرگە تۆگە بېرىلى.

مەلىكە بەرنا شۇنداق دەپ ئۇزۇن ئۆتمەي مۇلازىم مىنىشكە
بىر تۆگە، يۈك - تاق، ئوزۇق، سۇ قاچىلانغان تۈلۈم ئارتىلغان

يەنە بىر تۈگە — جەمئىي ئىككى تۈگە يېتىلەپ كەلدى.
— بىزگە كۆيۈنگىنىڭىز ئۈچۈن ئاللا سىزگە كۆيۈنگەي، —
دېدى غەرب.

— ئۇلۇغ تەڭرىم، بەختىڭىزنى بەرگەي، مەلىكە
ئالىيلرى، — دېدى نىگار ئايم.

— قولۇمدىكى بەخت قۇشۇمنى ئۇچۇرۇۋېتىۋاتسام، ئەمدى
ماڭا بەخت نەدە تۇرۇپتۇ؟ ماقۇل، سىلەرگە ئاقىيول بولسۇن، —
دەپ قۇت تىلىدى مەلىكە بەرنا.
غەربىلار سەپەرگە ئاتلاندى.

شەھىرى بەلخنىڭ سېپىلى ئۈستىدە قاتار گۈلخانلار
يېقىلغان، لەشكەرلەر مەشئەل كۆتۈرۈپ ئۇياق — بۇياققا مېڭىپ
يۈرۈشەتتى، ئاتلىق لەشكەرلەر پات — پات سېپىل ئۈستىدە ئات
چاپتۇرۇپ ئۇياقتىن — بۇياققا ئۆتۈشۈپ تۇراتتى.

پەستە شەھەر سېپىلنى چۆرىدەپ چېدىرلار تىكىلگەن ھەم
چېدىرلار ئەتراپىدا گۈلخانلار يېقىلىپ، مەشئەل كۆتۈرگەن
لەشكەرلەر ئاتلىق، پىيادە ئۇياق — بۇياققا مېڭىپ يۈرۈشەتتى.
ئېگىز بىر تۆپىلىك ئۈستىدە ئات مىنگەن شەيخ جالالىدىن،
سادىق بىلال، ئىلياس، سەپەر بايلار پاراخلاشماقتا ئىدى.

— ئۈستاز، شەھىرى بەلخنى قورشاپ ياتقىلى يېرىم يىلدىن
ئاشتى، غەزەنەۋىلەر جاھىللىق بىلەن يېتىۋالدى، ئۇلارنىڭ
ئاش — ئوزۇقى، سۈيى تۈگەپ بولغۇچە بىزنىڭ تۈگەپ
قېلىۋاتىدۇ. شاۋاز، ئابدۇللالار بولسا بىزگە بېرىدىغان ئاش —
ئوزۇق، يەم — خەشەكنى قىسىپ قويۇۋاتىدۇ، — دېدى سادىق
بىلال.

— ئەگەر ئابدۇللالانىڭ كۆڭلىچە بولسا، غەزەنەۋىلەر بىر
كېچىدە چىقىپلا بىزنى تىرىپىرەن قىلىۋەتسە ياكى يەر بىلەن
يەكسان قىلىۋەتسە دەردى چىقار ئىدى، — دېدى ئىلياس.

— مۇشۇنداق تۇرۇۋەرسەك ياخشى كۈننىڭ يامىنى بولسا،
غەزەنەۋىلەر شەھەردىن چىقىپ، ئابدۇللا ئارقا تەرىپىمىزدىن

قىسىپ بىزنى يەۋەتمەيدۇ دېگىلىمۇ بولمايدۇ، — دېدى سەپەر باي.

— سەۋر قىلايلى، سەۋر قىلساق غورىدىن ھالۋا پۈتىدۇ، كۆڭلۈمگە بىر جىن كىرىۋاتىدۇ. شەھەرگە كىرىدىغان دەريا سۈيىنى ئۈزۈۋەتتۇق. شەھەردىكى كۆل — قۇدۇقلار ئاللىقاچان قۇرۇپ كېتىشى كېرەك ئىدى. ئەمما، ئۇلار ھېچبىر سۇسىزلىق دەردى تارتقانداك ئەمەس، شەھەرگە سۇ كىرىدىغان مەخپىي سۇ يولى بارمۇ، قانداق؟ — دېدى شەيخ جالالىدىن.

— بۇنىمۇ بىرنېمە دەپ بولمايدۇ، مەن ئىزچىلارنى ئورۇنلاشتۇراي. شەھەر ئەتراپىنى كۆزىتىپ باقسۇن، — ئىلياس شۇنداق دەپ كېتىپ قالدى. ئۇ كېتىشىگە بىر چاپارمەن كېلىپ مەلۇم قىلدى:

— خەلىپەمگە مەلۇم بولغاي، بىر توپ ئادەم غېرىبتىن خەۋەر ئېلىپ كەپتۇ.

شەيخ جالالىدىن بىلەن سادىق بىلال بىر — بىرىگە قارىدى.

— قېنى ئۇ ئادەم؟ — سورىدى شەيخ جالالىدىن.

ناسىر سالام بېرىپ يېتىپ كەلدى.

— ئەسسالامۇ ئەلەيكۇم ھەزرىتى شەيخ ئۇستاز.

— ۋە ئەلەيكۇم ئەسسالام.

ناسىر ئاتتىن چۈشۈپ ئېگىلىپ سالام قىلغاچقا، شەيخ جالالىدىنمۇ ئاتتىن چۈشۈپ سالام قايتۇردى، سادىق بىلال بىلەن سەپەر باي ۋە باشقا سەركەردىلەرمۇ ئاتتىن چۈشتى.

ئوردابالىق ئىچىدىكى قەبرىستانلىق. پەزىلەتخاننىڭ قەبرىسىگە چاپلاپ قويۇرۇلغان ئارىسلان تېكىننىڭ قەبرىسى ئالدىدا شاھى ئابباس ئۆزى خەتمقۇرئان ئوقۇپ، كۆزى ياش يۇقى ھالدا دۇئا قىلدى، دۇئا قىلىۋېتىپ، بۇقۇلداپ يىغلاپ كەتتى.

سۈبھى مەزگىلى. سەنەم ھۇجرىسىدا ياساۋۇلنىڭ كىيىملىرىنى كىيىپ ئەرەنچە ياساندى — دە، پەم بىلەن

دېزىدىن تەييارلاپ قويغان ئارقان ئارقىلىق پەنىگە چۈشتى.
چۆپلەر ئارىسىدىن نەيزە بىلەن قالقانى ئېلىپ قاراۋۇلار دەك
ئايلىنىپ كۆز تەپىلىك قىلدى، بىر توپ ياساۋۇل سەپىر اس بولۇپ
ئايلىنىپ ئۆتۈپ كەتتى. سەنەم ئېگىز قورۇق تامغا قارماق تاشلاپ
قارماقنىڭ ئارغامچىسىغا يامشىپ تامدىن ئاتلاپ ئۆتۈپ كەتتى.
مېھرىبانۇ خانىش ھۇجرىسىدا ئۇخلاۋاتقاندا دېدەك قىز
ھاسىراپ - ھۆمۈدەپ كىرىپ، خانىشنىڭ بېشىدا تىزلىنىپ
ئولتۇرۇپ ئونى ئويغاتتى.

— خانىش ئايىم ... خانىش ئايىم ...

خانىش ئويغىنىپ سورىدى:

— نېمە، نامازغا ئەزان چىقتىمۇ؟ تاڭ ئاتتىمۇ؟

دېدەك ھودۇقۇپ تەسلىكتە جاۋاب بەردى:

— ياق ... ياق ... يامان بوپتۇ ... تۇران ئايلا كەلدى ...

— نېمە بولدى؟ — سورىدى خانىش.

— مەلىكە ئالىيلىرى ... ئۇ ...

دېدەك گەپنىڭ ئاخىرىنى دېيەلمەي يىغلىدى. تۇران ئايلا

قار - يامغۇر يىغلاپ كىرىپ دېدى.

— خانىش ئايىم ... بىر قوشۇق قېنىمدىن كەچكەيلا ... مەن

غەپلەتتە قاپتىمەن، مەن ئامانەتلىرىنى ساقلىيالمىدىم.

— تىلىڭنى چاپنىماي گەپ قىلە!

تۇران ئايلا يېنىدىن تۇمارچە پۈكلەنگەن بىر خەتنى چىقاردى.

— مەلىكە ئالىيلىرىنىڭ ياستۇقى ئۈستىدە مانا بۇ خەت

تۇرىدۇ. ئۆزى ئاقتىمۇ، كۆكتىمۇ يوق.

— سەن نەگە كەتكەن؟

— مەلىكە ئالىيلىرى ياتار چاغدا ماڭا زەپەر چاي دەملەپ بەر

دەپ بۇيرۇدى. كەچتە زەپەر چاي ئىچسىلە ئۇخلىيالمى قالارلىمۇ

دېسەم، دىلىم تارتىپ قالدى دېدى، دەملەپ بەردىم. ئۆزى ئىچىپ

بىللە ئىچەيلى دەپ ھەممە كېنىزەك، دېدەكلەرگە بىر پىيالىدىن

ئۆز قولى بىلەن قويۇپ بەردى. ئىچىپلا ھەممىمىز ئۇخلاپ

قايتۇق، — دەدى تۇران ئايلا.
— ئۆزى ئىچتى دەيدىڭ، ئۆزى ئۇخلىماپتىمۇ؟ — سورىدى
خاننىش.

— بۇنى بىلەلمدۇق، ئەمما ھەممىمىز ئۇخلاپ قايتۇق.
ئويغانساق مەلىكەم يوق.
خاننىش تىترەپ تۇرغان قوللىرى بىلەن خەتنى ئاچتى، تۇران
ئايلا شامداننى يېقىن تۇتۇپ بەردى، خاننىش خەتنى ئوقۇدى:

«ئەسسالامۇئەلەيكۇم شاھ ئاتا، خاننىش ئانا:

سىلەرنى ھەم ئۆزۈمنىمۇ ئاللاغا تاپشۇردۇم، ئۆلمىسەڭ
كۆرۈشەرمىز، ئۆلسەڭ قىيامەتتە مەھشەرگاھتا كۆرۈشەرمىز.
ئانا — ئاننى قاقشاتقۇچى ئوبدان كۈن كۆرمەيدۇ، دەپ تەلىم
بېرەتتى ئۇستازىمىز. مېنىڭ سىلەرنى قاقشاتقۇم بولمىسىمۇ،
ئەمما ئىچىمدىكى بىر ۋەسۋەسە مېنى ئارام تاپقۇزمىدى.
سىلەرنىڭ ئويلىغىنىڭلار بىلەن مېنىڭ ئويلىغىنىم بىر يەردىن
چىقمىدى. ئويلاپ كۆرسەم ئاز كۈندە مېنىڭ ئاقىۋىتىم
ھامما ئاچام ھۆربانۇ خاننىشنىڭ كۈندىنىمۇ بەتتەر بولغۇدەك.
ئوردا مېنىڭ بارلىق ئارزۇ — ئارمىنىم بىلەن تېخى يورۇق
دۇنياغا كۆز ئاچمىغان بالامنى يەپ كەتكۈدەك. مېنىڭ
قارنىمدىكى بالامنى ساق — سالامەت يەڭگىپ، ئۆز قولۇم بىلەن
تۇتۇپ كۆرۈپ، باغرىمغا باسقۇم بار. بۇ ئىشلىرىم سىلەرگە
كۆتۈرۈپ بولالمىغۇسىز ھار كېلىدىكەن. شۇڭا، تىرىككە ئۆي،
ئۆلۈككە گۆر تېپىلار، دەپ ئوردىدىن چىقىپ كەتتىم. شۇڭا،
سىلەر مەندەك بىر قىزىڭلارنىڭ بارلىقىنى ئۇنتۇپ كەتكەيسىلەر.
سىلەرنى بۈيۈك تەڭرى پەرزەنتسىزلىك تەقدىرىگە دۇچار
قىلىپتىكەن. چۈنكى، ئىنساننىڭ نىيىتىنى بىلگۈچى ئۇلۇغ
تەڭرىم سىلەرنىڭ بالىدىن ئوردىنى، تەختىنى ياخشى
كۆرىدىغانلىقىڭلارنى بىلىپ بولغانىكەن. ئەمما، مەن بالامنى،
تۇغۇلمىغان بالامنى ياخشى كۆرمىەن. چۆل — جەزىرىلەردە

سەرسان - سەرگەردان بولۇپ يۈرگەن غەپرىمنى ئىزدەيمەن، بەلكىم ئۇنى بىر ئۆمۈر تاپالماستىنمۇ مۇمكىن. تاكى پۈت - قولۇمنىڭ مادارى ئۈزۈلگۈچە ئىزدەيمەن. تاپالماستىنمۇ يالامنى نان تىلەپ بېرىپ بولسىمۇ بېقىپ تىنچ - ئامان چوڭ قىلسام، شۇنىڭغا شۈكۈر دەيمەن. ئادەم ئۈچۈن ئۆزى خالىغان ئىشنى قىلىپ شۇنىڭ ھۇزۇرىنى سۈرمەكتىن ئارتۇق بەخت، خالىمىغان ئىشنى قىلىشتىن ئارتۇق بەختسىزلىك بولماس. مەن مۇشۇ ئىشنى خالىغانلىقىم ئۈچۈن ئۆزۈمنى بەختلىك ھېس قىلىۋاتىمەن. سىلەر قاقشاپ، ئۇلۇغ - كىچىك تىنساڭلار، مەن يامان كۈنگە قالسام، خەققە قۇل - دېدەك بولارمەن ياكى تىلەمچى بولۇپ ياشارمەن ۋە ياكى زىندانلاردا ياتارمەن. بۇلارنىڭ ھەممىسى مەن ئۈچۈن ئوردىدىكى راھەت - پاراغەتلىك تۇرمۇشتىن ئەۋزەل بىلىندى. مەندەك ئەقىلسىز قىزىڭلارنى ئۇنتۇپ كەتسەڭلار، كۆڭلۈڭلاردىن چىقىرىۋەتسەڭلارلا يېنىڭلەپ، ئاخىرقى ئۆمرۈڭلارنى خاتىرجەم ئۆتكۈزەلەيسىلەر.

بەغۋاش قىزىڭلار سەنەم.»

خانىش ئاخىرقى قۇرلارنى ئوقۇپ بولۇپ پېشانىسىگە ئۇرۇپ، نالە قىلىپ دېدى:

— ۋاي مېنىڭ تەتۈر پېشانەم، ۋاي مېنىڭ شۇم پېشانەم، ماڭا بىردەم خاتىرجەملىك يوقمۇ؟ ماڭا بۇ نېمە تارتقۇلۇق ئەمدى؟ شاھقا مەلۇم قىلدىڭلارمۇ؟

— شاھ ئالىيلىرىنىمۇ ئىزدەپ بارمىغان ساراي - قەسىر، خانىش، توقال، دېدەكلەرنىڭ ھۇجرىلىرى قالمىدى، ھېچ يەردىن تاپالمىدۇق، — دېدى تۇران ئايلا.

— بۇ نېمە گەپ ئەمدى؟ ئىلدام بولۇڭلار، ياساۋۇللار كەينىدىن قوغلاپ بېرىپ قايتۇرۇپ كەلسۇن!

خانىش شۇنداق دەپ ئورنىدىن تۇردى، ئارقىسىغا ئۇچۇپ كەتتى.

ياساۋۇللار ئوردا دەرۋازىسىدىن شىددەت بىلەن ئات چاپتۇرۇپ چىقتى. ئىككى نۆكەرنىڭ ھەمراھلىقىدا ئاتلىق ئالدىرىماي كېلىۋاتقان، ئاغزى - بۇرنىنى قارا سەللىسىنىڭ پەتلىسىدە يۈگۈۋالغان شاھ ئادەتتىكى ياساۋۇلنىڭ كىيىمىنى كىيىۋالغاچقا، ئاتلىق ياساۋۇللار ئۇلارغا پەرۋا قىلماي شامالدىك تېز ئۆتۈپ كەتتى. شاھ يېنىدىكى نۆكەرلەرگە دېدى:

— ئۇلار كېچىدە مېنى ئىزدەپ ئورنىتۇپ بولۇپ كەتمىگەندۇ؟ كېچىدىمۇ خاتىرجەم ئۇخلىمامدۇ ئادەم؟

شاھ ئاتلىق ھۇجرىسىنىڭ ئالدىغا كەلدى. نۆكەر، مۇلازىم، دېدەكلەر شاھنىڭ ئالدىغا يۈگۈرۈشۈپ كەلدى.

— شاھ ئالىيلىرى، چاتاق بولدى! چاتاق بولدى! — دېدى مۇلازىم.

شاھ ئاتتىن چۈشمەي تۇرۇپ سورىدى:

— نېمە چاتاق بولدى؟

— مېھرىبانۇ خانىش ئايىم خۇدىنى بىلمەي ياتىدۇ، — دېدى مۇلازىم.

شاھ ئاتتىن سەكرەپ چۈشۈپ ھۇجرا تەرەپكە يۈگۈردى، مۇلازىم، دېدەكلەر شاھنىڭ كەينىدىن يۈگۈردى. شاھ بىر يەردە پۇتلىشىپ يىقىلىپ چۈشتى، مۇلازىملار يۆلدى.

مېھرىبانۇ خانىش ھۇجرىسىدا خۇدىنى بىلمەي جىممىدە سوزۇلۇپ ياتاتتى. سەكسەندىن ئاشقان تېۋىپ مۇسا خارەزىمى خانىشنىڭ بېغىشىغا قويۇلغان يىپەك ياغلىق ئۈستىدىن تومۇرىنى تۇتماقتا. شاھ ھاسىراپ - ھۆمۈدەپ كىرىپ خانىشنىڭ باش تەرىپىگە باردى. مۇسا خارەزىمى باشلىق ھەممىسى ئورۇنلىرىدىن تۇرۇپ شاھقا تەزىم قىلدى. شاھ پەرۋابى پەلەك ھالدا خانىشنىڭ باش تەرىپىگە ئېگىشىپ تۇرۇپ ھال سورىدى:

— مېھرىبانۇ ... سىلنى تەندۈرۈس، چىداملىق قەدىناسىم دېسەم، ئەمدى سىلگە نېمە بولدى؟ سىلى دەسسەپ تۇرمىسىلا مەن يىقىلىپ قالغىمەن. ئەمدى يىقىلسام ئورنۇمدىن تۇرالمايمەن.

مېنىڭ قىرىق ئۈچ يىللىق قەدىناسىم، سىردىشىم، مۇڭدىشىم، خۇشاللىقىمنىمۇ، خاپىلىقىمنىمۇ تۆكىدىغان دەردخانام، سىلى بولمىسىلا بولمايدۇ. ئۇنداق قىلمىسىلا، مېنى تاشلاپ كەتمىسە ... مەن ھەرگىز سىلدىن كېيىن قېلىشنى خالىمايمەن!

مېھرىبانۇ خانىش چوڭ بىرنى تىنىپ ھوشغا كەلدى. كۆزىنى ئېچىپلا، شاھقا ئېسىلىپ يىغلىدى.

— شاھ ئالىلىرى ... دەردىمگە داۋا بارمۇ؟ ماڭا قىزىمنى

تېپىپ بەرسىلە، مەلىكە سەنەمنى تېپىپ بەرسىلە، مەن

قىزىمدىن ئايرىلىپ قانداق ياشايمەن؟ ھۆ ... ھۆ ... ھۆ ...

شاھ ئەتراپىدىكىلەرگە قارىدى، تۇران ئايلا شاھقا سەنەمنىڭ

خېتىنى بەردى. شاھ خەتنى قولىغا ئالماستىن، خانىشقا ھەم

ئەتراپىدىكىلەرگە يەنە بىر قۇر قارىدى.

— ئوقۇپ باقسىلا ... بۇ خەتنى ئوقۇسىلا، قىزلىرىنىڭ

خېتىنى ئوقۇپ باقسىلا، قىزلىرى يەنە بىزنى تاشلاپ قېچىپتۇ.

ئۇ ئەمدى بىزدىن ئادا - جۇدا بولۇپ قېچىپتۇ. مەن بۇ دەردىمنى

كىمگە ئېيتىمەن؟ بۇ دەردىمنى كىمدىن ئالىمەن؟

شاھ تىترەپ تۇرۇپ خەتكە قارىدى.

چۆل يولىدا غېرىب ئېتىنى مېڭىشىغا قويۇۋەتكەندى، ئۇنىڭ

ئارقىسىدىن تۆگە بىلەن نىگار ئايىم كېلىۋاتاتتى، گۈلجامال

ئاكىسىغا توۋلىدى:

— ئاكا ... ئۇشنىڭ بازىرىدىن ئالغان دۇتارىڭنى چېلىپ

ناخشا ئېيتىپ ماڭە، ماڭسا - ماڭسا تۈگىمەيدىغان چۆلدىن

زېرىكتىم، ناخشاڭنى سېغىندىم.

غېرىب ئارقىسىغا قاراپ كۈلدى، ئاتنىڭ بېشىنى بۇراپ

كېلىپ يۈك ئارتىلغان تۈگىنىڭ ئۈستىگە تېڭىپ قويغان دۇتارنى

ئاتتىن چۈشمەستىن ياندېشىپ كېتىۋېتىپ بېشىۋالدى، ئاندىن

دۇتارنى سازلاپ تەڭشىدى.

— چۆلدە غەزەل ئوقۇساڭ ئۇسساپ ئاسان چاڭقايىسەن، سۈنى

تېجەيلى، بالام.

— مەن ئىچىدىغان سۈيۈمنى ئاكامغا بېرىي، مەن چىدايمەن، — دېدى گۈلجامال.

— سىڭلىمنىڭ گېپىنى يىرغۇم كەلمەيدۇ، ئانا، چۆلىنىڭ زېرىكىشلىكلىكىگە ناخشا بولمىسا بولمايدىكەن.
غېرىب ئاتنى ئۆزىنىڭ مېڭىشىغا قويۇۋەتتى — دە، دۇتارىنى چېلىپ ناخشا باشلىدى:

چۈشتى سەۋدايى مۇھەببەت باشمىگە،
ئار ئېتىپ ئامما كېلۇرلەر قاشمىگە.
مەن مۇھەببەت كويىدا قان يىغلىدىم،
يەتتە ئىقلىم غەرق بولدى ياشمىگە.
سەجدە ئەيلەر زاھىد ئول مېھراب ئارا،
مەن قىلۇرمەن سەجدە ئەگمە قاشمىگە.
مۇھتەسەپ تۆكتۈردى ساقى بارىنى،
يەتمىدى ئەقلى مېنىڭ سىرداشمىگە.
كۈندە يۈز مىڭ جەبرى قىلساڭ ئۆرگىلەي،
قوي قاراپ غەم يۈكىنى بەرداشمىگە.
مەن غېرىب سەرسانىنى ھەيران ئېتىپ،
نە سەۋەبتىن كەلمىدىڭ بىر قاشمىگە.

غېرىب ناخشىدىن توختىدى، گۈلجامال بوينىغا ئېسىۋالغان كىچىك تۇلۇمنى ئاكىسىغا تەڭلىدى.

— ئاكا ... مانا سۇ، ئۇسسىغان بولساڭ قېنىۋېلىپ يەنە بىرنى ئېيتقىنا.

— بولدى قىزىم، بولدى، ئاكاڭنى ئارامدا قوي، — دېدى نىگار ئايىم.

— مەن ئاكامنىڭ ناخشىسىغا قانمىدىم، بۇ قېتىم يەنە بىرنى ئېيتىپ بەرسۇن، ئاندىن ھەرگىز دېمەي، — دېدى گۈلجامال

ئەركىلەپ.

— تېخى ئۈسسەمدىم، سىڭلىم. ئۆزۈمنىڭمۇ يەنە ئېيتقۇم بار، يەنە بىرنى ئېيتاي، — دېدى غېرىب. غېرىب يەنە ناخشا ئېيتىشقا باشلىدى:

ئالمدىن رەڭدار ئىدىم،
رەڭگىمنى سارغايىتى پىراق.
ئوڭ يېنىمدا ئوت كۆيەدۇر،
سول يېنىمدا ئىشتىياق.

ئىشتىياقنى تارتا - تارتا،
ھېچبىر مادارىم قالمىدى.
رو چىۋىندەك سارغىيىپ،
ئۇچارغا ھالىم قالمىدى.

رو چىۋىن بولسا كىشى،
ئۇچسا قاناتنى سوزۇپ.
بۇ كۆڭۈل قانداق چىدايدۇ،
يارىدىن ئۈمىد ئۈزۈپ؟

تاغ ئىچىدىكى ئورمانلىقتا ئەرەنچە كىيىنگەن سەنەم تار يول بىلەن ئاتنى بولۇشىغا چاپتۇرۇپ كېتىۋاتماقتا. ئورمان ئارىسىدىن بۆرىنىڭ ھۇۋلىغان، ھۇۋقۇشنىڭ سايىرىغان ئاۋازى ئاڭلىناتتى. سەنەم ھەر تەرەپكە ئەندىكىپ قاراپ، ئاتنى بولۇشىغا چاپتۇردى.

بەلخ ئەتراپى. چېدىر ئىچىدە شەيخ جالالىدىن، سادىق بىلال، سەپەر بايلار قارشىسىدا ئولتۇرغان ناسىر بىلەن سۆھبەتلەشمەكتە.

— مۇنداق دېگىن، غېرىبلار قۇندۇز تەرەپتىن يەنە بىزنىڭ

ئەلگە بارماقچى، قۇندۇز مەلىكىسى ئۇنى قۇتقۇزۇۋالدى؟ — دېدى شەيخ جالالىدىن.

— بەرھەق، ئۇ ئوردابالمققا قاراپ ماڭدى. ئۇنىڭ ھالى خەتەر ئىچىدە، ئۇنىڭغا شاۋاز قول سالىدۇ، — دېدى ناسىر.

شەيخ جالالىدىن ساقىلىنى قوللىرىدا تاراپ دېدى:

— ئەمدى نىگار ئايىم بىلەن ئۇنى يېنىمىزغا ئەكىلىۋالماي بولمىدى، ئۇنىڭغا ئادەم ماڭدۇرايلى، ئىلىياس بارسۇن! — دېدى شەيخ جالالىدىن.

— ئىلىياس قوشۇندىن ئايرىلسا ئىشىمىز ئاقسايدۇ، ئۇستاز، ئۇنىڭدىن باشقىسى بارسۇنمىكىن.

ئۇلار ئۇنداق مەسلىھەت قىلىشىپ، بۇنداق مەسلىھەت قىلىشىپ، ئاخىر يەنىلا ئىلىياسنى ئەۋەتىدىغانغا كېلىشتى.

بەلخ شەھىرىنىڭ سىرتىدىكى شاۋازنىڭ بارگاھى. شاۋاز چېدىرىدا پەي ياستۇققا يانپاشلاپ چىلىم تارتقاچ كۆن مۇقاۋىلىق قېلىن كىتابىنى كۆرمەكتە. چېدىرغا ئابلىز شەيتان كىرىپ دېدى:

— ۋەزىر ئەزەم، چاتاق بوپتۇ!

— نېمە چاتاق بوپتۇ، قارا قچىلار بەلخنى بېسىۋاپتىمۇ؟

— بىزنىڭ ناسىر لومپا غېرىبىنى ئىزدەپ بارغۇچە ئۇ پالاندى قۇندۇز خانى سەئىد ئەخمەتخاننىڭ قولىغا چۈشۈپ قاپتۇ. ئۇلار قائىدە بويىچە ئۇنى بىزنىڭ ناسىر لومپىغا تاپشۇرۇپ بېرىپتۇ. ئەمما، ئۇ يېرىم يولدا قول سېلىپ بولغۇچە سەئىد ئەخمەتخاننىڭ جەڭ ماھارىتىدە توشقان ئەر كەزەدەك مەلىكىسى قوشۇن تارتىپ كېلىپ غېرىبىنى بۇلاپ كېتىپتۇ. ناسىر لومپا ئەسىرگە چۈشۈپتۇ، كېيىن كەڭچىلىككە ئېرىشىپ ئالدىمىزغا كېلىشكە پىتىنالمىي بىر ئادىمىدىن دۇئا ئىسلام گەۋدەسى، ئۆزى ھەرەم تەرەپكە كېتىپ قاپتۇ، — دېدى ئابلىز شەيتان.

شاۋاز ئورنىدىن چاچراپ تۇرۇپ ۋارقىراپ كەتتى:

— ھۇ يارىماس ناكەس! سەن ئۇ ناسىر لومپىنى قولىدىن

ھەر چوڭ ئىشلار كەلگەن، كارامەت بانۇر ئادەم دەۋاتمامتىڭ؟
— ئۇ بۇرۇن نۇرغۇن ئىشلارنى قىلغان. ئەسما، بۇ دورەم نېمە
بولدى، ئىشى ئوڭىدىن كەلمىگەن چېغى، ۋەزىر ئەزەم، — دېدى
ئابلىز شەيتان.

— باغلاقتىكى ئىت ئوۋغا يارماپتۇ دېگەن شۇ — دە. دېمەك،
غېرىب ھازىر قۇندۇزدىكى سەئىد ئەخمەتخاننىڭ قولىدا دە، —
دېدى شاۋاز.

— شۇنداق ھەزرەتلىرى.

— بولماپتۇ، قۇندۇزغا ئادەم ئەۋەتەيلى. غېرىبىنىڭ
ئورمىسىنى ھازىر ئورمىساق، ۋاقتى ئۆتۈپ كەتسە، دان
چېچىلىپ كېتىپ خامان ئالالمايدىغان ئىش بولىدۇ. بىزگە سامان
ئەمەس، دان كېرەك، — دېدى شاۋاز.

— ئادەمنىڭ ئالىسى ئىچىدە بولغاچ ئادەم تاللىماق تەس
ئىكەن تەقسىر، ئۆزلىرى ... — دېدى ئابلىز شەيتان.

— ئۆزۈم ساقىلىمنى سۆرەپ بارامدىمەن؟ بۇ ئىشنى سەن
بىر قوللۇق جۆندىمىسەڭ، بۇ يەردىكى ئىشنى ئىگىچە سىڭلىڭ
قىلامدۇ، توخۇ پوقى؟ تولا سەپرايمنى ئۆرلەتمە!

شاھ ئوردىسى. شاھ تەختىدە غەزەپ ھەم سۈر بىلەن
ئولتۇراتتى. جازۇپ مەۋلەۋى، راشىدىن ئەتتارى، شاكىر باي
چېسەكچى، رەھىمتۇللا يەركەندى قاتارلىق ئوردىنىڭ ۋەزىر،
ئەمىر، سىپاھلىرى قول باغلاپ تۇراتتى.

— ھەي شاكىر باي!

— خوش ئالىيلىرى، — دېدى شاكىر باي ئالدىغا چىقىپ
تەزىم قىلىپ.

— سەن نېمە ئىش قىلىدىغان ئادەم؟ — سورىدى شاھ.

— بىر قوشۇق قېنىمدىن كەچسە، ئالىيلىرى، پېقىر
غەپلەتتە قاپتىمەن، پېقىرنى غەپلەت بېسىپتۇ، — دەپ يېلىندى
شاكىر باي.

— قامچا كەلتۈر!

— شاھنىڭ غەزىپى چېكىگە يەتكەندە ئۆزى قامچىنى قولغا ئالدىغان ئادىتى بار ئىدى. شاھنىڭ بۇيرۇقى بىلەن نۆكەر قامچا ئەكېلىپ ئىككى قوللاپ تەزىم بىلەن قامچىنى شاھقا سۈندى، شاھ قامچىنى ئېلىپ پەسكە چۈشۈپ، شاكر باي جېسەكچىنىڭ باش — كۆزىگە بىرقانچىنى سالىدى.

— سەن ئوردىنى باقمەن دېمەي ئېشەك باقساڭ بولغۇدەك، بۇنى كۆزۈمدىن يوقىتىڭلار! ئاچىقىپ ئەللىك دەررە ئۇرۇپ، چۆلگە ھەيدىنۆبتىڭلار! پاشا تالاپ ئۆلتۈرسۇن بۇ دەيۈزنى! — دەپ بۇيرۇق قىلدى شاھ.

ياساۋۇللار شاكر باي جېسەكچىنى سۆرەپ ئاچىقىپ كەتتى. جېسەكچى جېنى چىقىپ كەتكەندەك بوشىشىپ كەتكەن بولۇپ، ئۆلۈكتەك سوزۇلۇپ قالغانىدى.

شاھ تەختكە كېلىپ ئولتۇرۇپ، قامچىنى شىلتىپ تۇرۇپ دېدى:

— ھەرقايسى ۋەزىر — ئەمىرلەر، دانا مەسلىھەت بېرىڭلار! مەلىكە ئوردىدىن يەنە قېچىپ چىقىپ كەتتى. ئۇنى ئوردىغا قايتۇرۇپ كېلىپ خاتىرجەم تۇتۇپ تۇرۇشنىڭ ئۇسۇلى نېمە؟ ئەمىر — ۋەزىرلەر قول باغلاپ سۈكۈتتە باش ئېگىپ تۇرۇپ يەرنىڭ تېگىدىن بىر — بىرىگە قاراشتى. جارۇپ مەۋلەۋى قۇرۇق يۆتىلىپ، گېلىنى قىرىپ ئالدىغا چىقىپ دېدى:

— پېقىر قۇللىرىنىڭ دەڭسىمەي قىلغان گەپلىرىنى قېرىلىقتىن مېڭىسى قوداڭشىپ قېلىپ تاقا — تۇقا سۆزلەۋاتىدۇ دەپ ئەپۇ قىلغايلا، ئالىيلىرى. مەلىكە ئالىيلىرىنى ئوردىدا تۇتۇپ تۇرۇشنىڭ بىردىنبىر ئۇسۇلى غېرىب دېگەن تېجىمەلنى ئوردىدا تۇتۇپ تۇرۇشتۇر. ئۇ خاتىرجەم بولمىسا مەلىكە ئالىيلىرىمۇ خاتىرجەم تۇرالمايدىكەن. ئىنەكنى باغلاپ قويسا موزاي يىراققا كەتمىگەندەك، غېرىب دېگەن بۇ بىرنېمە مەلىكە ئالىيلىرىنىڭ ئېمىزگۈسى بولۇپ قاپتۇ. بىز ئۇنى ئەپلىك ئۇسۇل بىلەن يېنىمىزدا تۇتۇپ تۇرمىساق، ئۆزلىرىنىڭ باشلىرى ساقايمايدۇ.

جارۇپ مەۋلەۋىنىڭ سۆزى تۈگىشى بىلەن راشىدىن گەتتارىمۇ
ئالدىغا چىقىپ دەيدى:

— غېرىبىنى ئوردىغا ئەكىمگە نىلىك مەلىكە ئالىيلىرى بىلەن
ئۇنىڭ مەقسىتىنى ئەمەلگە ئاشۇرغانلىق. بۇ شاھ ئالىيلىرىنىڭ
ئىرادىسىگە خىلاپ، خەلقىئالەم ئالدىدىمۇ ئوردىنىڭ نوپۇزىغا داغ
چۈشۈرىدىغان ئىشتۇر.

— ئۇنى ئوردىدا بىرەر ئىشقا مەشغۇل قىلىمىز، ئەمما
مەلىكە ئالىيلىرى بىلەن ئۇچرىشىدىغان پۇرسەت بەرمەيمىز،
نازارەت ئاستىدا ئۇنىڭ ئەركىنلىكىنى چەكلەيمىز، خۇددى
كالىنى دەريا بويىغا ئاپىرىپ سۇغارماي باققاندىك، — دەيدى
جارۇپ مەۋلەۋى.

— قاچانغۇچە شۇنداق قىلىپ بولغىلى بولار؟ — سورىدى
راشىدىن ئەتتارى.

— تاكى ئۇلار بىر - بىرىدىن سوۋۇغۇچە، — دەيدى جارۇپ
مەۋلەۋى.

— ئىت غالجىرلاشسا تامغا سەكرەپتۇ دېگەندەك، ئۇلارنى
بۇنداق قىلغانچە ئەدەپ بىزگە ئاراملىق بەرمەيدۇ، — دەيدى
راشىدىن ئەتتارى.

— ھازىر ئاسماندىكى غازنىڭ شورپىسىغا نان چىلىمايلى،
مەلىكە نەدە؟ ئۇنى قانداق تېپىپ كېلىمىز؟ نەق گەپنى
قىلىڭلار، — دەيدى شاھ.

— بىز ھەر تەرەپتىن مەلىكە ئالىيلىرىنى ئىزدەش بىلەن
بىللە غېرىبىنىمۇ ئىزدەيلى. قايسىسىنىلا قولغا چۈشۈرسەك،
ئۇلار بىر - بىرىگە تارتىشىپ ئوردىغا قايتىپ كېلىدىغاندىك
تۇرىدۇ، — دەيدى رەھىمتۇللا يەركەندى.

— رەھىمتۇللا يەركەندى، ھازىردىن باشلاپ خانلىقنىڭ باش
جېسەكچىلىكىنى ئۈستىلىرىگە ئېلىپ مەلىكە بىلەن غېرىبىنى
ئىزدەپ تاپسىلا. ئەگەر قىرىق كۈن ئىچىدە ئۇلارنى ئالدىمغا
ھازىر قىلالمىسىلا كالىلىرىنى ئالمەن! — دەيدى شاھ.

— خوپ ئالىيلرى، — دېدى رەھمەتۇللا يەركەندى.
راشىدىن ئەتتارى پىخىلداپ كۈلۈپ، يەر تېگىدىن قاراپ
پىچىرلىدى:

— نان تېگىدىغان گەپنى قىلغانغا توپىدىلىمۇ، تەقسىر؟
— ئېغىزىڭ بوش بولسا بېشىڭغا بالا بوپتۇ، دېگەن شۇ.
تەڭرىتائالا رەسۋاچىلىقنىڭ جازاسىدىن ساقلاپ دوست —
دۈشمەننىڭ ئالدىدا خارۋاز قىلماس، ئاسايىشلىق بېرەر، —
دېدى رەھمەتۇللا يەركەندى.

ئوردابالىق جامائەسىنىڭ ئالدى ئادەم بىلەن تولغانىدى.
لەشكەرلەر يوغان قەغەزگە يېزىلغان خانلىق پەرمانىنى ئەكېلىپ
مەسچىتنىڭ تېمىغا چاپلىدى. خالايق ھەر تەرەپتىن كېلىپ
تامدىكى پەرمانىنى ئوقۇدى:

«خان ئالىيلرىنىڭ پەرمانى، مەلىكە ئالىيلرى شىكارغا
چىقىپ غايىب بولۇپ كەتتى. مەلىكىنىڭ خەۋىرىنى
يەتكۈزگەنلەرگە ئەللىك تىللا، تېپىپ كەلگۈچىلەرگە يۈز تىللا
ئىنئام بېرىلىدۇ!»

بىردەمدىن كېيىن جېسەكچى يەنە بىر ئېلاننى چاپلىدى.

«خان ئالىيلرى شۇنداق پەرمان جاكارلايدۇكى، پالاندى
غېرىب قىپچاق چۆلىدە سۈرگۈن قىلىنغان جايدىن ياساۋۇللارنى
ئۆلتۈرۈپ قېچىپ كەتتى. ئۇنى تۇتۇپ كەلگۈچىلەرگە يۈز تىللا
ئىنئام قىلىنىدۇ.»

بۇ چاغدا ئەرەنچە كىيىنگەن سەنەم چۆل يولىدا ئات ئۈستىدە
قىيىنالىغىنىچە كېتىۋاتاتتى. بىر كەمدە يىراقتىن بىر يالغۇز
مەھەللە كۆزىگە چېلىقتى. ئۇ قولىنى پېشانىسىگە قويۇپ تۇرۇپ،
يېرىلىپ كەتكەن لەۋلىرىنى يالاپ قويۇپ شۇ تەرەپكە ماڭدى.
رەھمەتۇللا يەركەندىنىڭ جېسەكچى مەھكىمىسى ئالدىدا بىر

توپ نۆكەر، ياساۋۇللار تىك تۇرۇپ رەھمىتىۋلا يەركەندىنىڭ سۆزىنى ئاڭلىماقتا.

— پادشاھ ئالىيلىرى ماڭا قىرىق كۈنلۈك مۆھلەت بەردى، مەن سىلەرگە بىر ئاي مۆھلەت بېرىمەن. ئەگەر بىر ئاي مۆھلەت ئىچىدە غېرىب بىلەن سەنەمنى ئالدىمغا ھازىر قىلمىساڭلار كالاڭلارنى ئالمەن. كالاڭلار ئېلىنىشتىن قورقۇپ مۇشۇ چىققانچە قايتىپ كەلمەيدىغان بولساڭلار، مېنىڭ كاللام ئېلىنىشتىن بۇرۇن سىلەرنىڭ خوتۇن - بالىلىرىڭلارنى قىلىچتىن ئۆتكۈزىمەن ياكى قۇل بازىرىدا قۇللۇققا سېتىپ، ئاندىن ئۆزۈمنىڭ كاللىسىنى پادشاھنىڭ ئېلىشىغا تاپشۇرىمەن، بىلىدىڭلارمۇ؟

— بىلدۇق! — دەپ جاۋاب بەردى نۆكەرلەر. رەھمىتىۋلا يەركەندى يەنە تاپىلدى:

— ئېسىڭلاردا بولسۇن، سىلەر ئۈچتىن بۆلەك بولۇپ، ھەممە يەرنى ئالا قويماي ئاختۇرۇڭلار. شەھەر - شەھەرلەردە، بارغان - تۇرغان يەرلەردە پادشاھنىڭ پەرمانىنى مەسچىت، چايخانا تاملىرىغا چاپلاڭلار. خەقنى سۆيۈنچە، ئىنئامغا قىزىقتۇرۇڭلار. پەممىچە، غېرىب يىراقتا بولسىمۇ، مەلىكە ئالىيلىرى يىراققا كېتەلمىدى. شۇڭا، مەلىكە ئالىيلىرى بالدۇر قولغا چۈشۈشى مۇمكىن. قايسىسى بالدۇر قولغا چۈشسە شۇ ئارقىلىق ئۇلارنىڭ يەنە بىرىنى تاپقىلى بولىدۇ.

ئېلاننى كۆرگۈچى خالايقلار ئارىسىدىكى كۇلا كىيگەن ئۇزۇن چاچلىق، بىر كۆزى كور ئادەم ئۆز - ئۆزىگە پىچىرلىدى: «بۇ بولىدىغان سودا ئىكەن.»

جامائە ئالدىدا ئېلاننى كۆرۈپ بىر ئىشنى كۆڭلىگە پۈككەن ھېلىقى بىر كۆزلۈك سوپى يايىداق ئېشەككە مىنىپ جەزىرىدىكى قەدىمىي مازارلىققا كەلدى. ئۇ يوغان قەدىمىي گۈمبەز ئىشىكىدىن ئېشەكتىن چۈشمەستىن كىرىپ كەلگەندە بىر - بىرىدىن رەزگى، بىر - بىرىدىن مەينەت، چاچ - ساقاللىرى

ئۆسۈپ چىگىشلىشىپ كەتكەن بىر توپ سوپى - ئىشانلار
گۈمبەز ئىچىدە چىلىم تارتىپ نەشىنىڭ مەستخۇشلۇقىدا
قالايمىقان سوزۇلۇپ ياتاتتى. تامغا يۆلىنىپ ئولتۇرۇپ
كۆڭلىكىدىكى پىتلارنى بېقىۋاتقان بىر دەرۋىش بېشىنىمۇ
كۆتۈرمەستىن سورىدى:

— ھە ئابلا كور، شەھەردىن نېمە يېڭىلىق ئەكەلدىڭ؟

— كاتتا يېڭىلىق، كاتتا سودا تاپتىم. باي بولۇپ كېتىدىغان
بولدۇق... يۈز تىللا... ھەي... ھەي... كىم يۈز تىللاغا شېرىك
بولدۇ؟ — دېدى ئابلا كور.

ھەممە سوپى - دەرۋىشلەر ئورۇنلىرىدىن تۇرۇشتى. ئارىدىكى
بىر قېرى دەرۋىش سورىدى:

— نېمە يۈز تىللا؟ سەن قارىغۇنىڭ مېڭىسىنى قاغا
چوقۇۋالمىغاندۇ؟

— مېڭىسىنى قاغا چوقۇۋالغانلار مەندىن نېرى تۇرسۇن، مەن
خاننىڭ پەرمانىنى ئۆز كۆزۈم بىلەن كۆردۈم، — دېدى ئابلا كور.
— سەن بىر كۆرمەت، سېنى خاتا كۆرمەيدۇ دەپ كىم
دەيدۇ؟ — دېدى قېرى دەرۋىش.

ئابلا كور قوينىدىن يىرتىلغان، پۇرلىشىپ كەتكەن قەغەزنى
چىقىرىپ قېرى دەرۋىشنىڭ يۈزىگە ئاتتى.

— مانا كۆرە، كۆزى ئوچۇق قارىغۇ، كىم كور ئىكەن، كىم
ساق ئىكەن، ھازىرلا بىلىسەن!

ھەممە سوپى - دەرۋىشلەر ئېغىلدىكى ئېچىرىقىغان ئۇلاخ
ئېغىلغا تاشلانغان ئوتقا يۈگۈرگەندەك قەغەزگە ئولاشتى. ئابلا
كور ئېشىكىنى ئىشىكتىن چىقىرىۋېتىپ، ھېچ ئىش
بولمىغاندەك خورۇلدىتىپ چىلىم تارتىپ ئولتۇرغان ئىبراھىم
دېۋاننىڭ يېنىغا كېلىپ، تامغا يۆلەندى - دە، چىلىمنى ئېلىپ
دېدى:

— خاننىڭ پەرمانىنى كۆرمەمسەن؟!

— خاننىڭ پەرمانى بىلەن نېمە كارىم، مەن سېنى تونۇيمەن،

خۇدا سېنىڭ يامانلىقىڭنى بەندىلەر كۆرۈپ تونۇۋالسىن دەپ بىر كۆزۈڭنى كور ياراتقان. ئەمما، سەن بارلىق ئىككى كۆزۈڭنى كۆرەلمىگەننى كۆرەلەيسەن. مەن ساڭا ئىشىنىمەن. بۇ قېتىم راست باي بولارمىزمۇ؟ — دەيدى ئىبراھىم دىۋانە.

— بىز ئۇ كالۋا پادىشاھ تاپالمىغان رەسۋا مەلىكە بىلەن ھېلىقى مەجنۇن ئاۋارنى تاپالايمىز. كالۋا پادىشاھ بىزدىن ئۇلارنى ئىككى يۈز تىللاغا ئالدىكەن. بىز ئىككى يۈز تىللاغا ئېرىشسەك نېمىشقا باي بولالمايمىز؟ — دەيدى ئابلا كور.

— سېنىڭ كۆرىدىغىنىڭمۇ، بىلىدىغىنىڭمۇ دائىم توغرا چىقىدۇ. بىز شاۋازغا لەشكەر بولۇپ بەلخە ئۇرۇشقا بارغان بولساق، جېنىمىزنىمۇ تۈزۈك باقالماي، بەدىنىمىزدە قېنىمىزنى شوراپ تويۇپ سەمرىپ كەتكەن پىتلارمۇ بىزنى تاشلاپ يامانلاپ كېتەتتى، — دەيدى ئىبراھىم دىۋانە.

— پىتلار يامانلاپ كېتىپ بولغۇچە غەزەنەۋىلەرنىڭ ئوقىدا سېسىق جېنىڭ چىقىپ، تەنلىرىڭ ئاتلىرىنىڭ ئايغىدا چەيلىنىپ - يەنجىلىپ، ئۆلۈكۈڭ دالادا قاغا - قۇزغۇنغا يەم بولۇپ، بىچارە پىتلار چۆل - جەزىرىدە ئاچلىقتىن ئۆلۈپ كېتەتتى، ھا ... ھا ... ھا ... كۈلدى ئابلا كور.

ئۇلار ھايال بولماي قوزغىلىشتى.

چۆل - جەزىرىدە غېرىبلار قۇم - بوران دەستىدىن ئاران ماڭماقتا. ئۇلار توپا - تۇماندا ھېچ نەرسىنى كۆرەلمەيتتى، بوران تۆگە ئۈستىدە گۈلجامالنى چىڭ قۇچاقلاپ ئولتۇرغان نىگار ئايىمنىڭ ئاق لېچىكىنى ئۇچۇرتۇپ كەتتى. نىگار ئايىم ئۇنىڭغا پەرۋا قىلماستىن گۈلجامالنى چىڭ قۇچاقلاپ ئولتۇردى. غېرىب ئۇلارنىڭ ئالدىدا بولغاچقا، بۇلارنى كۆرمىدى، سەزمىدى. توساتتىن يوغان بىر تۈز كېلىپ غېرىبىنىڭ بېشىغا كىيىلىپ، ئۇنى ئاتتىن يۇلۇپ چۈشۈردى. غېرىب تېپىچەكلەپ تور ئىچىدىن چىقىپ بولغۇچە، قارا سەللىسىنىڭ پەتلىسىدە يۈزىنى يۆگىۋالغان بىر توپ ئادەم ئۇنىڭ ئۈستىگە ئۆزلىرىنى

تاشلاپ ئۇنى باسماقداپ تۇتۇۋالدى.

سۆگەتلىك يالغۇز ھويلا. يىگىتچە ياسانغان سەنەم ھويلىنىڭ ئالدىدا ئاتتىن چۈشتى - دە، قېرى سۆگەتنىڭ شېخىغا ئېسىپ قويۇلغان نوگايىنى ئېلىپ سۆگەتنىڭ تۈۋىدىكى سۈزۈك سۇلۇق كۆلدىن سۇ ئېلىپ ئىچتى. ھويلىدىن ئاق لېچەك سالغان بىر موماي چىقىپ سەنەمگە سىنچىلاپ قاراپ دېدى:

— ھارماڭ چىرايلىق يىگىت، بىزنىڭ كۆلىنىڭ سۈيى تاتلىق. سەنەم چۆچۈپ كەينىگە قاراپ، ئۆزىگە سۆزلەۋاتقان موماينى كۆرۈپ سالام بەردى.

— ئەسسالامۇئەلەيكۇم چوڭ ئانا، ئۇسسۇزلۇققا چىدىيالماي، ئۆزلىرىدىن بىسوراق سۈيىڭىزنى ئىچىپ قويدۇم.

— دۇنيادا ئادەم ئۈچۈن ھاجەتمەننىڭ ئاچقان، ئۇسسۇسغان يېرىدىن چىقماقتىن خۇشاللىق ئىش بولمايدۇ، بالام؟ سۇنىمۇ سوراپ ئىچەمدۇ؟ سۇ دېگەن خۇدانىڭ، بۇ يەردىن ئۆتكەن - كەچكەنلەر مۇشۇ كۆلنىڭ سۈيىدە تەشنىلىقنى قاندۇرۇپ ئۆتىدۇ، — دېدى موماي.

— ياخشى كۆڭۈللىرىگە رەھمەت، موما، — دېدى سەنەم.

— ئۇسسۇسغان ئادەم ھېرىپ ئاچىدۇ، مېنى مەينەت قېرى دېمىسىڭىز، خالىسىڭىز ھاردۇق ئېشى ئېتىپ بېرەي، پۈت - قولىڭىزنى سۇنۇپ ھاردۇق ئېشى ئىچىۋېلىپ، ھاردۇق چىقىرىپ، ئاندىن مېڭىڭ، — دېدى موماي.

— رەھمەت موما، تازىمۇ كۆڭلۈمدىكى گەپنى قىلىدىڭىز. ئەمما، ھاردۇق ئېلىپ ماڭسام قونغۇدەك ئۆتەڭ ياكى بازارغا يەتكۈچە، يولدا كەچ قېلىشتىن ئەنسىرەيمەن.

— ھازىر توختىماي ماڭسىڭىزمۇ ھامان كەچ قالسىز، يات كۆرمىسىڭىز مەشەدە قونۇپ مېڭىڭ، — دېدى موماي مېھرىبانلىق بىلەن، — مەن بۇ يەردە يالغۇز، ئوغلۇم شەھەرگە كەتكەن، ئۈچ كۈنىسىز كېلەلمەيدۇ. ئۆيۈم پاكىز، پىت - بۈرگە چىقىۋالارمىكەن دەپ ۋايىم يېمەڭ. سىزگە تۇتمىغان تاۋار

يوتقان - كۆرپە سېلىپ بېرىمەن.

— ئوغلانغىز ئۈچ كۈنلۈك يولغا كەتكەنمۇ؟ — سورىدى
سەنەم قايتىلاپ.

— قارىغا، قىز بالىدەك ھودۇقۇپ، تارتىنىپ كەتكىنىڭىزنى
ئوغلۇ بالا تۇرۇپ نېمىدىن قورقاتتىڭىز؟ مېنىڭ ئوغلۇم
ئوۋچى، قوپال بولغان بىلەن قائىدە - يوسۇنلۇق، شەھەر
كۆرگەن، ئەسكىلەردىن ئەمەس، — دېدى موماي.

— شۇنداقمۇ؟ — دەپلا قويدى سەنەم.

موماي ئۇنى ئۆيىگە باشلىدى، ئاندىن يېگۈدەك نەرسە
تەييارلاشقا تۇتۇندى.

مەلىكە بەرنا ھۇجرىسىدا كىتاب كۆرۈپ ئولتۇراتتى.
ھېلىمىخان موماي كىرىپ مەلۇم قىلدى:

— مەلىكە ئالىيلىرى، قاراخانىيلار پايتەختى ئوردابالىققا
ئەۋەتكەن سودا كارۋانلىرىمىزدىن چاپارمەن كەلدى.

مەلىكە بەرنا كىتابتىن شاققىدە بېشىنى كۆتۈردى - دە،
كىتابىنى قويۇپ ئورنىدىن تۇردى.

— قېنى چاپارمەننى باشلاپ كىرىڭ، — دېدى ئۇ.

ھېلىمىخان ماقۇللۇق بىلدۈرۈپ چىقىپ كېتىپ، ئۇزۇنغا
قالماي ئېگىز بوي، ساقاللىق بىر يىگىتنى باشلاپ كىردى.

— ئەسسالامۇ ئەلەيكۇم مەلىكە ئالىيلىرى، — دەپ سالام
بەردى يىگىت.

مەلىكە بەرنا شۇنغان ئۇنىڭدىن نېمە خەۋەر ئېلىپ
كەلگەنلىكىنى سورىدى.

— شاھى ئابباسنىڭ مەلىكىسى ئوردىدىن چىقىپ كېتىپتۇ،
ئۇنى تۇتۇپ بەرگەنلەرگە يۈز تىللا بېرىمىز دەپ شاھى پەرمان

جاكارلاپتۇ. غېرىبىنى تۇتۇپ بەرگەنلەرگىمۇ يۈز تىللا بېرىمىز
دەپ پەرمان چىقىرىپتۇ، — دېدى يىگىت.

— غېرىب تېخى يولدا ئىكەن - دە، ئىچىم پۇشۇپ زېرىكىپ
ئولتۇرغۇچە مەنمۇ قاراخانىيلار شاھىدىن يۈز تىللا ئىنئام

ئالمايمەنمۇ! ئىككى يۈز تىللا ئالامدۇق تېخى؟! قاراخانىيلارنىڭ

مەلىكىسىنى ئۆز كۆزۈم بىلەن بىر كۆرۈپ باقاي، ئۇ زادى قانچىلىك چىرايلىقكىن؟ — دېدى مەلىكە بەرنا.

— مەلىكە بەرنا خېنىم، شاھ ئالىيلىرى ياشىنىپ قالدى. بەك يىراق سەپەرگە ئاتلانغانلىرى خوپ. ياخشى كۈننىڭ يامىنى بولۇپ قالسا، ئۆزلىرى بۇ يەردە بولمىسىلا بولمايدۇ، — دېدى ھېلىمخان موماي.

— خۇدايىم ساقلار. ھەرقانداق كۈن كەلسە، ئۆزلىرىدەك دانىشمەن مومام دەسسەپ تۇرسىلا ئاسمان ئۇرۇلۇپ، يەرلەر يېرىلىمۇ خانلىق ئىشلىرى ئىزىدىن چىقىپ كەتمەيدۇ، — دېدى مەلىكە بەرنا.

— مەنمۇ شاھ ئالىيلىرىغا ئوخشاشلا قېرىپ قالدىم، قويغان — تۇتقىنىمنى بىلمەيمەن، ئەس — ھوشۇم جايدا ئەمەس. ماڭا ئىجازەت قىلغان بولسىلا، يۇرتۇمغا قايتىپ ئۇرۇق — تۇغقانلىرىمنىڭ يېنىدا ئاخىرقى ئۆمرۈمنى ئىبادەت بىلەن ئۆتكۈزۈپ، ئۆمۈر بويى ئۆتكۈزگەن گۇناھلىرىمنى ئالادىن تىلەش ئارزۇيۇم بار ئىدى، — دېدى ھېلىمخان موماي.

— سىلىگە خانلىقنىڭ ئىشلىرى ئېغىر كېلىۋاتقانلىقىنى بىلىمەن، ئەمما ئوردىدا ئۆزلىرى دەسسەپ تۇرمىسىلا بولمايدۇ. بۇنىڭدىن كېيىن ئۆزلىرى ئىشەنگەن ياردەمچىلەردىن تاللاپ ئىشقا قويۇپ، ئۇلارغا ئەقىل ئۆگىتىپ، ئۆزلىرىنى ئامال بار ئارام ئالدۇرىدىغان ئىش قىلىسلا. ئارامنىمۇ، ئىبادەتنىمۇ مۇشۇ ئوردىدىلا قىلىسلا. سىلى ئۆمۈر بويى ئوردىدا يۈردىلە، ئۇرۇق — تۇغقان، قوۋم — قېرىنداشلىرىدىن كۆرە، ئوردا سىلىگە يېقىن. بالا — چاقىسى يوق ئادەم ئۇزاقتىن بېرى ئىزدىمىگەن تۇغقانلاردىن پاناھلىق ئىزدەپ بارسىلا، ئاخىرقى ئۆمۈرلىرىدە ئۆزلىرىنى غەربىسىندۈرۈپ قويىلا. ئاتام بىلەن مەن سىلىنىڭ ئەڭ يېقىن تۇغقانلىرى بولىمىز. ياخشى كۈننىڭ يامىنى بولۇپ قالسا مانا مەن سىلىنى ئانامنىڭ ئورنىدا كۆرۈپ يۈيۈپ — تاراپ، يەرلىكلىرىدە چىرايلىق قويىمەن. مۇشۇ ئارىدا ئۆزلىرى دەسسەپ

تۇرۇپ بەرسە، شاھ ئاتام ئىككىمىز خاتىرجەم بولىمىز، ئىشلار
ئۆز قىسمىدا يۈرۈشۈۋېرىدۇ. شۇنداق بولغاي! دېدى مەلىكە
بەرنا.

ھېلىمىخان تەزىم قىلىپ دېدى:

— مەلىكە ئالىيلەرنىڭ زور ئۈمىد ۋە ئىلتىپاتىغا كۆپ
رەھمەت. ياشىنىپ قالغىنىم، پۈت - قولۇمنىڭ مادارى يوقلۇقى،
ئەس - ھوشۇمنىڭ جايىدا بولماسلىقى تۈپەيلىدىن ئوردا
ئىشلىرى ئاقساقالارمىكىن، دەپ ئەنسىرەپ، ئۆزۈمدىن
خۇدۇكسىرەپ، شۇ كويلاردا بولغانىدىم. شاھ ئالىيلەرى ۋە
ئۆزلىرىنىڭ بۇنچىلىك زور ئۈمىدى ھەم ئىشەنچى بولغان يەردە
مەن ئەمىن تاپمىسام بولمايدۇ - دە. ئەمىسە مەن خاتىرجەم ئۆز
ئىشلىرىم بىلەن بولاي، مەلىكە ئالىيلەرى.

مەلىكە بەرنا ئاستا بېشىنى لىڭشىتتى، ئاندىن ھېلىمىخان
موياغا ئۆزىنى شىكارغا چىقىپ كەتتى، دەپ قويۇشىنى
گېيتتى.

— خۇدايىم شىكارلىرىدا كۆزلىگەن ئولجىغا ئېرىشكەيلا، —
دېدى ھېلىمىخان موماي.

دەشت — قۇملۇق. بوران پەسىيىپ توپا - تۇمان بېسىقىپ،
ئەتراپ سۈزۈلگەنىدى. نىگار ئايىم بىلەن گۈلجامال كۆزىنى
ئېچىپ ئەتراپقا قارىدى، غېرىب كۆرۈنىدى. نىگار ئايىم تۆگىنىڭ
چۈلۈۋىرىنى تارتىپ توختىتىپ، ئەندىكىپ ئەتراپقا قاراپ
توۋلىدى:

— غېرىب ... غېرىبجان ئوغلۇم، قېنى سەن؟!

— غېرىب ئاكا! غېرىب ئاكا!

ئانا - بالا ئىككىيلەن ھەر تەرەپكە قاراپ توۋلىدى، چەكسىز
چۆلدە ھېچقانداق سادا ئاڭلانمىدى.

— ئاكاڭ بوراندا ئېزىپ قالدىمۇ نېمە؟ كەينىمىزگە يېنىپ
ئىزدەيلى، قىزىم، — ئۇلار تۆگىسىنى كەينىگە ياندۇرۇپ ماڭدى.
غېرىب بولسا سويپلارنىڭ قولىغا چۈشكەنىدى. قاقاس تاغلىق
ئىچىدە چەمبەرچاس باغلانغان، ئانقا مىندۈرۈلگەن غېرىبىنى ئابلا

كور، ئىبراھىم دىۋانە قاتارلىق ئوتتۇز - قىرىقچە سوپى -
دەرۋىش ئاتلىق ئالدى - كەينىدىن قورۇقداپ ئېلىپ ماڭدى.
غېرىبىنىڭ پۈت - قوللىرى قاتمۇقات قىل ئارغامچىدا چىڭ
باغلىنىپ، كۆزى قارا لاتا بىلەن تېڭىۋېتىلگەن بولغاچقا، ئات
ئۈستىدە قىمىر قىلالماي ئولتۇراتتى.

— سىلەر كىم، مېنى نەگە ئاپىرىسىلەر؟ — سورىدى
غېرىب.

ئۇنىڭ بىلەن ياندىشىپ كېتىۋاتقان سوپى دەيدى:

— زۇۋانىڭنى يىغىپ جىم ماڭ! — دەيدى.

— سىلەر كىم؟ — دەپ يەنە سورىدى غېرىب.

— بىز كىملىكىمىزنى ئۆزىمىزمۇ بىلمەيمىز، بەك بىلگۈڭ
بولسا زۇۋانىڭنى چىقارماي روھىڭدىن سورا، خۇدادىن سورا،
خۇدايىم بىزنىڭ كىملىكىمىزنى دەپ بېرىدۇ، — دەيدى سوپى.

— سىلەر مېنى نەگە ئاپىرىسىلەر؟

— بارسا كەلمەس يەرگە.

— ئانام بىلەن سىڭلىم قېنى؟

— ئاناڭ بارمىدى؟

— خۇپسەنلىك قىلماڭلار، ئانام بىلەن سىڭلىمنى نېمە

قىلىدىڭلار؟

— يەنە گەپ قىلساڭ، ئاغزىڭغا پايىتىماننى تىقىپ قويىمەن،
پايىتىماننى يۇمىغىلى قانچە يىل بولىدىكىن، ئۇنىڭ پۇرىقىدىن
پىت ئۆلىدۇ. يەنە گەپ قىلامسەن، پايىتىماننى زۇۋانىڭغا كەپلەپ
قويامدىمەن؟

غېرىب جىم بولۇپ، پۈت - قولىنى قىمىرلىتىپ باقتى،
مىدىرلىيالمىدى.

— سېنى باغلىغان قىل ئارغامچا مىدىرلىغانسېرى چىڭىپ
بارىدىغان ئارغامچا، سەن ئۇنىڭدىن ماڭ يىلىدىمۇ
بوشتالمايسەن، ئاسىي گۇناھكار.

— مەن تەرەت سىندۇرىمەن، — دەيدى غېرىب.

— تەرەتنى ئۆزۈڭ دېگەندە ئەمەس، بىز دېگەندە قىلىسەن، قىسىپ ماڭ، — دېدى سوپى گۈلىيىپ.

دەشت — چۆلدە نىگار ئايىملارنىڭ تۆگىسى لوپۇلداپ مېڭىپ چۆلنىڭ ئوتتۇرىسىدىكى بوستانلىققا قاراپ يۈگۈردى.

— ۋاي ئانا ... قاراڭ، بىزنىڭ ھېلىقى مەھەللىگە كېلىپ قاپتۇق ... ھېلىقى بىزنىڭ ئۆيى، غېرىبجان ئاكام ياسىغان ئۆي ... — دېدى گۈلجامال.

— خۇدايا، توۋا قىلدىم ... راست بىز ئايلىنىپ نەگە كېلىپ قالدۇق؟ راست شۇ ئىكەن، — دېدى نىگار ئايىم.

ئۇلارنىڭ تۆگىسى بوزلاپ ئۈدۈل بۇلاققا بېرىپ سۇ ئىچتى، تاللىق ئارىسىدىن بوزلاپ بوتىلاق چىقتى.

— ۋاي ئانا ... بىزنىڭ بۇرۇنقى تۆگىنىڭ بالىسى ئۆلمەپتۇ ... ھايات ئىكەن، ئۇ بىچارە قانداق ياشىغاندۇ؟

— خۇدايىم ساقلىسا ھەر يەردە ھەر خىل سەۋەب بىلەن ساقلايدۇ، قىزىم. توۋا قىلدىم، راست ئۆلمەپتۇ بىچارە، — دېدى نىگار ئايىم.

ئەمدى گەپنى سەنەمدىن ئاڭلايلى. دەشت — چۆلگە جايلاشقان خىلۋەت مەھەللىدىكى موماينىڭ ئۆيى. موماي چىرايلىق تاۋار يوتقان — كۆرىپلەرنى ئەكىرىپ ئاق كىگىز سېلىنغان سۇپا ئۈستىگە تاشلىدى. سەنەم ئۇنى سالماقچى بولدى.

— ياق بالام، ياق، ئوغۇل بالا دېگەننىڭ خوتۇن خەق قىلىدىغان ئىشلارغا ئارىلاشمىغىنى خوپ. بولمىسا ئوغۇل بالىنىڭ ئەركەكلىكى ئۇپراپ، ئاز — ئازدىن كۆزگە كۆرۈنمەي سولۇپ مېڭىپ، بارغانچە ئەرلىك سالاپىتىدىن ئايرىلىپ، ئاخىر بېرىپ ئەركەكلىكى يوقالغان ياۋاشقا ئايلىنىپ قالىدۇ. خوتۇنى كۆزگە ئىلماس بولۇپ قالىدۇ. قارىسا ئەر كىشىدەك تۇرغان بىلەن خوتۇن خەق شامال، ئېتى ئەر كىشى، قىلىقى ئايال بولۇپ قالىدۇ. ئوغۇل بالا دېگەن ئوغۇل بالىدەك بولمىقى لازىم. مەدداھ — ۋائىزلارنىڭ ئاغزىدىن ئاڭلىسام، ئاخىرقى زاماندا ئەر

بىلەن خوتۇننىڭ پەرقى تۈگەپ، ئايال خەق ئەرلەردەك كوچا - كويىڭلاردا ئىچىپ - چېكىپ ئويناپ يۈرەرمىش. ئەرلەر خوتۇنلارداك ئۇزۇن چاچ قويۇپ، ئۆيدە بالا بېقىپ، تۆشۈككە ئۆتۈپ، كىر - قات يۇيۇپ، تىكىش تىكىپ، خوتۇنى ئويناپ كەلگۈچە يوتقان - كۆرپە سېلىپ ئېڭەك يۆلەپ ساقلاپ ئولتۇرۇپ ئۇخلاپ قالارمىش. ئۇ چاغدا ئاياللار ئەرلەرنى كۆڭلى تارتىماس بولۇپ، ئاياللار ئاياللار بىلەن ئىچى پۇشۇقى قىلارمىش ... سىز تېخى ياش، چىرايلىق بالا ئىكەنسىز، كۆڭلىڭىزگە كەلمىسۇن، نازۇك بالا بولۇپ قاپسىز. ھەرگىز تۆشۈك بېشىغا - قازان - قومۇچقا يېقىن كەلمەڭ. ئەر كەك دېگەن جەڭگە يارىتىلغان. خوتۇن خەق قازان بېشىغا، ئۆيگە يارىتىلغان. ئەر كىشى خوتۇن كىشىنىڭ قىلىدىغان ئىشىغا ئارىلىشىپ قالغان كۈنى زامان ئاخىرى بولىدۇ... — دەپ ئۇزۇندىن - ئۇزۇنغا چۈشەندۈردى موماي.

سەنەم ئىختىيارسىز ئەسنىدى.

— ھە، مەن بۇ چۆلدە گەپلىشىدىغان ئادەم يوق، بىر كىم كەلسە مۇشۇنداق ئاغزىمنىڭ پەجىمى يوق سۆزلەپلا كېتىمەن، مېنىڭ ئېتىم سارىخان. ئوبدان ئۇخلاڭ بالام، سىزنىڭ ئېتىڭىز نېمە ئىدى؟ — سورىدى موماي.

سەنەم ھودۇقۇپ، كېكەچلەپ تەسلىكتە:

— غې... غېرىب، — دېدى.

— ھە... ھە... چىرايلىق ئوغۇلغا ئەجەبمۇ ئادەمنىڭ كۆڭلىنى يېرىم قىلىدىغان ئاتنى قويۇپتىكەن ئىگەكىم. غېرىب بالام، قورققۇڭىز كەلمەس، — دېدى موماي.

— ھە... ياق، ياق، — دېدى سەنەم.

— قورقسىڭىز ئاۋۋال ئايتەلكۈرسىنى، ئاندىن قۇلھوۋەللاھۇ ئەھدەنى ئوقۇپ ھۈرەپ ياتسىڭىز قورقمايسىز، قارا باسمايدۇ. سىزگە تۇتمىغان يېڭى يوتقان - كۆرپە سېلىپ بەردىم، خۇداغا غامانەت.

سارىخان موماي شۇنداق دەپ چىقىپ كەتتى، سەنەم ئۆيىنىڭ پاكىر، قومۇش بىلەن يېپىلغان ۋاسا جۈپ ئورۇسغا قاراپ ئۆزىچە پىچىرلىدى: «غېرىب ... مېنىڭ غېرىبىم ... نەلەرە ... نېمە كويلاردا يۈرگەنسىز ... نېمە كۈنلەرنى كۆرۈۋاتقانسىز؟» سەنەم ئاستا سىرتقا چىقتى. ئات قېرى سۆگەتكە باغلاپ قويۇلغان بولۇپ، بېشىغا كىيدۈرۈپ قويۇلغان توۋرىدىن گۈرۈسلىتىپ قوناق چاپنىماقتا. سارىخان موماي ئۆيىنىڭ ئىچىدە تۇرۇپ ۋارقىردى:

— بالام ... ئېتىڭ نېمىدى؟ — موماي «سەن» لەپلا چۈشتى، — ھوي ... تۆشۈك يانچۇققا پۇل سالغاندەك بىردەمدە ئېتىڭنى ئۈنتۈپ قالدىم ... بۇ يەر جاڭگال، چۆل بولغان بىلەن تىنچ، ئېتىڭدىن خاتىرجەم بولۇپ ئۇخلا. بۇ يەرگە ئوغرى - قاراقچىمۇ كەلمەيدۇ، بۆرە - يولئۆسمۈ كەلمەيدۇ. سەنەم ئاستا يېنىپ ئۆيگە كىرىپ كەتتى.

بۇ چاغدا ئەرەنچە كىيىنگەن مەلىكە بەرنا ھەم ئۇنىڭ بىر توپ نۆكەرلىرى چۆلدە كېچىلەپ ئات چاپتۇرۇپ كېتىۋاتاتتى. — كېچە بىر يەرگە باردى، نەدە قونىمىز؟ — دەپ سورىدى نۆكەر.

— دەشت - چۆلنىڭ ئىسسىقىدا كېچىسى يول يۈرۈپ، كۈندۈزى ئۇخلىساق يول ئوبدان ئاۋۇيدۇ، — دېدى مەلىكە بەرنا. قاقاس تاغ ئارىسىدا غېرىبىنى ئېلىپ ماڭغان ئابلا كورنىڭ سوپى - دەرۋىش قاراقچىلىرىمۇ توختىماي يول يۈرمەكتە. ئابلا كور چەمبەرچاس باغلانغان غېرىبىنىڭ ئېتىنىڭ يېنىغا كېلىپ ياندىشىپ كېتىۋېتىپ دېدى:

— ئاڭلىسام سېنى ئۇستا غەزەلخان دەيدۇ. غەزەل ئوقۇپ ماڭمامسەن؟

— گەپ قىلماسلىققا ئەمىر قىلمىغانمىدىڭ؟ — دېدى غېرىب.

ئابلا كور يېنىدىكىگە قاراپ قويۇپ:

— بۇ گەپتىن ياندىم، مەن تەلەپ قىلغاندىكىن غەزەل ئوقۇساڭ بولىدۇ، — دېدى.

— ئەمىسە كۆزۈمنى ئېچىۋەت، كۆزۈمدىن تېڭىقنى ئېلىۋەتسەڭ ئوقۇيمەن، — دېدى غېرىب.

ئابلا كور ئىشارەت قىلدى، ياندىشىپ كېتىۋاتقان قاراقچى غېرىبىنىڭ كۆزىنى ئېچىۋەتتى.

— سىلەر كىمنىڭ ئادەملىرى؟ — سورىدى غېرىب.

— گەپ سورىماي غەزىلىڭنى ئوقۇ، بولمىسا كۆزۈڭنىمۇ، ئاغزىڭنىمۇ ھېلىقىدەك قىلىمىز. ئىشقىلىپ، سېنى ئۇ دۇنياغا ئۇزاتقىلى كېتىۋاتىمىز، — دېدى ئابلا كور.

غېرىب ناخشا ئوقۇدى:

مەن نەيلەيمىن نازۇك قولۇم باغلاندى،
يار جامالنى كۆرمەي ئۆلەر ئوخشايمەن.
قاراقچىلار ئۆلتۈرمەككە چاغلىدى،
يار جامالنى كۆرمەي ئۆلەر ئوخشايمەن.

بۇ جېنىمغا قەست بولدى قاراقچى ئاپەت،
بۇندىن قۇتۇلمىقىم يوقتۇر سالامەت.
گويا بولدى ماڭا رۇزى قىيامەت،
يار جامالنى كۆرمەي ئۆلەر ئوخشايمەن.

يىگىرمە تۆتىنچى باب

شاھ ئوردىسى. مېھرىبانۇ خانىش ھۇجرىسىدا جايىناماز ئۈستىدە ئولتۇرۇپ يىغلىماقتا.

— ئېھ ئۇلۇغ، قۇدرىتى چەكسىز، پاك پەرۋەردىگار! شۇ قىزىمنىڭ كۆڭلىگە ئىنساپ بېرىپ ئۇنى شۇ كۆيۈك ۋەسۋەسىدىن قۇتقۇزغايىسەن. ئۇلۇغ ئاللا، ئۇنى پاناھىڭدا ساقلىغايىسەن. پاختىنىڭ ئارىسىدا چوغنى ساقلىغاندەك ساقلىغايىسەن. ئۇلۇغ ئاللا، ئۇنى يېنىمغا كەلتۈرۈپ بەرگەيسەن. ماڭا دۇنيالىقتا بىر تال قىز بالا بېرىپسەن. شۇ قىز بالىنىڭ خاپىلىقىدىن قۇتقۇزغايىسەن، ئۇلۇغ ئاللا.

مېھرىبانۇ خانىش شۇنداق دەپ جايىنامازنىڭ ئۈستىگە دۈم يىقىلىپ ھۆڭرەپ يىغلىدى. ھۇجرىغا قولىنى كەينىگە تۇتۇپ كىرگەن شاھ ئىزىدا بىردەم تۇرۇپ قالدى — دە، بېشىنى تۆۋەن سالغىنىچە چوڭ خانىغا چىقىپ كۆرسىدا ئولتۇرۇپ سەئىد پازىلىنى چاقىرتتى.

شاھ تەرىپىدىن چاقىرتىلغان سەئىد پازىل سەل نېرىدا — پىگاھتا يۈكۈنۈپ ئولتۇراتتى. شاھ ئۇنى سۆزلەشكە بۇيرۇدى. سەئىد پازىل كۆن مۇقاۋىلىق قېلىن كىتابقا قاراپ ئولتۇرۇپ، ئەزمىسىنى ئېزىپ سۆزلەشكە باشلىدى:

— مەلىكە ئالىيلەرنىڭ نىيىتى ... غېرىبىنى تاپماق ئىكەن، غېرىبىنى تاپالمىغان تەقدىردە ... بىرەر پىنھان جاي تېپىپ شۇ يەردە سالامەت يەڭگىشىنى مەقسەت قىلىدىكەن ...

— كالۋا ... بىغەرەز ... ئۇ ئۇنداق قىلسا ھەرگىز بولمايدۇ، ئۇ قانداق تۇغىدىكەن؟ ئەرگە تەگمەي تۇغۇش دېگەن بىر ئەلنىڭ پادىشاھىنىڭ ئارزۇلۇق مەلىكىسىنىڭ ئىشى بولىدىمۇ ئەمدى؟

بەكرەك قارىسلا كىتابۇللاغا، تەقسىر. ئۇ بەغۇش قايىسى كامارغا
كىرىۋاپتۇ؟ بىزنىڭ نانكورلار ئۇنىڭ بار يېرىنى تاپالامدىكەن؟
شاھ ئورنىدىن چاچراپ تۇرۇپ ساقلىنى تۇتاملاپ، قولنىڭ
دۈمبىسىنى قاپساپ تۇتۇپ بىرھازا سۆزلىدى.

ئەمدى گەپنى غېرىبتىن ئاڭلايلى. چوڭ بىر كۆلچەككە سۇ
تامچىپ تۇرىدىغان ئۆڭكۈرنىڭ تورۇسىغا ئاغزىغا لاتا تىقىلىپ،
كۆزى تېڭىۋېتىلگەن غېرىب يوغان تور تاغارغا سېلىنىپ ئېسىپ
قويۇلغانىدى. ئۆڭكۈرنىڭ ئىچكىرىسىدە گۈلخان يېقىلغان،
گۈلخاندا پۈتۈن قوينىڭ گۆشى كاۋاپ قىلىنماقتا. بىر -
بىرىدىن بەتەشەرە سوپى - دەرۋىشلەر چىلىم تارتىشىپ،
چۆگۈندىن ھېجىرلارغا چاي قويۇشۇپ ئىچىشىپ ئولتۇرۇپ
مەسلىھەتلەشمەكتە ئىدى.

— ھازىر ئالدىراپ خۇش بولۇپ كەتمەيلى، چۈجىنى كۈزدە
سانماق كېرەك. پېتىر ئاندىن قىل ئالماق، پادىشاھتىن پۇل
ئالماق تەس. گەپ بۇ بىر تاغار گۆشىنى پادىشاھ بىلەن قانداق
قىلىپ يۈز ئالتۇنغا تېگىشىشتە. ئۇنى شۇنداقلا بەرسەك،
ئېلىۋېلىپلا سەن قەلەندەرنى كىم كۆردى، دەپ پۇلنى بەرمەي
كۈتمىزگە تېپىپ قوغلىۋەتسە، بىز پادىشاھنىڭ ئۈستىدىن
كىمگە ئەرز قىلالايمىز؟ كىممۇ پادىشاھتىن پۇلىمىزنى ئېلىپ
بېرىدۇ؟ — دېدى ئابلا كور.

ئىبراھىم دىۋانمۇ گەپ قىستۇردى:

— خاننىڭ ئاغزى مايىمۇن، ئۇنىڭغا ئىشىنىپ بولمايدۇ،
كۈتمىزگە تېپىش بىر نۇرە، ماقۇل دەپ ئەكىرىپ زىندانغا
تاشلىۋەتسە كۆرۈڭ، زىنداندا پىت - بۈرگىگە يەم بولۇپ ئۆلۈپ
تۈگەيمىز.

— ئالتۇن، پۇل، مال - دۇنيانى قوغلاشقان ئادەمغۇ
ئەجىلىدىن بۇرۇن ئۆلىدۇ. بۇ دۇنيالىقتا پادىشاھنىڭ ئىشىغا
ئارىلىشىپ، ئۆز يولىغا كېتىۋاتقان ئادەمنى تۇتۇپ، بېشىمىزغا
پىت تېرىپ نېمە قىلىمىز؟ بىز سوپى - دەرۋىشلەرگە بايلىقنىڭ
نېمە كېرىكى؟ — دېدى بىر دەرۋىش.

— بىز نادان، ئەخمەق خەققە بۇ دۇنيا مەئىشتىنىڭ، مال - دۇنيانىڭ كېرىكى يوق، دەپ ۋەز ئېيتىمىز. خەق راست ئوخشايدۇ، دەپ گۈل بولۇپ تۇرىدۇ. بىز يىغمىز، بىر ئۇلارنىڭ سىرتىدا. بىزگە پۇل، مال - دۇنيا كېرەك. بىز مال - دۇنيا توپلاپ ئەتراپىمىزغا تېخىمۇ كۆپ مۇرت توپلايمىز. ۋاقتىنىڭ كەلگەندە خالىق تەختىنى قولغا ئالىمىز. پادىشاھنىڭ ھوقۇقىنى قولغا ئېلىش ئۈچۈن پۇل كېرەك، سەن بەگىنىڭ كالىسىدا چىلىم تارتىشتىن باشقا نېمە بار؟ — دېدى ئابلا كور.

— بىز قولىمىزدىكى غېرىبىنى ئوبدان يەرگە يوشۇرۇپ تۇرۇپ، خانلىقنىڭ يېڭى تەيىنلەنگەن باش جېسەكچىسى رەھىمتۇللا يەرگەندى بىلەن ئۇچرىشىدىغان ئىشنى قىلايلى، — دېدى ئىبراھىم دىۋانە.

— بىزنىڭ ئەڭ پىنھان ماكانىمىز مۇشۇ، مەشەدىن باشقا نەگە ئاپىرىمىز؟

— ئىش ئەپلەشسە ئىشنى پۈتتۈرىدىغان، بولمىسا جاننى ئەپقاچىدىغان ئەپچىل جاي مۇشۇ، — دېدى ئابلا كور.

— ئاڭلىسام ئۇ بۇرۇن پالەچ بولۇپ ساقايغانىكەن، ئۇ بۇنداق قاتتىق باغلاقتا يېتىۋەرسە، يەنە قويالماس بىر زەمبىل گۆش بولۇپ قالمىسۇن؟ مېنىڭچە، ئۇنىڭ پۈت - قولىنى ئانچە - مۇنچە بوشتىپ قويساقمىكىن، — دېدى ئىبراھىم دىۋانە.

— ئەخمەق بولما، مەن ئۇنى بىكاردىن تور تاشلاپ تۇتمىدىم. ئۇ دېگەن يۇلتۇز يايلىقىدىكى قاراقاپلان بەگىنى يەڭگەن باتۇر چەۋەنداز، ئۇ سەل بوشىنىۋالسا، ھېچقايسىمىز ئۇنىڭغا تەڭ كېلەلمەيمىز، — ئابلا كور گۆلەيدى.

— بۇنداق باغلاقتا قويۇۋەرسەڭ، ئۇ راستلا پالەچ بولىدۇ، قويالمايدۇ. ئۇنىڭ ئۆلۈكىنى پادىشاھ ئالامدۇ؟ — دېدى ئىبراھىم دىۋانە.

— ئۇنىڭ چارىسىنى قىلساق بولىدۇ، — دېدى ئابلا كور. قۇندۇز شەھىرى، قىستا - قىستا بازار. ئۈچ ئېشەككە ئوتۇن ئارتىپ، ئوتۇنچى قىياپىتىدە ياسانغان ئىلياس بىلەن

ئۇنىڭ ئىككى ھەمراھى ئېشەكلىرىنى ھەيدەپ بازار ئارىلىماقتا.
ئۇلار تار كوچىدىكى كىچىك بىر مەسچىت ئالدىدا پاكىز قېرىغان
بىر بوۋاينىڭ ئالدىغا كېلىپ توختىدى، ئاندىن ئېشەكلىرىنى
مەسچىت چېتىدىكى ئېشەك باغلايدىغان مومغا باغلاپ قويۇپ،
ئۆزلىرى مەسچىت ئالدىدىكى قېرى ئۈجمىنىڭ سايىسىدىكى
سۇيىغا كېلىپ ئولتۇردى.

پالچى بوۋاي ۋارقىردى:

— ھەي ... ھەي ... ئوتۇنچى بالا، ئوتۇننى ساتامسىلەر؟

— ساتىمىز، — دېدى ئىلياس.

— ئوتۇن ساتىدىغان ئادەم ئوتۇن بازىرىغا بارماي، بۇ يەردە
نېمە قىلىسىلەر؟ — دەپ سورىدى پالچى بوۋاي.

— ئوتۇن بازىرىنى تاپالماي، مەشەدە بىردەم دېمىمىزنى
ئېلىۋالايلى دەپ ئولتۇرغان، — جاۋاب بەردى ئىلياس.

— بىكار ئولتۇرغۇچە بىكار ئىشلە دەپتىكەن، پال
سالدۇرمامسىلەر؟ دانىيال ئەلەيھىسسالامنىڭ پالىنى
ئاچمەن، — دېدى پالچى بوۋاي.

— ھەقىقى قانچە؟ — دەپ سورىدى ئىلياس.

— ئاران بىر تەڭگە، بىر تەڭگىگە نۇرغۇن ئىشلارنى
بىلىۋالايلىسىلەر.

ئىلياس ئورنىدىن تۇرۇپ بەلۋېغى بىلەن يۈز - بويۇنلىرىدىكى
تەرنى سۈرتۈپ، پالچىنىڭ ئالدىغا كېلىپ ئولتۇرۇپ دېدى:

— بىر تەڭگە بېرىمەن، دەپ باقسىلا، مەن ئوتۇنۇمنى نەرخى
ناۋاسىغا چىقىرىپ ساتالامدىكەنمەن؟

پالچى بوۋاي بېيىت بىلەن جاۋاب بەردى:

گەپنى قىلغىن ئۇققانغا،

جان قېرىنداش تۇغقانغا.

نادان بىلەن سىرداشساڭ،

چورۇق بىلەن كىرەر يوتقانغا.

— پاه، قالتىس شائىر ئىكەنلىغۇ، — دېدى ئىلياس.
— سەن دوپپامغا جىگدە سالمەن دېمە، يىگىت. سەن
ئوتۇنچى ئەمەس ئىكەن سەن، نۇرغۇن چوڭ ئىشلارنى قىلغان سەن،
ئادەممۇ ئۆلتۈرگەن سەن. سەن يىراق يەرلەردىن يېقىن بىر
ئادىمىڭنى ئىزدەپ كەپسەن؟ — دېدى پالچى بوۋاي.
ئىلياس ئەتراپقا ئەندىكىپ قاراپ، ئۇنىڭدىن بۇنى قانداق
بىلگەنلىكىنى سورىدى.

— قانداق بىلگەنلىكىمنى دەپ بەرسەم، مەن نېمە ئىش
قىلمەن؟ قېرىغان چېغىمدا تىلەمچىلىك قىلىشنى ھار ئېلىپ،
جان بېقىش ئۈچۈن تەڭرىنىڭ ئىرادىسىگە خىلاپ بۇ ئىشنى
قىلىۋاتمەن. ئاللاننىڭ جازاسىدىن رەھىمىتى كەڭرى، ئاللا مەن
تاشلاندىق قېرىنى ئەپۇ قىلار دەيمەن.

— ئاللا مەغپىرەت قىلغۇچىدۇر ھەم ھەممىنى بىلىپ
تۇرغۇچىدۇر. توۋا قىلسا ئامالسىزلىقتا قىلغان گۇناھلىق
ئىشلارنى ئاللا كەچۈرىدۇ.

— ئېيتسىلا ئاتا، قانچە تەڭگە بەرسەم مېنىڭ ئىشىمنىڭ
ئاقىۋىتىدىن بېشارەت بېرىپ، ئاندىن بۇ كۆپۈرەنە ئىشنى تاشلاپ
باشقا يول تۇتسالا؟ — ياندۇرۇپ سورىدى ئىلياس.

— ئوتتۇز تەڭگەم بولسا سېنىڭدەك ئېشەك سېتىۋېلىپ،
جاڭگالدىن تۈز ئەكېلىپ تۈز سېتىپ جاھاندارچىلىق قىلاتتىم.
شەھەردە ماڭا ئوخشاش بوۋايىلار تۈزچىلىق قىلىدۇ.

— بولدى ھېساب، مۇشۇ ئۈچ ئېشەكنى ئوتۇنى بىلەن
سىلىگە بەردىم، ئوتۇننى سېتىپ ئۇنىڭدىن كېيىن تۈزچىلىق
قىلسىلا.

— سەن ئىزدەپ كەلگەن ئادەم بۇ شەھەردە يوق. ئۇ بۇ
شەھەردىن چىقىپ چۆلدە بىر توپ بەتنىيەت خەسسىلەرنىڭ
قولغا چۈشۈپ قالدى، ھازىر ئىتنىڭ كۈنىنى كۆرۈۋاتىدۇ، —
دېدى پالچى بوۋاي.

— ئۇلار ئۇنى نېمە قىلماقچى؟ — سورىدى ئىلياس.

— ئۇنى بىر ئەلنىڭ كاتتىسىغا ساتماقچى.

ئىلياس ئورنىدىن چاچراپ تۇرۇپ كەتتى.
دەشت - چۆلدىكى سارىخان موماينىڭ يالغۇز مەھەللىسى.
بىر توپ خانلىق لەشكەرلىرى مەھەللىنى قورشاپ كەلدى. ئىشىك
ئالدىدىكى سۆگەتكە باغلاپ قويغان ئات قاتتىق كىشىدى،
سارىخان موماي ئالدىراپ تالاغا چىقتى. ئۇنىڭغىچە سەنەممۇ
ئۆيدىن چىقتى، خان لەشكەرلىرى ئۇلارنى قورشىۋالدى، سەنەم
يېنىدىن شەمشىرنى چىقىرىپ بولغۇچە ئات ئۈستىدە تۇرغان
بىرى سالما تاشلاپ ئۇنىڭ ئىككى قولىنى گەۋدسىگە چاپلاپ
قىمىر قىلالماس قىلىپ قويدى، يەنە بىر لەشكەر قۇچاقلاپلا
بېشىدىكى سەللىسىنى ئېلىۋەتتى. سەنەمنىڭ چاچلىرى چۇۋۇلۇپ
چىقىپ مۇرىسىنى بىر ئالدى. شۇ ئان لەشكەر بېشى ئاتتىن
سەكرەپ چۈشۈپ تەزىم قىلدى.

— مەلىكە ئالىيلىرى، سىلنى ئاخىر تاپتۇق، بىزنى
كەچۈرگەيلا. بىز پادىشاھ ئالىيلىرىنىڭ پەرىمانى بىلەن سىلنى
ئىزدەپ ئاران تاپتۇق، سىلنىڭ بۇ يەردىكىلىرىنى بىلمەستىن
تەۋەككۈل قىلغاندۇق.

— ھۇ پەس، ئىت رودۇپايلا... مېنى قويۇۋېتىش! قانچە
پۇل بەرسەم، مېنى كۆرمىدۇق دەپ قويۇۋېتىسىلەر؟ — دېدى
سەنەم.

لەشكەر بېشى جاۋاب بېرىپ:

— بىزگە پۇل كېرەك ئەمەس، مەلىكە ئالىيلىرى، بىزنى
تەڭلىكتە قويمايلا، — دېدى.

— مېنى باغلاقتىن بوشات، مېنى باغلاشقا نېمە
ھەددىڭ؟! — سەنەم يەنە ۋارقىرىدى.

— ئۆزلىرىنى مىڭ مەرتەم باغلاقتىن بوشاتقۇمىز بار. ئەمما،
سىلى لەشكەرى ماھارەتتە ئون ئەردىن قېلىشمايلا. بىز سىلنى
ئاران تاپقاندا باغلاقتىن بوشىتىپ، يەنە قولدىن چىقىرىپ
قويۇشقا بېشىمىز ئون ئەمەس، مەلىكە ئالىيلىرى. ئۆزلىرىنى
پەقەت پادىشاھ ئالىيلىرىلا باغلاقتىن بوشاتقاي! ئېلىپ
مېڭىڭلار! — دېدى لەشكەر بېشى.

سارىخان ھەيرانۇھەس بولغان ھالدا:
— مەن چۈش كۆرۈۋاتمەنمۇ، ئوڭۇممۇ؟ — دېگىنىچە تۇرغان
جايدا تۇرۇپلا قالدى.

ئەمدى گەپنى غېرىبىتىن ئاڭلايلى. قاراڭغۇ ئوڭۇكۈرە
غېرىبىنىڭ بوينىغا، قولىغا، پۇتىغا يوغان ئىشكەل سېلىنغان،
زەنجىرنىڭ بىر غۇلاچ كەلگۈدەك ئۇچى ئوڭۇكۈر تېمىدىكى تۆمۈر
قوزۇققا باغلانغانىدى. غېرىب زەنجىرنى تارتقۇشلاپ باقتى، ئەمما
زەنجىرلىك تۆمۈر قوزۇق مىدىر - سىدىر قىلىمىدى، غېرىب
ناخشا ئېيتتى:

سەنەجانىم، سېنىڭ ئۈچۈن ياخشى كۈنلەر يامان بولدى،
يۈسۈپ كەبى زىلەيخا دەپ مەنزىلگاھىم زىندان بولدى.
غەم پىراق بىرلە تولۇپمەن، ھىجرىڭدە بىمار بولۇپمەن،
سارغىيىپ گۈلدەك سولۇپمەن، رەڭگى روھىم سامان بولدى.
سادىق ئىدىم مۇھەببەتكە، باغرىم تولدى جاراھەتكە،
قالدىم يامان دەرد - كۈلپەتكە، قۇتولماغىم گۇمان بولدى.
غېرىب دەرلەر مىسكىن باشىم، تىنماي ئاقۇر كۆزدىن ياشىم،
قۇدۇق ئىچىرە يار - يولداشىم يىلان بىرلە چاپان بولدى.

زىندانغا ئوخشاش ئوڭۇكۈر تۇڭلۇكىدىن ئاغزىدا ساپال
كومزەكنىڭ بېغىنى چىشىلگەن بىر دەرۋىش ئارغامچا بىلەن
سىيرىلىپ چۈشۈپ، كومزەكنى غېرىبىنىڭ ئالدىغا قويغاچ دېدى:
— راست ئىش قىلىشقا غەرق بولغان، بىچارە، مەجنۇن
غەزەلخان ئىكەنسىن. خوتۇن خەقنىڭ ھەممىسى مېكىيانىنىڭ
تۇخۇمىغا ئوخشاش نېمە. سەن خوتۇننىڭ ئىشقىغا بېرىلگۈچە،
ئاللانىڭ ئىشقىغا بېرىلسەڭچۇ! خوتۇن كىشى دېگەن تېگى -
تەكتىدىن ئېرىنىڭ دۈشمىنى. مۇشۇ گاداي جېنىڭدا پادىشاھنىڭ
مەلىكىسىگە كۆيدۈم - پىشتىم دەپ يۈرگۈچە، ئاۋام خوتۇندىن
بىرنى ئالغان بولساڭ، ساڭا مۇشۇ كۈن يوق. مەن ساڭا ئىبراھىم
دېۋانىنىڭ بىر قوشقىنى دەپ بېرەي، ئاڭلىۋالساڭ ھەرقاچان
ئۈنمۇ ئاھاڭغا سېلىپ غەزەل قىلىپ ئېيتسەن.

ئات دۈشمىنى قامچا بولۇر،
ئۈستىدە بولغاچ بىلىنمەس.
ئەر دۈشمىنى خوتۇن بولۇر،
يېنىدا بولغاچ بىلىنمەس.

— ماڭا سالغان ئىشقى سەن مەڭگۈ چۈشەنمەيسەن، — دېدى
غېرىب.

— خۇدانىڭ ئىشقى مەڭگۈلۈك، خوتۇننىڭ ئىشقى بىر
كۈنلۈك، سەن ئۇنى چۈشەنمەيسەن، — دېدى دەرۋىش.
ھۆربانۇ خانىشنىڭ ھۇجرىسىدا ھەممە نەرسە قالمايىقان،
يىرتىق، ۋەيرانە ھالەتتە ئىدى. ئۇ چاچلىرى چۇۋۇلغان، كۆزلىرى
قورقۇنچلۇق چەكچەيگەن پېتى قۇرۇق بۇشۇكنى تەۋرەتمەكتە.
بىر دېدەك پەم بىلەن كېلىپ يەرگە تاشلانغان ياستۇقنى ئالماقچى
بولۇپ ئېڭىشتى، ھۆربانۇ شۇئان چاچراپ تۇرۇپ دېدەكنىڭ
ئۈستىگە ئۆزىنى تاشلاپ تالاپ كەتتى. قورقۇپ كەتكەن دېدەك
چىرقىرىدى. باشقا دېدەكلەر كېلىپ ئۇلارنى ئاجرىتالماي
چۇرقىرىشىپ تارتىشتى.

ئەمدى سەنەمگە كېلەيلى. چۆل يولىدا خان لەشكەرلىرى
كۆشۈك ھارۋىغا سولانغان سەنەمنى قاتمۇقات مۇھاسىرىدە ئېلىپ
كېلىۋاتاتتى. ئۇلار ئالدىنئالا ئوردىغا مەلۇمات بېرىش ئۈچۈن
تار، يالغۇز ئاياغ يول بىلەن چاپارمەن ماڭدۇردى. چاپارمەن
ئېتىنى قامچىلاپ بىردەمدە كۆزدىن غايىب بولدى. كۆشۈك
ھارۋىدا ئولتۇرۇپ ئىچى سىقىلغان سەنەم ھەسرەت بىلەن ناخشا
ئېيتتى:

ۋاھ، نە خۇشتۇر، خەستەلىكتە كۆرىسىلەر يارىم كېلىپ،
ياكى يالغۇزلۇقتا ياندا تۇرسا دىلدارىم كېلىپ.
كەلسە غەمنىڭ لەشكىرى باشىمنى ئايلاندۇرغىلى،

ۋاھ، قەتل ئەتسە ئىنتلارنى دىل ئازارم كېلىپ.
بۇ كوڭغۇلنى بارچە غەملەردىن خالاس ئەتسە ئىدى،
بىر نەزەر قىلماق بىلەن ئول شوخ خۇنخارم كېلىپ.
ئەي سەنەم نەچچە ۋاق بەرداش بېرىپ، تاقەتتە بول،
مەرھەمەت ئەيلەر زۇلۇم يەتكەندە غەمخارم كېلىپ.

يىراقتىن بىر توپ لەشكەرنىڭ قارىسى كۆرۈندى، لەشكەر
بېشى قولنى پىشانىسىگە قويۇپ سىنچىلاپ قارىدى.

— نۆكەر! — دېدى لەشكەر بېشى.

— لەببەي سەركەردەم! — دېدى نۆكەر.

— سەن ئىككى ئادەم بىلەن ئالدىغا بېرىپ قاراپ باق، نېمە

ئادەملەر كىن؟ — دەپ بۇيرۇق قىلدى لەشكەر بېشى.

— خوپ، يۈرۈڭلار!

ئاتلىق ئۈچ نۆكەر ئالدى تەرەپكە ئات چاپتۇردى.

شاھ ھۇجرىسىدا يانپاشلاپ يېتىپ كۆزىنى يۇمۇپ چىلىم

تارتماقتا. دېدەكلەر ئۈچىسىنى، پۈتىنى تۇتماقتا. مېھرىبانۇ

خاننىش ئەس - ھوشىنى يوقاتقان ھالدا ھۆڭرەپ يىغلاپ ھۇجرىغا

كىرىپ كەلدى:

— شاھ ئالىيلىرى ... ماڭا ئىچىلىرى ئاغرىسۇن ... ماڭا

رەھىم قىلىسە! بۇنداق چىلىم تارتىپ يېتىۋەرمەي ماڭا

قىزىمنى تېپىپ بەرسە! مەن سىلىدىن خۇش بولاي. ئۇ

دۇنيا - بۇ دۇنيا رازى بولاي! ماڭا قىزىمنى تېپىپ بەرسە!

شاھ غەزەپ بىلەن ئورنىدىن چاچراپ تۇردى - دە، ئاياغ

تەرەپتە چىلىمنى تۇتۇپ تۇرغان پارپىنى بىر تېپىپ

يۈمىلىتىۋەتتى.

— مەن قانداق قىلىمەن؟ ھەر تەرەپكە ئادەم ئەۋەتتىم.

ئاسمانغا چىقىپ كەتكەن ياكى يەرنىڭ تېگىگە كىرىپ كەتكەن

بولسا ئامال يوق، يەر يۈزىدىلا بولسا ئادەملىرىم ئۇنى چوقۇم

تاپىدۇ. سېنىڭچە بولغاندا، مەنمۇ چۆل - جەزىرە، تاغ - دالالاردا

سەرسان بولۇپ يۈرەيمۇ ئەمدى؟ سەن تەقەززا بولساڭ، مەن

بولماپتىمەنمۇ؟ مەلىكە يالغۇزلا سېنىڭ قىزىڭمىدى؟ مەن ئۇنىڭ ئاتىسى ئەمەسمۇ؟ — دېدى.

مېھرىبانۇ خانىش ئۇنىڭ ئايىغىغا يىقىلىپ پۈتمىنى قۇچاقلاپ يىغلاشقا باشلىدى:

— خان ئالىلىرى، ماڭا رەھىم قىلسىلا... قىزىمنى تېپىپ بەرسىلە... مەن ئۇ دۇنيا — بۇ دۇنيا رازى بولاي، مەلىكەمنى كۆزۈمگە كۆرسەتسىلە...

— ئەستاغپۇرۇللا، ماۋۇ خوتۇننى... چاپارمەن كىرىپ سالام قىلىپ مەلۇمات بەردى:
— ئەسسالامۇئەلەيكۇم شاھ ئالىلىرى، خانىش ئايىم... خۇش خەۋەر... سۆيۈنچە.

مېھرىبانۇ شاپىدە بېشىنى كۆتۈردى.
— سۆيۈنچەڭگە نېمە ئالساڭ ئېلىپ نەق گەپنى قىل، مەلىكىنىڭ خەۋىرىمۇ؟ — دەپ تەقەززالىق بىلەن سورىدى شاھ.
— ھەئە، مەلىكە ئالىلىرىنى تاپتۇق.

— ھە... ھە... تاپتىڭلارمۇ؟
خانىش يۈگۈرۈپ كېلىپ چاپارمەننىڭ ياقىسىدىن ئېلىپ سورىدى:

— مەلىكە قېنى... مېنىڭ قىزىم قېنى؟ ئۇ نەدە؟
شاھ خۇشاللىقتىن خۇدىنى يوقاتقان خانىشنىڭ قولىنى چاپارمەننىڭ ياقىسىدىن ئاجرىتىپ سورىدى:

— سۆزلە، ئۇلار قېنى؟
— ئۇلار كېلىۋاتىدۇ، مېنى ئالدىن خۇش خەۋەر يەتكۈزۈشكە ئەۋەتتى.

چاپارمەن ھاسىراپ ئاران شۇ گەپنى دەپ بولۇپ پۈت — قولىنىڭ مادارى قېچىپ يىقىلدى. مۇلازىملار پايىپتەك بولۇپ چاپارمەننى كۆتۈرۈپ ئاچىقىپ كەتتى.

رەھىمتۇللا يەر كەندى بىر توپ ئاتلىق ياساۋۇللار بىلەن ھارغىن ھەم سالپايغان ھالدا قەسىرگە كىرىپ ئاتتىن چۈشتى، چاكارلار يۈگۈرۈپ ئالدىغا چىقىپ ئاتنى قولىدىن ئالدى. باشقا

ياساۋۇلار ئاتخانا، ياساۋۇلار ئۆيى تەرەپكە كەتتى. قەسىرنىڭ پېشايۋان ئاستىدىكى قاتار ئىشىكلىرىدىن رەھىمتۇللا يەر كەندىنىڭ ئۈچ خوتۇنى دېدەكلىرى بىلەن ئالدىغا يۈگۈرۈپ چىقتى. ئۇ خوتۇنلىرىنى سىلكىپ تاشلاپ پېشايۋان پەلەمپىدە ئاپتۇۋا - چىلاپچا تۇتۇپ تەزىم قىلىپ تۇرغان مۇلازىمنىڭ ئالدىغا كېلىپ بېشىدىن دۇبۇلغىسىنى ئالدى، ئۇنى مۇلازىم ئالدى. ئۇ ئاق مانا تۇتۇپ تەزىم بىلەن تۇرغان دېدەكنىڭ قولىدىكى ماتانى تارتىپ دېگۈدەك ئېلىپ زەردە بىلەن قولىنى يۇدى.

— ئەمىر ھەزرىتىم، پادىشاھ ئالىلىرى بەلگىلەپ بەرگەن مۆھلەتكە يەنە توققۇز كۈن قالدى، بىرەر يىپ ئۇچى بارمۇ؟ — سورىدى چوڭ خوتۇنى.

— بۇ كۈنلەرنى سەن سانمىساڭمۇ كۆڭلۈمگە ئايان، ناھايىتى كەلسە كالىمانى ئالار، يەيدىغاننى يەپ، ئىچىدىغاننى ئىچىپ، كىيىدىغاننى كىيىپ بولدۇم. قىرىق يىل ئۆي تۇتۇپمۇ كەيپىياتمغا قاراپ بىلمىدىڭمۇ، بىغەرەز خوتۇن؟ سېسىپ قالغان جېنىم بەربىر پىشىپ قالدى، — دېدى رەھىمتۇللا يەر كەندى. چوڭ خوتۇنى ھۇ تارتىپ يىغلىدى، ئىككى كىچىك خوتۇنى ئەگىشىپ ھازا ئېچىپ يىغلاشقا باشلىدى.

— ئۇنداق دېمىسىلە، ئەمىر ھەزرىتىم ... ۋاي مەن قانداق قىلاي، مۇرەببىم؟ ۋاي شور پېشانەم ... ۋاي تەتۈر پېشانەم ... قېرىغاندا نېمە كۈن كەلدى بېشىمغا؟ ... نېمە دېگەن كېلىشمەسلىك بۇ، ۋاي مەن بۇ دەردىمنى كىمگە تۆكەي؟ ... ۋاي مەن بۇ دەردىمنى كىمدىن ئالاي؟ ... ۋاي مەن پادىشاھ ئالىلىرىنىڭ ئالدىغا بېرىپ ئۆزلىرىنىڭ بىر قوشۇق قانلىرىنى تىلىۋالاي ... ۋاي مەن سىلنى تىلىۋالاي ... ياكى مۆھلەتنى ئۇزارتىپ بېرىشنى تىلەي.

رەھىمتۇللا يەر كەندى قاتتىق ۋارقىردى:

— بولدى بەس، زۇۋانگىنى ئۆچۈرۈش! مەن تېخى ھايات،

ئۆلمىدىم، نېمىگە ھازا ئېچىشىسەن؟ بېشىمنى ئاغرىتماي
يوقىلىش كۆزۈمدىن! يوقىلىش، ئۆيلىرىڭگە كىرىپ كېتىش!
خوتۇنلار قورقۇنچتا جىمجىت بولۇشۇپ، ئالدىراپ - تېنەپ
ئۆي - ئۆيلەرگە كىرىپ كېتىشتى. پېشايۋاندا ئۇچىسىدىكى جەڭ
كىيىملىرىنى سېلىۋەتكەن رەھىمتۇللا يەركەندى ئىچ كىيىملىرى
بىلەن قالدى. ئۇ دەپكە قىز تەڭلىگەن ئاق شاپقادو پېسىنى
كىيىپ ئۇلۇغ - كىچىك تىنىپ كۆزىنى يۇمۇپ ئاسمانغا قارىدى،
پېشايۋانغا ئېسىپ قويۇلغان قەپەسلەردىكى تورغاي، تۇمۇچۇقلار
بەس - بەستە سايىردى. ئۇ كۆزىنى لاپ قىلىپ ئېچىپ
قەپەسلەرگە خۇددى ئەمدىلا كۆرۈۋاتقانداك ئىنچىكىلەپ قارىدى.
— قايسىڭ بار؟

— لەببەي، ئەمىر ھەزرىتىم! — دەپ تەييار بولدى مۇلازىم.
— ئاۋۇ قەپەسلەرنى ئالدىمغا كەلتۈر! — دەپ رەھىمتۇللا
يەركەندى.

— خوپ، ھەزرىتىم!
مۇلازىم ئالدىدىكى تورغاي بار قەپەسنى ئەكەلدى. رەھىمتۇللا
يەركەندى قەپەسنىڭ ئىشىكىنى ئاچتى، تورغاي ئۇياق - بۇياققا
ئۇچۇپ قونۇپ قەپەسنىڭ ئىشىكىدىن چىقىمىدى. رەھىمتۇللا
يەركەندى قەپەسنىڭ ئوچۇق تۇرغان ئىشىكىنى پەسكە قىلىپ
سىلكىدى، لېكىن تورغاي يەنىلا قەپەستىن چىققىلى ئۈنىمىدى.
رەھىمتۇللا يەركەندى قولىنى قەپەسنىڭ ئىچىگە تىقىپ تورغاينى
ئېلىپ ئالدىقىدا تۇتۇپ تۇردى. تورغاي يەنە ئۇچماستىن قاراپ
تۇردى. رەھىمتۇللا يەركەندى ئاغزىدا ئۇشقىرتىپ ئۈركۈتتى،
تورغاي يەنىلا ئۇچماي سايىراپ تۇردى. ئاسمانغا ئاتقاندى،
شۇندىلا تورغاي ئۇچۇپ كەتتى. يەنە قايتىپ كېلىپ ئۆگزىنى
ئايلىدى.

— قەپەستىكى قۇشلارنى قويۇۋېتىڭلار! — دەپ بۇيرۇق
قىلدى رەھىمتۇللا يەركەندى.

— خوپ، ئەمىر ئالىيلىرى ... ئۇلارنىڭ ھەممىسىنى قويۇۋېتىمەدۇق؟ — سورىدى مۇلازىم.

— ھەئە، بىرىنىمۇ قالدۇرماي قويۇۋېتىڭلار — دېدى رەھىمتۇللا يەركەندى.

— ئۇلارنى ئۆزلىرى ئاتايىن يىراق — يىراقلاردىن تۇتقۇزۇپ ئەكەلدۈرۈپ ئاران تەستە كۆندۈرگەن، ناھايىتى قىممەت توختىغان قۇشلار ئىدى، — دېدى مۇلازىم.

— قىممەت بولسىمۇ مەيلى، بىرىنى قويماي قويۇۋەت!
— ئىست، بىر — بىرىدىن چىرايلىق سايرايدىغان قۇشلار ئىدى، — دېدى مۇلازىم.

— ئۇلار خۇشاللىقتىن سايرىمايدىكەن، قەپەسكە سولىنىپ قالغاننىڭ ئازابىدىن سايرايدىكەن. ھازىردىن باشلاپ بارلىق مۇلازىم — دېدەكلەرنىمۇ ئازاد قىلدىم، سىلەرمۇ خالىغان يېرىڭلارغا بېرىپ ئۆزۈڭلارنىڭ كۈنىنى ئۆزۈڭلار ئېلىڭلار. خالىغانچە دەڭلار، ھەققىڭلارنى بېرىمەن. ھەممىسىگە خەۋەر قىل. مەن ماڭا چاكار — دېدەك بولۇپ خىزمىتىمنى قىلغان ھەربىرىنى رازى بولغۇچە مال، پۇل — پۇچەك بېرىپ قۇللۇقتىن ئازاد قىلىمەن.

رەھىمتۇللا يەركەندىنىڭ بۇ گەپلىرىدىن مۇلازىم تەسىرلىنىپ كۆز يېشى قىلىپ دېدى:

— ئەمىر ھەزرىتىم، ماڭا رەھىم قىلسىلا، مەن ھېچ يەرگە كەتمەيمەن، مەن ئۆزلىرىمنىڭ خىزمەتلىرىنى قىلىپ كۆنۈپ قاپتىمەن، بۇ قورۇغا كۆنۈپ قاپتىمەن. مەن بۇ يەردىن ھەرگىز كەتمەيمەن، مېنىڭ بارارغا جايىم، باش تىقارغا ئۆيۈم، پۈت قويارغا يېرىم، ماڭا كۆيۈنىدىغان بىرەر يېقىن قېرىندىشىم يوق.

— مەن سىلەرنى قۇللۇقتىن ئازاد قىلدىم، سىلەر ھۆر ئادەمگە ئايلىنىڭلار. نەگە بارساڭلار، نەدە تۇرساڭلار، نېمە دېسەڭلار بولىۋېرىدۇ. سەن ھۆر ئادەم، مېنىڭ خىزمىتىمنى قىلىمەن دېمەي ئۆز ئالدىڭغا نېمە ئىش قىلساڭ بولىۋېرىدۇ، —

دېدى رەھىمتۇللا يەركەندى.

— مېنىڭ ئۆزلىرىدەك بىر خوجايىننىڭ خىزمىتىنى قىلىشتىن، يۈگۈر - يېتىملىكتىن باشقا ھېچقانداق ئىش قىلىش قولۇمدىن كەلمەيدۇ، — دېدى يەنە بىر چاكار.

— مەن پۇل - مال بېرىمەن. يەر تېرىساڭ، مال باقساڭ ياكى باغ قىلىپ باغۋەنلىك قىلساڭ، بىرەر ھۈنەر - كەسپ، تىجارەت قىلساڭمۇ بولىدۇ، — دەپ چۈشەندۈردى رەھىمتۇللا يەركەندى.

— مېنى ئەيىبىگە بۇيرۇمىسىلا، ھەزرىتىم، مېنىڭ قولۇمدىن باشقا ئىش كەلمەيدۇ. مەن سىلىدىن، بۇ قورۇدىن ئايرىلسام ئاچ - يالىڭاچ قالغۇم. مېنىڭ ئۆزلىرىدىن ئايرىلغۇم، باشقا ھەرقانداق ئىش قىلغۇم يوق. مەن سىلىنىڭ قۇل - چاكارلىرى بولۇپ كۆنۈپ قاپتىمەن. مەن ئۆلگۈچە سىلىنىڭ خىزمەتلىرىنى قىلىشقا رازى. مېنى ھەرگىز قوغلىمىسىلا، قوغلايمەن دېمىسىلە ... مەن خۇش بولۇپ قالاي.

مۇلازىم شۇنداق دەپ رەھىمتۇللا يەركەندىنىڭ ئايىغىغا يېقىلىپ، يالۋۇرۇپ ھۆڭرەپ يىغلىدى. رەھىمتۇللا يەركەندى ياقىسىنى تۇتۇپ، ئاچچىق كۈلۈپ دېدى:

— توۋا، ئەستاغپۇرۇللا، توۋا قىلىدىم خۇدايىم، كۆنۈپ قېلىش نېمىدېگەن يامان - ھە؟! قۇل ئادەم قۇللۇققا كۆنۈپ قالسا، ئۇنى ھۆر ئادەمگە ئايلاندۇرۇش ئۇچۇنمۇ، ھۆرلۈككە كۆندۈرۈشكىمۇ ئەجىر كەتكۈدەك.

شۇ چاغدا ھويلىغا چاپارمەن ئات چاپتۇرۇپ كىرىپ كەلدى - دە، ئاتتىن سەكرەپ چۈشۈپ، تەزىم قىلىمەن دەپ يىقىلىپ چۈشتى. ئاندىن ئۇ تەستە بېشىنى كۆتۈرۈپ دېدى:

— خۇش خەۋەر، ئەمىر ئالىيلىرى، مەلىكە سەنەم قولغا چۈشتى.

— ھە ... راستمۇ؟ سۇبھاناللا ... توۋا، ئىبادەتلىرىمنى نېمىدېگەن تېز ئىجابەت قىلغانسەن. يۈزىڭ قەتەلە شۈكۈر ... بۇرۇن تاغ ئايلانساڭ، ھازىر باغ ئايلىنىپ كېلىپ كۆرسىتىدىغان

بولدۇڭ، پاك پەرۋەردىگار، — دەپ ئۆز — ئۆزىگە سۆزلىدى
رەھىمتۇللا يەركەندى.

پۈتكۈل قورۇنىڭ ئىچى خۇشاللىققا چۆمدى.

ئوردا سېپىل دەرۋازىسىدىن پادىشاھ ۋە ئۇنىڭ ئاتلىق
نۆكەرلىرى، ئۇنىڭ ئارقىسىدىن مېھرىبانۇ خانىش ئولتۇرغان
شاھانە بېزەلگەن مەپە ھەم قورۇقچىلار چىقىپ كەلدى.
خۇشاللىقتىن چىرايىغا نۇر يۈگۈرۈپ، ياشىرىپ كەتكەندەك بولۇپ
قالغان مېھرىبانۇ خانىش سەنەمنى كۆرۈشكە تەقەززا بولغانىدى.
ئۇلارنىڭ ئارقىسىدىن ئاتلىق ياساۋۇللار قوغداپ ماڭدى. ئۇنىڭ
ئايغ تەرىپىدە يۈكىنىپ ئولتۇرغان تۇران ئايلا خۇشال دەيدى:

— مەن كۆيەرمەن بالامغا، بالام كۆيەر بالىسىغا دېگەن شۇ.
خانىش ئايىم قارىسىلا، مەلىكە ئالىيلىرىنىڭ خەۋىرىنى ئاڭلاپ
خۇشاللىقتا ياشىرىپ كەتتىلە. كۆز تەگمىسۇن، بوشراق خۇشال
بولسىلا.

خانىش خۇشاللىقتىن دەيدى:

— ھازىر قاننىم بولسا ئۇچۇپ بېرىپ قىزىمنىڭ ئالدىغا
چۈشسەم، بېشىم كۆككە يېتەتتى.

بىراق، سەنەم تەرەپتە ئويلىمىغان ئىش يۈز بەردى. چۆلدە
سەنەمنى ئېلىپ ماڭغان خان لەشكەرلىرى بىلەن قارشى تەرەپتىن
كەلگەن يۈزلىرىنى قارا سەللىسىنىڭ پەتلىسى بىلەن ئورنىۋالغان
لەشكەرلەر دوقۇرۇشۇپ قالدى. خان لەشكەرلىرىنىڭ بېشى ئامىر
سەئىد ۋارقىراپ دەيدى:

— ھەي ... ھەي ... سىلەر نېمە ئادەملەر؟ مەيلى سىلەر خان
لەشكىرى ياكى سودا كارۋىنى، قاراچى بولۇڭلار، ئاگاھ ۋە دانا
بولۇڭلاركى، سىلەر ئالدىدا توغرا تۇرۇۋالغىنىڭلار قاراخانىيلار
ھامىيسى شاھى ئابباسنىڭ ئوردا كارۋىنى. بىلىمەستىن تۇرغان
بولساڭلار ئەمدى ئاتلىرىڭلاردىن چۈشۈپ تىزلىنىپ
گۇناھىڭلارنى تىلەڭلار — دە، ئۆزۈڭلارنى دالدىغا ئېلىڭلار.
بولمىسا ھېلى بىلىمەپتىمىز، ئوقماپتىمىز دېسەڭلار

كېچىكىسىلەر. دەرھال ئاتتىن چۈشۈپ گۇناھىڭلارنى تىلەڭلار!
قارشى تەرەپتىن بىرى ئېتىنى ئالدىغا دېۋىتىپ چىقىپ
ۋارقىرىدى:

— سىلەر خان لەشكەرلىرى بولساڭلار بىزمۇ خان
لەشكەرلىرى، بىز خاننىڭ ئەتىۋارلىق ئادىمىنى ئىزدەپ
يۈرمىز. شۇڭا، ئالدىمىزغا ئۇچرىغان ھەرقانداق ئادەم ياكى
كارۋاننىڭ تېگى — تەكتىنى بىلىپ، ئاندىن يول بېرىمىز!
ئامىر سەئىد سەل يۇمشاپ:

— ھە... ئۇنداقتا ئۆز ئادەملەر ئىكەنمىز. بىزمۇ دەل خاننىڭ
ئەتىۋارلىق ئادىمىنى ئىزدەپ چىققانلارمىز، بىز ھازىر ئۇنى
تېپىپ ئوردىغا ئېلىپ كېتىۋاتىمىز، — دېدى.
— قايسى ئەتىۋارلىق ئادىمىنى تاپتىڭلار، غېرىبىنىمۇ؟ —
دەپ سورىدى لەشكەر.

ئامىر سەئىد جاۋاب بېرىپ:
— ياق، بىز مەلىكە ئالىيلىرىنى تاپتۇق. ئۇنى ھازىر ئوردىغا
ئاپىرىپ شاھ ئالىيلىرىغا تاپشۇرىمىز، — دېدى.
— ئۇنداقتا كاتتا خۇشاللىق ئىش بوپتۇ، سىلەر تەلەيلىك
قوشۇن ئىكەنسىلەر، خاندان ئىنئام ئېلىش كاتتا شەرىپى
سىلەرگە نائىل بوپتۇ. سىلەردەك ئامەتلىك قوشۇنغا يول
بېرەيلى. سىلەرنى تەبرىكلەيمىز. ھەممىمىز ئاتتىن چۈشۈپ
سىلەرنى ھۆرمەت بىلدۈرۈپ ئۆزىتىپ قويىمىز. ئاندىن بىز
داۋاملىق چۆلىنى ئاقتۇرۇپ غېرىب دېگەن پالاندىنى ئىزدەيمىز.
سىلەرنى قۇتۇقلايمىز. زەپەر قۇچقان قوشۇنغا مۇبارەك!
سەرکەردە نامشەرىپىڭىز كىم بولىدۇ؟ — دېدى سەرکەردە.

— پېقىر ئوردا قورۇقچى لەشكەرلىرىنىڭ بېشى ئامىر سەئىد
بولمەن، سىلەرنىڭ سەردارىڭلار كىم؟ — دېدى ئامىر سەئىد
ئۆزىنى تونۇشتۇرغاندىن كېيىن.

— بىزنىڭ سەرکەردىمىز ھۈدەيچى لەشكەرلەر بېگى نىياز
ئەلەم بولىدۇ، — دېدى لەشكەر.

— ھە ... ھە ... تونۇيمەن، نىياز ئەلەم جانابلىرىنى
تونۇيمەن ... بھۆرمەتلىك بوپتۇ، — دېدى ئامىر سەئىد.
قارشى تەرەپتىكىلەرنىڭ ھەممىسى ئاتلىرىدىن چۈشتى — دە،
ئىككى تەرەپكە بۆلۈنۈپ ئوتتۇرىدا يول ئېچىپ، باشلىرىنى
ئېگىپ، ئوڭ قولىنى سول كۆكسىگە قويۇپ، سول قولىدا
ئاتلىرىنىڭ چۇلۇۋىرىنى تۇتۇپ ھۆرمەت بىلدۈرۈپ تۇرۇشتى.
ناغرا — سۇنايچىلىرى شادلىق كۈيى ياغراتتى. ئامىر سەئىد
خۇشال بولۇپ قوشۇننى مېڭىشقا ئىشارەت قىلىپ ئۆزى ئالدىدا
مەغرۇر ماڭدى.

ئەمدى رەھىمتۇللا ھەققىدە ئازراق توختىلىمىز. رەھىمتۇللا
يەركەندى خۇشال ھالدا ئېتىغا مىنىپ نۆكەرلىرى بىلەن ئالدىراپ
دەرۋازىغا قاراپ ماڭدى، قاراۋۇل دەرۋازىنى ئاچتى. دەرۋازا
ئالدىدا پاكار، سەت بىر ئېشەكنى مىنگەن جۇلدۇر كېپەن دەرۋىش
توغرا تۇرۇۋالغان بولۇپ، دانە — دانە قىلىپ دېدى:

— ھەق دوست ئىللاللا، غېرىبىنىڭ قەدىمى يەتتى، بالانىڭ
قەدىمى يەتمىگەي! سەدىقە بالانى يەر، توۋا گۇناھنى يەر! مەن
غېرىب — مۇساپىرغا بىرنى بەرسەڭ، بۈيۈك تەڭرىتاغلا ساڭا
مىڭنى بەرگەي، تۈگىمەس خەزىنە بەرگەي، چىققان دۆۋەڭ ئېگىز
بولۇپ، مەرتىۋەڭ تېخىمۇ ئۆسكەي!

— قاراپ تۇرماي ئۇ رازى بولغۇچە تىلىگەن نەرسىسىنى
سەدىقە قىلىڭلار! دەرۋىش ھەزرەتلىرى، مەن ئالدىراش سەپەرگە
ئاتلاندىم. قەسىمىدىكى مۇلازىملىرىم سىلىنى رازى قىلىدۇ،
يولۇمنى توشمىسىلا، — دېدى رەھىمتۇللا يەركەندى.

— پېقىر مىسكىنىگە ھېچكىمنىڭ سەدىقىسى ئەمەس، ئالىي
سەردار رەھىمتۇللا يەركەندى ھەزرەتلىرىنىڭ ئۆز قولى بىلەن
بەرگەن ئىنئام، نەزىرىسى كېرەك، — دېدى دەرۋىش.

— بۇ قەسىردىكى ھەممە نەرسە مېنىڭ، مۇلازىملارنىڭ
بەرگىنىمۇ مېنىڭ، مەن ئالدىراش سەپەرگە ئاتلاندىم، شۇلار
بەرسىمۇ مەن بەرگەنگە ئوخشاش. مېنى ئالدىراش يولدىن

توسمىسلا، دەرۋىش غوجام، — دېدى رەھىمتۇللا يەركەندى.

دەرۋىش يەنە گېپىنى داۋاملاشتۇردى:

— ئالدىرىغان سەپەز خەيرلىك بولمايدۇ. ئالدىرىغان نەدە دېسە، ئالدىرىمىغاننىڭ كەينىدە دەپتىمەن. سىلى ئالدىراپ كېتىپ قېلىپ كېيىن پۇشايماغىغا قالمىسلا يەنە.

قاراۋۇللارنىڭ غەزىپى كېلىپ، دەرۋىشنى ئېشەكتىن سۆرەپ چۈشۈرۈپ تامغا نىقتاپ، ئېشىكىنى چەتكە تارتتى. ئېشەك جاھىللىق بىلەن ئىزىدا تۇرۇۋالدى، بىر قاراۋۇل ئالدىدىن، يەنە بىرى كەينىدىن ئۇرۇپ تەپسىمۇ تۇرۇۋالدى. قاراۋۇل تامغا چاپلىۋەتكەن دەرۋىش پىخىلداپ كۈلۈپ دېدى:

— ئۇ دېگەن مېنىڭ ئېشىكىم، مېنى نارازى قىلساڭلار زور زىيان تارتىسىلەر. سەپىرىڭلار پۇشايما بىلەن ئاخىرلىشىدۇ — دە، كېيىن مېنى ئىزدەپمۇ تاپالمايسىلەر. مەن ئەمدى بۇ دەرۋازىغا ھەرگىز ئاياغ باسمايمەن. مېنى تەڭرى سىلەرنى خاتا سەپەردىن توسۇپ توغرا يولغا باشلاشقا ئەۋەتكەن. سىلەر تەڭرىنىڭ سىلەرنى خاتا يولدىن توغرا يولغا باشلايدىغان ئادىمىنى كۆزگە ئىلماي رەنجىتىۋاتىسىلەر.

رەھىمتۇللا يەركەندى ئېتىدىن سەكرەپ چۈشۈپ دەرۋىشنىڭ ئالدىغا كېلىپ، ئوڭ قولىنى سول كۆكسىگە قويۇپ، بېشىنى ئېگىپ سالام قىلدى.

— ئەسسالامۇ ئەلەيكۇم دەرۋىش ھەزرەتلىرى، ئەتىگەندىكى مۇشتىمىن يانما دەپتىمەن، دەي دېسەم ھازىر كۈن پېشىندىن قايرىلغان چاغ. قائىدە بويىچە چۈشكە قالغان قەلەندەرگە سەدىقە — نەزىر بېرىلمەيدۇ. ئەمما، مەن ئۆمرۈمدە سەدىقە — نەزىرنى ئايدىغان ئادەم ئەمەسمەن. مال — دۇنيانى ئەمەس، سېخىلىقنى، مەردلىكنى دوست تۇتقان ئادەم بولغاچقا، چۈش پېشىنگە قالغان قەلەندەرنى قوغلاڭلار دېگەن سۆزگە خىلاپ ھالدا ئۆزلىرىگە سەدىقە، نەزىر بېرىۋاتمەن، — دېدى رەھىمتۇللا يەركەندى.

— پېقىر بۇ يەرگە سەھەر كەلگەن، ئەمما مەن سىلەننىڭ

قارلىرىنى كۆرمىگۈچە دەرۋازىغا يولۇماي تۇردۇم. سىلىنى كۆرگەندىن كېيىن كەلسەم دەرۋازا سىرتىدىكى خاراۋۇلار يېنى يېقىن يولاتمىدى، ساقلاپ تۇردۇم. چۈش پېشىگە قالىشىڭنىڭ گۇناھى ئۆزلىرىگە تەۋەدۇر، سەردار ھەزرەتلىرى، — دېدى دەرۋىش.

رەھمەتتۇللا يەركەندى جاۋابەن:

— قاراۋۇلار پېقىر — مىسكىنلەرنى سەدىقە بېرىپ يولغا سالاتتى. ئۇلار ... — دېيىشىگە، دەرۋىش ئۇنىڭ گېپىنى بۆلدى:

— ئۇلار شۇنداق قىلماقچى بولغان، مەن ئۇنىمىدىم. خۇددى ھازىرقىدەك مېنىڭ ئۆز قولىرىدىن سەدىقە ئالغۇم بار.

نۆكەر ۋارقىرىغىنىچە دەرۋىشنىڭ ئالدىغا دېۋىنىپ دېدى:

— مۇتتەھەم دەرۋىش، نېماندەك ھالىڭ يوغان نېمە سەن؟ قەلەندەر دېگەننىڭمۇ مۇشۇنداق يوغانچىلىق قىلغىنى بارمۇ؟ ئەدەبىيىتىنى بېرىپ ئۆزۈڭنى ئۆزۈڭگە تونۇتۇپ قويدىغان دىۋانە ئىكەنسىن!

— تىلىڭ قۇرۇپ كەتسۇن دەپ دۇئايى ئىبادەت قىلسام بولار ئىدى، ئىش ئوقماس نادان بالا ئىكەنسىن، گۆدەك بولغىنىڭ ئۈچۈن مەن گەپلىرىڭنى كۆڭلۈمگە ئالمايمەن. ئەمما، بىلىپ قال، نادان بالا، سېنىڭ نۆكەرلىكىڭدىن مېنىڭ قەلەندەرلىكىم ئەۋزەلدۇر. چۈنكى، مەن ئۆزۈمگە ئۆزۈم خان، ئۆزۈم ئۈچۈن ئىشلەپ ئۆزۈم ئۈچۈن تېپىپ يەيمەن. ئاستىمدىكى قوتۇر ئېشىكىمنىڭ تىزگىنى ئۆزۈمنىڭ قولىدا، سەن ئېسىل ئات مىنگەن سۆلەتلىك نۆكەر بولغىنىڭ بىلەن غوجاڭ ئۈچۈن ئىشلەپ، غوجاڭ ئۈچۈن قاۋايدىغان، بوينى باغلانغان ئىت سەن. سەن ئۆزۈڭنى تونۇۋال. مەن ئاللىبۇرۇن ئۆزۈمنى تونۇپ بولغان ئادەممەن، — دېدى دەرۋىش.

نۆكەر قىلىچىنى سۇغۇرۇپ ئېتىلدى، رەھمەتتۇللا يەركەندى ئۇنى توسۇپ دېدى:

— بولدى بەس، ئۆزۈڭنى تونۇۋال! پېقىر — مىسكىنلەرگە

قوپاللىق قىلما! چوڭى بېشىنى ئاچسا، كىچىكى قوڭىنى دېگەن شۇ، سەن جىم تۇر!

دەرۋىش پىخىلداپ كۈلۈپ دېدى:

— مانا قارا، ئۆزۈڭنى تونۇۋال، يىگىت. سېنىڭ غوجاڭ تۇر دېسە تۇرماي، ئاغزىڭنى يۈم دېسە يۈمماي ئامالڭ يوق. مەن بىر قەلەندەر تۇرۇپ غوجاڭنى توسۇپ ئاتتىن چۈشۈردۈم. ئۇ مېنىڭ گېپىمنى ئاڭلاشقا مەجبۇر، مەن يەنىلا سەندىن كاتتا مەن، مەن ئۆزۈمگە ئۆزۈم پادىشاھ، سەن قۇلدۇرسەن.

— دەرۋىش ھەزرەتلىرى، مەنمۇ ئۆزۈمنى ئاران بېسىپ تۇرۇۋاتىمەن. مانا بۇ بەش تەڭگىنى ئېلىپ مەندىن رازى بولۇپ، مېنى يولدىن توسمىسلا. مەندىن باشقا ھەرقانداق ۋەزىر، ئەمىر سىلگە مەندەك يول قويمايدۇ.

رەھىمتۇللا يەركەندى شۇنداق دەپ تەڭلىگەن بەش تەڭگىنى دەرۋىش ئالماي قولىنى ئىتتىرىۋەتتى. ئاران تۇرغان رەھىمتۇللا يەركەندىنىڭ غەزىپى تۇتۇپ، قۇيقا چاچلىرى تىكىلىشىپ، ساقاللىرى تىترەپ كەتتى ۋە غەزەپتىن دېدى:

— مانا ئۆز قولۇم بىلەن تەڭلىگەن تەڭگىنىمۇ ئالمىدىلا، رازى بولمىسلا قولۇمدا خان شەمشىرى بار، خانلىقنىڭ چوڭ ئىشىغا دەخلى قىلغان ھەرقانداق ئادەمنىڭ كاللىسىنى ئېلىشقا ھوقۇقلۇقمەن. مېنىڭ مۇھىم ئىشنى تاشلاپ سىلى بىلەن سۆزلىشىپ تۇرۇشۇمنىڭ ئۆزۈم كالا كېتىدىغان زور گۇناھ، ئەمدى مەندىن رەنجىمىسە!

رەھىمتۇللا يەركەندى قولدىكى تەڭگىلەرنى پىرقىرىتىپ چۆرۈۋېتىپ يېنىدىن قىلچىنى سۇغۇرۇۋالدى، دەرۋىش يەنە دېدى:

— خەيرىيەت، غورىدىن ھالۋا پىشاي دېگەندە كوزىنى چاقىدىغان بولدىلا. بوينۇمنى تۇتۇپ بېرەي، ئەمما ئۆلۈشتىن بۇرۇن بىر كەلىمە سۆزۈمنى ئاڭلاپ، ئاندىن چاپسىلىمۇ كېچىكمەيلا، نادان ۋەزىر. مەن سىلدىن سەدىقە ئالغىلى ئەمەس،

يۈز تىللا ھەققىمنى ئالغىلى كەلگەن.

رەھمىتۇللا يەركەندى ئېگىز كۆتۈرگەن قىلىپىنى تۇتقىنىچە تۇرۇپ قالدى. ئۇ كۆزىنى يۇمۇپ - ئېچىپ بېشىنى سىلكىۋېتىپ سورىدى:

— نېمە، يەنە بىر دېگىنە قەلەندەر، يۈز تىللا، مەندە يۈز تىللا ئېلىشىڭ بارمۇ؟

دەرۋىش جاۋابەن دېدى:

— شۇنداق دېسەممۇ بولىدۇ. ئەسلىدە سىلى يۈز تىللا ھەققىمنى بېرىپ مېنى رازى قىلىپ، شان - شەرەپ چوققىسىدا تۇرۇپ خەقنى چاۋاك چالدۇرۇپ، شەرەپ قۇچۇشنى ئەۋزەل بىلىسە خوپ ئىدى. ئەمما، ھازىر مەندەك بىر قەلەندەر دەرۋىشنىڭ پىت باسقان كاللىسىنى ئالسلا، ئۆزلىرىنىڭ ئالتۇن باشلىرىنى يەنە توققۇز كۈندىن كېيىن خان شەمشىرى بىلەن كاۋا توغرىغاندەك توغراپ ئىتقا تاشلاپ بېرىدىغانلىقىنى ئاڭقىرالمايۋاتىدىلا. بايا دەرۋازا ئېچىلماستا ئۆز باشلىرىنىڭ غېمىدە ئىدىلە، مانا ئەمدى دەرۋازا ئېچىلىشى بىلەنلا مۇرىلىرىدىكى كاللىلىرىنى ئۇنتۇدىلا. قارىسام، كاللىلىرى جايدا تۇرغاندەك كۆرۈنىدۇ. ئەمما، يەنە بىر قارىسام، بۇرۇن كاللىلىرى بارمىدى، يوقمىدى دەپ سورىغۇم كېلىدۇ.

رەھمىتۇللا يەركەندى جىمىدە چەكچىيىپ دەرۋىشنىڭ ئاغزىغا قېتىپ قالغاندەك قارىدى. غەزەپتىن چىشلىرى كىرىشىپ، بۇرۇن تۆشۈكلىرى كېڭىيىپ، كۆك كۆزلىرى تېخىمۇ چوڭقۇرلاپ، قىزىل - سېرىق ساقاللىرى تىترەپ، قىلىچ تۇتقان قوللىرى دىرىلداپ كەتتى. دەرۋىش گېپىنى داۋام قىلدى:

— قارىسام ئەقىللىرى تولۇق كېسىلىپ كېتىپتۇ. باشلىرى ئادەم كاللىسىنىڭ ئايدىڭدىكى كۆلەڭگۈسىگە ئايلىنىپ قالغاندەك تۇرىدۇ. سىلى خەلقىئالمىگە پۇر قىلغان، كىمكى مەن ئىزدىگەن ئادەمنى تۇتۇپ ئەكېلىپ بەرسە، يۈز تىللا بېرىمەن دېگەن خان

پەرىماننى مەنمۇ ئوقۇغان. ھازىر ئۆز يوللىرىغا ئات سالىسلا توققۇز كۈندىن كېيىن سايىسى بار، ئۆزى يوق كالىلىرىدىن راست جۇدا بولسلا. ئاتلىرىنىڭ بېشىنى بۇراپ، مېنىڭ قوتۇر ئېشىكىمنىڭ كەينىدىن ماڭسىلا كالىلىرى ئامان قېلىپ شاھلىرىنىڭ ئىشەنچىگە ئېرىشسلا، بۇ كاتتا قەسىر - سارايدا يەنە بۇرۇنقىدەك خاتىرجەم ياشايسلا. گەپلىرىمنى، مەقسەت - مۇددىئالىرىمنى ئەمدى چۈشەندىلىمۇ؟

— ئۆمرۈمدە ھېچكىمدىن ئاڭلاپ باقمىغان ھاقارەتنى سەن قەلەندەر دەرۋىشتىن ئاڭلىدىم، بۇ خورلۇق ئۆمرۈمگە يېتىدۇ، ئەمما...

— بۈيۈك تەڭرىتا ئاللاننىڭ تەڭشىكى كارامەتتۇر. بىر توپ نار تۈگىنىڭ تۇمشۇقىدىكى چۈلۈكى قوتۇر ئېشەكنىڭ قۇيرۇقىغا باغلاپ قويۇلغىنىنى كۆز ئالدىلىرىغا كەلتۈرسىلە، ئىچىلىرى ئاچچىق بولمايدۇ، — دېدى دەرۋىش.

— خوپ، دەرۋىش، گېپىڭ راستمۇ؟ غېرىب سەندە، مەندىن يۈز تىللا ئالامسەن؟ — دېدى رەھىمتۇللا يەركەندى بىردىنلا.

— مېنىڭ جېنىم تۇمشۇقۇمغا كېلىپ قالغان بولسىمۇ يەنىلا كۈنىڭ سېرىقىنى كۆرۈپ ياشىغۇم بار، پادىشاھ ھەم ئۇنىڭ ۋەزىر، ئەمىرلىرى بىلەن چاقچاقلاشقۇم يوق، — دېدى دەرۋىش.

— غېرىب دېگەن بىر باھادىر، يېڭىلمەس چەۋەنداز. سەن بولساڭ بىر قەلەندەر دەرۋىش. ئەگەر مېنى ئالدايدىغان بولساڭ گۆشۈڭنى بىر توغرامدىن كېسىپ قىيناپ جېنىڭنى ئالمەن. سەن قانداق قىلىپ غېرىبىنى تۇتالايسەن؟ — دېدى رەھىمتۇللا يەركەندى.

— ھەرقانداق ئېگىز ئۇچقان بۈركۈتتىكىمۇ يەرگە قونمايدىغىنى بولمايدۇ. ئۆزلىرى پىلنىڭ ئوسۇرغىنىنى كۆرگەنمۇ؟ مەن بىر قەلەندەر دەرۋىش، ئەمما مەن بىر ئەلچى، — دېدى دەرۋىش.

— گېپىڭ راستمۇ؟ گېپىڭ راست بولسا يۈز تىللانى قىل

خۇرجۇنغا سېلىپ ئۆشەنگە ئارتىپ ساخا ئەگمىشىپ بارمەن،
يالغان بولسا سېنى ئۆلتۈرۈپ گۆرۈڭگە ئوت قويىمەن.

ئەمدى ئامىر سەئىد تەرەپكە كېلەيلى. دەشت - چۆلدە ئامىر
سەئىدنىڭ لەشكەرلىرى ناغرا - سۇناي ساداسى ئىچىدە بېشىنى
ئېگىپ ھۆرمەتتە تۇرغان لەشكەرلەرنىڭ ئوتتۇرىسىدىن مەغرور
ئۆتتى. ئۇلار ھۆرمەتتە تۇرغان لەشكەرلەرنىڭ ئاخىرىغا
كەلگەندە، تۇرغان لەشكەرلەردىن تۆتى ئۆزلىرىنىڭ ھارۋىسىدىكى
يوغان ياغاچ كۇبقا تۇلۇملاردىن سۇ قۇيۇپ تولدۇرۇپ ئىككى
نوگايدا سۇ ئېلىپ نۆۋەت بىلەن ئىچتى، ئاندىن يەنە ئىككى نوگاي
سۇنى ئېلىپ ئۆز سەركەردىسى «نىياز ئەلەم» بىلەن ئامىر
سەئىدكە تۆتتى. «نىياز ئەلەم» ئېغىز - بۇرىندىكى سەللىسىنىڭ
پەتلىسىنى ئېلىۋېتىپ نوگايىنى ئاغزىغا يېقىن ئەكەپ دەيدى:

— پېقىر قېرى لەشكەر ئامەتلىك، ياش، شىجائەتلىك
سەردارنىڭ مەلىكە ئالىيلىرىنى تاپقانلىق شان - شەرىپىنى
قۇتلۇقلايمەن. مۇبارەك بولغاي! دەشت - چۆلدە چاڭقاپ كەلگەن
سەركەردىگە بىر نوگاي سۇ تۇتۇپ بولسىمۇ چاڭقاشلىرىغا دال
بولاي دەيمەن.

ئامىر سەئىد ئۆز ئويلىغانلىرىنى ئېيتتى:

— پېقىر ئالدىلىرىدا بالىمەن. تۆھپىكار سەركەردىنىڭ
داڭقىنى كىچىكىمىزدىن ئاڭلاپ چوڭ بولغان، ئۆزلىرىنى
يىراقتىن كۆرگەنمەن. پېقىرغا بۇ چۆلدە قىلغان ئىلتىپاتلىرى
مەن ئۈچۈن يۈز تۆگە سويۇپ بەرگەن زىياپەتتىن ئەلا.
— كۆڭۈللىرىگە شەك كەلمەسلىكى ئۈچۈن ئاۋۋال ئۆزۈم
ئىچەي.

«نىياز ئەلەم» نوگايىدىكى سۇنى چار كۆتمەك ساقىلىغا
ئېقىتىپ ئىچتى.

— ئۆزلىرىمۇ چەكسىز چۆلدە يەنە سەپەر قىلىدىغان تۇرسىلا
بىزگە قىلغان ئىلتىپاتلىرىغا قانداقمۇ شەك كەلتۈرەيلى.
ئامىر سەئىد شۇنداق دەپ نوگايىدىكى سۇنى تەشئاللىق بىلەن

ئىچتى ھەم لەشكەرلىرىگە ئىشارەت قىلدى. لەشكەرلەر سەپتىن چىقماستىن نوڭايدىكى سۈنى نۆۋەت بىلەن ئىچىپ ئۆتتى. ياغاچ كۈبتىكى سۇ ئاز قالغاندا «نياز ئەلەم» نىڭ لەشكەرلىرى تۈلۈملارنىڭ ئاغزىنى ئېچىپ تولدۇرۇپ تۇردى. نۆۋەت سەنەمگە كەلگەندە ئۇ سۇ ئىچىشنى رەت قىلىپ ئۆتۈپ كەتتى. بارلىق لەشكەرلەر ئۆتۈپ بولغاندىن كېيىن «نياز ئەلەم»:

— غەلبە - نۇسرەتلىرىڭلار ياراشقاي! — دېدى.
— سىلگىمۇ نۇسرەت بىلەن قايتقىلى نېسىپ بولغاي.

خۇداغا ئامانەت.

ئۇلار پاتھە قىلىپ خوشلىشىپ يوللىرىغا راۋان بولۇشتى. ئەمدى رەھىمتۇللا يەركەندى تەرەپكە كېلىمىز. قۇرۇق تاغ يولىدا دەرۋىش ئېشىكى بىلەن غىتىلداپ ماڭماقتا. ئۇنىڭ كەينىدىن رەھىمتۇللا يەركەندى باشلىغان خان لەشكەرلىرى ئىسسىق تەپتىدىن ماڭغۇدەك ھەپسىلى يوق ئاران ماڭاتتى. رەھىمتۇللا يەركەندى ئېتىنى دېۋىتىپ دەرۋىش بىلەن تەڭقۇلاق بولۇپ ماڭدى.

— دەرۋىش ھەزرەتلىرى، بۇنداق مېڭىپ سىلى دېگەن مەنزىلگە قاچان يېتەرمىز؟ — دېدى رەھىمتۇللا يەركەندى.
— ئادەمدە تاقەت بولمىقى لازىمدۇر. سەۋرنىڭ تېڭى ئالتۇن، — دېدى دەرۋىش.

— ئېشەكلىرىنى ئاتقا ئالماشتۇرۇپ سەپەرنى تېزىرەك ئاخىرلاشتۇرايلى، — دېدى رەھىمتۇللا يەركەندى.
— مەن بۇ قۇلىقى يۇمشاق ھەمراھىمنى تاشلاپ ئات مېنەرمەنمۇ؟

— ئۇنى مۇشۇ چۆلدىن تېپىۋالماملا؟ — دېدى رەھىمتۇللا يەركەندى.

— بۆرە يەپ كەتمىسىلا - ھە؟!

— دەرۋىش ھەزرەتلىرىنى ئاتقا مىندۈرۈڭلار!

— ئاتقا مىنىشىمنىڭ شەرتى بار، — دېدى دەرۋىش.

— خوش، قېنى دېسىلە، ھەزرەتلىرى.

— لەشكەرلىرى مۇشۇ يەردە قالدى. ئۆزلىرى ياراغ ئالماي مەن بىلەن بېرىپ غېرىبىنى كۆرىلا، مەن كېتىمەن، سىلى قالما، كېيىن لەشكەرلەرنى ئاپىراملا ياكى ئۆزلىرى غېرىبىنى ئېلىپ لەشكەرلەرنىڭ ئالدىغا ھەيدەپ كېلەملا، ئۆزلىرى بىلىسەن...
— شۇنداق بولسۇن، كېلىشتۇق. سىلەر مەشەدە توختاپ پۇت — قولۇڭلارنى سۈنۈپ، ئاتلارنى بوغۇزلاندۇرۇپ تۇرۇڭلار...
لەشكەرلەر ئاتتىن چۈشۈپ قالدى. دەرۋىش تىللا سېلىنغان خۇرجۇننى تېقىمى ئاستىغا باستۇرۇپ، ئاتنى بولۇشىغا چاقتۇردى، رەھمەتۇللا يەركەندى ئۇنىڭغا ئەگىشىپ ئېتىغا قامچا سالىدى.

پايانىمىز دەشت — چۆل. سەنەمنى ئېلىپ ماڭغان ئامىر سەئىدىنىڭ لەشكەرلىرى ئات ئۈستىدە مۈگدەپ كۆزلىرىنى ئاچالماي، ئاتتىن چالما تۆكۈلگەندەك ئارقا — ئارقىدىن پوكۇلداپ چۈشۈپ يەردە سوزۇلۇپ ياتتى. قوشۇن چۈۋۈلۈپ ئاتلار ئىگىسىز قالدى. ئالدىدا كېتىۋاتقان ئامىر سەئىدىمۇ كۆزىنى ئوۋلاپ بېشىنى قانچە قېتىم سىلكىسىمۇ ئەپلەشمەي، قوشۇنغا قاراپ گەپ قىلىشقا تەمشەلسىمۇ، ئاغزىدىن گەپ چىقماي يەرگە يىقىلدى. سەنەم بۇ ئىشلارغا ھەيران قېلىپ سەگەكلەشپ ئەتراپقا قارىدى.

دەشت — چۆلدە ئاستا كېلىۋاتقان «نىياز ئەلەم» نىمۇ ئۇيقۇ باستى. بۇنى كۆرگەن يانداپ كېتىۋاتقان مەلىكە بەرنا يۈزىدىكى نىقابىنى ئېچىپ نۆكەرگە دەيدى:

— ماۋۇ يالغان نىياز ئەلەمگە بىھوش دورىسىنىڭ كۈچىنى كېسىدىغان دورا تەرىياقنى ئىچۈرۈڭلار! تۆتىڭلار ئۇنىڭ ھالىدىن خەۋەر ئېلىپ ئارقىمىزدىن يېتىڭلار، قالغانلار مەن بىلەن يۈرۈڭلار!

مەلىكە بەرنا سەللىسىنىڭ پەتلىسى بىلەن ئاغزى — بۇرنىنى يۆگەپ، ئاتنى قامچىلاپ شىددەت بىلەن چاقتۇرۇپ ماڭدى. قوشۇن ئۇنىڭغا ئەگىشىپ قۇيۇندەك چاقتى.

«نىياز ئەلەم» ئاتتىن يىقىلدى، تۆت نۆكەر ئۇنىڭ بېشىنى

يۆلەپ، لاتىغا ئورالغان ئۈندەك دورا تەرياقنى «نىياز ئەلەم»نىڭ ئاغزىغا تۆكۈپ، تۈلۈمدىن سۇ تۆكۈپ ئىچۈردى، سۇ ئۇنىڭ ساقاللىرىغا سىڭىپ كەتتى.

ئامىر سەئىدىنى يىقتىقانىلار مەلىكە بەرنانىڭ ئادەملىرى ئىدى. دەشت - چۆلدە مەلىكە بەرنا باشلاپ كەلگەن قوشۇن ساينىڭ تېشىدەك سوزۇلۇپ يېتىپ ئۇيقۇغا كەتكەن ئامىر سەئىد قوشۇننى قورشاپ كېلىپ، ئۇدۇل سەنەمنىڭ ھارۋىسىغا يېقىنلاشتى. قېرى ھارۋىكەش سۇ ئىچمىگەچكە ساق ئىدى، ئۇ يېنىدىن قىلىچنى چىقىرىپ ۋارقىردى:

— مەلىكە ئالىيلارغا چېقىلغۇچى بولۇشما، قېرى جېنىمنى سەنلەرگە تىكىپ قويدۇم!

مەلىكە بەرنا ھارۋىكەشنىڭ قولىدىكى قىلىچنى قامچا بىلەن بىرنى ئۇرۇپ چۈشۈرۈۋەتتى. ھارۋىكەش ئېڭىشىپ ئۇنى ئالاي دېگۈچە بىر لەشكەر قىلىچنى ئېلىۋېلىپ ئۇنىڭ كانىيىسىغا تىردى، سەنەم كۆشۈك ئىچىدە تۇرۇپ ۋارقىردى:

— ئەركەك بولساڭلار قېرى ئادەمگە چېقىلماڭلار!

مەلىكە بەرنا يۈزىنى ئېچىپ سەنەمگە يۈزلىنىپ دېدى:

— مەنمۇ سىزگە ئوخشاش، مەلىكە سەنەم، بىزنىڭ قېرى

ئادەمگە ھەم سىزگىمۇ چېقىلىش نىيىتىمىز يوق.

— سىلەر كىم، نېمە قىلماقچىسىلەر؟ — سورىدى سەنەم.

— مۇرادىغا يېتەلمەي، چۆللەردە سەرسان - سەرگەردان بولۇپ

يۈرگەن ئاشىق - مەشۇقلارنى مۇراد - مەقسىتىگە يەتكۈزەي دەپ

كەلدىم. مەلىكە سەنەم، ئات مېنەلەمسىز؟ — دېدى مەلىكە بەرنا.

— سىز كىم؟

— سىزگە مېنىڭ كىملىكىم ئەمەس، مەشۇقىڭىز غېرىب

كېرەكقۇ؟

— ئۇ نەدە؟ — سورىدى سەنەم جانلىنىپ.

— قورقماڭ، ئۇ مېنىڭ قولۇمدا. مېنىڭ سىلەرنى مۇراد -

مەقسىتىڭلارغا يەتكۈزۈشتىن باشقا خىيالىم يوق، — دېدى

مەلىكە بەرنا.

— راستمۇ، ئۇ ھاياتمۇ؟

سەنەم خۇشاللىقتىن يىغلىۋەتتى.

— ماۋۇ كۆشۈكنىڭ قۇلۇپىنى چىقىڭلار، — دېدى مەلىكە بەرنا.

— ياق، ئاچقۇچ ھارۋىكەش بوۋاينىڭ قولىدا بار. بوۋا، خاپا بولماي ئاچقۇچنى ئۇلارغا بەرسىڭىز. ئۇلار مېنى غەربىنىڭ يېنىغا ئاپىرىدىكەن، — دېدى مەلىكە سەنەم.

— ھە... بۇ راست بولسا ئوبدان گەپ ئىكەن، ئۇنداقتا سىلەرنىڭ نىيىتىڭلار بىزنىڭكىدىن خېلى تۈزۈك ئىكەن، مەلىكە ئالىيلەرنى سىلەرگە تاپشۇراي، ئەمما بىرمۇنچە ئادەمنى بىھۆدە ئۆلتۈردۈڭلار — دە.

— ئۇلارنى ئۆلتۈرمىدۇق، بوۋاي. ئۇلارنى ساقلاپ ئەسىرگىچە ئۆلتۈرسىڭىز تاتلىق ئۇيقۇسىدىن ئويغىنىدۇ. ئۇلارغا بىزدىن سالام دەڭ. ئۇلار ھازىر تاتلىق ئۇخلاۋاتىدۇ.

— سىلەرنى كىمكەن دېسە نېمە دەيمەن؟ — دېدى بوۋاي.
— بىر ئايال بىلەن قىرىق قاراقچى دەڭ، — دېدى مەلىكە بەرنا.

ئەمدى گەپنى دەۋرىشتىن ئاڭلايلى. قۇرۇق تاغ ئارىسىدىكى ئۆڭكۈرنىڭ ئالدىغا كەلگەندە دەرۋىش ئاتتىن چۈشۈپ:
— سەردار ھەزرەتلىرى، كەلدۇق، ئاتتىن چۈشىسە، — دېدى.

ئۆڭكۈر ئاغزى ئۈستىدىن گۈمۈرۈلۈپ چۈشكەن تاش — توپىلاردا توسۇلۇپ قالغانىدى. ياندىكى تۆپىلىك بىلەن ئۆڭكۈر ئۈستىگە چىققاندا بىر غۇلاچ كەڭلىكتىكى تۈڭلۈك كۆزگە چېلىقاتتى. دەرۋىش ئاتنىڭ چۈلۈۋىرىنى ئۆڭكۈرنىڭ ئالدىدىكى قورام تاشقا باغلاپ، ئۆڭكۈر تۆپىسىگە ماڭدى، رەھمەتۈللا يەركەندى ئۇنىڭغا ئەگەشتى.

بۇ چاغدا قاراڭغۇ ئۆڭكۈردە زەنجىر بىلەن چەمبەرچاس باغلانغان غەرب ئۆڭكۈر تېمىغا يۆلىنىپ ئولتۇرۇپ ھەسرەت بىلەن ناخشا ئېيتماقتا ئىدى:

كىمگە قىلدىم بىر ۋاپاكىم، يۈز جەپاسىن كۆرمىدىم،
كۆرگۈزۈپ يۈز مېھرى، مىڭ دەرەدۇ بەلاسىن كۆرمىدىم.
كىمگە باشىمنى پىدا قىلدىمكى، باشىم قەسىدىغە
ھەر تەرەپتىن يۈز تۈمەن تىخ، ئىنتىھاسىن كۆرمىدىم.
كىمگە كۆڭلۈم ئەيلدى، مېھىر - مۇھەببەت پاشىكىم،
ھەر ۋاپاغا يۈز جاپا، ئۇنىڭ جازاسىن كۆرمىدىم.
كىمگە سالىدىم كۆز قاراۋۇتاقىنى كۆز ياش ئارا،
قان ئارا پىنھان كۆزۈم، ئاقۇقاراسىن كۆرمىدىم.

ئۆڭكۈر تۇڭلۇكىدىن ئاۋۋال دەرۋىش، ئاندىن رەھىمتۇللا
يەركەندى ئارغامچا بىلەن سىيرىلىپ چۈشتى.
— مانا سىلى ئىزدەپ يۈرگەن ئاشىق غېرىب، — دېدى
دەرۋىش.

— يا پاناھ، توۋا قىلدىم، پاك پەرۋەردىگار، شۇنچە باھادىر
ئەزىمەت قانداق بولۇپ پىتىلىق دەرۋىشكە ئەسىرگە چۈشۈپ
قالدى؟ — دېدى رەھىمتۇللا يەركەندى.

— ئاللاننىڭ كارامىتى تولا، يىغىننىڭ تۆشۈكىدىن تۆگىنى
ئۆتكۈزگەندەك، بىرلىرى ئىنسان ئەقلى سىغدۇرالمىدىغان
ئىشلارنى قىلىشقا قادىر، — دېدى دەرۋىش.

ئۆڭكۈر ئالدىدا ئابلا كور، ئىبراھىم دىۋانە باشلىق نىقابلانغان
ئاتلىق دەرۋىشلەر پەيدا بولۇپ، باغلاقتىكى ئاتنىڭ ئۈچىسىدىكى
قىل خۇرجۇننى ئالدى. ئابلا كور خۇرجۇننىڭ ئىزمىسىنى يېشىپ
ئىچىدىكى تىللارنى ئېلىپ كۆردى - دە، خۇرجۇننى ئۆزىنىڭ
ئېتىنىڭ دۈمبىسىگە ئارتىپ ئىشارەت قىلدى. دەرۋىشلەر
باغلاقتىكى ئاتلارنى ئېلىپ ئاتلىرىنى چاپتۇرۇپ كېتىپ قالدى.

ئۆڭكۈر ئىچىدە رەھىمتۇللا يەركەندى ئاچقۇچلارنى ئايرىپ
ئىشكەلنىڭ قۇلۇپىنى ئېچىش بىلەن بولۇۋاتقاندا، دەرۋىش
ساڭگىلاپ تۇرغان ئارغامچىغا يامىشىپ تۇڭلۇكتىن چىقىپ
كەتتى.



ئەبۇ ئىبراھىم كاتىب تەرىپىدىن
ئىنتېرنېت كىتابخانىسى

— خەير، خۇداغا ئامانەت، — دېدى دەرۋىش.
— توختا، دەرۋىش! — دېدى رەھىمتۇللا يەركەندى.
— ئارىمىزدا توختىغۇدەك ئىش قالمىدى.
دەرۋىش شۇنداق دېگەچ ئارغامچىنى تارتىۋالدى.
— ئارغامچىنى تارتىۋالما، ئۇنى ئېلىۋالساڭ بۇ ئۆڭكۈردىن قانداق چىقىمىز؟

— سىلەر دېگەن لەشكەرىي ماھارەتتە يېتىلگەن چەۋەندازلار، ئىككى ئادەم مۈرەڭلەرگە دەسسەشىپ بولسىمۇ چىقىپ كېتىسىلەر، — دېدى دەرۋىش.

— بويىمىز يەتمەيدۇ!
— سىلەر بارمىغاندىكىن لەشكەرلەر ھامان سىلەرنى ئىزدەپ كېلىدۇ. ئۇلارنىڭ ئاسان تېپىشى ئۈچۈن ئۆڭكۈر ئالدىغا تېزەكتە ئىس چىقىرىپ، كۈلايمىنى ئۆڭكۈر ئالدىغا قويۇپ كېتىمەن. ئۆڭكۈر ئالدىغا ئادەم كەلسە شەپە پەيدا بولىدۇ. ۋارقىراڭلار، ئاڭلايدۇ!

دەرۋىش شۇنداق دەپ تۇڭلۇكتىن غايىب بولدى.
دەرۋىش ئۆڭكۈردىن چىقىپ كۈلاسىنى سېلىپ ئىسقىرتتى، ئاتلىق بىر دەرۋىش بىر توقۇقلۇق ئاتنى ئەگەشتۈرۈپ يېتىپ كەلدى. ئۇلار دۆۋىلەكلىك تېزەككە چاقماق تاشنى چېقىپ ئوت تۇتاشتۇرۇپ قويۇپ، ئېتىغا سەكرەپ مىنىپ كېتىپ قالدى.
دەشت - چۆل. سەنەم چىرايلىق توقۇلغان ئاتقا مىندى. ئاندىن مەلىكە بەرنا ئۇنى يانداشتۇرۇپ، ياساۋۇلارنى ئەگەشتۈرۈپ ئات چاپتۇرۇپ كېتىپ قالدى، بوۋاي ئۇلارنىڭ ئارقىسىدىن دۇئا قىلىپ قاراپ قالدى.

بۇ چاغدا دەشت - چۆلدە ئىلياس بىلەن ئىككى ھەمراھى بىر قورام تاشنىڭ دالدىسىدا ئولتۇراتتى. ئۇلار ئاتلارنى بېشىغا توۋرا كىيدۈرۈپ، بوغۇز يېيىشكە قويۇپ، ئۆزلىرى ئاق ياغلىقنى داستىخان قىلىپ يايىدى - دە، قېتىپ كەتكەن توقاچلارنى ئوشتۇپ قويۇپ، بىر چاڭگال قارا ئۈزۈم بىلەن نان يېگەچ تۇلۇملىرىدىن سۇ ئىچتى.

يىراقتىن پەستىكى ئېدىر تەرەپتىن ئىككى ئاتلىق دەرۋىش
ئات چاپتۇرۇپ كېلىۋاتتى.
— ئۆزىمىزنى دالدىغا ئېلىپ تۇرايلى، ئالدىمىزغا كەلگەندە
توسۇمىز.

ئىلياسلار شۇنداق دەپ ئاتلىرىنى ھەم ئۆزىنى دالدىغا ئېلىپ
تۇردى. ئىككى ئاتلىق دەرۋىش خاتىرجەم ھەم خۇشال ھالدا بۇلار
تەرەپكە قاراپ ئات چاپتۇرۇپ كېلىۋەردى.
سايلىقتا ئامىر سەئىد ۋە ئۇنىڭ لەشكەرلىرى قالايمىقان
يېتىپ خورەك تارتىپ ئۇخلىماقتا. ھارۋىكەش بوۋاي
لەشكەرلەرنىڭ ئاتلىرىنى ئۇ يەر - بۇ يەرگە بەش - ئالتىسىنىڭ
بېشىنى ئۆز ئارا چېتىپ يىغماقتا. يىراقتىن داڭا - دۇمباق،
ناغرا - سۇناي بىلەن شاھى ئابباس باشلىغان ھەيۋەتلىك قوشۇن
يېتىپ كەلدى. ھارۋىكەش بوۋاي يىراقتىنلا شاھنىڭ ئالدىغا
بېرىپ يۈكۈنۈپ تەزىم قىلدى، شاھنىڭ يېنىدىكى نوكر
سوردى:

— نېمە ئادەمسەن؟ ئاۋۋ سايىنىڭ تېشىدەك سوزۇلۇپ ياتقان
لەشكەرلەرگە نېمە بولدى؟
— ئەسسالامۇ ئەلەيكۇم، شاھ ئالىيلىرى، مەن ئوردا مۇھاپىزەت
قوشۇنىدا ھارۋىكەشمەن، بۇ ياتقانلار شاھ ئالىيلىرىنىڭ پەرمىنى
بويىچە مەلىكە ئالىيلىرىنى ئىزدەپ تاپقان لەشكەرلەر، — دېدى
بوۋاي.

— نېمە ... نېمە ئىش بولدى، مەلىكە قېنى؟ — سوردى
شاھ جىددىي تەرزىدە.

— دېسەم تىلىم كۆپىدۇ، شاھ ئالىيلىرى، خان لەشكەرلىرى
قىياپىتىدە ياسىنىۋالغان بىر توپ قاراقچىلار مەلىكە
ئالىيلىرىنى بۇلاپ كەتتى، — دېدى بوۋاي.

— نېمە، قاراقچىلار بۇلاپ كەتتى؟
— شەيخ جالالىدىننىڭ ئادەملىرىمۇ؟ ئۇلار بۇ يەردە نېمە ئىش
قىلىدۇ؟ ئۇلار بەلخ تەرەپتە تۇرسا؟ — دېدى شاھ.

— ياق ... ياق ... ئۇلار ئەمەس. بۇ قاراقچىلار ئاتامانى
چىرايلىق بىر ئايال ئىكەن، تېخى ياشلا جۇۋان، قىزمۇ

خودايىم، — دەدى بوۋاي.

— قاراقچىلارنىڭ باشلىقى ئايال ئىكەن؟ ئايال قاراقچىنىڭ كۈچى شۇنچە زورمىكەن، بىزنىڭ شۇنچىۋالا لەشكەرلىرىمىزنى قىرۋەتتى؟

— ياق ... ياق ... پادىشاھ ئالىلىرى، ئۇلار ھىيلە - نەيرەڭ بىلەن بىزنىڭ لەشكەرلەرگە بىھوش دورىسى ئىچۈرۈۋەتتى، ئۇلار ئۇخلاۋاتىدۇ.

شاھى ئابباسنى يەنە غەم باستى.

ئۆڭكۈرگە سولىنىپ قالغان غېرىب بىلەن رەھىمتۇللا يەركەندى ئۈستىگە چىقىشنىڭ ئامالىنى قىلماقتا ئىدى. رەھىمتۇللا يەركەندى ئۆزى ئولتۇرۇپ، غېرىبنى مۇرىسىگە دەسسەتىپ ئاستا ئورنىدىن تۇرۇۋېتىپ يەنە ئىزىغا ئولتۇرۇۋالدى، غېرىب يىقىلىپ چۈشتى.

— كۆتۈرەلمىدىلمۇ، تەقسىر؟ — دەدى غېرىب.

رەھىمتۇللا يەركەندى بىر ئاز تۇرۇۋېلىپ دەدى:

— راست گەپ قىلسام، خاتا ئىش قىپتىمەن. مەن سېنى تۇتقىلى چىققان خاننىڭ باش جېسەكچىسى نۇرسام، سېنى باشتا تۇڭلۇكتىن چىقارسام، سەنمۇ ئاۋۇ دەرۋىشتەك مېنى ئۆڭكۈرگە تاشلاپ قېچىپ كەتسەڭ، مەن مۇشۇ ئۆڭكۈردىن چىقماي ئۆلسەم بولىدۇ.

— مەن پادىشاھنىڭ ئالدىغا گۇناھىمنى تىلەپ كېتىۋاتقىنىمدا، بۇ قاراقچىلارنىڭ قولىغا چۈشۈپ قالدىم. مېنى پادىشاھنىڭ ئالدىغا ئايرىدىغان ئادەمنى تاشلاپ قاچامدىم؟ — دەدى غېرىب.

— ئادەملەردە ئىشەنچ قالمىدى، ئىشىنىپ بولمايدۇ. كەل،

مەن چىقاي، مەن چىقسام سېنى تارتىۋالىمەن.

غېرىب ئولتۇرۇپ بەردى، رەھىمتۇللا يەركەندى كېلىپ غېرىبىنىڭ مۇرىسىگە دەسسەدى. غېرىب ئاستا ئورنىدىن تۇرۇۋېتىپ، ئۇ تەڭپۇڭلۇقنى يوقىتىپ پۇلاڭلاپ يىقىلىپ چۈشتى. غېرىب ئۇنى يۆلىدى، رەھىمتۇللا يەركەندى ۋاپىساپ

كەتتى:

— ۋاي ... ۋاي ... ۋاي قولۇم، ۋاي قولۇم بولمىدى، قولۇم چاتاق بولدى.

ئۇنىڭ ئوڭ قولى بېغىشىدىن سۇنۇپ كەتكەنىدى. غېرىب تۇتۇپ تاڭماقچى بولدى، رەھمەتۇللا يەركەندى تۇتقىلى قويماي توختىماي ۋايسىدى.

رەھمەتۇللا يەركەندى بىلەن غېرىبىنى ئۆڭكۈرگە تاشلاپ قويۇپ ماڭغان ئىككى دەرۋىش قاقاس تاغ ئارىسىدىكى سايلىقتا خۇشال ئات چاپتۇرۇپ كېلىۋاتقاندا، ئالدىدىن تۇيۇقسىز ئىلياس چىقىپ ئۇلارنى توسىدى. ئىككى دەرۋىش كەينىگە يانماقچى بولۇشىغا ئارقا تەرەپتىن ئىلياسنىڭ ئىككى يىڭىتى ئوقيانى بەتلەپ تۇردى.

— سىلەر نېمە ئادەملەر؟ قاراقچى بولساڭلار ئوقتىمىز ئوخشاش ئىكەن، ئەمما بىزگە چېقىلساڭلار بالاغا قالسىلەر، بىز ناھايىتى زور قوشۇن. مۇشۇ قۇرۇق تاغ بىزنىڭ ئىلكىمىزدە، قېچىپ قۇتۇلالمايسىلەر. ھازىر ئىلكىمىزدە ئاستىمىزدىكى ئاتتىن باشقا ھېچنېمە يوق، — دېدى دەرۋىش.

— بىز سىلەرگە چېقىلمايمىز، بىرنەرسە سورايمىز، — دېدى ئىلياس.

— تەڭگە سورىساڭلار يوق، — دېدى دەرۋىش.

— ياق، ئادەم سورايمىز. سىلەر بىر ئاتلىق ئەر بىلەن ئۇنىڭ تۆگە مىنگەن ئانىسى ھەم سىڭلىسىنى كۆردۈڭلارمۇ؟ — دېدى ئىلياس.

— سىلەر ئۇنىڭ نېمىسى؟ — سورىدى دەرۋىش.

— تۇغقانلىرى، — دەپ جاۋاب بەردى ئىلياس.

— ساڭا راستىنى دەي، چەۋەنداز، ئۇنىڭ ئانىسى بىلەن سىڭلىسى چۆلدە قالغان، ئۇلارنىڭ ھازىر نەدە ئىكەنلىكىنى بىلمەيمەن. ئەمما، غېرىبىنىڭ قەيەردىكىلىكىنى بىلمەن.

— نەدە؟

— شاھى ئابباس ئۇنىڭ بار يېرىنى دەپ بەرگەنلەرگە يۈز تىللا بېرىمەن دەپ ۋەدە قىلغان، بىز شۇ يۈز تىللانى ئالغىلى كېتىۋاتىمىز، — دېدى دەرۋىش.

— بىزدە يۈز تىللا يوق، ئەللىك تىللا بېرەيلى، — دېدى ئىلياس.

— ئۇنداقتا ئەڭ ياخشىسى شاھى ئابباسنىڭ ئالدىغا بارساق بولغۇدەك.

ئىلياس قىلىچىنى سۇغۇرۇۋالدى.

— قېنى قايسى جېنىڭ بىلەن خاننىڭ ئالدىغا بارىدىكەنەن؟ مەن بىر كۆرۈپ باقاي.

دەرۋىشلەر كەينىگە ھەم ئالدىدىكى ئىلياسقا قاراپ قويۇپ دېدى.

— ماقۇل، ئەللىك تىللا بولسىمۇ بولسۇن، ئەمەسە لەۋزىڭدە تۇر.

— بۇ خەۋەرنى ماڭىمۇ، شاھقىمۇ ساتساڭ قانداق قىلىمىز؟ — دېدى ئىلياس.

— مەن شاھنىڭ ئالدىغا بېرىپ بولغۇچە سەنمۇ قاراپ تۇرماسەن؟

— بوپتۇ، ئەللىك تىللا بولسۇن.

ئىلياس يېنىدىن بىر ھەميان تىللانى ئېلىپ دەرۋىشكە قارىتىپ تاشلىدى، دەرۋىش ھەمياننى تۇتۇۋېلىپ بوغقۇچىنى

يېشىپ ئاللىقىنىغا بىر قانچىنى تۆكۈپ قاراپ باقتى، ئاندىن ھەمياننى بوغقۇچىنى چىگىپ قوينىغا سېلىپ دېدى:

— قارا، ئاۋۇ تاغنىڭ كەينىدىن كۆتۈرۈلۈۋاتقان ئىسنى كۆردۈڭمۇ؟

— ئاۋۇ تۇتۇنىمۇ؟

— ھەئە، ئاشۇ تۇتۇن مەن ئوت ياققان كالا تېزىكىدىن كۆتۈرۈلۈۋاتىدۇ. شۇ يەرگە بارساڭ، بىر ئۆڭكۈر بار. غېرىب شۇ

ئۆڭكۈرنىڭ ئىچىدە. ئۇ ئۇستا غەزەلخان ئىكەن. مەن ئۇنىڭ غەزىلىگە كۆنۈپ قالغان، ئىچىم پۇشسا ماڭا غەزەل ئوقۇپ

بېرەتتى، — دېدى دەرۋىش.

— سەن ئۇنى شۇ يەرگە سولاپ قويدۇڭمۇ؟
— مەنلا ئەمەس، بىز بىر توپ ئادەم ئۇنى ئەسىرگە
ئېلىۋالغان.

— مەن ساڭا قانداق ئىشىنىمەن؟ — دېدى ئىلياس.

— سەن غېرىبىنىڭ تۇغقىنى بولساڭ بۇنى تونۇيسەن.

دەرۋىش بوينىدىن ئۈچ بۇرجەك تۇمارنى ئېلىپ، ئۇنىڭدىكى
بىر بۆرە ئوشۇقى بىلەن كۆزمۇنچاقنى كۆرسەتتى. ئىلياس يېقىن
كېلىپ قولغا ئېلىپ سىنچىلاپ قارىدى.

— سەن بۇنى ئۇنىڭدىن تارتىۋالدىڭ، شۇنداقمۇ؟ — سورىدى
ئىلياس.

— ھەئە، ئەمەسە ئۇ ئۆزى بېرەمتى؟

— ئەمەسە مەنمۇ سەندىن تارتىۋالاي.

— ئۇنى بوينۇمغا ئاسقاندىن بېرى ئىشلىرىم خېلى ئوڭغا
تارتقان، — دېدى دەرۋىش.

— ئەمدى مېنىڭ ئىشلىرىم ئوڭغا تارتقاي. سەن خاننىڭ
ئالدىغا بالدۇر بېرىپ قالساڭ، مېنىڭ ئىشىمغا كاشلا قىلسەن.
شۇڭا، بۇ تاغلار ئۈزۈڭنىڭ بولغاندىكىن پىيادە ماڭغىن،
ئاتلارنىمۇ مەن ئەكېتەي، — دېدى ئىلياس.

— مەن ئەزەلدىن پىيادە قېلىپ باقمىغان، — دېدى دەرۋىش.

— ئاتتىن چۈش، ساڭا چوقۇم مىنگۈدەك بىرنېمە

ئۇچرايدۇ، — دېدى ئىلياس.

دەرۋىشلەر ئاتتىن چۈشتى، شۇ چاغدا ياندىكى بىر تاغ
چوققىسىدا دەرۋىشنىڭ ئېشىكى ھاڭرىدى.

— قارا، ئىشىڭ يەنە ئوڭغا تارتتى، — دېدى ئىلياس.

يىگىرمە بەشىنچى باب

پايانسىز كەتكەن دەشت - چۆل. شاھى ئابباس غەزەپ بىلەن ئامىر سەئىدىنى تەپتى. ئامىر سەئىد ئىنجىقلاپ بېشىنى كۆتۈردى - دە، يەنە يىقىلىپ، ئۇرۇلۇپ ئۇيقۇغا كەتتى. شاھى ئابباس تېرىكىپ بوغۇلۇپ ۋارقىردى:

— ئورنۇڭدىن تۇر ھوي، لامزەللە، بىر ئايال قاراقچىنىڭ قىلتىقىغا چۈشۈپ سالپىيىپ ياتقۇچە ئىشتانېغىڭغا ئېسىلىپ ئۆلۈۋالساڭ بولمامدۇ، بەتبەخت؟ خەق بەرگەن سۈنى ئىچكۈچە ئېشەكنىڭ سۈيدۈكىنى ئىچسەڭچۇ، ھۇ لاغەزەل.

شاھانە مەپىدىن چۈشكەن مېھرىبانۇ خانىش ھۇ تارتىپ يىغلاپ كېنىزەكلەرنىڭ يۆلىشى بىلەن تەمتىلەپ مېڭىپ دەپتى:

— ۋاي تاتلىق مەلىكە قىزىم، ۋاي ئوماق مەلىكەم ... سەن ماڭغان يەرلەرنى كۆزۈمگە سۈرتۈۋالاي، قايسى توپىغا دەسسەيدىڭ پۇرۇۋالاي، قايسى توپىغا دەسسەيدىڭ مەڭزىمگە يېقىۋالاي ... ۋاي مېنى پىراقىڭدا يۈرىكى ئېقىپ ئۆلسۇن دەيدىڭمۇ، قىزىم؟ ... ۋاي مېنى تولا يىغلاپ كۆزىنىڭ يېشى قۇرۇپ كور بولسۇن دەيدىڭمۇ، قىزىم؟ ... ۋاي تولا يىغلاپ زۇۋانى تۈتۈلۈپ ئۆلسۇن دەيدىڭمۇ، قىزىم؟ ... ۋاي ئاتا - ئانىسىنى داغدا قويغان قىزىم ... ۋاي ئاتا - ئانىسىنى تاشلاپ قاچقان قىزىم ... ۋاي ئاتا - ئانىسىدىن قاراقچىلارنى ئەتىۋار بىلگەن قىزىم، ۋاي ئوردىدىكى مەئشەتتىن چۆل - باياۋاندىكى مۇشەققەتنى خوپ كۆرگەن قىزىم ...

شاھ ۋارقىراپ مېھرىبانۇنىڭ يىغىسىنى توختاتتى:

— بولدى بەس، زۇۋانىڭنى ئۆچەر! نېمىگە ھازا ئاچسەن؟ ئەر قاراقچىلار يەتمىگەندەك ئايال قاراقچى پەيدا بولدىمۇ ئەمدى؟ زامان ئاخىرى بولدىمۇ؟ ئاڭلىمىغان، كۆرمىگەن ئىشلار پەيدا بولىدىغۇ

ئەمدى. بۇ ئايال قەيەردىن پەيدا بولغاندۇ ئەمدى؟
ھارۋىكەش بوۋاي ئۆز پەرزلىرىنى ئېيتتىپ:
— گەپ - سۆزىنىڭ ئۇرانىدىن ئافغان گادۇكلىرىدەك،
چىراي - شەكلى كەشمىرلىكلەرگە ئوخشاپ كېتىدىكەن، شاھ
ئالىلىرى، — دېدى.

شاھ ساقلىنى تۇتالاپ خىيال بىلەن ئۆز - ئۆزىگە دېدى:
— ئافغان گادۇكلىرى، كەشمىرلىك دە.

ئەمدى گەپنى سەنەمدىن ئاڭلايلى. قۇندۇز مەلىكىسى بەرنانىڭ
چاھارېغى. سەنەم چاھارباغنىڭ ياغاچ تاختايلىق پايانداز
سېلىنغان يولىدا كېتىۋېتىپ پېشايۋان تۈۋرۈكلىرىدىكى ئېسىل
نەقىشلەرگە، ھەر خىل قۇشلارنىڭ سايىراشلىرىغا مەپتۇن
بولدى. پېشايۋان تۈۋرۈكلىرىگە يەنە ھەرخىل چالغۇلارمۇ
ئېسىلغانىدى. سەنەم ساتار ئېسىلغان تۈۋرۈككە ئاستا يېقىنلاپ
بېرىپ ساتارنى ئېھتىيات بىلەن ئالدى. ۋادەك سۈپىسىدا
ئولتۇرۇپ ساتارنى سزالاپ ئۆز - ئۆزىگە پىچىرلىدى: «بۇ گۈزەل
مەلىكىنىڭ ئوردىسىدا غېرىب نېمە ئىش قىلىدىغاندۇ؟ قانداق
بولۇپ بۇ يەرگە كېلىپ قالغاندۇ؟ بار بولسا ... مېنىڭ ناخشا -
سازىمنى ئاڭلىسا بۇ يەرگە چىقار.» سەنەم ساتارنى چېلىپ راك
مۇقامىنىڭ مۇقەددىمىسىنى ئېيتتى:

ساتارم تارىغە جان رىشتەسىدىن تار ئېشىپ سالىسام،
ئانىڭكىم نالەسىدىن بىۋەپانىڭ كۆڭلىنى ئالىسام،
مۇقام چالىپ، مۇقام ئىچرە، مۇقامنى دىلغا جا قىلىسام،
مۇھەببەت كويىغە سالىسا، ئۇنىڭ ئالدىدا مەن چالىسام.
مۇقاملارنىڭ ئاتاسىنى ھۈسەينىيۇ ئەجەم دەرلەر،
بۇلاردىن يۇقارىكىم پەردە ئى باياتىنى چالىسام.
باياتىنى ھەقتائالا يادىدا چالىسام ئۈزۈلدۈرمەي،
كۆڭۈلنىڭ بىناۋا بولغانىنى بىلىسەم، ناۋا چالىسام.
ئارالاپ چالىسام ئۇششاقنى، غەزەلنى راكقا يەتكۈزسەم،

شەبىستانۇ سەھەرلەردە مۇشەۋۋەرەك، پەنجىگاھ چالسام،
ئىراقۇ چەبىيات، ئۆزھالدا پەيزىكىم يېتەر بولسا،
تەلەپ خۇرشىدى ۋەسلىن سۈبھى دەمدە چارگاھ چالسام،
يېتىپ ۋەسلىگە ھىممەتنىڭ جۇدالىق تاغىدىن ئۆتسەم،
ئىچىپ ۋەسلىڭ شارابىدىن قىلىپ تەڭكەش سىگاھ چالسام.
كەل، ئەي غەرب، قەدەھ سۇنغىل، بولايلى مەستۇ مۇستەغرىق،
بىر ئىلىگە كاسەئى تەمبۇر، بىر ئىلىگە جامى مەي ئالسام.

قاقاس تاغ ئارىسىدىكى ئۆڭكۈر ئاغزى. ئىلياس ئۆڭكۈر
ئالدىدىكى ئىس كۆتۈرۈلۈۋاتقان تېزەك دۆۋىسى يېنىدىكى
دەرۋىشنىڭ كۇلاسىنى سەسكىنىپ تۇرۇپ قولىغا ئالدى. پۇراپ
بېقىپ سەسكىنىپ كەتتى - دە، قۇسۇۋەتكىلى تاس قېلىپ
تۈتەۋاتقان تېزەكنىڭ ئۈستىگە تاشلىدى.

— بايقى تىرىك پېتى سېسىپ كەتكەن دەرۋىشنىڭ نەق ئۆزى
پۇراۋاتىدۇ، يۈرۈڭلار، ئۆڭكۈرنىڭ ئۈستىگە چىقىپ باقايلى، —
دېدى ئىلياس.

ئىلياس بىلەن ئىككى ھەمراھى ئاتلىرىنى يېتىلەپ ئۆڭكۈر
ئۈستىگە چىقىشتى. ئۆڭكۈر تۇڭلۇكىدىن چاشقانلارنىڭ
چىرىلداشقان، شەپەرەڭلەرنىڭ ۋىزىلىداپ ئۇچۇشقان ئاۋازى
ئاڭلاندى، ئاتلار ئۈرۈكۈپ كىشىنىدى. ئىلياس مەشئەلگە ئوت
ياقتى - دە، مەشئەلنى ئۆڭكۈر تۇڭلۇكىدىن ئىچىگە تىقىپ
ۋارقىردى:

— ئادەم بارمۇ ... ئادەم بارمۇ؟

ئۆڭكۈر ئىچىدىن ئەكس سادا ئاڭلاندى.

ئۆڭكۈرنىڭ ئاستىدىكى رەھىمتۇللا يەركەندى بىلەن ھالىدىن
كەتكەن غەرب غۇۋا ئوت يورۇقىنى كۆرۈپ، ئىلياسنىڭ
ۋارقىرىغان ئاۋازى بىلەن ئاتنىڭ كىشىگىنىنى ئاڭلاپ
سەگەكلەشتى.

— بىر كىم ۋارقىراۋاتىدۇ. ئادەمنىڭ ئاۋازى ... ئاتمۇ

كىشنەۋاتىدۇ ... بىزنىڭ ئادەملەر ئىزدەپ كېلىدۇ دېمىدىممۇ؟
ئۇلار كەلگەن ئوخشايدۇ ... ۋاي بىز بۇ يەردە ... بۇ يەردە ئادەم
بار! ... بىزنى قۇتقۇزۇڭلار! — دەپ ۋارقىردى رەھىمتۇللا
يەركەندى.

— ئۆڭكۈرنىڭ تېگىدە... ئادەم بار!
غېرىب شۇنداق دېگىنچە بار ئاۋازى بىلەن ناخشا ئېيتتى.

زۇلمىڭ بىلەن قابا پەلەك كۆزدە ياشىم قان ئەيلىدى،
يۈسۈپ كەبى زىلەيخادەك جايىم زىندان ئەيلىدى.
ھەركىم ئەگەر سۆيسە ئۇنى، سۆيەر كۆرۈپ ئاخىر ئۇنى،
ئىسمائىلدەك بىر كۈن مېنى بىر يولى قۇربان ئەيلىدى.
قېنى ئول ھەزرىتى ئادەم، قېنى ئول سەرۋىرى ئالەم،
رۇسۇلغا بولغاي ئول ماتەم، ئۇلارنى گىريان ئەيلىدى.
ھەركىم ئاڭا كۆڭۈل باغلاپ، كېچە — كۈندۈز كۆيۈپ يىغلاپ،
بۇلبۇل بوستانىنى داغلاپ، گۈللەرنى خازان ئەيلىدى.

ئىلياس بېشىنى ئۆڭكۈرنىڭ تۈڭلۈكىگە تىقىپ ۋارقىردى:
— غېرىب! غېرىب! مەن سېنى ناخشاڭدىن تونۇدۇم.
غېرىب، ھاياتمۇ سەن؟ مەن ئىلياس!

غېرىب ئورنىدىن چاچراپ تۇرۇپ ۋارقىردى:
— ئىلياس! ... ئىلياس! ئاسماندىن چۈشتۈڭمۇ؟ بۇ يەرگە
قانداق كېلىپ قالدىڭ؟ خۇدايىم سېنى مېنى قۇتقۇزغىلى
ئەۋەتتىمۇ؟!

— سېنى قانداق ئاچىققىلى بولىدۇ؟ — دېدى ئىلياس.

— ئارغامچا تاشلا، ئارغامچا! — دېدى غېرىب.

— سەل تەخىر قىل، مانا ھازىر ...

ئىلياس ئۆڭكۈر ئىچىگە ئارغامچا ساڭگىلاتتى. رەھىمتۇللا
يەركەندى ئورنىدىن تۇرۇپ دېدى:

— ئۇلار سېنىڭ قاراقچى دوستلىرىڭ ئىلياسلار بولمىسۇن

يەنە؟

— دەل شۇلار، ئۇلار قاراقچى ئەمەس. ھازىر ئۇلارنىڭ ئادەملىرى ۋەتەن ئۈچۈن بەلخىتە ئۇرۇش قىلىۋاتىدۇ، — دېدى غېرىب.

— توۋا قىلدىم خۇدايىم، ما تەڭرىنىڭ كارامىتىنى كۆرمەيدىغان. ئاۋۋ جاھاننىڭ بىر چېتىدىكى قاراقچىلار ئاسماندىن چۈشكەندەك كېلىپ، ماۋۇ تاغنىڭ كەينىدە قالغان لەشكەرلىرىمنىڭ كەلمەيۋاتقىنى، — دېدى رەھىمتۇللا يەركەندى.

— خۇدانىڭ ھېكمىتى چەكسىز، ئىنساننىڭ ئەقلى ئۇنىڭغا يېتىپ بولالمايدۇ. يوقى بار، بارنى يوق قىلىدىغان خۇدايىم بۇ ئىشنى ئاللىقاچان بەندىنىڭ ئىرادىسى بويىچە ئەمەس، ئۆزىنىڭ ئىرادىسى بويىچە ئورۇنلاشتۇرغان، — دېدى غېرىب.

— غېرىب، سەن قالتىس خاسىيەتلىك ئادەم ئىكەنسەن. بىر قارىسام بەختسىز، تەلەپسىزدەك كۆرۈنەنسەن. بېشىڭغا كەلگەن قىسمەتلەرگە قارىسا، بېشىڭغا چۈشكەن كۈلپەتلەردىن ئادەمنىڭ قورققۇسى كېلىدۇ. ئەمما، يەنە سېنى تەلەپسىز دەپ كەتكىلى بولمايدۇ، مانا مۇشۇنداق يامان دوقمۇشلاردا تەڭرى سېنى ئۆز كارامەت - قۇدرىتى بىلەن ساقلايدۇ، قۇتقۇزىدۇ، — دېدى رەھىمتۇللا يەركەندى.

— ئاق كۆڭۈل ئادەملەر بالا - قازادىن خالىي بولالمايدۇ، ئەمما ئۇلانى خۇدا پاناھىدا ساقلايدۇ. قېنى كەلسىلە. سىلى ئاۋۋال چىقسىلا، — دېدى غېرىب.

— ياق، ئۇلار سېنىڭ دوستلىرىڭ، ئۇلار سېنى قۇتقۇزغىلى كەلگەن. ئاۋۋال سەن چىق، — دېدى رەھىمتۇللا يەركەندى.

— بۇ يەرگە مېنى تۇتۇش ئۈچۈن قۇتقۇزغىلى كەلگەندىلە. شۇڭا، سىلى ئاۋۋال چىقسىلا.

غېرىب شۇنداق دەپ ئارغامچىنى رەھىمتۇللا يەركەندىنىڭ بېلىگە باغلىدى ھەم يۇقىرىغا قاراپ ۋارقىرىدى:

— ئارغامچىنى ئاۋايلاپ تارتىڭلار! ھازىر مېنىڭ ھەمراھىم

رەھىمىتۇللاكام چىقىدۇ. ئۇنىڭ ئوڭ قولى سۇنغان، ئۇنى
ئاۋايلاڭلار!

— بىلىدىم، تارتتۇق ئەمەسە!
غېرىب رەھىمىتۇللا يەركەندىنى يۆلەپ يۇقىرىغا چىقىرىشىپ
بەردى.

دوستلىرى غېرىبىنىمۇ ئۆڭكۈر ئىچىدىن تارتىپ چىقاردى،
ئىككى قەدىناس قۇچاقلىشىپ، يىغلىشىپ كۆرۈشتى، بىر —
بىرىگە تويماي سىنچىلاپ قاراشتى.

— دوستۇم ئىلياس، بارمۇ سەن؟ ئۇستازىم تىنچ — ئامانمۇ؟
توۋا، ئون يىل كۆرۈشمىگەندەك ئۆزگىرىپ چۈچۈك ئادەم بولۇپ
قايسەن، — دەپ سورىدى غېرىب.

— ئۆزۈڭمۇ ئوبدان تۇردۇڭمۇ؟ نىگار ئايىم ئانام، گۈلجامال
تىنچ — ئامانمۇ؟ سېنى شۇنچىلىك سېغىنىدۇق، دېڭىز ئاستىدىن
يىڭنە ئىزدىگەندەك ئىزدىدۇق. كاج پەلەك بىزنى
دىدارلاشتۇرمىدى. شۇنچە گەپلەر، سىرلار يىغىلدى، قانچە
كېچە — كۈندۈز دېيىشسەك تۈگىمەيدۇ. سەن قانداقلارچە بۇ
ئىنسان ئايىغى تەگمەيدىغان قۇرۇق تاغ ئارىسىدىكى پىنھان
ئۆڭكۈرگە بەنت بولۇپ قالدىڭ؟ — دېدى ئىلياس.

— سۆزلەپ كەلسەم گەپ تولا، سىلەردىن ئايرىلغاندىن بېرى
كۆرگەن كۈنۈمنى ئەسلىسەم ئۆزۈمنى مىڭ ياشقا كىرگەندەك
ھېس قىلىمەن. ھازىرقى نەق گەپنى قىلىشايلى، يېنىڭلاردا
يېڭۈدەك بىرىنچە بارمۇ؟ — دېدى غېرىب.

— بار، بار، قاتتىق سەپەر توقىچى بار، — دېدى ئىلياس.
— ئالە، ھەرقاچان سۇمۇ باردۇ؟ ھەسەل تېتىيدۇ، ئالە! —
دېدى غېرىب.

— كۆڭلۈمدىكى گەپنى قىلدىڭ، يىگىت، ئاچلىقتىن ئۆلەي
دېدۇق. تاماق يېمەس بولۇپ قالغان ئادەمنى سولاپ قويسا يەپ
تويماس قىلىۋېتىدىغان يەر ئىكەن بۇ، — دېدى رەھىمىتۇللا
يەركەندى.

— مۇشۇ قاراڭغۇ سېسىق يەردە يەمسەن، پەسكە چۈشۈپ يېمەمسىلەر؟ — دېدى ئىلياس.

— بۇرنىمىز كۆنۈپ قالغان يەر بۇ. بىزگە ساپ ھاۋادىن كۆرە، قورساقنى ئازراق ئەستەرلىمۇالساق شۇ كۇپايە، پۇت — قولغا جان كىرسە ئاندىن پەسكە چۈشەيلى، — دېدى غېرىب.

ئىلياسلار بەلۋاغلىرىنى داستىخان قىلىپ نانلارنى ئۈشتۈپ قويدى. ئاندىن تۈلۈملىرىدىن ئاپقۇرلىرىغا سۇ قويدى. غېرىب بىلەن رەھمەتتۇللا يەركەندى ئۆز ئارا ئېلىك — بېقىك دەپ تەكەللۇپمۇ قىلماستىن نانلارنى ئاچ كۆزلۈك بىلەن يالماپ يۈتۈشقا باشلىدى. ھەر ئىككىسى قۇرۇق ناننى ئالدىراپ يۈتۈپ يۆتىلىپ، قېقىلىپ كەتتى. ئىلياسلار ئۇلارنىڭ دۈمبىسىگە مۇشتلاپ سۇ ئىچۈرۈپ يۆتىلىنى ئاران تەستە توختاتتى. جۈدەپ ساقال باسقان چىرايى تونۇغۇسىز مەينەتلىشىپ كەتكەن غېرىبقا قاراپ ئىلياسنىڭ كۆزىدىن ياش چىقىپ كەتتى.

يۈيۈنۈپ — تارىنىپ يېڭى شاھانە كىيىم — كېچەكلىرىنى كىيگەن سەنەم تولىمۇ چىرايلىق بولۇپ كەتكەندى. ئۇ مەلىكە بەرنا خۇشخۇيلۇق بىلەن تەكلىپ قىلغاچقا، ئۇنىڭ چىرايلىق چاھاربېغىغا بىللە چىققاندى.

— ئۆزىڭىز قۇندۇز شاھىنىڭ مەلىكىسى ئىكەنسىز، مېنى بۇ يەرگە ئالداپ ئەكېلىشىڭىزدىكى مەقسىتىڭىز نېمە؟ — دەپ سورىدى سەنەم.

— سىزنى ئۆلتۈرۈپ غېرىبىنى قولغا كەلتۈرۈش، — دېدى بەرنا كۈلۈپ تۇرۇپ.

— مانا ئالدىڭىزدا تۇرۇپتىمەن، ئۆلتۈرۈڭ.

— سىزنى ئۇنداق ئاسان ئۆلتۈرۈۋەتسەم بولمايدۇ، — دېدى بەرنا.

— ئەسلىدە مېنى ئاشۇ چۆلدەلا ئۆلتۈرۈۋەتسىڭىز ئاۋارە بولمايتتىڭىز ئەمەسمۇ؟

— سىزنى مەندىن قانچىلىك ئارتۇقتۇ، بىر كۆرەي،

مۇڭدشاھى دەپ قىزىقتىم. مەن نېمە قىلغۇم كەلسە شۇنى قىلىپ
ئۆسكەن قىزمەن. كۆڭلۈم نېمىنى تارتسا شۇنى قىلىمەن، —
دېدى مەلىكە بەرنا.

— مانا كۆردىڭىز، كۆرۈپ قانغانسىز.

— تايىنلىق ئىكەنسىز، غېرىب سىزنىڭ قەيپىرىڭىزگە ئاشىق
بولغاندۇ؟ — دېدى بەرنا.

— ھەسەتخور ئىكەنسىز، بەلكىم غېرىبىنىڭ ماڭا ئاشىق
بولغىنىغا ھەسەت قىلىۋاتقاندىۇرسىز. ئەگەر غېرىبىنىڭ كۆزى
بىلەن قارىغان بولسىڭىز ئۇنىڭ نېمىشقا ماڭا ئاشىق
بولغانلىقىنى بىلەلەيتتىڭىز، ئەمما بۈيۈك تەڭرى سىزگە ئۇنداق
كۆزنى بەرمىگەن. كۆز دېگەن مېڭە، يۈرەك قوشۇلۇپ تەڭ
كۆرمىسە بىرنەرسىنى تىقسىمۇ كۆرمەيدۇ، — دېدى سەنەم.

— ئۇنداق بولسا غېرىبىنى سىزنىڭ كۆزىڭىزدە
كۆرۈپتىمەن — دە، — دېدى بەرنا.

— ياق، مېنىڭ كۆزۈمدىمۇ كۆرەلمەيسىز. ماڭا بەرگەن
كۆزىنىمۇ خۇدايىم سىزدىن ئايىغان. چۈنكى، مېنىڭ كۆزۈم بۇ
دۇنيادا غېرىبىتىن باشقا ھېچ نەرسىنى كۆرمەيدۇ، ھېچ نەرسە
كۆزۈمگە كۆرۈنمەيدۇ.

— غېرىبچۇ، ئۇمۇ سىزنى ئاشۇنداق كۆرەلمەيدۇ؟
— ھەئە، شۇنداق كۆرەلمەيدۇ. مەن كۆرگەندىن ئارتۇق كۆرسە
كۆرىدۇكى، ھەرگىز كەم ئەمەس.

— سىز بەك بىچارە ئىكەنسىز. بىر چوڭ خانلىقنىڭ
مەلىكىسى بولغان بىلەن ئوتۇنچى ياكى پادىچىنىڭ قىزچىلىك
ئەركىڭىز يوق ئىكەن، — دېدى مەلىكە بەرنا.

— مېنىڭ سىزگە ئىچىم ئاغرىيدۇ، سىز ھەممىگە
ئېرىشەلگەن بىلەن خانلىقىڭىزدىكى بىرەر قاسساپ ياكى
موزدۇزنىڭ ئوغلى سىزنى ياخشى كۆرۈپ قالماپتۇ ياكى شۇنچە
يىگىتلەر ئىچىدە سىز بىرەرنى ياخشى كۆرۈپ قالمايسىز. بىر
قىز بالا ئۈچۈن بىرەر يىگىتنىڭ ياقتۇرۇشىغا

ئېرىشەلمەسلىكتىن زىيادە بىچارلىك بولمايدۇ، — دېدى سەنەم.
بەرنا ئورنىدىن چاچراپ تۇرۇپ كەتتى:

— كىم شۇنداق دەيدۇ؟ ماڭا ئاشىق — بىقارار بولۇپ ياقنا
يىرتىپ، زار — زار يىغلاپ بېشىنى تاشقا ئۇرۇپ ئۆلگەنلەر
سەرسان بولۇپ چىقىپ كەتكەن يىگىتلەر كۆرمىڭ، بىراق مەن
ئۇلارنى تىرىقچىمۇ تەڭ قىلمايمەن، پەرۋايم پەلەك.

— ئۇلارنى سىزگە راست كۆيگەن ئاشىقلار دېگىلى بولمايدۇ.
ئۇلار سىزگە پادىشاھنىڭ مەلىكىسى بولغانلىقىڭىز ئۈچۈن
كۆيگەندۇ، سىزگە ياخشى كۆرۈنۈش ئۈچۈن كۆيگەندۇ، — دېدى
سەنەم.

— سىز ئەۋلىيا ياكى جادۇگەر بولمىسىڭىز، بۇنى قانداق
بىلىسىز؟ — دېدى بەرنا.

— چۈنكى بىر يىگىت بىر قىزنى غەرەزسىز ياخشى كۆرسە،
سۆيسە ئۇ قىزىدىمۇ چوقۇم ئۇ يىگىتكە نىسبەتەن مۇھەببەت
قوزغىلىدۇ. يالغان ئاشىقلارنىڭ تاغنى يۆتكىسىمۇ، سىلەردەك
پەرۋايى پەلەك يۈرىدۇ، — دېدى سەنەم.

— ئۇنداقتا، غېرىب ماڭا ئاشىق، شۇڭا مەندە ئۆمرۈمدە
ئەرلەرگە نىسبەتەن كۆرۈلۈپ باقمىغان يېقىملىق بىر سېزىم
پەيدا بولدى. ئۇ ماڭا شۇنچە ئاشىق — بىقارار بولسىمۇ ۋىجدانلىق
يىگىت بولغاچقا، سىزگە يۈز كېلەلمەستىن ئازابلىنىپ يۈرىدۇ.
سىز بىزنىڭ ئارىمىزغا چۈشكەن مەتە، — دېدى بەرنا ئاچچىق
قىلىپ.

— راست گەپ قىلىڭ، ئۇ نەدە، سىزگە قانداق يولۇقتى؟ —
دەپ جىددىيلىشىپ سورىدى سەنەم بىردىنلا.

— ئۇ مەشەدە، يېنىمىزدىلا. ئۇ ھازىر سىز بىلەن
كۆرۈشۈشنى خالىمايۋاتىدۇ، — دېدى بەرنا.

— بار پېرسنى دەڭ، مەن ئۇنىڭ بىلەن كۆرۈشىمەن.
ھېچبولمىسا قورسىقىمدا بالىسى بارلىقىنى ئۇنىڭغا دەيمەن، —
دېدى سەنەم.

— نېمە، سىز ئېغىر ئايغاما؟
— ھەئە، بىز ئاللىقاچان ئەر — ئايال بولغانمىز. مەن ئۇنىڭ
نىكاھلىق ئايالى.

— سىز ئۇنىڭغا خوتۇن ئەمەس، بېشىغا بالا، نۇرغۇن
تۈگمەس كۈلپەتلەرنى سالغان. مەن بولسام ئۇنىڭغا تىنچ، راھەت
تۇرمۇش، پادىشاھلىق تەختىنى بەخشەندە قىلماقچى. سىز ئۇنى
ھەقىقىي ياخشى كۆرسىڭىز، ئېرىم ئوبدان ياشىسۇن دېسىڭىز
ئۇنىڭغا ئېسىلىۋالماڭ، بالام بار دەپ پەش قىلىپ ئۇنى
ئازابلىماڭ، — دېدى بەرنا.

— بىزدە كۆڭلۈمدىكى يار بولسا، تېرىقنىڭ زاغرىسى بولسا
دەيدىغان گەپ بار. مەن ئۇنىڭ ئۈچۈن ئاتا — ئانامدىن،
تاجۇتەخت، دۆلىتىمدىن ۋاز كەچكەن قىزمەن. ئۇ سىزنىڭ ئۇ
بەخشەندە قىلماقچى بولغان تاجۇتەختىڭىزگە خۇشتار ئەمەس.
ماڭا راست گەپ قىلىڭ، ئۇ قەيەردە؟ سىز بىزنى نېمە قىلماقچى؟
— ئۇ زىنداندا، خالىسام سولايىمەن، خالىسام ئىززەت —
ھۆرمىتىنى قىلىمەن، خالىسام كۆڭلۈمنى ئاچمەن.

— مۇتتەھەملىك قىلماڭ، سىزگە ئۆز پۇقرالىرىڭىز
ئارىسىدىن بىرەر يىگىت تېپىلمىدىمۇ، شۇلارنى نېمە قىلىسىڭىز
قىلىڭ. ئەمما، بىزگە بۇنداق ھۆرمەتسىزلىك، بىھايالىق
قىلىسىڭىز خۇدا راۋا كۆرمەيدۇ. خۇدا راۋا كۆرمىگەن ئىش
خەيرلىك بولمايدۇ، — دېدى سەنەم.

شۇ چاغدا مۇلازىم كىرىپ مەلىكە بەرنانى شاھ ئالىيلىرىنىڭ
چاقىرىۋاتقانلىقىنى مەلۇم قىلدى. بەرنا باغدا سەنەمنى قالدۇرۇپ
چىقىپ كەتتى.

ئابلىز شەيتان باشلىغان شاۋاز ئەۋەتكەن بىر توپ خانلىق
لەشكەرلىرى چۆلدە ئالدىرىماستىن كېتىۋاتاتتى. ئالدىن چارلاپ
كەتكەن بىر ئاتلىق چاپارمەن ئېتىنى چاپتۇرۇپ كېلىپ مەلۇم
قىلدى:

— سەردار جانابلىرى، ئالدىمىزدا بىر توپ ئاتلىقلار
كۆرۈندى.

— يوشۇرۇنۇڭلار، ئۇلار يېقىنلاپ كەلسۇن!
ئۇلار قورام تاشلارنىڭ ئارقىسى ۋە چاتقالارنىڭ ئارىسىغا
يوشۇرۇندى. بىردەمدىن كېيىن ئابلا كور، ئىبراھىم دىۋانلىرى
باشلىغان دەرۋىش - قەلەندەرلەرنىڭ ئاتلىق توپى يېتىپ كەلدى
ئابلىز شەيتان ئىككى نۆكىرى بىلەن ئۇلارنىڭ ئالدىدا پەيدا
بولدى. ئابلا كورنىڭ دىۋانلىرى توپى چۆچۈپ توختىدى. ئۇلار
ئۆزئارا سالام قىلىشقاندىن كېيىن، ئابلىز شەيتان:
— ئالدىڭلارغا بىر ئاتلىق يىگىت بىلەن تۆگە مىنگەن موماي
ئۇچرىدىمۇ؟ — دەپ سورىدى.

— بىز چۆل - جەزىرىدە ئوقەت كويىدا يۈرگەن كارىۋانمىز.
شۇڭا، ھەربىر قەدىمىمىز، ھەربىر تىنىقىمىزمۇ خېلى پۇلغا
توختايدۇ، — دېدى ئابلا كور.

— راست كۆرگەن بولساڭلار، قانچە پۇل دېسەڭلار
بېرىمىز، — ئابلىز شەيتان ھىجايىدى.
— ئىككى يۈز تەڭگە بېرەمسىلەر؟

— بېرىمنى بەرسەك بولارمۇ؟ — دېدى ئابلىز شەيتان.
— كەم بولار، ئۇ ئاتلىق يىگىت بىلەن تۆگىلىك ئايالنىڭ
چۆلدە ئىزدەپ يۈرگەن تۇغقىنى جىق ئىكەن، — دېدى ئابلا كور.
— ئۇلار ناھايىتى مۇھىم ئادەمدەك قىلىدۇ ياكى زور بايلىق
يوشۇرغان بولۇشى مۇمكىن. سېنى نەرخىنى ئاز دەپ قويدى دەپ
قورسىقىم ئاغرىپ تۇراتتى. بولدى بۇلار بىلەن سودىلاشمايلى.
ئۇلارنى ئىزدەيدىغانلار يەنە ئالدىمىزغا ئۇچرايدۇ، — دېدى
ئىبراھىم دىۋانە.

ئۇلار شۇنداق دەپ مېڭىشقا تەمشەلدى.
— بوپتۇ، يۈز گەللىك تەڭگە بولسۇن، ماقۇل دەرۋىشلار، بىزنىڭ
پۇلىمىز ئاز، — دېدى ئابلىز شەيتان.

— دوپىمىزغا جىگدە سالما، دۇنيادا تەڭرىدىن قالسا
پادىشاھنىڭ خەزىنىسىنىڭ ھېسابى يوق. سەن بىزگە بىرنى
بەرسەڭ شاھىڭدىن نەچچە ھەسسە قوشۇپ ئۇندۇرۇۋالالايسەن، —

دېدى ئابلاكور.

— مېنى خاننىڭ ئادىمى دەپ كىم دەيدۇ؟ — دېدى ئابلىز شەيتان ھەيران بولۇپ.

— ئۇنداق بولمىغان تەقدىردە سەن ئىزدەۋەتقان ئادىمىڭنى تۇتۇپ ئوردىغا ئاپىرىپ خانغا سېتىپ پايدا ئېلىشنىڭ كويىدا يۈرگەن ئادەم سودىگىرى بولۇشۇڭ مۇمكىن.

— سىلەر بۇ گەپنى نېمىشقا خانغا سېتىپ پايدا ئالمايسىلەر؟ — بىز پادىشاھ بىلەن سودىلىشىشنى راۋا كۆرمەيمىز. چۈنكى، پادىشاھلار بىلەن سودا قىلىپ پۇلدىن پايدا ئالغانلار جېنىدىن، جېنىدىن پايدا ئالغانلار پۇلدىن زىيان تارتىدۇ، — دېدى ئابلاكور.

— بوپتۇ، دېگىنىڭلاردەك بولسۇن، ئىككى يۈز تەڭگە بېرەي، — دېدى ئابلىز شەيتان.

— بولدى، سەن بىلەن سودىلاشمايمەن. مەن ئۆزۈمنى كور دېسەم، كۆزى ئوچۇق كور سەن ئىكەنسەن. سېنى بازار ئوڭلىسا بولغۇدەك، — ئابلاكور گۆلەيدى.

— ئەرەك بولغاندىكىن گېپىڭدىن يانما.

— ئەرەكلىكنىڭ گېپىنى قىلىپ قالدىڭ، ئۈچ يۈز تەڭگە بەر ئەمسە، — دېدى ئابلاكور.

— بوپتۇ بېرەي، يەنە گەپ قىلسام بۇ گېپىڭدىنمۇ يېنىۋالما. ئابلىز شەيتان تېقىمىغا باستۇرۇلغان قىل خۇرجۇنى ئېلىپ نۆكەرگە بەردى.

— ئۈچ يۈز تەڭگە ساناپ بەر. بۇ ئىنىم تەڭگە ساناپ بولغۇچە سىلەر ئۇنىڭ بار يېرىنى دېگەچ تۇرساڭلار.

ئىبراھىم دىۋانە ئاچ كۆزلۈك بىلەن:

— تەڭگىلەرنى سانماي، ئاشۇ خۇرجۇننىڭ بىلەن شۇنداقلا بەرگىن، ئاندىن دەپ بېرىمىز، — دېدى.

— بوپتۇ، كېلىشتۇق، — دېدى ئابلىز شەيتان.

— ئاغزىمدىن چىقىپ بولغۇچە ساقلىمىغا ياماشتى دەپ، مەن

دەپ بولغۇچە سەن ماقۇل بولدۇڭ، ئەمە ما بىز تېخى كېلىشىمگە نىدۇق. ھازىر ئويلاپ باقسام، مېنىڭ ھەمراھىم مەندىن ئەقىللىق ئىكەن. ماڭا سېنىڭ گېپىڭدىن كۆرە بۇ ھەمراھىمنىڭ گېپى ياقىتى. بۇنىڭدىن كېيىن سودىنى سەن قىلساڭ بولغۇدەك. بولدى، خۇرچۇندىكى تەڭگىدىن ئۈچ يۈزنى ساناپ بولغۇچە ۋاقتىمىز يوق. سەن ساناپ ئولتۇرماي شۇنداقلا بېرىۋەتسەڭ، ھەممىمىز ئاسانلا ئۆز يولىمىزغا راۋان بولغۇدەكمىز، — دەپدى ئابلا كور.

ئابلىز شەيتان ئېتىنى ئالدىغا دېۋىتىپ، نۆكەرنىڭ قولىدىكى قىل خۇرچۇنى ئېلىپ ئابلا كورلارنىڭ ئالدىغا كەلدى.
— بەك ئىنساپسىز ئىكەنسىلەر. بۇنىڭدىن كېيىن سىلەرنى كۆرە كۆزۈم يوق. بۇنى ئېلىپ ھېلىقى گەپنى دەڭلار.
— بىزنىڭمۇ سېنى يەنە كۆرگىمىز يوق، — دەپدى ئىبراھىم دىۋانە.

ئاتلىرىغا مىنىپ خۇشال كېتىۋاتقان ئابلا كور، ئىبراھىم دىۋانە قاتارلىق دەرۋىشلەرنى يەردىن ئۈنۈپ چىققاندا بىر توپ خان لەشكەرلىرى چەمبەر شەكلىدە قورشاپلا ئوقيا بىلەن ئېتىپ ئاتلىرىدىن موللاق ئاتقۇزدى. يامغۇردەك يېغىۋاتقان ئوقيا ئوقىدا سوپى - دەرۋىشلەر قىيا - چىيا قىلىشىپ ئۈجمە تۆكۈلگەندەك تۆكۈلدى. ئابلا كور مۇرسىگە سانجىلغان ئوقتىن يىقىلماي ئېتىنى چاپتۇرۇپ بۆسۈپ قاچتى، ئابلىز شەيتان يېنىدا تۇرغان نۆكەرنىڭ قولىدىن نەيزىنى ئېلىپ ئاتتى، نەيزە ئۇچۇپ بېرىپ ئابلا كورنىڭ دۈمبىسىگە سانجىلدى. ئابلا كور ئېتىدىن موللاق ئېتىپ چۈشتى، كۆزنى يۇمۇپ - ئاچقۇچە بىر توپ سوپى - دەرۋىشلەر قىرىلىپ سايىنىڭ تېشىدەك بىر - بىرىنىڭ ئۈستىدە يېتىشتى. ئۇلارنىڭ ئاتلىرى ئىگىسىز قېلىپ ئۇيان - بۇيانغا مېڭىشىپ، يەرنى چاپچىپ، ئۆلۈكلەرنى پۇراپ كىشىنەپ قويۇپ تۇردى.

— پۇلغا ئامراق ئادەمنى بالا قوغلاپلا يۈرىدۇ. بىر خۇرچۇن

تەڭگىنى قەلەندەر سوپىلارغا بېرىۋېتىدىغان ئابلىز شەيتان تېخى تۇغۇلمىدى، يۈرۈڭلار، ماڭايلى.

ئۇلار ئاتلىرىنى چاپتۇرۇپ كېتىپ قالدى. بىر ئېگىز تۆپىلىكتە ماراپ ياتقان دەرۋىش بىلەن شاگىرتى بىر ئېشەككە تەڭ مېنىپ پەسكە چۈشتى، ھەر ئىككىسىنىڭ يىغىدىن قىزارغان كۆزلىرى ئىششىپ، يۈزلىرى تارتىشىپ، ئاغزىلىرى ئۈمچەيگەندى. بىر دەمدە بىر توپ قاغا - قۇغۇنلار پەيدا بولۇپ ئۈلۈكلەرنىڭ ئۈستىدە چۆرگىلەپ ئۇچۇشقا باشلىدى.

تاش، توپدا تىنىپ كەتكەن ئۆڭكۈر ئاغزىدا غېرىب بىلەن رەھىمتۈللا يەركەندى قورسىقى تويۇپ دۇئاغا قول كۆتۈردى، ئىلياسلار ئۇلارغا ئەگىشىپ دۇئا قىلدى.

— خۇداغا يۈزىڭ قەتلى شۈكۈر، يەيدىغان رىزقىمىز بار ئىكەن، — دېدى غېرىب.

— شۇنداق قىلىپ، سەن يەنە بىز بىلەن ماڭماي شاھى ئابباسنىڭ ئالدىغا بارامسەن؟ — دېدى ئىلياس.

— مەن شاھ بىلەن پۈتۈشكەن، مەلىكە سەنەممۇ مېنىڭ يولۇمغا تەلمۈرۈپ تۇرىدۇ. شاھى ئابباس بىلەن كۆرۈشۈپ ئۇنىڭغا ھەقىقىي ئەھۋالنى بىلدۈرمىسەم پەرمانغا خىلاپلىق قىلغان بولۇپ قالسىمەن. شۇڭا، مەن ئوردىغا بېرىپ، شاھ بىلەن مەلىكە سەنەمنى ھەقىقىي ئەھۋالدىن خەۋەرلەندۈرۈشۈم كېرەك. مۇشۇنداق بولغاندا ئىشلار ئوڭ بولىدۇ. سەندىن تىلەيدىغىنىم مۇشۇ چۆلدە نەدىن بولمىسۇن ئانام بىلەن سىڭلىمنى تېپىپ ئېلىپ كەتكىن. مەن شاھى ئابباس بىلەن كۆرۈشۈپ، ئۇنىڭدىن مېنى جەڭگە ئەۋەتىشىنى ئۆتۈنمەن. شۇ ئارقىلىق شاھ گۇناھىمدىن كەچسە ئەجەب ئەمەس، — دېدى غېرىب.

— شاھى ئابباس سېنىڭ گېپىڭگە كۆنۈشى ناتايىن، ھامان ئۇنىڭ كۆزىگە چىرايلىق كۆرۈنەلمەيسەن، — دېدى ئىلياس.

— شاھتىن ئۈمىد كۈتكىلى بولمىسىمۇ، سەنەم مەن ئۈچۈن خۇدايىمدىن قالسا زور ئۈمىد، مەن ئۇنىڭ ياردىمىدە سىلەرنىڭ

ئاراڭلارغا بېرىشنى قولغا كەلتۈرمەن، — دېدى غېرىب.
— ئاتاملار مېنى بۇ يەرگە پەقەت سېنى قۇتقۇزۇشقا
ئەۋەتكەن، سەن ئۇنداق دېسەڭ رايىڭغا باقماي باشقا ئاتاملار
يوق. نىگار ئايىم ئانامنى ھايات بولسلا تاپالايمەن. ئەمما، بىز
بەلختە غەزەنەۋىلەر بىلەن ئۇرۇشۇۋاتىمىز، ئۆلۈم قاش بىلەن
كىرىپك ئارىلىقىدا، تۇرمۇشىمىز جاپالىق. ئاناڭ قىيىنلىدۇ ھەم
بىز بىلەن خەتەر ئىچىدە ياشايدۇ، — دېدى ئىلياس.
— ئانام بىلەن سىڭلىم يېنىڭلاردا تۇرسا مەن خاتىرجەم
بولمەن. مەنمۇ ئۇزاققا قالماي ئارقاڭدىن بارمەن، — دېدى
غېرىب.

— مۇنداق بولسۇن، ھازىردىن باشلاپ مەن ئاناڭ بىلەن
سىڭلىڭنى ئىزدەپ تېپىشقا ئاتلىناي. نەدە تۇرۇشنى ئاناڭ ئۆزى
تاللىسۇن، مەن بىلەن ماڭسا خاتىرجەم بىر ماكانغا
ئورۇنلاشتۇرۇپ قوياي. سېنى رەھمەتلىكلا يەركەندى
ھەزرەتلىرىگە تاپشۇراي، — دېدى ئىلياس.

— مەن سەن توغرىلىق يامان گەپنى كۆپ ئاڭلاپ، ساڭا ئوچ
بولۇپ كەتكەندىم، ئادەمنى ئۆز كۆزى بىلەن كۆرۈپ،
سىردىشىپ، ھال — مۇڭ بولۇشىمغۇچە چۈشەنگىلى بولمايدىكەن.
بىر ئوبدان ئوڭلۇق بالا ئىكەنغۇ بۇ، — دېدى رەھمەتلىكلا
يەركەندى ئىلياسنى كۆرسىتىپ.

— ھەزرىتىم، ئۆزلىرى ئاتا يوللۇق ئادەم. مەن دانىشمەنلەر
سۆھبىتىدىن ئاتا — بوۋىمىزنىڭ ئادەمنى سەپەر بىلەن پۇل —
مالدا سىنا، شۇنىڭدىن كېيىن ئۇ ئادەمنىڭ ئادەملىك تونىنى
پىچ دېگەن پەند — نەسەتلىرىنى ئاڭلىغانمەن. ئاقساقاللىق
قىلغىنىمنى ئەيىبكە بۇيرۇمىغا، — دېدى ئىلياس.

— دۇرۇس، ئاتا ھېكمىتى بەرھەق گەپ، مەن بۇ ھېكمەتنى
ناھايتى ئۇلۇغلايمەن، — دېدى رەھمەتلىكلا يەركەندى.
ئۆڭكۈر ئالدىغا رەھمەتلىكلا يەركەندىنىڭ لەشكەرلىرى تولۇپ
كەتكەندى. ئۇلار غېرىب ۋە ئىلياسلارنى تۇتماقچى بولدى،

رەھىمىتىڭلارغا يەركەندى توسۇپ قويدى. غەرب بىلەن ئىلىياس قۇچاقلىشىپ كۆز يېشى قىلىپ خوشلاشتى.

— دوستۇم، ئانام بىلەن سىڭلىمنى ساڭا تاپشۇردۇم، ئۇستازىمغا سالامىمنى يەتكۈزگىن، مەن ئۇزاققا قالماي ئالدىڭلارغا بارمەن، — دېدى غەرب.

ئىلىياسلار ئاتلىنىپ بىردەمدە كۆزدىن غايىب بولدى.

— سەردار ھەزرەتلىرى، مېنى باغلىسلا! — دېدى غەرب.

— يىگىت، سىز ئەسلىدە ئۆز ئىختىيارىڭىز بىلەن شاھنىڭ ئالدىغا گۇناھىڭىزنى تىلەپ كېتىۋاتقان ئادەم ئىدىڭىزغۇ، — دېدى رەھىمىتىڭلارغا يەركەندى غەربىنى ئىززەتلەپ، — مانا ئەمدى مەن شاھنىڭ ئالدىغىچە سىزگە ھەمراھ بولۇپ، شاھ ئالدىغا سىزنى ساق - سالامەت ئاپارسام بولىدىغان بولدى. قېنى ئاتقا مىنىڭ، بىز بىللە ماڭىمىز. دوستىڭىز سىزگە ئىككى ئات قالدۇرۇپ كەتتى، قېنى مىنىڭ.

— ئەسلىي قائىدە بويىچە ئۆزلىرى مېنى شاھ ئالدىغا باغلاپ ئاپارغانلىرى تۈزۈك ئىدى، — دېدى غەرب.

— باغلاش - باغلىماسلىقنى شاھ ئالدىغا بارغاندا شاھ ئۆزى بىرنەرسە دېسۇن، — دېدى رەھىمىتىڭلارغا يەركەندى. غەرب ئاتقا مىندى.

شاھ كۈتۈپخانىسىدا پەي ياستۇققا يۆلىنىپ، كۆزىنى يۇمۇپ يانپاشلاپ يېتىپ چىلىم شورماقتا، ئۇنىڭ ئايغىدا ئەرشىدىن ھۆكۈمە بىلەن سەئىد پازىل كىتابقا قاراپ مۈكچىيىپ ئولتۇراتتى.

— قېنى سۆزلەڭلار، مېنىڭ قىزىم ھاياتمىكەن، ئامان - ئېسەنمىكەن؟ — دەپ سورىدى شاھ.

— سەرتان يۇلتۇزى ھەمەل بۇرچىدا بولغاندا پادىشاھنىڭ كۆڭلى يايىراپ، خوشاللىق ئىشلار كۆپ بولغاى. مۈشكۈل ئىشلىرى ئاسان بولۇپ دىلى سۆيۈنگەي، خوش خەۋەرلەر ئۈزۈلمەي كېلىپ تۇرغاى. بۇغداي، قوناق مىسالى دانلىق زىرائەتلەر

ھوسۇلى بەرىكەتلىك بولۇپ، يۇرتتا ئەرزانچىلىق، مەمۇرىيلىق بولغاى. ئەل ئەمىن تېپىپ، خەلق خاتىرجەم، باياشاتلىق ئىچىدە ياشىغاى، — دەىدى ئەرشىدىن ھۆكۈما.

— پاھ ... پاھ ... نېمانچە بىر — بىرىدىن ئوبدان گەپلەر بولسا كۆڭلۈمگە تەسەللى بېرىش ئۈچۈن ئوبدان گەپلەرنى دەپ مېنى ئالدىمايۇتقانلا، تەقسىر؟ — دەىدى شاھ.

— يوقسۇ، شاھ ئالىلىرى، ئەتراپلىرىدا خىزمەت قىلغانلار ئارىسىدا ھازىرغىچە مېنىڭ بېشىمنىڭ ئامان بولۇشى ئۆزلىرىگە سادىق بولۇپ، سىلنى يالغان گەپ قىلىپ ئالدىمغانلىقىمدىن دەپ بىلىمەن. ھېلىغۇ بىر بېشىم بار ئىكەن، ئون بېشىم بولسىمۇ، كىتابتا نېمە بولسا شۇنى سۆزلەيمەن. ئاشۇرمايمەن، كەملەتمەيمەن، ئىشقىلىپ، ياخشىلىقنىڭ بېشارىتى كۆپ، — دەىدى ئەرشىدىن ھۆكۈما.

— سىلى نېمە دەيلا، مەۇلانا سەئىد پازىل؟

— مەلىكە ئالىلىرى نۇرانە بىر قەسىردە تىنچ — ئامان، ئاسايىشلىق بىلەن تۇرۇۋاتىدۇ، خۇددى بىزنىڭ ئوردىدا تۇرغاندەك. ئەمما، يەنىلا كۆڭلى ئەمىن تاپماپتۇ. خۇشاللىقىدىن كۆرە، غەم — قايغۇسى كۆپ، ئەمما ناھايىتى ئامان — ئېسەن، — دەىدى سەئىد پازىل.

— سىلەر بېرىپ خانىشنىڭ كۆڭلىنى تىندۈرۈڭلار، بولسا ئۇنىڭغا تېخىمۇ تەسەللى بولىدىغان گەپلەر بولسا دەۋېرىڭلار، — دەپ بۇيرۇدى شاھ.

ئەرشىدىن ھۆكۈما بىلەن سەئىد پازىل ماقۇللۇق بىلدۈرۈپ كەينىچە مېڭىپ چىقىپ كەتتى.

سەنەم بىلەن بەرنا بىر ھۇجرىدا مۇڭداشماقتا. بەرنا ئۆز

كۆڭلىدە ئويلىغانلىرىنى ئېيتتى:

— سىز ئۈچۈن ئەڭ ياخشى پاناھ جاي مانا مۇشۇ ئوردا. مەن سىزنى سىناپ بېقىش ئۈچۈن ھەرنېمىلەرنى دەپ باقتىم، سىز خۇدايمىنىڭ ئەڭ بەختلىك بەندىسى ئىكەنسىز. قىز بالا ئۈچۈن

بەخت دېگەن ئېسىل ئەردىن كېلىدۇ. قىز بالا ئۈچۈن يۈرىكىنى ھەم ئۆزىنى بەخشەندە قىلىدىغان كۆڭلىدىكىدەك ئەرگە ئېرىشىشتىن ئارتۇق بەخت بولمايدۇ؛ مەن غېرىبقا ئاشىق، ئەمما ئۇ ماڭا قىلچە نەزەر كۆزىنى سالمىدى، پەرۋامۇ قىلمىدى. مەن ئەمدى ئەرگە تەگمەيمەن. ھاياتىمدا بىر قاراش بىلەن دىلىمنى ئېرىتىپ ئۆزىگە رام قىلغان ئەر شۇ ئىدى. مېنىڭ مەلىكىلىك سالاھىيىتىم ھەم قىزلىق ئىززەت - نەپسىم ئۇنىڭ ئالدىدا ھېچنېمىگە ئەرزىمىدى. مەن قاتتىق يەرگە ئۇرۇلدۇم، غۇرۇرۇم پايخان بولدى. ئەمما، بۇلارنىڭ ھەممىسى غېرىبقا بولغان ئىش - مۇھەببىتىم ئالدىدا ھېچ گەپ ئەمەس. ئۇنىڭ خۇشاللىقىنى كۆرۈش، ئىككىڭلارنىڭ مۇراد - مەقسىتىڭلارغا يەتكىنىڭلارنى كۆرۈش مەن ئۈچۈن بىرخىل ئازابلىق تەسەللى بولىدۇ. مەن ھازىردىن باشلاپ سىلەر ئۈچۈن بەجاندىل خىزمەت قىلىمەن.

سەنەم بۇ گەپلەردىن خۇشاللاندى.

— رەھمەت، مەلىكە ئالىيلىرى، ئوقۇشما سىلىقتىن قىلغان بىئەدەپلىكلىرىمنى كەچۈرۈڭ.

— مېنىڭ سىزدىن ئۆتۈنىدىغان ئىككى تىلىكىم بار، — دېدى مەلىكە بەرنا.

— قېنى، ئېيتىڭ.

— بىرى، سىز بۇ يەردە يەڭگىپ، بالىڭىز ھەم ئۆزىڭىزنى ئۆز ئېلىڭلاردا بىخەتەر دەپ قارىغانغا قەدەر يېنىمدا تۇرسىڭىز. سىز ئۈچۈن ئەڭ كۆڭۈلدىكىدەك پاناھ جاي مۇشۇ، بۇ يەردە سىزگە ھەم بالىڭىزغا ھېچكىم دۈشمەنلىك قىلمايدۇ. غېرىب مەيلى نەدە بولسۇن ھامان سىزنى بۇ يەرگە ئىزدەپ كېلىدۇ. يەنە بىرى ... يەنە بىرى ... — بەرنا گېپىنىڭ داۋامىنى قىلىشقا قىينالدى.

— قىسىلماي سۆزلەۋېرىڭ، — دېدى سەنەم.

— ئەگەر غېرىب ئۈستىڭىزگە يەنە خوتۇن ئالماقچى بولسا،

مېنى كىچىك خوتۇنلۇققا ئالسا، جان دەپ تەييارمەن.
سەنەم ئورنىدىن تۇرۇپ كەتتى، دېرىزە ئالدىغا بېرىپ قۇشلار
زوق - شوخ بىلەن سايىرىشىۋاتقان، رەڭدار كېپىنەكىلەر گۈللەر
ئارا ئۇچۇشۇپ يۈرگەن باغقا نەزەر سالىدى.
— ۋاقىت - سائىتى كەلگەندە ئۇنى غېرىب ئۆزى قانار
قىلغاي، — دېدى سەنەم.

— بۇنى دەپ دىلىڭىزنى چىگىپ قويغىنىم ئۈچۈن ئىنتايىن
خىجىلمەن.

— خىجىل بولماڭ، كۆڭلىڭىزنى چۈشىنىمەن. ئەگەر غېرىب
كىچىك خوتۇنلۇق بولۇشنى خالاپ قالسا، ۋەدە بېرىمەنكى، ئۇ
سىز بولىسىز، — دېدى سەنەم.

— ئۆزى خالىمىسىچۇ؟ — دېدى بەرنا.

— ئەگەر ئۇ ئۆزى خالىمىسا، مەندە نېمە ئامال دەيسىز؟

— سىزنىڭ ئورنىڭىزدا مەن بولسام، مەن سىزگە ياردەم
قىلىپ غېرىبنى كىچىك خوتۇن ئېلىشقا كۆندۈرەتتىم.

— مېنىڭ ئاجىزلىقىمنى كەچۈرۈڭ، خۇددى ھازىرلا راست
شۇنداق بولىدىغاندەك مەن جاھاندا بارمۇ، يوق بولۇپ
كېتىۋاتمەن.

— مەن سىزنى ئازابلماقچى ئەمەسمەن.

— بىچارە شاھ ئاتام بىلەن خانىش ئانامغا ئىچىم ئاغرىيدۇ.

ئۇلار نېمە بولۇپ كەتكەندۇ؟

— ئۇنداق بولسا ئەلچى ئەۋەتىپ، ئۇلارنى سىزنىڭ بۇ يەردە
تىنچ - ئامان تۇرۇۋاتقانلىقىڭىزدىن خەۋەرلەندۈرەيلى.

— ياق ... ياق ... ياق ... ئۇلار بىلىسلا مېنى ئەكېتىشنىڭ
كويىغا چۈشىدۇ. ئۇ چاغدا مەن بۇ بالامنى سالامەت
يەڭگىيەلمەيمەن، يەڭگىسەممۇ ئوردىغا پاتقۇزالمىمەن، — دېدى
سەنەم.

— ئەمىسە قانداق قىلساق بولار؟

— ھازىرقى ئەڭ زۆرۈر ئىش غېرىب بىلەن ئانىسىنى

تېپىشتۇر.

— بۇ چاغقىچە ئۇلار سىلەرنىڭ ئوردىغا يەتتىمكىن دەيمەن، — دېدى بەرنا.

— ئىزدەپ باقساق، — دېدى سەنەم.

— ئەمدى سىز ئۇزاق سەپەرگە چىقسىڭىز بەرداشلىق بېرەلمەيسىز، سىزگە تىنچلىق، جىمجىتلىق كېرەك. — مەن ئۇلاردىن ئەنسىرەپ كېتىۋاتىمەن.

— مەن دەشت — چۆلگە ھەم سىلەرنىڭ ئاستانەڭلەرگە ئادەم ئەۋەتەي، ئۇلار ئەھۋالنى ئۇقۇپ كەلسۇن، — دېدى مەلىكە بەرنا. — ئەگەر يولدا ئۇچرىسا ئۇلارغا مېنىڭ مەشەدە تۇرۇۋاتقانلىقىمنى دېسۇن، ئۇلار خەۋىرىمنى ئاڭلىسىلا كېلىدۇ، مانا بۇ بەلگە.

سەنەم بويىنىدىكى تىلتۇمار بىلەن قولىدىكى نىگار ئايىم سېلىپ قويغان ئۈزۈكنى چىقىرىپ بەردى.

ئەمدى گەپنى نىگار ئايىمدىن ئاڭلايلى. دەشت — چۆل ئوتتۇرىسىدىكى بۇلاق بويىدىكى كىچىككىنە تاللىقتا نىگار ئايىم تۆگىسىنى ساغماقتا، تاللىق ئارىسىدىن گۈلجامال كىچىككىنە بىر كېيىك بالىسىنى كۆتۈرۈپ چىقتى.

— ئانا... ئانا... بۇ بىچارە ئانىسىدىن ئايرىلىپ قاپتۇ، بۇ بىچارىنى بىز بېقىۋالايلى، بولمىسا ئاچلىقتىن ئۆلۈپ قالىدۇ.

— بالام، كېيىك بالىسىنى پەقەت ئۈچ كۈن ئېمىتىپلا قىيامەتتە كۆرۈشەيلى دەپ تاشلاپ كېتەرمىش، — دەپ چۈشەندۈردى نىگار ئايىم.

— نېمانداق باغرى تاش ئاندى، — دېدى گۈلجامال.

— سىزنىمۇ...

نىگار ئايىم شۇنداق دەپلا ئاغزىنى تۇتۇپ قالدى.

— مېنى ھەرگىز تاشلاپ كەتمەڭ جۇمۇ. بەك

قورقۇۋاتىمەن، — دېدى گۈلجامال.

— سىزنى تاشلاپ كەتكىلى يۈرىكىم قانداق چىدايدۇ، بالام؟

مەن ھەرگىز سىزدىن ئايرىلمايمەن.

شۇ چاغدا ئېگىز قاقاس تۆپىلىكتە بىر ئېشەككە مىنگەن
ئىككى دەرۋىش پەيدا بولۇپ، پەسكە چۈشۈشكە باشلىدى.
— ئانا ... ئانا ... ئادەم كېلىۋاتىدۇ.

— ئۇلار نېمە ئادەملەردۇ؟ — دېدى نىگار ئايم.

— ئىككىسى كىچىككىنە بىر ئېشەككە مىنىۋالغانغا
قارىغاندا ئۇلار باغرى تاش ئەسكى ئادەملەردەك قىلىدۇ.
ھېچبولمىسا، بىزنىڭ تۆگىلىرىمىزنى بۇلاپ
كېتەرمىكىن ... — دېدى گۈلجامال.

— ئاغزىڭىزنى ئۇششۇتمەڭ، قىزىم.

گۈلجامال كېلىپ نىگار ئايمنىڭ باغرىغا تاشلاندى.

ئەمدى شاۋازدىن گەپ ئاچىلى. شاۋاز چېدىرىدا خورەك تارتىپ
ئۇخلاۋاتاتتى. چېدىرغا ئابدۇللا شاتىرى بىلەن سىدىق بەگ
قارلۇق كىرىپ كەلدى. شاۋاز چۆچۈپ بېشىنى كۆتۈرۈپ تەككىمە
ئاستىدىن قىلىچىنى سۇغۇرۇۋالدى.

— ئەسسالا مۇئەلەيكۇم، ئاتا !

— يېرىم كېچىدە نېمىدەپ كەلدىڭلار؟ — دېدى شاۋاز.

— خۇش خەۋەر ئاتا، تاغ ئوغرىلىرى شەھىرى بەلخنى پەتھى
قىپتۇ، — دېدى ئابدۇللا شاتىرى.

— نېمە، شەھىرى بەلخنى پەتھى قىپتۇ؟

شاۋاز سەپرايى تېشىپ چاچراپ ئورنىدىن تۇرۇپ كەتتى.

— مۇشۇمۇ خۇش خەۋەر بولدىمۇ، شۇنىڭغا خۇش بولامسەن؟

شەھىرى بەلخ ھامان بىزنىڭ شەھىرىمىزغۇ، بولسا تاغ
ئوغرىلىرى جەڭدە قىرىلىپ تۈگىگەن بولسا، مەن شۇنىڭغا خۇش
بولاتتىم، شەھىرى بەلخ ھامان بىزنىڭ قولىمىزغا ئۆتەتتى، —
دېدى شاۋاز.

— بىز تېخى جانابلىرىنى خۇش بولامدىكىن دەپتۇق. مىڭنى

قىلسا ئۇلار باسمىچىلارنى يەتمىش كۈن قورشاپ يېتىپ، ئاخىر
شەھىرى بەلخنى ئۇلارنىڭ قولىدىن تارتىۋالدى، — دېدى سىدىق

بەگ قارلۇق.

شاۋاز قوللىرىنى ئىشقىلاپ مېڭىپ سۆزلەشكە باشلىدى:

— سىلەر ئۇلارنىڭ غەلبىسىدىن خۇش بولۇپ كەتمەڭلار. سىلەر بۇرۇنۇڭلارنىڭ ئۈچىنىلا كۆرىدىكەنسىلەر. ئۇ قاراقچىلار ئەمدى غەزەنەۋىلەرنى مەغلۇپ قىلدۇق دەپ كۆرەڭلەپ ئىشتىنىغا پاتماي، خورىكى ئۆسۈپ بىزنى تېخىمۇ كۆزگە ئىلماس بولۇپ كېتىدۇ. ئاخىر بېرىپ ئۇلار ئىت ئۆگزىگە چىقسا ئىگىسىنى تونۇمايتۇ دېگەندەك، بېشىمىزغا بالا بولىدۇ. غەزەنەۋىلەرنى بويسۇندۇردۇق، شاۋازنى بويسۇندۇرالمىدۇق دەپ بىز تاش ساناپ بولغۇچە جالالىدىن قۇم سانىدۇ. ھازىر شەھىرى قارشىنى شەيخ جالالىدىن باشلىغان تاغلىقلار ئالسا شاۋازنىڭ خانلىق قوشۇنى تەييارغا ھەييار بولدى دەيدىغان پىتنە - پاساتلار ھەممە ئادەمنىڭ ئاغزىدا بار، ھەتتا بۇ پىتنە - پاساتلار ئوردابالمىققا يېتىپ بېرىپ شاھى ئابباسنىڭ قولىقىغىچە كىرىپتۇ. بارلىق شان - شەرەپ تاغ ئوغرىلىرىغا مەنسۇپ بولۇپ، خەقنىڭ كۆڭلى شۇلارغا مايىلاشسا، بىز ئېشەك باقمىدۇق؟

— شۇڭا، بىز كېچىچە قوشۇن تارتىپ بېرىپ شەھەرنى قاراقچىلارنىڭ قولىدىن ئۆتكۈزۈۋالساق دېگەن نىيەتتە كەلدۇق، — دېدى ئابدۇللا شاتىرى.

— ئۇنىڭ نېمە پايىدىسى؟ — سورىدى شاۋاز.

— خەق ئۇيقۇسىنى ئېچىپ بولغۇچە بىز تاغلىقلارنىڭ قولىدىن شەھەرنى ئۆتكۈزۈۋېلىپ، ئۇلارنى ھېراتقا يۈرۈش قىلىشقا يولغا سالايلى. ۋەزىرئەزەم، شۇنداق قىلساق پىتنىخورلارغا قۇيرۇق تۇتقۇزمايمىز. ھېچبولمىسا، خەق خان قوشۇنى بىلەن تاغلىقلار ماسلىشىپ جەڭ قىلىپ شەھىرى بەلخنى بىرلىكتە پەتھى قىپتۇ دەيدۇ، — دېدى سىدىق بەگ قارلۇق.

— كېچىچە شەھەرنى ئۆتكۈزۈپ بېرىشكە قاراقچىلار ئۇنامدۇ؟ — دېدى شاۋاز.

— ئۇلاردىن چاپارمەن كەلدى. شەھەرنى خان لەشكىرى
ئۆتكۈزۈۋالسا، بىز دەرھال غەزەنەۋىلەرنىڭ كەينىدىن قوغلاپ
شەھىرى ھېراتقا قاراپ ئاتلىنىمىز دەپتۇ، — دېدى ئابدۇللا
شاتىرى.

— پاھ... ئۇلارنىڭ روھى بەك كۆتۈرۈلۈپ كېتىپتۇ،
مېنىڭ پەرىزىمدىن باشقىچىغۇ، — دېدى شاۋاز.

— مېنىڭچە، ئوبدان ئىشنىڭ بالدۇر بولغىنى ياخشى. بىزنىڭ
ھەم شەھەرنى ئۆتكۈزۈۋېلىپ، ھەم ئۇلارنىڭ كەينىدىن تاپ
باستۇرۇپ شەھىرى ھېراتقا قاراپ ئاتلانمىقىمىز خوپ، — دېدى
سىدىق بەگ قارلۇق.

— ئاڭلىساق، شەھىرى ھېراتنىڭ مۇداپىئەسى بەك
پۇختىمىش، — دېدى ئابدۇللا شاتىرى.

— نۇسرەت بىزگە يۈزلەنگەن بۇنداق ئالتۇندەك پۇرسەتنى
چىڭ تۇتۇپ، قولىدىن كەتكىنىگە ئون بىر يىل بولغان شەھىرى
ھېراتنى قايتۇرۇۋالساق، خانلىقىمىزنىڭ يەرگە ئۇرۇلغان شان -
شەرىپى قايتا تىكلىنىپ نومۇسىمىز ئاقللىنىپ،
خاندانلىقىمىزنىڭ خەلقىئالەم ئالدىدىكى سۈر - ھەيۋىسى قايتا
ئۆرلىگۈسى، — دېدى سىدىق بەگ قارلۇق.

— ئاڭلىساق، مەھمۇد غەزەنەۋى ئۆزى شەھىرى ھېراتقا
كېلىپ، بۇ ئۇرۇشقا ئۈزۈم باشچىلىق قىلىپ، قاراخانىيلار
قوشۇنىنى مەغلۇپ قىلىمەن دەپ قەسەم قىپتۇ، — دېدى
ئابدۇللا شاتىرى.

— شۇڭا، بۇ ئۇرۇشنى يالغۇز تاغلىقلارغا تاشلاپ قويماي،
ئۇلار بىلەن ماسلىشىپ ئۇرۇش قىلىپ ھېراتنى غەزەنەۋىلەرنىڭ
قولىدىن تارتىۋالايلى. ئەگەر سۇلتان مەھمۇد غەزەنەۋىنى مەغلۇپ
قىلساق، ۋەزىرئەزەم جانابلىرىنىڭ شانۇ شوھرىتى جاھانغا
تارىلىپ، سىلىگە قايىل بولماي ۋالاقلاپ يۈرگەن
پىتىنخورلارنىڭمۇ ئاغزى تۇۋاقللىنىپ، شاھى ئابباسنىڭ ئۆزلىرى
ھەققىدىكى گۇمانى قاراشلىرى قايىللىققا ئۆزگىرەتتى، — دېدى

سىدىق بەگ قارلۇق.

— بىز مەھمۇد غەزەنەۋى بىلەن بىۋاسىتە بەل تۇتۇشۇپ غەلبە قىلالارمىزمۇ؟ — دېدى شاۋاز.

— ھەرگىز ئارىسالدى بولمىغايدا، ۋەزىر ئەزەم جانابلىرى. مەھمۇد غەزەنەۋى دېگەن سوپى - دەۋرىشلىرىنىڭ جاھانغا پىتنە - پائىت تارقىتىشى بىلەن ئاتىلىپ قالغان قۇرۇق سۆلەت سۇلتان. ئۇنىڭ ئۈستىگە قوشنا ئەللەر ئۇنى ئارقا تەرىپىدىن پاراكەندە قىلىپ خورىتىپ، نۇسرەت ئۇنىڭدىن بىزگە يۈزلەندى. جالالىدىن باشلىغان تاغلىقلارنىڭ ئۇرۇش قىلغانچە روھى ئۆسۈپ ئىرادىسى كۈچىيىپ كەتتى. بىز ئۇلارغا ماسلىشىپ ئۇرۇش قىلساق شەھىرى ھېراتنى قايتۇرۇۋالماي قويمايمىز. بۇ بىز ئۈچۈن كەمدىن - كەم ئۇچرايدىغان پۇرسەت، ئۆزلىرىنىڭ شان - شەرىپى ھەم ئابدۇللا شاتىرى جانابلىرىنىڭ كەلگۈسى ئىستىقبالى ئۈچۈن ئىنتايىن پايدىلىق، — دېدى سىدىق بەگ قارلۇق.

— بوپتۇ، تەلىپىڭلار بويىچە ھازىرلا شەھىرى بەلخنى ئۆتكۈزۈۋېلىپ، تاغلىقلارنى غەزەنەۋىلەرنىڭ ئارقىسىدىن قوغلاشقا بۇيرۇڭلار! شەھىرى ھېراتنىڭ ئىشىنى مەن يەنە ئويلاپ كۆرەي، — دېدى شاۋاز.

ئوردابالىق، شاھ ئوردىسى. شاھى ئابباس ھۇجرىسىدا پەي ياستۇققا يۆلىنىپ يېتىپ كۆزىنى يۇمۇپ، سول قول ۋەزىر راشىدىن ئەتتارى بىلەن سۆھبەتلىشىۋاتاتتى.

— سىلى دەپ باقسىلا، ۋەزىر ئەزەم، مەلىكىنى بۇلاپ قاچقان قاراقچىلارنىڭ ئايال باشلىقى زادى كىمدۇ؟ — دېدى شاھ.

راشىدىن ئەتتارى بىر ئاز تۇرۇۋېلىپ:

— ئويلاپ زادىلا ئەقىلم يەتمىدى، شاھ ئالىيلىرى. ئاغزىمغا چىش چىقىپ ئايال قاراقچى، قاراقچىلارنىڭ باشلىقى ئايال ئىكەن دېگەننى ئاڭلاپ باقمىغانىدىم. بۇ يېقىن ئەتراپتا ئۇنداق ئىشلارنى ھېچكىم ئاڭلىمىغانىكەن. مۇسۇلمان ئەللەردە تارىختىن بۇيان

ئايال قاراقچى چىققان ئەمەس. ئۇلارنى ھىندى ياكى پەرەڭ تەرەپلەردىن كەلگەنلەرمىدۇيا دېگۈم كېلىدۇ، — دېدى.
شۇ چاغدا نۆكەر كىرىپ مەلۇم قىلدى:
— شاھ ئالىيلارغا مەلۇم بولغاي، دۆلەتباغ قەسىرىنىڭ ياساۋۇللار بېگى ئامىر سەئىد كەلتۈرۈلدى.
— ئىجازەت!

ئامىر سەئىد كىرگەنچە شاھنىڭ ئايىغىغا يېقىلىپ قار —
يامغۇر يىغلىدى:

— ئەسسالامۇ ئەلەيكۇم، شاھى جاھاننەم، مەن ئىش كۆرمىگەن، نادان قۇللىرىنىڭ بىر قوشۇق قېنىدىن كەچكەيلا! پېقىر ئۆلۈمگە لايىق گۇناھقا پاتقان بولساممۇ، ماڭا گۇناھىمنى يۇيۇش پۇرسىتى بەرگەيلا. مەن ئۆلۈمگە لايىق، ئەمما ماڭا كەڭچىلىك قىلغايلا.

— ئېيتە، ساڭا يولۇققان ئادەملەر كىملىرى؟
ھىندىلاردىنمۇ؟ — دېدى شاھ.

— يوقسۇ، شاھ ئالىيلىرى، ئۇلار نەق بىزنىڭ قوۋمىدىكىلەردىن، ئۆزلىرىنىڭ ئەمىرلىرى نىياز ئەلەم ئىكەن، —
دېدى ئامىر سەئىد.

— سەن نىياز ئەلەمنى كۆرگەنمۇ؟ — دېدى شاھ.

— كۆرگەن، شاھ ئالىيلىرى.

— سۆزلىشىپ باققانمۇ؟

— يىراقتىن كۆرگەن، ئەمما سۆزلىشىپ باقمىغان، — دەپ

جاۋاب بەردى ئامىر سەئىد شاھقا.

— نىياز ئەلەمنى چاقىرىڭلار! — دېدى شاھ.

— نىياز ئەلەم شاھ ئالىيلىرىنىڭ ھۇزۇرىغا مەرھەمەت

قىلغاي! — دېدى ھۆدەيچى.

قەددى — قامەتلىك، چار ساقال، ئەللىك بەش ياشلاردىكى

نىياز ئەلەم گۈس — گۈس دەسسەپ شاھ ھۇزۇرىغا كىرىپ
كەلدى. ئۇ ئوڭ قولىنى سول كۆكسىگە قويۇپ تەزىم قىلىپ

دېدى:

— ئەسسالامۇئەلەيکۇم، شاھ ئالىيلرى، نەزەرباغ قەسرىنىڭ باش ئەمىر لەشكەرى نىياز ئەلەم خىزمەتلىرىگە تەييار.
— ئەمىر لەشكەر نىياز ئەلەم، بۇ سەرکەردىنى ئۆزلىرى كۆرگەنمۇ؟

شاھ ئامىر سەئىدىنى كۆرسەتتى. نىياز ئەلەم ئامىر سەئىدىنىڭ باش - ئايىغىغا سىنچىلاپ قاراپ ئوڭايسىزلىنىپ :
— كەچۈرگەيلا، شاھ ئالىيلرى، قەيەردىدۇ كۆرگەندەك قىلىمەن، تونۇش چىراي، ئەمما ئېنىق ئېسىمگە ئالالمىدىم، —
دېدى.

— مۇشۇ بىر - ئىككى كۈن ئىچىدە دالا سەپىرى ياكى شىكارغا چىققانمىدىلە؟ — دەپ سورىدى شاھ.
— يوقسۇ، شاھ ئالىيلرى. مەن ھەپتە - ئون كۈندىن بېرى چىشىم ئاغرىپ، يۈزۈم ئىششىپ كېتىپ ئىزىمدا ياتتىم، ھەتتا ئۆيۈمنىڭ ھويلىسىغىمۇ چىققۇدەك بولمىدىم، — دەپ جاۋاب بەردى نىياز ئەلەم.

— يالغان، شاھ ئالىيلرى، مەن سۆزلەشكەن ئادەم دەل مۇشۇ. ئاۋازى، گەپ - سۆزىدىن تارتىپ نەق ئۆزى. مەن بىلەن سۆزلىشىپ مېنى قىلتاققا دەسەتكەن ئادەم دەل مۇشۇ، — دېدى ئامىر سەئىد.

شاھ بىلەن راشىدىن ئەتتارى بىر - بىرىگە قاراشتى، نىياز ئەلەم ھەيرانۇھەس بولۇپ ئامىر سەئىدكە تىكىلدى.

— ياش سەرکەردە، مەن نەدە، قاچان، نېمە ۋەجىدىن سىلنى قىلتاققا دەسەتتىم؟ — دېدى نىياز ئەلەم. شۇ چاغدا:

— ھېلىقى ھارۋىكەش بوۋاينى كەلتۈر ! — دېدى شاھ.

— ھارۋىكەش بوۋاي شاھ ھۇزۇرىغا مەرھەمەت قىلغاي !

ھۇجرىغا ھارۋىكەش بوۋاي قورۇنۇپ، تىترەپ كىرىپ كەلدى.

— ئەسسالامۇئەلەيکۇم، شاھ ئالىيلرى، پېقىر قۇللىرىغا

رەھىم - شەپقەت قىلغايلا، — دېدى بوۋاي.

— كۆزلىرىنى ئوبدان ئېچىپ نىياز ئەلەم سەردارغا زەن سېلىپ قارىسلا، ھېلىقى كۈنى سىلەرگە سۇ بەرگەن كىشى نىياز ئەلەم سەردار شۇمۇ، ئەمەسمۇ؟ — سورىدى شاھ.
ھارۋىكەش بوۋاي تازا زەن سېلىپ ئۇزاقتىن — ئۇزاق قارىدى.

— سەردار، قوللىرىنى چىقارسلا، كۆرۈپ باقسام رۇخسەتمىكىن، — دېدى بوۋاي.
نىياز ئەلەم ھار ئالغاندەك بولۇپ شاھقا قارىدى، شاھ ئەمىر قىلدى.

— كۆرۈپ باقسىلا بولىدۇ. نىياز سەردار، قوللىرىنى چىقارسىلا كۆرۈپ باقسۇن! — دېدى شاھ. نىياز ئەلەم سول قولنى كۆرسەتتى.

— خاپا بولماي يەنە بىر قوللىرىنى چىقارغان بولسىلا سەردارىم، — دېدى بوۋاي.

نىياز ئەلەم ئاچچىقتىن ئۆرتىنىپ ئۆزىنى ئاران باسقان ھالدا يەنە بىر قولنى چىقاردى، بوۋاي نىياز ئەلەمنىڭ قولنى كۆرۈپلا دېدى:

— سەردارىمىز بىلەن ئۇ ئادەم ئوخشايدىكەن، ھەتتا بىر — بىرىنى پەرق قىلماق تەس ئىكەن، ئەمما، ئۇ ئادەم سەردارىمىز نىياز ئەلەم ئەمەس.

— ئۇ ئادەمنىڭ نىياز ئەلەم ئەمەسلىكىنى قانداق پەرق قىلىدىلا؟ — دەپ سورىدى شاھ.

— ئۇ ئادەمنىڭ ئوڭ قولىنىڭ ئىككى بارمىقى يوق. مەن بۇنى ھېلىقى كىشى سەردارىمىز ئامىر سەئىدكە سۇ تۇتقان چاغدا كۆرگەن، — دەپ جاۋاب بەردى بوۋاي.

— ئۇنداقتا نېمىشقا شۇ چاغدىلا ئامىر سەئىد سەركەردىگە بۇ ئىشنى تىنىپ قويىدىلا؟ — دېدى راشىدىن ئەتتارى.

— مەن بۇرۇن نىياز ئەلەم سەردارىنىڭ قولنى كۆرمىگەچكە بۇ ئىشقا ئاجىز كەلدىم، — دېدى بوۋاي.

— ئەجەبا، ھەممە ئادەم سۇ ئىچسە ئۆزلىرى ئىچمەپلىغۇ؟ —
دەپ سورىدى شاھ.

— مەن ئەزەلدىن خەق بىكارغا بەرگەن نەرسىنى يېمەيمەن،
ئىچمەيمەن، بىكارلىق نەرسىنىڭ ھامان چاتقى بولىدۇ، دەپ
قارايمەن. يېنىمدا ئۆزۈمنىڭ تۈلۈمىدا سۇ تۇرۇپ، خەقنىڭكىنى
ئىچىپ نېمە قىلاي، ئۆزۈمنىڭ ئۆزۈمگە يېتىدۇ، دەپ
ئويلىدىم، — دېدى بوۋاي.

— نىياز ئەلەم جانابلىرى، ئۆزلىرىگە ئوخشايدىغان بىر ئادەم
بىزنىڭ مەلىكە ئالىيلىرىنى بۇلاپ كېتىپتۇ. شۇڭا، بىز
سىلىدىن بۇ ئىشنىڭ تېگى — تەكتىنى بىلمەك بولغانىدۇق، —
دېدى راشىدىن ئەتتارى.

— مەلىكە ئالىيلىرىنىڭ بۇلاپ كېتىلگەنلىكىنى ئاڭلىدىم،
ئەمما ئۇ قاراقچىلار بېشىنىڭ ماڭا ئوخشايدىغانلىقىنى
بىلمەيدىكەنمەن، — دېدى نىياز ئەلەم.

— شاھ ئالىيلىرى، ئۇلارنىڭ چوڭى نىياز ئەلەم
سەردارىمىزغا ئوخشايدىغان ئادەم ئەمەس، ناھايىتى چىرايلىق،
بىزنىڭ مەلىكە ئالىيلىرىدەك بىر پەرىزات ئىكەن، كېيىنكى
ئىشلارنى شۇ پەرىزات ئۇيان — بۇيان قىلدى، — دېدى بوۋاي.
— مەن ئۇلارنىڭ ئارىسىدا ئايال زاتى بارلىقىنى
چېلىقتۇرمىغان، — دېدى ئامىر سەئىد.

— ئۇ چاغدا ئۆزلىرى دورا بىھوشنىڭ كۈچى بىلەن ئاپتاپقا
قاقلىنىپ ئۇيقۇغا كەتكەندىلە، سەركەردەم. بىزنىڭ مەلىكە
ئالىيلىرىنى خۇشال قىلىپ ئېلىپ كەتكىنى ئۇنىڭغا
ئوخشايدىغان ھېلىقى ئايال. ھەممە قاراقچىلار ئۇ چىرايلىق
قىزغا خوش دەپسە خوش دەپ تىك تۇرىدىكەن، نىياز ئەلەم
سەردارىغا ئوخشايدىغىنىمۇ شۇنداق ئىكەن، — دېدى بوۋاي.

— ئۇ قاراقچىلارنىڭ ئاتامانى بىزنىڭ مەلىكىگە نېمە دېدى؟ —
دەپ سورىدى شاھ.

— بۇنى دېيشتىن قورقىمەن، شاھ ئالىيلىرى، — دېدى

بوۋاي.

— نېمىشقا؟

— قېرىغىنىمدا جان ئاز قالغانچە بەك تاتلىق تېتىمىدىكەن، قىلىچلىرىدا بىئەجەل ئۆلمەي دەيمەن، شاھ ئالىيلىرى، بىر قوشۇق قېنىمدىن كەچكەيلا؟

— جېنىڭدىن كەچتىم، سۆزلە بوۋاي، راست گەپ قىل. بوۋاي تىزلىنىپ يىغلاپ كەتتى.

— راست مېنى ئۆلتۈرمەمدىلا، شاھ ئالىيلىرى؟

— تىلىڭنى چاينىماي سۆزلە، قېرى! — دېدى شاھ.

— شاھ ئالىيلىرى، ھېلىقى قاراقچىلار ئاتامانى كىچىك قىز ئىكەن. بىزنىڭ مەلىكە ئالىيلىرىچىلىك ئىكەن ... ئۇ ... نېمە دەيدۇ دېمەملا ... سىزنىڭ غېرىب دېگەن ئاشىق يىگىتىڭىز مېنىڭ قولۇمدا، مەن بىلەن يۈرۈڭ. مەن سىلەرنى مۇراد - مەقسىتىڭلارغا يەتكۈزۈمەن دېدى، — دەپ بولغان گەپلەرنى ئەينەن يەتكۈزدى بوۋاي.

— مەلىكە نېمە دېدى؟ — سورىدى شاھ.

— مەلىكە ئالىيلىرى بىھېساب خۇشال بولۇپ، ئۆز رازىلىقى بىلەن ئۇلارغا ئەگىشىپ يۈرۈپ كەتتى، — دېدى بوۋاي.

— ئەخمەق، كالۋا، خوتۇن كىشىنىڭ چېچى ئۇزۇن، ئەقلى قىسقا دېگەن شۇ - دە. تونۇمىغان، بىلمىگەن بىر قاراقچىنىڭ گېپىگە ئىشىنىپ دوست تارتىشىپ كەتكىنىنى كۆرمەيدىغان، ھېچبولمىسا، سىلەر كىم، نەدىن كەلدىڭلار، غېرىب قانداق بولۇپ سىلەرنىڭ قولۇڭلاردا بولىدۇ، دەپ سورىشى كېرەك ئىدىغۇ؟ — دېدى شاھ.

— مەنمۇ ئالدىراپ خەقنىڭ گېپىگە ئىشەنمەيدىغان ئادەمتىم، ئۇ قىزدا نېمە سېھرىي كارامەت باركىن، مەنمۇ ئۇلارنىڭ گەپلىرىگە خۇددى ئامىر سەئىد سەر كەردىمۇ، مەلىكە ئالىيلىرىمۇ ئىشەنگەندەك ئىشىنىپ قاپتىمەن، — دېدى بوۋاي.

— غەپلەت باسقان بىر توپ كالۋالار! رەھمىتۇللا يەركەندى

دېگەن لەقۇا نەلەردە تەمسىقلاپ يۈرۈيدىغاندۇ ئەمدى؟ مۆھلەتنىڭ توشىدىغىنىغا ئۇچ كۈن قالدى، — دېدى شاھ.

— نىياز سەردار، ئۆزلىرىدىن سوراپ باقاي، سىلەننىڭ جەددى — جەمەتلىرى ئارىسىدا سىلىگە ئوخشايدىغان ئادەم بارمۇ؟ — سورىدى راشىدىن ئەتتارى بىر ئىشنى پەملەپ.
— كەمىنلىرى ئويلاپ باقاي، ۋەزىرئەزەم، — دېدى نىياز ئەلەم.

— ھېلىقى كىشىنىڭ بوي — بەستى، چىراي — شەكلى، ھەتتا چار ساقاللىرى، ئاۋازىغىچە نىياز ئەلەم جانابلىرىنىڭكىگە ئوخشايدۇ، — دېدى ئامىر سەئىد.
— توختاڭلا ... بىر ئىش ئېسىمگە كېلىۋاتىدۇ ... لېكىن، بۇ مېنىڭ خىيالىم.

شاھتىن باشلاپ ھەممەيلەن نىياز ئەلەمنىڭ ئاغزىغا تەلمۈردى.

— نېمە ئىش؟ ئېسىلىرىگە كەلگەننى خىيال بولسىمۇ دەپ باقسىلا، ئاڭلاپ باقايلى، — دېدى شاھ.

نىياز ئەلەم بىر ئاز تۇرۇۋېلىپ ئېغىز ئاچتى ...
قاقاس تاغ ئارىسىدىكى يولدا غېرىبىنى ئېلىپ ماڭغان رەھىمتۇللا يەركەندىنىڭ قوشۇنى خۇشال كېتىۋاتماقتا. رەھىمتۇللا يەركەندى بىلەن غېرىب ئاتلىرىنى يانداشتۇرۇپ سۆزلىشىپ ماڭماقتا. نۆكەر — ياساۋۇللار ئۇلارنى ئوتتۇرىغا ئېلىپ ماڭماقتا.

— شاۋاز ئوردىدىن يىراقلاشتۇرۇلغاندىن كېيىن قەددىم كۆتۈرۈلۈپ، بارغانچە شاھنىڭ ئىشەنچىگە، ئەتمۇارلىشىغا مۇيەسسەر بولدۇم. بۇ دورەم مەلىكە ئالىيلىرىنى تېپىشقا ۋە سىزنى قولغا چۈشۈرۈشكە شاھنىڭ مېنى بۇيرۇغىنى ھەم ماڭا زور ئىشەنچ باغلىغانلىقى، ھەم مېنى سىنىغىنى. ئەگەر مەن بۇ سىناقتىن ئۆتسەم شاھ مېنى تېخىمۇ ئەتمۇارلاپ ئىشلىتىدۇ. شاھ بەرگەن مۆھلەت توشارغا يېقىن مەن بارلىق ئىشەنچتىن

ئايرىلىپ، كاللام كېتىدىغان بولدى دەپ ھاياتىدىن ئۈمىدىمنى
ئۈزۈپ تۇرغىنىمدا، مەلىكە ئالىيلەرنىڭ قولغا چۈشكەنلىكى
ھەم سىزنىڭ خەۋىرىڭىز كەينى - كەينىدىن ئاڭلاندى. مەن
تەڭرىمنىڭ مېنى رەسۋا قىلىپ شاھنىڭ قىلىچىدا كاللامدىن
بىھۆدە ئايرىمىغىنىغا يۈز مىڭ شۈكۈر قىلىپ، خۇشال بولدۇم، مەن
دېدى رەھمتۇللا يەركەندى.

— تەلەپلىك ئەمىركەنلا، شاھنىڭ خىزمىتىدە بولماق تولىمۇ
مۈشكۈل. ئىشقىلىپ، بىر قېتىم قىلدىن قىيىق كەتسە، جان
كېتىدىغان ئىش بولىدۇ، — دېدى غېرىب.

— بەرھەق، پادىشاھنىڭ خىزمىتىدە بولغان كىشىنىڭ
تولىمۇ سەزگۈر، زېرەك بولمىقى لازىم. بۇنى پېقىرمۇ بىلمىگەن
يەردە ئەمەسمەن. شۇغىنىسى، بۇ خىزمەتنىڭ كىشىنى جەلپ
قىلىدىغان يېرىمۇ بار، — دېدى رەھمتۇللا يەركەندى.

— ئۇنداق ئادەم ھەر تىنىقتا خېيىمخەتەرگە يۈزلىنىپ
تۇرىدۇ، — دېدى غېرىب.

— بۇ چاغقىچە مەلىكە ئالىيلەرنى ئاللىقاچان ئوردىغا
ئاپىرىلىپ شاھ بىلەن خانىش ئايىمنىڭ كۆڭلى تىنىغاندۇ. مەن
سىزنى ئېلىپ بارغاندىن كېيىن شاھ تېخىمۇ شادلىنىدۇ. سىز
بېشىڭىزدىن ئۆتكەن كەچمىشلەرنى دەپسىڭىز، مەنمۇ بار ئامال
بىلەن سىز توغرىلىق ياخشى سۆزلەرنى قىلىپ شاھنى
گۇناھىڭىزدىن ئۆتۈپ، سىزگە كەڭچىلىك قىلىشقا دەۋەت
قىلىمەن. بولسا مەلىكە ئالىيلەرنى بىلەن تويۇڭلارنى قىلىپ
مۇراد - مەقسىتىڭلارغا يەتكۈزۈشكە ئۈندەيمەن. بولمىغاندا،
ئۆزىڭىزنىڭ تەلىپى بويىچە سىزنى شەھىرى بەلىخ جېڭىگە
ئەۋەتىشكە، گۇناھىڭىزدىن ئۆتۈشكە كۆندۈرىمەن، — دېدى
رەھمتۇللا يەركەندى.

— بۇنداق ھىممەت بىلەن ئاتىدارچىلىق قىلسىلا
ياخشىلىقلىرىنى ئۆمۈر بويى ئۈنتۈماس ئىدىم، — دېدى غېرىب.

شۇ چاغدا ئالدى تەرەپتە بىر توپ خان لەشكەرلىرى پەيدا بولدى.

— سەردار ھەزرەتلىرى، ئالدىمىزدا بىر توپ لەشكەر پەيدا بولدى، — دېدى نۆكەر.

رەھىمتۇللا يەر كەندى نۆكەرگە بېرىپ ئۇلارنىڭ كىملىكىنى ئېنىقلاپ كېلىشنى ئېيتتى.

نۆكەر: «خوپ، ھەزرىتىم» دېگىنىچە ئات چاپتۇرۇپ ئالدىغا قاراپ كەتتى.

— يۈرۈشتىن توختاپ، سەل تۇرۇپ تۇرۇڭلار، — دېدى رەھىمتۇللا يەر كەندى.

— ئۆز قوشۇنىڭلاردەك تۇرامدۇ نېمە؟ — دېدى غېرىب.

— ھەرقاچان بىزنىڭ مەلىكە بىلەن سىزنى ئىزدەپ يۈرگەن قوشۇنلىرىمىز، — دېدى رەھىمتۇللا يەر كەندى.

بىردەمدىن كېيىن رەھىمتۇللا يەر كەندىنىڭ نۆكەرى كېلىپ مەلۇم قىلدى:

— شاۋاز ۋەزىر ئەزەمنىڭ يېقىنى، ئىشىكى ئاغىسى ئابلىز ئەمىر ئىكەن.

— ئەمىر ئابلىز ۋەزىر ئەزەم شاۋاز بىلەن بىللە غەزەنەۋىلەرگە قارشى جەڭگە كەتكەن تۇرسا، بۇ يەردە نېمە ئىش قىلىدۇ؟ خاتا كۆرمىگەنسەن؟ — دېدى رەھىمتۇللا يەر كەندى.

— يوقسۇ، جانابلىرى، ئۇ مېنى غوجاڭغا خەۋەر قىل، ئالدىغا كەلسۇن دېدى.

نۆكەرنىڭ سۆزى ئاخىرلاشماستىن ئابلىز شەيتان كېلىپ بولدى.

— ئاتتىن چۈشۈپ ماڭا سالام بەرمەي ھۆرۈ - پۆرۈ قىلىپ تىلىنى چايناپ تۇرغان كىم؟ — دېدى ئابلىز شەيتان.

— ئەسسالامۇ ئەلەيكۇم، ئەمىر ھەزرەتلىرى، مەن ئوردىنىڭ باش جېسەكچىسى رەھىمتۇللا يەر كەندى بولمەن، — دېدى

رەھىمتۇللا يەر كەندى.

— ۋە ئەلەيكۇم ئەسسالام، ئوردىنىڭ باش جېسەكچىسى بولغانلىرىدىن خەۋەرسىز ئىكەنمىز، رەھمەتتۇللا يەركەندى. ئۆزلىرى بىز ئوردابالقتىكى چاغدا شەھەرنىڭ كىچىكلىك جېسەكچى بېگى ئىدىلە، — دېدى ئابلىز شەيتان.

— ئاللاننىڭ رەھمىتى، پادىشاھ ئالىيلەرنىڭ ئىلتىپاتى بىلەن بۇ ئورۇن ھازىرچە پېقىرغا تېگىپ قالدى. تاغ يۆتكەلمەس، تەقدىر يۆتكىلىپ تۇرار، دېگەن ئاتىلار سۆزى بار ئەمەسمۇ، ئىشكىئاغىسى ھەزرەتلىرى؟ — دېدى رەھمەتتۇللا يەركەندى.

— پاه، بىز غەزىنەۋىلەر بىلەن جان تىكىپ جەڭ قىپتىمىز، ئۆزلىرى ئوردابالقتا خاتىرجەم مانتا يەپ يېتىپ كاتتا مەنەپدارغا ئايلىنىپ كېتىپلا، بىلمەپتۇق. بىلگەن بولساق بويىنىمىزغا ئارغامچا سېلىپ ئۆمىلەپ كېلىپ كۆرۈشەر ئىكەنمىز، — دېدى ئابلىز شەيتان.

— بۇ ئاللاننىڭ شاپائىتى، مەندە تۇرماس بۇ ئامەت، سەندە تۇرماس ئۇ مەينەت دەپ، يەنە كۈنلەرنىڭ بىرىدە جانابلىرىدەك پادىشاھ ھەم ۋەزىرگەزەمنىڭ پۈت — قولىغا ئايلانغان مۇھىم ئاقساقاللار كاتتا مەنەپنىڭ تاجىدارى بولۇپ دەۋران سۈرىدىلا، بىز ئۇ چاغدا يەنىلا سىلىنىڭ ئاياغلىرىدا قارىساق كۆزىمىز، سوزساق قولىمىز، قىچقارساق ئۈنىمىز يەتمەي بويۇن قىسىپ قول باغلاپ قالىمىز. پادىشاھ ئالىيلەرى ھەرقاچان ھەرقايسىلىرىدەك باھادىرلار جەڭدىن كەلگۈچە ئىش ئاقساق قالمىسۇن دەپ بىزنى ۋاقىتلىق ئوردىنى ساقلاش ۋەزىپىسىنى ئارتقۇزۇشقا قويدى. قايتىپ كەلسە بىزنىڭ ئەرزىمەس ئورۇنغا كۆزلىرى چۈشسە، بىزدەك ئورۇشتا خىزمەت كۆرسىتىش شەرىپىگە نائىل بولالمىغان ئاقساقاللار ئۆيلىرىمىزگە قايتىپ خوتۇنىمىزنىڭ ئوچىقىغا ئوت قالايمىز، — دېدى رەھمەتتۇللا يەركەندى.

— سۆزمەن ئىكەنلا، رەھمەتتۇللا يەركەندى جانابلىرى، مەدرىسىدە خەلىپىتىم رەدنامىنى تولدۇرۇپ ئوقۇپ تىللىرىغا

ھۈرۈپ قويغان بولغىمىدى. پاھ، قالتىس تاغ يۈرەك بولۇپ كېتىپلا، تەقسىر. گۇناھكار پالاندى غېرىب يانلىرىدا بەھۇزۇر تۇلپار مىنىپ ئولتۇرسا، مەن تېخى ئوردا سەرلەشكەر بېشىدىن بىرەرى ئوخشايدۇ دەپتىمەن. شاھ ئالىيلىرى غېرىبىنى ئۆزلىرىگە ئورۇنباसार جېسەكچى قىلىپ تەيىن قىلمىغاندۇ؟ — دېدى ئابلىز شەيتان.

— يوقسۇ، ئەمىرىبىگىم، مەن يەنىلا بۇرۇنقى گۇناھكار پېتىم، شاھ ئالىيلىرىغا ئۆزۈمنى مەلۇم قىلىش ئۈچۈن كېتىۋاتمەن، مېنى مەنسەپدار بولدىمىكىن دەپ ئىچىلىرىنى ئۇۋاپ كەتمىسە، ياغلىرى چايقىلىپ كەتمسۇن، — دېدى غېرىب.

— ئاغزىڭنى يۇم، پەسەندە پالاندى! مەن ساڭا گەپ قىل دېمىدىم. سېنىڭ ماڭا گەپ ياندۇرۇپ، تىل تەگكۈزۈشكە نېمە ھەددىڭ؟! — دېدى ئابلىز شەيتان.

— پەسەندە بولغان بولسام ئاللىقاچان ساڭا ئوخشاش ئىتقا ئايلىنىپ يالاق يالاپ يۈرگەن بولاتتىم، پەسەندە بولمىغاچقا گۇناھكار بەندە بولدۇم، — دېدى غېرىب.

ئابلىز شەيتان قىلىچىنى قىنىدىن سۇغۇرۇۋېلىپ ۋارقىردى:

— تۇتۇڭلار ماۋۇ ئىسيانكار مۇناپىقنى! مەن يۈرىكىڭنى سۇغۇرۇۋېلىپ قېنىڭنى ئىچمەيدىغان بولسام!

ئابلىز شەيتاننىڭ نۆكەرلىرى غېرىبىنى تۇتۇش ئۈچۈن ئېتىلدى، رەھىمتۇللا يەركەندى ئېتىنى ئالدىغا دېۋىتىپ ئۇلارنى توسۇپ تۇرۇپ دېدى:

— توختاڭلار! ئىشكىئاغىسى ھەزرىتىم، ئۆزلىرىنى بېسىۋالغايلا، غېرىبقا چېقىلمىغايلا! ئۇ پادىشاھ ئالىيلىرىغا تاپشۇرىدىغان ئامانەت. مېنىڭ ۋەزىپەم ئۇنى پادىشاھ ئالىيلىرىغا ساق — سالامەت تاپشۇرۇشتۇر. شۇڭا، ئۇنىڭ بىر تال مويىغا چېقىلىشقا بولمايدۇ! — دېدى رەھىمتۇللا يەركەندى جىددىي تۈستە.

— بىر مەھبۇسنى مانا مۇشۇنداق تەركىبلىتىپ ئېلىپ
ماڭغانلىقلىرى ئۈچۈن ئۆزلىرىمۇ پادىشاھ ئالىيلىرى ئالدىدا
گۇناھقا لايىق، — دېدى ئابلىز شەيتان.

— كىم تۆھپىكار، كىم گۇناھكار بولىدۇ، بۇ ھۆكۈمنى
پادىشاھ ئالىيلىرىنىڭ چىقارغىنى ئەڭ ئورۇنلۇقتۇر.
— ئەگەر ماڭا يەنە توسقۇنلۇق قىلىدىغان بولسىلا،
سىلىنىمۇ گۇناھكار سۈپىتىدە قولغا ئالىمەن، — دېدى ئابلىز
شەيتان.

— ھەددىلىرى ئەمەس، مەن ھازىر خاننىڭ باش
جېسەكچىسى، ئەگەر قولغا ئېلىشقا توغرا كەلسە مەن سىلنى
قولغا ئالىمەن، — دېدى رەھىمتۇللا يەركەندىمۇ بوش كەلمەي.
— مەن دېگەن غەزىنەۋىلەر بىلەن جەڭ قىلىپ ئۇرۇشتىن
ھايات چىققان باھادىر ئەر، — دېدى ئابلىز شەيتان.

— بىزدە جەڭ مەيدانىغا بېرىپ بىر تال يا ئوقى ئاتمىغان،
بىر دۈشمەننى يەر چىشلەتمەي باھادىر ئاتالغانلار ساماندىك، —
دېدى رەھىمتۇللا يەركەندى.

ئابلىز شەيتان قىلچىنى بېشىدىن ئېگىز كۆتۈرۈپ غەزەپ
بىلەن ۋارقىرىدى.



يىگىرمە ئالتىنچى باب

دەشت - چۆلدىكى تاللىق بۇلاق بويى. نىگار ئايىم بىلەن گۈلجامال بىر تۆگىگە، يەنە بىر دەرۋىش يەنە بىر تۆگىگە، بىرى ئېشىكىگە مىنىپ يولغا چىقتى. بوتىلاق ۋە ئۆگىتىلگەن كېيىك ئوغللىقى ئۇلارغا ئەگەشتى.

— ئانا، غېرىب ئاكام نېمىشقا ئۆزى كەلمەي بۇلارنى بىزنى ئەكىلىشكە ئەۋەتىدۇ؟ — دەپ سورىدى گۈلجامال.

— قىزىم، ئاكاڭىز نەزەرىبەند قىلىنغان، بۇ يەرگە كېلەلمەيدۇ، — دېدى نىگار ئايىم.

— نەزەرىبەند دېگەن نېمە ئۇ؟
— سولاپ قويدى دېگەن گەپ، قىزىم. ئاكاڭىزنى سولاپ قويدى، — دېدى نىگار ئايىم.

— ئاكامنى نېمىشقا سولاپ قويسىلەر؟
گۈلجامالنىڭ سورىغان سوئاللىرىغا تۆگىگە مىنگەن دەرۋىش جاۋاب بەردى:

— پادىشاھ ئاكاڭىزنى تۇتۇپ بەرگەنلەرگە يۈز تىللا بېرىمەن دەپ پەرمان چىقاردى. ئاكاڭىز سىلەر ئانام بىلەن سىڭلىمنى تېپىپ ئەكەلسەڭلار ئىككى يۈز تىللا بېرىمەن دېدى. شۇڭا، سىلەرنى ئىزدەپ تاپتۇق. سىلەرنى غېرىبقا تاپشۇرۇپ، تېخىمۇ كۆپ پايدىغا ئېرىشىمىز، مەقسەت شۇ.

— بىزنى ئوغلۇم بىلەن تىنچ - ئامان دىدارلاشتۇرىدىغانلا ئىش بولسا قانچە تەڭگە ئالساڭلار رازىمەن، — دېدى نىگار ئايىم.

— بۇنىڭ گېپىگە مەن ئىشەنمەيۋاتىمەن، ئانا، — دېدى گۈلجامال.

— ئاكاڭىزنىڭ خەنجىرىنى نىشانە قىلىپ كەلگەندىكىن

ئىشەنمەي بولمايدۇ، قىزىم.

گۈلجامال ئانىسىنىڭ قولىغا ئاغزىنى يېقىن ئەكىلىپ
پىچىرلىدى:

— ئانا، بۇلارنىڭ تەلەتمىدىن شۇملۇق چىقىپ تۇرىدىكەن،
شۇنداق دەپ ئاپىرىپ بىزنى يامان كۈنلەرگە قويارىمىكەن دەيمەن.
— بىزنى ئۆلۈم گىردابىغا ئاپارسىمۇ، ئاكاڭ بار يەرگە
بارىدىغان ئىش بولسا مەيلى، ئاللاغا تەۋەككۈل قىلىپ ماڭدۇق،
قىزىم، ئاللا بىزنى پاناھىدا ساقلايدۇ. ئەگەر يەيدىغان رىزقىمىز
تۈگىگەن بولسا تەقدىر - قىسمەتكە بويسۇنماي ئالمىمىز يوق، —
دېدى نىگار ئايىم.

ئەمدى گەپنى سەنەمدىن ئاڭلايلى. مەلىكە بەرنانىڭ
چاھار بېغىدا قورسىقى خېلىلا كۆتۈرۈلگەن سەنەم بىلەن بەرنا
تۆردە تەڭ قۇر ئولتۇرماقتا. دۇتارچى قىزلار دۇتار بىلەن ناخشا
ئېيتماقتا. ئۈسسۈلچى قىزلار مىڭ خىل نازۇكەرەشچە بىلەن
ئۈسسۈل ئوينىماقتا.

ئاتلىرىنى ھەيدەيدىكەن

مۇز داۋان بىلەن،

بىر ياخشىنى قىمىنايدىكەن

بىر يامان بىلەن.

ئۆزۈڭ ئاندا بارامسەن،

مېنى مۇندا قويامسەن؟

ئۆزۈم سالغان باغچامدا

ئوينىغىلى قويامسەن؟

بۇلبۇل دېگەن بىر قۇشتۇر،

سايىرسا ئۇنى خۇشتۇر.

باغرى قان ۋاپادارىڭ
ئىشق ئوتىدا بېھوشتۇر.

جان نەپەستىن چىقمىدى،
بۆلبۈل قەپەستىن چىقمىدى.
سەن يارىمنىڭ گەپلىرى
زادى ئەستىن چىقمىدى.

بەرنا سەنەمنىڭ تومپىيىپ چىققان قورسىقىنى ئاستا سىلاپ،
ئاندىن تىڭشاپ قويۇپ دەيدى:

— قورسىقىڭىزدىكى بۇ بالىجان ئاتىسى غەربىقا ئوخشاش
قاملاشقان يىگىت بولارمۇ ياكى سىزگە ئوخشاش ئاي يۈزلۈك،
چولپان كۆزلۈك مەلىكە بولارمۇ؟

سەنەم قورسىقىنى سىلاپ، تەبەسسۇم بىلەن دەيدى:

— مەيلى قايسىسى بولسا خۇدايىمنىڭ بەرگىنى، تىنچ - ئامان
يەرگە چۈشسە خۇدايىمغا يۈز مىڭ قەتلە شۈكۈر دەيمەن.

— ئىستىت، مېنىڭ قورسىقىمىدىمۇ غەربىنىڭ پۇشتىدىن
بىر بالام بولغان بولسا، مەنمۇ سىزدەك قورسىقىمنى مۇشۇنداق
سىلاپ ئولتۇرۇپ، ئىككىمىز تەڭ يەڭگىگەن بولساق - ھە!
مەنمۇ سىزدەك بەختكە چۆمەسەمدىم، - دەيدى بەرنا.

— مۇشۇنداق ئىچىڭىزنى ئۇۋاپ، بالامغا كۆزىڭىز تەگمىسۇن
يەنە. مېنى تىنچ - ئامان يەڭگىگىلى قويمامسىز نېمە؟ - دەيدى
سەنەم چېقىشىپ.

— مېنىڭ كۆرۈمۈم، ئوتۇممۇ يامان. ئاغزىمدا دېگەن بىلەن
ئىچىمىدىكىنى قويۇۋەتمەيمەن. مانا كۆزۈم تەگمىسۇن، تىلىم
تەگمىسۇن، ئوتۇم تۇتمىسۇن جۈمۈ.

بەرنا ھەييارلىق قىلىپ سەنەمنىڭ قورسىقىنى سىلىدى، شۇ
چاغدا قورساقتىكى بالا قاتتىق تەۋرىدى، ئىككىسى بىر - بىرىگە
قاراپ كىچىككىنە سۈكۈتتە تۇرۇپ، تەڭ كۈلۈشتى.

— پاه، بۇ قالتىس باھادىر يىگىتمۇ نېمە، قولۇمغا قاتتىق تېپىۋەتتى، قولۇڭنى تارت، ماڭا تەگمە دەۋاتامدۇ نېمە؟ — دېدى بەرنا.

— ئانام بىلەن مېنى تىنچ - ئامان قويامسىز قانداق دەۋاتامدۇيا؟ — دېدى سەنەم.

— ئاناڭ بىلەن سەن ئۈچۈن ئەڭ ياخشى پاناھ جاي مۇشۇ. مەلىكىگە پەقەت مەلىكىنىڭ چاھاربىغى ياخشى، خاتىرجەم يات، شاھزادە، ئاز كۈندە داداڭنىمۇ بۇ يەرگە ئەكېلىپ سىلەرنى تېخىمۇ خاتىرجەم قىلىمەن.

— بىزنى مۇراد - مەقسىتىمىزگە يەتكۈزسىڭىز خۇدايىم سىزنىمۇ مۇراد - مەقسىتىڭىزگە يەتكۈزگەي دېگىن، ئوغلۇم. سەنەم قورسىقىغا قاراپ شۇلارنى دەپ ئۆكسۈپ يىغلاپ سالدى.

قاقاس تاغ ئارىسىدا رەھىمتۇللا يەركەندى بىلەن ئابلىز شەيتاننىڭ قوشۇنى بىر - بىرىگە قورال تەڭلىشىپ ھۈرپىشتى، ئابلىز شەيتان بىلەن رەھىمتۇللا يەركەندى بىر - بىرىگە قىلىچ ئۇرۇشتى. غەرب ۋارقىراپ ئارىغا كىردى:

— مەن بىر گۇناھكار مەھبۇسمەن، مېنى دەپ ئىككى سەركەردىنىڭ ئارىسىغا ئارازلىق يەتمىگەي، ئەمىر ئابلىز، سىلىچە بولغاندا مېنى باغلاپ ئېلىپ ماڭسا توغرا بولىدۇ، شۇنداقمۇ؟! — دېدى غەرب.

— ئىشىڭنى قىل، پالاندى سولتەك! سەن تېخى ئۆزۈڭچە بىزنى ئەپلەشتۈرمەكچىمۇ؟ خاننىڭ ئىككى سەركەردىسىنى بىر پالاندى مەھبۇس ياراشتۇرماقچى، بۇ بىز ئۈچۈن ھاقارەت، سەن سولتەككە ئويۇن بوپتۇ - دە، — دېدى ئابلىز شەيتان.

— سەن نېمە دېمەكچى، مەقسىتىڭنى دە، — دېدى رەھىمتۇللا يەركەندى «سەن» لپ .

— مەن مەقسىتىمنى ساڭا دېمەيمەن، خانغا دەيمەن. ئەمما، سېنىڭ بىر مەھبۇسنى ئەتىۋار مېھماندەك، ھۆرمەتلەپ،

پادشاھنىڭ ئىشىكئاغىسىغا بوھۆرمەتلىك قىلغىنىڭنى، ئۇنى قانات ئاستىڭغا ئېلىپ، ئۇنىڭ ئۈچۈن ياقا يىرتىپ ئوردا ئەمرىگە تىغ كۆتۈرگىنىڭنى بۇ يەردىكى لەشكىرىي جامائەت كۆردى. سەن مۇشۇ ئىشىك ئۈچۈنلا خاننىڭ ئالدىدا كەچۈرگۈسىز گۇناھ ئۆتكۈزدىڭ! — دېدى ئابلىز شەيتان.

— ئۇنداقتا، مەن سېنىڭ ئالدىڭدا ئاتتىن چۈشۈپ تىزلىنىپ گۇناھىمنى تىلەيدىكەنمەن — دە! شۇنداق قىلسام كۆڭلۈڭ تىنمىدۇ؟ — دېدى رەھىمتۇللا يەركەندى.

— ماڭا تەزىمىڭنىڭ كېرىكى يوق. ئەگەر بۇ ئىشنى چىرايلىق تۈگىتىمەن دەيدىكەنمەن، گۇناھكار غېرىبىنى چىرايلىقچە ماڭا تاپشۇر. ئۇ چاغدا مەنمۇ بۇ ئىشنىڭ يۈز بەرگەنلىكىنى شاھ ئالىلىرى ئالدىدا تىلغا ئالماي، سەنمۇ ئۆز ئىشىڭنى بۇرۇنقىدەك قىلىۋەر، — دېدى ئابلىز شەيتان.

— ئۆزۈڭچە مېنى نېمە كۆرۈپ قالدىڭ، بوينۇمدىكىنى ئادەمنىڭ بېشى ئەمەس، قاپاق كۆرۈۋاتامسەن؟ ھالۋىنى ھېكىم يەيدۇ، تاياقنى يېتىم دەپ، مەنزە خاننىڭ ئالدىدىكى گۇناھكار، سەن قوش تۆھپىكار بولۇپ، شاھنىڭ كاللامنى قانداق ئېلىپ، ئۆلۈكۈمنى قانداق سازايە قىلغىنىمنى كۆرۈپ تاماشا قىلماقچىكەنمەن — دە؟! — دېدى رەھىمتۇللا يەركەندى ئاچچىق بىلەن، — مېنىڭ يەنە ئۈچ كۈندىن كېيىن ۋەزىپىنى ئورۇنداپ شاھتىن ئىنئام ئالدىغىنىمنى ياكى كاللامنى شاھنىڭ چامغۇر توغرىغاندەك توغرىغىنىمنى كۆرۈپ ھۇزۇرلانماقچىكەنمەن — دە.

— ئەگەر غېرىبىنى چىرايلىقچە ماڭا تاپشۇرمايدىكەنمەن، بۇ جىلغىدىن ساق چىقىپ كېتىمەن دەپ ئويلىما. مەن غېرىبىنى چەمبەرچاس باغلاپ ئاتقا سۆرتىپ شاھنىڭ ئالدىغا ئېلىپ بارمايدىغان بولسام، ئېتىمنى يۆتكىۋېتىمەن، — دېدى ئابلىز شەيتان.

— سېنىڭ ئېتىڭنى يۆتكىۋېتىشنىڭ ئاغزىڭنىڭ يېلى. مەنمۇ ساڭا دەي، ئەگەر غېرىبىنى ساڭا تارتقۇزۇپ قويىدىغان بولسام

جىلغىدىن تىرىككە چىقمايدۇكى، ئۆلۈكۈم چىقىدۇ، — دېدى رەھىمتۇللا يەركەندى.

ئىككى ئەمىر قايتا قىلىچۇۋاللىققا چۈشتى، ئابلىز شەيتان ئۇرغان بىر قىلىچ بىلەن رەھىمتۇللا يەركەندىنىڭ قولىدىكى قىلىچ ئوتتۇرىدىن سۈنۈپ كەتتى. ئابلىز شەيتان قىلىچنى رەھىمتۇللا يەركەندىنىڭ بېشىغا توغرىلاپ چاپتى، غېرىب چاققانلىق بىلەن يېنىدىكى نۆكەرنىڭ قولىدىكى نەيزىنى تارتىۋېلىپ نەيزە بىلەن ئابلىز شەيتاننىڭ قىلىچنى ئۇرۇۋەتتى. ئىككى تەرەپنىڭ لەشكەرلىرىمۇ گىرەلەشمە جەڭگە چۈشۈپ كەتتى. ئابلىز شەيتان غېرىبقا ئېتىلىپ قىلىچ ئۇردى. غېرىب نەيزە بىلەن تاقابىل تۇردى. ئابلىز شەيتان يەنە بىر قىلىچ چاپقاندا غېرىب نەيزە بىلەن ئابلىز شەيتاننىڭ قىلىچ تۇتقان ئوڭ قولىغا قاتتىق ئۇرۇپ، قىلىچنى ئۇچۇرۇۋەتتى. غېرىب ئاتتىن سەكرەپ چىقىپلا ئابلىز شەيتاننى قۇچاقلاپ ئاتتىن پەسكە چۈشۈرۈپ پومداقلاشتى. غېرىب كۈچىمەيلا ئابلىز شەيتاننى بېسىپ قولىنى ئارقىسىغا قايرىپ ئورنىدىن تىك تۇرغۇزدى، ئۇ قولنىڭ ئاغرىقىغا چىدىماي تولغىشىپ كەتتى.

— خەپ توختاپتۇر، پالاندى، مەن سېنىڭ بوينۇڭنى قۇشقاچنىڭ بوينىنى ئۈزگەندەك ئۈزۈۋەتمەيدىغان بولسام! — دېدى ئابلىز شەيتان.

— لەشكەرلىرىڭگە پەرمان قىل، بىھۇدە ئۇرۇشنى توختاتسۇن! — غېرىب بۇيرۇق قىلدى.

ئابلىز شەيتان گەپ قىلماي تۇرۇۋالدى، غېرىب ئابلىز شەيتاننىڭ قولىنى تېخىمۇ قايرىپ تاغاققا چىقاردى، ئابلىز شەيتان قاقشاپ كەتتى. ئابلىز شەيتاننىڭ بىر قانچە نۆكەرى غېرىبىنى قىلىچ تەڭلەپ قورشىۋىدى، رەھىمتۇللا يەركەندى ۋە ئۇنىڭ ئادەملىرى ئۇلارنى قورشىدى. غېرىب بىر قولىدا خەنجىرىنى چىقىرىپ ئابلىز شەيتاننىڭ كېكىردىكىگە پاتۇرۇپ ۋارقىرىدى.

— ئادەملەرىڭگە دە، ياراغ تاشلىسۇن، بولمىسا سېنى بوغۇزلايمەن !

ئابلىز شەيتان ئاچچىقتىن بوغۇلۇپ تۇرۇپ ۋارقىردى:

— بولدى، ئۇرۇشماڭلار، ئۇرۇشماڭلار ! ...

— ئۇلارغا دە، ياراغنى تاشلىسۇن ! — غېرىب ۋارقىردى.

— بولدى، قورالنى تاشلاڭلار!

ئابلىز شەيتاننىڭ لەشكەرلىرى قورال تاشلىدى. رەھىمتۇللا يەركەندىنىڭ لەشكەرلىرى ئۇلارنىڭ قوراللىرىنى يىغىۋېلىپ، ئاتلىرىدىن چۈشۈرۈپ ئاتلىرىنىمۇ تارتىۋالدى، غېرىب ئابلىز شەيتاننى باغلىدى.

— تىزلان، مۇناپىق !

غېرىب ئۇنىڭ گەدىنىدىن بېسىپ رەھىمتۇللا يەركەندىنىڭ ئالدىغا تىزلاندۇردى.

— مېنىمۇ باغلاپ بۇ مەلئۇن بىلەن بىللە شاھنىڭ ئالدىغا ئاپارسىلا، ھەزرىتىم، — دېدى غېرىب.

— بۇ ... بۇنداق قىلساق؟

— بۇنىڭ بىلەن ئىككىمىزنى تەڭ باغلاپ ئاپارمىسىلا بۇ مۇناپىق شاھ ئالدىدا سىلەننىڭ تىللىرىغا ئېشەك باغلايدىغان ئىش بولمىسۇن، مېنى باغلىغانلىرى تۈزۈك ئىكەن. مېنى باغلىسىلا، ھەر ئىككىمىز ئۈچۈن پايدىلىق، — دېدى غېرىب.

رەھىمتۇللا يەركەندى بېشىنى لىڭشىتتى.

— ئەمەسە تۈزۈت قىلىمىدىم، باغلاڭلار !

نۆكەرلەر غېرىبىنىمۇ باغلىدى، ئابلىز شەيتان مەسخىرە ئارىلاش دېدى:

— ئەسلىدە سەن مۇناپىقمۇ ئاللىقاچان تاغ ئوغرىلىرى بىلەن تىلىڭنى بىر قىلغان ئاسىي مۇناپىق ئىكەنسەن. خەپ، سېنى بىلمەپتىمىز، خاننىڭ ئالدىدا سېنى رەسۋا قىلمايدىغان بولسام ...



رەھىمتۇللا يەركەندى بۇيرۇق قىلدى:

— بۇ بەتتە خىتتاڭ ئاغزىغا پايتىما تىقىڭلار!

بىر نۆكەر ئولتۇرۇپ چورۇقنى سېلىپ، پايىتىمىنى

چىقىرىپ ئابلىز شەيتاننىڭ ئاغزىغا تىقىپ قويدى.

— يولغا چىقايلى! — دېدى رەھىمتۇللا يەركەندى.

ھەممىسى قوزغىلىشتى.

ئەمدى گەپنى شاھ تەرەپتىن ئاڭلايلى. شاھ ھۇجرىسىدا سول

قول ۋەزىرى راشىدىن ئەتتارى، نىياز ئەلەم، ئامىر سەئىدلەر

بىلەن جىددىي سۆھبەتتە ئىدى.

— قېنى سۆزلىسىلە، ئاڭلاپ باقايلى، — دېدى شاھ.

— دېيىشكە بىئەپ گەپ بولسىمۇ، قورۇنماي دەۋەرسىلە.

چۈنكى، بۇ ئىش مەلىكە ئالىيلەرنىڭ ھايات - ماماتىغا

مۇناسىۋەتلىك بولۇپ قالدى. قانداق گەپ بولسا دېمىسىلە

بولمايدۇ، — دېدى راشىدىن ئەتتارى.

— رەھمەتلىك ئاتام جان ئۇزۇش ئالدىدا ماڭا مۇنداق بىر

ئىشنى دەپ بەرگەن: ئەسلىدە مەن ئانامدىن قوشكىپزەك

تۇغۇلغانىكەنمەن. بىز تۇغۇلغان يىلى ئاتام رەھىمىتى

لەشكەرلىكتىن قاچتى دېگەن جىنايەت بىلەن زىندانغا

تاشلانغانىكەن. ئانام ئەسلىي كەشمىرلىك بولۇپ، ئاكا - ئۇكا

ئىككىمىزنى بىللە بېقىشقا ئامالسىز قېلىپ مېنى مومامغا

قالدۇرۇپ قويۇپ، ئۇكامنى ئېلىپ تاغىسىنىڭ سودا كارۋىنى

بىلەن كەشمىرگە كېتىپتىكەن. مېنى مومام بېقىپ چوڭ

قىلغان. بۇنىڭدىن توققۇز يىل بۇرۇن قۇندۇزدىن كەلگەن سودا

كارۋىنىدىكى بىر كىشى ئۆيۈمگە ئاتامنىڭ ئىسمىنى چىقىرىپ

كەلدى ھەم مېنى كۆرۈپ ھەيران بولۇپ، داڭ قېتىپ تۇرۇپ

قالدى. ئۇ بىر پەستىن كېيىن مېنى قۇچاقلاپ: «راست شۇ

ئىكەنلا، ئوخشايدىكەنلا!» دەپ يىغلاپ كەتتى ھەمدە قۇندۇزدا ماڭا

ئوخشايدىغان بىر ئىنىم بارلىقىنى، ئۇنىڭ بىلەن ئۆزى بىر

ئۆيدە چوڭ بولغانلىقىنى، ئانىسى ئۆلۈپ كېتىش ئالدىدا:

«ئوردابالمقتا سىلەرنىڭ بىر ئاكاڭلار بار. ئۇنىڭ ئېتى نىياز ئەلەم. پۇرسەت بولسا شۇ ئاكاڭلارنى تېپىڭلار» دېگەنلىكىنى، ئۆزىنىڭ بىزنىڭ باشقا ئاتىدىن بولغان ئىنىمىز ئىكەنلىكىنى ئېيتتى. بىز ئۇلارنى بىر زامان ئىززەت - ئىكرام بىلەن كۈتتۇق. ئۇلار كېيىن بىزنى قۇندۇزغا بىللە كېتىشكە كۆپ دەۋەت قىلدى. بىزنىڭ كىندىك قېنىمىز تۆكۈلگەن يەردىن ئايرىلىشقا كۆزىمىز قىيمىدى. ئۇ ئادەمنىڭ دېيىشىچە، نىياز ئەلەم ئىسىملىك ئۇ قوشماق ئىنىم قۇندۇز پادىشاھىنىڭ داڭلىق سەركەردىلىرىدىن بولۇپ، ناھايىتى نۇرغۇن يايلاق، زېمىنلىرى، مال - دۇنياسى بارمىش، — دېدى نىياز ئەلەم.

— ھە... مۇنداق ئىشمۇ؟ قۇندۇز پادىشاھىنىڭ سەركەردىسى... — دېدى شاھ.

— سىلى ئۇ قوشماق ئىنىلىرى بىلەن يۈز كۆرۈشمىگەن، شۇنداقمۇ؟ — دېدى راشىدىن ئەتتارى.

— ھەئە، مەن يۈز كۆرۈشۈپ باقمىغان، ئۇ مېنى يوقلاپ كەلمەكچىكەنمىش، — نىياز ئەلەم يەرگە قارىغىنىچە دېدى.

— ئەمما، ئۇ ئادەم خۇددى سىلىگە تېرىلىرىنى كىيدۈرۈپ قويغاندەك ئوخشايدىكەن، سەركەردە، دەرۋەقە، ئۇ سىلىنىڭ قېرىنداشلىرى ئىكەن، — دېدى ھارۋىكەش بوۋاي.

— ئەمىسە ھېلىقى قىز كىم بولىدۇ؟ — دېدى شاھ.

— ئۇمۇ مەلىكە ئالىيلىرىدەك ناھايىتى ئېسىل سۈپەت قىز ئىكەن، ئۇ چوقۇم قۇندۇز پادىشاھىنىڭ مەلىكىسى، — دېدى بوۋاي.

— ماقۇل، ئۇنى قۇندۇز شاھىنىڭ مەلىكىسى دەيلى، ئەمما ئۇ بىزنىڭ مەلىكە ئالىيلىرىنى بۇلاپ كېتىپ نېمە ئىش قىلىدۇ؟ — دېدى راشىدىن ئەتتارى.

— راست، نېمە قىلىدىغاندۇ؟ يا ئۇ مېنىڭ يۈز تىللىق ئىنئامىمنى ئالماقچىمىدۇ؟

شاھ شۇنداق دەۋاتقاندا مەلۇماتچى تەرلەپ - پىشىپ خۇشال

يۈگۈرۈپ كىردى - دە، تەزىم بىلەن مەلۇم قىلدى:

— شاھ ئالىيلىرى، خۇش خەۋەر!

— سۆزلە، نېمە خۇش خەۋەر، — دېدى شاھ.

— جەڭگاھتىن چاپارمەن كەلدى، شاۋاز ھەزرەتلىرى شەھىرى بەلخنى تەسەررۇپىغا ئاپتۇ. باشبۇغ ئابدۇللا شاتىرى جانابلىرى قوشۇنلارنى دەم ئالدۇرماستىن غەزەنەۋىلەرنىڭ قاچقان قوشۇنىنى قوغلاپ، شەھىرى ھېراتقا قاراپ يۈرۈش قىپتۇ، — دېدى مەلۇماتچى.

شاھ ئورنىدىن چاچراپ تۇرۇپ چاۋاك چېلىپ دېدى:

— ھە ... بارىكاللا! يا پەرۋەردىگار، ساڭا يۈز مىڭ قەتلە شۈكۈر! مانا دېمىدىممۇ، جەڭ قىلايلى، غەزەنەۋىلەرنىڭ قۇرۇق ھەيۋىسىگە تىز پۈكمەيلى، شەرمەندە بولۇپ نومۇسسىزلا چە ياشىغۇچە ئۇرۇشايلى دېسەم، شاۋاز نىزەمبۇللا ئۇنىماي، ئۇرۇشقا بويىنىدىن باغلىغان ئىتتەك سۆرىلىپ ماڭغان. مانا ئەمدى بۇ يارىماس ئىت قاپلانغا ئايلىنىپ ئوۋغا توختىماي يۈگۈرەيدىغان بوپتۇ!

راشىدىن ئەتتارى باشلىق ھەممەيلەن پادىشاھنى تەبرىكلەشتى.

— شاھ ئالىيلىرى، قۇتلۇق بولغاي، ياشىغايلا،

خاندانلىقلىرى ئەۋلادتىن - ئەۋلادقا ھۆكۈم سۈرگەي! ...

ھەممەيلەن شاھقا تەزىم قىلدى، خۇشاللىقتىن ئاغزى قۇلىقىغا يەتكەن شاھنىڭ بىردىنلا ھارۋىكەش بوۋايغا كۆزى چۈشۈپ كۈلكىسى ئۆچۈپ ئۇلۇغ - كىچىك تىندى.

— ئەمما ... شەھەرنى ئالغان بىلەن مەلىكەمنى يوقىتىپ قويغىنىمىز يامان بولدى - دە.

— خاتىرىلىرىنى جەم قىلغايلا، شاھ ئالىيلىرى، ھەرھالدا

ھازىر بىز مەلىكە ئالىيلىرىنىڭ قانداقتۇر نامەلۇم قاراچىلارنىڭ قولىدا ئەمەس، قۇندۇز پادىشاھلىقىنىڭ قولىدا ئىكەنلىكىدىن خەۋەر تاپتۇق. قۇندۇز ئېلى ئەزەلدىن بىز بىلەن نىزا -

جېدەلسىز قوشنا بولۇپ كېلىۋاتقان تىنچ ئەل. مەلىكە ئالىيلىرى
شۇ يەردە بولسىلا ئاللا خالىسا پات پۇرسەتتە قوشۇنلىرىمىز
شەھىرى بەلخنى ئالغاندەك خۇشاللىق ئۆزلىرىگە نېسىپ
بولغاي، — دېدى راشىدىن ئەتتارى.

شۇ چاغدا يەنە بىر مەلۇماتچى كىرىپ مەلۇم قىلدى:
— شاھ ئالىيلىرىغا مەلۇم بولغاي، ئەمىر رەھىمتۇللا
يەركەندى پالاندى غېرىبنى ئەكەپتۇ.
— ئالدىمغا ئەكىرسۇن! — دېدى شاھ.

— باسقاق بەگ رەھىمتۇللا يەركەندى پالاندى غېرىبنى
ئەكىرگەي! — دەپ ۋارقىردى ھۆدەپچى.
ئەڭ ئاۋۋال رەھىمتۇللا يەركەندى كىرىپ ئوڭ قولىنى سول
مەيدىسىگە قويۇپ سالام بەردى:

— ئەسسالا مۇئەلەيكۇم، ھۆرمەتلىك شاھ ئالىيلىرى، پېقىر
قۇللىرى پەرمانلىرىغا بىنائەن پالاندى غېرىبنى تۇتۇپ
ھۆزۇرلىرىغا ئەكەلدىم.

باغلانغان غېرىب كىرىپ شاھقا تىزلىنىپ سالام بەردى:
— ئەسسالا مۇئەلەيكۇم، شاھ ئالىيلىرى، گۇناھكار قۇللىرى
غېرىبىنىڭ سالامىنى ئىلىك ئالغايلا!

غېرىبىنىڭ سۆزى ئاخىرلاشماستىن باغلانغان ئابلىمىز شەيتان
كىرىپ، يەرگە ئۆزىنى تاشلاپ، ھۆڭرەپ يىغلاپ سالام بەردى:
— ئەسسالا مۇئەلەيكۇم، شاھ ئالىيلىرى، ئۆزلىرىگە شەھىرى
بەلخ دىيارىدا غەزىنەۋىلەر بىلەن جەڭ قىلىپ غازى بولۇپ يانغان،
مانا ئەمدىلىكتە ئاسىي غېرىب بىلەن رەھىمتۇللا يەركەندىنىڭ
مۇناپىقلارچە ئەسىر ئېلىشىدا باغلىنىپ كەلگەن ئىشىك ئاغىسى
ئەمىر ئابلىمىزدىن سالام.

ھەممە داڭ قېتىپ تۇرۇپ قالدى، شاھ ھەيرانلىقتىن ئاغزىنى
ئېچىپ قاراپ قالدى.

— بۇ ... بۇ ... نېمە كارامەتلەر ئۆزى، مەن چۈش
كۆرۈۋاتمەنمۇ ياكى راست ئىشلارمۇ بۇ؟ — دېدى شاھ.

— كۆرۈۋاتقانلىرى راست، شاھ ئالىملىرى، — دېدى
رەھمتۇللا يەركەندى.

— سىلى ... سىلى ... نېمىدەپ بىزنىڭ شەرىپ قۇچقان
ئوردا ئىشكىئاغىسى، باھادىر ئابلىز ئەمىرنى باغلاپ ئالدىمىز
ئېلىپ كېلىدىلا؟ ... بولدى، دەرھال يېشىۋېتىڭلار! — دېدى
شاھ.

رەھمتۇللا يەركەندى ئېغىز ئاچقۇچە ئابلىز شەيتان قولىنى
يەشكىلى كەلگەن ياساۋۇللارنى يېقىن يولاتماي دېدى:
— شاھ ئالىملىرى، مەن ئۆزلىرىدىن ئادالەت تەلەپ
قىلىمەن.

— سۆزلە ... مەن ئادالەتنىڭ ھامىيىسى، ساڭا قانداق ئەرزىيەت
يەتتى؟ — دېدى شاھ.

— گۇناھكار غېرىب بىلەن رەھمتۇللانىڭ تىلى بىر، بۇلار
تاغ قاراقچىلىرىنىڭ شېرىكى ئىكەن؟ — دېدى ئابلىز شەيتان.
— بۇنىڭغا قانداق ئىسپاتنىڭ بار؟ — دېدى شاھ.

— ئۇلار ماڭا يولدا ئۇچراپ قالغاندا رەھمتۇللا بىلەن غېرىب
دوست تارتىشىپ تويغا ماڭغاندەك مېڭىپتۇ. مەن ئۇنىڭغا پالاندى
غېرىبىنى شاھنىڭ ئالدىغا مۇشۇنداق باغلىماي ئېلىپ بارغىنىڭ
ئاسىي گۇناھكارغا يانتايىق بولغىنىڭ دېسەم، ئۇلار گېپىنى بىر
قىلىپ مېنى ۋە قوشۇندىكىلەرنى ئەسىر قىلىپ ئەكەلدى، —
دېدى ئابلىز شەيتان.

شاھ قاپىقىنى تۈرۈپ رەھمتۇللا يەركەندىگە يۈزلەندى:

— نېمىشقا بۇنداق قىلىدىلا، رەھمتۇللا يەركەندى؟

— ئىشنىڭ جەرياننى ئاڭلىغايلا، ھۆرمەتلىك شاھىم. غېرىب
ئۆز ئىختىيارى بىلەن ئالدىلىرىغا گۇناھىنى تىلەش ئۈچۈن
كېلىۋاتقىنىدا سوپى - دەرۋىشلەر ئۇنى تۇتۇۋېلىپ بىر مەخپىي
ئۆڭكۈرگە بەند قىلغانىكەن، — دەپ چۈشەندۈرۈشنى باشلىدى
رەھمتۇللا يەركەندى.

— نېمىشقا؟ — سورىدى شاھ.

— ئۇلارنىڭ مەقسىتى ئالىيلىرى چىقارغان غېربىنى تۇتۇش پەرىمانىدا دېيىلگەن يۈز تىلانى ئېلىش ئىكەن. ئۇلار تىللا سوراپ ئالدىمغا كەلدى، مەن ئۇلارغا دېگىنىنى بېرىپ، غېربىنى تاپشۇرۇۋالغىلى ئۆتكۈرگە بارسام مېنىمۇ ئاشۇ ئۆتكۈرگە بەند قىلىپ قېچىپ كەتتى. بىز بىر كېچە — كۈندۈز قۇدۇقتا قالدۇق. غېربىنىڭ دوستلىرى كېلىپ بىزنى قۇتقۇزدى، — دېدى رەھىمتۇللا يەركەندى.

— غېربىنىڭ قايسى دوستلىرى؟ — سورىدى شاھ.
— ئۇلار غېربىنى ئەكەتكىلى كەپتىكەن، ئەمما غېرب پادىشاھ ئالىيلىرىغا بولغان ساداقىتىنى بىلدۈرۈپ ئۇلار بىلەن كەتمىدى، ئۆزىنى مەلۇم قىلىپ شاھ ئالىيلىرىنىڭ رەھىم — شەپقىتىگە ئېرىشىشنى ئىزدەپ كەلدى. ئەگەر ئۇنىڭدا يامان نىيەت بولسا دوستلىرى بىلەن مېنى ئۆلتۈرسە ئۆلتۈرۈۋېتەتتى ھەم كەتسە كېتىۋېرەتتى. ئەمما، ئۇ ئۇنداق قىلماي مېنى قۇتقۇزدى ھەم ئۆز ئىختىيارى بىلەن ئالدىلىرىغا كەلدى، — دېدى رەھىمتۇللا يەركەندى.

— ئەمىر ئابلىز ئىشكىئاغىسىنى غېرب بىلەن تەڭ باغلاپ ئەكەلگەنلىرى نېمە گەپ؟ — سورىدى شاھ.

— ئۇ غېربىنى باغلىماپسەن دېگەننى باھانە قىلىپ، غېربىنى ماڭا تاپشۇرسەن، غېربىنى شاھقا مەن تاپشۇرمىن، دېدى. مەن شاھ ئالىيلىرى غېربىنى تۇتۇپ كېلىشكە مېنى بۇيرۇغان، سېنى بولسا غەزىنەۋىلەر بىلەن ئۇرۇشۇشقا بۇيرۇغان. ئەگەر غېربىنى مەن ئۆز قولۇم بىلەن تاپشۇرمىسام، مەن شاھنىڭ پەرىمانىغا خىلاپلىق قىلغان بولىمەن. شۇڭا مەن تاپشۇرۇشۇم كېرەك، ئۇنى تۇتقان، شاھنىڭ ئالدىغا ئېلىپ ماڭغان ئادەم مەن. ئۇنى ساڭا تاپشۇرۇپ بەرسەم، شاھنىڭ ئالدىدا سەن قوش تۆھپىكار، مەن گۇناھكار بولىدىغان ئۇنداق ئەخمەق ئەمەسمەن، دېدىم. شۇنىڭ بىلەن غېربىنى تاپشۇرمايدىغان بولساڭ، بۇ يەردە يا مەن ئۆلىمەن، يا سەن ئۆلىسەن دەپ ماڭا ھۇجۇم قىلدى.

قوشۇنلىرىمۇ بىزگە ھۇجۇم قىلدى. شۇڭا رەھىمتۇللا يەر كەندى سۆزلەپ شۇ يەرگە بەلگەندە، ئايلىنىپ شەيتان گەپنى بۆلدى:

— غېرىب بىلەن ئىككىسى بىرلىشىپ مېنى ئەسىر ئېلىپ باغلىدى، شاھ ئالىيلرى، خانىدانلىق ئۈچۈن تۆھپە قوشقان باھادىرنى باغلامدۇ؟

— ئالدىمغا تاغ قاراقچىلىرىنىڭ ئاتاماننى تۇتۇپ، ئەكەلمەي، ئوردىنىڭ تۆھپىكار ئەمىرىنى باغلاپ ئەكەلگەنلىكىمىز نېمىسى؟ — دېدى شاھ.

— تاغلىقلار شەھىرى قارشى، شەھىرى بەلخنى پەتھى قىلىپ، ئۇلارنى ئۆزلىرىنىڭ خانغا بولغان ساداقىتىنى بىلدۈرۈش ئۈچۈن بىر تال يا ئوقى ئاتماي چىلىم تارتىپ ئوڭدا ياتقان شاۋازغا تاپشۇرۇپ بېرىپتۇ. شۇڭا، مەن خان ئالىيلرىنىڭ ئۇلارنى يەنە گۇناھكار دەپ قارىماسلىقىنى ئۈمىد قىلىمەن، — دېدى غېرىب.

— بولدى بەس، ساقال غېرىپچىلىما! كوچىدىكى ئۆسەك سۆزلەرنى سەن خان ئالدىدا تەپ تارتماستىن سۆزلەشكە قانداق يېتىدىنەن؟ — دېدى شاھ غەزەپ بىلەن ۋارقىراپ.

— بۇ ئۆسەك سۆز ئەمەس، ھەق سۆز. پادىشاھ ئالىيلرىنىڭ ھەق سۆز بىلەن ئۆسەك سۆزنى پەرقلەندۈرۈشىنى ئۈمىد قىلىمەن، — دېدى غېرىب يەنە.

— ھۇ يېتىم ئاقساقال، بىئەدەپ، گەدىنىڭدە كۆتۈرۈپ قوپقۇسىز قاتمۇقات جىنايەت تۇرۇپ يەنە ماڭا ھاقارەت قىلغۇدەك بولدۇڭمۇ؟! بۇ تىلى زەھەرنىڭ تىلىغا چوغ يېقىڭلار! — دېدى شاھ.

— خوپ، شاھ ئالىيلرى، پەرمانبەردارىمىز! ياساۋۇللار غېرىبىنى باسماقداپ بوغۇشلىدى.
— ئەگەر تىلىمغا چوغ يېقىپ مېنى زۇۋانسىز قىلىپ قويسىلا مەلىكە سەنەم سىلىگە بىر ئۆمۈر بىر ئېغىز سۆز

قىلماسلىقى مۇمكىن، — دېدى غېرىب.
— ھە ... توختاڭلار ... راست، سۆزلە، مەلىكە سەنەم نەدە؟
مەن سېنىڭ زۇۋانىڭنى دارغا تارتىشتىن بۇرۇن ئۇنى سەندىن
سورىۋالاي، — دېدى شاھ.

غېرىب ھەيران قېلىپ تۇرۇپ قالدى.
— مەلىكە سەنەم نەدە؟ مەشەدە، ئوردىدا بولمامدۇ؟ مېنىڭ
بىلەن ۋەدىلىشىپ خوشلىشىپ قالغان ئەمەسمۇ؟
— سەرکەردە ئامىر سەئىد ئۆزلىرىنىڭ مەلىكە ئالىيلىرىنى
تاپقانلىق خەۋەرلىرىنى ماڭا چاپارمەن ئارقىلىق ئۇقتۇرغان
ئەمەسمۇ؟ — دېدى رەھىمتۇللا يەركەندى.

— ئۇنى بىر ئايال قاراقچى باشلىغان قاراقچىلار توپى كېلىپ
ھىيلە - نەيرەڭ بىلەن بۇلاپ كېتىپتۇ. بىزنىڭ ئەلدە
قاراقچىلارنىڭ ئايال ئاتامانى بولمايدۇ. كالىمىز ئېلىشىپ
كەتتى، — دېدى راشىدىن ئەتتارى. راشىدىن ئەتتارى
سۆزلەۋاتقاندا غېرىب ئىختىيارسىز سۆزلەپ كەتتى:

— قۇندۇز پادىشاھلىقى ... قاراقچىلارنىڭ ئايال ئاتامانى ...
غېرىبىنىڭ قولاق تۈۋىدە مەلىكە بەرنانىڭ «سىزنى شۇنچىلىك
ئاشىق - بىقارار قىلغان سەنەم ئاتلىق ئۇ مەلىكە مەندىن
چىرايلىقمۇ؟ ئۇ زادى قانچىلىك گۈزەل، مېنىڭ بىر كۆرگۈم بار.
مەن پات يېقىمىدا ئۇنى چوقۇم كۆرىمەن» دېگەن سۆزلىرى
جاراڭلىدى.

— سەن قاراقچىلار ئارىسىدا بولمىغىنىڭ بىلەن ئۇلار بىلەن
تىلىڭ بىر. دەپ باقە، قىزىمنى بۇلاپ كەتكەن ئايال قاراقچىنى
بىلەمسەن؟ — سورىدى شاھ غېرىبتىن.
— ئۇنى كىم كۆردى؟ قاراقچىلارنىڭ ئايال ئاتامانىنى كىم
كۆردى؟ — دېدى غېرىب.

— ئامىر سەئىد سەرکەردە سىلى كۆرگەنلا ھەرقاچان؟ —
دېدى رەھىمتۇللا يەركەندى.

— يوقسۇ، باسقاق بەگ جانابلىرى. ئۇنى مەن ئەمەس، مەلىكە

ئاليليرنى ئېلىپ ماڭغان ھارۋىنىڭ ھارۋىچىشى مانا بۇ بوۋاي كۆرگەن، — دېدى ئامىر سەئىد.

— بەرھەق، مانا مەن كۆردۈم، — دېدى ھارۋىچىشى بوۋاي.

— ئۇ ياش قىزىمۇ؟ مەلىكە سەنەمدەك چىرايلىقمۇ؟ — دەپ

سورىدى غېرىب.

— ياش قىز ئىكەن، بىزنىڭ مەلىكە ئاليللىرى بىلەن

دېمەتلىك كېلىدۇ. گۈزەللىكتە مەلىكە ئاليللىرىدىن ئېشىپ

چۈشسە چۈشىدۇكى، كەم ئەمەس، — دېدى بوۋاي.

— ئۇ مەلىكە سەنەمگە گەپ قىلىدىمۇ؟ — دېدى غېرىب.

— گەپ قىلدى.

— نېمە دېدى؟ — سورىدى غېرىب.

— سىزنىڭ غېرىبىڭىز مېنىڭ ھۇزۇرۇمدا، مەن بىلەن

يۈرۈڭ، مەن سىزنى مەشۇقىڭىز بىلەن ئۇچراشتۇرۇپ مۇراد —

مەقسىتىڭلارغا يەتكۈزۈمەن دېدى.

— مەلىكە ئاليللىرى ئۇنىڭغا ئىشەندىمۇ؟ — دەپ سورىدى

راشىدىن ئەتتارى.

بوۋاي ئويلىنىۋېلىپ دېدى:

— بىزنىڭ مەلىكە ئاليللىرى گاڭگىراپ قېلىۋىدى، ئۇ قىز

قوينىدىن بىرنەرسە، ئاق يىپەك رەختتىن تىكىلگەن كۆڭلەكقۇ

دەيمەن، شۇنى چىقىرىپ مەلىكە ئاليللىرىغا بەردى.

شۇئان غېرىبىنىڭ قۇلاق تۈۋىدە مەلىكە بەرنانىڭ: «شىر

بىلەن ئېلىشقاندا قانغا بويالغان بۇ كۆڭلىكىڭىز ماڭا يالداما

بولۇپ قالسۇن، مەن ئۇنى قوينۇمدا ساقلايمەن» دېگەن سۆزى

جاراڭلىدى.

— ئۇ كۆڭلەكنى بېرىپ نېمە ئىش قىلماقچىكەن؟ —

سورىدى راشىدىن ئەتتارى.

— مەلىكە ئاليللىرى ئۇ كۆڭلەكنى ئېلىپ ئېچىپ كۆردى،

ئاندىن ئۇ قىزغا قاراپ بىردەم تېڭىرقاپ تۇرۇپ قېلىپ پۇراپ

باقتى. ئاندىن بىرنەرسىنى ئېسىگە ئېلىپ كۆڭلەكنىڭ ياقىسىنى

سۆكۈپ يىپ بىلەن كەشتىلەنگەن بىر خەتنى چىقىرىپ كۆرۈپلا
ھاياجانلىنىپ كەتتى - دە، رازىلىقى بىلەن ئۇ قىزغا ئەگىشىپ
ئاتقا مىنىپ كەتتى، - دېدى بوۋاي.

— ئۇ كىم؟! ئېيتە يېتىم ئاقساقال؟! - دېدى شاھ.

— ئۇ قۇندۇز پادىشاھى سەئىد ئەخمەتخاننىڭ مەلىكىسى
بەرنى، - دەپ جاۋاب بەردى غېرىب.

— سەن ئۇنى قانداق بىلىسەن؟ قۇندۇز پادىشاھىنىڭ
مەلىكىسى نېمىدەپ مېنىڭ تەۋەيىمگە كېلىپ لەشكەرلىرىمنى
ئازدۇرۇپ سەنەمنى بۇلاشقا پېتىنىدۇ؟
— بۇ بىر تاسادىپىي يۈز بەرگەن ۋەقە، سۆزلەپ كەلسەم گەپ
تولا، - دېدى غېرىب.

— ئۇزۇن بولسىمۇ سۆزلە، بىز يېڭىلىشىپ قالساق زور
ئوقۇشماسلىق چىقىدۇ، ھەتتا ئىككى خانلىق ئوتتۇرىسىدا ئۇرۇش
يۈز بېرىشى مۇمكىن. بۇ نازۇك ئىشتەك تۇرىدۇ. بىرنى قالدۇرماي
سۆزلە، - دېدى راشىدىن ئەتتارى.

شاھمۇ غېرىبقا بىرنى قالدۇرماي سۆزلەشنى ئېيتتى.

غېرىب سەل تۇرۇۋېلىپ سۆزلەشكە باشلىدى.

چۆل يولى. تۆگىگە مىنگەن نىگار ئايىملار ئېشەككە مىنگەن
دەرۋىشنىڭ كەينىدىن ئەگىشىپ كەلمەكتە. ئۇلارنىڭ كەينىدە
تۆگە مىنگەن يەنە بىر دەرۋىش كېلىۋاتاتتى. نىگار ئايىم بىلەن
گۈلجامال مىنگەن تۆگىگە يېتىم بوتىلاق بىلەن يېتىم كېيىك
ئەگىشىۋالغانىدى. ئۇلار چاتقاللىق بىر دالاغا كەلگەندە يىراقتىكى
قاقاس تاغ ئارىسىدىن ئۈچ ئاتلىق كىشى بۇلارغا قاراپ ئات
چاپتۇرۇپ كەلدى. يېقىن كەلگەندە گۈلجامال ئۇلارنى تونۇۋالدى.
گۈلجامال ئانىسىنى سىلكىشىلىدى.

— ئانا ... ئانا ... ئاۋۇ ئىلياس ئاكىمىدەك قىلىدۇ.

نىگار ئايىم يۈزىنى ياپقان چۈمبەلنى قايرىپ سىنچىلاپ
قارىدى.

— راست ئىلياس ئاكاڭ ئىكەن ... ئۇلار ئاسماندىن

چۈشكەندەك نەدىن پەيدا بولدى ئەمدى؟ — دېدى نىگار ئايىم.

— ئىلياس ئاكا! ئىلياس ئاكا!

— گۈلجامال ... گۈلجامالمۇ سەن؟ ... نىگار ئايىم ...

ئىلياس ئېتىدىن سەكرەپ چۈشۈپ ئۇلارنىڭ ئالدىغا يۈگۈرۈپ كەلدى، نىگار ئايىم تۆگىسىنى چۆكتۈرۈپ يەرگە چۈشتى.

— بالام ئىلياس ... سەن راستتىنلا ئىلياسمۇ؟ قايسى شامال

ئۇچۇرۇپ كەلدى سېنى بالام؟ ئاسماندىن چۈشتۈڭمۇ؟

نىگار ئايىم ئىلياسنى باغرىغا بېسىپ ھۆڭرەپ يىغلاپ كەتتى، ئىلياسمۇ يىغلىدى. نىگار ئايىم ئىلياسنىڭ پېشانىسىگە سۆيىدى.

— مېنىڭ سىلەرنى ئىزدەپ يۈرۈۋاتقىنىمغا خېلى چاغ

بولدى، ئانا ... مېنى غېرىب ئەۋەتتى، — دېدى ئىلياس.

— غېرىب ئوغلۇم ھاياتمۇ؟ ئۇ ساقمۇ، ئوغلۇم نەدە؟ — دېدى

نىگار ئايىم جىددىيلىشىپ .

— ئۇ ساق - سالامەت، ئانا، خاتىرجەم بولۇڭ ... — دېدى

ئىلياسمۇ سۆيۈنۈپ.

— ئوغلۇم نەدە؟ ئۇنى ماڭا تېزرەك كۆرسەتسەڭ، ئوغلۇم.

— ئۇ ھازىر شاھى ئابباسنىڭ ھۇزۇرىغا كەتتى، — دېدى

ئىلياس.

— ئۇھ، خۇداغا شۈكۈر، بىزنى غېرىبىنىڭ يېنىغا

ئاپارغىن! — دېدى نىگار ئايىم.

— غېرىب ئاكام بىزنىڭ يېنىمىزغا كەلمەي نېمىشقا شاھى

ئابباسنىڭ ئالدىغا بارىدۇ؟ — سورىدى گۈلجامال.

ئىلياس گۈلجامالنىڭ پېشانىسىگە سۆيۈپ دېدى:

— غېرىب ئاكيڭىز مېنى ئۆزىنىڭ ئورنىدا سىلەرنىڭ

ھالىڭلاردىن خەۋەر ئېلىشقا ئەۋەتتى.

— ئېسىم قۇرۇسۇن، ئاتاڭ شەيخ جالالىدىن ساق تۇردىمۇ

بالام؟ ئەس - يادىم ئۆز قايغۇم بىلەن بولۇپ ئاتاڭنى

سورماپتىمەن.

— ئاتام ئوبدان تۇرۇۋاتىدۇ، ئاتاملار ھازىر شەھىرى بەلختىن

شەھىرى ھېراتقا قاراپ جەڭگە ئاتلاندى، غېربىنىڭ تاپشۇرۇقىغا
بىناەن مەن سىلەرنى ئاتاملارنىڭ يېنىغا ئېلىپ كەتكىلى
كەلدىم، — دەدى ئىلىياس.

— غېربىچۇ، غېرب قانداق قىلىدۇ؟ — دەدى نىگار ئايمىم.
— بىز شەھىرى بەلخنى قورشاپ تۇرغان كۈنلەردە غېربىنىڭ
خەتەر ئىچىدە قالغانلىق خەۋىرىنى تاسادىپىي ئاڭلاپ قالدۇق.
ئاتام مېنى غېرب بىلەن ئۆزلىرىنى ئۆز يېنىغا ئېلىپ كېلىشكە
ئەۋەتكەن. مەن غېرب بىلەن ئۇچراشقاندىن كېيىن ئۆزلىرىنىڭ
چۆل - جەزىرىدە ھىمايىسىز قالغانلىقلىرىنى ئۇقتۇم. غېرب
ئۆزلىرىنى يوقىتىپ قويۇپ، ئۆزى ئەسىرگە چۈشۈپ قالغىنى
ئۈچۈن مېنى ئۆزلىرىنى ئىزدەشكە ئەۋەتتى، — دەپ چۈشەندۈردى
ئىلىياس.

— غېرب ئەدە بولسا، مەن شۇ يەردە بولىمەن. ئوغلۇم، مېنى
غېربىنىڭ يېنىغا ئاپارغىن، — دەپ ئوتتۇنۇپ تۇرۇۋالدى
نىگار ئايمىم.

— غېرب پادىشاھنىڭ كەڭچىلىكىگە ئېرىشىپ قالسا
ئارقىمىزدىن شەھىرى ھېراتقا قاراپ ئاتلانماقچى، — دەدى
ئىلىياس.

باياتىن بېرى بىر چەتتە قاراپ تۇرغان دەرۋىش گەپكە قوشۇق
سالدى:

— يىگىت، بىز كۆرۈشكەنغۇ. نەچچە كۈن بۇرۇن
سودىلاشقاندا ئىسمىڭنى سورىماپتىكەنمەن، ئەمدى بىلىۋالدىم،
ئەسلىي سەن تاغ قاراقچىسى ئىلىياس ئىكەنسىن. بۈگۈن يەنە
ئىزدىگەن ئادىمىڭنى يەنە مېنىڭ قولۇمدىن ئالدىغان بولدۇڭ.

— ئوبدان گەپ قىلدىڭ، دەرۋىش. مەن تاغ قاراقچىسى
ئىلىياس، بىلىۋالغىنىڭ ئوبدان بوپتۇ، — دەدى ئىلىياس.

— ئۇنداقتا، بۈگۈن قانچە تەڭگە بېرىسەن؟ — سورىدى
دەرۋىش.

— ئاڭلاپ قوي دەرۋىش، خوجا، قاراقچى مال ئالسا پۇل

بەرمەيدۇ. ئەينى چاغدا سەن مېنىڭ قاراقچىلىقىمنى بىلمىگەچكە، ساڭا پۇل بەرگەندىم. ئەمدى سەن بىلەن سودىلىشىپ پۇل بېرىپ يۈرسەم، سەن مېنى قاراقچى ئەمەس، سودىگەر ئىكەن دەپ قالماسەن؟ — دېدى ئىلياس.

— سەن مېنى رازى قىلمىساڭ، ئاقسۆڭەك ئوبدان بولمايدۇ، — دېدى دەرۋىش.

— قاراقچى دېگەن ئۆزىنىلا رازى قىلىپ، قالغان ئادەمنى نارازى قىلمىسا قانداق قاراقچى بولىدۇ؟ ئاچچىقىم كېلىشتىن بۇرۇن دەرھال كۆرۈمىدىن يوقىلىش، بولمىسا قاراقچىنىڭ قىلىچى ئادەم تونۇمايدۇ، — دېدى ئىلياس.

— بوپتۇ ئەمەس، يامان كۈنگە قالساڭ ئۆزۈڭدىن كۆر، — دېدى دەرۋىش.

— توختا، ماڭا ئەسكى كۇلا — جەندەڭنىڭ لازىمى يوق. مەندىن ئالغان تەڭگىنى قويۇپ كەت، — دېدى ئىلياس.

— بۇنداق قىلساڭ ئادىل بولمايدۇ، — دېدى دەرۋىش.

— بۇنىڭدىن كېيىنكى ئۆمرۈڭدە مەندەك ئادىل قاراقچىنى ھەرگىز ئۇچرىتالمايسەن. چۈنكى، مەن سېنى بۇلىمايمەن، ئۆزۈمنىڭ پۇلىنى قايتۇرۇۋالمايمەن. تېخى سىلەرنى ئاشۇ يۇڭلۇق پاكار ئېشىكىڭلارغا مىندۈرۈپ يولغا سېلىپ قويىمەن. سىلەرنى ئۆلتۈرمەيمەن. سىلەر يەنە تېخى كۈننىڭ سېرىقىنى كۆرۈپ، بۇ دۇنيادا نۇرغۇن قۇۋلۇق — شۇملۇقلارنى قىلىپ، ئۇنىڭ بۆكىنى بۇنىڭغا كىيدۈرۈپ، نۇرغۇن نادان ئادەملەرنى ئالداپ، نۇرغۇن ئادەملەرنى ئۇنىڭدىن بۇنىڭغا سېتىپ، ئەل ئارىسىغا ساختىلىق، ھىيلە — مىكىر تارقىتىپ، بارغانسېرى ئېغىر گۇناھقا پاتىمىلەر. جاجاڭلارنى خۇدايىم بەرسۇن دەپ، مەن سىلەرگە شۇنچىۋالا ئىشلارنى قىلىش پۇرسىتى بەرمەكچى. سىلەرنىڭ قېنىڭلاردا قولۇمنى بويسام، بەدىنىڭلاردا جان بېقىۋاتقان نۇرغۇن پىتلار ئاچ قېلىپ ئۆلگۈدەك.

ئىلياس قىلىچىنى قىنىدىن چىقىرىپ دەرۋىشكە تەڭلىدى:

— تەڭگە قاچىلانغان ھەمياننى قىلىچىنىڭ ئۇچىغا ئېلىپ،
ئىككىڭ ئېشىكىڭگە مىنىپ دەرھال يوقىلىش!
قېرى دەرۋىش قوينىدىن ھەمياننى چىقىرىپ ئىلياسنىڭ
قىلىچىنىڭ ئۇچىغا ئېلىدى، ئۆزى بولسا ھەمراھى بىلەن بىر
ئېشەككە مىنىپ ئۈن - تىنىسىز يۈرۈپ كەتتى.
— ئەجەب ئوبدان جايلىدىڭ ئېغىل پۇرايدىغان سوپى -
دەرۋىشلەرنى. بۇلارغا يولۇققاندىن باشلاپ سېسىقچىلىقتىن
كۆڭلۈم ئاينىپ گېلىمدىن غىزا ئۆتمەس بولۇپ قالغانىدى، —
دېدى گۈلجامال.

ئىككى دەرۋىش بىردىنلا ئېشىكىدىن سەكرەپ چۈشتى - دە،
قويۇنلىرىدىن خەنجەر ئېلىپ ئىلياسنىڭ كەينىدىن نەرە تارتىپ
يۈگۈرۈپ كەلدى. باياتىن بېرى ئاتتىن چۈشمەستىن بىر چەتتە
قاراپ تۇرغان ئىككى نۆكەر ئۇلارغا سالما تاشلاپ بويۇنلىرىدىن
باغلىۋالدى، دەرۋىشلەر ئوڭدىسىغا يىقىلىپ قويۇپ تىزلىنىپ
يالۋۇردى:

— بىزنى كەچۈرگەيلا، سەردار ... بىر قوشۇق قېنىمىزدىن
كەچكەيلا، بىلمەپتىمىز ... بىر قوشۇق قېنىمىزنى تىلەيمىز.
ئىلياس ئۇلارغا قاراپ خىرىلداپ كۈلدى.
— ھەي بىچارىلەر، ھالىڭلارغا بېقىپ ئىش قىلمايسىلەر؟
سىلەرنىڭ قولۇڭلاردىن سۇيىقەست، ھىيلە - مىكىر كەلگەن
بىلەن ئەر كىشى قىلىدىغان ئىشلار كەلمەيدۇ. بوپتۇ، مەن يەنىلا
گېپىمدىن يانمايمەن. سىلەرنىڭ قېنىڭلاردىن كەچتىم، — دېدى
ئىلياس، ئاندىن نۆكەرلىرىگە يۈزلىنىپ بۇيرۇق قىلدى، —
بۇلارنى باغلاپ ئېشىكىگە مىندۈرۈپ قويۇڭلار، ئېشەك نەگە
باشلىسا شۇ يەرگە بارسۇن. ئېشەك ئۇلاردىن زېرىككەندە بىر گەپ
بولار.

نۆكەرلەر ئىككى دەرۋىشنى بىر - بىرىگە كەينىنى قىلىپ
باغلاپ، ئوڭ - تەتۈر مىندۈرۈپ ماڭدۇرۇۋەتتى.
ئەمدى گەپنى سەنەمدىن ئاڭلايلى. مەلىكە بەرنانىڭ

چاھار بېغى. سەنەمنىڭ قورساقلىرى خېلى كۆتۈرۈلگەندى. ئۇ چاھارباغدا ئۇياقتىن - بۇياققا ماڭغاچ ناخشا ئېيتماقتا ئىدى:

نى گۇناھىم بار ئىدى، قىلدىڭ پەلەك ياردىن جۇدا،
ئەيلىدىڭ گويا مېنى ئول گۆھىرى جاندىن جۇدا.
ۋەسلىدىن ھەجرىگە تا تۈشتۈم، كۆيەر مەن كۈنۈتۈن.
بەندىسىنى قىلمىغىل، يا رەبكى، سۇلتاندىن جۇدا.
چاغلادىم دەردۇغمى ئىشقىڭنىكىم، پايانى يوق،
قىلمىغىل، يا رەب، ئۇنىڭ دەردىنى دەردىمەن جۇدا.
ئەل تىلەر گۈلزارى ۋەسلىن، مەن تىلەر مەن ھىجرىنى،
بۇلبۇلى بىچارىنى سەن قىلما ئەپغانىمىدىن جۇدا.
كېچە يۈكۈندۈز تىلەر يىغلاپ سەنەمجان تەڭرىدىن،
قىلمىغىل ئاخىرقى دەمدە ئۇنى يارىدىن جۇدا.

مەلىكە بەرنا سەنەمنىڭ كەينىدىن كېلىپ دەيدى:

— سىلەر بىر - بىرىڭلاردىن ئۇستا غەزەلخان ئىكەنسىلەر.
كۆڭۈل سىرلىرىڭلارنى غەزىلىڭلار ئارقىلىق بىر - بىرىڭلارغا
تۆكۈپ مەھلىيا بولۇشقان ئوخشايسىلەر. ھەر ئىككىڭلار
ئاغزىڭلارنى ئاچساڭلارلا ناخشا - غەزەل تۆكۈلۈپ تۇرىدىكەن.

— بىزنى ئۇستا غەزەلخان قىلغان يەنىلا بىزنىڭ بىر -
بىرىمىزگە بولغان چوڭقۇر ئاشىق - مەشۇقلۇقىمىز، - دەيدى
سەنەم سەل ئۇيالغان ھالدا.

شۇ چاغدا چاپارمەن كېلىپ مەلۇم قىلدى.

— مەلىكە ئالىيلىرىغا مەلۇم بولغاي! بىزنىڭ ئادەملىرىمىز
چۆلدە غېرىبىنىڭ ئانىسى بىلەن سىڭلىسىنى يولۇقتۇرغانىكەن،
ئەمما ئۇلارنى ئېلىپ ماڭغان ئىلياس ئىسىملىك قاراقچى
ئاجايىپ بانۇر پالۋان ئىكەن، ئادەملىرىمىز ئۇلارغا تەڭ كېلەلمەي
ئۇلارنى قولغا چۈشۈرەلمەپتۇ.

— نېمە، ئىلياسمۇ؟ — سورىدى سەنەم.
— ئۇنى تونۇمسىز؟ — بەرنا ئۇنىڭدىن سورىدى.
— غېرىب، ئىلياس ئۈچىمىز بىللە ئويناپ چوڭ بولغان ھەم
مەدرىسىدە بىللە ئوقۇغان.
— ئۇ پالۋانلىقتا غېرىبتەك يامان ئوخشىمامدۇ؟ — دېدى
بەرنا.

— غېرىبتىن قېلىشمايدۇ، ئىست، مېنىڭ بۇ يەردىلىكىمنى
ئۇنىڭغا ئۇقتۇرغان بولساڭلار، بۇ يەرگە ئۇ نىگار ئاي ئانامنى
ئېلىپ ئۆزى كېلەتتى، — دېدى سەنەم.
— ئۇنداقتا ئۇنى ئۈزۈم قوغلاپ يېتەي. غېرىبىنىڭ ئانىسى
بىلەن سىڭلىسىمۇ مەشەدە تۇرسۇن، — دېدى بەرنا.
— مەنمۇ سىز بىلەن باراي ئەمەسە، — دېدى سەنەم.
— ياق، ئەمدى ئات مىنىڭىز بولمايدۇ، — دەپ ئۈنىمدى
بەرنا.

— مەن كىچىكىمدىنلا ئات مىنىپ چوڭ بولغان.
— سىزنىڭ مەقسىتىڭىز بالىڭىزنى تىنچ - ئامان يەڭگىش
بولغاندىكىن، ئەمدى ئات مىنىڭىز بالىڭىزغا دەخلىسى يېتىدۇ،
ساق تۇغالماسلىقىڭىز مۇمكىن، چۆلىنىڭ جاپاسى يامان، — دېدى
بەرنا.
— سىز بارسىڭىز ئىلياس ئۈنمەسلىقى مۇمكىن، — دېدى
سەنەم.

— غېرىبىنىڭ ئانىسى مېنى ئوبدان تونۇيدۇ، بىز ئانا - بالا
بولۇشقان.
— بوپتۇ ئەمەسە بېرىڭ، مېنىڭ ئىسمىمنى چىقارسىڭىز
ئۇلار چوقۇم كېلىدۇ.

— مەن بۇرۇنقىدەك ئەرلەرچە جەڭ كىيمىمنى كىيىپ
بېرىپ، ئىلياس دېگىنىڭىز بىلەنمۇ ئېلىشىپ باقاي دەيمەن، —
دېدى بەرنا كۈلۈپ.
ئەمدى گەپنى غېرىبتىن ئاڭلايلى. شاھى ئابباسنىڭ

ھۇجرىسىدا غېرىب بېشىدىن ئۆتكەن ئىشلارنى سۆزلەپ بەرمەكتە:

— شۇنداق قىلىپ، شاھ ئالىلىرى ئالدىغا ئۆزۈمنى مەلۇم قىلغىلى كېتىۋاتسام مۇشۇ ئىشلارغا يولۇقتۇم.

— ھىم ... سېنىڭ بۇ ھېكايەڭ تەسىرلىك توقۇلۇپتۇ. سەن ماڭا شۇنچىۋالا ساداقەتمەن بولساڭ، گېپىمنى ئاڭلايتتىڭ. ئوردىنى بۇنچىۋالا پاراكەندە قىلىپ، ئۆزۈڭمۇ سەرسان بولمايتتىڭ، — دېدى شاھ.

— شاھ ئالىلىرى، مەن ھەرقاچان ئۆزلىرىگە ساداقەت بىلەن خىزمەت قىلىش كويىدا بولدۇم، — دېدى غېرىب.

— ئوغرىلارنىڭ ھەممىسى مەن ئاق كۆڭۈل دەپ ئوغرىلىقىنى ئاقلايدۇ، — دېدى شاھ.

— مەن شاھ ئالىلىرىغا، خانىدانىمىزغا يامان نىيەتتە بولمىدىم. چۈنكى، مەن خانىدانلىقنى قوغداش ھەم قۇدرەت تاپقۇزۇشقا ئۆزىنى ئاتىغان، شاھ ئالىلىرى بىلەن مۇرىنى - مۇرىگە تىرەپ خانىدانلىق ئۈچۈن زور كۈچ چىقارغان ھەسەن ۋەزىرىنىڭ ئوغللىمەن، — دېدى غېرىب.

بۇنى ئاڭلىغان شاھنىڭ سەپرايى ئۆرلىدى.

— سەن تولا ئاتاڭ رەھىمىنى پەش قىلما. ئۇنىڭ ئىسمىنى ئاغزىڭغا ئالغۇدەك سالاھىيەتنىڭ يوق سېنىڭ. ئاتاڭنىڭ روھى قورۇنىدۇ. ئۇ سەندەك ئوغلى بولۇپ قالغىنىدىن نومۇس قىلىدۇ. چۈنكى، ئۇ خانىدانىمىزغا ساداقەت كۆرسىتىشتە تەڭدىشى يوق بۇرادىرىم ئىدى؛ پۈتۈن ئاۋامغا ئۆرنەك بولغان پەزىلەت ئىگىسى ئىدى. مەن سېنى ئۆز ئوغلۇمدەك تەربىيەلەپ قاتارغا قوشقاندىم. سەن ئاتاڭنى دورىمىدىڭ، ئەكسىچە ۋاپاسىز، ئاسىي بولۇپ چىقتىڭ. بۈركۈتتىن سار تۆرەلدى دېگەن شۇ. سەن ئاتاڭنى دورىغان بولساڭ مېنىڭ دۈشمەنلىرىم بىلەن دوست تارتىشىپ، ماڭا قارشى ئىسيان كۆتۈرمەيتتىڭ، خانىدانلىقنىڭ ئۆلىنى كولىمايتتىڭ، گۆدەك مەلىكىنى ئازدۇرۇپ، تاپتىن

چىقىرىپ مېنى رەسۋا قىلمايتتىڭ. ئاتاڭنىڭ ھەقىقى -
ھۆرمىتىنى قىلمىغان بولسام ئون جېنىڭ بولسىمۇ ئېلىپ
قەبرەڭنى قاتۇرۇپ بولاتتىم، ھەتتا ئۆز ئوغلۇم بولساڭمۇ دارغا
ئاساتتىم، — دەيدى شاھ.

— شاھ ئالىيلىرى، ئۆزلىرى تاغ قاراقچىلىرى دېگەنلەر
ئەمەلىيەتتە مەرھۇم ئاتام ھەسەن ۋەزىر زامانىدىن تارتىپ
سىلنىڭ خىزمەتلىرىدە بولغان سادىق ئەمىر، سەردارلاردۇر.
كېيىنكى چاغلاردا ئۆزلىرى يامانلارنىڭ گېپىگە كىرىپ، ئۇلارنى
گوردىدىن ...

غېرىب شۇنداق دېيىشىگە، شاھ غەزەپ بىلەن ۋارقىراپ ئۇنى
سۆزدىن توختاتتى:

— بولدى بەس! سەن بىلەن تالىشىپ ئولتۇرۇشقا ۋاقتىم
يوق. بۇ ئېغىز غېرىپچىلايدىغان ئاقساقالنى زىندانغا تاشلاڭلار!
ياساۋۇللار غېرىبىنى سۆرەپ ماڭغاندا رەھمەتۈللا يەركەندى
شاھقا ئېگىلىپ تۇرۇپ ئىلتىجا قىلدى:

— ئۇنىڭ ئۆزلىرىگە خىزمەت كۆرسىتىپ گۇناھىنى يۇيۇش
ئارزۇسى بار ئىدى، شاھ ئالىيلىرى، ئۇنىڭغا پۇرسەت بەرسەڭ.
— مېنىڭ قۇندۇز ئېلىگە بېرىپ مەلىكە سەنەمنى ساق -
سالامەت ئەكىلىپ ئۆزلىرىگە تاپشۇرۇپ بېرىشىمگە پۇرسەت
بەرگەيلا، شاھ ئالىيلىرى، — دەيدى غېرىب.

— ھىم ... سەن قۇندۇز خانلىقىغا بېرىپ مەلىكە سەنەمنى
ئەكىلىپ ماڭا تاپشۇرۇپ بەرگۈچە يولۇڭغا قاراپ تەلمۈرۈپ
تۇرىدىكەنمەن - دە؟ سەندىن شۇنچىلىك ۋاپا - ساداقەتنى
كۈتكىلى بولامدۇ؟ ئۈچ يىللىق سۈرگۈنگە ئەۋەتسەم، بىر ئاي
بولماستىن بىر مۇنچە ئىش تېرىپ بىر ئوبدان تۇرغان مەلىكىنى
مۇشۇ سەرسانچىلىققا سالىدىڭ. مەن سېنى مۇشۇ تەختىم ئاستىغا
ئورا كولاپ سولاپ، ئاندىن مەلىكىنى تىنچ - ئامان ساقلىمىسام
بولمايدۇ. سەن يەنە مېنىڭ كۆزۈمنى بوياي دەمسەن؟ — شاھ
نۆكەرلەرگە قارىدى، — ئېلىپ چىقىپ تۆمۈر قەپەسكە بەند

قىلىپ زىندانغا سېلىنغانلار، كىم ئۇنى قاچۇرۇپ قويسا بەتمەش پۇشتىغىچە قۇرۇتۇۋېتىمەن، — دېدى شاھ.

— بەرھەق، ئاقىلانە قارارلىرىغا خوش مۇبارەك، ئالىيلىرى، — دېدى ئابلىز شەيتان.

— ئەگەر غېرىبىنى زىندانغا بەند قىلىش لازىم بولسا، پېقىرنىمۇ ئۇنىڭ بىلەن بىللە زىندانغا تاشلىغايلا، ئالىيلىرى، — دېدى رەھمەتۇللا يەركەندى.

شاھ غەزەپتىن بوغۇلۇپ كەتتى:

— مەن توغرا تۇرسام، مېنى غېرىبىنى زىندانغا تاشلاشتىن ۋاز كېچىدۇ دەپ ئويلاپلا، رەھمەتۇللا يەركەندى؟ مەن تېخى سىلىگە بۇيرۇغان مەلىكىنى تېپىش ۋەزىپىسىنى ئورۇندىيالمىغانلىقىمى ئۈچۈن كالىلىرى كېتىدۇ تېخى. ھۆرمەتلىك ئىشكىئاغىسى، ئەمىر ئابلىزنى ئەسىرگە ئالغان جىنايەتلىرى بۇنىڭ سىرتىدا تېخى. بوپتۇ، مەن تاپشۇرغان ۋەزىپىنىڭ يېرىمىنىڭ ھۆددىسىدىن چىققانلىقىمى ئۈچۈن، ئۆزلىرىنى تەلەپلىرىگە بىنائەن غېرىب بىلەن تەڭ زىندانغا مەھكۇم قىلدىم. ئەپچىقۇڭلار!

ياساۋۇللار غېرىب بىلەن رەھمەتۇللا يەركەندىنى باغلاپ سۆرەپ ئاچىقىپ كەتتى.

شاھ پېشانىسىنى سۈرتۈپ ئۆز — ئۆزىگە دېدى:

— يا پاناھ، ھەممىسى ئىسيانكار بولۇپ كەتتىغۇ بۇ خەقنىڭ. ئەرنەنچە جەڭ كىيىملىرىنى كىيگەن بەرنا باشلىغان قوشۇن قۇملۇقتا ئات چاپتۇرۇپ كېتىۋاتاتتى. ئۇلار ئاتلىرىنى چاپتۇرۇپ قۇملۇق چوققىسىغا چىقىپ ھەر تەرەپكە قارىدى، ئەتراپتا ئىنس — جىن كۆرۈنمەيتتى.

— ئىزچىلار، ئۈچتىن بولۇپ تۆت تەرەپكە چېچىلىپ ئەزدەڭلار! نىشان بايقالغان ھامان كېچە بولسا ئوت، كۈندۈز بولسا ئىس قويۇڭلار! — دېدى بەرنا.

— خوپ، — دەپ ئىزچىلار ئۈچتىن بولۇپ ھەر تەرەپكە ئات

سېلىپ كەتتى. مەلىكە بەرنا يېنىدىكى قۇشچىنىڭ قولىدىن شۇڭقارنى ئېلىپ، بېشىدىكى كۆن پوسمىسىنى ئېلىۋېتىپ، باش - پوكانلىرىنى سىلاپ دېدى:

— شۇڭقارم، مۇشۇ چۆلىنىڭ قەيىرىدە كارۋان كۆرسەڭ، قايتىپ كېلىپ بىزنى شۇ يەرگە باشلا!

بەرنا شۇنداق دەپ شۇڭقارنى ئاسمانغا ئاتتى. شۇڭقار بوينىدىكى كىچىك ئالتۇن قوڭغۇراقنى جىلدىرلىتىپ ئۇچۇپ كەتتى.

مېھرىبانۇ خانىش ھۇجرىسىدا ھەسرەت - نادامەت چېكىپ، زار يىغلاپ ياتاتتى. دېدەكلەر ئۇنىڭ پۈت - قولىنى مۇجۇپ تۇتۇۋاتاتتى. تۇران ئايلا خانىشقا تەسەللى بەردى:

— خانىش ئالىيلىرى، ئىچىلىرىنى پۇشۇرمىسىلا. مەلىكە ئالىيلىرىنى خۇدايىم ئۆز پاناھىدا ساقلايدۇ. پات يېقىندا ئۇنىڭ نەدە ئىكەنلىكى ئېنىقلىنىدۇ...

مۇلازىم كىرىپ مەلۇم قىلدى:

— شاھ ئالىيلىرى قەدەم تەشرىپ قىلدى!

مۇلازىمنىڭ گېپى ئاياغلاشماستىن شاھ خۇشال ھالدا كىرىپ كەلدى، تۇران ئايلا باشلىق بارلىق كېنىزەك، دېدەكلەر ئورۇنلىرىدىن تۇرۇپ ئۇنىڭغا تەزىم قىلدى. خانىش ئورنىدىنمۇ تۇرماستىن تەتۈر قاراپ ياتتى.

— ۋوي... مېھرىبانۇ، سىلى قېرىپ بارغانچە قۇلاقلىرى ئېغىرلاپ كەتتىمۇ ياكى مېڭىلىرى كولدۇرلاپ ئوردىنىڭ نىزاملىرىنى ئۇنتۇپ قالدىلىمۇ؟ پادىشاھ كەلسىمۇ ئورۇنلىرىدىن تۇراي دېمەيدىلىغۇ. بۈگۈن مەن ئۇچۇن قوش خۇشاللىق بولدى. قارىغاندىلا، ئۆزلىرىنىڭ خۇشاللىقتىن مەن بىلەن تەڭ بەھىرلەنگۈلىرى يوق ئوخشايدۇ. بوپتۇ، مەن قايتاي، قاچان كۆڭۈللىرى خۇشاللىق تارتسا، شۇ چاغدا مېنى ئىزدەپ بارارلا... شاھ شۇنداق دەپ كەينىگە ياندى، مېھرىبانۇ خانىش دەرھال بېشىنى كۆتۈرۈپ ئىلتىجا قىلدى:

— شاھ ئالىيلىرى، مېنى ئۆلسۇن دېيىسىلە قىزىمنىڭ خەۋىرىنى دەپ بەرسىلە، مەن ئۇنىڭ خەۋىرىنى ئاڭلىسام راست ئورنۇمدىن تۇرۇپ كېتىمەن، — دېدى مېھرىبانۇ خانىش.
— پاھ... كىم مەلىكىنىڭ خۇش خەۋىرىنى دەيدىكەن! مېنىڭ خۇشلۇقۇم باشقا، قوشۇنىمىز شەھىرى بەلخنى پەتھى قىپتۇ. قولىدىن كەتكىنىگە ئون بىر يىل بولغان شەھىرى ھېراتنى ئېلىش ئۈچۈن غەزەنەۋىلەرنى سۈر - توقاي قىلىپ شامالدىك يۈرۈش قىپتۇ. ئاللا خالىسا ئاز كۈندە قوشۇنىمىزنىڭ شەھىرى ھېراتنى پەتھى قىلغانلىق خەۋىرىنى ئاڭلايدىغاندەك تۇرىمىز، — دېدى شاھ.

— ئوھوش، بۇلارنىڭ مەن بىلەن نېمە چاتقى، ماڭا قىزىم بولسىلا بولدى، — دېدى مېھرىبانۇ خانىش.

— ئەدەپسىزلىك قىلغانلىقلىرى ئۈچۈن ئورۇنلىرىدىن تۇرۇپ ئايىغىمغا يىقىلىپ گۇناھلىرىنى تىلىسىلە، مەلىكىنىڭ خەۋىرىنى ئاڭلايدىلا. بولمىسا، مۇشۇنداق يىغلاپ يېتىۋىرىدىلا، — دېدى شاھ.

خانىش ئورنىدىن ئىنجىقلاپ تۇردى - دە، جالاقلاپ تىترەپ شاھنىڭ ئالدىغا يىقىلدى.

— ئالەمپاناھ، بۇ راستمۇ، راست قىزىمنىڭ خەۋىرى كەلدىمۇ؟

— ھىم.

— ئورنۇمدىن تۇرۇپ، ئۆزلىرىگە تەزىم بەجا كەلتۈرمىگەنلىك گۇناھىمنى ئەپۇ قىلغايلا، شاھ ئالىيلىرى، ئەدەپسىزلىكىمنى دەريادەك كۆڭۈللىرىگە سىغدۇرۇۋەتكەيلا.

مېھرىبانۇ خانىش شۇنداق دەپ شاھنىڭ ئايىغىغا يىقىلدى.

— مەلىكە ھازىر قۇندۇز پادىشاھىنىڭ ئوردىسىدا ئىكەن، ئۇنى ئېلىپ قاچقىنى قۇندۇز مەلىكىسى ئىكەن.

خانىش كۆزلىرىنى چەكچەيتىپ، ئاغزىنى ئېچىپ قاراپ قالدى.

دەرۋەقە، بۇ چاغدا سەنەم قۇندۇز مەلىكىسىنىڭ چاھار بېغىدا
مېۋىسى قىزىرىپ پىشقان بىر تۈپ ئالما دەرىخىگە يۆلەنگىنىچە
يىراقلارغا نەزەر تاشلاپ، قىرىق كوكۇللىق چېچىنى چۇۋۇپ
ئۆرۈگەچ ناخشا ئېيتىۋاتاتتى:

كۈندە بوستان ئىچىدە
ئاھ ئۇرارمەن، يارىم يوق.
يار سېنىڭ ئىشقىي ئوتۇڭدا
سارغىيارمەن، چارە يوق.

يوللىرىڭغا ئىنتىزارمەن،
كۆزلىرىمنىڭ ھالى يوق.
بۇ جۇنۇنلۇق ئالىمدە
مەن كەبى ئاۋارە يوق.

يارسىز ئۆمرۈم مېنىڭ
مىڭ ياشسام بىر كۈنچە يوق.
ئىشقى ئوتىنىڭ ئالدىدا
دوزاخ ئوتى ئۇچقۇنچە يوق.

سەنەمنى ئاستا - ئاستا ئۇيقۇ باستى. ئۇ ئىزىدىلا ئولتۇرۇپ
شېرىن ئۇيقۇغا ئەسىر بولدى. كۆزى ئۇيقۇغا ئىلىنىشقان ھامان
چۈش كۆردى. چۈشىدە چەكسىز يېشىل يايلاق، يايلاقتا ھەر خىل
ياۋا گۈللەر ئېچىلىپ كەتكەن، قىزىل تاۋاردىن ئۇزۇن كۆڭلەك
كىيگەن سەنەم ناخشا ئېيتقاچ ھەر خىل گۈللەردىن گۈلدەستە
تىزىۋاتاتتى. ئەتراپىدا قىزلار ئۇنىڭ ناخشىسىغا جور بولۇپ
ئۆسسۈل ئوبىنايتتى.

چىقسام كوچىغا ئول شاھسىۋارىم كېلىدۇ،
گۈل غۇنچىسىدەك لالە ئۇزارىم كېلىدۇ.

ھەر يانغا بېقىپ، كىرىپكىنى ئوقيا قىلىپ ئېتىپ،
جانىمغا يېقىپ ئوتنى نىگارم كېلىدۇ.
گۈلگۈن لەبىدىن ئىشقى مەيىن ئېلىگە سۇنۇپ،
ئۆز مەستلىكىدىن كۆزى خۇمارم كېلىدۇ.
ھەر لەھزە رەقىبلەر سارى باقىپ يۈز ئاچار،
مەن خەستەنى كۆر، بۇ ئىشقا ئارىم كېلىدۇ.

يىراقتىن غېرىب ئاق ئېتىنى چاپتۇرۇپ سەنەمگە قاراپ
كەلمەكتە. ئۇسسۇل ئويناۋاتقان قىزلار بىردىنلا سەنەمنى
ئورنىۋالدى.

— مەلىكە ئالىيلىرى، ئۆزلىرىنىڭ تويلىرى بولۇۋاتىدۇ،
يۈزلىرىنى يۆگمۇلايلى! تويى بولغان قىز بۇنداق يۈزى ئوچۇق
ئولتۇرسا سەت بولىدۇ، — دېيىشەتتى قىزلار.
— مېنى يۆتكىگىلى غېرىب ئەجەب ئۆزى يالغۇز كەپتۇ. قىز
يۆتكىگىلىمۇ مۇشۇنداق يالغۇز كېلەمدۇ، بۇنى قانداقمۇ توي
دېگىلى بولسۇن؟ — دېدى سەنەم.

— مەلىكە ئالىيلىرى، غېرىبجان سىلىنى كۆرۈشكە
ئالدىراپ، ئېتىنى قامچىلاپ توي كۆچۈرگىلى كەلگەنلەرنىڭ
ئالدىغا ئۆتۈپ كېتىپتۇ. باشقىلار ئارقىسىدىن كېلىۋاتقان
ئوخشايدۇ، — دېدى قىزلار.

سەنەم قولىدىكى گۈلدەستىنى غېرىب كەلگەن ھامان ئۇنىڭغا
تۆتمەن دەپ تۇرغاندا گۈللەر چېچىلىشقا باشلىدى. سەنەم
قولىدىكى گۈللەرنى ھەرقانچە قىلىپمۇ تۇتۇپ قالالمىدى. شۇ
چاغدا تۇيۇقسىز غېرىب بىلەن سەنەم ئوتتۇرىسىدا چوڭ بىر
دەريا پەيدا بولۇپ قالدى. ئاتنى شىددەت بىلەن چاپتۇرۇپ
كېلىۋاتقان غېرىب توختاشقا ئۈلگۈرەلمەي، ئات بىلەنلا دەرياغا
چۈشۈپ كەتتى. دەريا سۈيى ئىنتايىن لاي ئىدى. بىر كەمدە
دەريادا غېرىبىنىڭ ئاق ئېتى كۆرۈندى، ئۇ ھەدەپ سۇ ئۈزەتتى.
لېكىن، غېرىب كۆرۈنمىدى. سەنەم بار ئاۋازى بىلەن: «غېرىب!»

دەپ ۋارقىرىسىمۇ ئۇنى چىقمىدى. شۇنىڭ بىلەن ئۇ ئورنىدىن چاچراپ تۇرۇپ، ئۆزىنى ئوربۇۋالغان قىزلارنىڭ ئارىسىدىن يۇلقۇنۇپ چىقىپ دەرياغا ئۆزىنى ئېتىپ بار ئاۋازى بىلەن ۋارقىردى:

— غېرىب ... غېرىب ... نەدە سىز؟

سەنەم: «غېرىب!» دەپ ۋارقىرىغىنىچە ئويغىنىپ ئورنىدىن تۇرۇپ كەتتى، ھېلىمىخان موماي ئۇنىڭ يېنىدا ئىككى دېدەك بىلەن قاراپ تۇراتتى.

— قارا بېسىپ قالدىمۇ، قىزىم؟ سىلنى ئالما تۇۋىدە يالغۇز ئۇخلاپ قاپتۇ دەپتى، قارا بېسىپ قالمىسۇن دەپ باشلىرىدا قاراپ تۇردۇق. ئېغىر ئاياغ چېغىڭىزدا دەرەخ تۇۋىدە يالغۇز ئۇخلىسىڭىز بولمايدۇ، قىزىم، — دېدى ھېلىمىخان موماي.

— باغنى يالغۇز ئايلانغۇم كېلىپ كىرسەم ئۇيقۇ بېسىپ كەتتى. بىردەم ئۇخلاپ قالسام بىرمۇنچە قالايمىقان چۈش كۆرۈپتىمەن، — دېدى سەنەم.

— باغقا يالغۇز چىقىمىسلا، قىزىم. مەن سىلەرگە مەلىكە سەنەمنى يالغۇز قويماڭلار دەپ مىڭ قېتىم دېدىم، گەپ ئاڭلىمىغان قۇلىقىڭلارنى تامغا مىخلايدىغان ۋاقتىم ئاز قالدى، — دېدى ھېلىمىخان موماي كېنىزەكلەرگە.

— ياق، موما، ئۇلاردا گۇناھ يوق، مەن ئۇزۇم ئۇلارنى ماڭا ئەگىشىۋالماڭلار، مېنى يالغۇز قويۇڭلار دەپ كەتكۈزۈۋەتكەن، — دېدى سەنەم.

— ئۆزلىرىنى ھەرگىز يالغۇز قويۇشقا بولمايدۇ، قىزىم. شاھ ئاتىلىرى، خانىش ئانىلىرى چاپارمەن ئارقىلىق ئۆزلىرىگە مەكتۇپ بىلەن دۇئايسالام ئەۋەتىپتۇ، — دېدى ھېلىمىخان.

— ھە ... شاھ ئاتام مېنىڭ بۇ يەردىكىمنى قانداق بىلگەندۇ؟ — سورىدى سەنەم ھەيرانلىق بىلەن.

ھېلىمىخان ئارتۇقچە زۇۋان سۈرمىدى.

بىر ئاتنىڭ ئىزچىلىرى قۇملۇقتا ئاتلىق كېتىۋېتىپ ئات بىلەن

تۆگىنىڭ ئىزىنى بايقىدى. ئۇلار ئاتلىرىدىن سەكرەپ چۈشۈپ
ئىزلارغا سىنچىلاپ قارىدى.

— بۇ كونا ئىزمىدۇ؟ — دېدى ئىزچىلاردىن بىرى.
— بۇ ھېچچولمىغاندا تۈنۈگۈنكى ئىز، — دېدى يەنە بىرى.
— ئىس قويمايۇ؟ — دەپ سورىدى ئورۇق كەلگىنى.
— ئىس قوي، تۈنۈگۈنكى بولسۇن ياكى بۇرناكۈندىكى بولسۇن
مۇشۇ ئىزنى بويلاپ ماڭساق، ئۇلارنى تاپالايمىز، — دېدى
باشتىكىسى.

ئورۇق ئىزچى ئاتنىڭ غانجۇغىسىدىن بىر كالىك قۇرۇق
تېزەكنى چىقىرىپ ئۇنىڭغا ئوت ياقتى.

دەشت - قۇملۇقنىڭ بىر چېتىدىكى ئۇيەر - بۇيەردىن
ئېقىپ كەلگەن بۇلاق سۈيىدىن ھاسىل بولغان كۆل بويىدىكى
قېرى سۆگەتنىڭ سايسىدە ئىلياس بىلەن ئۇنىڭ ئىككى
ھەمراھى ئۇخلىماقتا. نىگار ئايىم سەل نېرىدا داڭقاندا گۆش
قايناتماقتا. سەل نېرىراقتىكى يەنە بىر تۈپ سۆگەتكە ئاتلار
باغلانغان. ئۇنىڭ نېرىسىدىكى سۆگەت تۈۋىگە تۆگىلەر
چۆكتۈرۈلگەن، ئۇنىڭ يېنىدا يېتىم بوتلاق ئۆرە تۇرۇپ
كۆشمەكتە.

كۆلدىن ئوتتۇز قەدەمچە نېرىدىكى قۇم دۆۋىسىدە كۆزلىرى
يىغىدىن قىزىرىپ ئىششىغان گۈلجامال قوللىرىدا قۇمنى كولاپ
كېيىك بالىسىنىڭ بېشىنى سىلاپ قويۇپ كۆمدى. كۆمۈپ بولۇپ
ئۆكسۈپ يىغلىۋەتتى. نىگار ئايىم ئاستا ئۇنىڭ يېنىغا كېلىپ
بېشىنى سىلدى.

— ئادەمنىڭ كۆڭلىنى يېرىم قىلىپ يىغلاۋەرمىگىن، بالام،
بولدى قىل. يىغا يىغىنى كەلتۈرىدۇ، — دېدى نىگار ئايىم.

— يىغلىماي دەپسەممۇ ئىچ - ئىچىمدىن يىغا قايناپ
چىقۇراتىدۇ. مەن بۇنىڭغا كۆنۈپ قاپتىكەنمەن. ئۇنىڭغا خۇددى
ئۆكۈم ئۆلۈپ كەتكەندەك بەك ئىچىم ئاغرىپ كەتتى، — دېدى
گۈلجامال.

— راست دەيدىڭ، بالام، مەنمۇ ئۇنىڭغا بالامدەك كۆنۈپ قاپتىكەنەن. ئۇنىڭ گۆشىنى يېسەم بالامنىڭ گۆشىنى يېگەندەك بولىدىغاندەك تۇرىمەن، ھەرگىز گېلىمدىن ئۆتىدىغاندەك ئەمەس، — دەيدى نىگار ئايىم.

— سىلەر بەك رەھىمسىزلىك قىلىدىڭلار، ئۇنى نېمىشقا ئۆلتۈرىسىلەر؟ — دەيدى گۈلجامال.

— بالام، نېمانداق بىغەرەزلىك قىلىدىغانسەن؟ ئۇنى ئۆلتۈرۈۋەتمەسەك، بەر بىر ئۆلۈپ قالاتتى. يولدا تاشلىۋەتسەك ئۆزى ئەگىشىۋالدى. سەن ئۇنى كىچىك بالىنى كۆتۈرگەندەك كۆتۈرۈپ كەلدىڭ. ئۇ ئاخىر جان تالىشىپ قالدى، شۇڭا ئىلياس ئاكاڭ ئامالسىزلىقتىن بوغۇزلىۋەتتى. ھارام بولغىنىدىن ھالاللاپ يېگەن ئوبدان ئەمەسمۇ؟ ئىلياس ئاكاڭلار ئاغزىنى كۆيدۈرۈپ تاماق يېمىگىلى ئون كۈندىن ئېشىپتۇ. قۇرۇق نان غاجاپ بىچارىلەرنىڭ جېنى ئاز قاپتۇ. ئۇلار مادارىغا كېلىۋالماسا يول ئۇزۇن، چىدىيالمىدۇ. بولدى قىل، ئىلياس ئاكاڭ ساڭا يەنە بىرنى تېپىپ بېرىشكە ۋەدە قىلىدىغۇ، — دەپ چۈشەندۈردى نىگار ئايىم.

— ئەمدى ھەرگىز باقمايمەن ... ئۆلۈپ قالسا چىدىيالمىدىكەنەن ... ھەرگىز باقمايمەن، ئالدىمغا ئۇچراپ قالسىمۇ قارمايمەن.

گۈلجامال شۇنداق دەۋاتقاندا كۆك قەھرىدە بىر شۇڭقار پەيدا بولدى.

— ئانا، ئاسماندىكى ئاۋۇ قۇش قۇرغۇيمۇ؟ — دەپ سورىدى

گۈلجامال.

— سارمۇ، بۈركۈتمۇ، ئىشقىلىپ، نەدە گۆشنىڭ ھىدى بولسا بىردەمدە شۇ يەرگە پەيدا بولىدىغان گۆشخور قۇش. بىز ئۆلتۈرگەن كېيىكىنىڭ ھىدىنى نەلەردىن ھىدلاپ كەلدىكىن بۇ جانىۋار؟ — دەيدى نىگار ئايىم ئاسماندىكى شۇڭقارغا قاراپ.

شۇڭقار سايرىغىنىچە پەسلەپ ئۇچۇپ كېلىپ ئۇلارنىڭ باش

ئۈستىدە ئۈچ قېتىم ئايلانغاندىن كېيىن، كۈن يېتىشقا قاراپ
ئۇچۇپ كەتتى.

قاراڭغۇ زىنداندا پۈت - قوللىرىغا زەنجىر كېسىشەن
سېلىنغان غېرىب بىلەن رەھىمتۇللا يەركەندى تامغا يۆلىنىپ
ئولتۇرۇپ پاراڭلاشماقتا.

— مېنى دەپ ئۆزلىرىنى ئوتقا ئۇرمايدىغان ئىشتى، بەھۇدە
رىيازەت چېكىۋاتىدىلا، — دەپى غېرىب.

— مېنىڭچە، بۇمۇ بولغان يېرى. بۇ ئادەم تىنچ، خاتىرجەم
ئولتۇرۇپ، ئۆتكەن ئۆمرى ھەققىدە ئوبدان بىر ئويلىنىۋالدىغان
يەركەن. نادان، زالىم شاھنىڭ نەزەر - كۆزىگە ئىلىنىپ قالغان
ئادەم ھامان ئۇنىڭ جۇدۇن - چاپقۇنىغا ئۇچرىماي قالمايدىكەن.
شۇڭا، ئۇنداق شاھتىن يىراق تۇرغان ياخشى ئىكەن. مەن تېخى
سىزنىڭ باھانىڭىزدە زىندانغا كىرىپ يېتىۋالغىنىمغا خوش. مەن
بۈگۈنكىدەك خاتىرجەملىككە ئېرىشەلمەي قويغان - تۇتقىنىمنى
بىلمەي يۈرگىلى بىر ئايدىن ئاشقان، گېلىمدىن غىزا ئۆتمەيتتى.
چۈنكى، مەلىكە بىلەن سىزنى تاپالمىسام پادىشاھ كاللامنى
ئالاتتى. دەل شۇنىڭغا تۆت كۈن قالغاندا سىزنىڭمۇ، مەلىكە
ئالىيلىرىنىڭمۇ خەۋىرى بولدى. ئۇھ، خۇداغا شۈكۈر دەپ
پۈت - قولۇمغا جان كىردى. لېكىن قارىسام، مەن سىز بىلەن بۇ
يەرگە كىرمىسەم، مەلىكە ئالىيلىرىنىڭ ئىشى يەنە ئادا بولماي
بېشىمغا مالا مەت تېشى ياغىدىغاندەك تۇرسۇن. بۇ يەر نېمىدېگەن
خاتىرجەم، تويمىساممۇ ئاچ قالمايدىكەنمەن، گەدىنىمدە ھېچقانداق
ئېغىر مۇشكولات يوق، ياتساملا بولىدىكەن. ئەمدى بۇ يەردە
خاتىرجەم ئولتۇرۇپ، ئۆزۈم ۋە دۇنيا ئىشلىرى ھەققىدە
ئويلىنىۋالاي، جاھاندارچىلىقنىڭ ھەلەكچىلىكىدە قازا قىلغان
نامازلىرىمنىڭ نەپلىسىنى ئۆتۈۋالاي. ئەمدى ماڭا تازا تىنچ
ئىبادەت قىلىشنىڭ ئالتۇندەك پۇرسىتى كەلدى، — دەپى
رەھىمتۇللا يەركەندى.

— قۇللۇق بەندە ئارزۇلايدىغان ئىش ئەمەس، جانابلىرى.

جاھاندا تۇتقۇنلۇقتىن ئۆتە بەختسىزلىك بولماس. ئادەم بېشىغا ھەرقانچە تاغدەك ئىشلار كەلسىمۇ، ساپ ھاۋادىن نەپەسلىنىپ، كۈن كۆرۈپ، ئەرگىن - ئازادە ياشىغانغا يەتمەيدۇ، — دېدى غېرىب.

— پادىشاھنىڭ تۈگمەس خىزمىتى ماڭا كېچە - كۈندۈز، ئۇھ دەپ بىردەم پۇت - قولۇمنى سۇنغۇدەك ئارام بەرمىگەچكە، مەن مۇشۇ زىندانغا قامىلىپ جاھاننىڭ ۋەسۋەسىلىرىدىن خالىي، تىنچ ياشاشنى خالاپ قالدىم. بۇ يەرگە كىرمىسەم، مەلىكە ئالىلىرىنى ئىزدەپ يەنە نەلەردە سەرسان بولۇپ يۈرمىن؟ مەن ھازىر جان قايغۇسىدىن ئازاد بولدۇم، — دېدى رەھىمتۇللا يەركەندى.

— جاھاننىڭ جاپاسىدىن قېچىپ ئۆلۈۋېلىش ياكى مۇشۇنداق تەركىي دۇنيا بولۇۋېلىشنىڭ ئۆزى ئادەمنى ئادىمىيلىك ئورنىدىن مەھرۇم قىلىدۇ، بۇنى ھەتتا ئاللامۇ راۋا كۆرمەيدۇ. ھاياتلا بولىدىكەنمىز، تىرىشىپ - تىرىشىپ ياشىشىمىز كېرەك. رەھىمتۇللا يەركەندى رازىمەنلىك بىلەن بېشىنى لىڭشىتىپ

دېدى:

— پاھ ... پاھ! كارامەت ئېسىل گەپ بولدى، ھەقىقەتەن مەردانە ئوغلان ئىكەنسىن. توغرا، ھاياتقا كۈلۈپ قارايلى. — ھەئە، — دەپ بېشىنى لىڭشىتتى غېرىب.

يىگىرمە يەتتىنچى باب

سەنەمنىڭ بەرنا قەسرېدىكى ھۇجرىسىدا دېدەك ئالتۇن پەتنۇسقا سېلىنغان پەي قىستۇرۇلغان كۆن قاپنى بېشىدىن ئېگىز كۆتۈرۈپ سەنەمگە تەڭلىدى. سەنەم كۆن قاپنى ئېلىپ ئىزمىسىنى يېشىپ ئىچىدىن تۇمارچە قاتلانغان خەتنى ئالدى - دە، ھۆرمەت بىلەن كۆكسىگە قويۇپ، سۆيۈپ، كۆزىنى يۈمۈپ پۇرىدى، ئۇنىڭ جۈپلەشكەن كىرىپىكلىرى ئارىسىدىن تاراملاپ ياشلار تۆكۈلدى. ھېلىمىخان موماي قاراپ تۇرغانلارنىڭ ھەممىسىنى ئىشارەتلەپ چىقىرىۋەتتى - دە، ئىشىكىنى يېپىۋېتىپ دەيدى:

— ۋەتەننىڭ قەدرىنى ۋەتەنسىزدىن سوراڭ، ئاتا - ئانىنىڭ قەدرىنى ئاتا - ئانىسى يوق يېتىمدىن سوراڭ دەپتىكەن. ئادەم ياقا يۇرتلاردا سەرگەردان بولۇپ يۈرگەن چاغلاردا ئاتا - ئانىسىنىڭ خېتىنى ئازادە ئولتۇرۇپ ئوقۇپ قانغۇچە يىغلىۋالسا، ئىچىدىكى دەردۈپىغانلىرى چىقىپ يەڭگىلەپ قالىدۇ. تازا قانغۇچە يىغلىۋېلىڭ، قىزىم.

سەنەم خەتنى پەم بىلەن ئاچتى، خەتنىڭ ئۇ يەر - بۇ يەرلىرى سۇ تەگكەچكە تاراپ كەتكەنىدى. بۇ ئانىسى مېھرىبانۇ خانىشنىڭ خېتى ئىدى.

«ئەسسالامۇئەلەيكۇم، جان - جىگەر قىزىم سەنەم، سىزنى بىر كۆرۈشكە ئىنتىزار بولۇپ، تولا يىغلاپ كۆز ياشلىرى قۇرغان، يۈرەك باغرى ئۆرتىنىپ كاۋاپ بولۇپ، ئىچى لەختە - لەختە قان بولغان، بالىدىن تەلىمى كەلمىگەن تەتۈر پېشانە ئانىڭىز مېھرىبانۇدىن سالام!

قىزىم سەنەم، مەن بۇرۇن جاھاندا بىر تاللا قىزىم بار، جاھاندا بىر ئامراق ئادىمىم بولسىمۇ مۇشۇ، ئون ئامراق ئادىمىم بولسىمۇ مۇشۇ بىر تال قىزىم دەيتتىم. مەن پادىشاھنىڭ خانىشى بولغاچقا، دۇنيانىڭ نەرىگە قولۇمنى ئۇزاتسام شۇ يەرگە يېتىدۇ، ئەگەر مەلىكە قىزىم چوڭ بولۇپ، تىلى چىقىپ ئاسماندىكى ئايىنى ئۇزۇپ بەر دېسىمۇ ئۇزۇپ بېرەرمەن، نېمە دېسە شۇنى ئېلىپ بېرەرمەن، قىزىمنىڭ ھەممە تەلىپىنى ئورۇندايمەن، دەپ ئۆز - ئۆزۈمگە ئىشەنچ بىلەن ۋەدە بېرەتتىم. ئەمما، سىز چوڭ بولغاندىن كېيىن ئاسماندىكى ئايىنى ئۇزۇپ بېرىش ئۇياقتا تۇرسۇن، كۆيگەن يىگىتىڭىز بىلەن توي قىلىش تەلىپىڭىزنىمۇ ئورۇنداپ بېرەلمەي، ئۆزۈمنىڭ جاھاندىكى ئەڭ بىچارە، ئاجىز ئانا ئىكەنلىكىمنى ھەسرەت - نادامەت يۇتۇپ تۇرۇپ ھېس قىلدىم. سىز بىرىنچى قېتىم بىزنى تاشلاپ كەتكەندە مەن ھەسرەت - پىغان يۇتقان بولساممۇ، سىز خۇددى بىز بىلەن كىچىك چاغلارنىڭىزدىكىدەك مۆكۈ - مۆكۈلەڭ ئويناۋاتقاندەك، يېنىمىزدا ھېلى پەيدا بولىدىغاندەك تويۇلۇپ، بەك ئىچىمگە ئېلىپ كەتمىگەنلىكىمەن. ئەمما، بۇ دورام سىزنىڭ بىزنى - ئۆز ئاتا - ئانىڭىزنى چۆلدە ئۇچرىغان قاراقچىدىنمۇ يامان كۆرۈپ، قاراقچى بىلەن قېچىشقا رازى بولغانلىقىڭىزنى ئوقۇپ، ئاسماندىن يەرگە چۈشۈپ كەتكەندەك بولۇپ كەتتىم. ئۆتكەندە قاچقىنىڭىزدا شاھ ئاتىڭىز دەردىڭىزدە يىقىلىپ قالغان بولسا، بۇ قېتىم ماڭا قاتتىق ھار كەلدى. بىز نەزىرىڭىزدە شۇنچە ئەشەددىي دۈشمەنمۇ، ئالدىڭىزدا ئاشۇ قاراقچىنىڭكىچىلىك يۈزىمىز يوقمۇ؟ مۇشۇ سوئال توختىماي ئىچىمنى غاجىلاپ كېچىدە ئۇيقۇ يوق، يېگەن ئېشىم زەھەر، كىيگەن كىيىمىم كېپەن بولدى. ئۆتكەندە غېرىبتىن ئەنسىرەپ قاچقاندىڭىز، بۇ قېتىم بالىڭىزدىن ئەنسىرەپ قاچتىڭىز. مانا ئەمدى سىز بالىڭىزدىن ئەنسىرەپ ئۇياققا قاچقىنىڭىز بىلەن غېرىپ كېلىپ يەنە شاھ ئاتىڭىزنىڭ قولىغا چۈشۈپ زىنداندا ياتىدۇ. سىز قايتىپ

كەلمىگۈچە شاھ ئاتىڭىز ئونى زىنداندىن ئازاد قىلمايدۇ. دەرھال
 قايتىپ كېلىڭ، قىزىم! كېلىپ ئاشىقىڭىزنىڭ زىنداندىن
 قۇتۇلۇشىغا ياردەم قولىڭىزنى سۇنۇڭ. ماڭا ئىچىڭىز ئاغرىسۇن!
 مەن شاھ ئاتىڭىزغا يالۋۇرۇۋاتمەن، كۆڭلىگە ئىنساپ تىلەپ
 دۇئا قىلىۋاتمەن. ئۇ سىزنىڭ سالامەت يەڭگىشىڭىزگە
 بۇرۇنقىدەك جاھىللىق بىلەن قارشى تۇرمايدىغان بولدى، خېلى
 يۇمشىدى. ئۇنىڭ سىزنى كۆرسە بوۋىپ كېتىدىغانلىقىنى ئوبدان
 بىلىسىز. ئۇ سىزنى كۆرسە چوقۇم ئاچچىقىدىن يېنىپ،
 گېپىڭىزنى يىرمايدۇ. قىزىم، ھەممە ئاتا ئۆز قىزىغا ئامراق.
 ئەمما، شاھ ئاتىڭىزدەك قىزىغا ئامراق ئاتا جاھاندا يوقتۇ
 دەيمەن. ئۇ سىزنى ھەممە ئادەمدىن، ھەتتا مېنىڭدىنمۇ
 قىزغىنىدۇ. شۇڭا، ئۇ سىزنى ياخشى كۆرگەن غېرىبقا ھەممىدىن
 بەك ئۆچلۈك قىلىدۇ. يېنىمىزغا قايتىپ كېلىڭ، قىزىم. سىز
 كەلسىڭىز ئاتىڭىزنى ئىككىمىز تەڭ تۇرۇپ يۇمشىتايلى.
 مەن بۇ خەتلەرنى يېزىۋاتقاندا، شاھ ئاتىڭىز كىچىك بالىدەك
 مۇرەمدىن مارىلاپ تۇرۇپ بۇ خەتلەرنى كۆردى.
 سىزنى تەقەززالىق بىلەن كۈتۈپ ئانىڭىز مېھرىبانۇ.

سەنەم خەتتە يۈزىنى توسۇپ ئۆكسۈپ يىغلىدى.
 — نېمانداق تەتۈر پېشانە تۇغۇلۇپ قالغاندىمەن؟ باراي دېسەم
 قورسىقىمىدىكى بالامغا خەتەر يېتىشتىن ئەنسىرەيمەن، بارماي
 دېسەم غېرىپ ئۇ يەردە زىنداندا ئازاب تارتىۋاتسا. بۇ جېنىمنى
 قانچىگە بۆلەرمەن؟ غېرىپ، سىز نەلەردە يۈرۈپ يەنە ئاتامنىڭ
 قولىغا چۈشۈپ زىندانغا بەند بولغانسىز؟ — دېدى سەنەم ئۆز -
 ئۆزىگە نالە قىلىپ يىغلاپ.

قاتمۇقات قۇرۇق تاغ ئارىسىدىكى جىلغا يولىنىڭ بويىدىكى
 بىر ئۆستەڭدە سۈپسۈزۈك سۇ شارقىراپ ئاقماقتا ئىدى. ئۆستەڭ
 بويىدا ئۇششاق تالار، ھەر خىل ئوت - چۆپلەر ئۆسكەنىدى.
 ئىلياسلار شۇ ئۆستەڭنى بويلاپ ئىلگىرىلىمەكتە ئىدى. ئۇلارنىڭ

باش ئۈستىدە شۇڭقار توختىماي سايىرىغىنچە ئەگىپ يۈرەتتى.
— بالام ئىلياس، ئاشۇ قۇش قۇملۇقتىمۇ بېشىمىز ئۈستىدە
ئايلىنىپ يۈرگەندى، ماۋۇ تاغلىق ئارىسىدىمۇ ئەگىپ يۈرەمدۇ
نېمە؟ — دېدى نىگار ئايىم.

— بۇنداق نەرسىلەر چۆل - جەزىرە، تاغلاردا تولا، ئانا.
سىلىگە شۇنداق بىلىنگەن گەپ، — دېدى ئىلياس.

— بالام، مەن سىلەر بىلەن ھېرات تەرەپكە كەتسەم، خۇددى
ئوغلۇم غېرىبىنى قايتا كۆرەلمەيدىغاندەك يۈرىكىم ئېغىپ
تۇرىدۇ، — دېدى نىگار ئايىم.

— بۇ غېرىبىنىڭ ماڭا تاپشۇرغان ۋەزىپىسى، ئانا، غېرىپ
ئۆزى ئۇزۇن قالماي ئارقىمىزدىن يېتىشىدىغانغا ۋەدە بەرگەن، —
دېدى ئىلياس.

— ئۇ غېرىبىنىڭ خىيالى. شاھ ئۇنىڭغا قانداق مۇئامىلە
قىلىدۇ، بىلىپ بولمايدۇ.

شۇ چاغدا ئالدى تەرەپتىن بىر توپ ئاتلىق قوشۇن پەيدا
بولدى. ئاسماندا ئەگىپ يۈرگەن شۇڭقار قوشۇنىنىڭ ئالدىدىكى
ئادەمنىڭ قولىغا قوندى.

— راست دەپتىكىنلا، نىگار ئايى ئانا، ئۇ دۈشمەننىڭ
ئىزىمىزغا چۈشكەن پايلاقچىسى ئىكەن ئەمەسمۇ؟

ئىلياس شۇنداق دەپ قىلىچىنى قىنىدىن سۇغۇرۇۋېلىپ
ئالدىغا مېڭىشقا تەشەلدىيۇ، ئېتىنىڭ بېشىنى ئارقىغا بۇراپ
دېدى:

— بۇلار بىلەن ھەپىلەشمەسەك بولغۇدەك، كۆڭلۈم
تارتىدى، چېكىنەيلى.

نىگار ئايىم تۆگىنىڭ بېشىنى بۇراپ بولغۇچە ئارقا تەرەپتىمۇ
بىر توپ ئاتلىق لەشكەر پەيدا بولۇپ، ئۇلارنىڭ يولىنى توسۇپ
تۇردى.

— نېمە ئادەمسىلەر؟ ئالدىمىزنى توسۇپ نېمە ئىش
قىلماقچى؟ — دېدى ئىلياس.

ئۇلارنىڭ ئالدىدىكى بىرى ئېتىنى دېۋىتىپ ئۇلارغا يېقىنلاپ كەلدى. ئىلياس قىلىچىنى سۆيۈپ، بېشىدىن ئىگىز كۆتۈرۈپ ئالدىغا نەچچە قەدەم ماڭدى - دە، قارشى تەرەپنىڭ قولىغا ھېچ نەرسە ئالماي كېلىۋاتقىنىنى كۆرۈپ قىلىچىنى قىنغا سالدى. قارشى تەرەپ يېقىنلاپ كېلىپ بېشىدىن قارا سەللىسىنى ئالدى. شۇن ئان قۇندۇزدەك قاپقارا بوستان چاچلىرى چۇۋۇلۇپ يەلكىسىنى بىر ئالدى.

نىگار ئايىم ئىچىگە تارتىپ قولىدا ئاغزىنى توسۇپ دېدى:

— ۋاي، بۇ مەلىكە بەرنا ئاللىلىرىغۇ؟!

— نىگار ئايىم ئانا، مېنى تونۇدىلمۇ؟ — سورىدى بەرنا.

— ۋاي تونۇمامدىغان، قىزىم، تونۇمامدىغان، ئۆزلىرىنى

تونۇمىسام كۆزۈم كور بولۇپ كەتمەمدۇ بەرنا خېنىم؟

نىگار ئايىم شۇنداق دەپ تۆگىسىنى چۆكتۈرۈپ تۆگىدىن

ئالدىراپ چۈشتى، مەلىكە بەرنامۇ ئېتىدىن سەكرەپ چۈشۈپ

نىگار ئايىم بىلەن قۇچاقلىشىپ كۆرۈشتى ...

شاھ ھۇجرىسىدا ئىشىكئاغىسى ئابلىز شەيتان بىلەن

پاراڭلىشىۋاتاتتى.

— ئەمىر ئابلىز، سەن نېمە ۋەجىدىن تۇيۇقسىز جەڭگاھىنى

تاشلاپ بىر توپ قوشۇننى باشلاپ ئوردابالىققا قەدەم تەشرىپ

قىلىپ قالدىڭ؟ — سورىدى شاھ.

— شاھى جاھاننىم، پېقىر ۋەزىرئەزەم جانابلىرىنىڭ

بۇيرۇقىغا بىنائەن بىرىنچىدىن، شەھىرى قارشى ھەم شەھىرى

بەلخنى پەتھى قىلغانلىقىمىزدەك كاتتا غەلبە خەۋىرىنى

يەتكۈزۈپ، ئۆزلىرىدىن جەڭ مەيدانىدا كاتتا تۆھپە كۆرسەتكەن

سەركەردە - سەرۋازلارغا ئىنئام، نامۇئەمەل بەرگەنلىك

دەستەكلىرىنى ئالغىلى كەلدىم؛ ئىككىنچىدىن، ۋەزىرئەزەم

جانابلىرى سەن بېرىپ شاھ ئاللىلىرىنىڭ سالامەتلىك ئەھۋالى

زادى نەدىن - نەگىچە ئۆز كۆزۈڭ بىلەن كۆرۈپ ماڭا مەلۇم

قىل، شاھنىڭ ئەھۋالىدىن ئەنسىرەۋاتىمەن دېگەچكە كەلدىم؛

ئۈچىنچىدىن، شەھىرى قارشى ھەم شەھىرى بەلختىن قولغا چۈشكەن ئولجىلارنى شاھ ئالىيلىرىغا تاپشۇرۇشقا ئالدىراپ كەلدىم؛ تۆتىنچىدىن، ۋەزىرئەزەم جانابلىرى شاھ ئالىيلىرى ئوردا ئىشلىرىدا يالغۇزلۇق تارتىپ قېلىۋاتىدۇ، سەن ئوردىغا قايتىپ، شاھ ئالىيلىرىنىڭ پۈتۈن پۈت، قولغا قول بولۇپ خىزمىتىنى قىل دەپ ئەۋەتتى، — دېدى ئابلىز شەيتان.

— ۋەزىرئەزەم ئالدىراپ كېتىپتۇ. مەن بۇ يەردە ناھايىتى ئوبدان تۇرۇۋاتىمەن. ماڭا سوۋغا - سالام تەقدىم قىلىش، سەردار، سەرۋازلارغا مەرتىۋە - مەنسەپ، ئوتۇغات تەقدىم قىلىش دېگەنلەر جەڭ رەسمىي ئاخىرلاشقاندا بولىدىغان ئىشلار. ۋەزىرئەزەمنىڭ سېنى خىزمىتىمدە بولۇشقا ئەۋەتكىنىگە ھەشقاللا. ئوردىدا زىيادە ئىشلارمۇ يوق. بوپتۇ، ۋەزىرئەزەم مەندىن ھەم ئوردا ئىشلىرىدىن خاتىرجەم بولۇپ، جەڭگە ئوبدان باشچىلىق قىلىدىغان ئىش بولسا، سەن يېنىمدا تۇر، — دېدى شاھ.

ئابلىز شەيتاننىڭ گۈلقەللىرى ئېچىلىپ:

— شاھ ئالىيلىرىغا ۋەزىرئەزەم جانابلىرى ئەۋەتكەن سوۋغا - سالاملارنى ئەكىرىڭلار! — دېدى.

مۇلازىملار ئارقا - ئارقىدىن يىگىرمىگە يېقىن ساندۇقنى كۆتۈرۈپ كىرىپ قاتار تىزىپ، ئاغزىنى ئاچتى. ئۇ ساندۇقلارغا تىللا، يامبۇ، ئۈنچە - مەرۋايىت ۋە توپ - توپ گەزلىمىلەر قاچىلانغانىدى. بۇلارنى كۆرۈپ، شاھنىڭ چىرايىغا كۈلكە يۈگۈردى. مۇلازىملار ساندۇقلارنى ئېلىپ چىقىپ كەتكەننى كېيىن ئابلىز شەيتان چاۋاك ئۇردى. قاۋۇل زەڭگىدىن تۆتى زور مىس لېگەن ئۈستىدە مىڭ خىل نازۇكەرەشمە بىلەن كۆز تاشلاپ، قاش ئېتىپ، يىلاندەك تولغىشىپ ئۈسسۈل ئويناۋاتقان بىر قىزنى كۆتۈرۈپ كىردى. قىزنىڭ گۈزەللىكىگە، نازۇكەرەشمىلىك ئۈسسۈلغا ھەيرانۇھەس، مەپتۇن بولغان شاھنىڭ كۆزلىرى چەكچىيىپ، ئاغزى كاماردەك ئېچىلىپ

قالدى. زەڭگىلەر شاھنىڭ ئالدىغا كېلىپ توختىغان ھامان ئۇ قىز تولغان كۆكسىنى يېرىم يېپىپ تۇرغان باغىر ئاققا قىستۇرۇۋالغان قىزىلگۈلنىڭ غۇنچىسىنى ئېلىپ شاھقا قارىتىپ يېنىك ئاتتى. قىزىلگۈل غۇنچىسى پېشانىسىگە تەگكەن شاھ چۆچۈپ ئېسىگە كەلدى.

ئەمدى گەپنى سەنەمدىن ئاڭلايلى. سەنەم ئېغىر بويىنى سۆرەپ پەم بىلەن ھۇجرا ئىشىكىدىن چىقتى. ئىشىك ئالدىدا قول باغلاپ تۇرغان دېدەكلەر ئۇنىڭ ئالدىغا كېلىپ سورىدى:

— مەلىكە ئالىيلرى، قانداق خىزمەتلىرى باركىن؟

— خىزمەتلىڭلار كېرەك ئەمەس، ئۇخلىيالىمىدىم، مەن چاھارباغنى ئايلىنىمەن. كەينىمگە كىرىۋالماڭلار، مېنى ئازادە ئايلانغىلى قويۇڭلار، — دېدى سەنەم.

— ھېلىمىخان بېگىم بىزگە ئۆزلىرىنى يالغۇز قالدۇرماڭلار دېگەن، — دېدى دېدەك.

— مېنىڭ گېپىم ھېساب، ئەگەر مېنى خاپا قىلساڭلار سىلەرنى بېگىڭلارغا چىقىپ قۇل بازىرىدا ساتقۇزۇۋېتىمەن، — دېدى سەنەم.

— بىزگە رەھىم - شەپقەت قىلغايلا، مەلىكە ئالىيلرى، بىزگە ئىچىلىرى ئاغرىغاي، — دەپ ئۆتۈندى دېدەك.

— قاغىنىڭ قانىتىدەك بۇرۇتى بار سەھرالىق ئوتۇنچىلارغا خوتۇن بولغۇڭلار بارمۇ ياكى مۇشۇ ئوردىدا راھەت - پاراغەتتە ياشىغۇڭلار بارمۇ؟ — دېدى سەنەم.

— بىزنىڭ ئوردىدىن چىقىپ كەتكۈمىز يوق. مەلىكە ئايىم، بىزگە رەھىم قىلغايلا، — دەپ يالۋۇردى دېدەكلەر.

— ھە، ئۇنداق بولسا مېنى خاپا قىلماڭلار، مېنىڭ گېپىمدىن چىقماڭلار، — دېدى سەنەم.

— خوپ، مەلىكە ئالىيلرى، گەپلىرىدىن چىقمايمىز.

سەنەم دېدەكلەردىن ئايرىلىپ چاھارباغقا چىقىپ، ئېگىز ئۆسكەن گۈللەر ئارىسىدىن بىر بوغچىنى ئالدى - دە، ئىچىدىن

ئەرەنچە كىيىملەرنى چىقىرىپ ئۈستىدىكى كىيىملەرنىڭ ئۈستىگە كىيدى. چاچلىرىنى تۈگۈپ، بېشىغا قارا رەختتىن سەللە ئوردى. شەمشەرنى يېنىغا ئاستى، ئاندىن باغنىڭ ئىچكىرىسىگە ئىچكىرىلەپ بېرىپ باغنىڭ سۈڭۈگۈچىدىن پەم بىلەن سىرتقا چىقتى.

بۇ چاغدا مەلىكە بەرنا قاقاس تاغ ئارىسىدىكى جىلغىدا ئىدى. مەلىكە بەرنا ئۆزىگە ھەيرانلىق ئىلكىدە قاراپ قالغان ئىلياسقا يۈزلىنىپ دېدى:

— ئىلياس دېگەن باھادىر يىگىت سىز ئىكەنسىز — دە، بىزنىڭ ئىلىك لەشكىرىمىزنى مۇشۇ ئىككى نۆكۈرىڭىز بىلەن تىرىپىرەن قىلىۋەتتىڭىزمۇ؟

— بىز تىرىپىرەن قىلىۋەتمىدۇق، ئۇلار ئۆزى تىرىپىرەن بولۇپ كەتتى، — دېدى ئىلياس.

— قانداق بولۇپ؟ — دېدى مەلىكە بەرنا.

— ئۇلاردا پىداكارلىق روھى كەم ئىكەن، جان پىدا قىلىپ جەڭگە كىرمەيدىكەن، بىرقانچىسى ئاتتىن غۇلغان ھامان ھەممىسى تېنەپ — تەمتىرەپ ھەر تەرەپكە چېچىلىپ، جېنىنى ئېلىپ قېچىشنىڭ كويىغا چۈشىدىكەن. ئۇلار جەڭگە كىرەر — كىرمەيلا ئۆزلىرى پىتىراپ قېچىپ كەتتى، — دېدى ئىلياس.

— لەشكەرلەر قانداق بولغاندا جان پىدالىق بىلەن جەڭگە كىرىدۇ؟ — سورىدى بەرنا.

— ئۇ سەركەردىنىڭ دىتىغا باغلىق. يۈسۈپ خاس ھاجىپ بۇزۇكۇۋار بىر توپ ئىتقا بىر يولۋاس باش بولسا ھەممە ئىت يولۋاسقا ئايلىنىدۇ دېگەن، — دېدى ئىلياس.

— سىزمۇ غېرىبقا ئوخشاش پالۋانمۇ؟ — سورىدى بەرنا.

— جەڭ ماھارىتىدە غېرىب ماڭا يەتمەيدۇ، ئەقىل — پاراسەتتە مەن غېرىبقا يەتمەيمەن. ھە، نېمىدەپ غېرىب بىلەن مېنى سېلىشتۇرىسىز؟ سىز ئېزىتقۇ ئىكەنسىز، مەنمۇ نېمىدەپ سىزنىڭ بۇ چاكىنا سوئاللىڭىزغا جاۋاب بېرىمەن؟ — دېدى

ئىلياس.

مەلىكە بەرنا جىلغىنى چاڭ كەلتۈرۈپ كۆلدى.
— مەن سىزنى قوشۇنلىرىمنىڭ باش مەشقاۋۇلۇقىغا تەكلىپ
قىلاي دەيمەن، تەكلىپىمنى قوبۇل قىلامسىز؟ — دېدى مەلىكە
بەرنا.

— مەن غەربىنى دەپ جەڭگاھتىن ئۆز قوشۇنىمنى تاشلاپ
چىققان تۇرسام نېمىدەپ سىزگە ھۈنرىمنى سېتىپ ياللىنىپ
يۈرگۈدەكمەن؟ ئۇنداق قىلسام، ئەلگەكە چىقىپ ئەرگە
تەگكەندەك ئىش قىلغان بولمامدەمەن؟
— سىز ئۆز قوشۇنىڭىز قاتارىدا جەڭ قىلىشتىن باشقا
ئىشلارغا قىزىقماسىز؟ — يەنە سورىدى بەرنا.

— خۇدا ئەر كىشىنى جەڭگە ياراتقان، ئەر كىشى ئۈچۈن
باشقا ئىشلار ئادەتتىكى گەپ، غەربىمۇ ئوخشاش، — دېدى
ئىلياس.

— سىز بۇ گەپ بىلەن غەربىنى نېمە دېمەكچى؟
— غەرب ئەلنىڭ بەختى ئۈچۈن ئىچكى دۈشمەن بىلەن
يېگانە جەڭ قىلىۋاتىدۇ، بىز ۋەتەننىڭ بەختى ئۈچۈن تاشقى
دۈشمەن بىلەن جەڭ قىلىۋاتىمىز. بىزنىڭ نىشانىمىز بىر، ئۇ
بولسىمۇ ئەل - ۋەتەننىڭ بەختى.

— پاھ، غەرب ئۇستا غەزەلخان، سىز بولسىڭىز گەپ تېپىپ
بەرگىلى بولمايدىغان زۇۋاندار ئىكەنسىز، — دېدى بەرنا.
— بولدى، سىز بىلەن ئۇزاق سۆزلىشىشكە ۋاقتىمىز يوق،
بىزگە يول بەرگەيسىز، مەلىكە، — دېدى ئىلياس.

— سىلەرنى تۇتۇپ قالالمايمەن. ئەمما، نىگار ئايىم ئانام
ئۈچۈن مېنىڭ ئوردام ئەڭ ئوبدان پاناھ جاي، — دېدى بەرنا.
— غەرب ئانىسىنى بىزگە تاپشۇرغان، ئۇ مېنىڭمۇ ئانام،
ئۇنى يات ئەلگە تاشلاپ كېتەلمەيمەن.

— نىگار ئايىم ئۈچۈن مېنىڭ ئوردام يات ئەمەس. ئۇنىڭ
ئۈستىگە سىلەرنىڭ ئەتىۋارلىق مەلىكەڭلار سەنەم مېنىڭ

ئوردامدا سىلەرنىڭ ھەم غېربنىڭ يولىغا تەلمۈرۈپ تۇرۇۋاتىدۇ.
بەرنانىڭ گەپلىرىدىن نىگار ئايم ھەيران بولۇپ سورىدى:
— نېمە، مەلىكە سەنەم سىلەنىڭ ئوردىدا؟
— مەلىكە سەنەم سىزنىڭ ئوردىڭىزدا؟ — سورىدى
ئىلياسمۇ.

— مەلىكە سەنەم ھازىر مېنىڭ ئوردامدا پاناھلىنىپ
تۇرۇۋاتىدۇ. ئۇ سىلەرگە موھتاج، سىلەرنىڭ ياردىمىڭلارغا
تەقەززا، بېرىپ ئۇنىڭ بىلەن كۈرۈشكۈڭلار يوقمۇ؟ — دېدى
بەرنى.

— مەلىكە سەنەم قانداق بولۇپ سىزنىڭ ئوردىڭىزغا كېلىپ
قالدى؟ — ئەجەبلىنىپ سورىدى ئىلياس.

— ئۇ غېربنى قۇندۇز ئوردىسىدا دەپ ئاڭلاپ ئۇنى ئىزدەپ
يولغا چىققانىكەن، يېرىم يولدا ماڭا يولۇقتى، خۇددى سىلەرگە
ئوخشاش، — دەپ ئەھۋالنى چۈشەندۈردى بەرنى.

شاھ ئۆز خانىسىدا چىلىم تارتقىنىچە، شاۋاز ئەۋەتكەن
سەتەڭنىڭ ئۇسسۇلىغا مەپتۇن بولۇپ ياتاتتى. نەغمىچىلەر نەغمە
قىلىۋاتاتتى، سەتەڭ قىزىنىڭ خىل نازۇكەرەشمە بىلەن
تولغىنىپ ئۇسسۇل ئوينىۋاتاتتى.

يولدا بىر رەننى كۆردۈم، ئۆزگىچە رەپتارى بار،
باشىدا گۈلگىن جۇلاسى، ئۆشىندە زۇننارى بار.
دەممۇدەم ئۆرتەپ ۋۇجۇدۇم خامنىم كۈل قىلغىلى،
ھەي — ھەي ئول قاتىلىنىڭ ئىككى ئاتەش رۇخسارى بار.
شوخلۇقىدىن ئوينىشىپ جان ئالسا ھەردەم كۆزلىرى،
غەم ئەمەستۇر، جان بېرۇردە لەئىل شېكەر يارى بار.
سۆيگۈ ئىزدەپ كۆزلىرىم سورسام ئاياغىم سۈنمىدى،
دېدى ئول بىرەھىم جادۇ مەھلىياسى نازى بار.
ئۆلسە مەندەك ئاجىزۇ مەھرۇن گادا پەرۋاسى يوق،
بىر قولىدا جامى مەي، بىر ئىلكىدە دەستارى بار.

شۇ چاغدا ھۇجرىغا ئۆڭسۈلى ئۆچكەن مېھرىبانۇ خانىش

بوراندەك كىرىپ شاھنىڭ ئايىغىغا يىقىلدى.
— شاھ ئالىلىرى، ماڭا رەھىم قىلسىلا، ماڭا ئىچىلىرى
ئاغرىسۇن، مەن چىدىيالىمدىم، مېنى قىزىمنىڭ يېنىغا يولغا
سالسىلا، يۈرىكىم يېرىلىپ ئۆلەي دېدىم. مېنى قۇندۇزغا يولغا
سالسىلا، مەن سىلىدىن ئۇ دۇنيا - بۇ دۇنيا رازى بولاي.
شاھ غەزەپ بىلەن قولنى شىلتىدى. پارپا نەغمىكەش،
ئۇسسۇلچىلارنى ھەيدەپ چىقىپ كەتتى.

— قىزنىڭ خەتنى كۆرۈپ غەربىنىڭ مەشەدە ئىكەنلىكىنى
بىلسە، ئۇ يەردە بىردەم تۇرماي قايتىپ كېلىدۇ دېدىمغۇ! غەرب
قولىمىزدا بولىدىكەن، ئۇ چوقۇم كېلىدۇ، — دېدى شاھ.
— ياق... ياق... قىزىمىز ھازىر بۇرۇنقىغا ئوخشىمايدۇ، ئۇ
ئېغىر بوي، ھازىر ئۇنىڭ بىردىنبىر ئويلايدىغىنى قورسىقىدىكى
بالىسىنى ساق - سالامەت يەڭگىش. ئۇ غەربىنى دېسە ئوردىغا
قايتىپ كېلىدۇ، ئەمما قورسىقىدىكى بالىسىنى دېسە ھەرگىز
كەلمەيدۇ، — دېدى مېھرىبانۇ خانىش.

— قاراپ تۇر، چوقۇم كېلىدۇ، ئۇنىڭ ئۈچۈن دۇنيادىكى ئەڭ
ئۇلۇغ ئادەم غەرب. ئۇ غەرب ئۈچۈن قورسىقىدىكى
بالىسىدىنمۇ، سەن بىلەن مەندىنمۇ، ھەتتا ئۆزىنىڭ جېنىدىنمۇ
كېچىدۇ.

— ياق، ياق، ئۇ بالىسىنى بىزنىڭ ئالدىمىزدا تىنچ - ئامان
تۇغالماسلىقىدىن، تۇغسىمۇ بۇ يەردە ساق - سالامەت
باقالماسلىقىدىن ئەنسىرەپ قاچتى، — دېدى مېھرىبانۇ خانىش.
— ياق... ياق... يېڭىلىشتىڭ، خوتۇن. ئۇ قورسىقىدىكى
بالىسىنى باھانە قىلىپ، ئەمەلىيەتتە غەربىنى ئىزدەپ قاچتى.
مەن غەرب ئۈچ يىل سۈرگۈندە تۇرسا ئۇرۇش ئاخىرلاشقاندىن
كېيىن چىرايلىق تويۇڭلارنى قىلىپ مۇراد - مەقسىتىڭلارغا
يەتكۈزەي دەپ شۇنچە چىرايلىق گەپ قىلسام ماقۇل بولغان ئادەم
بىر ئاي ئاران چىداپ بالىسىنى باھانە قىلىپ قاچتى. غەربىمۇ
گۈندىپايىنى ئۆلتۈرۈپ، سۈرگۈندىن قاچتى. ئۇلار بىر - بىرىنى

كۆرمەي بىر ئاي چىدىيالمىدى. قاراپ تۇر، ھەپتە - ئون كۈن
ئۆتەر - ئۆتمەيلا سەنەمنىڭ ئالدىمىزدا پەيدا بولغىنىنى
كۆرسەن، - دېدى شاھ.

مېھرىبانۇ خانىش يىغىسىنى توختىتالماي يەنە شاھقا
يېلىنىپ دېدى:

— ياق، ياق، مەن ھەپتە - ئون كۈن تاقەت قىلىپ
تۇرالمىمەن. سەنەم بۇرۇنقىغا ئوخشىمايدۇ. ئۇ ئېغىر بوي، ئۇ
ئەمدى ئوغۇل بالىلاردەك ئاتقا مىنىپ چەۋەندازلىق قىلىپ،
شۇڭقاردەك ئۇچىدىغان سەنەم ئەمەس. ئاڭلىسام، قۇندۇز
مەلىكىسىمۇ غېرىبقا ئاشقىمىش. ئۇ ئەرگە - نايناق،
كالىسىنىڭ سۈيى بار، خىيالغا نېمە كەلسە شۇنى قىلىدىغان
بەغۋاش مەلىكىمىش، بىزنىڭ مەلىكە سەنەمگە ھەسەت
قىلارمىش. ئۇ ۋاقتى كەلگەندە مەلىكە سەنەمگە زىيانكەشلىك
قىلىشتىن يانمايدۇ، - دېدى خانىش.

— نېمە ئوغامنى قاينىتىسەن؟ قۇندۇز مەلىكىسى غېرىب
دېگەن گەدەنكەشكە ئاشىق - بمقارار بولغان بولسا ئۇنى ئاپىرىپ
چېكىسىگە تاڭسۇن! ھەممىسى غېرىب بالاسىدا قاپتىمۇ ئەمدى؟
ئادەمنى خوتۇن باسسا پالاكەت باسقىنى شۇ. شۇڭا، ئۇ پالاندىنىڭ
ھېچ ئىشى ئىلگىرى باسمايدىكەن - دە. شور پېشانلىقىدىن
ئېسىل ئاتىسى مۇشۇ تۇغۇلۇشىغا ئۇ دۇنياغا سەپەر قىلدى.
بولسا ئۇ كۆزۈمدىن يوقىلىپ، قۇندۇز مەلىكىسىگە قۇل بولسۇن.
ھۇ خۇنپەر! غېرىب، غېرىب، ھەممىسى غېرىب دەپ قاپتىمۇ
ئەمدى ئوغامنى قاينىتىپ؟ بۇ كاززاپنىڭ نەرىگە شۇنچە
كۆيۈشىدۇ؟ ھۇ بەتبەخت! - دېدى شاھ غەزەپ بىلەن.

ئەمدى گەپنى غېرىبتىن ئاڭلايلى. قاراڭغۇ زىنداننىڭ
تۇڭلۇكىدىن ئىنچىكە تانا بىلەن كىچىك سېۋەتتە قېتىپ قالغان
ئىككى زاغرا بىلەن ئىككى قاچا ئوماچ چۈشۈرۈلدى. غېرىب
بىلەن رەھمىتۇللا يەركەندى ئىككى زاغرا بىلەن ئىككى قاچا
ئوماچقا بىرپەس كۆزلىرىنى پىلدىرلىتىپ قاراپ تۇرغاندىن

كېيىن، بىر - بىرىگە قاراپ تەبەسسۇم قىلىشتى.

— خۇداغا يۈز مىڭ قەتلىە شۈكۈر، بىر قاچا ئۇماچ بىلەن بىر زاغرىنى خاتىرجەم يەپ - ئىچىپ يېتىش دېگەن جاھاننىڭ كاتتىا راھىتى جۇمۇ، - دېدى رەھىمتۇللا يەر كەندى.

غېرىب بېشىنى چايقاپ قويۇپ دېدى:

— بەرگەننى يەپ يېتىش دېگەن تىرىك تاپ، قورقۇنچاق ئادەملەرنىڭ ئىشى. بۇ توغرا ئەمەس، ئۆزلىرىگە قىلچە ياراشمايدىغان گەپنى قىلىۋاتىدىلا، تەقسىر.

— جاھاننىڭ تالاشقۇچىلىكى يوق ئىكەن، ئۇكام. ھەممىدىن تاپقانى يەپ - ئىچىپ، خاتىرجەم ياشىغان ياخشى ئىكەن، - دېدى رەھىمتۇللا يەر كەندى.

— خۇدا بەندىلىرىگە ئاتا قىلغان نېمەتلەرنى تالىشىپ، تارتىشىپ يېگەن، پايدىلانغان بەندىسىنى ياخشى كۆرەرمىش. سىلىدەك ھەممە نەرسىدىن راىي يېنىپ، تەركىي دۇنيا بولۇۋاتقان بەندىسىدىن خۇدانىڭمۇ راىي يېنىپ، ئۇنى تاشلىۋېتەرمىش. سىلىدە ئۈمىدۋار روھ بولمىسا بولمايدۇ. قەلەندەرچىلىك، تىرىك تاپلىق دېگەن ئارزۇلايدىغان ئىش ئەمەس، - دېدى غېرىب.

— غېرىب ئوغلۇم، ئوغلۇم دېسەم خاپا بولمايدىغانسەن؟

— ياق ئەكسىچە، خۇشال بولىمەن. مەن كىچىكىمدىن ئاتا مېھرىگە قانماي چوڭ بولغان ئادەم، مېنى ھازىرغىچە ئۈچ ئادەم ئوغلۇم دەپ ئاتىدى: بىرىنچىسى، ئۇستازىم شەيخ جالالىدىن، ئىككىنچىسى، قۇرمىش ئاتام مازىرىنىڭ شەيخى خوجا ئەسرار ھەزرىتىم، ئۈچىنچىسى ئۆزلىرى ... مەن ئاتا سۈپەت ئادەملەرنىڭ ئوغلۇم دەپ چاقىرىشىنى بەك ئارزۇ قىلىمەن. كىچىكىمدىنلا باشقىلارنىڭ ئاتا دەپ چاقىرىغىنىنى ئاڭلىسام، جاھاندا ئۆزۈم بارمۇ، يوق بولۇپ كېتەتتىم. مېنىڭمۇ ئاتام بولغان بولسا، ئاتام مېنى ئوغلۇم دەپ چاقىرسا، مەنمۇ ئاتا دېگەن بولسام خۇشلۇقتا يۈرىكىم يېرىلىپ كېتەرمىدى دەيمەن، - دېدى غېرىب.

— ئوغلۇم غېرىب، ئۇنداق دېسەم كۆڭلۈڭگە كەلمىسۇن.

پادشاھنىڭ مەلىكىسىنى ياخشى كۆرۈپ قالغىنىڭ سېنى نۇرغۇن دەرد - مۇشەققەتكە مۇپتىلا قىلدى. سەندە پادشاھقا كۈيۈغۇل بولۇپ، كەلگۈسىدە خانلىق تەختىدە ئولتۇرۇش تەمەسى بارمۇ؟
— يوقسۇ، ھەزرىتىم. مېنىڭ خوتۇن خەقنىڭ سايىسىدە شان - شەرەپ قازىنىشتىن ئەسلا تەمەيم يوق، — دېدى غېرىب.
— ئەمەسە مەلىكە سەنەمگە ئاشىق - بىقارار بولۇشۇڭ خۇدانىڭ ئورۇنلاشتۇرۇشى، شۇنداقمۇ؟
— شۇنداق ئوخشايدۇ، چۈنكى كېچە - كۈندۈز ئەس - يادىم شۇنىڭدا.

— بىر ئوغۇل بالىنىڭ بىر قىزغا ھەددىدىن زىيادە بېرىلىشى ئۇنىڭ سەۋدالىق، مەجنۇنلۇق خىلىتى ئېشىپ ئەقلى - ھوشىنىڭ كېسىلىپ كەتكەنلىكىدىن دالالەت بېرىدۇ. ئەر كىشى خوتۇن خەققە ھەددىدىن زىيادە بېرىلىپ كەتسە، نەس - پالاكەتچىلىكتىن، بالا - قازادىن خالىي بولالمايدۇ. چۈنكى، ئۇ ئەقىل - ھوشىغا ئەمەس، ھېسسىياتىغا تايىنىپ ئىش قىلىدۇ. مەن سېنىڭ بىر ئاماللار بىلەن ھېسسىياتىڭ ئۈستىدىن غالىب كېلىپ ئەقلىڭنى تېپىشىڭنى تەۋسىيە قىلىمەن. ئەقلى ئويغاق ئادەم ھېسسىياتقا ئەسىر بولمايدۇ. ئەقىل بىلەن قىلغان ئىش خەيرلىك بولىدۇ. ئوغلۇم، خاپا بولماي ئۇماچنى ئېلىۋەتكىنە. گېپىم ساڭا ئېغىر كەلگەن بولسا مەن قېرىنىڭ كوت - كوتلۇقىنى ئەپۇ قىلغايسەن، — دېدى رەھىمتۇللا يەركەندى.
— ياق، تەقسىر، گەپلىرى ئورۇنلۇق. ئەمما، خۇدا سالغان بۇ سەۋدانى بەندىنىڭ دىلىمدىن كۆتۈرمىكى تەس ئوخشايدۇ. ئەقىل - ھوشۇمنى شۇ ئىشقا ئوتى كۆيدۈرۈۋەتكەن ئوخشايدۇ، — دېدى غېرىب.

غېرىب بىر قاچا ئۇماچنى ئېلىپ بېرىشىگە، رەھىمتۇللا يەركەندى سۇ ئىچكەندەك سۈمۈرۈپ ئىچىپ بولدى.
— سەنمۇ ئىچكىن، ئوغلۇم، — دېدى رەھىمتۇللا يەركەندى.
— ياق، ھازىرچە قورسىقىم ئاچقانداك ئەمەس، گېلىمدىن

بىر نەرسە ئۆتمەيدۇ، — دەدى غېرىب.

— ئەمىسە ئۇماچنى مەنلا ئىچىۋېتەي، كۆڭلۈم تارتىۋاتىدۇ،
ھېلى قورسىقىڭ ئاچسا ياش بولغاندىكىن زاغىلارنى سەن
يەرسەن، ئادەم قېرىغانسېرى سۇيۇق — سەلەڭ بىر غىزاغا ئامراق
بولۇپ قالىدىكەن، — دەدى رەھىمتۇللا يەركەندى.

— بوپتۇ، ئىچكىۋىلىرى بولسا ئىچىۋەرسىلە. بۈگۈن گېلىمدىن
بىرنەرسە ئۆتىدىغاندەك ئەمەس.

غېرىب يەنە بىر قاچا ئۇماچنىمۇ رەھىمتۇللا يەركەندىگە
ئېلىپ بېرىپ، زىندان تېمىغا يۆلىنىپ ئولتۇرۇپ غىغشىپ
ناخشا ئېيتتى.

بىر كەمدە غېرىب ناخشىدىن توختاپ سورىدى:

— ناخشام ئۆزلىرىگە ياقمايدۇ، چۈنكى مېنىڭ ناخشام
سىلىنىڭ مەنتىقىلىرىگە چۈشمەيدۇ، شۇنداقمۇ؟

رەھىمتۇللا يەركەندىدىن سادا چىقمىدى. غېرىب كۆزىنى
ئېچىپ رەھىمتۇللا يەركەندىنىڭ كۆزلىرى چەكچەيگەن ھالدا
سوزۇلۇپ ياتقانلىقىنى كۆرۈپ، دەرھال ئۇنى يۆلىدى.

— ھەزرىتىم ... ھەزرىتىم، نېمە بولىدۇ؟ تېخى ھازىرلا ...
ساپساق گەپ قىلىپ ئولتۇرغاندىلىغۇ؟!

رەھىمتۇللا يەركەندى قېتىپ قالغان بولۇپ، ئۇنىڭدىن
ھېچقانداق سادا كەلمىدى. غېرىب ۋارقىردى:

— ھۇ خۇنپەرلەر! نامەردلەر! بىزگە نېمە بەردىڭ، تاماق
بەردىڭمۇ ياكى زەھەر بەردىڭمۇ؟! ھۇ لەنتىلەر! قىيامەت كۈنى
گۆرۈڭدىن توڭگۇز قوپقورلار! بىگۇناھ ئادەمنى مۇشۇنداق
نامەردلەرچە ئۆلتۈرۈشمەسەن؟!

ئەمدى گەپنى سەنەمدىن ئاڭلايلى. ئەرەنچە ياسانغان سەنەم
چاھارباغنىڭ سۇڭگۈچىدىن ئۆمىلەپ چىقىشىغا چوڭقۇر
خەندەككە چۈشۈپ كەتتى. خەندەك ئىچىدە ھەر خىل پىلەك
غوللۇق سۇ ئۆسۈملۈكى، جامكا دېگەندەك نەرسىلەر پۇتلىرىغا
يۆگىشىپ، ئۇنى سۇنىڭ ئاستىغا تارتقانداك بولدى. سۇ خېلى

چوڭقۇر ئىدى، سۇدىن تىنغۇسىز بىر خىل سېسىق ھىد كېلىپ
ئۇنىڭ تىنغۇدەكمۇ ھالىنى قويمىدى. پۇتلىرىغا ياماشقان جامكا،
ئوتلارنىڭ ئاستىغا تارتىشى بىلەن ئۇ بىرقانچە قېتىم سۇغا
چۆكۈپ سېسىق سۇ ئىچىۋالدى. بىقىنىنى قانداقتۇر بىرنەرسە
بىگىز تىققاندىكى چىقىۋالدى، سەنەم ئاغرىققا چىدىماي چىرىقراپ
بىقىنىنى تۇتتى، قولىغا قوڭغۇزدەك بىرنەرسىلەر چىقتى، ئۇ
جان ئاچچىقىدا ئۇ نەرسىنى مىجىقلىۋەتتى، قولى شىلىمىشىق
بولدى. بارا - بارا ئۇنىڭ بەدىنىگە ھەرتەرەپتىن قانداقتۇر بىر
نەرسىلەر توختىماي سانجىلىشقا باشلىدى. ئاغرىققا چىدىماي بار
كۈچى بىلەن: «ئادەم بارمۇ، قۇتقۇزۇڭلار!» دەپ ۋارقىردى. دەل
شۇ چاغدا يوغان بىر قول كېلىپ ئۇنى تونىنىڭ ياقىسىدىن
تۇتۇپ سۇدىن تارتىپ چىقاردى. سەنەم بۇ چاغدا ھوشىدىن كەتكەن
بولۇپ، ئۆلۈكتەك سوزۇلۇپ ياتاتتى. ئۇ ئادەم يەردە دۈم
ياتقۇزۇپ، ئىچىۋالغان سېسىق سۇنى قۇستۇرۇشقا باشلىدى. شۇ
چاغدا سەنەمنىڭ بېشىدىكى سەللىسى چۈشۈپ كېتىپ ئۈزۈن
بوستان چاچلىرى يېيىلدى. سەنەم بىرقانچىنى قېقىلىپ يۆتىلىپ
ئاغزىدىن سۇ ياندۇردى - دە، يەنە بىھوش ھالەتتە ياتتى. «توۋا ...
ماۋۇ ئىشنى، بايىقى قۇتقۇزۇڭلار دېگەن چىرقىراق ئاۋازدىن
كىچىك بالىمىدۇ دېگەندىم، قاراڭ ماۋۇ ئىشنى، بىر چىرايلىق
جۇۋان ئىكەنغۇ ... توۋا ... خۇدايىمنىڭ كارامەتلىرىنى ...
نېمىدەپ ئوغۇل بالىدەك ياسىنىۋالغاندۇ؟ بۇ پادىشاھنىڭ
چاھاربېغىنى ... ھە ... بۇ ئوردىدىن قېچىپ چىققان كېنىزەك
ئىكەن - دە ... ھە ماڭا خۇدايىم بېرىپتۇ. ھە ... خۇدايىم
پادىشاھقا قوشلاپ بېرىۋەرمەيدۇ ... ماڭا ئوخشاش قىرىق ياشقا
كىرگۈچە خوتۇن ئالالمىغان بىچارە سۇچى تازغىمۇ بىرەرەنى
بېرىدىغان كۈن كېلىدۇ. خۇدايىمغا ئاھ - زارىم يەتكەن
ئوخشايدۇ. پادىشاھنىڭ قاچقان كېنىزىكى دېگەن يوشۇرۇنۇپ
يۈرمىسە، تۇتۇلۇپ قالسا كاللىسى ئېلىنىدۇ ... ھە ... تازا ئوبدان
بولدى. خۇدا بەرگەن بۇ ئاق بېلىقنى ئەمدى گەمەگە سولاپ

خوتۇن قىلىدىغان بولدۇم.» سۇچى تاز ئۆز خىيالىرىدىن
ھۇزۇرلىنىپ ھوشسىز سەنەمنى كىچىك بالىنى كۆتۈرگەندەك
كۆتۈرۈپ كەتتى. ئۇ تازنىڭ ئېتى جاپپار ئىدى.

قاش قارايدىغان چاغ. قەسىر ئىچىدە ھېلىمخان موماي تۆت
كېنىزەك، ئىككى نۆكەرنىڭ ھەمراھلىقىدا ھۇجرىلارنى ئارىلاپ
تەكشۈرمەكتە ئىدى. ئۇ سەنەمنىڭ ھۇجرىسى ئالدىغا كەلگەندە،
ئىشىك ئالدىدىكى دېدەكلەر قورققىنىدىن تىترەپ قورۇنۇپ
تەزىم قىلدى. بىرىنىڭ ئەتلەس ئىشتىنىنىڭ پۇشقىقىدىن
سۈيدۈك ئېقىپ چۈشتى. ھېلىمخان جىددىيلىشىپ ھۇجرا
ئىشىكىنى ئېچىپ ئالدىراپ كىرىپ تېز يېنىپ چىقتى.
ئۇنىڭغىچە دېدەك قىزلار تىزلىنىپ تەزىم قىلدى. ئىشتىنىغا
چىقىرىۋەتكىنى يىقىلىپ قالدى، دېدەكلەر يىغلاپ يالۋوردى:

— بىر قوشۇق قېنىمىزدىن كەچسىلە، بۇۋى ئانا ...

— مەلىكە سەنەم قېنى؟ چاققان دەڭلار! — دېدى ھېلىمخان

موماي.

— ئۇخلىيالمىدىم، چاھارباغنى ئايلىنىمەن، كەينىمگە
كىرىۋالساڭلار قۇل بازىرىدا ساتقۇزۇۋېتىمەن دېدى ...
شۇڭا ... — دېدى بىرى.

— يۈرۈڭلار، ئىزدەڭلار! — دەپ بۇيرۇق قىلدى ھېلىمخان.
نۆكەرلەر يۈگۈرۈشۈپ چىقىپ كەتتى. ھېلىمخان بىلەن
دېدەكلەر نۆكەرلەرنىڭ كەينىدىن يۈگۈردى. تاراق - تۇرۇق،
يۈگۈرگەن ئاۋازنى ئاڭلاپ بىرمۇنچە نۆكەرلەر پەيدا بولۇپ
ئۇلارنىڭ كەينىدىن يۈگۈرۈشۈپ چىقىپ كەتتى.

چاھارباغدا ياساۋۇللار مەشئەل كۆتۈرۈپ قويۇق دەرەخلەر،
چاتقاللار، ئېگىز ئۆسكەن چۆپلەر، قويۇق ئۆسكەن گۈللەر
ئارىسىدىن سەنەمنى ئىزدەشمەكتە ئىدى. ھېلىمخان موماينىڭ
كۆزلىرى چەكچىيىپ، سولشىپ كەتكەن ئېڭەك گۆشلىرى
لىپىلداپ كەتتى. نۆكەر بېشى يۈگۈرۈپ كېلىپ مەلۇم قىلدى:

— بۇۋى ئانا، چاھارباغنىڭ ھەممە يېرىنى ئالا قويماي

ئاختۇردۇق. ھېچ يەردە يوق.
— ئۇ ئېغىر ئاياغ چوكاننىڭ قانىتى بولمىسا، بىر ياققا
ئۇچۇپ كېتەمدۇ؟ كۆزلىرىڭنى يوغان ئېچىپ ئوبدان قاراش! —
دېدى ھېلىمىخان.

— خوپ، بۇۋى ئانا ... يېڭىۋاشتىن قاتتىق ئاقتۇرۇڭلار! —
دەپ ۋارقىراپ باغنىڭ ئىچكىرىسىگە يۈگۈردى نۆكەر بېشى.
. — ھەي سەرۋاز، توختا!

نۆكەر بېشى دەرھال يېنىپ كېلىپ قولىنى كۆكسىگە قويۇپ
تىك تۇردى.

— قۇللۇق، بۇۋى ھەزرىتىم. نېمە يوليورۇقلىرى باركىن؟
— ئېغىر ئاياغ چوكان چاھارباغ تېمىدىن سەكرەپ چىقىپ
كېتەلمەدۇ؟ — دەپ سورىدى ھېلىمىخان.

— ياق، باغ تېمىدىن قىز - چوكانلار ئۇياقتا تۇرسۇن،
سەرخىل لەشكەرلەرمۇ چىقىپ كېتەلمەيدۇ، بۇۋى ئانا، — دەپ
جاۋاب بەردى نۆكەر بېشى.

— ئۇنداقتا چاھارباغنىڭ باشقا يوقۇقلىرى بارمۇ؟
— يوق ... بىراق باغنىڭ سۇڭگۈچى بار ئىدى، ئۇ يەردىنمۇ
چىقىپ كېتىشى تەس، — دېدى نۆكەر بېشى.

— تەس بولسىمۇ چىقىپ كېتىشى مۇمكىنغۇ؟ تەس - پەس
دېگەننى قوي! ئۇ يەر ئوچۇقمۇ؟ — دېدى ھېلىمىخان.
— ھەئە ... راست ... چىقىپ كېتىشى مۇمكىن ... باغنىڭ

سۇڭگۈچىنى ئاقتۇرۇڭلار! — دېدى نۆكەر بېشى.

— باغنىڭ سۇڭگۈچى ئارقىلىق چىقىپ پۈتۈن شەھەرنى
ئاقتۇرۇڭلار! تاڭ ئاتقۇچە سەنەمنى ئالدىمغا ھازىر قىلمايدىغان
بولساڭلار، پەيمانى توشقان نەچچىڭنى باغنىڭ سۇڭگۈچىگە تىرىك
كۆمۈمەن! — دېدى ھېلىمىخان.

— خوپ بۇۋى، ئانا! — دېدى نۆكەر بېشى.
نۆكەر بېشى قۇبۇندەك تېز يۈگۈرۈپ كۆزدىن غايىب بولدى.
قاراڭغۇ گەمىدە جاپپار تاز ساپال چىراغنى ياقتى. ئۇنىڭ

تەلەتى ناھايتى قوپال، بەتەشەرە ئىدى. ئۇ چىراغنى سۇپىدىكى كىگىز ئۈستىدە قويۇپ بەھوش سوزۇلۇپ ياتقان، چىلىق - چىلىق كىيىملىرى بەدىنىگە چاپلىشىپ كەتكەن سەنەمنىڭ چىرايلىق كۆكسىگە قاراپ، توڭكاي چىشلىرىنى چىقىرىپ غەلىتە ئاۋازدا كۈلدى.

— پاه ... پاه ... ئاسماندىن كۆچۈپ چۈشكەن ئاينىڭ ئۆزى ئىكەنغۇ بۇ! ئاينىڭمۇ دېغى بار، لېكىن بۇ خېنىمنىڭ يۈزىدە چېكىنچىلىكمۇ خال يوق. ئاپئاق بوينىچۇ تېخى، پەرىزاتلار سۇ ئىچسە گېلىدىن كۆرۈنىدۇ دەپ ئاڭلىغانىدىم، ئاشۇ پەرىزات دەل مانا شۇ. قىرىق ياشقىچە سۇچىلىق قىلىپ ئەپكەش كۆتۈرۈپ كىرمىگەن ئۆي، باي - بەگلەرنىڭ قەسىر - سارايللىرى قالمىدى، بەگ - بايلارنىڭ نى - نى خوتۇن، قىز - جۇۋانلىرىنى كۆردۈم، ئەمما بۇنداق چىرايلىق جۇۋاننى كۆرمىگەن. مېنى سۇچى تاز دەپ ھېچكىم ياراتمايدۇ، قىز بەرمەيدۇ، قىز تەگمەيدۇ. قىرىق ياشقىچە خوتۇن ئالالمىدىم، ئەي خۇدا، جاھاندا ھەممە نەرسىنى جۈپتى بىلەن يارىتىپ پەقەت مەن تازىلا جۈپسىز ياراتقانەنمۇ؟ ھەممە قىز - چوكان مەندىن سېسىق پۇرايسەن دەپ قاچىدۇ. ئەي شەپقەتلىك ئىگەم، مەندىن قاچمايدىغان خوتۇندىن بىرنى ياراتقان بولساڭ بەرگىن، مەن بۇ دۇنيادىن خوتۇنسىز ئۆلۈپ كەتمەي، دەپ خۇدادىن تىلىگەنىدىم. مانا خۇدا تىلىكىمنى ئىجابەت قىپتۇ. شۈكۈر، رەھمەت ئاللا، پادىشاھنى ياراتمىغان ھۆر - پەرىدىن بىرنى مەن تازغا نېسىپ قىپسەن، رەھمەت ... ۋاي بۇ چوكاننىڭ قورسىقىدا بارمۇ نېمە، قورسىقى يوغان تۇرىدىغۇ؟ بالىسى بولسا بولمامدۇ، ئىشقىلىپ، بۇ چىرايلىق جۇۋان ماڭا خوتۇن بولسىلا بولدى ...

جاپپار تاز ئۆز - ئۆزىگە شۇنداق دېگەچ كىيىملىرىنى سېلىپ يېرىم يالىڭاچ بولۇپ سەنەمنى سۆيگىلى ئاغزىنى يېقىن ئەكەلدى. سەنەم سېسىق ھىدىتىن قېقىلىپ يۆتىلىپ ھوشىغا كەلدى. كۆزىنى ئېچىپلا چىرقىراپ جاپپار تازنىڭ كاپىتىغا

بىرنى سالىدى - دە، ئورنىدىن تۇرماقچى بولدى. جاپپار تاز ئۇنى قوللىرىدىن تۇتۇۋېلىپ يەرگە باستى.

— بايا سېسىق خەندەكتە تۇنجۇقۇپ ئۆلەي دەپ قايتىكەنلا، خېنىم. ئۇ يەردىن قۇتقۇزسام ئاق بېلىقتەك سوزۇلۇپ ياتاتتىلا، مانا ئەمدى نېمانچە چىرقىرايلا، خۇدايىم بەرگەن ئاق بوتىلاق؟ — دېدى جاپپار تاز.

— ماڭا يېقىن كەلمە، بەتبۇي ئوغرى، سەن ئۇ خەندەكنىڭ سۈيىدىنمۇ ئېچىپ كېتىپسەن، مېنى قويۇۋەت، ماڭا چېقىلغۇچى بولما. مەن دېگەن ھامىلىدار ئايال، — دېدى سەنەم.

— مەن مۇشۇ ياشقا كىرگۈچە خوتۇن خەق ياراتماي، خوتۇن قارىسى كۆرمەي خوتۇنسىراپ كەتكەن تازمەن. ماڭا ئىچىلىرى ئاغرىسۇن، ئاق جۇۋان، ماڭا رەھىم قىلسىلا، مەندىن قاچمىسىلا، خۇدايىم بەرگەن، — دېدى جاپپار تاز.

— ماڭا چېقىلما، مەن ئېغىر بوي ئايالەن، — دېدى سەنەم.

— ئېغىر ئايغ بولساڭ نېمە كارىم! شاھنىڭ ئوردىسىدا ئېغىر ئايغ بولساڭ بالاڭنى مەن باقامدىم؟ جىم يات، ئىززىتىنى بىلمەيدىغان دېدەك! سەن تېخى مېنى سېسىق ئەپكەشچى تاز دەپ ياراتمايۋاتامسەن؟ مەن ئەپكەشچى بولساممۇ ھۆر ئادەممەن. سەن نېمەڭگە مېنى ياراتمايسەن؟ ناھايىتى بىر دېدەكقۇ سەن! سەندەك دېدەك، قۇللارنى كىممۇ ئادەم قاتارىدا كۆرىدىكەن؟ سېنى پادىشاھ خالىسا ئىشقا سالىدۇ، خالىسا كۆڭۈل ئاچىدۇ، خالىسا پاشا - چۈننىڭ ئورنىدا مېجىقلاپ ئۆلتۈرىدۇ. سەن مېنى ياراتمىساڭ مەنمۇ سېنى ياراتمايمەن.

جاپپار تاز شۇنداق دەپ ئەسكى تام يېقىلغاندەك سەنەمنىڭ ئۈستىگە ئۆزىنى تاشلىدى. سەنەم بىر چىرقىرايلا پۈتۈن كۈچىنى يىغىپ جاپپار تازنىڭ چاترىقىغا تىزلىدى. جاپپار تاز: «ۋاي ... ۋاي ... ۋاي ... ۋايجان ... ئەركەكزەدەك قانجۇق!» دېگىنىچە چاترىقىنى چاڭگاللاپ گەمىنىڭ ئوتتۇرىسىدا تۈگۈلۈپ قالدى. كۆزى قاراڭغۇلاشقان سەنەم دەلدەڭلىگەن پېتى گەمىدىن چىقىپ،

ئالدى - كەينىگە قارىماي قاچتى. ئۇنىڭ ئارقىسىدىن جاپپار تاز چاترىقىنى چاڭگاللىغىنىچە ئېڭىشىپ چىقىپ ۋارقىرىدى:

— ھەي ئۆلگۈر دېدەك ... پاسكىنا قانچۇق ... توختا ...
توختا دەيمەن! تۇتۇۋالسام چاترىقىڭنى يىرىۋېتىمەن! توختا ...
ياخشىلىقچە توختا!

سەنەم پۈت - قولىدا دەرمان بولمىغاچ، ئىتتىك قاچالمىدى.
جاپپار تاز ئۇنىڭغا يېتىشىۋالاي دەپ قالدى. سەنەم بولالماي
ۋارقىرىدى:

— ئادەم بارمۇ! قۇتقۇزۇڭلار! ئادەم بارمۇ، قۇتقۇزۇڭلار!
سەنەم ئاخىر ئۆزىنىڭ پۈتتىكى ئۆزى پۈتلىشىپ يىقىلىپ
چۈشتى. جاپپار تاز يېتىشىپ كېلىپ ئۇنى چاچلىرىدىن قاماللاپ
تۇتۇپ، سۆرەپ قوپۇرۇپ كىچىتىپ تەستەك بىلەن سالدى. سەنەم:
— ئادەم بارمۇ؟! — دەپ يەنە بار ئاۋازى بىلەن ۋارقىرىدى.
شۇ چاغدا يان تەرەپتىكى كوچىدىن مەشئەل كۆتۈرگەن ئاتلىق
ياساۋۇللار چىقىپ كەلدى.

— مېنى قۇتقۇزۇڭلار!
جاپپار تاز يوغان قوللىرى بىلەن سەنەمنىڭ ئاغزى -
بۇرنىنى تۇتۇۋالدى. سەنەم تېپىرلاپ ئاۋاز چىقىرىلمىدى.
نۆكەر يېقىنلاپ كېلىپ سورىدى:

— ھەي نېمە ئادەمسەن؟

— جاپپار ئەپكەش.

— بۇ يەردە نېمە قىلىۋاتىسەن؟

— خوتۇنۇم بىلەن ئۇرۇشۇپ قېلىپ كىچىتىپ بىر شاپىلاق
سالسام، ئانىسىنىڭ ئۆيىگە يامانلاپ مېڭىپتۇ، شۇڭا ئۇنى
تۇتۇۋالدىم، ئۆيىگە ئەكىتىۋاتىمەن، — دېدى جاپپار تاز.
— ھەي تاز ... سەن بويتاقتىڭ، قاچان ئۆيلەندىڭ؟ — دېدى
نۆكەر.

— قۇل بازىرىدىن بىر دېدەك سېتىۋالغان، شۇنى خوتۇن
قىلىۋاتىمەن، — دېدى جاپپار تاز.

— سەن خەقنىڭ ئۆيىگە سۇ توشۇپ يۈرۈپ، دېدەك
سېتىۋالغۇدەك بولدۇڭما؟

— يەتمىگەنگە مەھەللە مەسچىتىنىڭ جامائىتى قېتىش
قىلىپ بەردى، — دېدى جاپپار تاز.

— دېدەك دەپ بوزەك قىلماي، ئوبدان خوتۇن قىل، بولمىسا
قىيامەتتە ئۇۋالغا قالمىسەن، — دېدى نۆكەر.

— خوپ، سەردارىم.

— ئالدىڭغا غەيرىي ئادەم ئۇچرىدىمۇ؟

— بايا سەللە ئورنىغان بىر ياش بالا ئالدىراپ ئۆتۈپ كەتتى، —
دېدى جاپپار تاز.

— قاينغا كەتتى؟

— جانان كوچىسى تەرەپكە كەتتى.

— يۈرۈڭلار ...

نۆكەر ھەمراھلىرىنى باشلاپ ماڭماقچى بولغاندا سەنەم جاپپار
تازنىڭ چاترىقىغا كەينىچە بىر تېپىپ قۇچقىدىن يۇلقۇنۇپ
چىقىپ ۋارقىردى:

— ھەي، كور نۆكەر ... مېنى قۇتقۇز! سىلەر ئىزدەپ
يۈرگەن مەلىكە سەنەم مانا مەن!

جاپپار سەنەمگە ئېسىلىپ بولغۇچە، نۆكەر ئېتىنىڭ بېشىنى
قايرىپ ئۇلارنىڭ يېنىغا يېتىپ كەلدى.

ئەمدى گەپنى غەرب تەرەپتىن ئاڭلايلى. ئابلىز شەيتان بىر
توپ نۆكەرلىرىنىڭ ھەمراھلىقىدا يوغان قورساق زىندان بېگى
نامان قۇلاقنىڭ باشلىشىدا غەرب بىلەن رەھمىتۇللا يەر كەندى
تاشلانغان زىندان تۇڭلۇكىنىڭ بېشىغا كەلدى.

— ئۇلار مۇشۇ زىنداندا، ئەمىر جانابلىرى، — دېدى نامان
قۇلاق.

— بىرەر شەپە بارمۇ؟ — سورىدى ئابلىز شەيتان.

— تۈنۈگۈن كەچ تاماق بەرگەندە غەرب دېگەن سولتەك
بىردەم ۋارقىراپ - جارقىراپ، جىم بولغانىدى. ئۇنىڭدىن كېيىن

مانا بىر كېچە - كۈندۈز بولدى، ھېچقانداق سادا يوق، جىمىپ كەتتى، — دەيدى نامان قۇلاق.

— تاماق تاشلىدىڭلارمۇ؟ — دەيدى ئابلىز شەيتان

— تاشلىدۇق.

— ئادەم چۈشۈردۈڭمۇ؟ — دەيدى ئابلىز شەيتان.

— تۆت گۈندىپاي چۈشۈپ ئۇلارنى كۆرۈپ چىقتى، — دەيدى

نامان قۇلاق.

— ئىككىسى تام تۈۋىدە ئاغزى - بۇرنى ۋە قۇلاقلىرىدا قان

قېتىپ قالغان ھالەتتە يېتىپتۇ، — دەيدى نامان قۇلاق.

— ئۇلارنى جايغا كۆمۈۋېتىڭلار، — دەيدى ئابلىز شەيتان.

— خوپ ئەمىر، جانابلىرى، — دەيدى نامان قۇلاق.

ئابلىز شەيتان كەتكىلى بەش - ئون قەدەم ماڭىدىيۇ، ئىزىدا

توختاپ دەيدى:

— ئادەملىرىڭگە دە، ئۇلارنى تارتىپ ئېلىپ چىقسۇن! غېرىب

دېگەن تۇخۇمى بۇزۇقنىڭ ئۆلۈكىنى ئۆز كۆزۈم بىلەن كۆرەي،

رەھىمتۇللا يەركەندى دېگەن قاپاق باشنىڭمۇ شۇ.

— باش ئۈستىگە، ئەمىر جانابلىرى، — دەيدى نامان قۇلاق،

ئاندىن گۈندىپايلاغا دەيدى، — تۆت - بەشىڭلار چۈشۈپ،

زىنداندىكى ئىككى جەسەتنى تارتىپ چىقىڭلار.

— خوپ!

گۈندىپايلا بەللىرىگە ئارغامچا باغلاپ زىندان تۇڭلۇكىدىن

ساڭگىلاپ چۈشۈشكە باشلىدى.

قۇندۇز ئوردىسىدىكى سەنەمنىڭ ھۇجرىسى. سەنەم چىرايى

تامدەك تاتارغان ھالەتتە ھوشسىز ياتاتتى. ئوردىنىڭ قىرىق

ياشلاردىكى ئايال تېۋىپى شېرىنبايۇ سەنەمنىڭ تومۇرىنى تۇتۇپ،

بىلەكلىرىنىڭ ئۇيەر - بۇ يېرىدىكى قىزىل ئىشىقلىرىنى

ئىنچىكىلەپ كۆرۈپ يېنىدا تۇرغان ھېلىمخانغا دەيدى:

— خەندەكتىكى سېسىق سۇدا بىر خىل سۇ چايىنى بار، ئۇ

چاپلىشىۋالغان يەرنىڭ بىر قات تېرىسىنى يۇلۇپ چىقىدۇ. ئۇنىڭ

زەھىرى يىلان - چايانلارنىڭكىگە يەتمىسىمۇ سېرىق ھەرىنىڭكىدىن قېلىشمايدۇ. سەنەمنىڭ بەدىنىنى شۇلار چېقىۋاپتۇ. جاراھەتكە كونا خېمىرتۇرۇچ تېڭىپ زەھەرنى قايتۇرغاندىن كېيىن، ئۇنى ئوغلاقنىڭ تېرىسىگە ئالايلى، ئاندىن زەيتۇن يېغىدا ياغلايلى، قالغان شىپاسىنى ئالادىن تىلەيلى.

— قورساقتىكى ھامىلىگە زىيان يەتمەس، — دەپ سورىدى ھېلىمىخان.

— ھازىرچە بىرنەرسە دەپمەك تەس. ئەگەر قىزىتمىسى زىيادە ئۆرلەپ كەتمىسىلا، ھامىلىگە تەسىر يەتمەيدۇ، — دېدى شېرىنبانو.

— ئۇھ، خۇداغا يۈز مىڭ شۈكۈر، مەلىكە سەنەمنى يىتتۈرۈپ قويسام ياكى ئۇنىڭغا بىرەر كېلىشمەسلىك كېلىدىغان بولسا مەلىكە بەرنا مېنىڭ قېرى جېنىمنى ئىلمان قويمايدۇ. ئۇھ، مەن دەم ئالاي، ئوردا ئىشلىرىدىن پارىغ بولاي، ياش چېغىمدا چىدىغان ئىشلار قېرىغاندا ئېغىر كېلىدىغان بولدى، — دېدى ھېلىمىخان.

سەنەم بىردىنلا توۋلاپ كەتتى:

— ۋاي ... ۋايجان ... ۋاي قورسىقىم ... قورسىقىم ئاغرىپ كەتتى ... ۋاي قورسىقىم!

شېرىنبانو يوتقان ئىچىگە قولىنى تىقىپ چۆچۈپ كەتتى. ئۇ يوتقاندىن قولىنى چىقاردى. قولى قان يۇقى تۇراتتى. ئۇ يوتقاننى ئۆرۈدى.

— ئاپلا، ئەنسىرىگەن ئىش ئاخىر يۈز بەردى، بالا چاچراپ كېتىپتۇ، — دېدى شېرىنبانو.

ھەممەيلەن ئالاقزادە بولۇشتى.

ئەمدى غېرىب تەرەپكە كېلەيلى. گۈندىپايىلار زىنداندىن بىر تاغارنى تارتىپ چىقاردى. ئابلىز شەيتان تاغارنىڭ بوغۇچىنى يېشىشىنى ئىشارەت قىلدى. گۈندىپايىلار تاغارنىڭ ئاغزىنى يەشتى، رەھىمتۇللا يەر كەندىنىڭ بېشى كۆرۈندى. ئۇنىڭ چەكچەيگەن

كۆزلىرى تولىمۇ قورقۇنچلۇق بولۇپ، ئابلىز شەيتان يانغا قارىۋېلىپ دەرھال يوقات دېگەن ئىشارەتنى قىلدى. گۈندىپايىلار تاغارنىڭ ئاغزىنى بوغۇپ ئېلىپ كەتتى.

— بۇلارنىڭ ئۆلگىنىنى ئىنسىۋىن بىلمىسۇن. خەقلەر بۇلارنى زىنداندا دەپ ئويلاۋەرسۇن، كېيىنچە ئۈنتۈپ كېتىدۇ. ئۈرۈق — تۇغقانلىرى سوراپ كەلسە، يېمەك، ئىچمەك، كىيىم — كېچەكلەرنى ئېلىۋېرىڭلار. كۆرۈشتۈرمىسەڭلارلا بولدى، — دېدى ئابلىز شەيتان.

— خوش، تەقسىر، — دېدى نامان قۇلاق.

ئۇنىڭغىچە گۈندىپايىلار يەنە بىر تاغارنىمۇ تارتىپ چىقىرىپ ئاغزىنى ئاچتى، غېرىب كۆزىنى يۇمغان ھالدا تۇرۇۋالدى، ئابلىز شەيتان ئېڭىشىپ سىنچىلاپ قارىدى.

— ئۇخلاۋاتقانداك ياتىدۇغۇ بۇ پۈتۈن خانلىقنى مالىماتقا قىلغان كىسىپۇرۇش! يائاللا، بېشىمىزغا بالا بولغان بۇ ئاسىي خۇنپەردىن ئاخىر قۇتۇلدۇق. ۋەزىرئەزەم جانابلىرىغا ھازىرلا چاپارمەن ماڭدۇراي، بىر دەقىقە بالدۇر بولسىمۇ كۆڭلى تىنغاي، ئارامدا پۈت — قولىنى سۇنۇپ ئۇخلىغاي!

ئابلىز شەيتان شۇنداق دېيىشىگە غېرىب تاغاردىن ئېتىلىپ چىقىپ ئۇنى بويىنىدىن قۇچاقلاپ ئۆگزىدىن پەسكە ئەسكى چاپاننى چۆرىگەندەك چۆرۈۋەتتى.

— ھازىرچە سەن خاتىرجەم پۈت — قولۇڭنى سۇنۇپ ئۇخلاپ تۇر، ۋەزىرئەزەمىڭنىڭ ئۇخلايدىغان ۋاقتى تېخى كەلمىدى، — دېدى غېرىب.

ياساۋۇل، گۈندىپايىلار نېمە ئىش بولغىنىنى بىلىپ بولغۇچە غېرىب نامان قۇلاقنىڭ بويىنىنى قولىدىكى زەنجىر بىلەن يوڭىۋالدى.

— ئادەملىرىڭگە دە، نېرى تۇرسۇن، بولمىسا بويىنۇڭنى ئۇزۇۋېتىمەن.

نامان قۇلاق بوغۇلۇپ خىرقىراپ قالغانىدى.

— نېرى تۇرۇش! مەندىن نېرى تۇرۇش دەيمەن!
قىلىچلىرىنى قىنىدىن سۇغۇرۇۋېلىپ ھۇجۇمغا ئۆتۈشكە
تەييارلىنىپ تۇرغان گۈندىپايىلار كەينىگە بىرقانچە قەدەم
داجدى. ئابلىز شەيتاننىڭ ئۈچ نۆكىرى پەرۋا قىلماستىن ئۈچ
تەرەپتىن ئېتىلىپ كەلدى. غېرىب نامان قۇلاقنى قۇچاقلاپ
تۇرۇپ ئالدىدىن كەلگەن نۆكەرنى قوش پەشۋا بىلەن ئوڭدىسىغا
ئۇچۇرۇۋەتتى، ئاندىن ئىككى تەرىپىدىن كەلگەنلەرنى قولىنى
بىر شىلتىپىلا يىقىتىۋەتتى. بىر نۆكەرنىڭ قولىدىكى قىلىچ نامان
قۇلاقنىڭ بىر پۇتىنى جىجاپ ئۆتۈپ كەتتى. نامان قۇلاق
تۇڭگۈزدەك چىرقىراپ ۋايساپ كەتتى.

— ۋاي پۈتۈم... ھۇ ئۆلگۈرلەر، پاچىقىمنى چېپىۋېتىشتىڭ...
ۋاي مەن ئۆلدۈم!
يىقىلغان نۆكەرلەر ئۆمىلەپ قوپۇپ غېرىبقا يەنە ھۇجۇم
قىلماقچى بولدى.

— ماۋۇ گەپ ئۇقماسلارنى تۇتۇڭلار!
نامان قۇلاقنىڭ گۈندىپايىلىرى ئابلىز شەيتاننىڭ ئىككى
نۆكىرىنى قىلىچۋازلىق قىلىپ بويسۇندۇردى.
— سېنىڭ كۈنىڭ سېرىقنى كۆرگۈڭ بارمۇ ياكى ئابلىز
شەيتاندەك بوينۇڭ سۇنۇپ ئۆلگۈڭ بارمۇ؟ — دېدى غېرىب.
— ماڭا ھەممىدىن بەك جان تاتلىق، ئۈكۈم، خۇش بولاي،
مېنى ئۆلتۈرمىسەڭ، نېمە دېسەڭ شۇنى قىلاي.
— ئەمىسە گۈندىپايىلارنىڭ قىلىچلىرىنى تاشلىسۇن! — دېدى
غېرىب.

— ھەممىڭ ياراغلىرىڭنى تاشلاش!
گۈندىپايىلار قىلىچلىرىنى تاشلىدى.
— ئۇلارغا دە، بىر - بىرىنى باغلىسۇن، — دېدى غېرىب.
— بىر - بىرىنى باغلاش! ئاۋۋال ئاۋۋال ناكەسلەرنى! —
دېدى نامان قۇلاق.
ئۇلار بىر - بىرىنى ياۋاشلىق بىلەن باغلىدى.

— ئەمدى تۇڭلۇكتىن زىندانغا سەكرەسۇن! — دېدى غېرىب.

— تۇڭلۇكتىن زىندانغا سەكرەڭلار!

نامان قۇلاقنىڭ بۇيرۇقى بىلەن گۈندىپايىلار بىر - بىرلەپ زىندانغا سەكرەشكە باشلىدى. ئاخىردىكىسىنى غېرىب توۋلىدى:

— سەن توختا!

گۈندىپاي توختىدى.

— سەن ئىزىڭدا جىم تۇر!

غېرىب نامان قۇلاقنىڭ يوغان بىلىگە ئېسىۋالغان ئاچقۇچلارنى ئېلىپ ئۇنىڭ قولىغا تۇتقۇزۇپ دېدى.

— پۈت - قولىمدىكى زەنجىر - كىشەنلەرنى ئاچ!

نامان قۇلاق پۈتمىنىڭ ئاغرىقىغا چىدىماي ۋايىغانلىغىنىچە غېرىبىنىڭ پۈت - قولىدىكى كىشەننىڭ ئاچقۇچلىرىنى تەستە تېپىپ، ئاۋۋال غېرىبىنىڭ قولىدىكى زەنجىرنىڭ قۇلۇپىنى ئاچتى.

— ھۇ ... ۋايىجان، ۋاي خوتۇن تالاقلار، جىم تۇرغان بولسا پۈتۈم ساق تۇرار ئىدى. بىھودە باتۇرلۇق قىلىپ ساق تۇرغان پۈتۈمنى زېدە قىلدى. ۋاي ئىست ... ۋايىجان ... ۋاي پۈتۈم ... ۋاي پۈتۈم ... ۋايىجان ... ئەمدى قانسىراپ ئۆلىدىغان بولدۇم! — دېدى نامان قۇلاق.

— تولا كوتۇلدىماي بولە چاققان، ھۇ تەييارتاپ! — دېدى غېرىب.

— ئوبدان ئۇكام ... مانا مۇشۇ ئاچقۇچ، ئۆزۈڭ ئاچە، مەن بولالمىدىم ... ۋايىجان!

نامان قۇلاق شۇنداق دەپ گۈپ قىلىپ ئوڭدىسىغا يىقىلدى، غېرىب پۈتمىدىكى ئىشكەلنىڭ قۇلۇپىنى ئاچتى - دە، تۇڭلۇك بېشىدا قىمىر قىلماي تۇرغان گۈندىپايىنىڭ قولىنى يېشىپ بۇيرۇق قىلدى:

— سالە كىيىملىرىڭنى!

گۈندىپاي كۇساردىن باشقا كىيىملىرىنى سېلىۋەتتى. غېرىب
ۋايساپ ياتقان نامان قۇلاقنىڭ ئىچ كۆڭلىكىنى يىرتىپ
چىقىرىپ، گۈندىپايغا بەردى.

— مانىڭ پۇتىنى چىڭ تاڭ، قان توختىسۇن!

گۈندىپاي نامان قۇلاقنىڭ پۇتىنى تاڭدى. غېرىب يالىڭاچ
گۈندىپاينىڭ قوللىرىنى باغلىغاندىن كېيىن، ئۇنىڭغا تۇڭلۇكنى
كۆرسىتىپ بۇيرۇق قىلدى:

— سەكرە!

گۈندىپاي ئۈندىمەستىن تۇڭلۇكتىن سەكرىدى. غېرىب
ئۈچىسىدىكى كىيىملىرىنى سېلىۋېتىپ، گۈندىپاينىڭ
كىيىملىرىنى كىيىدى. گۈندىپايچە ياسانغان غېرىب نامان قۇلاقنى
يۈدۈپ زىندان كارىدورىغا چۈشۈپ تېز - تېز ماڭدى. غېرىب ئوڭ
قولىدىكى خەنجەرنىڭ ئۈچىنى نامان قۇلاقنىڭ ساغرىسىغا
تىرىۋالغان بولۇپ، نامان قۇلاق توختىماي ۋايسايتتى.

— چاققان بولۇش، يولنى بوشتىش، ماڭا پۇتلاشما ... بىر
مۇناپىق پۇتۇمنى چېپىۋەتتى ... يولنى بوشتا!

نامان قۇلاقنىڭ ۋارقىرىشىدىن كارىدوردا مەشئەل قالدغان
تامنى بويلاپ تىك تۇرۇشقان قاراۋۇل - گۈندىپايلار قاتمۇقات
تۆمۈر پەنجىر، ئىشىكلەرنى ئېچىپ غېرىبقا يول بەردى. غېرىب
يۈگۈرگەن پېتى زىنداندىن چىقىپ كەتتى.

زىنداننىڭ تېمى تۈۋىدە ياتقان ئابلىز شەيتان ھوشىغا كېلىپ
ۋارقىرىدى:

— ئادەم بارمۇ؟ ... ۋايىجان ... ئادەم بارمۇ ... ئادەم ئۆلدى،
جىنايەتچى قاچتى!

يەتتە - سەككىز گۈندىپاي يىراقتىن قىلىچلىرىنى
يالىڭاچلاپ يۈگۈرۈپ كېلىپ، ئابلىز شەيتاننى يۆلىدى.

— غېرىب ... غېرىب قېنى ... غېرىب قاچتى ... غېرىبىنى
تۇتۇڭلار ... ۋاي ... ۋاي پۇتۇم ... ۋاي ... ۋاي قولىم ... ۋاي ...
ۋاي بويۇم ... بويۇمغا تېگىشمە ... ۋاي قوۋۇرغام ...

زىندان ھويلىسىدا غېرىب نامان قۇلاقنى مەپسىگە ياتقۇزۇپ،
ئاتنى قامچىلاپ زىندان دەرۋازىسى ئالدىغا كەلدى. نامان قۇلاق
ۋارقىردى:

— ھۇ ھاڭۋاقتىلار، دەرۋازىنى ئېچىش! چاپسان بولۇش
پۈتۈم بەك ئاغرىپ كەتتى ... مەن ئۆلەي دېدىم ...

دەرۋازا قاراۋۇللىرى نامان قۇلاقنىڭ ئاۋازىنى ئاڭلاپ
دەرۋازىنى ئالدىراپ - تېنەپ ئېچىشتى. غېرىب ئاتقا قامچا
سېلىپ دەرۋازىدىن چىقىۋاتقاندا ئارقا تەرەپتىن گۈندىپايىلار
ۋارقىرىشىپ كەلدى:

— ئوغرى قاچتى ... غېرىب قاچتى ... توساڭلار ... قاپچۇرۇپ
قوبماڭلار!

دەرۋازىغا قاراۋاتقان قاراۋۇللار نېمە قىلارنى بىلەلمەي تۇرۇپ
قېلىشتى. ئۇنىڭغىچە غېرىب ئاتنى بۇلۇشىغا قامچىلاپ چىقىپ
كەتتى. غېرىبىنى قوغلاپ كەلگەن گۈندىپايىلار ئۇنىڭ ئارقىسىدىن
ئاتلىرىنى چاپتۇرۇپ كەتتى.

قۇندۇز ئوردىسى. چىرايى ساماندىك سارغايغان سەنەم
ھۇجرىسىدا لايدەك ئېزىلىپ ياتاتتى. ھۇجرىغا مەلىكە بەرنا،
نىگار ئايىم، گۈلجامال، ئىلياسلار كىرىپ كەلدى.
— مەلىكە سەنەم، قارىڭ، كىملىرىنى باشلاپ كەلدىم؟ — دېدى
بەرنا.

سەنەم كۆزلىرىنى خۇشياقار - خۇشياقماي ئاچتى.

— ئامراق قىزىم، سەنەم! — دېدى نىگار ئايىم.

— نىگار ئانا ...

سەنەم ئورنىدىن تۇرۇشقا تەمشەلدى. دېدەكلەر ئۇنى يۆلىدى.
سەنەم غۈلچىنى ئاچتى. نىگار ئايىم بېرىپ سەنەمنى ئاۋايلاپ
قۇچاقلاپ، مەڭزىنى مەڭزىگە ياقىتى. سەنەم ھۆڭرەپ يىغلاپ
كەتتى. گۈلجامالمۇ بېرىپ ئۇلارنى قۇچاقلاپ يىغلىدى. مەلىكە
بەرنا ھېلىمىخان موماي بىلەن دېدەكلەرنى باشلاپ چىقىپ
كەتتى.

— ئەسسالامۇ ئەلەيكۇم، مەلىكە سەنەم، قۇندۇز ئوردىسىدا
ئوبدان تۇرۇۋاتامسىز؟ — دېدى ئىلياس.

— ئىلياس ... ئىلياسمۇ سەن؟ ... بۇ دۇنيادا ھاياتمۇ
سەن؟ ... يېقىن كەلگەن، مەن سېنى ئېنىق كۆرۈۋالاي، — دېدى
سەنەم.

ئىلياس سەنەمگە يېقىن بېرىپ، قول باغلاپ تۇردى.
— ئەكەلگەنە قولۇڭنى ... قولۇڭنى تۇتۇۋالاي، قوللىرىڭغا
سۆيەي ... مەن سىلەرنى بەك سېغىندىم.

ئىلياس خىجىل بولۇپ، قولۇمنى بېرەيمۇ — بەرمەيمۇ دەپ
ئىككىلىنىپ نىگار ئايىمغا قارىدى. گۈلجامال ئىلياسنىڭ قولىنى
تارتىپ سەنەمگە تۇتقۇزۇپ قويدى. سەنەم ئۇنىڭ قوللىرىنى
سۆيۈپ، پۇراپ، كۆزلىرىگە سۈرتۈپ، ياش بىلەن يۇيۇلغان
مەڭزىگە بېسىپ جىممىدە تۇردى. ئىلياسنىڭ كۆزلىرىدىنمۇ ياش
تۆكۈلدى.

— ئۇستازىم تىنچلىقمۇ؟ — دەپ سورىدى سەنەم.
— ساقاللىرى پۈتۈنلەي ئاقىرىپ كەتتى، لېكىن ناھايىتى
تىمەن، خۇددى بۇرۇنقىدەكلا.

— سىلەر غېرىب بىلەن ئىككىمىزنى تاشلىۋەتتىڭلار.
سىلەرنى بەكمۇ سېغىندۇق، — دېدى سەنەم.

— ئاڭلىشىمىزچە، ساۋاقداشلىرىمىزنىڭ ھەممىسىنى
شاۋاز بىلەن ئابدۇللاننىڭ ئادەملىرى داڭقان چۆلدە
ئۆلتۈرۈۋېتىپتۇ ... — دېدى ئىلياس.

— مەنمۇ شۇنداق ئاڭلىغان، — دېدى سەنەم.
— ئىسىت رەھمەتلىك بالىلار ... ياتقان جايىڭلار جەننەتتە
بولغاي ... ئاشۇ بىگۇناھ بالىلارنىڭ قىساسى تۇتۇپ، خۇدايىم
شاۋاز، ئابدۇللا دېگەن مۇناپىقلارنىڭ جاجىسىنى بەرگەي، — دېدى
نىگار ئايىم.

غېرىب چوڭ يولدا مەپىنى شىددەت بىلەن ھەيدەپ
كېتىۋاتاتتى. ئارقىسىدىن قوغلاپ كېلىۋاتقان گۈندىپايىلار

ئۇنىڭغا بارغانچە يېقىنلىشىپ كەلدى. غېرىب مەپىدىن ئاتنىڭ دۈمبىسىگە چىقىپ خەنجەردە ئات بىلەن مەپىنى باغلاپ تورغان تاسمىنى كېسىۋەتتى. مەپە ئاتتىن ئاچراپ كەتتى. غېرىب ئاتنى شىددەت بىلەن چاپتۇرۇپ كېتىپ قالدى. مەپە يول چېتىدىكى سازلىققا كىرىپ كەتتى. مەپىدە دۈم يېتىۋالغان نامان قۇلاق ۋارقىراپ دادلىدى:

— ۋاي مەن ئۆلدۈم ... غېرىب دېگەن پالاندى قاچتى ... ۋاي مەن ئۆلدۈم ... ۋايجان، مېنى قۇتقۇزۇڭلار!

ئىككى گۈندىپاي غېرىبىنىڭ كەينىدىن شىددەت بىلەن ئات چاپتۇرۇپ ئۆتۈپ كەتتى. ئۇلارنىڭ كەينىدىن تاپ باستۇرۇپ كەلگەن ئۈچ گۈندىپاي مەپىنىڭ يېنىغا كېلىپ، ئاتلىرىدىن چۈشتى.

ئارىدىن بىرقانچە كۈن ئۆتكەندى. خېلى ھالىغا كېلىپ قالغان سەنەم قۇندۇز ئوردىسىدىكى ھۇجرىسىدا نىگار ئايىم، ئىلياس، گۈلجاماللار بىلەن پاراڭلىشىپ ئولتۇراتتى.

— غېرىب مېنىڭ سىلەرنى ھېراتقا ئېلىپ كېتىشىمنى ئارزۇ قىلىدۇ. چۈنكى، غېرىب ئۇزۇنغا قالماي ئارقىمىزدىن يېتىپ بارىدۇ، — دېدى ئىلياس.

— ئوغلۇم ئىلياس، سەنەم ھېرات سەپىرىگە بەرداشلىق بېرەلمەيدۇ، — دېدى نىگار ئايىم.

— سەنەمنىڭ ئەھۋالى ياخشىلانغۇچە مەن ساقلاپ تۇرسام بولىدۇ، — دېدى ئىلياس.

— ئۇنىڭغىچە غېرىبتىن خەۋەر بولۇپ قالارمۇ؟ — دېدى سەنەم.

شۇ چاغدا ھېلىمخان كىرىپ مەلۇم قىلدى:

— شاھ ئالىيلىرى مەلىكە ئايىمنى يوقلاپ كەلدى.

ھەممەيلەن ئورنىدىن تۇرۇپ قول باغلاپ تۇرۇشتى. سەئىد ئەخمەتخان ھۇجرىغا تەبەسسۇم بىلەن كىرىپ كەلدى، ئارقىسىدىن مەلىكە بەرنا كىردى.

— ئەسسالامۇئەلەيكۇم، — دېدى سەئىد ئەخمەتخان.

— شاھ ئالىيلارغا سالام، شاھ ئالىيلارنىڭ تېنى
سالامەت، كۈنلىرى ئاسايىشلىق بولغاي!
— نىگار ئايمىم، باھادىر يىگىت ئىلياس، قۇتلۇق قەدىمىڭلارغا
مۇبارەك بولسۇن، — دېدى سەئىد ئەخمەتخان.
سەنەمدىن باشقا ھەممەيلەن شاھنىڭ قولىغا سۆيىدى. سەنەم
ئورنىدىن تۇرماي ئولتۇرغان جايدا سالام بەردى.
— شاھ ئالىيلرى، ئەدەپسىزلىكىمنى كەچۈرگەيلا، — دېدى
سەنەم.

— ئۇنداق دېمەك، قىزىم. سىزگە مېنىڭ ئەدەپسىز پۇقرايىم
ئەسكىلىك قىپتۇ، بۇنىڭدىن ئىنتايىن خىجىلمەن. شۇ تاپتا
شاھى ئابباس ئالىيلرىغا بۇ ئىشنى نېمىدەپ چۈشەندۈرۈشۈمنى
بىلەلمەيۋاتىمەن. بەگۋاش قىزىم سىزنى باشلاپ كېلىپ بۇ يەردە
بېشىڭىزغا بىرمۇنچە كۈلپەت سالدى، مەن بەكمۇ
ئەپسۇسلاندىم، — دېدى سەئىد ئەخمەتخان.

— ھەرگىز ئۇنداق ئويلاردا بولمىغايسىز شاھ ئالىيلرى. بۇ
ئىشلارنىڭ ھەممىسىگە ئۆزۈم سەۋەبكار. سىلەرنى پاراكەندە
قىلغانلىقىمدىن خىجىلمەن، — دېدى سەنەم.

— بۇنداق ئاۋارە بولۇپ يۈرگۈچە غەربىنىڭ يېنىغا بارمەنلا
دېگەن بولسىڭىز مەن سىزنى چىرايلىق ئېلىپ بارغان بولار
ئىدىم، سەنەم، — دېدى مەلىكە بەرنە.

— ئۆزۈمچە غەربىتىم ئەنسىرەپ، ئۇنىڭ قېشىغا قېچىپ
بارغۇم كەلدى، — دېدى سەنەم.

— ئويلىمىغان يەردىن بىرمۇنچە كېلىشمەسلىككە ئۇچراپ
ئازاب تارتىۋالدىڭىز، — دېدى بەرنە.

— ھەرھالدا خۇداغا شۈكۈر، مەلىكە قىزىم بىلەن ساق -
سالامەت دىدارلاشتۇق، — دېدى نىگار ئايمىم.

— ئوغلۇم ئىلياسخان، ئاتىڭىز مەۋلانە شەيخ جالالىدىن
ھەزرەتلىرى سالامەت تۇرامدۇ؟ — دەپ سورىدى سەئىد
ئەخمەتخان.

— خۇداغا شۈكۈر، شاھ ئالىيلىرى، ئۆزلىرى بىلەن
دىدارلىشارمىنى بىلگەن بولسام ئاتام ئۆزلىرىگە چوقۇم مەكتۈپ
يېزىپ بېرەتتى. ئۇ دائىم ئۆزلىرىنىڭ ناملىرىنى ھۆرمەت بىلەن
تىلغا ئېلىپ، ئېسىل پەزىلەتلىرى ھەققىدە سۆزلەپ بېرەتتى، —
دېدى ئىلياس.

سەئىد ئەخمەتخان شاھ ئۇلۇغ — كىچىك تىنىپ دەپدى:
— ئاتىڭىز كاتتا ئۆلما ئىدى، ئۆمرىنىڭ ئاخىرىدا ئامالسىز
قەلەمنى تاشلاپ، ئەلەم يولغا ماڭدى. مەن شاھى ئابباس بىلەن
ئاتىڭىزنى ئەپلەشتۈرۈشنىڭ ئامالى ئۈستىدە باش
قاتۇرۇۋاتىمەن.

ئوردابالىق. شاھ ھۇجرىسىدا مېھرىبانۇ خانىش بىلەن
پاراڭلاشماقتا ئىدى.

— بىغەرەز خوتۇن، مېنىڭمۇ ھازىرلا قۇندۇز ئېلىگە بېرىپ
قىزىمىز سەنەمنى كۆرگۈم بار. قۇندۇز خانى سەئىد ئەخمەتخان
بىلەن كونا قەدىناسلاردىن بىز. ئارىمىزدا خېلى — خېلى ئىشلار
بولسىمۇ بىر — بىرىمىزنى ھۆرمەتلەپ، يول قويۇشۇپ كەلگەن
بىز. مېنىڭمۇ قۇندۇزنى كۆرگۈم بار. سەئىد ئەخمەتخان بىلەن
دېيىشىدىغان نۇرغۇن كۆڭۈل سىرلىرىم بار. ئەمما، مەلىكە
سەۋەبلىك ئۇنىڭ ئالدىغا بېرىشتىن نومۇس قىلىمەن، —
دېدى شاھ.

— ئەمەسە ئۆزۈم بارىمەن، مېنى يولغا سالىسلا. ئۇنى ئۆزۈم
ئېلىپ كېلىمەن، — دېدى مېھرىبانۇ خانىش.
— بوپتۇ، ئۆزۈڭ بارساڭ بار، — دېدى شاھ.

يىگىرمە سەككىزىنچى باب

شاھى ئابباسنىڭ چاھار بېغدىكى راۋاق. شاھى ئابباس ئوردا تېۋىپى مۇسا خارەزىمى بىلەن شاھمات ئوينىۋاتاتتى. بىر تەرەپتە ئوردىنىڭ پېشقەدەم مۇقامچىسى ساتار چېلىپ پەنجىگاھ مۇقامىنىڭ مۇقەددىمىسىنى ئېيتىۋاتاتتى.

شۇ چاغدا بويىنى گەج بىلەن قاتۇرۇلۇپ، پۈت - قوللىرى، تۇخۇم بىلەن تېڭىلىپ كۈلكىلىك ھالەتكە كېلىپ قالغان ئابلىز شەيتاننى تۆت چاكار زەمبىلدە كۆتۈرۈپ راۋاقنىڭ ئالدىغا ئەكېلىپ يەردە قويدى. شاھ پۈتۈن زېھنى بىلەن شاھمات ئوينىماقتا ئىدى. ئابلىز شەيتان نۆكىرىگە مۇقامچىنى توختىتىش ھەققىدە ئىشارەت قىلدى. نۆكەر ئاستا بېرىپ مۇقامچىنى توختاتتى. مۇقام توختىشى بىلەن تەڭ شاھ بېشىنى كۆتۈردى.

ئابلىز شەيتان يىغلىغىنىچە دېدى:

— داد، پادىشاھىئالەم، مېنىڭ دەردى - ھالىمنى سوريغا يالا،

ھالىمغا يەتكەيلا!

شاھ ئابلىز شەيتانغا قاراپ ھەيرانلىق ئىلكىدە بىرھازا تۇرۇپ قالغاندىن كېيىن، بىردىنلا تىزىغا شاپىلاقلاپ قاقاقلاپ كۈلۈپ، قورساقلىرىنى تۇتۇپ دېدى:

— ۋاي قورسىقىم، ساڭا قاراپ كۈلمەن دەپ قورسىقىم سانجىق بولۇپ كەتتى، سەن ... سەن ئەمىر ئابلىزمۇ؟ نېمە بولدۇڭ، نېمىگە ئوخشاپ قالدىڭ؟ كىم سېنى شۇ ھالغا كەلتۈرۈپ قويدى؟ ھا ... ھا ... ھا ...

مويىسىپت تېۋىپ مۇسا خارەزىمىمۇ ئابلىز شەيتانغا قاراپ پىسىسىڭىدە كۈلۈپ بىر ئېغىزلا گەپ قىلىپ ياقىسىنى

چىشلىدى:

— توۋا، ئەستاغپۇرۇللا شەيتان، توۋا قىلىدىم.
— قارىسىلا، تېۋىپ ھەزرەتلىرى، ئىشكىئاعىسى ئابلىز
نېمانداق كۈلكىلىك مەخلۇققا ئوخشاپ قالدى... ئاتاين بۇنداق
ياساپ چىققىلى بولماس... ھا... ھا... گەپ قىلە، بىچارە
ئەمىرىم، بېشىڭغا نېمە مالاھەتلەر كەلدى؟ — دېدى شاھ.
— داد، پادىشاھمئالەم، مېنى غېرىب دېگەن ئاسىي مۇناپىق
مۇشۇ ھالغا كەلتۈرۈپ قويدى، — دېدى ئابلىز شەيتان.
— نېمە، غېرىب؟! غېرىب مۇشۇ ھالغا كەلتۈرۈپ قويدى
دەمەن؟

— ھەئە، شۇنداق، شاھى جاھان، — دېدى ئابلىز شەيتان.
— بېشىڭغا ياغقان مالاھەت تاشلىرىدىن كالاڭ ئايلىنىپ
قالدىمۇ ياكى مەن گېپىڭنى خاتا ئاڭلاپ قالدىممۇ؟ غېرىب دېگەن
پۇت - قولغا زەنجىر - كىشەنلەر سېلىنىپ زىندانغا بەند
قىلىنغان تۇرسا، ئۇ قانداق قىلىپ سېنى بۇ ھالغا چۈشۈرۈپ
قويدۇ؟

— شاھ ئالىيلىرىغا مەلۇم بولغاي! ئۇ ئاسىي مۇناپىق
رەھىمتۇللا يەركەندى بىلەن بىللە زىندانغا تاشلانغان
ئەمەسمۇ؟ — دېدى ئابلىز شەيتان.

— ھەئە، شۇنداق بولغان، — دېدى شاھ.
— رەھىمتۇللا يەركەندى مەلىكە ئالىيلىرى بىلەن غېرىبىنى
تۇتۇشنى باھانە قىلىپ خەزىنىدىن نۇرغۇن تىللا ئالغانىكەن، —
دېدى ئابلىز شەيتان.

— خەۋىرىم بار، — دېدى شاھ.
— مەن ئۇنىڭدىن ئاشۇ تىللارنىڭ ھېسابىنى ئالاي دەپ
زىندانغا بارسام غېرىب دېگەن بەتنىيەت رەھىمتۇللا يەركەندىنى
بوغۇپ ئۆلتۈرۈپ، ئۆزىمۇ ئۆلگەن قىياپەتكە كىرىپ يېتىۋاپتۇ.
— رەھىمتۇللا يەركەندى غېرىبقا چاپان ياپمەن دەپ زىندانغا
تاشلانغان ئەمەسمۇ؟ — دېدى شاھ.

— ۋاي شاھم، ئىككى ئىتنىڭ دوستلۇقى دېگەن بىردەملىك ئىش. بۇ ئىككى پەسەندە زىنداندا ئوماچ تالشىپ بىر - بىرى بىلەن ئۇرۇشقان گەپ. شۇنىڭ بىلەن غەرب دېگەن بەتئىيەت ئۇ رەھمەتلىك ئەخمەقنى بوغۇپ ئۆلتۈرۈپ، ئوماچنىڭ ھەممىسىنى ئىچىپ ئۆلگەن قىياپەتكە كىرىۋالغان گەپ، — دېدى ئابلىز شەيتان.

— تېۋىپ ھەزرەتلىرى، دەپ باقسىلا! غەرب دېگەن بەتئىيەت بىر قاچا ئوماچنى دەپ ئۆزى ئۈچۈن مېنىڭ ئالدىمدا ياقا يىرتقان ئادەمنى بوغۇپ ئۆلتۈرۈپ قويازمۇ؟ — دېدى شاھ.
مۇسا خارەزىمى ساقلىنى سىلاپ ئولتۇرۇپ پەس ئاۋازدا دېدى:

— خەيرىيەت، رەھمەتتۇللا يەركەندى ئۆلدى، كەتتى. ئۆلگەننىڭ كەينىدىن ئۆلگىلى بولمايدۇ. ئەمما، ئىشكىئاغىسنىڭ گەپلىرى تازا چاك باسمايۋاتىدۇ.

— شۇنداق، شۇنداق، — دېدى شاھ.

— قورساق دېگەن يامان نېمە، شاھ ئالىيلىرى، ئۇ مانا مەن دېگەن ئەۋلىيانىمۇ چوگۈلدىتىۋېتىدۇ. بۇ بىزنىڭ پەرزىمىز، قالغىنىنى خۇدا بىلىدۇ. ئاندىن قالسا رەھمەتتۇللا يەركەندى بىلەن غەرب دېگەن تۈزكۈر بىلىدۇ، — دېدى ئابلىز شەيتان.
— ھە بوپتۇ، ئوغۇ شۇنداق بولسۇن، سەن زىنداندا غەربىنىڭ يېنىدا نېمە قىلاتتىڭ؟ — دەپ سورىدى شاھ.

— ئۇلارنى زىنداندىن تارتىپ چىقىرىپ، راست ئۆلدىمۇ - يالغانمۇ، كۆرۈپ باقاي دەپ ئېڭىشىم، غەرب دېگەن مەلئۇن تاغاردىن مايمۇندەك ئېتىلىپ چىقىپ ماڭا كانىدەك چاپلىشىۋېلىپ، مۇشۇ بوينۇمنى چاپاننىڭ يېڭىنى تولغىغاندەك تولغىدى، قالغىنىنى بىلمەيمەن. ھوشۇمغا كەلسەم زىندان تېمىنىڭ تۈۋىدە ياتىمەن. خۇداغا شۈكۈر، — دېدى ئابلىز شەيتان.

— سەن يالغۇز بارغانمۇ؟ — دېدى شاھ.

— يوقسۇ، ئالىيلىرى، يېنىمدا ئۈچ نۆكۈرىم، ئاندىن زىندان

بېگى قاتارلىق ئالتە - يەتتە گۈندىپاي بار، - دېدى ئابلىز شەيتان.

— ئۇ نان قېپىلارچۇ؟ - دېدى شاھ.

— ئۇلار غېرىب بىلەن ئېلىشىپ، ئۇنىڭغا تەڭ كېلەلمەپتۇ، - دېدى ئابلىز شەيتان.

— غېرىبىنىڭ پۈت - قولى بوشمىكەن؟

— ياق، پۈت - قولىدا زەنجىر - كىشەن بار، - دېدى ئابلىز

شەيتان.

— ھۇ يارىماس، نان قېپىلار ! قولىدا ياراغ تۇرۇپ، پۈت -

قولىدا زەنجىر - كىشەن بار بىر ئادەمگە تاقابىل

تۇرالمىغىنىنى ! - دېدى شاھ.

— دەرەخنىڭ ياۋا شېخى، زىرائەتنىڭ دان بەرمەيدىغىنى

جانلىق بولغاندەك ئۇ مۇناپىقمۇ قەبھى يامان، ئالىيلىرى، - دېدى

ئابلىز شەيتان.

— ئاخىرى قانداق بولدى؟ - دېدى شاھ.

— كېيىن ئۇ بەتبەخت قېچىپ كېتىپتۇ، - دېدى ئابلىز

شەيتان.

— ئەستاغپۇرۇللا ماۋۇ كېرەكسىز ناكەسلەرنى ! ئاران تۇتقان

بۇ بەتتەختنى قاچۇرۇپ قويۇشۇپسەن. ئەمدى مەلىكە سەنەمنى

قانداق قىلىپ ئوردىغا قايتۇرۇپ كېلىمىز؟

شاھ ئورنىدىن چاچراپ تۇردى - دە، ئالدىدىكى شاھماتنىڭ

ئۇرۇقلىرىنى سىقىمداپ ئېلىپ ئابلىز شەيتاننىڭ يۈزىگە ئېتىپ

ۋارقىردى:

— يوقال كۆزۈمدىن ! ھۇ جىن ئۇرغۇر ئەبلەخ، يوقال !

زەنمىنى ئۆرلەتمەي ! ...

ئابلىز شەيتان شاھنىڭ غەزىپىدىن ساراسىمگە چۈشۈپ،

چاكارلارغا ئۆزىنى كۆتۈرتۈپ بىردەمدە كۆزدىن غايىب بولدى.

قاقاس تاغ ئارىسىدا پۈت - قولى كىشەنلەنگەن نۇرغۇن

مەھبۇسلار تاش چاقماقتا ئىدى. غېرىب تاغ ئۈستىدە ئاتلىق

كېتىۋېتىپ بۇلارغا قارىدى. ئاتلىق گۈندىپاي سەپنىڭ كەينىدە

تاش يۈدۈپ كېتىۋاتقان بىر بوۋاينىڭ باش - كۆزلىرىگە قامچا

بىلەن ئۇرۇشقا باشلىدى. ئالدىدا تاش يۈدۈپ كېتىۋاتقان ياش بىر يىگىت كەينىگە يېنىپ كېلىپ بوۋايىنى ئۆزىنىڭ دالدىسىغا ئېلىپ قامچىغا ئۆزىنى تۇتۇپ بەردى ھەمدە باش - كۆزىگە تېگىۋاتقان قامچىغا چىداپ بوۋايىنى يۆلەشتۈرۈپ سۆرەپ مېڭىپ، سەپكە يېتىشتۈرۈۋالدى. غېرىب ئۇ كىشىگە ئىنچىكىلەپ قاراپ ئۆز - ئۆزىگە دېدى:

— ۋوي ... بۇ ئەجەب تونۇش بوۋايغۇ؟ قۇرمىشئاتام مازىرىدىكى خوجا ئەسرار ھەزرەتلىرىمۇ نېمە؟ بۇ خىزىر سۈپەت كىشى بۇ يەردە نېمە ئىش قىلىدۇ؟ راست، ئاۋۇ ياش بالا ئۇ ئادەمنىڭ شاگىرتى، راست شۇ. بۇ ... بۇ توقساندىن ھالقىغان ئادەم قانداق قىلىپ مەھبۇس بولۇپ قالدى؟ ئۇنى نېمىشقا تاش كۆتۈرگىلى سالىدۇ؟

غېرىب تاشنىڭ دالدىسىدا ئولتۇرۇپ، مەھبۇسلارنى قۇتقۇزۇشنىڭ چارىسى ئۈستىدە ئويلىنىشقا باشلىدى.

مېھرىبانۇ خانىشنىڭ قەسىرى ئالدىدا شاھانە مەپە تەييار تۇراتتى، مەپەنىڭ ئەتراپىنى سەپراس ئاتلىق ياساۋۇللار قورشىغانىدى. سەپەر كىيىملىرى كىيگەن مېھرىبانۇ خانىش تۇران ئايلا باشلىق دېدەك - كېنىزەكلەرنىڭ ھەمراھلىقىدا قەسىردىن چىقتى. ئۇنىڭ ئارقىسىدىن بىرمۇنچە چاكار - دېدەكلەر ساندۇقلارنى كۆتۈرۈپ چىقىپ ھارۋىلارغا بېسىشتى. بىرمۇنچە تۆگە - قېچىرلارغا تاغلار ئارتىلدى. مېھرىبانۇ خانىش مەپىگە چىقاي دەپ مەپە يېنىدا مۇرىسىنى چىقىرىپ تىزلىنىپ ئولتۇرغان چاكارنىڭ دۈمبىسىگە پۈتىنى ئېلىشىغا، شاھى ئابباس ئاتلىق يېتىپ كېلىپ، ئېتىنىڭ يۈگىنىنى قاتتىق تارتتى. ئات قاتتىق كىشىنەپ ئالدى ئىككى پۈتىنى ئېگىز كۆتۈرۈپ، چاپچىپ توختىدى. مېھرىبانۇ خانىش دەرھال ئۆزىنى ئوڭشاپ شاھقا تەزىم قىلدى. ياساۋۇللارمۇ ئېتىدىن چۈشۈپ شاھقا تەزىم قىلدى. چاكار - دېدەكلەر ئۆز جايىدا تۇرۇپ شاھقا تەزىم قىلدى.

— ئەسسالامۇئەلەيكۇم، شاھىم، ئاۋارە بولۇپ ئالايىتەن ئۇزاتقىلى كەلمىسىلىمۇ مەن قەسىرلىرىگە بېرىپ ئۆزلىرى

بىلەن خوشلىشىپ ماڭاتتىم. خۇدا بۇيرۇسا مەكتۇپلىرىنى قۇندۇز شاھىغا ساق - سالامەت تاپشۇرۇپ قىزىمىزنى قايتىپ كېلىشكە كۆندۈرىمەن. سىلنى ئاللاغا تاپشۇردۇم. ئۆزلىرىگە ئاگاھ ۋە دانا بولغايلا، - دېدى مېھرىبانۇ خانىش كۆزىگە ياش ئېلىپ.

— بولدى، بولدى بەس، بۇ گەپلىرىڭنى قوي!

مېھرىبانۇ خانىش كۆزلىرى چەكچىيىپ دېدى:

— نېمە، نېمە دەيدىغانلا، شاھ ئالىيلىرى؟

— سەن بارمايدىغان بولدۇڭ؟

مېھرىبانۇ يۈرىكىنى تۇتۇپ، ئۇھ تارتىپ سورىدى:

— نېمە، نېمە دەيدىغانلا، شاھ ئالىيلىرى، ماقۇل

بولغاندىلە، بىر كېچىدە يېنىۋالدىلىمۇ؟

— ياق، سېنى يالغۇز بارغۇزمايمەن، - دېدى شاھ.

— نېمىدەپ؟ مەن بوسۇغىدىن ئاتلاپ چىقىپ بولدۇم، مېنى

تىرىك ئۆلتۈرەي دەملا؟ مېنى سەپەردىن توسمىسلا، ئالىيلىرى،

ماڭا رەھىم - شەپقەت قىلغايلا، ماڭا ئىچىلىرى ئاغرىغاي!

مېھرىبانۇ ھۆڭرەپ يىغلىغىنىچە كېلىپ، شاھنىڭ ئېتىنىڭ

ئۈزەڭگىسىگە ئېسىلىپ، شاھنىڭ پۇتىغا سۆيۈپ يىغلاپ

يالۋۇردى.

— ئورنۇڭدىن تۇر، مەن سېنى سەپەردىن توسقىلى ئەمەس،

سەن بىلەن بىللە سەپەر قىلغىلى كەلدىم.

قار - يامغۇر يىغلاۋاتقان مېھرىبانۇ خانىش شاققىدە بېشىنى

كۆتۈرۈپ چىرايىغا كۈلكە يۈگۈرتۈپ شاھقا قارىدى.

— نېمە... نېمە دېدىلە؟... سىلىمۇ بارىدىغان بولدىلىمۇ،

شاھ ئالىيلىرى؟ مېنى بىردەم قاقشىتىپ، بىردەم خۇش قىلىپ

يۈرىكىمنى ئاسىقتۇرۇپ ئۆلتۈرىدىغان بولدىلا.

— يۈرىكىڭ ئانچە - مۇنچە چۆچۈپ تۇرسا ياشىرىدۇ، خانىش،

ھاياتتا ھەزىل - چاقچاق بولمىسىمۇ بولمايدۇ، - دېدى شاھ.

— رەھمەت سىلىگە، شاھى جاھانىم! ئۇزۇن ئۆمۈر

كۆرگەيلا! دۆلەتلىرى تېخىمۇ زىيادە بولغاي! — دېدى مېھرىبانۇ خانىش.

— ناغرا — سۇناي چېلىڭلار، سەپەرگە ئاتلاندىق، — دېدى شاھ.

ناغرا — سۇنايلار چېلىنىپ، شاھ سەپنىڭ ئالدىدا خۇشال ئات ئوينىتىپ ماڭدى. سول قول ۋەزىر راشىدىن ئەتتارى، شەيخۇلئىسلام جارۇپ مەۋلەۋى قاتارلىق ئەمىر — ۋەزىرلەر شاھنى تەزىم بىلەن ئۈزىتىپ ئارقىسىدىن ماڭدى.

ئەمدى گەپنى غېرىبتىن ئاڭلايمىز. غېرىب تاغنىڭ تۆپىسىدىن پەسكە ھەر خىل تاشلارنى دومىلىتىپ قويۇپ بەردى. بىر مەھبۇس ۋارقىردى:

— قېچىڭلار ... جېنىڭلارنى ئەپقېچىڭلار، تاغ سىيرىلىپ چۈشتى!

مەھبۇسلار پىتىراپ ھەر تەرەپكە قېچىشقا باشلىدى، ئاتلىق گۈندىپايىلارمۇ قاچقىلى تۇردى. بىر ئاتلىق گۈندىپاي تاش چۈشمىگەن يەردە تۇرۇپ تاغ ئۈستىدە تاش يۈمۈلمىتۋاتقان غېرىبىنى كۆرۈپ قالدى.

— تاغ ئۈستىدە تاش يۈمۈلمىتۋاتقان ئادەم بار ئىكەن! — دېدى گۈندىپاي.

گۈندىپايىلار باشلىقى ئەشرەپخان تاغ ئۈستىدە تۇرغان غېرىبىنى كۆرسىتىپ ۋارقىردى:

— قوغلاڭلار ... تۇتۇڭلار ئۇ بەتەختىنى! خان بىلەن قارشىلىشىشقا پىتىنغان قانداق قاپ يۈرەك مەخلۇق ئىكەن ئۇ، مەن بىر كۆرەي ... يۈرىكىنى سۇغۇرۇۋېلىپ خام يېمەيدىغان بولسام، ھۇ خۇنپەر!

ئەشرەپخان ئۆزىمۇ نۆكىرى توقۇپ ئۈلگۈرتۈپ كەلگەن ئېتىغا مىندى — دە، بىر توپ ئاتلىق لەشكەرنى باشلاپ، قۇرۇق تاغقا قاراپ ئات سالدى. لەشكەرلەر ئۇنىڭغا ئەگىشىپ ئات سېلىپ تاغ ئۈستىگە چىقىپ كەتتى. ئاز بىر قىسىم گۈندىپايىلار جىلغىدا

ھەر تەرەپكە پىتىراپ كەتكەن مەھبۇسلارنى ئاتلىق قوغلاپ يۈرۈپ، قامچىلاپ بىر يەرگە توپلاش بىلەن ئاۋازە ئىدى. شۇ چاغدا قارا سەللىسىنىڭ پەتلىسى بىلەن يۈزىنى بۇگۈنكىغا غەرب جىلغا ئىچىدىكى تاشلار ئارىسىدا ئېتىنى چاپتۇرۇپ بەيىدا بولدى - دە، ئۈچ گۈندىپايىنى خەنجەر ئېتىپ ئاتتىن موللاق ئاتقۇزدى، ئالدىغا ئېتىلىپ كەلگەن ئىككىسىنى ھېچقانچە كۈچمەيلا قىلىچلاپ ئاتتىن يىقتى. ئۇ يەر چىشلەپ ياتقان گۈندىپايلارنىڭ بېلىدىكى ئاچقۇچلارنى ئېلىپ مەھبۇسلارغا قارىتىپ ئاتتى.

— ھەي ... ھەي ... زۇلۇم چەككەن بىقوۋۇللار، ئۆزۈڭلارنى قۇتقۇزۇڭلار! — دېدى غەرب.

مەھبۇسلار ئاچقۇچلارنى ئېلىپ پۈت - قوللىرىدىكى زەنجىر - كىشەنلەرنى ئاچالغانلىرى ئېچىپ، ئاچالمىغانلار تاش چاقىدىغان يوغان بولقىلاردا ئۇرۇپ چىقىشقا باشلىدى. ئىشكەلدىن بۇرۇن قۇتۇلغانلار ئۆلگەن گۈندىپايلارنىڭ ئاتلىرىنى تۇتۇپ مىنىۋېلىپ، قوللىرىغا يوغان بولغا، مېتىنلەرنى ئېلىپ گۈندىپايلار بىلەن ئېلىشتى. مەھبۇسلارنىڭ كۆپ قىسمى قىيىقاس - چۇقان كۆتۈرۈپ تاغنىڭ ھەر تەرىپىگە پىتىراپ قاچتى. غەرب بەزىدە قېچىپ، بەزىدە قوغلاپ دېگەندەك گۈندىپايلارنى ئارقا - ئارقىدىن قىلىچ بىلەن موللاق ئاتقۇزۇپ، مەھبۇسلار ئارىسىدىن خوجا ئەسرارنى ئىزدىدى. بوۋاي شاگىرتى بىلەن بىر تاشنىڭ يېنىدا ئولتۇرغان بولۇپ، شاگىرتى بوۋاينىڭ پۈتىدىكى ئىشكەلنى تاشقا قويۇپ بازغان بىلەن سوقۇپ ئۈزۈمەكتە ئىدى. شۇ چاغدا بىر لەشكەر ئۇزۇن نەيزىسىنى غەربقا توغرىلاپ، نەرە تارتىپ ئېتىلىپ كەلدى. غەرب چاققانلىق بىلەن ئاتنىڭ ئۈستىدە ئوڭدىسىغا يېتىۋېلىپ نەيزە ئۇرغان لەشكەر ئۈدۈلگە كېلىشىگە ئۆرە بولۇپ، ئۇنى بىر كالتەك قويۇپ ئاتتىن ئۇچۇرۇۋەتتى، ئاندىن سالتاڭ ئاتنى تۇتۇپ كېلىپ خوجا ئەسرارنىڭ يېنىدا توختىدى.

— ئۇستاز، ئاتقا مەنەلەملا؟ — دېدى غېرىب.
— ئەلۋەتتە، ئات ئۇستىدە چوڭ بولغانمەن، — دېدى خوجا
ئەسرار.

— ئۇستازنى ئاتقا مىندۇر!
خوجا ئەسرارنىڭ شاگىرتى ئۇنى ئاتقا مىندۈردى، ئۇنىڭغىچە
يەنە بىر سالتاڭ ئات ئۇلارنىڭ يېنىدىن تېنەپ يورغىلاپ ئۆتتى.
خوجا ئەسرارنىڭ شاگىرتى مايۇندەك چاققانلىق بىلەن ئۇ ئاتنى
تۇتۇۋېلىپ مىنىۋالدى. تاغقا چىققان ئەشەرەپخانلار جىلغىدا
بولۇۋاتقان ئىشلارنى كۆرۈپ، ئاتلىرىنى تۆۋەنگە قارىتىپ
چاپتۇردى، ئەمما ئاتلار قورام تاشلىق تىك تاغدىن تېز
چۈشەلمىدى. مەھبۇسلاردىن قېچىشنى خالىمىغانلىرى تۇرغان
جايدا قىمىر قىلماستىن تۇرۇپ قالدى، قاچقانلىرى تەرەپ —
تەرەپكە پىتىراپ قېچىپ غايىب بولدى. غېرىب، خوجا ئەسرار ۋە
ئۇنىڭ شاگىرتى ئاتلىرىنى بولۇشىغا چاپتۇرۇپ، جىلغا ئىچىدە
توپا تۈزىتىپ قېچىپ كەتتى. تاغدىن بالدۇر چۈشكەن
ئەشەرەپخاننىڭ بىرقانچە ئاتلىق لەشكىرى ئۇلارنىڭ كەينىدىن
قوغلاپ مېڭىپ چاڭ — تۈزىنلار ئىچىدە كۆرۈنمەي قالدى.

ئەمدى سەنەم تەرەپكە كېلەيلى. زىندان كارىدورىدا بەرنا بىلەن
سەنەم گۈندىپاي — نۆكەرلەرنىڭ ئالدى — كەينىدىن قوغدىشى
بىلەن كېتىۋاتاتتى، ئۇلارنىڭ كەينىدىن كېنىزەكلەر
ئەگەشكەندى. زىندان ۋادەكلىرىگە چاپلىشىۋالغان مەھبۇسلار
قىزلارغا تىلنى چىقىرىپ، قاش ئېتىپ ئىسقىرتىشتى.

— ھەي ... ھەي ... بۈگۈن پادىشاھ ئالىيلىرى بىزگە شەپقەت
قىلىپ سەتەڭلەرنى ئەۋەتىپتۇمۇ نېمە؟ — دېدى بىر مەھبۇس.

— خان ئالىيلىرىغا ھەشقاللا ... بىزنى زېرىكىپ كەتتى دەپ
بىر توپ قىزلارنى ئەۋەتىپتۇ — دە. شاھ ئالىيلىرىغا رەھمەت،
شاھ ئالىيلىرىنىڭ كۆڭلىگە تېخىمۇ ئىنساپ تىلەيمىز، — دېدى
قارا مەھبۇس.

— ھەي ... ھەي ... قىزلارنى بىزگە بەرمەي نەگە

ئاپرىسلەر؟ بىزگە بىرنى تاشلاپ كېتىڭلار، ھەي ... ھەي ... بۇ يەردىن ئۆتۈپ كەتتىڭلار ... — دېدى ئورۇق مەھمۇس. گۈندىپايىلار قامچا سېلىپ ئۇلارنى خەپشۈكلەپ ماڭدى. مەلىكە بەرنا سەنەمگە ئېيتتى:

— مەلىكە سەنەم، نېمە قىلارسىز ئۇ بەتبەشرە مەخلۇقىنى قايتا كۆرۈپ؟ دەردىڭىز چىقمىسا ئۇنى دارغا ئاسساقمۇ ياكى چالما - كېسەك قىلىپ ئۆلتۈرسەكمۇ بولىدۇ. بولمىسا مۇشۇ زىنداندا چىرىپ ئۆلسىمۇ بولىدۇ.

— بولمىسا ئۇنى سىرتقا ئاچقىچ يورۇقتا كۆرەي، — دېدى سەنەم.

ئۇلار ئارقىسىغا يېنىپ چىقىپ كەتتى.

مەلىكە بەرنانىڭ قەسىرى ئالدىدا جاپپار سۇچى پېشايۋان تۈۋرۈكىگە چەمبەرچاس باغلىۋېتىلگەن، قامچا - كالتەك زەربىسىدىن يۈز - كۆزلىرى ئىششىپ تونۇغۇسىز بولۇپ كەتكەندى. سەنەم، نىگار ئايم، ئىلياسلار پېشايۋان ئاستىدا تۇرۇپ ئۇنىڭغا يىراقتىن سەسكىنىپ قارىدى، سەنەم ئۇنىڭ يېنىغا قاراپ ماڭدى.

— بەك سېسىق تاز ئىكەن، يېقىن بارماڭ، ئادەمنىڭ كۆڭلى ئېلىشقۇدەك، — دېدى مەلىكە بەرنا.

سەنەم ئۈندىمەستىن ئۇنىڭغا يېقىنلاپ باردى.

— ھەي ... ھەي ... مېنى تونۇدۇڭمۇ؟

جاپپار ئاستا بېشىنى كۆتۈرۈپ، سەنەمگە ئىششىپ كەتكەن كۆزلىرىدە مارىغاندەك قاراپ كۈلۈپ دېدى:

— ئۆزلىرىنى تونۇمامدىغان، خۇدايىم بەرگەن. قىرىق ياشقا كىرگەندە، يېرىم كېچىدە خۇدايىم ماڭا ئاسماندىن پەرىزات تاشلاپ بەرگەن ئوخشايدۇ دەپ خۇش بوپتىمەن. ئەسلىدە ماڭا پەرىزات ئەمەس بالا - قازا ئۇچراپتىكەن.

— ماڭا قىلغانلىرىڭنى بىلەمسەن؟ — دېدى سەنەم.

— ئەسلىدە ئاشۇ سېسىق خەندەكتىكى ۋاقتىڭىزدا كۆرمەيلا

ئۆتۈپ كەتكەن بولسام، بۇ راھەتنى كۆرمەس ئىدىم، — دېدى جاپپار تاز.

— مېنى قۇتقۇزغىنىڭ ئۈچۈن سېنى نىجاتكارىم دېگۈم كېلىدۇ. ئەمما، قىيناپ قورسىقىمدىكى بالىنىڭ بېشىغا چىققىنىڭ ئۈچۈن، سېنى قىيما — چىيما قىلىۋەتسەممۇ دەردىم چىقمايدۇ، — دېدى سەنەم.

— بولسا جېنىمنى قىيىنغۇچە ئۆز قولىڭىز بىلەن قارىنىمى چۇۋۇپ، جېنىمنى قىيىنماي ئالغان بولسىڭىز، مەن سىزدىن ئۇ دۇنيا — بۇ دۇنيا رازى بولار ئىدىم، — دېدى جاپپار تاز.

— مېنىڭ سېنى ئۇنداق رازى قىلغۇم يوق، — دېدى سەنەم.
— قىرىق ياشقىچە ئايال زاتىغا يېقىن يولمىغاندىم، قىرىق ياشقا كىرگەندە بىر چىرايلىق پەرىزاتنىڭ جازاسى بىلەن مۇكاپاتلىغىنىڭغا يۈز مىڭ شۈكۈر، رەھمەت ئاللا، — دېدى جاپپار تاز.

سەنەم مەلىكە بەرنانىڭ يېنىغا بېرىپ پەس ئاۋازدا دېدى:
— مەلىكە ئالىيلىرى، مۇمكىن بولسا ئۇنى ئۆيلەپ قويغان بولساق.

مەلىكە بەرنا ھەيرانلىق بىلەن سورىدى:
— ھە ... نېمە، ئۇنى ئۆلتۈرمەمدۇق؟
— ياق، ئۇنى ئۆلتۈرسەك مەن بىر خىل تۈگىمەس ئازابتا قالغۇدەكمەن، ئۇنى ئۆيلەپ قويايلى، — دېدى سەنەم.
— ئۇ سېسىق تازغا كىممۇ خوتۇن بولار؟ — دېدى مەلىكە بەرنا.

— ئوردا تېۋىپلىرى ئۇنىڭ كېسىلىنى داۋالسا سېسىقى تۈگەر، — دېدى مەلىكە سەنەم.

— ئۇ سېسىق پۇرىمىسىلا ئوردىدىكى ھەرقانداق دېدەكنى ئېلىپ بەرسەك بولىدۇ، — دېدى مەلىكە بەرنا.

— شۇنداق قىلايلى، — دېدى سەنەم.
— بۇنى ئەكىرىپ ھاممامدا پاكىز يۇيۇندۇرۇڭلار، تېۋىپلار

ئۇنى داۋالاپ ساقايتسۇن ... ھەي، سەن مەلىكە سەنەمگە رەھمەت دە، — دەپدى مەلىكە بەرنا.

— مەن ئاللاغا رەھمەت دەيمەن. ئۇ مەلىكە مېنى بىر قېلىچ بىلەن ئۆلتۈرمەي، ئۆمۈر بويى قىناپ ئۆلتۈرىدىغان بولدى. خەيرىيەت، پېشانەم شۇنداق ئىكەن، — دەپدى جاپپار تاز. — قاراڭ، تېخى بۇ پىتىلىقنىڭ سىزگە ئاشىق بولغىنىنى، ھا ... ھا ... ھا ... دەپ توختىماي كۈلدى مەلىكە بەرنا.

سەنەم بەرناغا ئاللىيىپ قارىدى.

قاقاس تاغ ئارىسىدىكى يولدا غېرىب، خوجا ئەسرار ۋە ئۇنىڭ شاگىرتى ئاتلىرىنى چاپتۇرۇپ قېچمۇئاتاتتى. ئەشرەپخان باشچىلىقىدىكى خان لەشكەرلىرى ئۇلارنىڭ ئارقىسىدىن قوغلاپ كېلەتتى. ئارىلىق بارغانچە يېقىنلاشماقتا ئىدى. تاغنىڭ تار قىسىلچىقىغا كەلگەندە غېرىب ۋارقىرىدى:

— سىلەر قېچمۇپرىڭلار، ئۇلارنى مەن توسۇۋالاي، يىراق جايلارغا قېچىڭلار!

— بۈگۈن قېچىپ قۇتۇلىدىغانلىقىمىز دىلىمدا ئايان بولغان، سېنى ئاللاغا تاپشۇردۇم، ئوغلۇم.

خوجا ئەسرار شۇنداق دەپ شاگىرتى بىلەن ئاتلىرىنى چاپتۇرغىنىچە كېتىپ قالدى. غېرىب ئاتتىن سەكرەپ چۈشۈپ بېلىدىن ئۇزۇن ئىنچىكە تاننى يېشىۋېلىپ بىر ئۇچىنى زور بىر قورام تاشقا، يەنە بىر ئۇچىنى تاش ئارىسىدىن ئۆسۈپ چىققان قارا ياغاچقا باغلاپ ياندا مۆكۈنۈپ ياتتى. جىلغىدىكى قويۇق چاڭ - توزان ئارىسىدا قوغلاۋاتقان خان لەشكەرلىرى ئاتلىرىنى بولۇشىغا چاپتۇرۇپ كەلدى. بىراق، ئاتلار ئۆتۈپ كېتىپ، لەشكەرلەر ئاتلارنىڭ ئۈستىدىن يەرگە ئوڭدسىغا چۈشتى. غېرىب ئېتىغا سەكرەپ مىندى - دە، لەشكەرلەرنىڭ سالتاڭ ئاتلىرىنى قوغلاپ كەتتى. يىقىلغان لەشكەرلەر يەردە يۇمىلاپ، ۋايىساپ يېتىپ قالدى. ئۇلاردىن كېيىن كەلگەن ئاتلىق خان لەشكەرلىرىمۇ توپا - چاڭ ئىچىدە ھېچنېمىنى كۆرمەي ئوخشاش ئاقىۋەتكە

دۇچار بولدى. كەينىدىن يېتىپ كەلگەن ئەشرەپخان ئاتنىڭ ئۈستىدە دۈم يېتىۋېلىپ تانا توساقتىن ئات بىلەن ئۆتۈپ كەتتى. ئۇنىڭ بىلەن تەڭ قۇلاق ئات سېلىپ كېلىۋاتقان ئىككى نۆكۈرمۇ شۇنداق قىلىپ ئۆتۈپ كەتتى. ئۇلار چاڭ - توزان ئىچىدە ھېچنېمىنى ئېنىق كۆرەلمەي ئالغا قاراپ شىددەت بىلەن چېپىپ كېتىۋاتقاندا، ئالدى تەرەپتىن بىر توپ سالتاڭ ئاتلار، ئۇلارنىڭ كەينىدىن يولغا پاتماي لاۋۇلداپ كۆيۈۋاتقان گۈلخان سۈر - ھەيۋەت بىلەن يېتىپ كەلدى. ئەشرەپخانلار تار جىلغىدا ئىككى يانغا ئۆزىنى قاچۇرىدىغان يەر تاپالماي ئارقىسىغا يېنىپ قېچىشقا مەجبۇر بولدى. سالتاڭ ئاتلارنىڭ قۇيرۇقىغا ئېسىلغان شاخلار شامالدا يالقۇنچاپ كۆيگەنچە ئاتلار قىزىپ ھەم ئۈرگۈپ قۇلاقلىرىنى يوپۇرۇپ شىددەت بىلەن چاپاتتى. ئەشرەپخانلار ئالاقزادە بولۇپ ئالدى - كەينىگە قاراپ شىددەت بىلەن قاچتى. ئۇلار كەينىگە قاراپ قاچقاچقا يولدىكى تانىنى ئۈنتۈپ قېلىپ تانىغا ئېلىنىپ ئاتلىرىدىن ئۇچۇپ كەتتى.

غېرىب خوجا ئەسرار بىلەن شاگىرتىنىڭ كەينىدىن بىر يايلاققا كەلگەندە يېتىشىۋالغانىدى. ئۈچەيلەن يايلاقتا ئاتلىرىنى مېڭىشىغا قويۇۋېتىپ كېتىۋاتاتتى.

— ھەزرىتى خوجام، قانداق بولۇپ مەھبۇسقا ئايلىنىپ قالغانلا؟ — دەپ سورىدى غېرىب.

— بىزنىڭ ئايماقنىڭ ئەمرى شاھقا ياخشىچاق بولۇش نىيىتىدە مېنى مەلىكە ئالىيلىرى بىلەن قاچقۇن غېرىبىنى نىكاھ قىلىپ قويۇپسەن دەپ قولغا ئالدى، بالام، — دەپ خوجا ئەسرار.

— يا سۇبھاناللا، ئۇلۇغ ئاللا، ماڭا سىلنى مەھبۇسلۇقتىن ئۆز قولۇم بىلەن قۇتقۇزۇشنى نېسىپ قىپتۇ. بولمىسا مېنىڭ سەۋەبىمدىن مەھبۇسلۇقتا تاش ئاستىدا بىئەجەل ئۆلۈپ كېتەر ئىكەنلا، — دەپ غېرىب.

— ئىنساننىڭ كۆرىدىغان كۈنى، يەيدىغان رىزقى، نەگە

بېرىپ، نەدە تۇرۇشى پۈتۈنلەي ئاللاھنىڭ ئىرادىسى بىلەن بولىدۇ، ئوغلۇم. ئەگەر مەھبۇسلۇق قىسمىنى بىلەن رىزقىم توگەپ ئەجىلىم توشقان بولسا شۇ يەردە ئۆلەر ئىدىم، ھەق ئىگىسى سېنى بۇ تاشلىققا ئەۋەتمەس ئىدى، — دېدى خوجا ئەسرار.

— ئەمدى قۇرمىشئاتام مازىرىغا قايتا بېرىشلىرى يوق، مېنىڭ نشانىم شەھىرى ھېرات. ئەگەر ئىختىيار قىلسىلا سىلنى شەھىرى ھېراتقا ئەكىتىمەن، — دېدى غېرىب.

— يوقسۇ، ئوغلۇم، ئۈچ كۈن بۇرۇن ھەزرىتى بۇزۇكۇزار چۈشۈمدە ئايان بولۇپ، سېنىڭ كېلىپ مېنى ئەسىرلىكتىن ئازاد قىلىدىغانلىقىڭدىن بېشارەت بەرگەن. ئۇ يەنە مېنى بەيتۇل مۇقەددەسكە بۇيرۇدى. مەن شۇ تەرەپلەردە زىيارەتتە بولۇشنى نىيەت قىلدىم، — دېدى خوجا ئەسرار.

— مەن سىلنى مۇقەددەس سەپەردىن توسۇۋالمايمەن. ئەپسۇس، سىلىگە ھېچبىر يوللۇق تۇتالمايدىغان بولدۇم. ھە، توغرا، بولالمىغاندا ئۆتۈكنىڭ پاشىنىسىنى ئاقتۇر دەپتىكەن، يېقىندا زىنداندا بىللە ياتقان مەرھۇم رەھىمتۇللا يەركەندى ئۆتۈكىنى ماڭا يالداما قىلغان، ئۇنىڭدا نېمە كارامەت باركىن؟ غېرىب ئېتىدىن سەكرەپ چۈشۈپ پۈتىدىكى ئۇزۇن قونچلۇق ئۆتۈكىنى سېلىپ پاشىنىسىنى خەنجەر بىلەن چۇۋۇدى، ئاپقۇتى ئىچىدىن چۈجە تۇخۇمدەك چوڭلۇقتا بىر يېشىل گۆھەر چىقتى. يەنە بىرىنى چۇۋۇغانىدى، ئۇنىڭدىن ئۇششاق جاۋاھىراتتىن توققۇز دانە چىقتى.

— ھەزرىتىم، بۇلار سىلنىڭ مۇقەددەس ئۇزاق سەپەرلىرى ئۈستىدە ئاللا يولىدا خىراجەت بولغاي، قوبۇل كۆرگەيلا، — دېدى غېرىب.

— مەرد يىگىت، ئۆزۈڭمۇ ئۇزاق سەپەر ئۈستىدە، ساڭىمۇ دەل مۇشۇ نەرسىلەر لازىمدۇر، — دېدى خوجا ئەسرار.

— مەن سەپەرلەردە پۇلسىز يۈرۈپ پىشىپ كەتتىم، قولۇمدا ياراغ بار، ئاچ قالمايمەن. ئۆزلىرى ياشىنىپ قالغان ئادەم،

سىلىگە بۇلار كېرەك، — دېدى غېرىب.
— ئۇنداقتا پېرىمنى سەن ئالغىن، ئوغلۇم، — دېدى خوجا
ئەسرار.

— بولدى، مەن ئالماي.
— رەھمەتلىك ھەمراھىڭ ئۈچۈن خاتىرە قىلىپ بولسىمۇ
ئالغىن، — دېدى خوجا ئەسرار.

— بوپتۇ، ئۆزلىرىنىڭ لەۋزىلىرىنى يەردە قويماي، مەرھۇم
رەھىمتۇللا يەركەندى ھەزرەتلىرىنىڭ خاتىرىسى ئۈچۈن بىر تال
جاۋاھىرات ئالاي.

غېرىب بىر تال جاۋاھىراتنى ئايرىۋېلىپ، قالغىنىنى بەلۋاغقا
ئوراپ خوجا ئەسرارغا ئىككى قوللاپ تۇتتى.
خوجا ئەسرار دۇئاغا قول كۆتۈردى:

— بۈيۈك تەڭرى مېنى قۇللۇقتىن قۇتقۇزغىنىڭ ئۈچۈن
سېنى ھەر جايدا قۇتقۇزغاي، ساڭا ماڭا بەرگىنىڭنى ھەسسەلەپ
بەرگەي، ئامىن.

ئۇلار قۇچاقلىشىپ خوشلاشتى.

ئەمدى سۆز غەزەنەۋىلەرگە كەلدى. سۇلتان مەھمۇد غەزەنەۋى
تەختىدە غەزەپ بىلەن سۈرلۈك ئۆرە تىنىپ ئولتۇردى. پەستە
زەينىدىن بومىيانى تىزلىنىپ ئولتۇردى.

— راست گەپ قىلسىلا، زەينىدىن بومىيانى. سىلى ئاتامدىن
قالغان ئەڭ ئىشەنچلىك ۋەزىرەم ئىدىلە. مەن سىلىگە زور
ئىشەنچ ھەم ئۈمىد باغلاپ كەلگەنىدىم. قاراخانىيلارغا قانچىلىك
مال — دۇنياغا سېتىلىپ ماڭا خىيانەت قىلىدىلا؟ — دېدى مەھمۇد
غەزەنەۋى.

— پېقىر ئاتىلىرىغا ئوتتۇز يىل، ئۆزلىرىگە ئون ئۈچ يىل
خىزمەت قىلىش جەريانىدا قىلچە خىيانەتكارلىق قىلمىدىم.
ۋە تىنىمنىڭ قىلچىلىك مەنپەئىتىنى پۇلغا ساتمىدىم. ماڭا
بۇنداق ئاھانەت قىلغۇچە جېنىمنى ئالغانلىرى ئەۋزەل،
ئالىيلىرى، — دېدى زەينىدىن بومىيانى.

— قاراخانىيلار مەلىكىسىنى ئېلىپ كېلىۋاتىدۇ دەپ، بىزنى غەپلەتتە قويۇپ قوشۇن باشلاپ كەلگەنلىرى ساتقۇنلۇق ئەمەسمۇ؟ — دېدى مەھمۇد غەزەنەۋى.

— ئۇلار ھەقىقەتەن مەلىكە ئالىيلەرنى ئۆزلىرىگە ياتلىق قىلىشقا قوشۇلغان. بىزگە قارشى قوشۇن تارتقىنى خانلىق قوشۇن ئەمەس، ئىسيان كۆتۈرگەن تاغلىقلىرى.

— ئەجەبا، ئىسيانچىلىرى شەھەرنى ئالسا، شاۋاز خۇشاللىق بىلەن قوشۇن تارتىپ كەلدىغۇ؟! — دېدى مەھمۇد غەزەنەۋى.

— مېنىڭ بىر يول تۇتۇشۇمغا ئىجازەت ھەم مۆھلەت بەرگەيلا، ئالىيلەرى، — دېدى زەينىدىن بوميانى.

— سىلگە يەنە قانداق يول، يەنە قانداق پۇرسەتلەر كېرەك؟
— ياكى بىر قىلىچ بىلەن كاللامنى ئېلىپ خالاس تاپقايلا، — دېدى زەينىدىن بوميانى.

— شۇنچە بېشىمىزغا بالا - قازانى تېرىپ قويۇپ ئۆلۈپ قۇتۇلماقچىمۇ سىلى؟

— ئۇنداقتا مېنىڭ شەھىرى بەلخكە بېرىپ شاۋاز بىلەن يەنە بىر كۆرۈشۈشۈمگە ئىجازەت بەرگەيلا، — دېدى زەينىدىن بوميانى.

— ئۇ تۇتۇرۇقسىز ۋەزىرنىڭ قولىدىن نېمە ئىش كېلىدۇ؟ ئۇنىڭ بىلەن نېمە مەقسەتكە يەتكىلى بولىدۇ؟ — دېدى مەھمۇد غەزەنەۋى.

— ھېچبولمىغاندا، ئۇنىڭ ھازىرقى خىيالى نېمە، بىلىپ باقسام دەيمەن، سۇلتان ئالىيلەرى.

— بوپتۇ، سىلگە يول بولسۇن، گۇناھلىرىنى يۇيۇش ئۈچۈن سەپەر قىلىپ باقسىلا. سىلنىڭ ئاغزىلىرىغا قاراپ غەپلەتتە قالماي، — دېدى مەھمۇد غەزەنەۋى.

— سۇلتان ئالىيلەرنىڭ دېڭىزدەك كۆڭلى - كۆكسى مېنىڭ ھاياتلىق كېمەمنى پاچاقلىۋەتمەي، ماڭا يەنە پۇرسەت بەرگەنكەن، مەن دېڭىزدا بېلىق تۇتۇشنى بىلىمەن، — دېدى

زەينىدىن بوميانى. ئاندىن ئىجازەت سوراپ ئۆز خانىسىغا ياندى.
 قۇندۇز ئوردىسىدىكى سەنەمنىڭ ھۇجرىسى. سەنەم،
 نىگار ئايم، ئىلياس، گۈلجاماللار پاراڭلاشماقتا ئىدى.
 — غەرب ماڭا نىگار ئاي ئانام بىلەن گۈلجامالنى ئېلىپ
 ھېراتقا بېرىشنى تاپىلغاندىكىن، مەلىكە سەنەم قوشۇلسا بىز
 بىلەن ماڭسا دەيمەن، — دېدى ئىلياس.
 — ئوغلۇم غەرب نېمە كۈنلەردە، نېمە كويلاردا
 بولۇۋاتقاندۇ؟ — دېدى نىگار ئايم.
 — مېنىڭمۇ ئەس - يادىم غەربىتا قالدى. ئۇنىڭدىن بىرەر
 ئۇچۇر بولسا بولاتتى. شۇ تاپتا قاياققا مېڭىشىمنى بىلەلمەي
 بېشىمنىڭ ئىچىمۇ، تېشىمۇ قاتتى، — دېدى سەنەم.
 — مېنىڭچە، شاھ ھەرگىز ئۇنىڭغا يۇمشاق قوللۇق
 قىلمايدۇ، لېكىن ئۇ ھامان بىر ئاماللار بىلەن ئارقىمىزدىن
 ھېراتقا بارىدۇ. شۇڭا، ياخشى مەن بىلەن ھېراتقا بارغىنىڭلار
 تۈزۈك، — دېدى ئىلياس.
 — مەن شۇ تاپتا قاياققا مېڭىشىمنى بىلەلمەيۋاتىمەن،
 بالام، — دېدى نىگار ئايم.
 — كۈتەيلى، مەلىكە بەرنانىڭ ئادەملىرى كېلىدىغان چاغ
 بولدى، — دېدى سەنەم.
 — خۇدايىم، ياخشى خەۋەر ئاڭلىغىلى نېسىپ قىلغايىسەن، —
 دېدى گۈلجامال.
 — ئەگەر شاھى ئابباس ئوغلۇمنى زىندانغا تاشلىغان بولسا
 مەن ئوردابالىققا قايتىپ ئۇنىڭ بىلەن زىنداندا يېتىشقا
 رازىمەنكى، باشقا يەرگە بارمايمەن.
 نىگار ئايم شۇنداق دەپ بوغۇلۇپ يىغلاپ كۆز - ياشلىرىنى
 ياغلىقىنىڭ ئۇچى بىلەن سۈرتۈپ ئۆلگۈرەلمىدى.
 — ئەگەر شۇنداق بولغان بولسا مەنمۇ ئوردابالىققا قايتىمەن.
 شۇ ئەسنادا مەلىكە بەرنا كىردى. ئۇنىڭ چىرايى تۈنۈلغانىدى.
 — شاھى ئابباس غەربىنى زىندانغا تاشلاپتۇ، — دېدى ئۇ

يىغلامسىراپ.

— ئۇنداق بولسا ئىش چاتاق، شاۋازنىڭ جاسۇسلىرى،
بولۇپمۇ ئابلىز شەيتان ئۇنىڭغا زىيانكەشلىك قىلىشى
مۇمكىن، — دېدى ئىلياس.

— مەن ھازىرلا يولغا چىقىمەن، ئوردابالىققا بارمىسام
بولمايدۇ، — دېدى سەنەم.

— مەلىكە بەرنا ئالىيلىرى، بىزگە ئىجازەت بەرگەيلا،
ئوغلۇمنى كۆرمەي كۆڭلۈم ئارام تاپمايدۇ، — دېدى نىگار ئايىم.
— مەنمۇ سىلەر بىلەن بىللە ئوردابالىققا يولغا چىقاي.

مېنىڭ جەڭگاھتىن چىقىشىمۇ غەربىنى قۇتقۇزۇش ئۈچۈن
ئىدى، — دېدى ئىلياس.

— ئەگەر قوشۇلساڭلار مەنمۇ سىلەر بىلەن سەپەرگە
چىقىمەن، — دېدى مەلىكە بەرنا.

— ئۇنداق بولسىغۇ مۈشكۈلىمىز ئاسان بولار ئىدى، مەلىكە
ئالىيلىرى، — دېدى نىگار ئايىم مېنى تەنەتدار بولۇپ.

قۇندۇز شەھىرىنىڭ ھەيۋەتلىك سېپىل دەرۋازىسىدىن
ئەرەنچە ياسانغان بەرنا، سەنەم ۋە ئىلياس قاتارلىقلار ئاتلىق
چىقىپ كەلدى. ئۇلارغا ئەگىشىپ لەشكەرلەر، ئاندىن تۆگىگە
مىنىگەن نىگار ئايىم، گۈلجامال، يەنە يۈك — تاق ئارتىلغان
بىرقانچە تۆگە، قېچىر، ئۇلارنى قوغداپ ماڭغان قوشۇنلار سەپ
تارتىپ چىقتى. ناغرا — سۇنايلار چېلىنىپ توپلاشقان خالايقىلار
ئۇلارنىڭ باشلىرىدىن چاچقۇلار چېچىپ، ئىسرىق سېلىپ،
مومايىلار ئارقىسىدىن باسقان ئىزلىرىغا سۈزۈك سۇلار چېچىپ
قالدى.

ئېگىز سېپىلنىڭ كۈنگۈرىسىدە شاھ سەئىد ئەخمەتخان دۇئا
قىلىپ ئۇلارغا ئاقىيول تىلەپ قاراپ قالدى.

بۇ چاغدا شاھى ئابباس باشلىغان چوڭ كارۋان قۇندۇز ئېلىگە
قاراپ دەشت — چۆلدە ئىلگىرىلىمەكتە ئىدى. شاھنىڭ
ئەمىرلەشكىرى ئامىر سەئىد شاھنىڭ يېنىدا ھوشيارلىق بىلەن

ماڭماقتا. مېھرىبانۇ خانىش شاھانە مەپىدە كۆزلىرىنى يۇمۇپ ئولتۇرۇپ تەسۋى سىيرىپ ماڭماقتا ئىدى.

ھېرات ئەتراپىدىكى شاۋازنىڭ چېدىرى. شاۋاز ئوغلى ئابدۇللا شاتىرى بىلەن مەخپىي سۆھبەتكە چۈشكەنىدى.

— ئوغلۇم، ئاناڭ بىر ئۆمۈر كۈتكەن پۇرسەت ئاخىر يېتىپ كېلىش ئالدىدا تۇرۇۋاتىدۇ. بۈيۈك تەڭرى بىزگە قوشلاپ نۇسرەت ئاتا قىلىش ئالدىدا: بىرى، شاھى ئابباس شەھىرى ھېراتنى غەزەنەۋىلەرگە تارتقۇزۇپ قويۇپ، ئەل ئىچىدە نومۇسقا قالغان، ئەمدى ئۇنىڭ بۇ نومۇسى يۈيۈلىدىغان بولدى. بىز شەھىرى ھېرات قاتارلىق قاراخانىيلارنىڭ غەربىدىكى مۇھىم ئۈچ شەھەرنى قايتۇرۇۋالغۇچى سۈپىتىدە خانلىق ئالدىدا زور شان - شەرەپكە مۇيەسسەر بولىدىغان بولدۇق. يەنە بىرى، ئەزەلدىن مەلىكە سەنەمنى ساڭا ياتلىق قىلىپ سېنى ۋەلىئەھدى قىلىشقا مايىل شاھى ئابباسنىڭ خان جەمەتى ۋە خەلقىئەلەم ئالدىدا تىلى ئۇزىراپ، مەلىكىنى ساڭا ياتلىق قىلىشقا قارشى تۇرغۇچىلارنىڭ تاۋۇزى قولتۇقىدىن چۈشۈپ، خانغا بۇ ھەقتە ھۆرۈ - پۆرۈ دەيدىغانغا باھانە - سەۋەب قالمىدى. بۇ غەلبە ئالدىدا غېرىب دېگەن نان قېپىنىڭ ساڭا پۇتلاشقۇدەك نوپۇزى قالمايدۇ، — دېدى شاۋاز.

— ئەمما، پىتىنخورلار ئۇرۇشنى تاغلىقلار قىلدى، خان لەشكەرلىرى تەييار شەھەرگە ئىگە بولدى، تاياقنى يېتىم يېدى، ھالۋىنى ھېكىم دېگەندەك ئىش بولۇۋاتىدۇ دېيىشىۋاتقۇدەك، — دېدى ئابدۇللا شاتىرى.

شاۋاز سەل تۇرۇۋېلىپ دېدى:

— ئالدىرىما، ھازىر شەھىرى ھېراتنى ئېلىش ئۇرۇشى تاغ قاراقچىلىرىنى ھالسىرىتىپ، بېلىنى سۇندۇراي دەپ قالدى، غەزەنەۋىلەرمۇ ئاران تۇرۇۋاتىدۇ. ئىككى قاغا پوق تالاشسا ئوۋچى ھايان ئاپتۇ دېگەندەك، ھەر ئىككىسىنىڭ جېنى تۇمشۇقىغا كەلگەندە بىز كەلكۈندەك باستۇرۇپ بېرىپ قوغۇنلۇققا ئوغرى كىرسە توڭ - پىششىق دەپ ئىلغىماي ھەممىنى ئۈزۈپتۇ

دېگەندەك بۇ قوغۇنلۇقنى بىراقلا ۋاشاڭ قىلىمىز. مانا بۇ قار
ياغقاندا قۇشقاچ تۇتۇش دېگەنلىك.

— ئەمما، غېرىب دېگەن سولتەك يەنىلا ھايات يۈرۈۋاتىدۇ،
مەلىكىنىڭ بارغانسېرى ئۇنىڭ ئۈچۈن ئوت - كاۋاپ بولۇشلىرى
ئىچىمنى مۈشۈك تاتىلغاندەك تاتىلاپ، خورلۇق
تارتىۋاتىمەن، — دېدى ئابدۇللا.

— ئوغلۇم، ئۇنىڭدىن خاتىرجەم بول، ئاخىرقى ھۇجۇمغا
ئوبدان ھازىرلىق قىل. غېرىبىنىڭ ئىشى ھازىر بىز ئۈچۈن پەقەت
ۋاقىت مەسىلىسى بولۇپ قالدى. ئابلىز شەيتان خەقلەر
تەرىپىدىن بىكار شەيتان دەپ ئاتالمىغان. ئۇ غېرىبىنىڭ ئىشىنى
ئۆزى بىر قولىلۇق بىر تەرەپ قىلىش ئۈچۈن ئوردابالىققا قايتتى.
ئۇزۇنغا بارماي ئۇنىڭ نۇسرەت خەۋىرى سېنى - مېنى بۇ غەمدىن
بىراقلا خالاس قىلىپ، مەلىكە سەنەمنى ئېلىشىڭدىكى
پۈتلىكاشاڭ پۈتۈنلەي دەپتى قىلىندۇ. شەھىرى ھېراتنى پەتھى
قىلغان كۈندىن باشلاپ، سەن ئۇزۇڭنى مەلىكە سەنەمنىڭ ئېرى،
خانلىقنىڭ ۋەلىئەھدى، كەلگۈسىدىكى قاراخانىيلار تەختىنىڭ
پادىشاھى دەپ تونۇساڭ بولىدۇ. شۇ كۈندىن باشلاپ مەنمۇ
خاتىرجەم ئۇخلايدىغان بولىمەن، — دېدى شاۋاز.
شاۋاز ئابدۇللاغا خېلىغىچە يەل بەردى.

قاتمۇقات قارلىق تاغ يولىدا غېرىب ئېتىمنى چاپتۇرۇپ
كېتىۋاتتى. ئۇ تاغ ئارىسىدىكى شارقىراپ ئېقىۋاتقان سۈنى
توغرىسىغا كېسىپ ئۆتتى.

شاۋازنىڭ چېدىرى. چىلىمنىڭ جوغىسىنى ئاغزىغا تىققان
شاۋازنىڭ كۆزلىرى چىلىمغا ئوت يېقىپ بېرىۋاتقان چىرايلىق
چوكاننىڭ تولغان كۆكسىگە تىكىلدى. ئۇ قوللىرى بىلەن
چوكاننىڭ پاقاقلرىنى سىلىدى، ئاندىن ساغرىسىدىن قۇچاقلاپ
تارتتى. ئۇ سەتەڭ چوكان نازلىنىپ ئۆزىنى ئېلىپ قاچقان بولۇپ
تولغىشىپ، شاۋازنىڭ قۇچىقىغا موڭ چۈشۈپ ياتتى. شاۋاز
چوكاننىڭ تۇمشۇقىغا ساقاللىق ئاغزىنى ئەمدى ئەكېلىشىگە

ئالدىراپ كىرگەن چاپارمەن قوللىرى بىلەن يۈزىنى تۇتۇۋېلىپ
دېدى:

— پېقىر قۇللىرى ئۆلۈمگە لايىقمەن. ھۆرمەتلىك
ۋەزىرگىزەم، جىددىي مەلۇمات، ئۆزلىرىنى بىسەرەمجان قىلدىم.
شاۋاز زەردە بىلەن قۇچقىدىكى چوكاننى ئىتتىرىۋېتىپ،
تېرىكىپ سورىدى:

— گەپ قىل، نان قېپى، نېمە جىددىي مەلۇمات؟
— غەزىنەۋىلەردىن مەخپىي ئەلچى كەپتۇ، — دېدى
مەلۇماتچى.

شاۋاز ھەيرانلىق بىلەن ساقلىنى سىلاپ ئورنىدىن تۇردى.
— نېمە؟ غەزىنەۋىلەردىن مەخپىي ئەلچى كەپتۇ؟
— ئۇ ... ئۇ ... سىلنى تونۇيدىكەن، جىددىي كۆرۈشمەن
دەيدۇ، — دېدى مەلۇماتچى.

— ھىم ... ئۇ مېنى تونۇيدىكەن، نام — شەرىپى نېمە ئىكەن؟
— نام — شەرىپىنى مەۋلانا زەينىدىن بومىيانى دەيدۇ، — دېدى
مەلۇماتچى.

— ھە ... زەينىدىن بومىيانى ... دە ... ئۇ تېخى ھايات
ئىكەن — دە، غەزىنەۋى سۇلتانى كەڭ قورساق ئادەم ئىكەن — دە،
ئۇ ھايات ئىكەن دەڭلا، — دېدى شاۋاز.

شاۋاز ھەشەمەتلىك ياسالغان چېدىرىدىكى ئالتۇن يالىتىلغان
ھەيۋەتلىك كۇرستا سۈر — ھەيۋە بىلەن ئولتۇردى. زەينىدىن
بومىيانى ئىككى قولىنى كۆكسىگە قويۇپ تەزىم قىلدى.
— ئەسسالامۇ ئەلەيكۇم، بۈيۈك قاراخاننىلارنىڭ ۋەزىرى شاۋاز
ئاللىلىرى، ئۆزلىرىگە مەھمۇد غەزىنەۋىنىڭ ئالاھىدە ئەلچىسى
زەينىدىن بومىيانىدىن سالام.

— سالاملىرى قوبۇل، زەينىدىن بومىيانى ھەزرەتلىرى.
ئىجازەت، قېنى بەھۇزۇر ئولتۇرغايلا، قورۇنمىغايلا، — دېدى
شاۋاز.

— ئەسلىدە بىز شاھانە توپىنىڭ داستىخانىدا بەھۇزۇر

ئولتۇرۇپ، خۇشاللىق شارابىدىن يەتكۈچە كەيپ بولماقچىدۇق، — دەپى زەينىدىن بوميانى.

شاۋاز ئۆزى قول كۆتۈرۈپ پاتىمە ئوقۇدى.

— ئامىن ئاللاھۇئەكبىر، جانابى بوميانى، غوملىرىنى تۆكۈشكە ئالدىراپ ئاددىي قائىدە — يوسۇنلارنىمۇ تەرك قىلغۇدەك دەرىجىگە يېتىپتۇ.

— ئىچىمگە پاتمايۋاتقان دەردۇغەم كاللامنى ئايلاندۇرۇۋەتتى، ۋەزىرئەزەم. شۇڭا، پېقىرنىڭ تەنتەكىلىكىنى ئەپۇ قىلغايلا، — دەپى زەينىدىن بوميانى.

— شانۇ شەۋكەتلىك سۇلتان مەھمۇد ئالىيلىرى كۆڭلى — كۆكسىنى دېڭىزدەك كەڭ تۇتۇپ ئۆزلىرىنى ئەپۇ ھارۋىسىغا ئولتۇرغۇزۇپ يەنە بىزگە ئەلچىلىككە ئەۋەتكىنى ئالدىدا بۇنچىلىك ئەرزىمەس ئىشلارنى پېقىر كۆڭلى — كۆكسۈمگە سىغدۇرماي قالاتتىمۇ؟ — دەپى شاۋاز.

— مەن مۇشۇ ئۆمرۈمگىچە نۇرغۇن ئەللىرگە ئەلچى بولۇپ بارغانمەن. ئەمما، سىلەرنىڭ خانلىقىڭلاردىكىدەك بۇنداق شەرىمسار، رەسۋايىئەزم بولغان ئەمەسمەن. ئات ئايلىخانغا، يول سارىخانغا دەپ، ئۆزلىرىنىڭ بىزنى تويغا باغلاپ قويۇپ ئاستىرتىن قوشۇن تارتىپ ئۈستىمىزگە باستۇرۇپ كەلگەنلىرى بىزنى كۆتۈرۈپ قوپقۇسىز ئاھانەتلىك كۈنلەرگە مۇپتىلا قىلدى، — دەپى زەينىدىن بوميانى ئاغرىنىش بىلەن.

— ھەممە ئىشتىن ئۆزلىرىنىڭ خەۋەرلىرى بار. بۇ جاھاننىڭ ئىشلىرىغا بىرنەرسە دەپ بولغىلى بولمايدىكەن. خانلىق ئىشلىرى بىلەن مەشغۇل بولغان ئادەم بىر قولىدا ئوت، بىر قولىدا سۇ كۆتۈرۈپ يۈرىدىغان گەپ ئىكەن. بەزىدە بىر قولىدا ئوت قويۇپ، يەنە بىر قولىدا سۇ بىلەن ئۆچۈرۈشكە توغرا كېلىدىكەن، يەنە بەزىدە، بىر قولىدا قىلىچ تۇتۇپ، يەنە بىر قولىدا قالقان تۇتىدىغان ئىش ئىكەن، — دەپى شاۋاز.

— مەن ئۆزلىرىگە خۇددى ئۆز سۇلتانىمغا ئىشەنگەندەك

ئىشىنىپ كېتىپتىمەن. بەك ساددا، بەك گول ئىكەنمەن. قىز ئېلىپ، توي تارتىپ كېلىۋاتقان ۋەزىر ئەزەمنىڭ شەيتاننىڭ يىلان ئاغزىدىن كىرىپ ئىچىنى تېشىغا ئۇرۇپ جەننەتكە كىرىۋالغىنىغا ئوخشاش، بىر ئۇرۇلۇپلا لەشكەر تارتىپ ئۇرۇشقا ئاتلانغىنىدىن ھەيرانۇھەس قالدىم، — دەدى زەينىدىن بومىيانى. شاۋازنىڭ كۈلۈمسىرەپ تۇرغان چىرايى تۇتۇلۇپ جىددىي تۇس ئالدى:

— بومىيانى ھەزرىتىم، ئۆزلىرىنى بىلىپ، دەڭسەپ بېقىپ گەپ قىلغايلا. سىلگە كۆرسەتكەن ئىززەت — ھۆرمەت چېكىدىن ئېشىپ كەتكەنلىكتىن شەيتانلىرى پېقىرنى كىچىك كۆرسىتىپ، ئۆزلىرىنى بۈيۈك خانلىقنىڭ ۋەزىرىدەك، ئەكسىچە پېقىرنى سۈلھى تەلەپ قىلىپ كەلگەن بىچارە ئەلچىدەك كۆرۈۋاتاملا؟ ھازىر سىلگە ناھايىتى ئېنىق دېدىم. خانلىق ئىشلىرىنى ئارتقۇزۇۋاتقان ئادەم دۆلەت ھارۋىسىنى ئامان — ئېسەن ھەيدەش ئۈچۈن، ھەر ئىشلارنى قىلىپ، ھەر مۇقامدا يورغىلايدىغان گەپ. سىلەر كۆتۈڭلارنى يۈزۈڭلەرگە چاپلاپ تۇرۇپ زېمىنىمىزنى بېسىۋالساڭلار بولدىيۇ، بىز زېمىنىمىزنى قايتۇرۇۋېلىش ئۈچۈن قوشۇن تارتساق بولمامدۇ؟ سىلەر بىزنىڭ شۇنچە يايلاق، شەھەرلىرىمىزنى بېسىۋالغانى ئاز دەپ، يەنە ئالدىمىزغا ئەتىۋارلىق مەلىكە ئالىيلىرىنى تۆتىنچى خانىشلىققا سوراپ كەلدىڭلار. سىلەردە نومۇس دېگەن نەرسە بارمۇ، يوق؟ سىلى ھە دەپسە ئۈچ يۈز مىڭ كىشىلىك ئاتلىق قوشۇنىمىز بار، ئاتلىرىمىزنى تارىم، ئىلى دەرياسىدا سۇغىرىمىز دەپ لاپ ئۇراتتىلىغۇ؟ مانا ئەمدى بىز سىلەردىن ئۆز زېمىنلىرىمىزنى قايتۇرۇۋالساق، تەپ تارتماي نومۇس داستىخاننى ئاچقىلى ئالدىمغا كەلدىلىمۇ؟ سىلى بۈگۈن ئالدىمغا شەھىرى ھېراتنى بىزگە تاپشۇرۇپ قوشۇنلىرىنى چېكىندۈرۈپ كەتكىلى كەلگەن بولسىلا خەيرىيەت، بولمىسا ئارتۇق گەپ ئېشەككە يۈك، — دەدى شاۋاز تېرىكىپ.

— پېقىرنىڭ بىئەدەپلىكى ۋە كاجالىقىنى كەچۈرگەيلا،
جانابى ۋەزىر ئەزەم. سىلەردىكى ئۆزۈڭنى چىڭ تۇت، قوشناڭنى
ئوغرى تۇتما دېگەن ھېكمەتنىڭ مەنىسى بەك چوڭقۇر ئىكەن. مەن
ئاڭلىماققا ئاددىي بىلىنگەن شۇ سۆزنىڭ مەنىسىگە مانا ئەمدى
يېتىۋاتىمەن. مەن بۈگۈن ئالدىلىرىغا ئارىمىزدىكى بۇزۇلغان
ئەھدۇپەيماننىڭ دەۋاسىنى قىلىپ ئەمەس، ئۆزلىرىگىمۇ ھەم
بىزگىمۇ قوش پايدا ئېلىپ كېلىدىغان مۇھىم بىر سودا ھەققىدە
ئۆزلىرى بىلەن سۆزلەشكىلى كەلدىم، — دېدى زەينىدىن
بوميانى.

شاۋاز بىردىنلا خىرىلداپ كۈلۈپ، يۆتىلىپ قويۇپ دېدى:
— سىلنى مەن بىر قېتىم پوققا دەسسەتتىم، ئەمدى سىلى
ئۆچ ئېلىپ مېنى تۆشۈك كۆۋرۈككە سېپىلدۇرماقچى،
شۇنداقمۇ؟

— بۇ كۆۋرۈك تۆشۈكمۇ، يوق، ئاۋۋال ئاڭلاپ باققا،
ئۆزلىرى پەم — پاراسەت، ھىيلە — مېكىردە شەيتاننى ئۇسسۇلغا
سالدىغان ئادەم، — دېدى زەينىدىن بوميانى.
— قېنى سۆزلىسىلە، ئۇيغۇم قىستاپ كېتىۋاتىدۇ، مەن
ئاڭلاپ باقاي.

— سىلنىڭ ئەشەددىي رەقىبلىرى شەيخ جالالىدىن ھازىر
شەھىرى ھېراتنى بىزنىڭ قوشۇنلارنىڭ قولىدىن تارتىۋالاي دەپ
قالدى. ئۇ سىلەرنىڭ شەھەر — يايلىقىڭلارنى بىر — بىرلەپ
بىزدىن تارتىۋېلىپ، ئۆزلىرىگە ئۆتكۈزۈپ بېرىۋاتىدۇ. ئۇ
بارغانچە ھۆرمەتلىك ھەم قۇدرەتلىك سەركەردىگە ئايلاندى. خەق
ئۇنى ئىلاھلاشتۇرۇپ، ھېلى رىۋايەتلىرىدىكى ئوغۇزخان،
ئافراسىياپقا ئوخشاتسا، ھېلى ئاخىر زاماننىڭ ئادالەتچىسى ئىمام
مەھدىگە ئوخشىتىپ، ئۇنى ناخشا — قوشاق، داستان توقۇپ
مەدھىيلىگىلى تۇردى. ئۇ شەھىرى ھېراتنى ئېلىپ سىلىگە
تاپشۇرغاندىن كېيىن نەگە بارىدۇ؟ سىلەر ئۇنى نەگە قويماقچى؟
سىلى ئۇنى ئۆز ئورۇنلىرىغا دەسسەتمەكچىمۇ ياكى شاھى
ئاباسنىڭ ئورنىغا قويماقچىمۇ؟ خەققە قويۇپ بەرسەڭلار، ئۇنى

سىلىنىڭ شاھنىڭ ئورنىغا شاھ قىلىپ كۆتۈرۈلگۈچە كۆڭلى
تىنمايدۇ. ئۇنى زادى قانداق يىغىشتۇرماقچى؟ سىلى ئۇنى
يىغىشتۇرۇملا ياكى ئۇ سىلىنى يىغىشتۇرۇمىدۇ؟ سىلەردە ئىككى
قوچقارنىڭ كاللىسى بىر قازاندا قاينمايدۇ، دەيدىغان گەپ بار.
سىلى بۇنى ئويلاپ كۆردىلمۇ؟ — دەدى زەينىدىن بوميانى.

— بولدى بەس! — دەدى شاۋاز.

بۇ چاغدا شەھىرى ھېراتنىڭ سېپىلى ئۈستىدە مەشئەل
كۆتۈرگەن لەشكەرلەر ئاتلىق، پىيادە ھەر تەرەپكە ئالدىراش
مېڭىشىپ يۈرەتتى. سېپىل تۈرلىرىدا ئاسمان — زېمىننى
كۈندۈزدەك يورۇتۇپ گۈلخانلار كۆيۈپ تۇراتتى، پەستە كەڭ بىر
دەريا شارقىراپ ئېقىپ تۇراتتى. دەريانىڭ بۇ تەرىپىدە نۇرغۇن
چېدىرلار تىكىلگەن، چېدىرلارنىڭ يېنىدا گۈلخان يېقىلغان،
گۈلخانلار ئەتراپىدا لەشكەرلەر ئوتسىنىپ، كاۋاپ پىشۇرۇپ يەپ،
مۇڭدېشىپ، كۈلكە — چاقچاق بىلەن ئولتۇرۇشاتتى. مەشئەل
كۆتۈرگەن ئاتلىق، لەشكەرلەر پىيادە توپ — توپ بولۇپ
ئۇياقتىن — بۇياققا ئۆتۈشۈپ ئەتراپنى كۆزەتمەكتە.

شەيخ جالالىدىننىڭ چېدىرى ئېگىز تۆپىلىككە جايلاشقانىدى.
چېدىر ئالدىدىكى گۈلخاننىڭ يېنىدا شەيخ جالالىدىن، سادىق
بىلال، سەپەر بايلار ئولتۇرۇپ گۈلخانغا پۈتۈن قاقلاپ پىشۇرۇلغان
پاقلان كاۋىپىدىن خەنجەرلىرىدە كېسىپ يېمەكتە. بىر ياش
دۇتارچى دۇتار بىلەن غەزەل ئوقۇماقتا ئىدى.

شەيخ جالالىدىن غەزەل ئاڭلىغاچ يىراقتىكى سېپىلغا نەزەر
سېلىپ، قولىدىكى چىنىدىكى چاپنى ئوتلاپ ئولتۇردى. شۇ
چاغدا پەستىن ۋاراڭ — چۈرۈڭ كۆتۈرۈپ بىر توپ ئاتلىق چىقىپ
كەلدى. بۇ يەردىكى گۈلخان ئەتراپىدىكى يىگىتلەر ئورۇنلىرىدىن
تۇرۇپ قىلىچلىرىنى قىنىدىن سۇغۇرۇۋېلىپ شەيخ جالالىدىننى
ئوتتۇرىغا ئېلىپ تۇرۇشتى. ئاڭغىچە، تۆپىلىككە چىققانلار
ئارىسىدىن بىرى ئاتتىن چۈشۈپ دەپى:

— ئەسسالامۇئەلەيكۇم، ھەزرىتى جالالىدىن ئاتىمىزنى بىرى

ئىزدەيدىكەن. نامشەرىپىم غېرىب دەيدۇ.
— غېرىب، قايسى غېرىب؟ — دېدى شەيخ جالالىدىن
ھاياجانلىنىپ.

لەشكەرلەر ئارسىدىكى قولى باغلىنىپ، كۆزى تېگىلغان
غېرىب ۋارقىردى:

— ئۇستازىم، مەن غېرىب! مېنى ئۇنتۇپ قالدىلىمۇ
ئۇستازىم! مەن غېرىب ئەس — يادلىرىدىن چىقىپ كەتتىمۇ؟
شەيخ جالالىدىن ئۆزىنى ھەم غېرىبىنى ئوربۇالغان
لەشكەرلەرنى يېرىپ ئۆتۈپ غېرىبىنىڭ ئالدىغا كەلدى.
— كۆزىنى ئېچىڭلار!

شەيخ جالالىدىننىڭ بۇيرۇقى بىلەن لەشكەرلەر غېرىبىنىڭ
كۆزىنى تاغغان قارا لاتىنى ئېلىۋەتتى. شەيخ جالالىدىن يېنىدىكى
نۆكەرنىڭ قولىدىكى مەشئەلنى تارتىپ دېگۈدەك ئېلىپ
غېرىبىنىڭ يۈزىگە تۇتتى.

— ئۇستازىم، غەمگۈزارىم، مەن شاگىرتلىرى، ئوغۇللىرى
غېرىبىنى ئۇنتۇدىلىمۇ؟ — دېدى غېرىب.

شەيخ جالالىدىننىڭ قولىدىن مەشئەل چۈشۈپ كەتتى.
— ئوغلۇم غېرىب، ئوغلۇم! بۇ چۈشۈمۈ، ئوڭۇمۇ، قايسى
شامال سېنى ماڭا ئۇچۇرۇپ ئەكىلىپ بەردى؟ يا ئاللا، سېنى
كۆرىدىغان كۈنۈم بار ئىكەن.

شەيخ جالالىدىن غېرىبىنى قۇچاقلاپ باغرىغا باستى، ھەر
ئىككىسى ھۆڭرەپ يىغلىشىپ كېتىشتى. غېرىبىنى باغلاپ
ئەكەلگەن لەشكەرلەر غېرىبىنىڭ قولىنى يەشتى.

شاۋازنىڭ چېدىرى. شاۋاز بىلەن زەينىدىن بومىيانى ئالتۇن
لېگەندىكى پولۇدىن يېگەچ پاراڭلاشماقتا. شاۋاز خىزمەتكە تەييار
تۇرغان دېدەك ۋە چاكارنى چىقىپ كېتىشكە ئىشارەت قىلدى.
چاكار بىلەن دېدەك تەزىم قىلىپ چېدىردىن چىقىپ كەتتى.

— نۆكەر! — چاقىردى شاۋاز.
نۆكەر چېدىرغا كىردى — دە، ئوڭ قولىنى سول كۆكسىگە

قويۇپ بېشىنى ئېگىپ جاۋاب بەردى:

— لەبىيە، ۋەزىرئەزەم، ئالىيلرى.

— مېنىڭ چېدىرىم ئەتراپىدىكى بىر ئون يېتىم يەرگىچە بىرمۇ ئادەم يېقىن يولمىسۇن، ھەممىنى نېرىغا قوغلا، — دېدى شاۋاز.

— باش ئۈستىگە، ئالىيلرى.

ئۆكەر شۇنداق دەپ چىقىپ كەتكەندىن كېيىن شاۋاز گېپىنى باشلىدى:

— ھە ھەزرىتىم، گەپ قىلسىلا، كۈندۈزى گەپ قىلساڭ ئەتراپقا باق، كېچىسى گەپ قىلساڭ قۇلاقنى قۇلاققا ياق دەپتىمەن، بوشراق، مەن ئاڭلىغۇدەك گەپ قىلسىلا. زەينىدىن بومىيانى قۇرۇق يۆتىلىپ، گېلىنى قىرىپ، چاينى بىر ئوتلاپ ئېغىز ئاچتى:

— ۋەزىرئەزەم جانابلىرى، غەپلەتتە قالمىغايلا. ھازىر بىزنىڭ سۇلتانىمىز مەھمۇد غەزەنەۋى ئالىيلرى ئارقا تەرەپتىن سەلجۇقىيلارنىڭ رۇم تۈركلىرى، ئالدى تەرەپتىن سىلەرنىڭ شەيخ جالالىدىن قوشۇنىنىڭ ئىسكەنجىسىدە قالدى. شۇڭا، سۇلتانىمىز سىلەر بىلەن سۈلھى تۈزۈپ، كۈچىنى يىغىپ سەلجۇقىيلارغا تاقابىل تۇرماقچى.

— شەھىرى ھېراتنى ماڭا تاپشۇرساڭلار سىلەر بىلەن ھازىرلا سۈلھى تۈزىمەن، سۈلھى تۈزۈشنىڭ شەرتى شۇ، — دېدى شاۋاز.

— سۇلتانىمىزنىڭ تەلىپى بويىچە ئىككى تەرەپتىن ماسلاشقان، سىلەر ئارقا تەرەپتىن، بىز ئالدى تەرەپتىن قىستاپ شەيخ جالالىدىننىڭ قاراقچىلىرىنى يوقاتساق، شەھىرى ھېراتنى ئۆزلىرىگە ئۆتكۈزۈپ بېرىشكە، ئون يىلغىچە بىر — بىرىمىزگە ھۇجۇم قىلىشماسلىققا ئەھدى تۈزۈشكە تەييارمىز، — دېدى زەينىدىن بومىيانى.

— ئون يىل بولمايدۇ، ئوتتۇز يىلغىچە، — دېدى شاۋاز.

— بىرلىشىپ شەيخ جالالىدىننىڭ قاراڭچىلىرىغا قارشى جەڭ قىلىشقا، ئۇلارنى يوقىتىشقا قوشۇلساڭلار ئوتتۇز يىلغىچە بىر — بىرىمىز بىلەن يايلاق تالاشماسلىق، مال — چارۋىلىرىمىزنى ئۆزئارا بۆلۈشمەسلىق، ئۆتۈشۈپ كەتسە قايتۇرۇپ بېرىش، دەريالارنى باغلىۋالماسلىق قاتارلىق شەرتلەرگە قوشۇلىمىز، — دېدى زەينىدىن بوميانى.

— ياق ... ياق ... ئەللىك يىل بولسۇن، — دېدى شاۋاز.
— بۇنىڭغىمۇ ماقۇل، بىزنىڭ بىرلا شەرتىمىز: شەيخ جالالىدىننىڭ ئادەملىرى سىلەردىن خاتىرجەم تۇرغان پۇرسەتتىن پايدىلىنىپ ئۇلارغا ئارقا تەرەپتىن تۇيۇقسىز ھۇجۇم قىلىسەنلەر. ئاندىن بىز شەھەردىن چىقىپ ئۇلارغا تېگىش قىلىمىز — دە، ئۇلارنى تاغارغا قاچىلاپ تۇنجۇقتۇرىمىز، — دېدى زەينىدىن بوميانى.

— قاراڭچىلارنى شەھەرگە ئالداپ ئەكىرىپ ئاندىن جايلايمىز دېمەكچىمۇ سىلى؟ — دېدى شاۋاز.

— ياق، ئۇلار ھازىر تۇرۇۋاتقان دەريا بويىدىن قوزغالماسقا سىلى ئارقا تەرەپتىن تۇيۇقسىز ھۇجۇم قىلسىلا، بىزنىڭكىلەر شەھەردىن چىقىپ تېگىش قىلسا، ئۇلارنى دەريا بويىدا قاپساپ يوقاتساق دېمەكچىمەن، — دېدى زەينىدىن بوميانى.

— ئۇنىڭدىن كېيىنچۇ، سىلەر شەھەرنى ماڭا ئۆتكۈزۈپ بېرەمسىلەر؟ — سورىدى شاۋاز.

— ھەئە، — دېدى زەينىدىن بوميانى.

— بۇنىڭغا كىم كاپالەتلىك قىلىدۇ؟ — دەپ سورىدى شاۋاز.

— مانا مەن كاپالەتلىك قىلىمەن، — دېدى زەينىدىن بوميانى.

مەيدىسىگە ئۇرۇپ.

شاۋاز چىلىمىنى ئۇرۇۋېتىپ ئورنىدىن چاچراپ تۇرۇپ دېدى:

— بوميانى ھەزرەتلىرى، سىلى مېنى قاياققا سېلىپ كۆلدۈرلاتقىلى كەلدىلىمۇ؟ ۋاقتى كەلگەندە سىلى نېمىگە ھېساب؟ ھە نېمىگە ئۆتۈلە؟ قاراڭچىلار شەھەرنى سىلەردىن

تارتىۋالسا ماڭا ئۆتكۈزۈپ بېرىدۇ، بۇ دېگەن تاۋاقتىكى ئاشتەكلا ئىش. ئەمما، سىلەرچۇ، سىلەر شەھىرى ھېراتنى ئون بىر يىل بېسىپ ياتتىڭلار، ئۇ يەرگە كۆنۈپ قالدىڭلار. سىلى مەھمۇد غەزەنەۋىنىڭ قىلىچىدا ئەمەس، مېنىڭ قىلىچىمدا ئۆلۈپ، ئۆلۈكلىرىنى شۇنچە چوڭ شەھىرى ھېراتقا تېگىشمەكچىمۇ؟

شەيخ جالالىدىننىڭ چېدىرى. چېدىر ئىچىدە شەيخ جالالىدىن بىلەن غەرب قىزغىن سۆھبەتلىشىۋاتاتتى. سادىق بىلال بىلەن سەپەر باي سۆھبەت داستىخىنىغا داخىل بولۇپ بىللە ئولتۇردى.

— خەۋىرنىڭ بار، ئوغلۇم، تالاي قېتىم سېنى دوزاختىن قۇتقۇزۇشقا تىرىشىپ كۆرگەن بولساقمۇ ئىشىمىز ئوڭۇشلۇق بولماي، ھەر قېتىم ساڭا بىرمۇنچە كۈلپەتلەرنى سالدۇق. ئاللاننىڭ بۇيرۇقىسىز قىل تەۋرىمەيدىغانلىقى دەرھەقىقەت. ھەر ئىشنىڭ ئۆزىنىڭ ۋاقتى - سائىتى بار ئىكەن. ۋاقت - سائىتى توشقاندا سەن تەقەززالىقتا بېشىڭنى تاشقا ئۇرۇپمۇ ئېرىشەلمىگەن نەرسەڭ ئۆز ئايىغى بىلەن ئالدىڭغا كېلىدىكەن، — دېدى شەيخ جالالىدىن.

— شۇنداق، شۇنداق، — دەپ تەستىقلاشتى سەپەر باي، سادىق بىلاللار.

— نىگار ئايىم بىلەن سىڭلىڭ ئوبدان تۇردىمۇ، ئوغلۇم؟ — دېدى شەيخ جالالىدىن.

— بىز چۆل بورىنىدا پالاكەتكە ئۇچراپ ئايرىلغانغا قەدەر ئوبدان تۇرغانىدى. ئۇنىڭدىن كېيىنكى ھالىنى بىلمىدىم. مەن تېخى بۇ كەمگىچە ئىلياس ئاللىقاچان ئانام بىلەن سىڭلىمنى ئېلىپ سىلەرنىڭ يېنىڭلارغا كېلىپ بولغاندۇ، دەپ ئويلىغانىدىم. ئۇلارنىڭ تېخىچە كېلىپ بولالمىغىنىغا قاراپ بىرەر پالاكەتكە يولۇققانىمىدۇ، دەپ ئىچىمگە يەنە بىر غەم چۈشتى، — دېدى غەرب.

— ئۇلارنى ئاللا ئۆز پاناھىدا ساقلاز، ئوغلۇم. ئىلياسنىڭ ھايالىشىپ قېلىشىدا ياكى ئاناننىڭ بىلەن ھازىرغىچە ئۇچرىشىمىدى ۋە ياكى بىرەر ئىشقا بەند بولۇپ قالدى، — دېدى شەيخ

جالالدىن.

— بىرەر كېلىشمەسلىككە يولۇقۇپ قالمىسىلا بولاتتى، —
دېدى غېرىب ئەندىشىسىنى بىلدۈرۈپ.

— بىرەر كېلىشمەسلىككە يولۇققان بولسا خەۋىرىنى
ئالاتتۇق، — دېدى سادىق بىلال.
— مەلىكە سەنەم نەلەردە، نېمە كويلاردا يۈرگەندۇ ئەمدى؟ —

دېدى شەيخ جالالدىن.

— مەلىكە سەنەم مېنىڭ سۈرگۈن يولىدا غايىب بولغىنىمنى
ئاڭلاپلا ئوردىدىن قاچقانكەن، ئارىلىقتا ئۇنى قۇندۇز مەلىكىسى
ئالداپ ئېلىپ كېتىپتۇ. ئۇ يەردىن يەنە قېچىپ ھەر
قايسىلىرىنىڭ ھۇزۇرىغا كەپتۇ دەپ ئاڭلاپ، بۇ يەرگە ئۇدۇل
كېلىشىم ئىدى. ئۇلارنىڭ ھېچقايسىسىنىڭ بۇ يەرگە
كەلمىگىنىگە قارىغاندا ئىش يەنە چىگىشلىشىپ كەتتى، — دېدى
غېرىب.

ئولتۇرغانلار بىر - بىرلەپ ئۆز پەرەزلىرىنى ئوتتۇرىغا
قويۇشۇپ، غېرىبقا تەسەللى بەرىشتى.

ئابدۇللا شاتىرنىڭ چېدىرى. ئۇ چالا مەست ھالدا ئىككى
تىزىدا ئىككى سەتەڭنى ئولتۇرغۇزۇۋېلىپ ئەركىلىتىۋاتاتتى.
سەتەڭلەر قوللىرىدىكى كۈمۈش قەدەھتىكى مەينى ئەركىلىتىپ
تۇرۇپ ئابدۇللا شاتىرىغا ئىچۈردى. دۇتارچى دۇتار بىلەن ناخشا
باشلىدى. ئۇ ئىككى سەتەڭ ئابدۇللانى تاشلاپ، سورۇننىڭ
ئوتتۇرىسىغا كېلىپ مېڭ خىل نازۇكەرەشمە بىلەن ئۇسسۇل
كويىشقا باشلىدى:

كۆكتە تولۇن ئاي،

پىيالىدە چاي.

ئارماندا ئۆتكەن

ئۆمرۈمگە ۋاي - ۋاي.

ئاسماندا يۇلتۇز،
بوستاندا يالپۇز.
قاچانغىچە مەن
يېگانە، يالغۇز.

باغرىم يارادۇر،
بەختىم قارادۇر.
مەنزىل، ماكانىم
تاغۇ دالادۇر.

تۈنۈلدى ھاۋا،
بۇلبۇل بىناۋا.
كۆيگەن يۈرەككە
بارمىدۇ داۋا؟

چېدىرغا ئابدۇللا شاتىرنىڭ خاس نۆكۈرى — قىرىققا
يېقىنلاشقان باسىت دورداي ئېگىلىپ كىرىپ كەلدى. بۇنىڭدىن
ئابدۇللا شاتىرنىڭ كەيپى ئۈچۈپ كۆزىنى يۈمۈۋېلىپ
ۋارقىردى:

— نېمانداق مېنى ئارامىدا قويماي كۆزۈمگە سەت كۆرۈنۈپ،
سامانلىققا تەخەي كىرگەندەك ئۈسسۈپ كىرىۋېرسەن؟
باسىت دورداي جىددىيلىشىپ دەيدى:

— باشبۇغ ھەزرىتىم، جىددىي مەلۇمات، سىلى ۋاقتىدا
خەۋەردار بولمىسىلا بولمايدۇ.

— نېمە، شەھىرى ھېرات پەتھى قىلىندىمۇ؟ — سورىدى
ئابدۇللا شاتىرى.

— يوقسۇ، خۇش خەۋەر ئەمەس. پالاندى غېرىب كېلىپ
قاراقچىلار سېپىگە قوشۇلۇپتۇ، — دەپ جاۋاب بەردى باسىت
دورداي.

ئابدۇللا ئورنىدىن چاچراپ تۇردى، لېكىن دەلدۈگۈنۈپ

يىقىلىپ چۈشتى. سەتەڭلەر يۈگۈرۈپ كېلىپ ئۇنى يۆلىدى، ئۇ سەتەڭلەرنى سىلكىپ:

— ئا ... ئابلىز شەيتان نەلەردە پاشا تۇتۇپ يوردى؟ — دەپ ۋارقىرىدى.

— ئۇنى بىلىمدىم. تاغلىقلار ئارىسىدىكى ئادەملىرىمىز غېرىبىنىڭ تېخى بۈگۈن كەلگەنلىكىنى، شەيخ جالالىدىننىڭ خۇشال بولۇپ باشقىچە جانلىنىپ كەتكەنلىكىنى دەپ نامە ئەۋەتتتۇ، — دېدى باست دورداي.

— ئۇ مەلئۇننىڭ بۇ يەرگە كەلگىنى يامان بوپتۇ ... ياق ... ياق ... ئوبدان بوپتۇ، تازا ئوبدان بوپتۇ. ئۇنى ئەجىلى سۆرەپ كەپتۇ. مەن شەھىرى ھېراتنىڭ سېپىلى تۇۋىگە ئۇنىڭ قەبرىسىنى قاتۇرۇۋېتىپ، قوش نۇسرەت بىلەن ئوردابالمققا خاتىرجەم بېرىپ، باغرى تاش مەلىكىنىڭ باغرىنى ئېزىۋەتمەيدىغان بولسام ئادەم بولماي كېتەي! توۋا، ئادەمگە ئامەت كەلگەندە ئەجەب قوشلاپ كېلىدىكەن. غېرىبىنىڭ ئۈستىخانلىرىنى ئېزىق چىشىمدا غۇچۇرلىتىپ چاپنايدىغان كۈن كەپتۇ، — دېدى ئابدۇللا شاتىرى.

قۇندۇز ئوردىسى. قېرى پادىشاھ سەئىد ئەخمەتخان تەختىدە مۈگدەپ ئولتۇراتتى. سازەندىلەر نەغمە قىلىپ، ئۈسسۈلچى قىزلار ئۈسسۈل ئوينايىتتى.

خەلق سۇلتانى بۆلەكتۇر، ئىشقى شاھى ئۆزگىدۇر.
بۇ پەلەكتە تۇغىغان، جان ئۈزرە ماھى ئۆزگىدۇر.
ئىشرەتى جەننەت تىلەپ، زاھىد چېكەر مىڭ دەر دۇغەم،
كۆزلىرىدىن ياش ئاققۇزغان دادىخاھى ئۆزگەدۇر.
ھۆر — پەرى بولغان بىلەن كۆزىدە يوق جەزىبى نەزەر،
بىر قاراشتا قۇل قىلۇر چەشىمى سىياھى ئۆزگىدۇر.
سوپىلاردىن ئىشقى ئەھلى ھەرگىزمۇ كۈتمەيدۇ پاناھ،
بۇ نەزەرباز ئەھلىنىڭ پۇشتى پاناھى ئۆزگىدۇر.

سەئىد ئەخمەتخان شاھنىڭ ئوڭ قول ۋەزىرى — ئاتمىش
ياشلاردىكى قادىر سالىھخان ئاستا كېلىپ مۇگدەپ ئولتۇرغان
شاھنىڭ قوللىقىغا پىچىرلىدى:

— شاھ ئالىلىرى، قاراخانىيلار ھۆكۈمرانى شاھى ئابباس
نامە ئەۋەتىپتۇ. ئۇ ھۇزۇرلىرىنى زىيارەت قىلغىلى
كېلىۋېتىپتۇ. يەنە ئۈچ كۈندىن كېيىن يېتىپ كەلگۈدەك.

سەئىد ئەخمەتخان ئاق قاشلىرى ئاستىدىكى ئولتۇرۇشۇپ
كەتكەن كۆزلىرىنى لاپىدە ئېچىپ، رۇسلىنىپ ئولتۇرۇپ دېدى:
— نېمە، شاھى ئابباس ھۇزۇرۇمغا زىيارەتكە
كېلىۋېتىپتۇمۇش؟

— چاپارمەن ئەۋەتىپتۇ، يولدا كېلىۋاتقۇدەك، يەنە ئۈچ
كۈندىن كېيىن قۇندۇز شەھىرىگە قەدەم قويغۇدەك، — دېدى
قادىر سالىھخان تەكرارلاپ.

— مەلىكىسىنى سالامەت يەتكۈزۈپ بەرگىنىمىزگە رەھمەت
ئېيتىش ئۈچۈن ئاتاين ئۆزى كېلىپ يۈرمىسىمۇ بولاتتى، —
دېدى سەئىد ئەخمەتخان شاھ.

— ئەۋەتكەن نامىسىدىن قارىغاندا مەلىكە سەنەم بارمىغاندەك،
مەلىكىسىنى قايتۇرۇپ كېتىشنى مەقسەت قىلغان زىيارەت
ئىكەن، — دېدى قادىر سالىھخان.

— نېمە، نېمە دەيدىغانلا؟ مەلىكە سەنەملەرنى مەلىكە بەرنا
ئېلىپ كەتمىدىمۇ؟ — دەپ سورىدى سەئىد ئەخمەتخان شاھ.

— ئۇلار يولدا ئۆتۈشۈپ كەتتىمىكىن دەپ پەرەز
قىلىۋاتمەن، — دېدى قادىر سالىھخان.

— ماۋۇ كېلىشمەسلىكىنى، شۇنداقمۇ ئىش بولامدۇ ئەمدى؟
ئۇنىڭغا قانداق چۈشەندۈرگۈلۈك، چۈشەندۈرسەك ئىشىنەمدۇ
ئەمدى؟ — دەپ ئەنسىرەش بىلەن سورىدى سەئىد ئەخمەتخان.

— مەيلى قانداقلا بولمىسۇن شاھى ئابباس بوسۇغىمىزغا
كېلىپ قاپتۇ، ھەرھالدا ئۇنىڭ ئىستىقبالىغا چىقىپ ئۆز
لايىقىدا قارشى ئالايلى، قالغان ئىشلار ۋاقتى كەلگەندە بىر گەپ
بولار، ئاللىلىرى، — دېدى قادىر سالىھخان.

— ئەلۋەتتە شۇنداق بولىدۇ. ئۇ مەن بىلەن زامانداش پادىشاھ،
ئارىمىزدا ئۇزاق يىللىق دوستلۇق بار. تەييارلىنىڭلار، ھازىرلا
ئىستىقبالىغا بېرىپ شاھانە ھۆرمەت - ئىززىتىنى قىلايلى، —
دېدى سەئىد ئەخمەتخان شاھ.

— خوپ، ئاللىلىرى!

— پۈتۈن شەھەر زىننەتلىنىپ بايرام تۈسىگە كىرگەي!
شەھەر ئاھالىسىگە ئون كۈن مەشرەپ ئۆتكۈزۈپ بېرىلگەي، —
دېدى سەئىد ئەخمەتخان.

— خوپ! — دېدى قادىر سالىھخان.



يىگىرمە توققۇزىنچى باب

شەھىرى ھېرات سېپىلى سىرتىدىكى شاۋقۇنلاپ ئېقىمۇتقان دەريا بويىغا چېدىرلار تىكىلگەن، بۇ يەردە لەشكەرلەر ئايلىنىپ يۈرۈشەتتى. سېپىل ئۈستىدىمۇ ئاندا - ساندا لەشكەرلەر يۈرۈشەتتى. دەريا بويىدىكى يايلاقتا مال - چارۋىلار بەخىرامان ئوتلىشىپ يۈرەتتى.

شەيخ جالالىدىن، سادىق بىلال، سەپەر باي، غېرىبلار ئاتلىرىنى ئوتلاشقا قويۇپ بېرىپ پاراڭلىشىۋاتاتتى.

— شەھىرى ھېراتنى قورشاپ ياتقىلى بىر ئاي بولاي دېدى، ھازىرغىچە غەزەنەۋىلەر قوشۇنى بەش مەرتەم ئۇرۇشقا چىقىپ تالاپەت تارتقاننىڭياقى شەھەردىن چىققىلى ئۈنىماي يېتىۋالدى، — دېدى شەيخ جالالىدىن.

— ئۈستازىم، شەھىرى ھېرات ھامان بىر كۈنى پەتھى قىلىنىدۇ. ئۈنىڭدىن كېيىن قانداق قىلاي دەيلا؟ — دېدى غېرىب.

— سېنىڭچە قانداق قىلساق دۇرۇس ئىش قىلغان بولىمىز؟ — قايتۇرۇپ سورىدى شەيخ جالالىدىن.

— كۆڭۈللىرىدە چوقۇم سان بار، ئۈستازىم، — دېدى غېرىب.

— ھېراتنىمۇ بەلخ بىلەن قارشىنى ئۆتكۈزۈپ بەرگەندەك شاۋازغا ئۆتكۈزۈپ بەرسەك بولارمۇ؟ — دېدى شەيخ جالالىدىن.

— ئۇ چاغدا ئۆزلىرى نەگە بارىلا؟ — سورىدى غېرىب.

— بىز شاھى ئابباسقا قورال تاپشۇرۇپ، ئاستانىگە بېرىپ تىنچ پۇقرادارچىلىق قىلساق بولارمۇ؟ — دېدى شەيخ جالالىدىن.

— ئۇنداق ئاسان ئىش بولماسمىكىن ئۈستاز؟

— قانداق دەيسەن؟

— چۈنكى، بىرىنچىدىن، شاھى ئابباس سىلىدىن خاتىرجەم بولالمايدۇ، بۇرۇنمۇ خاتىرجەم بولالماي سىلىنى ھەرەمگە يولغا سالغان. سىلى ئەلەم يولغا ماڭغاندىن كېيىن، خەلق ئىچىدىكى نوپۇزلىرى شاھى ئابباسنىڭكىدىن نەچچە ھەسسە ئېشىپ، ئەمدىلىكتە قاراخانىيلار زېمىنىغا باشلىرى سىغماس بولدى. ئىككى سەرگە ھەرگىز بىر قوتانغا پاتمايدۇ. ئىككىنچىدىن، شاۋاز ھاياتلا بولىدىكەن، سىلىنى تېخىمۇ پاتۇرمايدۇ، — دەيدى غېرىب.

— ئۇنداقتا ھېچ يەرگە سىغماس بۇ بېشىمنى ئېلىپ نەگە باراي؟ — دەيدى شەيخ جالالىدىن.

— مەيلى قەيەرگە بارسىلا، شاۋاز سىلىنى ئاراملىرىدا قويمايدۇ، ئۇستاز.

— ھارۇن رەشىد جاھاننىڭ ھەرقايسى جايلىرىدىكى ئىلىم ئەھلىلىرىنى ئەتراپىغا توپلاپ، باغدادنى ئىسلام دۇنياسىنىڭ ئىلىم - پەن، مەدەنىيەت ئوچىقىغا ئايلاندۇردى. شۇ يەرگە كېتىپ ئاخىرقى ئۆمرۈمنى خاتىرجەم ئۆتكۈزسەم دەيمەن. بوۋىمىز مەھمۇد كاشغەرىمۇ قاراخانىيلار تەۋەسىدە باش تىققۇدەك جاي تاپالماي باغدادتا پاناھلانغانىكەن، — دەيدى شەيخ جالالىدىن.

— مەھمۇد كاشغەرىي ئون يەتتە يېشىدا ئوردىدىن يالغۇز قېچىپ چىقىپ، قىرغىندىن ئامان قالغان شاھزادە. ئۇ يالغۇز بېشىنى ئېلىپ بېرىپ باغدادقا سىغقان. ئەمما، سىلى زور بىر قوشۇننى باشلاپ ئۇرۇش قىلىۋاتىلا. بىرمۇنچە ئادەمنى ئوتقا باشلاپ كىرىپ، ئىش تۈگىگەندە ئۇلارنى تاشلاپ ئۆزلىرى باغدادقا كەتسە، سىلىگە ئەگىشىپ ئادالەت يولىدا قان تۆككەن شۇنچە ئادەم ئاخىرى بېرىپ نېمىگە ئېرىشىدۇ؟ شاھى ئابباس بىلەن شاۋاز ئېشەككە كۈچۈك يەتمەسە ئۇر توقۇمىنى قىلىپ، ئۇلارنى بىر - بىرلەپ تېرەككە مىخلاپ ياكى ياغ قايناۋاتقان قازانغا تاشلاپ ئۆلتۈرىدۇ. ئۇ چاغدا سىلىنىڭ خەلقىئالەم

ئارسىدىكى تەڭرى يولىنى تۇتقۇچى ئادالەت ھامىيسى دېگەن ناملىرى نەدە قالدۇ؟ — دېدى غېرىب.

— گەپ قىل، ئوغلۇم! مەن ئەسلىدە ئۇرۇش ئاخىرلاشقاندىن كېيىن، سەرسان بولغۇچە، ۋەتەننىڭ پۇت قويغۇدەك بىرەر يېرىدە تۇرۇپ، قالغان ئۆمرۈمنى ئىبادەت ھەم زاھىدلىق بىلەن ئۆتكۈزەي دېگەندىم. راستىنى دېسەم، ئىشلارنىڭ بۇنداق يوغاناپ كېتىشىنى ئويلىمايتتىمەن، — دېدى شەيخ جالالىدىن.

— ياق... ياق... ئۆزلىرىنىڭ ئەسلىي مەقسەتلىرى ئۇنداق ئەمەس. ئۆزلىرى مەرھۇم ئاتام ھەسەن ۋەزىر قاتارلىق ناھەق ئۆلۈپ كەتكەن بۇرادەرلىرىنىڭ شاۋازىنىڭ گەدىنىدىكى قىساسنى ئالماقچى، شاۋازنى جازالاپ، ئوردا ھەم خانلىقتا ئادالەت ئورناتماقچى. بۇنى مېنىڭ قولۇم ئارقىلىق ئورۇندىماقچىغۇ؟ — بۇ ئىشلارنى خۇدانىڭ بىر تەرەپ قىلىشىغا تاپشۇرمىسام، مېنىڭ چامىم يەتمىگۈدەك، ئوغلۇم.

— شۇڭا، شەھىرى قارشى بىلەن شەھىرى بەلخنى جىمجىتقىنا شاۋازغا بېرىۋېتىپتىمىكەنلا — دە، — دېدى غېرىب.
— شۇنداق، بۇ قىلغىنىم خاتامۇ؟ — سورىدى شەيخ جالالىدىن.

— مەن تېخى ئىش كۆرمىگەن، ئەقلى توشمىغان بالا. سىلىدەك يىراقنى كۆرەلمەيمەن. شۇنداقتىمۇ شەھەرنى ئۇ تىرىكتاپلارغا بەرگەنلىرى خاتا، — دېدى غېرىب.

— ھېراتنىمۇ بەرمەكچىمەن، — دېدى شەيخ جالالىدىن.
— ئۆزلىرىگە تۆۋەنچىلىك بىلەن نەسەت قىلاي دېۋىدىم، — دېدى غېرىب.

— سېنىڭچە، ھېراتنى شاۋازغا تاپشۇرۇپ بەرمەمدۇق؟ — دېدى شەيخ جالالىدىن.

— ئوغلانلىرىمىزنى سىلىگە ئەگەشكىنى ئۈچۈن كۆيۈپ كەتمسۇن دېسىلە، ئۆزلىرى شەھىرى ھېراتتا مۇستەھكەم پۇت دەسسەپ تۇرسىلا. شۇنداق قىلىسىلا، شاھى ئابباس بىلەن

سۆزلىشىش سالاھىيىتىگە ئېرىشەنمەيلا ھەم ھېراتنى غەزەنەۋىلەردىن ساقلاپ قالالايدىلا، — دېدى غېرىب — قانداقسىگە شۇنداق دەيسەن؟

— غەزەنەۋىلەر شەھىرى ھېراتنى ئون نەچچە يىل بېسىپ يېتىپ، بۇ يەرنىڭ بايلىقىغا، سۇ، ھاۋاسىغا كۆنۈپ قالدى، شۇڭا ئۇلار بۇ شەھەرنى ئالدىراپ قاراخانىيلارغا بېرىۋەتمەيدۇ. سىلى ھېراتنى شاۋازغا ئۆتكۈزۈپ بەرسىلە، ئۇزاققا قالماي ئۇلار يەنە ھېراتنى شاۋازنىڭ تەييار تاپلىرىدىن تارتىۋالىدۇ. ئۇنى پەقەت سىلى سادىق بلال، سەپەر بايلارغا ئوخشاش سەركەردىلەرگە تايىنىپ ساقلاپ قالالايدىلا. سىلى شاھى ئابباسنى ئۆزلىرىنى ھېراتنىڭ ھاكىملىقىغا تەيىنلەشكە مەجبۇرلاپ، مەشەدە مۇستەھكەم پۈت دەسسەپ تۇرسىلا، شاۋازنىڭ ئوردابالىقتىكى ئوۋىسىغا سۇ قۇيالايدىلا.

شەيخ جالالىدىن سادىق بلال ۋە سەپەر بايلار بىر — بىرىگە قاراپ كۈلۈشتى.

— نېمە، خاتا گەپ قىلدىممۇ؟ — دېدى غېرىب.
— ياق ئوغلۇم، سەن خۇددى بىزنىڭ بەختىكى مەخپىي سۆھبىتىمىزگە داخىل بولغاندەكلا گەپ قىلىۋاتىسەن، — دېدى سەپەر باي.

— ئىلىياس ساڭا بۇ توغرىلۇق گەپ قىلدىمۇيا؟ — دېدى سادىق بلال.

— ئۇ شەھىرى بەلخ، شەھىرى قارشىنى شاۋازغا ئۆتكۈزۈپ بەرگەنلىكىلىرىنى، كېيىن ھېراتنىمۇ شۇنداق قىلىدىغانلىقلىرىنى، بۇ ئىشقا ئۆزىنىڭ نارازى ئىكەنلىكىنى، ھەرقانچە ئويلاپمۇ بۇ ئىشنىڭ تېگىگە يېتەلمىگەنلىكىنى ئېيتتى، — دېدى غېرىب.

شۇ چاغدا يايلاقنىڭ ئۇ تەرىپىدىن بىر توپ نۆكەرنىڭ ھەمراھلىقىدا كۆرەڭلەپ تېرىسىگە پاتماي قالغان، ئىنتايىن سۆلەتلىك ئابدۇللا شاتىرى توغرىسىغا چىقىپ كەلدى. ھەر

ئىككى تەرەپنىڭ نۆكەرلىرى بىر - بىرىگە ھۈرىيىشىپ قاراپ تۇرۇشتى.

— ئەسسالامۇئەلەيكۇم، چورۇقى يوغان تاغلىقلار! بىر جاڭگالنىڭ بۆرىلىرى تازا تېپىشىپسەلەر - دە، — دەپدى ئابدۇللا شاتىرى غېرىبقا قاراپ قويۇپ.

— بىزنىڭ رۇخسىتىمىزسىز بىز تۇرغان دائىرە ئىچىگە كىرمە دەپ، سېنى نەچچە قېتىم ئاگاھلاندۇردۇق، بۇ يەرگە يەنە نېمىدەپ كەلدىڭ؟ — دەپدى سادىق بىلال.

— قولۇڭلارغا چۈشكەن ئولجىنى خان لەشكەرلىرىگە ئۆتكۈزۈپ بېرىش توغرىسىدىكى كېلىشىم بويىچە يېنىڭلاردىكى ئاۋۇ قاچقۇن پالاندىنى تاپشۇرۇۋالغىلى كەلدىم، — دەپدى ئابدۇللا شاتىرى.

— قايسى قاچقۇن پالاندىنى؟ — سورىدى سادىق بىلال.

— غېرىب دېگەن قاچقۇننىچۇ، — دەپدى ئابدۇللا شاتىرى.

— ئۇ قاچقۇن پالاندى ياكى ئولجا ئەمەس. ساڭا غېرىبىنى ئۆتكۈزۈپ بېرىمىز دەپ تىلخەت بەرمىگەنمىز. سەن بۇ يەردىن ئىززىتىڭ بىلەن كېتىۋال، — دەپدى شەيخ جالالىدىن جىددىي تەرزىدە.

— ئىككى شەھەرنى بىزگە چىرايلىقچە ئۆتكۈزۈپ بەرگەن تۈزۈقلۈك مۇشۇ غېرىب دېگەن سولتەك سەۋەبىدىن ئارىمىز بۇزۇلسا بولماس، — دەپدى ئابدۇللا شاتىرى.

— بىز تاپقان نېمىمىزنىڭ ھەممىسىنى ساڭا بېرىۋېرىدىغان قاپاق باش ئەمەسمىز. بۇ يەردىن چاپسان يوقال، زېھنىمنى چاچماي! — دەپدى سادىق بىلال.

ئابدۇللا شاتىرى سادىق بىلالنىڭ سۈرلۈك ئەلپازىدىن ئەيمىنىپ ئېتىنىڭ بېشىنى ئارقىغا بۇراپ:

— ماقۇل مەن كېتىپ تۇراي، ئەمما سىلەر پۇشايمان قىلىسىلەر، — دەپدى - دە، تىكىۋەتتى.

ئوردابالىقتىكى ئوردا دەرۋازىسى ئالدى. سەنەم بىلەن بەرنانىڭ

بارەنلىرى دەرۋازا ئالدىغا يېتىپ كېلىشتى، دەرۋازا ئالدىدىكى قاراۋۇللار دەرۋازىنى ئاچماستىن سەپراس بولۇپ قېتىپ تۇرۇشتى.

— مېنى تونۇمايۋاتامسىلەر؟ مەن مەلىكە سەنەم!
قاراۋۇللار باشلىقى ئالدىغا چىقىپ ئۇنىڭغا سىنچىلاپ قاراپ دېدى:

— ئۆزلىرى مەلىكە ئالىيلرىمۇ - ئەمەسمۇ، مەن تازا پەرق ئېتەلمىدىم، مەن ئوردىغا خەۋەر قىلاي.

— ھۇ كۆزى ئوچۇق قارىغۇ، سەن پادىشاھنىڭ مەلىكىسىنى تونۇماي تۇرۇپ، بۇ يەردە نېمىگە قاراۋۇللۇق قىلىدىڭ؟

سەنەم شۇنداق دەپ بېشىدىكى سەللىنى ئالدى، بوستان چاچلىرى چۇۋۇلۇپ مۇرىسىگە چۈشتى. لېكىن، سەرۋاز گەپ قىلماستىن دەرۋازانىڭ كىچىك ئىشىكىدىن كىرىپ كەتتى.

بىر ئازدىن كېيىن سول قول ۋەزىر راشىدىن ئەتتارى بىرمۇنچە ئوردا ئەمىر - بەگلىرى بىلەن قول قوۋۇشتۇرۇپ سەنەملەرنىڭ ئالدىغا چىقتى.

— ئەسسالامۇئەلەيكۇم، مەلىكە ئالىيلرى، پېقىر قاتارلىق ئوردا ئەھلى ئۆزلىرىنىڭ قەدەم تەشرىپ قىلىشلىرىدىن خەۋەرسىز قاپتۇق. ئەگەر ئالدىنىڭلا چاپارمەن ئەۋەتكەن بولسىلا ئۈچ كۈنلۈك يولغىچە ئالدىلىرىغا چىققان بولار ئىدۇق. غەپلەتتە قالغانلىق گۇناھىمىزنى كەچۈرگەيلا. قېنى مەرھەمەت، ئوردىغا قەدەم تەشرىپ قىلىشقايلا.

سەنەملەر ئۇن - تىنىسىز داغدام ئېچىلغان ئوردا دەرۋازىسىدىن كىردى.

شاۋاز چېدىرىدا زەينىدىن بومىيانى بىلەن پاراڭلاشماقتا ئىدى. شاۋاز پەي ياستۇققا يانپاشلاپ يېتىپ قاپقىنى تۇرۇپ چىلىم تارتىپ، پۇرقىرىتىپ ئىس چىقاردى.

— ۋەزىر ئەزەم، سۇلتان ئالىيلرىدىن چاپارمەن كەلدى، — دېدى زەينىدىن بومىيانى.

— پەرۋايم پەلەك، يەنە شۇ كونا گەپنى يورغىلىتىلا. كونا
سۆڭەكنى ئىت غاجمايدۇ، — دېدى شاۋاز.
— سۇلتان ئالىيلرى ئۆزلىرىنىڭ تەلپىلىرىگە پۈتۈنلەي
قوشۇلۇپتۇ.

شاۋاز يۇمۇلغان كۆزلىرىنى لاپپىدە ئېچىپ قويۇق ئىس -
تۈتەك ئارىسىدىن زەينىدىن بوميانغا گۇمان بىلەن قاراپ
سورىدى:

— ئۇنداق ئەمەستۇ؟

زەينىدىن بوميانى قويىدىن شاھانە مەكتۈپنى چىقىرىپ
سۆيۈپ، بېشىدىن ئېگىز كۆتۈرۈپ تەزىم بىلەن شاۋازغا بەردى.
شاۋاز زەينىدىن بوميانغا بىردەم تىكىلىپ قارىغاندىن كېيىن،
مەكتۇپقا ئارسالدىلىق بىلەن قولىنى تەڭلەپ يەنە تارتىۋېلىپ،
تەستە ئالدى.

شەيخ جالالىدىن چېدىرىدا غېرىب بىلەن يالغۇز ئولتۇرۇپ
سۆھبەتلەشمەكتە ئىدى. غېرىب سۆز باشلىدى:

— ئۇستازىم، ئەل ئىچىدە تەڭرى يولىنى تۇتقان ئادالەت
ھامىيسى دېگەن نامغا ئېرىشكەن ئىكەنلا بۇ يولدىن ھەرگىز
قايتقۇچى بولمىغايلا. باغدادقا بېرىپ ئىلىم - مەرىپەت ئىشلىرى
بىلەن مەشغۇل بولۇش ھىدايەت يولىدا ھىممەت كۆرسىتىش
ھېسابلىنىدۇ. ئەمما، ئۆز ئېلى جاھالەت پاتقىقىغا پېتىپ، خەلقى
ناھەق زۇلۇم تارتىۋاتقاندا ئۇلارنى ئادالەت يولىغا باشلاپ قويۇپ
يېرىم يولدا توختاپ قېلىش زۇلۇمنى ھىمايە قىلغانلىق بولىدۇ.
ئاللا «زۇلۇمنى ھىمايە قىلغۇچىلارغا ھەسسەلەپ زۇلۇم بېرىمەن»
دەيدۇ. مېنىڭچە، سىلەننىڭ ۋەتەنلىرىنى، سىلىگە ئۈمىد، ئىشەنچ
بىلەن تىكىلىپ تۇرغان خەلقلەرنى زۇلۇم پاتقىقىغا تاشلاپ
قويۇپ باغدادقا بېرىپ، ئىلىم - مەرىپەتچىلىك قىلغانلىرىنى
ئاللا راۋا كۆرمەيدۇ. ئەڭ كاتتا ئىبادەت — خەلقنى زۇلۇمدىن
قۇتقۇزۇشتۇر. ساۋابىنىڭ كاتتىسى باغدادتا ئەمەس، مۇشۇ دەسسەپ
تۇرغان تۇپراقتا، ئۇستازىم. سىلى ھېراتتا پۈت دەسسەپ تۇرۇپ

شاھتىن تارتىپ گادا يىغچە ھەممىنى ئادالەت يولغا، ئاسايىشلىق تۇرمۇشقا باشلىغايلا!

شەيخ جالالىدىن غەربقا قاراپ پىسسىڭىدە كۆلدى.
غەرب خىجىللىق ئىلكىدە يەرگە قاراپ گېپىنى داۋام قىلدى:

— ئالدىلىرىدا بىلەرمەنلىك قىلىپ ساقال غەربچىلغانلىقىمنى ئەپۇ قىلغايلا، ئۇستازىم.

— بارغانسېرى ئاتاڭنى تارتىپ چوڭ بولغىلى تۇرۇپسەن، — دەيدى شەيخ جالالىدىن غەربقا مېھرى بىلەن قاراپ، — قىزىپ ھاياجانلىنىپ كېتىشلىرىڭ ۋە ئاۋازىڭدىن خۇددى مەرھۇم ھەسەن ۋەزىرنىڭ نەق ئۆزى ۋە ئۇ تىرىلىپ كېلىپ ماڭا گەپ قىلىۋاتقاندىك بولۇپ قېلىۋاتىمەن. سېنىڭ يېشىڭدا ئاتاڭ ھەسەن نەق مانا مۇشۇنداق ئىدى. بىر قېتىم گېپىگە ئېرەن قىلماي ئۆز خىيالىم بىلەن تۇرسام، بوينۇمدىن تۇتقانچە يانپاشقا ئېلىپ يەرگە ئۇرغان...

— ئەپسۇس ئۇستازىم، مەن ئاتامنىڭ يۈزىنى كۆرمەي، بىر ئېغىز گېپىنى ئاڭلاپ باقماي چوڭ بولدۇم، — دەيدى غەرب ئاھ ئۇرۇپ.

— تاشئەينەككە قارىساڭ ئاتاڭنى كۆرسەن، ئەينەككە قاراپ تۇرۇپ سۆزلىسەڭ ئاتاڭنىڭ ئاۋازىنى ئاڭلايسەن، — دەيدى شەيخ جالالىدىن.

— مەن ئاتامغا شۇنچە ئوخشامدىم؟ — سورىدى غەرب.
— باسقان يولۇڭ بىلەن كۆرگەن كۈنلىرىڭ ئوخشمايدۇ.
يەنە بىر يېرىڭ ئوخشمايدۇ، — دەيدى شەيخ جالالىدىن.
— قەيىرىم؟

— مەلىكە سەنەمگە ئاشىق — بىقارار بولۇشۇڭ.
غەرب خىجىل بولۇپ يەرگە قاراپ، پەس ئاۋازدا دەيدى:
— مېنى ئەپۇ قىلغايلا، ئۇستازىم، خۇدا سالغان كويغا بەندىنىڭ ئامالى يوق ئىكەن.

— باسقان ئىزنىڭ، تۇتقان يولۇڭ، كۆرگەن كۈنۈڭگە قارىغاندا ئۆمرۈڭ ئاتاڭغا ئوخشىمايدىغان چېغى. مەن بۇنىڭدىن خۇشال. ئاتاڭدەك بالدۇرلا ئاخىرەتكە سەپەر قىلساڭ ئەۋلادىڭ يامان كۈنگە قالدۇ، — دېدى شەيخ جالالىدىن.

شۇ چاغدا چېدىرغا سەپەر باي غەزەپتىن بوغۇلۇپ ھاسىراپ كىرىپ كەلدى.

— ھەزرىتىم... ماۋۇ مۇناپىقلارنىڭ قىلغىنىنى كۆردىلىمۇ؟ بىزگە ئوزۇق - تۈلۈك، ئات - ئۇلاغلارغا بېدە - سامان توشۇيدىغان كارۋىنىمىزنى ئابدۇللا شاتىرى تۇتۇپ قاپتۇ. لەشكەرلەرنىڭ ئوزۇقى، ئاتلارنىڭ بوغۇزى بولمىسا بىز دۈشمەن بىلەن قانداق جەڭ قىلىمىز؟

شەيخ جالالىدىن ئورنىدىن تۇرۇپ كەتتى.

— كېلەر - كەلمەي ئايغىم ياراشمىغىلى تۇردى. مېنىڭ سەۋەبىمدىن ئارائىلارغا دەز كەتسە چوڭ ئىش بۇزۇلدى، — دېدى غېرىب.

— ئوزۇق - تۈلۈك لازىم بولسا، غېرىبىنى ئۇنىڭغا تاپشۇرارمىشىمىز، — دېدى سەپەر باي.

— مەن ئاناملارنى تاپقۇچە بولسىمۇ بۇ يەردىن كېتىپ تۇرسام بولغۇدەك، ئۈستازىم، — دېدى غېرىب.

— سېنى كەتكۈزۈۋەتسەكمۇ بىز گۇناھكار بولارمىز؟ — دېدى سەپەر باي.

— ھۇ مۇناپىق مۇتتەھەم! ئانىسىنىڭ سوقۇۋالغان شەھىرىمكەن بۇ؟ ئۆزىچە گېلىمىزنى ئىلىۋېلىپ بىزنى چوڭۇلداتماقچىمكەن؟ ئوزۇق - تۈلۈك بەرمىسە بىز ئاچ قالامدىكەنمىز؟ — دېدى شەيخ جالالىدىن.

— بۇ مۇتتەھەملەر رودۇپايدەك كەينىمىزدىن ئەگىشىپ يۈرىدۇ، جەڭدە يوق، ئوڭدا يېتىپ يەڭدە بار. نېمىدەپ بۇ تىرىكتاپلارنى قۇيرۇق قىلىپ كۆتىمىزگە ئېسىپ يۈرىمىز؟ بىز كەل دەپ چىللىمىغۇچە كەينىمىزگە كىرىۋالمايمىسۇن بىزگە

پۈتلىشىپ، — دەپدى سەپەر باي تېرىكىپ.
— سەرخىل يىگىتلەرنى باشلاپ بېرىپ ئۇلارنى سۈر — توقاي
قىلىپ قوغلىۋېتىڭلار! — دەپدى شەيخ جالالىدىن.

— خوپ ھەزرىتىم، زادى شۇنداق قىلماي بولىدى. بۇ
ھارامتاماقلار بېقىنىمىزغا كېلىپ قىمار ئويناپ، نەشە چېكىپ،
چوڭ يەپ، چوڭ ئىچىپ، ئەتراپتىكى سەھرالاردىن خوتۇن —
قىزلارنى بۇلاپ كېلىپ ئەيش — ئىشرەت قىلىۋاتىدۇ، بىزنىڭ
لەشكەرلەرنى يامان يولغا باشلاۋاتىدۇ. بۇنىڭغا بىزنىڭ بالىلارنىڭ
چىشلىرى غۇچۇرلاپ، ئاران تۇرۇۋاتىدۇ. ئەمدى قوپۇپ
گېلىمىزدىن بوغۇۋالسا، ئالدىمىزدا يات دۈشمەن، كەينىمىزدىن
دوست دۈشمەن قىسىپ ئۆلتۈرەمدۇ بىزنى؟ — دەپدى سەپەر باي.

— بۇ تىرىكتاپلار كېچىچە ئەيش — ئىشرەت، قىمار بىلەن
مەشغۇل بولۇپ سەھەردە غەپلەتكە پېتىپ ئۇخلايدۇ. بامدادتا ئەزان
چىقىشتىن بۇرۇن ئۇلارنى بارلىق نېمىسىدىن ئايرىپ يېرىم
يالىڭاچ، يالاڭ ئايغ، سالتاڭ قىلىپ قوغلىۋېتىڭلار. ئورۇش
قىلمايدىغان لەشكەرگە ئات — ئۇلاغ، قورال — ياراغنىڭ نېمە
كېرىكى؟ ئۇلار ئاشۇ بۇزۇق خوتۇن، نەشە، ئوشۇقلىرىنى ئېلىپ
سالتاڭ پېتى بەلخكە كەتسۇن، — دەپدى شەيخ جالالىدىن پىغانى
ئۆرلەپ.

— ھەببەللى، ھەپتە — ئون كۈننىڭياقى چىقارغان
پەرىمانلىرىنىڭ ئىچىدە ئوغۇل بالىغا خاس، ئەڭ كاتتا پەرىمان
مۇشۇ بولدى، — دەپدى سەپەر باي.

بۇ چاغدا شاۋاز چېدىرىدا ئوڭدا يېتىپ خورەك تارتىپ
ئۇخلاۋاتاتتى، بىر ئايال ئۇنىڭ مەيدىسىگە بېشىنى قويۇپ كۆزىنى
يۇمۇپ ياتاتتى. سىرتتا ۋاراڭ — چۇرۇڭ كۆتۈرۈلۈپ ياساۋۇل
يۈگۈرۈپ كىردى، شاۋاز چۆچۈپ ئورنىدىن تۇرۇپ كەتتى.

— ۋە... ۋەزىرئەزەم ئىش چاتاق، ئىش چاتاق! قاراچىلار
بىزگە ھۇجۇم قىلدى، قىر — چاپ قىلىپ كېلىۋاتىدۇ،
قاچمىساق بولىمىدى!

— نېمە... نېمە دەيسەن، كالۋا؟ ئۇ... ئۇلار نېمىدەپ بىزگە
ھۇجۇم...

شاۋازنىڭ گېپىنىڭ يېرىمى تۈگەپ بولغۇچە ئۇشقىرتقان،
ۋارقىراشقان شاۋاز بىلەن تەڭ بىر توپ ئاتلىق ئادەم كېلىپ،
چېدىرنى بوران ئۇچۇرۇپ كەتكەندەك قومۇرۇپلا ئېلىپ كېتىپ،
يېرىم يالىڭاچ شاۋاز دالادا قالدى. كەلگەنلەر چېدىرنى ئاتقا
سۆرەتكىنىچە كۆزدىن غايىب قىلدى، ھەممە چېدىرلار كۆيۈپ
يالىڭاچ، يېرىم يالىڭاچ ئادەملەر ئاللا - توۋا كۆتۈرۈشۈپ ھەر
تەرەپكە قاچتى. ئاتلىق لەشكەرلەر سالتاڭ ئاتلارنى توپ - توپى
بىلەن تۇتۇپ ھەر تەرەپكە ھەيدەپ كەتتى. شاۋازنىڭ قورقۇپ
كەتكەن بىر توپ نۆكەرلىرى يېرىم يالىڭاچ ھالەتتە داڭ قېتىپ
قالغان شاۋازنى كۆتۈرۈپ ئاتقا مىندۈرۈپ ماڭدى. ئۇلارنىڭ
ئالدىغا جەڭ كىيىمى كىيگەن سىدىق بەگ قارلۇق بىر توپ
نۆكەر بىلەن كېلىپ:

— دەرھال قېچىپ جاننى ياقىغا ئالمىساق بولمىدى،
ۋەزىرئەزەم، سىلدىن ئەنسىرەپ كەلگەندىم، خۇداغا شۈكۈر، —
دېدى - دە، شاۋازنى قورۇقداپ ماڭدى.
— ئابدۇللا... ئابدۇللا... قېنى؟ — دېدى شاۋاز
يىغلامسىراپ.

— ئۇنى سورىمىسىلا، مۇشۇ ئىشنى تېرىغىنى ئابدۇللا
بېگىم، — دېدى سىدىق بەگ قارلۇق.
— ئۇ نېمە ئىش قىلدى؟ — سورىدى شاۋاز.
— ھەرىنىڭ ئۇۋىسىغا داڭگال ئاتتى، — دېدى سىدىق بەگ
قارلۇق.

شاۋاز ئاچچىقلاپ كەتتى:
— ئالدىرىغاندا گەپ ئوينىتاماي نەق گەپنى قىلسىلا!
ئۇلار ئاتلىرىنى چاپتۇرۇپ قاچقاچ سۆزلەشتى.
— باشبۇغ ئابدۇللا بېگىم تاغلىقلارنىڭ ئاش - ئوزۇق
توشۇيدىغان كارۋىنىنى تۇتۇپ قېلىپ، ئۇلارنىڭ چىشىغا

تەگدى، — دەدى سىدىق بەگ قارلۇق.

— ھۇ بەتەخت! نېمىدەپ ئۇنداق قىلىدۇ؟ — دەپ
ئاچچىقلاندى شاۋاز.

— غەربنى ماڭا تاپشۇرۇڭلار دېسە، ئۇلار ئۇنىمايتىن، —
دەدى سىدىق بەگ قارلۇق.

— نېمە، غەرب؟ غەرب ئۇلارنىڭ يېنىدىمىكەن؟ — ھەيران
بولۇپ سورىدى شاۋاز.

— سىلى خەۋەر تاپمىدىلىمۇ؟ ئۇ تۈنۈگۈن ئۇلارنىڭ قېشىغا
كەپتىكەن.

— ھەم... ھۇ بەغۋاش كىسىپۇرۇش، ھەر ئىش بولسا با
مەسلىھەت قىلماي، ھەمىشە ئىش بۇزۇپلا يۈرگەن. ماۋۇ
رەسۋاچىلىقنى ئەمدى، — دەدى شاۋاز.

شاۋازنىڭ لەشكەرلىرى تاشلاپ كەتكەن، ئۆرۈلگەن، چالا
كۆيگەن چېدىرلار، ھارۋا — ھارۋا، تۈگە — قېچىرلاردىكى ئاش —
ئوزۇقلارنى شەيخ جالالىدىننىڭ لەشكەرلىرى يىغىشتۇرماقتا
ئىدى. شەيخ جالالىدىن، غەرب، سادىق بىلاللار ئات بىلەن
ئالدىرماي مېڭىپ ئۇ نەرسىلەرنى كۆزدىن كەچۈرۈۋاتاتتى.

— بۇ نان قېپىلارنى قوغلىۋېتىپ ئوبدان قىلدۇق، — دەدى
سادىق بىلال.

— ئادەمنى بەزىدە سەگەك تۇرۇپ غەپلەت باسىدىكەن.
شاۋازلار نەچچە ۋاقىتتىن توخۇ يېگەن ئىتتەك تاپنىمىزنى
پۇراپ، كەينىمىزدىن سايىدەك ئەگىشىپلا يۈرسە، كارىمىز بولماي
يۈرۈۋېرىپتۇق. ئەمەلىيەتتە، تازا بىر سىقىنچىلىقتا قاپتىمىز.
ھازىر ئىچىم بوشاپ، يەڭگىلەپ قالغاندەك بولۇپ قالدۇم. بالام
غەرب، سەن ئوبدان چاغدا كېلىپ بىزنى غەپلەتتىن
ئويغىتىپسەن. شۇنچە ئاسمىنى كەڭرى يايلاقتىمۇ نېمانچە
سىقىلغان بولغىدۇق؟ — دەدى شەيخ جالالىدىن.

— بۇمۇ خۇدانىڭ ئورۇنلاشتۇرۇشى قارىسىلا، شاۋاز بىلەن
غەزەنەۋىلەرنىڭ رەسۋا ئەلچىسى زەينىدىن بومىيانى كېچە —

كۈندۈز بىللە ئىكەن ئەمەسمۇ، — دېدى سادىق بىلال.
شەيخ جالالىدىن ئەسىرگە چۈشكەن بىر توپ خان
لەشكەرلىرىنىڭ ئارىسىدىكى زەينىدىن بومىيانى بىلەن ئابدۇللا
شاتىرنى كۆردى. باشقا لەشكەرلەرگە ئوخشاشلا ئۇلارنىڭ
قوللىرى باغلىنىپ، ئاغزىغا ياغاچ سانجىلغان تېزەك
چىشلىتىلگەنىدى.

— ھە، ئۇلار قانداق شۇملۇقلارنى پىلانلاۋاتقان بولغىدى؟! —
دېدى شەيخ جالالىدىن.

زەينىدىن بومىيانى گەپ قىلىش ئۈچۈن ئاغزىنى ئېچىشىغا
تېزەك ياغىچى يەرگە چۈشۈپ كەتتى. قاراۋۇل قامچا بىلەن ئۇنىڭ
باش — كۆزىگە بولۇشىغا سالدى. زەينىدىن بومىيانى دۈم يېتىپ
بىر ئۇچى تېزەككە سانجىلغان ياغاچنى چىشلەپ ئاللاماي
تېزەكنىڭ ئۆزىنى چىشلەپ ئورنىدىن تەستە قوپتى. شۇ چاغدا
قاراۋۇل ئۇنى قامچىلاشتىن توختىدى. زەينىدىن بومىيانى شەيخ
جالالىدىننىڭ ئالدىغا ئېتىلىپ كېلىپ تىزلاندى، قاراۋۇل قوغلاپ
كېلىپ باش — كۆزىگە يەنە قامچىلىدى. بومىيانى ياش تۆكۈپ،
كۆزلىرىدە يېلىندى.

— توختا ... ئۇنىڭ ئاغزىدىكى تېزەكنى ئېلىۋەت، مۇھىم
گېپى باردەك قىلىدۇ، — دېدى شەيخ جالالىدىن.

— بۇ خىيانەتكار مۇناپىقنىڭ تېزەك چىشلىگەن سېسىق
ئاغزىدىن گەپ ئاڭلاپ نېمە قىلىمىز، ئۇستازىم؟ — دېدى سادىق
بىلال.

— ئەلچىنى خورلىماسلىق پەيغەمبىرىمىزنىڭ سۈننىتى، بۇ
ئەڭگۈشتەرنى قەدىرلىسەك ئىشلىرىمىز خەيرلىك بولىدۇ، —
دېدى شەيخ جالالىدىن.

— بۇ يا بىزگە كەلگەن ئەلچى بولمىسا، — دېدى سادىق
بىلال.

— ئىجازەت قىلغايلا، شەيخ جالالىدىن ھەزرىتىم، —
زەينىدىن بومىيانى يېلىندى.

— ئىجازەت، بوميانى ھەزرەتلىرى، مەن سىلەنىڭ يەنە ئالدىمدا بۇنداق رەسۋا ھالەتتە بويۇن قىسىپ قېلىشىڭىزنى خالىمايتتىم. سىلى شاۋاز بىلەن يەنە قانداق شۇمۇقلىرىنى قىلغىلى كەلگەن بولغىدەك؟ — دەدى شەيخ جالالىدىن. — مەن ئۇرۇش توختىتىشنى ئىلتىماس قىلىپ كەلگەن، باشقا مەقسەتتىم يوق، — دەدى زەينىدىن بوميانى.

— ئۇرۇشنى بىز قىلىۋاتساق، ئۇرۇش توختىتىشنى بىزدىن تەلەپ قىلماي، نېمىدەپ شاۋاز دېگەن تىرىكتاپتىن تەلەپ قىلسەن؟ — دەدى سادىق بىلال. — ئابدۇللا شاتىرى ئاغزىدىكى تېزەكنى تاشلىۋېتىپ ۋارقىردى:

— ھۇ مۇناپىق، ئاسى قاراچى ! ...
قاراۋۇل ئابدۇللا شاتىرىنىڭ ئاغزىغا كاچات بىلەن سېلىپ تېزەكنى چىشلەتتى، ئابدۇللا شاتىرى تېزەكنى چىشلىگىلى ئۈنۈمدى. قاراۋۇل تېزەكنى ئۇنىڭ ئاغزىغا زورلاپ تىقىپ ئاغزىنى بەلۋاغ بىلەن تېڭىۋەتتى، ئۇ شۇنىڭدەك جىم تۇرمىدى. قاراۋۇل تىرتەكلەپ تۇرمايۋاتقان ئابدۇللانى تازا مۇشتلاپ، تېپىپ ياتقۇزۇۋەتتى.

— ئەسلىدە ئۇرۇش توختىتىشنى سىلەردىن تەلەپ قىلاي دېگەن، لېكىن ئۇنداق قىلىمدىم. چۈنكى بىرىنچىدىن، سىلەر شەھەرنى ئالغاندىن كېيىن ھامان ۋەزىرئەزەمگە تاپشۇرۇپ بېرىدىكەنسىلەر؛ ئىككىنچىدىن، سىلەر بىلەن دىدارلىشىشتىن قورقتۇم، — دەدى زەينىدىن بوميانى. — بىز نېمىدەپ ئۇرۇش توختاتقۇدەكمىز؟ — دەدى سادىق بىلال.

— چۈنكى، بىز شەھىرى ھېراتنى سىلەرگە تىنچ تاپشۇرۇپ بەرمەكچى، — دەدى زەينىدىن بوميانى كۆزلىرىنى چىمچىقلىتىپ، — نېمە شەرت بىلەن؟ — دەدى شەيخ جالالىدىن.

— ئۇرۇش توختىتىمىز، ئۇرۇش قىلمايمىز، — دېدى زەينىدىن بوميانى.

— ئۇرۇشمايدىغان ئادەم نېمىدەپ شەھەرنى تاشلاپ چىقىپ كېتىشمەيسەن؟ — سورىدى سادىق بلال.

— سىلەرنى مۇھاسىرنى بىار قىلىسكەن، ئارقىمىزدىن قوغلاپ زەربە بەرمىسكەن دېگەن ئۈمىدتىمىز، — دېدى زەينىدىن بوميانى.

— ئوبدان گەپ قىلىدىلا. سىلى ھازىر ئارام ئېلىپ تۇرسىلا، — دېدى شەيخ جالالىدىن، ئاندىن نۆكەرلەرگە قاراپ گېپىنى داۋام قىلدى، — بوميانىنى ئوبدان كۈتۈپ ئارام ئالدۇرۇڭلار... ئابدۇلئالانى ئادەملىرى بىلەن ئاتىسىنىڭ كەينىدىن ھەيدىۋېتىڭلار، جەڭ مەيدانىدا ئۇخلىغانغا تويىسۇن!

شەھىرى بەلخنىڭ سېپىلى ئۈستى. چىرايى غەزەپتىن تارتىشىپ كەتكەن شاۋاز پەسكە قارىدى. سېپىل سىرتىدا يېرىم يالىڭاچ ھالەتتە قوللىرى چەمبەرچاس باغلانغان بىر توپ پىيادە خان لەشكەرلىرى تۇراتتى. ئۇلارنىڭ ئالدىدا قېرى ئېشەككە تەتۈر مىندۈرۈلۈپ، يۈزىگە قارا سۈرتۈلۈپ، ئاغزى - بۇرنى تېڭىۋېتىلىپ، پۇت - قوللىرى چەمبەرچاس قىلىپ باغلانغان ئابدۇللا شاتىرى تۇراتتى. بەلخ ھاكىمى مىرزا ياسىن شاۋازنىڭ يېنىدا قول قوۋۇشتۇرۇپ تۇرۇپ دېدى:

— ۋەزىر ئەزەم ئالىيلىرى، ئۇلار قاتتىق ئىسسىقتا ئاچ - توق، ھېرىپ - ئېچىپ كەلدى، ئۇلارغا ئىچىلىرى ئاغرىغاي، ئۇلارنى شەھەرگە كىرگۈزەيلى، ئەمىر قىلغايلا، ئۇرۇش دېگەندە يېڭىش - يېڭىلىش بولۇپ تۇرىدۇ.

— مەن ئۇلارنى پاشىغا تالىتىپ، بىخۇدلۇق قىلغاننىڭ تەمىنى تېتىتاي دەيمەن. ھازىر ھەممىسىنى بىر چىشلەمدىن چىشلەپ ئۆلتۈرسەممۇ دەردىم چىقمايدۇ، — دېدى شاۋاز.

— پەيلى شەيتاننىڭ كەينىگە كىرىپ پىتىنىڭ ئاچچىقىدا شالۋۇرنى ئوتقا سالغىلى بولمايدۇ. ۋەزىر زادە ئابدۇللا باشبۇغ

چوڭ لەشكېرى مەنەسەپنى تۇتقنى بىلەن جىق ئىش كۆرىگەن، لەشكېرى ئىشلاردا جىق خام. شۇڭا، ئۇنى تولا جازالاپ يۈرىكىنى زېدە قىلغاندا، كۆڭلىدە جانابلىرىغا نىسبەتەن غۇم بەيدا بولۇپ قالسا ئاقمۇنتى ئوبدان بولمايدۇ. ئۇنىڭ ھازىر تارتىۋاتقان دەرد - ئەلىممۇ يېتىپ ئاشىدۇ. شۇڭا، ئۇنىڭغا جازادىن كۆرە تەسەللى، مەدەت بېرىش يولى بىلەن ئىش ئۆگەتمەسەك بولماس، ۋەزىرئەزەم جانابلىرى. ھازىرنىڭ ئۆزىدە ئۇ تولا تەسەللىگە موھتاج. ئۇ مۇشۇنداق ئىسسىق - سوغۇقلارنى بېشىدىن ئۆتكۈزۈپ ئىشقا پىشىۋالغۇچە سەۋر قىلايلى ئالىيلىرى، - دېدى مىرزا ياسىن.

— ئۇ پىشىپ بولغۇچە مەن يۈرەك كېسىلى بولۇپ ئۆلۈپ كېتىدىغان ئوخشاي مەن. نېمىدېگەن شەرمەندىچىلىك، ئېغىر خورلۇق بۇ؟! - دېدى شاۋاز.

— ئۆزلىرىگە ھاي بەرگەيلا، بەلكىم ئوبدان بىر ئۇخلىسىلا ئاچچىقلىرى چىقىپ قالار، - دېدى مىرزا ياسىن.

— ئۆزلىرى نېمە قىلسىلا قىلسىلا، مېنىڭ ھازىر ئۇنى كۆرە كۆزۈم يوق، ئۇ ماڭا بىرقانچە ۋاقىت كۆرۈنمەسۇن، - دېدى شاۋاز.

— ئۆزلىرى خاتىرجەم ئارام ئالغايلا، مەن سىلنى سالىقىن ئارام ئالسۇن دەپ نەزەرباغقا ئارامخانا راستلاپ قويدۇم، - دېدى مىرزا ياسىن.

شاۋاز سەل پەسكويغا چۈشتى.

ھېرات شەھىرىنىڭ سېپىلى سىرتىدا ياراغسىز ئۈچ ئاتلىق دەريانىڭ ياغاچ كۆۋرۈكىدىن ئۆتۈپ، شەھەر دەۋرۋازىسىنىڭ ئالدىدا توختىدى. ئۇلارنىڭ ئارىسىدىكى زەينىدىن بوميانى سېپىل ئۈستىگە قاراپ قولىنى كاناي قىلىپ تۇۋلدى:

— ھەي ... ھەي ... ئاگاھ ھەم دانا بولۇڭلار! ... مەن سۇلتان ئالىيلىرىنىڭ قاراخانىيلارغا ئەۋەتكەن ئەلچىسى زەينىدىن بوميانى بولمەن! سۇلتان ئالىيلىرى تاپشۇرغان ئەلچىلىك

بۇرچۇمنى ئادا قىلىپ قايتىپ كەلدىم، مېنى كىرگۈزۈۋېتىڭلار!
سېپىل كۈنگۈرسىدىن ماراپ تۇرغان لەشكەرلەر ئورنىدىن
تۇرۇپ ئۇلارغا زەن سېلىپ قارىدى. بىردەمدىن كېيىن بىر
پېشقەدەم سەركەردە سېپىل كۈنگۈرسىدىن قاراپ ۋارقىردى:
— سەل تەخمىر قىلسىلا، بومىيانى ھەزرەتلىرى، بىز سىلنى
تونۇدۇق، ھازىر سېپىل دەرۋازىسىنى ئاچمىز. ئاۋۋ ئىككىيلەن
نېمە ئادەم؟ — دېدى سەركەردە.
— بۇلار مېنى قوغداپ كەلگەن نۆكەرلەر، — دېدى زەينىدىن
بومىيانى.

— ئۇنداق بولسا ئۇلارنىڭ ۋەزىپىسى تامام، ئۇلار قايتىپ
كەتسۇن، ئاندىن خەندەك كۆۋرۈكنى چۈشۈرۈپ، دەرۋازىنى
ئاچمىز! — دېدى سەركەردە.

— رەھمەت سىلەرگە، — دېدى زەينىدىن بومىيانى يېنىدىكى
ئىككى نۆكەرگە، — سىلەر مېنى ساق - سالامەت يەتكۈزدۇق دەپ
مەۋلانا شەيخ جالالىدىن ھەم خەلىپە سادىق بىلالغا سالامىنى
يەتكۈزگەيسىلەر.

ئىككى نۆكەر ئوڭ قولىنى سول كۆكسىگە قويۇپ، باش
ئېگىپ خوشلىشىپ قايتتى. شۇ چاغدا خەندەكنىڭ ئاسما
كۆۋرۈكى چۈشۈرۈلۈپ، دەرۋازا قىيا ئېچىلدى، زەينىدىن بومىيانى
ئېتىنى دېۋىتىپ دەرۋازىدىن كىرىپ كەتتى. ئېگىز تۆپىلىكتىكى
دەل - دەرەخ ئارىسىدا ئاتلىق كۆزىتىپ تۇرغان شەيخ جالالىدىن،
سادىق بىلال، سەپەر باي، غەرب ۋە بىرقانچە ئاتلىق نۆكەرلەر
بۇلارنى كۆرۈپ تۇردى.

— ئويلسام - ئويلسام بۇ ئىشقا ھېچ ئىشەنگۈم كەلمەيدۇ،
ھۆرمەتلىك ئۇستاز. بىزنى بىرەر قىلتاققا دەسسەتمەكچىمۇ نېمە
ئۇلار؟ — دېدى سادىق بىلال.

— ئاللا بىزنى دۈشمەننىڭ ھىيلە - مېكىر، تۇزاقلىرىدىن
ساقلىغاي! — دېدى شەيخ جالالىدىن سېپىلغا قاراپ.

ئەمدى گەپنى سەنەمدىن ئاڭلايلى. شاھى ئابباسنىڭ ئوردىسى.
كاتتا زىياپەت زالىدا سەنەم، مەلىكە بەرنا ۋە ئۇنىڭ

سەر كەردىلىرى، نىگار ئايمىم، ئىلياسلار ئولتۇراتتى. داستىخانغا ھەرخىل نازۇنېمەتلەر تىزىلغانىدى. سول قولى ۋەزىر راشىدىن ئەتتارى، جارۇپ مەۋلەۋى قاتارلىق ئوردا مۆتۈەرلىرى بەگھاتتا قول باغلاپ تۇراتتى.

— قېنى مەلىكە ئالىيلىرى، مېھمانلارنى بەھۇزۇر غىزاغا تەكلىپ قىلغايلا، مېھمانلار غىزاغا ئېغىز تەگكۈزسۇن، — دېدى راشىدىن ئەتتارى.

— شاھ ئاتام ھېچ ۋاقىتتا خانىش ئانامنى ئېلىپ شىكارغا چىقمايتتى. بىرەر ئويۇن ئويناۋاتمىغانلا، ۋەزىر جانابلىرى، — دېدى سەنەم.

— ئۇنداق قىلىشقا ھەددىم ئەمەس، مەلىكە ئالىيلىرى، ئۆزلىرىنى ئالداشقا بېشىم ئونمۇ؟ سىلنىڭ دەردى — پىراقلىرىدا مېھرىبانۇ خانىش ئايمىم تولا يىغلاپ — قاقشاپ، سىلنى ئىزدەپ قۇندۇزغا بېرىشنى ئىلتىماس قىلدى. شاھ ئالىيلىرى بولسا، غېرىبىنىڭ بۇ يەردە ئىكەنلىكىنى ئاڭلىسا سەنەم چوقۇم قايتىپ كېلىدۇ، ساقلاپ تۇرايلى دېدى. مېھرىبانۇ خانىش ئايمىم ئوردىدا ئۆزلىرىگە تەقەززا بولۇپ تېپىرلاپ تۇرالمىغاندىن كېيىن شاھ ئالىيلىرى مەن بىلەن تاغ سەيلىسى قىلساڭ بېسىقسەن دەپ، خانىش ئايىمنى ئونمىسا ئونماي شىكارغا ئاچىقىپ كەتتى. چاپارمەن بۇ چاغقىچە يېتىپ بېرىپ خەۋەر قىلغان بولسا، چوقۇم يولدا كېلىۋاتىدۇ. يىراققا كەتمىدى. جىق بولسا ئۈچ كۈنلۈك، بولمىسا بىر يېرىم كۈنلۈك يولدا، — دېدى راشىدىن ئەتتارى.

— ئەمىسە غېرىبجاننى نېمىشقا بۇ يەرگە ئاچىقىپ بىزگە كۆرسەتمەيدىلا؟ — سورىدى سەنەم.

— ئۇ بىر قېتىم زىندان بېگىنى، بىرمۇنچە گۈندىپاي، نۆكەرلەرنى ئۆلتۈرۈپ قاچقاچقا، شاھ ئالىيلىرى ئۇنى ناھايىتى قاتتىق سولاققا بەند قىلدى. شاھ ئالىيلىرى ئۇنى ھەرقانداق كىشى زىنداندىن ئاچقىدىكەن كالىسى ئېلىنىدۇ، دەپ ئەمر قىلدى. شۇڭا، شاھ ئالىيلىرى كەلمىگۈچە ھېچكىم ئۇنى

ھېچكىم بىلەن كۆرۈشتۈرەلمەيدۇ. مانا ئىشىك ئاغىسى ئابلىز جانابلىرى ئاشۇ قېتىم غېربىنىڭ قولىدا مۇشۇ ھالغا چۈشكەنچە تېخى ساقىيىپ بولالمايۋاتىدۇ، — دېدى راشىدىن ئەتتارى.

ھەممەيلەن بويىنى قاتۇرۇلغان ئەمىر ئابلىزغا قارىدى، ھەممىدىن بەكرەك ئىلياس گۇمان بىلەن تەكرار سىنچىلاپ قارىدى. ئۇ سەنەمگە يېقىنلىشىپ پىچىرلىدى: «بىز ئاشۇ شەيتان مۇناپىقنى شاۋاز غېربقا زىيانكەشلىك قىلىش ئۈچۈن ئەۋەتكەن سۈيىقەستچى دەپ ئاڭلىغان». سەنەم نەپرەت كۆزى بىلەن ئۇنىڭغا مېختەك تىكىلدى، ئەمىر ئابلىز سەنەمگە قاراشقا پېتىنالمىي باشقا تەرەپكە قارىۋالدى.

— مەزەگە بېقىشماي ئولتۇرۇشلىغۇ، قېنى مەرھەمەت، — دېدى راشىدىن ئەتتارى.

مەلىكە بەرنا چاپىنى ئېلىپ ئىچمەكچى بولدى، سەنەم ئۇنى توسۇپ قويدى.

— بىزنىڭ ئوردىنىڭ داستىخىنى ئوغا — زەھەر بىلەن تولغان. ۋەزىر راشىدىن جانابلىرى، بۇ نازۇ — نېمەتلەرگە ئاۋۋال سىلەر ئېغىز تېگىڭلار، شۇنىڭدىن كېيىن بىز ئېغىز تېگەيلى، — دېدى سەنەم.

راشىدىن ئەتتارى سەنەمگە بىردەم تىكىلىپ تۇرۇپ قېلىپ بېشىنى ئېگىپ دېدى:

— مەلىكە ئالىيلىرى، يات ئەلدىن كەلگەن مېھمانلار ئالدىدا ئۆز ئوردىلىرىغا بۇنداق ھاقارەت قىلىشلىرى كۆڭلىمىزنى بەك يېرىم قىلدى.

— كۆڭۈللىرى يېرىم بولمىسۇن. بۇلارنىڭ ھەممىسى مېنىڭ جانىڭىز كىشىلىرىم، — دېدى سەنەم.

— بىز ئۆزلىرىگە دۈشمەنمۇ؟ ئۆزلىرىنى بېقىپ ئۆستۈرگەن ئوردا سىلىگە دۈشمەنمىدۇ؟ — دېدى راشىدىن ئەتتارى.

— تولا تىللىرىنى چاپىنماي مەن دېگەندەك قىلسىلا، شاھ ئاتام بىلەن خانىش ئانامغا ئىشىنەلمىگەن يەردە سىلى نېمەتلى

مېنى سوراق قىلىدىغانغا؟ مەن دېگەندەك قىلسىلا! يولمىسا
 كۆتۈرسىلە بۇ داستىخانلىرىنى! — دېدى سەنەم ئاچچىقى بىلەن.
 — خوپ، بىئەدەپلىكىمنى كەچۈرگەيلا، مەلىكە ئالىيلىرى.
 راشىدىن ئەتتارى باشلىق ئوردا مۆتۈەرلىرى داستىخاندىكى
 چايدىن تارتىپ ھەممىنى بىر باشتىن تېتىپ چىقتى. سەنەم
 بىلەن ئىلياس ھەممىگە قاتتىق زەن سېلىپ چىقتى. ئاندىن
 مەلىكە بەرنا ھەممىدىن بۇرۇن نازۇ — نېمەتلەرگە قول سوزدى.
 شەھىرى قۇندۇزنىڭ سېپىل دەرۋازىسى سىرتىدىكى چوڭ
 يولنىڭ ئىككى تەرىپىدە ھېيت — بايراملىق كىيىملىرىنى
 كىيىشكەن كىشىلەر قىستىلىشىپ قاتار تۇرۇشاتتى. ناغرا —
 سۇنايلار چېلىنىپ قىز — يىگىتلەر شادىيانە ئۇسسۇل ئوينىدى.
 ئۇزۇندىن — ئۇزۇنغا سېلىنغان پايانداز ئۈستىدە شاھى ئابباس
 بىلەن سەئىد ئەخمەتخان قىزغىن پاراڭلىشىپ كېلىۋاتاتتى.
 ئۇلارنىڭ كەينىدىن مېھرىبانۇ خانىش بىلەن ھېلىمىخان
 مومايلار كېلەتتى، ئۇلارغا ئەگىشىپ ۋەزىر — ۋوزرا، ئەمىر —
 سەردارلار ماڭغانىدى، بوۋايىلار ئۇلارنىڭ بېشىدىن چاچقۇ —
 تەڭگىلەرنى چېچىپ، مومايلار ئىسرىق سالىدى.

سەئىد ئەخمەتخان شاھنىڭ كاتتا زىياپەت زالى. داستىخانغا
 تۈمەن خىل نازۇنېمەتلەر تارتىلغان، شاھى ئابباسنىڭ
 مەھرەملىرى بىلەن سەئىد ئەخمەتخاننىڭ مەھرەملىرى بىر —
 بىرى بىلەن ئۇدۇل قارىشىپ ئولتۇرۇپ نازۇنېمەتلەرگە ئېغىز
 تەگمەكتە ئىدى. ئاياللار داستىخنى سورۇننىڭ يەنە بىر چېتىگە
 راسلانغان بولۇپ، مېھرىبانۇ خانىش باشلىق ئايال مېھمانلار
 بىلەن ھېلىمىخان بوۋى قاتارلىق ئايال ساھىبخانلار قارىشىپ
 ئولتۇرۇشتى. نەغمىچىلەر ئىشتەي نەغمىسى قىلدى. ئوتتۇرىدا
 ئۇسسۇلچى قىزلار ئۇسسۇل ئوينىدى. چاكار — دېدەكلەر
 ئالدىراش خىزمەت قىلدى.

شاھى ئالەم پېقىر ئەسلىي
 ئافراسىياب، ئوغۇز نەسلى.

ئىزدەپ كەلدىم دىلدار ۋەسلى،
يوقتۇر جاندىن تەشۋىشلەرى.

سورسىڭىز، بىزنىڭ ئەلنىڭ
خۇش ئۆتمىدۇ ياز - قىشلارى.
خانئەڭرىنىڭ قۇچاقىدا
ئويىناپ كۈلۈش ئىشلارى.

قوي - قوزىلار ئوتلاپ ياتۇر،
قىز - چوكانلار قوشاق قاتۇر.
يىگىتلەرى ئوقيا ئاتۇر،
راھەت - ھۇزۇر تۇرمۇشلارى.

چىرايلىقتۇر باھار - يازى،
شىرنە - شەرىبەت قىزلار نازى.
كۈمۈش قولدا ئالتۇن سازى،
بىللە تارى ئۇرۇشلارى.

ئاتلار يۇلتۇز كەبى ئاقار،
تۇپاقىدىن چاقماق چاقار.
جانان قىزلار تەشنا باقار،
تاتلىق سۆيگۈ سېغىنىشلارى.

ئاق ئالتۇندۇر تاغ باشلارى،
گۆھەر - ياقۇت ھەر تاشلارى.
قېرىلىرى پاراسەتلىك،
ئاقىل، مەردانە ياشلارى.

شاھى ئابباس سەئىد ئەخمەتخانغا ئالتۇن قەدەھتە مەي تۇتۇپ

دېدى:

— ئۇزاق يىل كۆرۈشمىگەن سىرداش دوستۇم، بۈيۈك شاھ سەئىد ئەخمەتخان جانابلىرىنىڭ بىزنى بۇنچىۋالا ھەشەم - دەرھەم بىلەن كاتتا كۈتۈۋالغىنىدىن بېشىم كۆككە يەتتى. ئۇزاق يىللاردىن بېرى قۇندۇز ئېلىنى زىيارەت قىلىشنى ئارزۇ قىلىپ كەلگەن بولساممۇ، جاھاننىڭ تۈگمەس ئىشلىرى بوسۇغا داۋاننى ئېگىز قىلىپ يول بولمىغانىدى. ھالا بۈگۈنكى كۈنگە كەلگەندە مەلىكىمىز سەنەمنى جانابلىرىنىڭ ئەتۋارلىق مەلىكىسى بەرنا خېنىم بىلەن قۇندۇز ئېلىدە سۇدىكى بېلىقتەك ئەركىن - ئازادە ياشاۋاتىدۇ دەپ ئاڭلاپ، ئاشۇ بىر تال قىزىمىزنىڭ دىدارىغا بولغان تەقەززالىق بىلەن ئالدىلىرىغا كەلدۇق. كاتتا كۈتۈشلىرىدىن دىلىمىز يايىراپ، خۇشال بولدۇق. ئەمما، قىزىمىز نېمىدەپ بىز بىلەن كۆرۈشكىلى كىرمەيدىغاندۇ دەپ ھەيران بولماقتىمىز. ئۇ ھەرقانچە بىزدىن رەنجىگەن بولسىمۇ قارىسىنى كۆرسەتسە بولار ئىدى. ھۆرمەتلىك شاھ ئالىيلىرىنىڭ بىر جۈپ مەلىكىنى كۆز ئالدىمىزدا ھازىر قىلىشلىرىنى تىلەيمىز.

سەئىد ئەخمەتخان ئالتۇن جامنى تۇتقىنىچە ئاغزىنى كاماردەك ئېچىپ، بىردەم ھاڭۋېقىپ قالغاندىن كېيىن ئېغىز ئاچتى:

— شاھى ئابباس ھەزرىتىم، ئۆزلىرىنى كۆرۈپ خۇددى گىگانت خانىتەڭرى چوققىسىنى كۆرگەندەك بولدۇم، گەپلىرىنىڭ ئۇرانىدىن جانابىي خاقاننىڭ چاقچاق قىلمايۋاتقانلىقلىرىنى بىلدىم. ئەمما، ھەيرانلىقىم ئاشتى. بۇنىڭدىن يىگىرمە كۈن مۇقەددەم مەلىكەم بەرنا ئۆزىنىڭ بىر توپ خاس نۆكەرلىرى بىلەن مەلىكە سەنەم ۋە ئۇنىڭ يارەنلىرى نىگار ئايىم، قىزى، ئىلياس قاتارلىقلارنى ئېلىپ ئۆزلىرىنىڭ بۈيۈك دىيارلىرىغا قاراپ يولغا چىققان.

شاھى ئابباسنىڭ كۆزلىرى چەكچىيىپ ئورنىدىن تۇرۇپ كەتتى.

— يولغا چىققان؟

سەئىد ئەخمەتخانمۇ ئورنىدىن تۇردى.

— مەن شاھ جانابلىرىنى تېخى ئىككى مەلىكىنىڭ
ئىناقلىقىدىن شادلىنىپ ئېلىمىزگە سەيلە - زىيارەتكە
كەلدىمىكىن دەپتىمەن. بۇگەچچە ئۇلار ئالدىلىرىغا بارماپتۇ - دە؟
— ياق، بارمىدى، — دېدى شاھى ئابباس.
سەئىد ئەخمەتخانىنىڭ ئوڭ قول ۋەزىرى قادىر سالىھخان سۆز
قىستۇردى:

— پەممىچە، ئىككى كارۋان يولدا ئۆتۈشۈپ كەتكەندەك
قىلىدۇ.

— جانابىي شاھى جاھاننىڭ يولغا چىققىنىغا قانچە زامانلار
بولدىكىن؟ — دېدى سەئىد ئەخمەتخان.

— بۈگۈن بىلەن قوشقاندا ساق يىگىرمە كۈن بولدى، —
دېدى شاھى ئابباس.

— ماۋۇ ئاللاننىڭ كارامىتىنى كۆرۈڭ، ھەر ئىككى تەرەپنىڭ
يولغا چىققان ۋاقتى ئوخشاپ كېتىدىكەن. ئەمەسە ئۇلار ھازىر
جانابلىرىنىڭ ئوردىسىدا بولۇپتېتىۋ - دە، — دېدى سەئىد
ئەخمەتخان.

— ماۋۇ كېلىشمەسلىكىنى كۆر ئەمدى، — دېدى شاھى ئابباس
پېشانىسىنى سىلاپ.

— بۇمۇ ئاللاننىڭ قىسمىتى. مەلىكىلەر بىلەن بۇ يەردە
دىدارلىشىش سىلىگە نېسىپ بولمىغان گەپ. بۇمۇ ئاللاننىڭ
ئورۇنلاشتۇرۇشىدۇر. نېمىشقا بۇنى كېلىشمەسلىك دەيدىلا؟
مېنىڭ مەلىكەممۇ ئۇلار بىلەن بىللە ئەمەسمۇ، — دېدى سەئىد
ئەخمەتخان.

— نىگار ئايىم بىلەن ھېلىقى تۈزكۈر جالالىدىننىڭ ئوغلى
ئىلياسنىڭ ئۇلار بىلەن ھەمسەپەر بولغىنى مېنى
ئەنسىرىتىدۇ، — دېدى شاھى ئابباس.

— مەلىكەم بەرنا جەڭ ماھارىتىدە پىشقان، نۆكەرلىرىمۇ ھەم
شۇ، ئۇلاردىن ئەنسىرىمىگەيلا، ئالىيلىرى، — دېدى سەئىد
ئەخمەتخان.

شۇنداقتىمۇ شاھى ئابباس بىلەن مېھرىبانۇ خانىش خېلىلا

مەيۈسلەندى.

بۈك - باراقسان قارىغايلىق تاغ. شەيخ جالالىدىن ۋە غېرىب بىرقانچە نۆكەر بىلەن تاغ ئارىسىدا ئاتلىق شىكار قىلىۋاتاتتى. غېرىب ئاسماندا قايماقتىندۇر پەيدا بولغان قىرغاۋۇلغا قارىتىپ ئوق ئۈزدى. يا ئوقى تەگكەن قىرغاۋۇل كۆكتىن قارىغايلىق ئارىسىغا چۈشۈپ كەتتى. ئىككى نۆكەر ئېتىنى چاپتۇرۇپ قارىغايلىق ئىچىگە كىرىپ كەتتى. شۇ چاغدا چاپارمەن ئېتىنى چاپتۇرۇپ كېلىپ مەلۇم قىلدى:

— ئەسسالامۇ ئەلەيكۇم ھەزرىتىم، خەلىپىتىم ئۆزلىرىنى دەرھال قايتىپ كەلگەن بولسا دەيدۇ.

ئۇلار ئاتلىرىنى دېۋىتىپ بارغاھقا قايتىشتى.

سادىق بىلالنىڭ چېدىرىدا شاۋازنىڭ ئەمىرلەشكىرى سىدىق بەگ قارلۇق، بەلخ ھاكىمى مىرزا ياسىن، شەيخ جالالىدىن، سادىق بىلاللار سۈرلۈك جىمجىت ئولتۇرۇشاتتى.

— ئۆزلىرىنىڭ بىتۈيۈك تۇرغان خان لەشكەرلىرىگە ئۈشتۈمۈتۈت ھۇجۇم قىلىپ، ئابدۇللا باشبۇغ جانابلىرىنى شەرمەندە قىلىپ ئەسىر ئالغانلىرى تولىمۇ قاتلامشماق ئىش بوپتۇ، — دېدى سىدىق بەگ قارلۇق سۈرلۈك تۈستە.

— ئۇ مۇتتەھەمىنىڭ بىزنىڭ ئوزۇق - تۈلۈك، يەم، بوغۇزلىرىمىزنى تۇتۇپ قېلىشقا نېمە ھەددى؟ بىز شامال يەپ ئۇرۇش قىلامدۇق؟ ئۆزلىرى بۇنى ئەجەب سۈرۈشتە قىلمايلىغۇ؟ كىم سىلەرنى كەينىمىزدىن تاپ باستۇرۇپ كېلىپ، دۈشمەنگە قارشى بىر مەرتەم ئۇرۇشقا قاتناشماي ياتسۇن دېدى. جەڭ مەيدانىنى ئىشرەتخانا ئورنىدا كۆرىدىغان ئادەم جەڭ مەيدانىدىن نېرى بېرىپ يېتىڭلار! — دېدى سادىق بىلال غەزەپ بىلەن.

— بۇ ئىشقا ۋەزىر ئەزەم ناھايىتى خاپا بولدى، ئۇنىڭ ...

مىرزا ياسىن شۇنداق دېيىشىگە شەيخ جالالىدىن:

— سۆزلەۋاتقان ئادەمنىڭ گېپىنى ئۈزۈۋېتىش تولىمۇ بىئەدەپلىكتۇر. لېكىن، بەزىدە ئەخلاققا يات ئىشلارنى قىلىشقا

مەجبۇرمىز. جانابى ئىككى مۆتۈەر، سىلەر خاندانلىقىمىزدىكى ھۆرمەتكە سازاۋەر ساناقلىق ئاقساقاللاردىن ھېسابلىنىسىلەر. شۇ سەۋەبتىن، مەن سىلەر بىلەن سۆزلىشىپ ئولتۇرۇپتىمەن. بولمىسا ھازىر مېنىڭ زىيادە ۋاقتىم يوق ئىدى. ئارتۇق گەپ ئېشەككە يۈك. سىلەر بۇ يەرگە كېلىشتىكى مەقسەتلىكلارنى ئوچۇق ئېيتىڭلار. بۇ يەرگە ئىشىمىزنىڭ خاتا بولغانلىقىنى ئېيتىپ، بىزنى شاۋازدىن كەچۈرۈم سوراڭا ئۈندەپ كەلگەن بولساڭلار، يېڭىلىشكەن بولسىلەر. ئۇ توغرىلۇق ئېغىز ئېچىپ ئۆزۈڭلارنى لاۋزا قىلغۇچە، مەقسەتلىكلارنى ئوچۇق دېسەڭلار دىلىڭلار ئازار يېيىشتىن ساقلىنىپ قالسىلەر. چۈنكى، شاۋاز مەن ئۆلۈپ بەرسەممۇ رازى بولمايدۇ، — دېدى.

— ئالدىمىزدا چوڭ دۈشمەن تۇرغان يەردە، ئۇلارغا تاماشا قىلىپ بەرمەي، ھەر ئىش بولسا ئۆز ئىچىمىزدە تۈگەتكىنىمىز خوپ، — دېدى سىدىق بەگ قارلۇق.

— قول سۇنسا يەڭ ئىچىدە ئەمەسمۇ، — دېدى مىرزا ياسىن.
— ئۇستاز سىلەرگە نەق گەپنى دەڭلار دېسە، نېمانداق كەچكىچە لاتا چاپناپ ئولتۇرىسىلەر؟ مەقسەتلىكلار زادى نېمە؟ — دېدى سادىق بىلال تاقەتسىزلىنىپ.

سىدىق بەگ قارلۇق قوينىدىن ئوراقلىق قەغەزنى چىقىرىپ شەيخ جالالىدىنغا تەڭلىدى:

— بۇ ۋەزىر ئەزەمنىڭ ئۆزلىرىگە يازغان مەكتۇبى.
— ئەپۇ قىلغايلا، تەقىسىر، مېنىڭ شاۋازنىڭ مەكتۇپىنى ئوقۇشقا رايىم يوق، — دېدى شەيخ جالالىدىن.

سىدىق بەگ قارلۇق بوشلۇقتا تۇرۇپ قالغان قولىنى خىجىللىق ئىلكىدە تېزلا يىغىۋالدى — دە، دېدى:

— ئۇنداق بولسا ئۇدۇل دەۋىرەي، ۋەزىر ئەزەم ئارىدا بولۇپ ئۆتكەن ئىشلارنى ئۇنتۇپ كېتىش ئۈچۈن، غېرىبىنى بىزگە ئۆتكۈزۈپ بېرىش ھەققىدە يوليورۇق بېرىپ بىزنى ئەۋەتتى.
— سىلەر بېرىپ شاۋازغا دەڭلار، بىزنىڭ ئۇنىڭغا غېرىبىنى

ئۆتكۈزۈپ بېرىش بۇرچىمىز يوق، — دەيدى شەيخ جالالىدىن.
— دادا - بالا مۇتتەھەملەر غېرىبىنى ئايرىپ تىرىك
تۇرغۇزۇپ يېمەكچىمىدۇ؟ سىلەر بېرىپ ئۇ مۇناپىققا ئۇلار
غېرىبىنى سۇيىقەست بىلەن ئۆلتۈرۈش پىلانلىغانلىقىنى ئىشقا
ئاشمىغانلىقىنى بىلىدىكەن، تولا دوپپىمىزغا جىگدە سالمەن
دېمەي ئىززىتىنى بىلىپ ئۇيقۇسىنى ئۇخلىسۇن دەيدى
دەڭلار، — دەيدى سادىق بىلال.

— پىتنە - پاسات تۈپەيلى ئارىغا سوغۇقچىلىق چۈشۈپ
قالمىغاي، غېرىبىنى دەپ ئارا بۇزۇلۇپ چوڭ ئىشلار دەخلى -
تەرزۇگە ئۇچراپ قالسا ئوبدان بولمايدۇ، — دەيدى مرزا ياسىن.
— گەپ تامام، ۋەسسalam. جان تىكىپ تالىشىدىغان، بوپتۇ دەپ
بېرىدىغان نەرسە بار. بۇ ھەقتە سىلەر بىلەن ئۇزاق تالاشقۇم
يوق. سىلەر ئەلچى، ئەلچىگە ئۆلۈم يوق. شاۋاز غېرىب
ھەققىدىكى بارلىق شۇم خىياللىرىدىن ۋاز كېچىپ بىز بىلەن بۇ
توغرۇلۇق تالىشىمەن دەپ ئولتۇرمىسۇن، گەپ شۇ. ئىززەتلىرى
بىلەن قايتىشىۋالغايلا.

شەيخ جالالىدىن شۇنداق دەپ ئورنىدىن تۇردى.
— ئاپلاھۇ ئەكبەر... بۇنداق كاجلىق قىلىشىمىز بولاتتى.
ئارا بۇزۇلۇپ كەتسە چوڭ ئىشلار بۇزۇلۇپ، كېسەك قېلىپتىن
چىقىدۇ. بۇنى ئوبدان ئويلايدىغان ئىش ئىدى، — دەيدى مرزا
ياسىن.

— ئويلىشىدىغان ئىش يوق. قېنى، قايتىپ قالسىلا، — دەيدى
شەيخ جالالىدىن. ئەلچىلەر چىقىپ كەتتى.
شەيخ جالالىدىننىڭ چېدىرى. شەيخ جالالىدىن بىلەن غېرىب
جىددىي سۆھبەتلەشمەكتە ئىدى.

— ئۇستازىم، مېنىڭ غېرىب بېشىم بۇ يەرگىمۇ سىغىمىدى.
شۇ تاپتا مېنىڭ سەۋەبىمدىن دۈشمەن بىلەن ئۆز ئوتتۇرىسىدىكى
ئۇرۇش ئىچكى ئۇرۇشقا ئايلىنىدىغان ئوخشايدۇ، — دەيدى
غېرىب.

— ئۇلار بىلەن بىزنىڭ ھامان پۇرچىقىمىز پىشمايدۇ، بۇ ئۇرۇش بولۇشتىن ئاۋۋالمۇ بىز ئۇرۇشىۋاتاتتۇق. مېنىڭچە، دۈشمەن بىلەن بولغان ئۇرۇش ئاخىرلىشىش ئالدىدا تۇرۇۋاتىدۇ. بىزنىڭ بۇرۇنمۇ، ھازىرمۇ، كېيىنمۇ تالىشىدىغان نىشانىمىز سەن. ئۇلار سېنى يوقىتىمىز دەيدۇ، بىز سېنى قوغدايمىز دەيمىز. سەن ئەخمىقەنە خىياللاردا بولما. بىز بۇ ئۇرۇشنى سېنى ئادالەت تۇغى قىلىپ تىكلەش ئۈچۈن قىلىۋاتىمىز، — دېدى شەيخ جالالىدىن.

— ئانام، سەنەم، ئىلياسلارنىڭ ئات — ئۇچۇرى بولمىغانچە كۆڭلۈمگە يەتمىگەن ئىشلار يېتىپ، چۈشلىرىم بۇزۇلۇپ، سول قاپقىم توختىماي تارتىۋاتىدۇ. مەن بۇ يەردە تۇرسام پايدام تەگمەكتە يوق، ئويلىمىغان زىيانلار بولۇۋاتىدۇ، — دېدى غېرىب.

— سەن بۇ يەردىن ئايرىلساڭ، خەتەرگە يولۇقۇشۇڭ مۇمكىن. ئەمدى سەن بۇ يەردىن كەت ياكى كەتمە، بولىدىغان ئىش بولۇپ بولدى. شۇڭا، سەن بىزدىن ئايرىلماسلىقىڭ كېرەك، — دېدى سادىق بىلال.

— ئوغلۇم، سەن بىلەن جەم بولمىقىمىز ناھايىتى مۇشكۈلگە توختىدى. ئاناڭ، سىڭلىڭ ھەم سەنەمنى ئاۋۋال خۇدايىم ساقلايدۇ، ئاندىن دوستۇڭ ئىلياس ساڭا ئوخشاشلا يۆلەك بولۇپ ئۇلارنى بۇ يەرگە ئېلىپ كېلىدۇ، — دېدى شەيخ جالالىدىن.

— ئىلياسقا ئىشىنىمەن، ئەمما مەن بۇ يەردە تۇرغىنىم بىلەن سىلەرگە ھېچقانداق ئىش قىلىپ بېرەلمەيمەن.

— ئىش قىلىسەن، بىز ھازىر ئىككى ئىتنىڭ ئارىسىدا قالغاندەك قىلىمىز. شاۋاز دۈشمەن بىلەن تىل بىرىكتۈرۈپ بىزگە ئالدى — ئارقىمىزدىن تەڭ زەربە بېرىشى مۇمكىن. شۇڭا، سەن بۇ يەردە بىزگە ئەڭ قىيىن كۈندە ئەسقىتىشىڭ مۇمكىن، — دېدى سادىق بىلال.

— شاۋاز دانا بولمىسىمۇ، ناھايىتى ھىيلىگەر، — دېدى

غېرىب، — ئۇ پىتىنىڭ ئاچچىقىدا ئېگىنىنى ئوچاققا سالمايدۇ. ئۇ سىلەر ھېراتنى پەتھى قىلىپ بولغۇچە ئاچچىقىنى ئىچىگە يۇتۇپ، سەۋر قىلىپ تۇرىدۇ. سىلەر شەھەرنى ئۆتكۈزۈپ بەرگەندىن كېيىن نېمە قىلىدىغانلىقىڭلار ھەققىدە شاۋازغا بېشارەت بەردىڭلارمۇ؟

— شاۋاز ئۇستازىمىز ۋە مەن قاتارلىق چوڭلارنى باغدادقا كېتىدۇ، قالغانلارنى خالىغان يەرلىرىگە تارقىلىپ كېتىدۇ ياكى خان لەشكەرلىرىگە قېتىلىپ كېتىدۇ دەپ بىلىدۇ، — دېدى سادىق بىلال.

— سىلەر شۇنداق پۈتۈمگە كەلگەنمۇ؟ — سورىدى غېرىب.
— ئۇ ئۆزى مۇشۇ شەرتلەرنى قويۇپ مەكتۈپ ئەۋەتكەن. بىز ئۇنىڭ ئاۋازىچىلىكىدىن ساقلىنىش ئۈچۈن ماقۇل بولغان، — دېدى سادىق بىلال.

— ئۇ ئىشىنەمدۇ؟ — دېدى غېرىب.
— ئىككى شەھەر، توققۇز تاغ، شۇنچە يايلاقنى بىر ئېغىز سۆزىسىز بەرگەندىكىن ئىشىنىپ كەلگەن، — دېدى سادىق بىلال.
— ئەمدى ئۇنىڭ ئىشەنچى تەۋرىنىپ قېلىشى مۇمكىن. بىز سېنى بەرمىگەندىن كېيىن سەگە كلىشىدۇ. نېمە چوتلارنى سوقىدۇ، خۇدا ئۆزى بىلىدۇ. ھېچبولمىسا، بىز ھېراتنى ئالغۇچە سەۋر قىلىشى مۇمكىن، — دېدى شەيخ جالالىدىن.
چاپارمەن چېدىرغا كىرىپ ئوڭ قولىنى سول كۆكسىگە قويۇپ، باش ئېگىپ سالام بېرىپ مەلۇم قىلدى:
— ئەسسالا مۇئەلەيكۇم، ئۇستاز، خەلپەم، غەزەنەۋىلەر ئەلچىسى زەينىدىن بومىيانى كەلدى.

— ئۇ ساقلاپ تۇرسۇن، بىز ھازىر مۇھىم ئىش ئۈستىدە كېڭىشىۋاتىمىز، — دېدى شەيخ جالالىدىن.
— خوپ، — دېدى چاپارمەن.

شاھى ئابباسنىڭ زىياپەت زالى. سەنەم، مەلىكە بەرنا، نىگار ئايىم، گۈلجامال، ئىلياسلار نەغمە ئاڭلاپ، ئۇسسۇل كۆرۈپ

ئولتۇراتتى. ئۇزۇن ئۆتمەي، ھەممىسى ئۇيقۇسى كەلگەندەك بولۇپ كەينى - كەينىدىن يىقىلدى.

راشىدىن ئەتتارى قاتارلىق ۋەزىر، ئەمىرلەرمۇ مۇگدەپ يىقىلىشقا باشلىدى. مۇسا خارەزىمى قولدا مىس چەينەك كۆتۈرۈپ كېلىپ، پىيالىلەرگە چاي قۇيۇپ، چاكار - دېدەكلەرگە بەردى. ئۇلار يۈگۈرۈشۈپ بېرىپ چايلارنى راشىدىن ئەتتارى قاتارلىق ۋەزىر، ئەمىرلەرگە ئىچۈردى، ئۇلار كەينى - كەينىدىن ئېسىگە كېلىپ ئورۇنلىرىدىن تۇرۇشتى. راشىدىن ئەتتارى قول ئىشارىتى قىلدى. نۆكەرلەر كىرىپ سەنەم، بەرنا، نىگار ئايمىم، ئىلياس ۋە ئۇنىڭ بۇرادەرلىرىنى باغلاپ كۆتۈرۈپ ئاچقىپ كەتتى.

ياندىكى ئاددىي زىياپەت زالىدا بەرنانىڭ نۆكەرلىرى خاتىرجەم ئولتۇرۇپ مۇسەللەس ئىچىشىپ، دۈم - دۈم ئويناۋاتاتتى. نىياز ئەلەم باشلىغان لەشكەرلەر تۇيۇقسىز كىرىپلا ئۇلارنى تۇتۇپ باغلاپ، ئاغزىلىرىغا لاتا تىقىپ، كۆزلىرىنى تېڭىپ ئاچقىپ كەتتى.

سەنەم زىندان ئىچىدە پۈت - قولى زەنجىرلەنگەن، چاچلىرى چۇۋۇلغان ھالەتتە چوڭقۇر خىياللارغا بەند بولۇپ ئولتۇراتتى. كۆزلىرىدىن توختىماي ياش قۇيۇلاتتى، يەنە بىر زىنداندا پۈت - قولىغا زەنجىر - كىشەنلەر سېلىنغان مەلىكە بەرنا زىندان تېمىغا يۆلىنىپ ئولتۇراتتى. ئۇ تامغا يۆلىنىپ ئۆزىچە كۈلدى. يەنە بىر زىندان ئىچىدە نىگار ئايمىم تامغا يۆلىنىپ دۇرۇت ئوقۇپ ئولتۇراتتى، گۈلجامال بولسا ئانىسىنىڭ يېنىدا ئولتۇرۇپ زىندان تۇڭلۇكىدىن ئاسمانغا تەلمۈرۈپ قارايتتى. ئىلياس بولسا يەنە بىر ئايرىم زىندانغا سولانغان، قول - پۈتلىرىغا زەنجىر - كىشەنلەر سېلىنىپ، زىندان بۇلۇڭىدىكى تۆمۈر قوزۇققا باغلاپ قويۇلغانىدى. ئۇنىمۇ تۈگمەس خىياللار ئىلكىگە ئالغانىدى.

سول قول ۋەزىر راشىدىن ئەتتارىنىڭ خانىسى. راشىدىن ئەتتارى، جارۇپ مەۋلەۋى، بوينىدىكى تېڭىقنى ئالمىغان ئابلىز

شەيتانلار قوغۇن يېگەچ ئولتۇرۇپ پاراڭلىشىۋاتاتتى. جارۇپ مەۋلەۋى دەيدى:

— جانابىي ۋەزىرئەزەم، مەلىكە سەنەم قانداقلا بولمىسۇن شاھ ئالىيلەرنىڭ ئۆمرىنىڭ كېيىنكى يېرىمىدا ناھايىتى تەستە ئېرىشكەن ئەتىۋارلىق قىزى. شۇڭا، ئۇ قېرىپ قالغىنى، چۆل ئاپتېپىنىڭ يامانلىقىغا قارىماي، ئۇنى ئىزدەپ يىراق قۇندۇز خانلىقىغا كەتتى. مەلىكە بەرنامۇ قۇندۇز خانى سەئىد ئەخمەتخاننىڭ ئەتىۋارلىق مەلىكىسى...

— ئۇنىڭ تەۋەيىمىزگە بىسوراق كىرىپ، خان لەشكەرلىرىنى رەسۋا قىلىپ، مەلىكە سەنەمنى ئازدۇرۇپ كەتكەنلىك جىنايىتى بار، — دەيدى راشىدىن ئەتتارى.

— ئۇ ئۆز گۇناھىنى يۇيۇش ئۈچۈن مەلىكە سەنەمنى يەنە ئۆز قولى بىلەن ئوردىمىزغا ئېلىپ كەپتۇ. شۇڭا، ئۇنىڭغا بۇنداق قوپال مۇئامىلە قىلساق بولمايدۇ، بۇ ئىش قۇندۇز خاننىڭ قۇلىقىغا يەتسە خانلىق ئىشلىرىغا ناھايىتى ئېغىر زىيان يېتىدۇ، — دەيدى جارۇپ مەۋلەۋى.

— ھەر ئىككى مەلىكە جەڭ ماھارىتىدە كامالەتكە يەتكەن. ئۇلارنى تۇتۇپ تۇرۇش ئۈچۈن مېنىڭ مۇشۇنداق قىلماي باشقا ئامال يوق. مەن ئۇلارنى ئەتىۋارلىق مېھمان سۈپىتىدە تۇتۇپ تۇرسام شاھ ئالىيلەرى كەلگۈچە ئوردىنى ھەم پۈتۈن خانلىقنى مالىمان قىلىپ، ئىشلارنى ئاستىن - ئۈستۈن قىلىۋېتىدۇ. خانلىقنىڭ تىزگىنىنى شاھ ئالىيلەرى ماڭا تاپشۇرغانىكەن، ئالىيلەرى كەلگۈچە مەن بۇ ئامانەتنى تىنچ - ئامان ساقلاپ خان ئالىيلەرىغا چىرايلىق ئۆتكۈزۈپ بەرمىسەم، خان ئالدىدا ئېغىر گۇناھ ئۆتكۈزگەن بولىمەن، — دەيدى راشىدىن ئەتتارى.

— مەلىكە سەنەم ... — جارۇپ مەۋلەۋى ئەمدى گەپ باشلىشىغا، راشىدىن ئەتتارى گەپنى بۆلدى:

— ئەلنى ئىدارە قىلىپ، دۆلەتنى تىنچ ئامان ساقلاشنى خان مەلىكە ئالىيلەرىغا ئەمەس، ماڭا تاپشۇرغان. بۇ توغرىلۇق ئارتۇق

گەپ قىلمىغايلا. ئۇلارنى سەل بوش قويۇۋەتسەم، خان ئالىلىرى تۇتۇپ تۇرالمىغان مەلىكىنى مەن تۇتۇپ تۇرالامدىم؟ مەن ئۇنى مۇشۇ ھالەتتە تۇتۇپ تۇرۇپ خان ئالىلىرى قايتىپ كەلگەندە ئۇنىڭغا ئامان - ئېسەن ئۆتكۈزۈپ بەرسەم، ئانەن ئۇھ دەپ ھاردۇقۇم چىقىدۇ. ئۇ چاغدا خان مېنى گۇناھكار دەپ ئۆلۈمگە ھۆكۈم قىلامدۇ ياكى ئەمىلىمدىن قالدۇرامدۇ ۋە ياكى قىلغان ئىشىمنى توغرا تاپامدۇ، خان ئۆزى ھۆكۈم قىلسۇن. شۇڭا، بۇ ئىشتا ماڭا ئىش ئۆگەتكۈچى بولمىغايلا.

— بوپتۇ، بۇ ئىشقا سىلى دېگەندەك بولسۇنمۇ دەيلى. ئەمما، قۇندۇز مەلىكىسىنى زىندانغا تاشلاشقا قانداق پىتىنىدىلا؟ شاھ ئالىلىرى قۇندۇز خانلىقىدا تۇرسا، بۇ ئىش تاسادىپىي قۇندۇز خاننىڭ قۇلىقىغا يەتسە شاھ ئالىلىرىمۇ مۇشۇ كۈنگە قالسۇنمۇ ئەمدى؟ — دېدى جارۇپ مەۋلەۋى.

— بۇ ئىنتايىن مەخپىي قىلىنغان ئىش. بۇ ئىش قانداقمۇ قۇندۇز خاننىڭ قۇلىقىغا يېتىدۇ؟ — دېدى راشىدىن ئەتتارى تەئەددى بىلەن.

— قۇندۇزنىڭ مىڭلاپ كۆز - قۇلاقلىرى ئورداباللىقتا تىمىسقىلاپ يۈرۈشىدۇ. بۇ ئىش ئۇلارنىڭ قۇلىقىغا چۈشۈپ قالسىلا، ئادەم ئويلاشتىن قورقىدىغان بالايىبەتتەر تېرىلىدۇ. سىلى شاھ ئالىلىرىنىڭ ھاياتى ۋە خانىدانلىقنىڭ ماماتى بىلەن ئوينىشىۋاتىدىلا. نادان بالىلاردەك ئىش قىلىۋاتىدىلا. غەزەنەۋىلەر بىلەن ئۇرۇش قىلىۋاتقىنىمىز يەتمىگەندەك، قۇندۇز لۇقلار بىلەن ئۇرۇش قىلىش خەۋپىنى تېرىۋاتىدىلا، — دېدى جارۇپ مەۋلەۋى.

— ئەگەر ئوردا ئىچىدىكى بۇ مەخپىيەتلىك سىرتقا چىقىپ كېتىپ، مەن ئەۋەتكەن چاپارمەندىن بۇرۇن قۇندۇز خانغا يېتىدىغان بولسا، مەن ئاۋۋال ئوردىدىكى بېشى ئاسمانغا تاقىشىدىغان ئادەمدىن تارتىپ، ئۇلۇغ - ئۇششاقنىڭ ھەرقاندىقىنى قىلىچتىن ئۆتكۈزۈمەن، ئاندىن بېشىمغا كەلگەننى كۆرىمەن، — دېدى راشىدىن ئەتتارى تەھدىت قىلىپ.

سورۇندىكى ھەممىسىنىڭ دېمى ئىچىگە چۈشۈپ كەتتى.
قۇندۇز شاھىنىڭ چاھار بېغى. ھەشەمەتلىك راۋاقتا سەئىد
ئەخمەتخان بىلەن شاھى ئابباس پەي ياستۇققا يانپاشلاپ يېتىپ
چىلىم تارتقاچ نەغمىچىلەرنىڭ نەغمىسىنى ئاڭلاپ، ئۇسۇلچى
قىزلارنىڭ ئۇسۇلىنى كۆرمەكتە ئىدى.

باغدا ئېچىلدى بىر تۈپ قىزىلگۈل،
سايرىدى شاختا مەستانە بۇلبۇل.
باغدا قىزىلگۈل، ھەر جايدا بولماس،
ھەر جايدا بولسا، سېنىڭچە بولماس.

مەن سېنى كۆرۈپ ھەيرانە بولدۇم،
ئەقلى - ھوشۇمدىن بېگانە بولدۇم.
ھەيرانە قىلغان ئايىدەك يۈزۈڭدۇر،
مەستانە قىلغان شېرىن سۈزۈڭدۇر.

شۇ چاغدا شاھى ئابباسنىڭ خاس نۇكمرى كېلىپ قۇلىقىغا
پېچىرلىدى. نەغمە - ناۋاغا مەستانە بولغان شاھى ئابباس يېرىم
يۇمۇلغان كۆزلىرىنى لەپىدە ئېچىپ ئىزىدا خىيال بىلەن
ئولتۇرۇپ قالدى.

— قانداق؟ يېڭى خەۋەر بارمۇ؟ — دەپ سورىدى سەئىد
ئەخمەتخان.

— راستتىنلا بىر جۈپ مەلىكە بىزنىڭ ئوردابالمىققا ساق -
سالامەت يېتىپ بېرىپتۇ. جانابى شاھى جاھان، ئىجازەت
قىلىسلا، مەن ھازىرلا سەپەرگە چىقىمىسام بولمىغۇدەك، — دېدى
شاھى ئابباس.

— نېمىگە ئالدىرايلا، ئامان - ئېسەن بولغاندىكىن بۇ يەردە
بىرقانچە زامان تۇرسىلا، — دېدى سەئىد ئەخمەتخان.

ئوتتۇزىنچى باب

شەيخ جالالىدىن ئۆز چېدىرىدا غېرىب بىلەن سۆھبەتلىشىۋاتاتتى.

— ئۇستازىم، مەن كېچىدىن يامان چۈش كۆرۈپ قالدىم...
شۇ گەپ ئۈستىگە سادىق بىلال بىلەن سەپەر باي ئالدىراپ كىرىپ كەلدى.

— ئەسسالامۇئەلەيكۇم، ئۇستازىم. غەزىنەۋىلەر قوشۇنى ھېرات شەھىرىدىن چىقىپ كېتىپتۇ، ھازىر شەھىرى ھېراتنىڭ ھاكىمى غىياسىدىن بەكرى بىلەن شەيخۇلئىسلام مەۋلانا سەيپىدىن شەمسى ۋە ھېراتنىڭ مۆتىۋەرلىرى شەھەر دەرۋازىسىنى يوغان ئېچىپ خەندەك كۆۋرۈكىنى چۈشۈرۈپ، شەھەرنىڭ ئالتۇن ئاچقۇچىنى ئالتۇن پەتنۇسقا سېلىپ دەريا بويىدا ئۆزلىرىنى كۈتۈۋاتىدۇ، — دېدى سادىق بىلال.

بۇنى ئاڭلىغان شەيخ جالالىدىن ئورنىدىن دەس تۇردى:

— يا تەۋەككۈل، بىسىمىلا، دەپ شەھىرى ھېراتقا كىرەيلى.
— مەن ئانام، سەنەم، ئىلياسلاردىن ئەنسىرەپ قالدىم، ماڭغا ئىجازەت بەرسىلە ئۇستازىم. مەن ئۇلارنى ئېلىپ ئالدىلىرىغا خىزمەتكە كېلەي، — دېدى غېرىب.

— شەھىرى ھېراتقا كىرگەندىن كېيىن با مەسلىھەت ئىش قىلايلى، غېرىب، — دېدى سادىق بىلال.

— بوپتۇ، يول بولسۇن ئوغلۇم، ئاللاھ بىزنى شەھىرى ھېراتتا جەم بولۇشقا نېسىپ قىلغاي، ئامىن، — دېدى شەيخ جالالىدىن يول بېرىپ.

ھەممىسى پاتىمەگە قول كۆتۈردى.

شەيخ جالالىدىننىڭ چېدىرى ئالدىدا غېرىب شەيخ جالالىدىن،

سادىق بىلال، سەپەر بايلار بىلەن بىر مۇيىر قۇچاقلىشىپ خوشلاشتى - دە، ئېتىغا مىندى.

— ئوبدان چەۋەندازدىن بىرقانچىنى ھەيران قىلىۋالامسەن؟ — دېدى سادىق بىلال.

— ياق، مېنىڭ ئىشىمغا كۆپ ئادەم كەتمەيدۇ. بۇ يەردىكى ئىشقا ئادەم قانچە كۆپ بولسىمۇ جىقلىق قىلمايدۇ.

غېرىب شۇنداق دەپ ئاتنى چاپتۇرۇپ كەتتى. شەيخ جالالىدىن باشلىق سەردارلارمۇ ئاتلىرىغا مىنىپ تاغدىن دەريا بويىغا قاراپ ئاتلاندى، توپ - توپ ئاتلىق لەشكەرلەر ئۇلارغا ئەگەشتى.

شەھىرى قۇندۇزنىڭ سېپىل دەرۋازىسى سىرتىدىكى يولغا پاياندازلار سېلىنغان، ناغرا - سۇنايلار چېلىنىپ، قىز - يىگىتلەر پاياندازنىڭ ئىككى تەرىپىدە ئۇسسۇلغا چۈشكەندى. خالايقىلار ھېيت - بايراملىق كىيىملەرنى كىيىشىپ، قىستىلىشىپ تەنتەنە قىلىشماقتا ئىدى. شاھى ئابباسنىڭ سەپەر كارۋىنى يولغا چىقتى، شاھى ئابباس بىلەن سەئىد ئەخمەتخان ئاتلىق ياندىشىپ مېڭىشتى. ئارقىسىدىن ھەر قايسىسىنىڭ ئەمىر - نۆكەرلىرى ماڭدى.

— كەمىنلىرى ئالىيلرىنىڭ كاتتا ھۆرمەت - ئىلتىپاتىغا ئېرىشىپ خۇشاللىقتىن بېشىم كۆككە يەتتى، — دېدى شاھى ئابباس.

— ئۆمۈرلىرىدە بىزنىڭ نامرات ھەم كىچىك ئېلىمىزغا ئاتايىن قەدەم تەشرىپ قىلغانلىرىدا لايىقلىرىدا خىزمەتلىرىدە بولارمىز دېسەك، كالتا پەم، كەم ئەقىللىقىمىزدىن لايىقلىرىدا ئالدىلىرىغا چىقالماي دىللىرىنى چىڭىپ قويدۇقمۇ؟ تۈزۈك تۇرماي قايتتىلا، كېلىشلىرىدىن كېتىشلىرى تېز بولۇپ كەتتى، — دېدى سەئىد ئەخمەتخان.

— ئۇنداق دەپ كەمىنلىرىنى خىجىل قىلىمىغايللا، ناھايىتىمۇ كاتتا كۈتتىلە، كۆپ جوۋىدىلا. بىر مەزگىل يانلىرىدا تۇرۇپ تەلىم ئېلىپ بىللە شىكار قىلىپ، كۆڭۈل سىرلىرىمىزنى

تۆكۈشەرمىز دېگەن نىيەتتە ئىدىم. بىر تەرەپتىن، بالا دەردى بىزنى ۋەسۋەسىدىن تىنچىتىمدى. يەنە بىر تەرەپتىن، شەھىرى ھېرات تەرەپتە غەزەنۋىلەر بىلەن بولۇۋاتقان ئۇرۇش بىزنى خاتىرجەم قىلمىدى. ئەگەر خالىسىلا قۇتلۇق كۈنلەردىن بىرىدە خانىدانىمىزغا قەدەم تەشرىپ قىلسىلا، خۇشاللىقتا بېشىم كۆككە يېتىپ، بىزنىڭ تاغ - يايلاقلاردا بىللە شىكار قىلىپ سىرداشساق دېگەن ئۈمىدىم بار، — دېدى شاھى ئابباس.

— ئاللا تېنىمنى ئامان قىلسا، ئاخىرقى ئۆمرۈمدە ۋەتىنىمنىڭ تۇپرىقىنى يۈز - كۆزۈمگە بىر سۈرتۈپ، ھاۋاسىدىن قانغۇچە سۈمۈرۈپ كېلىش ئىستىكىم بار. ئاتا - بوۋامنىڭ قەبرىسىگە بېرىپ بىر قېتىم خەتمىقۇرئان ئوقۇپ قايتىش ئاخىرقى نىيىتىمدۇر، — دېدى سەئىد ئەخمەتخان.

— بىز تەقەززالىق بىلەن يوللىرىغا قارايمىز.

شاھى ئابباس شۇلارنى دەۋاتقاندا، ئۇلارنىڭ ئارقىسىدىن كېلىۋاتقان سەئىد ئەخمەتخاننىڭ ئوڭ قول ۋەزىرى قادىر سالىھخاننىڭ يېنىغا بىر چاپارمەن كېلىپ پىچىرلىدى. قادىر سالىھخاننىڭ ئوڭسۇلى ئوچۇپ، دەرھال سەئىد ئەخمەتخاننىڭ يېنىغا ياندىشىپ بېرىپ قۇلىقىغا پىچىرلىدى، چەكسىز تەبەسسۇم بىلەن مۇلايىم ياندىشىپ كېتىۋاتقان سەئىد ئەخمەتخاننىڭ چىرايىدىكى كۈلكە ئوچۇپ جىددىي تۈسكە كىردى. ئۇ قادىر سالىھخاننىڭ كۆزىنىڭ ئىچىگە تىكىلىپ قاراپ ساقلىنىنى سىلاپ تۇرۇپ پەس ئاۋازدا:

— بۇ راستمۇ؟ — دەپ سورىدى.

— ھەئە، راست، — دېدى قادىر سالىھخان.

— بىرەر مۇھىم ئىش يۈز بېرىپتىمۇ، ئاللىلىرى؟

شاھى ئابباسنىڭ چىرايىمۇ جىددىي تۈس ئېلىپ سورىدى ۋە لەشكىرىي سەركەردىسى ئامىر سەئىدكە قارىدى. ئامىر سەئىدىمۇ شۇنچە ئۆكەرلىرىگە تىكىلدى، ئۆكەرلەرمۇ جىددىيلىشىپ

قوللىرىنى قىلىچلىرىنىڭ سېپىگە ئاپاردى.
سەئىد ئەخمەتخان زورىغا قۇرۇق يۆتىلىپ،
— ياق ... ياق ... ئانچىمۇ مۇھىم ئىش ئەمەس، ئانچىكى بىر
ئىش، — دېدى.

شاھى ئابباس ئويلىنىپ تۇرۇپ قالدى.

— كەچۈرگەيلا ئالىيلىرى، ئەسلىدە مەن سىلنى ئۈچ
كۈنلۈك يولغىچە ئۈزۈپ بېرىش نىيىتىدە سىلى بىلەن بىللە
ماڭغان. ئەمما، ئاشۇ كىچىككىنە بىر ئىش مېنى ئوردىغا
تارتىپ، پۈتۈمغا تاش ئېسىپ قويغاندەك باغلاپ تۇرۇۋاتىدۇ. مەن
شۇ ئىشنى بىر ياقلىق قىلمىسام بولمىغۇدەك. شۇڭا، مەن
سىلنى ئۈزۈپ بارالمىسام بىئەدەپلىك بولارمۇ؟ — دېدى
سەئىد ئەخمەتخان.

— ھېلىمۇ كۆپ كايىپ كەتتىلە، بولدى رەھمەت، يېتەر،
ئەمدى ئۆز ھەلەكچىلىكلىرىدە بولغايدا، — دېدى شاھى ئابباس.
— ئەمىسە كەمىنلىرىنىڭ بىئەدەپلىكىنى ئەپۇ قىلغايدا،
خۇداغا ئامانەت، ئاقىيوللۇق بولغايدا، — دېدى سەئىد ئەخمەتخان.
— خوش، خۇداغا ئامانەت، ئۆزلىرىمۇ ئامان بولغايدا، — دېدى
شاھى ئابباس.

سەئىد ئەخمەتخان قېلىپ، شاھى ئابباسلار يۈرۈپ كەتتى.
غەزەپتىن گاڭگىراپ قالغان قادىر سالھىخان جىددىي تۈستە پەس
ئاۋازدا سەئىد ئەخمەتخانغا دېدى:

— ئالىيلىرى، قول سالايدى، شاھى ئابباسنى نېمىدەپ
قويۇۋېتىمىز؟ ئۇلارنىڭ ئادەملىرى مەلىكە بەرنانى نەزەربەند
قىلغاندىكىن، بىزمۇ ئۇلارنىڭ شاھىنى تۇتۇپ تۇرماي، نېمىدەپ
قويۇۋېتىمىز؟

— يەڭگىلەنەكلىك قىلمايدى. ئىشنىڭ تېگى — تەكتىنى
بىلىپ، ئىش كۆرسەكمۇ كېچىكمەيمىز، — دېدى سەئىد
ئەخمەتخان.

— شاھى ئابباس خاندىن ئەندىشە قىلغان قاراخانىيلار نىياز
ئەلەمنى زور قوشۇن بىلەن ئۇنىڭ ئالدىغا ئەۋەتىپتۇ، بىزمۇ

ئۇلارغا ... — دەپدى قادىر سالىھخان.

— ياق، ياق، يېنىكىلىك بىلەن ئىش قىلىشقا بولمايدۇ. پەمىچە، مەلىكە بەرنانى نەزەرىدە قىلغان شاھى ئابباس ئەمەس، ئۇنىڭ تەنتەك ۋەزىرى راشىدىن. بىز شاھى ئابباسنى چىرايلىق كۈتۈپ، چىرايلىق ئۇزاتتۇق. ئۇ تىنچ - ئامان ئوردىسىغا بارسا، ئەھۋال ئۆزگىرىدۇ. ئۇ بىزنىڭ مەلىكىگە ھەم بىزگە يامان غەرزە ئەمەس، — دەپدى سەئىد ئەخمەتخان.

— ئادەمنىڭ ئالىسى ئىچىدە ئالىلىرى، شاھى ئابباس بىقارار، تۇراقسىزلىقى بىلەن داڭ چىقارغان، — دەپدى قادىر سالىھخان.

— ياق ... ياق ... بىز ئالدىراقسان بولمايلى. سەۋر قىلساق غورىدىن ھالۋا پۈتىدۇ، — دەپدى سەئىد ئەخمەتخان.

ھېرات شەھىرىنىڭ سىرتىدىكى دەريا بويى. شەيخ جالالىدىن باشلىغان ئاتلىق قوشۇن سۈر - ھەيۋە بىلەن دەريانىڭ ياغاچ كۆۋرۈكىنىڭ بويىغا كەلدى. كۆۋرۈك بېشىدا شەھىرى ھېراتنىڭ ھاكىمى غىياسىدىن بەكرى، شەيخۇلىئىسلامى سەيپىدىن شەمسى ھەم ئەمىر - ئۆمەر، قازى - قۇززات باشلىق مۆتىۋەرلەر ھازىر بولدى. ئۇلارغا ئەگەشكەن شەھەرنىڭ ئۇلۇغ - ئۇششاق پۇقرالىرى دەريا قىرغىقىدا ناغرا - سۇناي چېلىپ، قىز - يىگىتلەر بايراملىق كىيىملىرىنى كىيىشىپ ئۇسسۇل ئويناشتى. غىياسىدىن بەكرى باشلىق جامائەت ئوڭ قولىنى سول كۆكسىگە قويۇشۇپ شەيخ جالالىدىنغا سالام بەردى:

— ئەسسالىمۇئەلەيكۇم، شانۇ شەۋكەتلىك مۆھتەرەم سەردار شەيخ جالالىدىن باشلىق بارلىق ئەزىز ۋە تەنداشلار، شەھىرى ھېرات پۇقرالىرىدىن دۇئايى سالام.

— ۋە ئەلەيكۇم ئەسسالىم، شەھىرى ھېراتنىڭ ئۇلۇغ - ئۇششاق، دانىشمەن پۇقرالىرى، — دەپ سالام قايتۇردى شەيخ جالالىدىن.

غىياسىدىن بەكرى ئالتۇن پەتنۇسقا سېلىنغان ئالتۇن

ئاچقۇچنى بېشىدىن ئېگىز كۆتۈرۈپ، ئېگىلىپ تۇرۇپ، ئات
ئۈستىدە تەمكىن ئولتۇرغان شەيخ جالالىدىننىڭ ئالدىغا ئاپىرىپ
دېدى:

— ھۆرمەتلىك سەردار، شەھىرى ھېراتنىڭ ئالتۇن
ئاچقۇچىنى تاپشۇرۇۋېلىپ، شەھەرگە مۇبارەك قەدەملىرىنى
بېسىپ، ئۇنى ئۆز تەسەررۇپلىرىغا ئېلىپ، پۇقرايى جاھاتنىڭ
كۆڭلىنى ئەمىن تاپقۇزغايلا.

— ئەتە ئاللا خالىسا ئۇلۇغ جۈمە كۈنىدۇر. بىز تەقەززالىق
بىلەن كۈتكەن كۈنلەر كەلدى. ئەتە جۈمە قۇتبىسىنى
سۇلتانىمىز شاھى ئابباس ئالىيلرنىڭ نامىغا ئوقۇيمىز، —
دېدى سەيپىدىن شەمسى.

— شەيخۇلئىسلام ھەزرەتلىرى، بىز قۇتبىنى ھەزرىتى شەيخ
جالالىدىن ھەزرەتلىرىنىڭ نامىغا ئوقۇشلىرىنى خالايمىز، —
دېدى سادىق بىلال.

— ياق، خەپشۈك، مەۋلانا سەيپىدىن شەمسى جانابلىرىنىڭ
ئارزۇسى بەرھەق، ئېلىمىزنىڭ قانۇنلۇق ھۆكۈمرانى شاھى
ئابىباستۇر. كىم شەھەرنى ئالسا قۇتبى شۇنىڭ نامىغا ئوقۇلسا
ئەلدە بىرلىك بولمايدۇ. شەيخۇلئىسلام مەۋلانا سەيپىدىن شەمسى
ھەزرىتىم، ئۆزلىرى دېگەن بويىچە ئىش قىلغايلا.

شەيخ جالالىدىن شۇنداق دەپ ئالتۇن پەتنۇستىكى ئالتۇن
زەنجىرلىك ئالتۇن ئاچقۇچنى بوينىغا ئاستى. شۇئان دەريا
بويىدىكى خالايتىق چوقان كۆتۈرۈپ تەنتەنە قىلىشتى. شەيخ
جالالىدىننىڭ كەينىدىكى ئاتلىق لەشكەرلەرمۇ قىلىچ -
نەيزىلىرىنى بېشىدىن ئېگىز كۆتۈرۈپ، تەنتەنە قىلىشتى. شەيخ
جالالىدىن باشلىق قوشۇن چوقان - سۈرەن توۋلىغىنىچە ھەيۋەت
بىلەن دەريا كۆۋرۈكىدىن ئۆتۈپ، شەھەر دەرۋازىسىدىن كىردى.

شاۋاز، ئابدۇللا شاتىرى، سىدىق بەگ قارلۇق، زەينىدىن
بومىيانلار بۈك - باراقسان قارىغايلىق تاغ چوققىسىدا ئات
ئۈستىدە يىراقتىن يۇقىرىقى مەنزىرىنى كۆرۈپ تۇردى.

— ھازىر قوشۇنىڭلار شەھىرى تەبىرىدە تۇرۇۋاتامدۇ؟ —
سورىدى شاۋاز زەينىدىن بوميانغا قاراپ.

— شۇنداق ۋەزىرئەزەم، — دېدى زەينىدىن بوميانى.
— ئۇنداق بولسا ئىشلار دېيىشكىنىمىز بويىچە بولسۇن.
سىلى دەرھال قايتىپ ئىشلارنى شۇنداق روياپكەردى قىلغايلا، —
دېدى شاۋاز.

— خوپ، — دېدى زەينىدىن بوميانى.
قارىغايلىق تاغ ئارىسىغا ساناقسىز لەشكەرلەرنىڭ چېدىرى
قۇرۇلغانىدى. ئوتتۇرىغا قۇرۇلغان ھەيۋەتلىك چېدىردا شاۋاز
ساپال چىراغ يورۇقىدا يوغان كىتابنى بېرىلىپ ئوقۇماقتا ئىدى.
شۇ ئەسنادا چېدىرغا سىدىق بەگ قارلۇق كىرىپ كەلدى.
— ئەسسالامۇ ئەلەيكۇم، ۋەزىرئەزەم. بىمەھەل كىرىپ،
بىزەۋىتتە قىلغىنىم ئۈچۈن ئۆزلىرىدىن ئەپۇ سورايىمەن.

— قارىسام، يېقىننىڭياقى دېيىشكە تېگىشلىك بىرەر
گەپلىرى باردەك، لېكىن ئېغىزلىرىدىن ھېچ چىقىرالمىۋاتقانداك
كۆرۈنگەنتىلە. دەپسەلە، نېمە گەپلىرى باركىن؟ — دېدى شاۋاز.
— جانابىي ۋەزىرئەزەم، مېنىڭچە، غەزەنەۋىلەر بىلەن
بىرلىشىپ شەھىرى ھېراتقا ھۇجۇم قىلىپ قاراچىلارنى
يوقىتىش چارىمىز تازا ئاقىل بولمىدىمكىن دەيمەن، — دېدى
سىدىق بەگ قارلۇق.

— ھە سۆزلىسىلە، قىيىرى ئاقىل بولمىدى؟ — دېدى شاۋاز.
— تاغ قاراچىلىرى مىڭ قىلغان بىلەن ئۆز، غەزەنەۋىلەر مىڭ
قىلغان بىلەن دۈشمەن. قاراچىلار قان كېچىپ جەڭ قىلىپ
شەھىرى قارشى، شەھىرى بەلخنى پەتھى قىلىپ، بىزگە تاپشۇرۇپ
بەردى. مانا، ئەمدىلىكتە ئوخشاشلا شەھىرى ھېراتنىمۇ بېرىدۇ.
غەزەنەۋىلەر بولسا يات دۈشمەن. ئۇلار بىز بىلەن بىرلىشىپ
قاراچىلارنى يوقاتقاندىن كېيىن، شەھىرى ھېراتنى قايتا
ئىگىلەپ، شەھىرى بەلخ، شەھىرى قارشىنى بىزدىن تارتىۋېلىشقا
ئاتلىنىدۇ، — دېدى سىدىق بەگ قارلۇق.

— ياق ... ياق ... ئۇلار ئەسلىدە قۇرۇق سۆلەت نېمىلەر ئىكەن. ئەمدى ھەرگىز ئۇنداق قىلالمايدۇ. چۈنكى، ئۇلارغا قوشنا ئەللەر ئۇلارنىڭ ئارقىسىدىن قىستاپ، دېمىنى ئالغۇدەك پۇرسەتمۇ بەرمەيۋاتىدۇ. ئۇلارنىڭ ئەمدى بىز بىلەن تۇتۇشقۇدەك ھالى يوق. ئەمما، قاراقچىلارنىڭ ئەلپازى يامان. ئۈچ شەھەرنى ئېلىپ خورىكى ئۆسۈپ، بېشى كۆككە تاقاشقۇدەك بولۇپ كەتتى. ئەمدى مۇشۇ پۇرسەتتە ئۇلارنى يىغىشتۇرمىساق، بېشىمىزغا چىقىدىغان دۈشمەن غەزەنەۋىلەر ئەمەس، مۇشۇ قاراقچىلار بولىدۇ، — دېدى شاۋاز.

— غەزەنەۋىلەرنىڭ ھالى خاراب بولسا، ئەمىسە نېمىدەپ بىز بىلەن شەھىرى ھېراتقا قايتا ئۇرۇشقا كىرىدۇ؟ — دېدى سىدىق بەگ قارلۇق.

— ئارىمىزدا كېلىشىم بار. بىز شەھىرى ھېراتنى ئالغاندىن كېيىن ئۇلار بىلەن ئەللىك يىلغىچە ئۇرۇش - جېدەل قىلىشماسلىققا، ئۇلارنىڭ سالجۇقىيلارغا قارشى ئۇرۇشىغا يىلدا تۈمەن تۇپاق ئېسىل ئات ياردەم بېرىشكە كېلىشتۇق، ئۇلار شۇنىڭ ئۈچۈن ئۇرۇشقا كىرىدۇ، — دېدى شاۋاز.

— ئۇلارغا ئىشەنگىلى بولمايدۇ ۋەزىرئەزەم، — دېدى سىدىق بەگ قارلۇق.

— ئەمىسە قاراقچىلارغا ئىشىنەمدۇق؟ ئالايلۇق، ئۇلار شەھىرى ھېراتنى بىزگە بەرسە ئۆزلىرى نەگە بارىدۇ؟ — دېدى شاۋاز.

— ئۇلار تارقىلىپ كېتىدىغان بولدى، — دېدى سىدىق بەگ قارلۇق.

— ياق، ياق، گۈدەكلىك قىلمىسلا. ياشلىرى خېلى بىر يەرگە بارغان بىلەن نادان ئىكەنلا. ئۇلار ھەرگىز ئۇنداق قىلمايدۇ. ئۇلارنىڭ غېرىبىنى بىزگە بەرمىگىنى ھەممىنى تاۋاقتىكى ئاشتەك كۆزىمىزگە كۆرسەتتى، — دېدى شاۋاز.

— غېرىبىنى بەرمىگەن بىلەن شەھىرى ھېراتنى بېرىدۇ، —

دېدى سىدىق بەگ قارلۇق.

— ئۇلار شەھىرى ھېراتنى بىزگە بەرسە غېربىنى ئېلىپ نەگە بارىدۇ، نەگە باش تىقىدۇ؟ كېسىپ ئېيتىمەنكى، شەھىرى ھېراتنى ئۇلار ئەمدى بىزگە بەرمەيدۇ.

— سىناپ باقايلى. ئۇلار بەرمىسە، شۇنىڭغا بېقىپ ئىش تۇتساقمۇ كېچىكمەيمىز.

— ماقۇل، سىلى بېرىپ باقسىلا، مېنىڭ دېگەنلىرىمنىڭ راستلىقىغا شۇ چاغدا ئىشىنىدىلا.

— ئەگەر بېرىپ قالسىچۇ؟ — سورىدى سىدىق بەگ قارلۇق.
— ئۇلار شەھەرنى بەرگەن تەقدىردىمۇ مەن ئۇلارنى قوغلاپ يۈرۈپ، سۈر - توقاي قىلىپ يوقاتمىغۇچە تىنىم تاپمايمەن. بولۇپمۇ تۈزكۈر جالالىدىننى يوقاتمىغۇچە جەڭ تونۇمنى سالمايمەن، — دېدى شاۋاز قەتئىلىك بىلەن.

— ئۇلار قورال تاشلىسىمۇ شۇنداق قىلاملا ھەزرىتىم؟ — يەنە سورىدى سىدىق بەگ قارلۇق.

— بولدى بەس، ھەممە ئىشنىڭ ھېسابى بار، دۇنيادا ھېساباتى يوق نەرسە يوق. ھە دەپ قويسا ئەزۋەيلەۋېرىدىكەنلا! — دەپ چېچىلدى شاۋاز.

ئوردابالىق، شاھ ئوردىسى. زىندانغا سولانغان سەنەمنىڭ ئالدىغا نۇرغۇن نازۇ نېمەتلەر قويۇلغان بولسىمۇ ئۇ ھېچقايسىسىغا نەزەر كۆزىنى سېلىپمۇ قويمىدى. نازۇ نېمەتلەر تىزىلغان پېتى تۇرۇۋەردى. سەنەم ھېچكىمگە گەپ قىلماستىن تەتۈر قارىۋالدى. شۇ ئارىدا زىندانغا سول قول ۋەزىر راشىدىن ئەتتارى كىرىپ كەلدى.

— ئەسسالامۇ ئەلەيكۇم، مەلىكە ئالىيلىرى. پېقىر يۈزسىزلىك بىلەن قىلغان قوپاللىقىم ئۈچۈن ئۆزىڭلەردىن كېيىن پادىشاھ ئالىيلىرى كەلگەندىن كېيىن مەن ئۆزلىرىنى شاھى جاھانغا تاپشۇرسام زىندانغا سالاملا ياكى كاللامنى ئالاملا، قولۇمنى كۆكسۈمگە قويۇپ ئەلھۆككىملىلا دەپ قول باغلاپ تۇرىمەن.

— ھۇ تۈزكۈر ئىپلاس، مۇناپىق! سەن قايسى پۈزۈڭ، قايسى شەققە تىلىڭ بىلەن ماڭا گەپ قىلىۋاتىسەن؟ — دېدى سەنەم.
— ھەر قانچە تىللىسىلىمۇ مەن سەۋر — تاقەت بىلەن ئاڭلاشقا رازى. دەردلىرى چىققۇچە، ئىچىلىرى بوشىغۇچە تىللىۋالسىلا، ئەمما، بىر كۈنى مېنى چۈشىنىپ قالسا، — دېدى راشىدىن ئەتتارى.

— سەن بىر غالچا، سەن پەسەندە ئىمتنى چۈشىنىپ نېمە قىلاي؟! خەپ سېنى، توغراپ قىيما قىلىپ قاغا — قۇزغۇنلارغا تاشلاپ بەرمەيدىغان بولسام، — دېدى سەنەم.

— ئۆزلىرىنى شاھ ئالىيلىرىغا ساق — سالامەت تاپشۇرۇپ بەرگەندىن كېيىن مېنى نېمە قىلسىلا مەن رازى.

— مەن ساڭا ئۆلۈپ بېرىمەن، — دېدى سەنەم.

— نادانلىق قىلمىسىلا، مەلىكە ئالىيلىرى، غېرىب ھازىر قولمىزدا. شاھ ئالىيلىرىدىن چاپارمەن كەلدى، شاھ ئالىيلىرى يولدا كېلىۋېتىپتۇ، ئۇ يېتىپ كەلگەن ھامان ئىككىڭلارنىڭ كاتتا توپىنى قىلىپ مۇرات — مەقسىتىڭلارغا يەتكۈزمەكچى، — دېدى راشىدىن ئەتتارى.

سەنەم لاپ قىلىپ بېشىنى كۆتۈردى — دە، راشىدىن ئەتتارىغا گۇمانىي نەزەر بىلەن قاراپ سۆزىنى داۋام قىلدى:

— سېنىڭ يالغان — ياۋىداق گەپلىرىڭگە كىم ئىشىنىدۇ؟ سېنىڭ ھىيلىگەرلىك، ئالدامچىلىقتا شاۋازدىن قېلىشمايدىغان ئەپت — بەشىرەڭ ئاشكارىلاندى، — دېدى سەنەم.

— ئۆزلىرى ۋە قۇندۇز مەلىكىسىنى تۇتۇش مېنىڭ ئىرادەم ئەمەس، بەلكى شاھ ئالىيلىرىنىڭ يوليورۇقى. سىلەنىڭ ئورۇنلىرىدا مەن بولغان بولسام ئۆزۈم ئۈچۈن ئەمەس، مېنىڭ ئۈچۈن جىق پىداكارلىق كۆرسەتكەن قۇندۇز مەلىكىسى بەرنا ئۈچۈن گەپ قىلاتتىم، ئەمما ئۆزلىرى بولسىلا ئۆزلىرىنىڭلا غېمىدە قالدىلا، — دېدى راشىدىن ئەتتارى.

— ساڭا گەپ قىلىدىغان تىلىم، ئاغزىم يوق. يۈزى قېلىنلىقتا دۇنيادا تەڭدىشى يوق مەخلۇق ئىكەنسىن، — دېدى سەنەم.

— سىلىنىڭ ئورۇنلىرىدا مەن بولسام، مەلىكە بەرنانى زىنداندىن ئازاد قىلىپ، ئۇنىڭغا چىرايلىق ئۆزىڭىزگە قىلىپ يولغا سېلىپ قوي دەيتتىم، — دېدى راشىدىن ئەتتارى.
— ياخشىچاق بولۇپ، ئاغزىمغا ئېمىزگۈ سالمەن دېمە، — دېدى سەنەم.

— ئەمىسە ئۇنى بەھۇدە، ئۇزاق ۋاقىت پىت - بۈرگىگە يەم قىلماقچىمۇ؟ — دېدى راشىدىن ئەتتارى.

— مەن دېسەم، سەن راستتىنلا ئۇنى زىنداندىن ئازاد قىلىپ چىرايلىق ئۆزىڭىزگە قويامسىن؟ — دېدى سەنەم.

— ئەلۋەتتە، بۇ شاھ ئالىيلىرىنىڭ ئىرادىسى.

— ئەمىسە شۇنداق قىل.

— بۇنىڭ بىر شەرتى بار، — دېدى راشىدىن ئەتتارى.

— نېمە شەرت؟

— ئۆزلىرى قېيىداپ ئولتۇرۇۋالمايلا، تاماق يەيلا. مەن سىلىنى يورۇق، ئازادە ئۆيگە قامايمەن. شۇ يەردە شاھ ئالىيلىرى كەلگۈچە خاپا قىلماي جىم تۇرۇپلا، — دېدى راشىدىن ئەتتارى.

— بوپتۇ، بىز كېلىشكەن بولايلى، ئەمما سەن نىگار ئايىم

ئانام بىلەن قىزىنى، ئىلىياسنى زىنداندىن بوشىتىۋېتىسەن.

— ئۆزلىرى دېگەندەك مەن شاھ ئالىيلىرىنىڭ سادىق

مۇلازىمى. قولۇمدىن كېلىدىغان، شاھ ئالىيلىرى قىل دېگەن

ئىشنى قىلالايمەن. نىگار ئايىم بىلەن قىزىنى سىلىنىڭ يانلىرىغا

ئاچىقلايمەن. ئىلىياس بىلەن غېرىبقا قۇربىم يەتمەيدۇ. ئۇلارنى

شاھ ئالىيلىرى ئۆزى بىر تەرەپ قىلىدۇ، — دېدى راشىدىن

ئەتتارى.

— بوپتۇ سادىق غالىچا، سەن قولۇڭدىن كەلگەننى قىل! —

دېدى سەنەم.

مەلىكە بەرنا ۋە ئۇنىڭ بىر توپ نۆكەرلىرى ئوردابالىقنىڭ سېپىل دەرۋازىسىدىن ئاتلىرىنى قۇيۇندەك چاپتۇرۇپ چىقىپ كەتتى. راشىدىن ئەتتارى باشلىق ۋەزىر - ئەمىرلەر كەينىدىن پىيادە چىقىپ ئۆزىتىشتى. خېلى ئارىلىق ئۇزىغاندىن كېيىن مەلىكە بەرنا تېز چېپىپ كېتىۋاتقان ئاتنىڭ تىزگىنىنى تارتىپ، ئاتنى قاڭقىرتتى. تېز چېپىۋاتقان ئات قاتتىق كىشىنەپ ئالدى پۇتلىرىنى ئېگىز كۆتۈرۈپ توختىدى. مەلىكە بەرنا قىلچىنى قىنىدىن چىقىرىپ بېشىدىن ئېگىز كۆتۈردى - دە، يىراقتا دۇئا قىلىۋاتقان راشىدىن ئەتتارىغا تەڭلەپ، قىلچىنىڭ دەستىسىگە سۆيىدى، بۇنى كۆرگەن راشىدىن ئەتتارى قولىنى كۆكسىگە قويۇپ تەزىم قىلدى. مەلىكە بەرنا قىلچىنى قىنىغا سېلىپ، يەنە ئېتىنى ئۆز يولىغا بۇراپ قۇيۇندەك چاپتۇردى.

ھېراتنىڭ چېتىدىكى شاۋازنىڭ چېدىرى. شاۋاز پەي ياستۇققا يۆلىنىپ ئوڭدا يېتىپ چىلىم تارتىپ خىيال سۈرمەكتە ئىدى. شۇ ئارىدا مۇلازىم كىرىپ تەزىم قىلىپ:

— ۋەزىر ئەزەم، ئابدۇللا باشبۇغ بېگىم جىددىي ئىش بىلەن كەپتۇ، — دەپ مەلۇم قىلدى.

— ئۇ دەيۈزنى كۆرە كۆزۈم يوق، كىرمىسۇن، — دېدى شاۋاز.

— تولىمۇ جىددىي ئىش ئىكەن، ئاتام خەۋەر تاپمىسا بولمايدۇ دەيدۇ، — دېدى مۇلازىم.

شاۋاز كۆزىنى يۇمۇپ بىردەم جىم ياتقاندىن كېيىن:

— بوپتۇ، كىرسە كىرمىسۇن، — دېدى.

— خوش، ئاللىلىرى.

مۇلازىم تەزىم قىلىپ كەينىچە مېڭىپ چىقىپ كەتتى. ھايال ئۆتمەي ئابدۇللا شاتىرى خۇشامەت بىلەن ھىجىيىپ، ئوڭ قولىنى سول كۆكسىگە قويۇپ كىرىپ كەلدى.

— ئەسسالامۇ ئەلەيكۇم، ۋەزىر ئەزەم ئاتا.

شاۋاز جاۋابىمۇ بەرمەستىن، كۆزىنىمۇ ئاچماستىن پەرۋاسىز

يېتىۋەردى.

— مەن تولىمۇ مۇھىم، بىر مەخپىي ئۇچۇرغا ئېرىشتىم
ئاتا، — دېدى ئابدۇللا شاتىرى.

شاۋاز يەنە ئۈندىمەستىن ياتتى. ئابدۇللا شاتىرى بىردەم
ئوڭايىسىز قول باغلاپ تۇرۇپ، گېپىنى داۋاملاشتۇردى:
— بۈگۈن تۈزكۈر تاغلىقلار غېرىب دېگەن ئاسىي مۇناپىقنى
قاچۇرۇۋېتىپتۇ.

شاۋاز لاپىدە كۆزىنى ئېچىپ، شاققىدە ئورنىدا ئولتۇرۇپ
سورىدى:

— سەن قانداق بىلىدىڭ؟

ئابدۇللا شاتىرى سەل جانلىنىپ دېدى:

— ئۇلارنىڭ ئارىسىدىكى پايلاقچىلىرىمىزدىن مەلۇمات
كەلدى.

— نەگە قېچىپتۇ؟ — سورىدى شاۋاز.

— ئۇنىڭ نىشانى ئوردابالىق تەرەپ ئوخشايدۇ، — دېدى

ئابدۇللا شاتىرى.

— باشقا ئادەملەر بارمىكەن؟ — سورىدى شاۋاز.

— يالغۇز تىخ جېنىنى ئېلىپ مېڭىپتۇ، — دېدى ئابدۇللا

شاتىرى.

— ئەمدى قالتىس يانپاشقا چىقىپتۇ، ئۇ ئاسانلا قوللىمىزغا

چۈشىدىغان بولدى، — دېدى شاۋاز.

— ئۆزۈم يولغا چىقىپ بولۇپ، ھەر ھالدا سىلىنىڭ

سەمىلىرىگە سېلىپ بىر ئىش قىلاي دەپ توختاپ قالدىم، —

دېدى ئابدۇللا شاتىرى.

— ماڭغان بولساڭ يەنە پايپاققا پوق ئۈسسۈيتتۈڭ، ئوبدان

قىپسەن. سەن بىلەن بىزنىڭ ئاشكارا ئوتتۇرىغا چىقىپ ئۇنى

پايلاپ يۈرمىگىنىمىز تۈزۈك، ھەر ئىشنىڭ ئۆز يولى، ھەر

قۇلۇپنىڭ ئۆز ئاچقۇچى بولىدۇ. سەن قاچان بىر ئىشنىڭ

ئېپىنى دىتلاپ بىر ئىشنىڭ ھۆددىسىدىن چىقارسەن؟ بىر ئىشنى

قاملاشتۇرساڭ ئون ئىشنى بۇزسەن. قولىدىن ئىش كېلىدىغان
نۆكەر - ياساۋۇللىرىڭ بارمۇ؟ - دېدى شاۋاز. —
بار، سەرخىللىرى بار.

— دەپ باقە.
— قول ئاستىمدا نۇرەك قاغا دەيدىغان بىرى بار، — دېدى
ئابدۇللا شاتىرى.

— دىتى بار، قورقۇمسىز، قولىدىن ئىش كېلىدىغان
چەۋەندازدىن ئوننى شۇ نۇرەك قاغىغا قوشۇپ يولغا سال.
ئارقىسىدىن قوغلاپ بېرىپ يەتكەن يەردە ئۇجۇقتۇرسۇن.
كالىسىنى ئېلىپ كېلىپ ئالدىمغا قويسا، ھەربىرىگە بىر
ھەمياندىن ئالتۇن بېرىمەن. شەخسىيەتنىڭ تۈتۈپ كېتىپ سەنمۇ
ئوتتۇرىغا چىقىپ قالما. سېنىڭ بۇ يەردە چوڭ ئىشلىرىڭ
بار، — دېدى شاۋاز.

— خوپ، مەن ھازىرلا ئېيىنى قىلاي، — دېدى ئابدۇللا.
بۇ چاغدا غېرىب ئېتىنى ئېگىز - پەس تاغ يولى بىلەن
چاپتۇرۇپ كېتىۋاتاتتى.

ئابدۇللا شاتىرى چېدىرىدا غېرىبىنى ئۇجۇقتۇرۇشقا
ئەۋەتىدىغان چاپارمەنلىرىنى تەق قىلدى. ئۇلار چېدىر ئالدىغا
چىقتى. قىرىق بەش ياشلاردىكى نۇرەك قاغا باشچىلىقىدىكى قارا
سەللە ئوراپ، قارا تون كىيگەن ئون چەۋەنداز ئاتلىرىغا مىنىپ
سەللىسىنىڭ پەتلىسى بىلەن يۈزلىرىنى ئورىدى. ئابدۇللا شاتىرى
يېنىدىن شەمشىرىنى چىقىرىپ بېشىدىن ئېگىز كۆتۈردى، ئاندىن
شەمشەر تىغىنى سۆيدى، ئاتلىق چەۋەندازلارمۇ شۇنداق قىلدى.
ئابدۇللا شاتىرى شەمشىرىنى قىنىغا سالدى. ئۇلارمۇ شۇنداق
قىلىپ سەپراس تۇردى.

— قۇيۇندەك ئۇچۇپ بېرىپ ھەش - پەش دېگۈچە ئىشنى
پۈتتۈرۈڭلار، نۇسرەت سىلەرگە يار بولغاي، يولغا چىقىڭلار! —
دېدى ئابدۇللا شاتىرى.

ئاتلىقلار ئاتلىرىنى چاپتۇرۇپ قاراڭغۇلۇقتا غايىب بولدى.

غېرىب بولسا ئېتىنى چاپتۇرۇپ يېشىل يايلاققا كەلدى. تاڭ سۈزۈلگەندى. ئۇ بىر كىچىك ئېقىننىڭ بويىغا كەلگەندە ئېتىدىن چۈشتى - دە، ئاتنى سوۋۇتماقچى بولۇپ يېتىلدى. بىراق ئات پۇشقىرىپ، كىشىنەپ يەرنى چاپچىپ، يېتىلەككە ماڭماي تىرەجەپ تۇرۇۋالدى. غېرىب سەگەكلەشپ ئەتراپقا ھوشيارلىق بىلەن نەزەر سالدى، ھېچبىر شەپە بىلىنمىدى. ئات يەنىلا كاجلىق قىلىپ بىردەم ئالدىغا چاپچىپ، بىردەم ئارقىغا تىرەجەپ تۇرۇۋالدى، ئاخىر بولماي غېرىب ئاتقا سەكرەپ مىندى، شۇ ئات شىددەت بىلەن دېۋىنىپ، قۇلقىنى شىڭىتايىتىپ ئۇچقاندەك چېپىپ كەتتى. شۇ چاغدا ئېقىن بويىدىكى قوبۇق چاتقاللىق ئارىسىدىن نۈرەك قاغا باشلىق ئون ئاتلىق ئاتلىرىنى چاپتۇرۇپ چىقىپ غېرىبىنىڭ كەينىدىن ئوقيا، خەنجەر ئاتتى. غېرىب ئاتنىڭ ئۈستىدە دۈم يېتىۋېلىپ ئېقىننى بويلاپ چېپىپ كەتتى.

شەيخ جالالىدىن ھېرات شەھىرىدىكى سارىيىدا ھېرات شەھىرىنىڭ ھاكىمى غىياسىدىن بەكرى، شەيخۇلىئىسلامى سەيپىدىن شەمسى بىلەن سۆھبەتلىشىپ ئولتۇرماقتا.

— شەھىرى ھېرات ئەللىك يەتتە كېچە - كۈندۈز مۇھاسىرىدە تۇرغاچقا شەھەردە ئاشلىق - يېمەكلىك كەمچىل بولۇپ، پۇقرالارنىڭ دان ساقلايدىغان سۈكەن - باداڭلىرى، ئون ساقلايدىغان ساندۇقلىرىنىڭ تېگى كۆرۈنۈپ قالدى. ئۇنىڭ ئۈستىگە سامانىيلار شەھەرنى تىنچ بەردۇق دېگەن بىلەن خانلىق ئاشلىق ئامبارلىرىنى قۇرۇقداپ، بىر تال دان چاغلىق نەرسىنى قويماي ئەكېتىپتۇ. شەھەرگە سەھرا - دالالاردىن دېھقانلارنىڭ ئاشلىق ئەكىرىپ سېتىشىغا ھەيدەكچىلىك قىلماق زۆرۈر، — دېدى غىياسىدىن بەكرى.

— بۇ تەخىرىسىز ئىش ئىكەن، ھەممىدىن كۆرە ھازىر خەقنىڭ گېلىنى خاتىرجەم قىلماق لازىمدۇر، — دېدى شەيخ جالالىدىن.

شۇ چاغدا مەلۇماتچى كىرىپ مەلۇم قىلدى:
— مەۋلانا ھەزرىتىمگە مەلۇم بولغاي، سىدىق بەگ قارلۇق باشلىق توققۇز كىشىلىك خانلىق ئەلچىلىرى كەپتۇ. —
ئۇلار نېمىگە ئەلچىلىككە كەپتۇ؟ — دېدى شەيخ جالالىدىن.

— ئۇلار پەرمان بويىچە شەھىرى ھېراتنى ئۆتكۈزۈۋېلىشقا كەپتۇ، — دېدى مەلۇماتچى.

— سەن ھازىرلا بېرىپ ئۇلارغا دە، مېنىڭ ھازىر ئۇلار بىلەن كۆرۈشكۈدەك ۋاقتىم يوق، بىز بۇ يىلقى قىشنى شەھىرى ھېراتتا ئۆتكۈزمەكچى. شۇڭا، شاۋاز باشلىق خان سىپاھلىرى ھازىرچە كۆڭۈللىرىنى توق تۇتۇپ، شەھىرى ھېراتنى ھازىرلا ئۆتكۈزۈۋېلىپ قاندۇرماقچى بولغان نەپسىنى يىغىۋالسۇن. بىز ئەتىيازغا چىقىپ شەھىرى ھېراتنى شاھى ئابباسقا تاپشۇرماقچى. شۇڭا، ئۇلار بىزنىڭ مەقسىتىمىزنى چۈشىنىپ قايتىپ كەتكەي، گەپ شۇ، — دېدى شەيخ جالالىدىن.

مەلۇماتچى ماقۇللۇق بىلدۈرۈپ تەزىم قىلىپ چىقىپ كەتتى. شەيخ جالالىدىن ئورنىدىن تۇرۇپ ساقلىنى يېنىك سىلاپ خىيالغا چۆكتى.

شاۋاز چېدىرىدا چىلىم تارتىپ يانپاشلاپ يېتىپ ئالدىدىكى ئاق رەختكە سىزىلغان شەھىرى ھېراتنىڭ خەرىتىسىنى كۆرۈۋاتاتتى. مۇلازىم تەزىم بىلەن كىرىپ مەلۇم قىلدى:
— ۋەزىر ئەزەم ئالىيلىرى، سىدىق بەگ قارلۇق قايتىپ كېلىپ ئۆزلىرىگە كۆرۈنۈش قىلىشنى ساقلاپ تۇرىدۇ.

شاۋاز باشلاپ كىر دېگەن ئىشارەتنى قىلدى. مۇلازىم چىقىپ كېتىپ، ئارقىدىنلا سىدىق بەگ قارلۇق ئوڭسۇلى ئۆچكەن ھالدا كىرىپ كەلدى، شۇ تاپتا ئۇنىڭ چىرايى غەزەپتىن قارىيىپ كەتكەنىدى، ئۇ كۆرسىغا لەسىدە ئۆزىنى تاشلاپ، پۇشۇلداپ ئولتۇرۇپ سۆزلىدى:

— ۋەزىر ئەزەم جانابلىرى، ئۆزلىرى راست دەپتىكەنلا ... مەن

تېخى ...

— بولدى سۆزلىمىسىلە. مانا تۇتسىلا، چىلىم تارتىپ ئوبدان قېنىپ بىر ئۇخلىسىلا ئىچىلىرىدىكى دەرد دۇپىغان بېسىقىپ قۇشتەك يەڭگىلەپ قالما، — دېدى شاۋاز.
— مەن ئەزەلدىن نەشە چەكمەيتتىم، — دېدى سىدىق بەگ قارلۇق.

— مەنمۇ شۇنداق ئىدىم، بۇ قېتىمقى سەپەر مېنىمۇ ئوبدانلا بەڭگە قىلىپ قويدى، — دېدى شاۋاز.
شۇنىڭدىن كېيىن شاۋاز ئۇرۇش تەييارلىقى قىلىشنى بۇيرۇدى.

شاھى ئابباسنىڭ كارۋىنى قاقاسلىق چۆل يولىدا توختىماي ئىلگىرىلەۋاتاتتى، ئۈچ چارلىغۇچى نۆكەر ئاتلىرىنى چاپتۇرۇپ كەلدى — دە، يەرگە چۈشۈپ شاھقا سالام بەردى:

— ئەسسالا مۇئەلەيكۇم، شاھى جاھان، زور بىر قوشۇن بىز تەرەپكە قاراپ كېلىۋاتىدۇ، قايسى قوشۇن ئىكەنلىكىنى بىلىپ بېقىشقا بىر قانچە بۇرادەرنى قالدۇرۇپ قويدۇق. بىز ئالدىن مەلۇم قىلىش ئۈچۈن قايتىپ كەلدۇق، — دېدى بىر نۆكەر.
شاھ بېشىنى لىڭشىتىپ يېنىدىكى ئامىر سەئىدكە قارىدى.

ئامىر سەئىد يېنىدىكى سەركەردىگە:

— بارلىق قوشۇن ئۇرۇش ھالىتىگە ئۆتسۇن! — دەپ بۇيرۇق قىلدى.

سەركەردە ماقۇللۇق بىلدۈرۈپ ئېتىنى چاپتۇرۇپ سەپ بويلاپ ۋارقىرىدى:

— ئالدىمىزدا زور قوشۇن كۆرۈندى، ئۇرۇشقا ھازىرلىق كۆرۈڭلار!

شاھى ئابباسنىڭ كارۋىنى جىلغىدىكى يولنى تاشلاپ، قاقاس تاغ ئارىسىدىكى دالدىغا يوشۇرۇندى. لەشكەرلەر تاغنىڭ ئىككى تەرىپىگە بۆكتۈرمە بولۇپ ياتتى. جىلغىنىڭ ئوڭ تەرىپىدە شاھى ئابباس، سول تەرىپىدە ئامىر سەئىد قوشۇنغا باشچىلىق قىلىپ جىلغا ئىچىگە دالدىدا تۇرۇپ نەزەر سالىدى. ئىككى ئاتلىق نۆكەر

جىلغا ئىچىگە ۋارقىرىغانچە ئات چاپتۇرۇپ كىردى:
— ئۆز قوشۇنىمىز، بىزنىڭ ئالدىمىزغا كەلگەن نىياز ئەلەم
سەردارىنىڭ قوشۇنى ئىكەن!

شاھى ئابباس بىلەن ئامىر سەئىد ئورۇنلىرىدىن تۇردى،
نىياز ئەلەمنىڭ ئىسمى يېزىلغان تۇغنى قوشۇننىڭ بېشىدا
كۆتۈرگەن ئاتلىق قوشۇن جىلغا ئىچىگە كىردى، نىياز ئەلەم
قوشۇننىڭ ئالدىدا سۈر - ھەيۋە بىلەن كەلمەكتە ئىدى.
قۇندۇز شاھى سەئىد ئەخمەتخاننىڭ ئوردىسى. مەلىكە بەرنا
سەئىد ئەخمەتخانغا ئۆزىنى تاشلاپ ھۆڭرەپ يىغلىدى.

— شۇنداقمۇ بىئەدەپ، باشباشتاق ۋەزىر بولامدۇ؟ ئۇ دېگەن
جادۇگەر، ئالۋاستىنىڭ ئۆزى ئىكەن ... ماڭا بەك ئەلەم بولدى،
ھار كەلدى ئاتا ...

— ھەر ھالدا خۇدايىم ساقلاپ ساق - سالامەت قايتىپ
كەپسەن قىزىم، بىز بەك ئەنسىرىگەندۇق، — دېدى سەئىد
ئەخمەتخان.

— ئۇ ئوردا ئەمەس، ئالۋاستى ئۇۋىسى ئىكەن. ئادەملەردە ئۆز
ئارا ھۆرمەت، سەمىمىي مېھىر - مۇھەببەت يوق ئىكەن. ئۇلار
بىر - بىرىگە ئىشەنمەسلىك، ئۆچمەنلىك، دۈشمەنلىك بىلەن
قارايدىكەن. ئىسىت، بىچارە سەنەمنىڭ جېنىغا ۋاي، ئۇ بىكار
قاچماپتىكەن ئۇ دوزاختىن، — دېدى مەلىكە بەرنا.
سەئىد ئەخمەتخان قىزىغا كۆپ تەسەللى بەردى.

شەيخ جالالىدىننىڭ ھېراتتىكى ھۇجرىسى. شەيخ جالالىدىن
ئاق مانا تون، تامبال، ئاق شاپاقدوپپا كىيگەن ھالدا جىنچىراغ
يورۇقىدا كىتاب كۆرۈۋاتاتتى. سىرتتا ئۈشتۈمتۈت غوۋغا —
ۋارقىراشقان، يۈگۈرۈشكەن، توۋلاشقان ئاۋازلار كۆتۈرۈلدى،
شەيخ جالالىدىن قولىدىكى كىتابنى ئاۋايلاپ يېپىپ قويۇپ، دۇئا
قىلىپ ئورنىدىن تۇرۇشىغا، ئۆيگە سادىق بلال كىرىپ كەلدى:

— ئەسسالاھۇ ئەلەيكۇم، ئۈستاز، ئاخىرى بىز مۆلچەر قىلغان
ئىشلار يۈز بەردى.

— شاۋازلار ھۇجۇم قىلدىمۇ؟ — سورىدى شەيخ جالالىدىن.
— شەھەرنىڭ قۇم دەرۋازىسى تەرەپتىن شاۋازلار، جان قورغان
تەرىپىدىن سامانىيلار ھۇجۇم قىلدى. پۈتۈن شەھەر قورشاۋدا
قالدى، — دېدى سادىق بىلال.

— لەشكەرلەرگە دەڭلار، ھودۇقمىسۇن، ئۇلار ھېچنېمە
قىلالمايدۇ، بولۇپمۇ شاۋازنىڭ نانقېپىلىرى ھېچنېمىگە
يارمايدۇ. ھېرات ھاكىمى غىياسىدىن بەكرى بىلەن
شەيخۇلىئىسلامى سەيپىدىن شەمسىگە چاپارمەن ئەۋەتىڭلار. ئۇلار
شەھەر خەلقىنىڭ كۆڭلىنى ئەمىن تاپقۇزۇپ، پۈتۈن خەلقنى
سەپەرۋەر قىلسۇن. ھەممە ئادەم ئۆيلىرىدە، قازانلىرىدا تۈز
قاينىتىپ سېپىل ئۈستىدىكى لەشكەرلەرگە يەتكۈزسۇن. سېپىل
تۈۋىگە كەلگەن لەشكەرلەرنىڭ بېشىغا قايناقسۇ چېچىپ ئۇلارنى
سېپىل تۈۋىگە يېقىن يولىيالماس قىلسۇن! — دېدى شەيخ
جالالىدىن.

ھېرات شەھىرىنىڭ سېپىلى. پەستە ساناقسىز ئوتقاش
كۆتۈرگەن لەشكەرلەر چۇقان - سۈرەن توۋلاپ سېپىل تۈۋىگە
يېقىنلاپ كەلدى. سېپىل ئۈستىدىكى يەتتە ياشتىن يەتمىش
ياشقىچە ئەر - ئايال، قېرى - ياش خالايق قوللىرىدا ھەر خىل
داس، چېلەك، ئاياغ دېگەنلەر بىلەن سېپىل ئۈستىدە
قاينىتىلىۋاتقان چوڭ - كىچىك داس، قازانلاردىن قايناقسۇ، ياغ،
ئۇماچلارنى ئېلىپ سېپىل تۈۋىگە كەلگەن لەشكەرلەرنىڭ
ئۈستىگە چاچتى. شۇئان لەشكەرلەر قىيا - چىيا قىلىشىپ،
ئاللا - كاللا توۋلىشىپ ھەرتەرەپكە پېتىراشتى. ئاتلىرىمۇ
قاتتىق كىشىپ تەرەپ - تەرەپكە چاپچىتتى.

ئەمدى، سەنەم تەرەپتىن سۆز ئاڭلايلى. سەنەم، نىگار ئايىم،
گۈلجاماللار نەزەربەند قىلىنغان ئوردا ئىچىدىكى ھەشەمەتلىك
ئۆيىنىڭ ھەممە يېرىگە ھەر قەدەمدە بىر لەشكەر قويۇلغانىدى.
سەنەم ئۆيىنىڭ دېرىزىسىنى ئاچتى، لەشكەر سەنەمنىڭ قوللىرىنى

سېلىكىپ دېرىزىنى زەردە بىلەن ياپتى، سەنەم غەزەپتىن ئۆزىنى تۇتۇۋالماي ئېتىلماقچى بولۇۋىدى، نىگار ئايىم ئۇنى توسۇۋالدى.

— ھۇ غالىچىلار، دېرىزىنىمۇ ئاچقىلى قويۇشماسەن؟ — دېدى سەنەم.

— بۇلار بۇيرۇقنى ئىجرا قىلغۇچىلار، ئۇلاردا گۇناھ يوق قىزىم. ئۇلار بىلەن ئېيتىشقاننىڭ پايدىسى يوق، شاھ ئالىيلىرىنىڭ كېلىدىغان ۋاقتى بولۇپ قالدى. شۇ چاغقىچە سەۋر قىلايلى، — دېدى نىگار ئايىم.

— ساپ ھاۋادىن سۈمۈرگىلىمۇ بولمامدۇ ئەمدى؟ — دېدى سەنەم.

ئۆيگە راشىدىن ئەتتارى سۆزلىگىنىچە كىرىپ كەلدى:

— بىز ئاللىقاچان كېلىشىپ بولغان مەلىكە ئالىيلىرى، بۇ ئىشلارنىڭ ھەممىسى شاھ ئالىيلىرىنىڭ پەرمانى بويىچە بولۇۋاتىدۇ. شۇڭا، شاھ ئالىيلىرىنىڭ قەدىمى يەتسە، ئۆزلىرىنى شاھ ئالىيلىرىنىڭ قولىغا ساق - سالامەت تاپشۇرۇپ بەرگۈچە ئارىلىقتا، ئۆزلىرىدىن ۋەدىلىرىدە تۇرۇشلىرىنى، بىزنى قىيىن ھالغا چۈشۈرۈپ قويماسلىقلىرىنى سورايمىز. شاھ ئالىيلىرى مۇشۇ ئىككى كۈن ئىچىدە يېتىپ كېلىدۇ. شۇڭا، ئىككى كۈن سەۋر قىلسىلا. بۇ كۈنلەرمۇ ئاخىرلىشىدۇ. بىزنىمۇ ئىچى سىقىلماي تۇرۇۋاتىدۇ دەملا؟ بىزمۇ كۈن ساناپ بۇ چاغلارنى ئاران ئۆتكۈزۈۋاتىمىز.

— ئويلاپ باقسىلا يوغانۋاش ۋەزىر. نىگار ئانام، گۈلجامال سىڭلىم، غېرىبجان، ئىلىياسلار سىلەرگە تۇتقۇن بولۇپ زىندانىڭلاردا نەزەربەندە تۇرسا، مەن نەگىمۇ قاچالارمەن؟ ئۇلارنى تاشلاپ نەگە بېرىپ، نەدە تۇرارمەن؟ شۇڭا، بىزنى بۇنداق قاماپ تۇرۇۋالماي، چاھارباغقا ئانچە - مۇنچە چىقىپ ھاۋالىنىپ كىرىشىمىزگە رۇخسەت قىلسىلا، — دېدى سەنەم سەل يۇمشىغان ھالدا.

— شاھ ئالىيلىرى تۇتۇپ تۇرالمىغان، خىيالىرىغا كەلگەننى قىلىدىغان مەلىكە ئالىيلىرىنىڭ بۇ گەپلىرىگە مەنلا ئەمەس، شاھ ئالىيلىرى، خانىش ئايىملارمۇ ئىشەنمەيدۇ. سىلنى ئادەم خىيالىغا كەلتۈرمىگەن ئىشلارنى تېرىمايدۇ دەپ ھېچكىم ھۆددە قىلالمايدۇ. شۇڭا، تەرسالق قىلماي، ئاخىرقى ئىككى كۈن سەۋر قىلغايلا مەلىكە ئالىيلىرى، — دېدى راشىدىن ئەتتارى.

— نىگار ئاي ئانام بىلەن مېنى قاتمۇقات باغلاپ قەپەسكە سېلىپ ئاپىرىپ بولسىمۇ غېرىبىجان بىلەن ئىلياسنى كۆرسەتكەن بولسىلا ۋەزىر ئەزەم، — دېدى سەنەم.

— بۇنداق قىلالمايمەن، سىلى كالامنى ئالسىلىمۇ رازىمەنكى، شاھ ئالىيلىرىنىڭ پەرمانىغا خىلاپ ئىش قىلالمايمەن، — دېدى راشىدىن ئەتتارى.

— ئوردىدا ھەر بىر ئادەم شاھ ئاتامغا سەندەك سادىق بولسا كۈن مەغرىبتىن چىقارمىدىكىن؟ سەن شاھ ئاتامنىڭ ھەقىقىي چاپارمىنى ئىكەنسىن، — دېدى سەنەم يەنە «سەن» لەپ.

— نېمىدەپ تىلاپ ئىچىلىرىنى بوشتىمۇ ئالسىلا مەن قول باغلاپ تۇرىمەن، مەلىكە ئالىيلىرى. ئەمما، سىلى ئەخلاق — پەزىلەت بابىدا ھۆسن — جامالىرىغا ئوخشاشلا گۈزەللىككە ئىگە. شۇڭا، قىلغان لەۋزىلىرىدە تۇرۇپ، ئاتا يوللۇق ئادەمنى سەت تىللار بىلەن ھاقارەتلەشتىن ھەزەر ئەيلىگەيلا. چۈنكى، ئېسىل سۈپەت مەلىكىنىڭ ئويماقتەك ئاغزىدىن سەت گەپلەر چىقسا سالاپىتىگە ياراشمايدىكەن، — دېدى راشىدىن ئەتتارى.

— ھۇ داپ يۈز ئوغرى، يوقال كۆزۈمدىن! چىق ئۆيىدىن! تىللايمەن، ئاغزىمدىن پوق ئېقىتىمەن! سېنىڭ قىلغان ئىشلىرىڭ نېمە بولدى؟ مەلىكىگە قىلغان ھاقارەت، ئاھانەتلىرىڭ ئازمۇ، بىزگە ئەمەس، يەنە تېخى قۇندۇز مەلىكىسىگىمۇ ھاقارەت قىلغىنىڭ ئازمۇ؟ سەن تېخى ئەخلاق — پەزىلەت ھەققىدە ۋالاقلاپ، ماڭا ئۈگەتمەكچىمۇ؟ ئەخلاق ساڭا پايدىلىق بولسا پايدىلىنىدىغان، بەدەل تۆلەيدىغان چاغدا خەققە ئارتىپ قويدىغان، يەنە زۆرۈر بولسا پايدىلىنىدىغان، يامغۇردا كىيىدىغان

ئەسكى چاپنامۇ؟ — دېدى سەنەم.

سەنەم يىغلىغانچە ئېتىلىپ كېلىپ راشىدىن ئەتتارنىڭ يۈزىگە بىر كاچات سالدى. راشىدىن ئەتتارى قول باغلاپ بېشىنى تۆۋەن سېلىپ جىم تۇردى، سەنەمنىڭ تەستىكىدىن ئۇنىڭ سەللىسى سەل سىڭايان بولۇپ قالدى. نىگار ئايىم كېلىپ سەنەمنى قۇچاقلاپ تۇتۇۋالدى. شۇ چاغدا، بىر نۆكەر ھاسىراپ - ھۆمۈدەپ جىددىي مەلۇمات يەتكۈزدى:

— ۋەزىر ئەزەم ئالىيلرىغا مەلۇم بولغاي، مەھمۇد غەزەنەۋى نامى پۈتۈلگەن غايەت زور تۇغنى قىرىق كالىلىق ھارۋىغا باغلىغان ساناقسىز غەزەنەۋىلەر قوشۇنى ئوردابالىقنى قورشاپ ئاسماندىن چۈشكەندەك پەيدا بولدى!

ھەممەيلەننىڭ كۆزلىرى چەكچىيىپ دالڭ قېتىپ تۇرۇپ قالدى. راشىدىن ئەتتارنىڭ كۆزلىرى چانمىقىدىن چىقىپ كەتكۈدەك چەكچىيىپ، چار ساقاللىرى ئارىسىدىكى قېلىن كالىپۇكلىرى تىترەپ ئاغزىغا گەپ كەلمەي قالدى.

— نى ... نى ... نېمە دەيدىغانسەن؟ خاتا ئىشتىۋاتامدەن؟

راشىدىن ئەتتارى كۆزلىرىنى يۇمۇپ كالىلىسىنى قاتتىق سىلكىپ كۆزىنى ئاچتى، سەللىسى تېخىمۇ سىڭايان بولۇپ چۈشۈپ كەتكىلى تاس قالدى. يېنىدىكى نۆكەرى ئۇنىڭ سەللىسىنى تۇتۇۋېلىپ تۈزەپ كىيدۈرۈپ قويدى. مەلۇماتچى نۆكەر كۆزلىرىدىن ياش ئاققان، ئاۋازى بوغۇلغان ھالدا گېپىنى داۋام قىلدى:

— بېشىمىزغا ئەڭ ئېغىر كۈنلەر كەلدى، جانابىي ۋەزىر ئەزەم، غەزەنەۋىلەر سۇلتانى مەھمۇد ئۆزى باشچىلىق قىلغان ھېسابسىز قوشۇن پايتەختىمىز ئوردابالىقنى غايەت زور سىرتماقتەك قورشاپ كەپتۇ. يەردىن ئۈنۈپ چىققاندا، ئاسماندىن تۇيۇقسىز مۆلدۈر ياغقانداك پەيدا بولدى ... مەن ئۆمۈرىمدە بۇنداق ھەددى - ھېسابسىز قوشۇننى كۆرۈپ باقمىغانمەن. ئۇلارنىڭ تۇغ - ئەلەملىرى قۇياشنى توسۇۋالغۇدەك

دەرىجىدە ئىكەن، ئاتلىرىنىڭ ئايىغىدىن كۆتۈرۈلگەن چاڭ -
توزاندا ئالەمنى قاراڭغۇلۇق باستى ...

— بولدى ... زۇۋانىڭنى ئۆچەر، ئەزۋەيلەپ تىلىڭنى
چايناۋەرمەي، — دەپدى راشىدىن ئەتتارى.

راشىدىن ئەتتارى جارۇپ مەۋلەۋى، قۇرباننىياز قازى قاتارلىق
بىر مۇنچە ئوردا ئەمىر - ئەكابىر، سەركەردىلىرى بىلەن سېپىل
ئۈستىگە چىقىپ شەھەر سىرتىغا نەزەر سالىدى. شەھەر
سىرتىدىكى تاغ، تۈزلەڭلىك، ئېتىزلىق، دەريا بويى، ھەممە يەردە
ئاتلىق، پىيادە سان - ساناقسىز لەشكەرلەر ئورماندەك تۇرۇپ
كەتكەنىدى. ئۇلارنىڭ تۇغ - ئەلەملىرى قويۇق قارا تۇماندەك
بوشلۇقنى قاپلىغانىدى. راشىدىن ئەتتارى قاتارلىق ھەممە
ئەمىر - ۋەزىرلەرنىڭ ئۆڭسۈلى ئۆچۈپ، كۆزلىرى چەكچىيىپ،
يۈزلىرى تارتىشىپ، بىر - بىرىگە تەرباسقان ھالدا قارىشىپ،
ھېچكىم نېمە دېيىشنى بىلمەي قالدى. چوڭ بىر قوناقلىقنى
پايخان قىلغان غايەت زور ھارۋا سۇپا ئۈستىدىكى چوڭ قارا تۇغقا
«يەر يۈزىنىڭ سۇلتانى مەھمۇد غەزەنەۋى» دېگەن ئالتۇن ھەللىك
خەت كەشتىلەنگەنىدى. ئالتۇن رەڭ كۈنلۈك ئاستىدىكى ئالتۇن
كۈرسىدا ئولتۇرغان مەھمۇد غەزەنەۋىنى بىر توپ كېنىزەك يەلپۈپ
تۇراتتى. ئەتراپىدا نۆكەرلەر سەپراس تۇراتتى. ئالدىدىكى شىرەدە
تۈرلۈك مېۋە - چېۋە، نازۇنېمەتلەر تىزىلغانىدى. كېنىزەكلەر
داستىخاندىن ئۇنى - بۇنى ئېلىپ سۇلتاننىڭ ئاغزىغا سالاتتى.
سۇپىنىڭ پەگھى تەرىپىدە گىلەم ئۈستىدە ئولتۇرغان
سازەندىلەر نەغمە - ناۋا قىلىۋاتاتتى. سۇپىلىق ھارۋىغا قىرىق
بىر ئۆكۈز رەتلىك تىزىلغان بولۇپ، ھارۋىنى ئاستا سۆرەپ
كېلىۋاتاتتى. ھارۋا بىر يەرگە كەلگەندە توختىدى. ئەتراپى،
ئارقىسىدا ساناقسىز تۇغ - ئەلەم تۇتقان سەردار، لەشكەرلەر
ئاتلىرىدا سۈر - ھەيۋە بىلەن ئولتۇراتتى.

راشىدىن ئەتتارى گەز باغلاپ بىر - بىرىگە يەملىشىپ قالغان
كالىۋكىنى تەستە ئاجرىتىپ، يىغلىغاندەك بوغۇق ئاۋاز چىقىرىپ

پەس ئاۋازدا دەدى:

— يا پەرۋەردىگار، يا پاناھ، ئۆز پاناھىڭدا ساقلاپ، دۈشمەنگە خار قىلمىغايسەن. بىز يىراقتىكى شەھىرى ھېراتنىڭ غېمىدە يۈرۈپ، ئۆزىمىز دەسسەپ تۇرۇۋاتقان، ساپ ھاۋاسىدىن خەركىن نەپەس ئېلىپ، نېنىنى يەپ، سۈيىنى ئىچىۋاتقان ئوردابالىقنى ئۇنتۇپ قاپتىمىز. بۇ مۇناپىقلارنى بىۋاسىتە ئوردابالىققا تېگىش قىلار دەپ خىيالىمىزغا كەلتۈرمەپتىمىز ... لاپ ئۇرۇۋاتىدۇ دەپتىمىز ... ئۇلار رىۋايەتلەردىكىدەك ئۇچار گىلەمگە ئولتۇرۇپ ئاسماندىن چۈشتىمۇ ياكى يەردىن ئۇنۇپ چىقتىمۇ؟

— بۇنداق ھەددىدىن زىيادە كۆپ لەشكەرنى مەدداھلارنىڭ ئاغزىدىكى جەڭنامىلەردىنمۇ ئاڭلاپ باقمىغان. ئۇلار لاپ ئۇرمىغانىكەن. ئۇلارنىڭ كېلىمىز، ئۇرۇش قىلىمىز دېگىنى راستىكەن، — دەپى جارۇپ مەۋلەۋى.

— دۈشمەننىڭ سۈر - ھەيۋىسى ھەققىدە رىۋايەت سۆزلىشىپ تۇرماي، ئۇلارنىڭ ھەيۋىسىگە قانداق تاقابىل تۇرۇپ، سۈر - ھەيۋىسىنى سۇندۇرۇش ھەققىدە چارە - تەدبىر كېڭىشەيلى، — دەپى قۇرباننىياز قازى.

شۇ چاغدا غەزەنەۋىلەر سېپىدىن ئاق ئاتلىق، ئاق ئەلەم كۆتۈرگەن ياراقسىز ئاق ساقاللىق بىر ئادەم چىقىپ سېپىل دەرۋازىسىغا يېقىن كېلىپ ۋارقىردى:

— ئەلچى ... ئەلچىگە ئۆلۈم يوق ... سۇلتان ئالىيلىرىنىڭ مەكتۇپى! سۇلتان ئالىيلىرىنىڭ مەكتۇپى! مەكتۇپقا ئۈچ كۈن ئىچىدە جاۋاب بېرىلسۇن! ئادەم چىقىپ مەكتۇپنى ئالغاي!
راشىدىن ئەتتارى يېنىدىكى نۆكەرگە مەكتۇپنى ئېلىش ئىشارىتى قىلدى، نۆكەر پەسكە قاراپ ۋارقىردى:

— بىر ئادەم چىقىپ مەكتۇپنى تاپشۇرۇۋالسۇن!
سېپىل دەرۋازىسىنىڭ يان ئىشىكى ئېچىلىپ خەندەك ئاسما كۆۋرۈكى چۈشۈرۈلۈپ، بۇ تەرەپتىن ئاق ئەلەم كۆتۈرگەن ياراقسىز بىر ئاتلىق لەشكەر چىقىپ مەكتۇپنى ئالدى.

ئەمدى غېرىب توغرىسىدىكى بايانغا ئۆتەيلى. زېرەك غېرىب پايلاقچىلارنى بايقاپ قالدى. ئۇ قويۇق ئورمانلىق ئارىسىدا ئېتىنى قامچىلاپ چاپتۇرۇپ كېتىۋېتىپ، يوغان بىر قېرى دەرەخكە يامىشىۋالدى. غېرىبىنىڭ ئېتى سالتاڭ چېپىپ كەتكەندىن كېيىن، ئۇزۇنغا قالماي نۇرەك قاغا باشلىق ئاتلىقلار ئاتلىرىنى چاپتۇرۇپ ئىز قوغلاپ كەلدى. غېرىب دەرەخ ئۈستىدىن نۇرەك قاغىنىڭ ئۈستىگە ئەپچىللىك بىلەن سەكرىدى. ھەر ئىككىسى يەرگە پىقىلدى، غېرىب نۇرەك قاغىنىڭ ئۈستىگە چۈشكەندە قولىدىكى خەنجەر ئاللىقاچان نۇرەك قاغىنىڭ بوغۇزىغا قالدالغاچقا، ئۇ زۇۋان سۈرەلمەي ئۇجۇقتى. ئۇنىڭ كەينىدىن چېپىپ كېلىۋاتقان نۆكەردىن بىرى غېرىبىنىڭ ئۈستىگە ئۆزىنى ئاتتى، غېرىب بىر قولىدا قىلىچ، بىر قولىدا خەنجەرنى تۇتۇپ ئوڭدا ياتاتتى. نۆكەر ئۇنىڭ خەنجەرگە مىخلىنىپ جىمىقتى. يەنە بىرى ئېتىدىن سەكرەپ چۈشۈپ بولغۇچە، غېرىب سەكرەپ قوپۇپ ئۆزىنى بىر دەرەخنىڭ دالدىسىغا ئالدى. نۆكەر قىلىچىنى غېرىبقا تىقماقچى بولغاندا، غېرىب شەمشىرىنى بىر ئۇرۇپلا نۆكەرنىڭ قىلىچ تۇتقان قولىنى ئۈزۈۋەتتى. نۆكەر ۋايىجانلاپ يەردە يۇمىلاپ دادلىدى. ئۇنىڭ كەينىدىن كەلگەن نۆكەر ئېتىنى قاتتىق يۈگەنلەپ توختاتتى - دە، ئېتىدىن سەكرەپ چۈشۈپ يۇمىلاۋاتقان نۆكەرنىڭ ھالىدىن خەۋەر ئالدى، دەرەخنىڭ دالدىسىدا پايلاپ تۇرغان غېرىب نۆكەرنىڭ سالتاڭ ئېتىغا سەكرەپ مىنىپ ئاتتا دۈم يېتىپ قامچىلاپ چېپىپ كەتتى. ئارقىسىدىن كەلگەن ئاتلىق بەش نۆكەر غېرىبىنى قوغلاپ كەتتى. ئوردابالىقتىكى شاھى ئابباسنىڭ كېڭەشمە خانىسى. راشىدىن ئەتتارى جارۇپ مەۋلەۋى، ئابلىز شەيتان، قۇرباننىياز قازى ھەم بىر مۇنچە ئەمىر - ئەكابر، سەركەردىلەرنى يىغدى. ئۇلار ئۇن - تىن چىقارماي سۈرلۈك قىياپەتتە ئولتۇراتتى. راشىدىن ئەتتارى غەزەنەۋىلەرنىڭ خېتىنى تۇتۇپ تىك تۇرۇپ بۇيرۇق كۈتۈۋاتقان

ئوردا كاتىپىغا ئىشارەت قىلدى، كاتىپ خەتنى ئۈزلۈك ئوقۇدى:

«يەتتە ئىقلىمىنىڭ يېگانە سۇلتانلىقىنى بۈيۈك تەڭرى ئۆزىگە تۇتقۇزغان سۇلتان مەھمۇد غەزەنەۋى قاراخانىيلار ھۆكۈمرانى شاھى ئابباسقا شۇنداق ئەمر قىلىدۇكى، شاھى ئابباس بويىنغا قارا قىل ئارغامچا سېلىپ، ئوردا دەۋرۋازىسىدىن تىزلىنىپ ماڭغانچە تۆتىنچى خانىش بولۇش شەرىپىدىن باش تارتقان مەلىكىسى سەنەمنى ئانىسىدىن تۇغما ھالەتتە ئالتۇن پەتۈسقا ئولتۇرغۇزۇپ، تۆت قولىغا بېشىدا كۆنۈرگۈزۈپ سۇلتان مەھمۇد غەزەنەۋىنىڭ ئالدىغا ئېلىپ بارغاي. ئۆزىنىڭ سۇلتانلىق تامغىسىنى ئىككى قولىدا تۇتۇپ، ئوردابالىقنىڭ ئالتۇن ئاچقۇچىنى ئاغزىدا چىشلەپ، سۇلتان مەھمۇد غەزەنەۋى ئالدىدا باش ئۇرۇپ يىغلاپ بىر قوشۇق قېنىدىن كېچىشنى تىلىگەي. شۇنداق قىلغاندا ئۇنىڭ جېنى ھەم پۇقرالىرى قىلىچتىن ئۆتۈشتىن ئامان قالغاي. بولمىسا يەتتە ياشتىن - يەتمىش ياشقىچە جىمى ئاۋام قىرغىن قىلىنىپ، پۈتۈن شەھەر كۆيدۈرۈلۈپ، كۈلى كۆككە سورۇلىدۇ. ئۈچ كۈن مۆھلەت ئىچىدە بۇ ئىشلار ئورۇندىلىپ پۈتكۈل قاراخانىيلار غەزەنەۋىلەرگە بەيئەت قىلىپ، غەزەنەۋىلەرنىڭ ھامىيلىقىغا ئۆتمەيدىكەن، قاراخانىيلار تەۋەسىدىكى شەھەرلەر دوزاخقا ئايلىنىپ، دەريالىرى قانغا بويالغۇسىدۇر!»

نامە يوللىغۇچى:

يەر يۈزىنىڭ سۇلتانى مەھمۇد غەزەنەۋى.»

ئوردا ئىچىنى تېخىمۇ سۈرلۈك جىمجىتلىق قاپلىدى. ھەممەيلەننىڭ بېشى چۈشۈپ كەتكەن بولۇپ، ھېچكىم چوڭراق تىنىشقا، بېشىنى كۆتۈرۈپ بىر - بىرىگە قاراشقا پېتىنالمىدى، چوڭراق يۆتىلىشكىمۇ مادارى يەتمىدى. چىپىلداپ تەرلەپ

بولالماي قالغان راشمىدىن ئەتتارى سەللىسىنىڭ پەتلىسى بىلەن يۈز - كۆز، بويۇنلىرىدىكى تەرنى سۈرتۈپ، قۇرۇق يۆتلىپ سۆز باشلىدى:

— مۆتىۋەر ئالىم، پازىل، دانالار، ئەمىر - ئەكابر، سەردارلار! خانىدانىمىزنىڭ شاھى ۋە ئوڭ قول ۋەزىرى، خىل سەركەردە، خىل لەشكەرلىرى ھەر تەرەپكە ھەر ئىش، ھەر كوي بىلەن كېتىپ قالغان پۇرسەتتە دۈشمەننىڭ ساناقسىز لەشكىرى ئاستانىمىزدا ئاسماندىن چۈشكەندەك پەيدا بولۇپ، بىزنى قورشىۋالدى. بۈگۈنكى بۇ كۈن جاھان تارىخىدا ھېچبىر شاھ ياكى خانلىقنىڭ بېشىغا كەلگەن ئەمەس. ئاقىللار ئەقلىنى، سەردارلار جەڭ ماھارىتىنى، چېنى بارلار جېنىنى، مېلى بارلار مېلىنى چىقىرىپ، ئاستانە، ۋەتىنىمىزنى جان تىكىپ قوغدايدىغان كۈن كەلدى. ھايات - ماماتىمىز قاش بىلەن كىرىپك ئارىلىقىدا قالدى. سىلەر دانا ئەقىل كۆرسەتكەيسىلەر.

ھەممەيلەن شۇك ئۆلتۈردى، ھېچكىم نېمە دېيىشنى بىلمەي قالغانىدى.

— راست گەپنى قىلغاندا، سېپىل ئەتراپىدا ئورماندەك تۇرغان دۈشمەننى كۆرۈپ، مېنىڭ تاپنىمدىن كىرگەن قورقۇنچ مېڭەمدىن تۈتۈن چىقىرىۋەتتى. دېسەم - دېمىسەم ھەر قايسى ئەمىر - سەركەردىلەرمۇ شۇنداق ھال، شۇنداق تەرزىدە. ھازىر شاۋاز ۋەزىر ئەزەم زور قوشۇن بىلەن شەھىرى ھېراتتا، شاھ ئالىيلىرى بولسا قۇندۇز سەپىرىدە. مانا مۇشۇنداق شارائىتتا بىز ناھايىتى يامان دۈشمەننىڭ يوغان بېشىغا توغرا كېلىپ قالدۇق. ئەمما، غەزەنەۋىلەرنىڭ لەشكىرىنىڭ سۈر - ھەيۋىسىدىن كۆرە، ئۇلارنىڭ خورلۇق، شەرمەندىلىك، ھاياسىزلىق بىلەن تولغان مەكتۇپى بىزگە ئۆلۈمدىن ئارتۇق كۈلپەت سالدى. ھەر بىرىمىز بۇ جاھانغا مەڭگۈ تۈۋرۈك بولمايمىز. مۇقەررەركى، بەزىمىز بالدۇر، بەزىمىز كېيىن ئۆلىمىز. غەزەنەۋىلەرنىڭ جاھانغا پاتماي

قالغان سۈر - ھەيۋىسىدىن قورقۇپ خورلۇق ھەم شەرمەندىلىك بىلەن ئۇنىڭ قۇللۇقىغا چۈشۈپ، نومۇسىز لارچە ياشىغاندىن ئۆلۈم ئەۋزەلدۈر. شۇڭا، ھازىر قورقۇپ جېنى چىقىپ كەتكەن مۇردىدەك ئولتۇرغان ھەر قايسى ۋەزىر، ئەمىر، سەردارلارنىڭ ھامان بىر ئۆلۈم دېگەن نىيەتنى ئۆزلىرىگە تاقاپ تۇرۇپ، پاراسەت بىلەن ئوردابالماقتىكى ھەر بىر تىرىك جاننى ھەرىكەتكە كەلتۈرۈپ، بىر ياقىدىن باش، بىر يەڭدىن قول چىقىرىشىنى، پادىشاھىمىز يوق ئەھۋالدا پادىشاھ ئالىيلىرىغا، خانىدانلىقىمىزغا بولغان ساداقىتىنى بىلدۈرۈشىنى سورايمەن، — دەيدى جارۇپ مەۋلەۋى.

— بۇ يەردە ئولتۇرغان ھەر قايسى ۋەزىر، ئەمىر، سەردارلار نەچچە ۋاقىتتىن بېرى شاھ ئالىيلىرىنىڭ دارامەتلىرىنى خەجلەپ، كاتتا ئىلتىپاتلىرىنى، راھىتىنى كۆرۈپ كەلدۇق. پادىشاھ ئالىيلىرىغا تۈزىنى ياندۇرىدىغان، ساداقىتىمىزنى بىلدۈرىدىغان پەيت كەلدى. ۋەتەننى، ماكاننى قوغداش ھەممىمىزنىڭ بۇرچى. ئەگەر ئۇنى قوغداپ قالالماي ئۆلسەك ئەۋلادلار بىزدەك يارامسىز ئەجدادلىرىدىن ئېچىنىدۇ ھەم بىزنى قاغايدۇ. شۇڭا، دۈشمەن ھەر قانچە كۈچلۈك، سۈر - ھەيۋىلىك بولسىمۇ، روھىمىزنى چۈشۈرمەستىن، دۈشمەن بىلەن تىغمۇتىغ ئېلىشايلى. دۈشمەن ھەر قانچە كۈچلۈك، بىز ئاجىز بولساقمۇ، جەڭگىۋارلىق، قەيسەرلىك بىلەن ئېلىشساق، ئاللاھ بىزگە نۇسرەت ئاتا قىلىدۇ. ھەر قانچە زور دۈشمەنمۇ بىزنى يېڭەلمەيدۇ، بىز دۈشمەن ئۈستىدىن غالىب كېلىمىز، — دەيدى قۇرباننىياز قازى.

— روھى چۈشۈپ كەتكەن ئادەمنىڭ ئېتىمۇ چاپالمايدۇ. روھىڭلارنى چۈشۈرمەڭلار، ھەر بىرىڭلار ئەل - جامائەتنىڭ يولباشچىسى، لەشكەرلەرنىڭ سەركەردىسى. سىلەر چۈشكۈن بولساڭلار ئەلنىڭ روھى چۈشىدۇ، لەشكەرنىڭ روھى چۈشىدۇ.

ھازىردىن باشلاپ كىم چۈشكۈن ھەم قورقۇنچاق ھالدا كۆزۈمگە چېلىقىدىكەن، كاللىسىنى ئالىمەن ياكى زىندانغا بەند قىلىمەن، — دېدى راشىدىن ئەتتارى.

— ھازىرنىڭ ئۆزىدە بىر ئامال بىلەن شاھ ئالىلىرىغا ھەم ئۇنىڭ ئالدىغا قوشۇن باشلاپ كەتكەن نىياز ئەلەم سەردارغا، يىراق ھېرات ئۇرۇشىدىكى ۋەزىر ئەزەمگە، شۇنداقلا شەيخ جالالىدىنغا جىددىي مەلۇمات ئەۋەتەيلى. ئۇلار قىلىۋاتقان ئۇرۇشنى تاشلاپ، ئوردابالىقنى، شاھ ئالىلىرىنى قوغداشقا قايتىپ كەلگەي، — دېدى جارۇپ مەۋلەۋى.

— ھەرقايسىلىرىغا مەلۇم بولغاي، بۇ ئىشلار ئاللىقاچان ئۆز يولى بىلەن شاھ ئالىلىرىغا ھەم ۋەزىر ئەزەملىرىگە يولىنىپ بولدى. بىز ئەمدى ئۆزىمىزنى، ئوردابالىقنى قوغداشنىڭ غېمىنى قىلساق بولىدۇ، — دېدى راشىدىن ئەتتارى.

بۇ چاغدا شاھى ئابباس ئوردابالىققا ئىككى كۈنلۈك يولدا ئىدى. دەريا بويىدا شاھى ئابباس بىلەن نىياز ئەلەم، ئامىر سەئىدلەر يۇلغۇن ئوتىنىڭ ئەتراپىدا ئولتۇرۇپ، يۇلغۇن ئوتىغا قاقلانغان قوينىڭ پۈتۈن كاۋىپىنى خەنجەر بىلەن كېسىپ يېگەچ پاراڭلاشماقتا ئىدى.

نىياز ئەلەم بىر قەدەھ مەينى شاھى ئابباسقا باش ئېگىپ تەڭلەپ تۇرۇپ سۆزلىدى:

— شاھى جاھاننىم، ئۇلار مەلىكە سەنەم ۋە مەلىكە بەرنانى نەزەرىدە قىلغاندىن كېيىن، ئوردىدىكى ھەممەيلەننىڭ كۆڭلى دەككە — دۈككە بولۇپ قويغان — تۇتقىنلىرىمىزنى بىلەلمەي قالدۇق.

— تەمتىرەپ كەتكۈلۈك ئەمەس ئىدى. تاسادىپىي ئۇلار ئوردابالىقتا پەيدا بولسا زىندانغا تاشلاڭلار دەپ راشىدىن ئەتتارىغا مەخپىي پەرمان چۈشۈرگەنىدىم. ئەمەلىيەتتە ئۇنداق بولۇشى مۇمكىن بولمايدىغان ئىشلار ئىدى، راست شۇنداق بولغىنىنى كۆرمەيدىغان! — دېدى شاھ.

— تاكى ئۆزلىرى بىلەن دىدار - مۇلاقاتتا بولمىغۇچە
پېقىرنىڭ كۆڭلى ئارامغا چۈشمىدى، — دېدى بىياز ئەلەم.
— قۇندۇز شاھى سەئىد ئەخمەتخان كۆڭلى — كۆكسى
دەريادەك كەڭ ئادەم ئىكەن. بىزنى ئۇزىتىۋاتقاندا مەلىكە بەرنانىڭ
ئوردابالىقتا زىندانى بەند قىلىنغانلىق خەۋىرى ئۇنىڭغا يەتتى
ئەمما، ئۇ چاندۇرماستىن بىز بىلەن خوشلاشتى، — دېدى ئامىر
سەئىد.

— مەلىكە بەرنانىڭ نەزەربەند قىلىنغانلىقىدىن ئابباسخاننىڭ
خەۋىرى يوق دەپ ئويلىدى ئېھتىمال، — دېدى شاھى ئابباس.
— شۇنداق بولغان تەقدىردىمۇ، ئۇ يىراقنى كۆرمىگەن بولسا
شاھ ئالىيلىرىغا ئېغىز ئېچىشى مۇمكىن ئىدى. ئەمما، شاھ
ئالىيلىرىنىڭ بۇ ئىشنى ئاخىر ئوبدان ھەل قىلىدىغىغا كۆزى
يەتكەن گەپ، — دېدى نىياز ئەلەم.

— ئۇ تەڭرىتاغ بويىدا تۇغۇلۇپ، مېنىڭ بىلەن بىللە ئويناپ
چوڭ بولغان قەدىناس دوستۇم بولغاچقا، يەنىلا ۋەتەنداشلىقنىڭ،
كونا قەدىناسلىقنىڭ يۈز - خاتىرىسىنى قىلدى. كۆڭلى -
كۆكسى ھەقىقەتەن كەڭ، قەلبى دەريا ئادەم - دە، ئۇ. ئەپسۇس،
ياشىنىپ قاپتۇ، — دېدى شاھى ئابباس.

— خۇداغا يۈزىڭ قەتلى شۈكۈر، شاھ ئالىيلىرى، ھەر ھالدا
ساق بېرىپ سالامەت قايتىپ كەلدىلە. پېقىر بۇنىڭدىن ئىنتايىن
خۇشال بولدۇم، سۆيۈندۈم، — دېدى نىياز ئەلەم.

— تەڭرى ھەممىمىزنى ئامان قىلغاي. ۋەتەننىمىزنى، يىراق
ھېراتتا ۋەتەن ئۈچۈن جېنىنى پىدا قىلىۋاتقان باھادىرلىرىمىزنى
ئامان قىلغاي، ئۇلارغا نۇسرەت ئاتا قىلغاي، — دېدى شاھ.
ئۇلار ئالتۇن قەدەھلەردىكى مۇسەللەسلىرىنى كۆتۈرۈشىگە،
مۇرىسىگە ئوقيا سانجىلغان، باش كۆزى قانغا بويالغان، ئاتتا
ئىككى پۈكلىنىپ ئولتۇرغان بىر چاپارمەن ئېتىمىنى چاپتۇرۇپ
كېلىپ ئون قەدەم يەر قالغاندا ئاتتىن يىقىلىپ چۈشتى - دە،
يەنە ئۆمىلەپ ئالدىغا سىلجىدى، ئىككى لەشكەر يۈگۈرۈپ بېرىپ
ئۇنى يۈلەپ ئورنىدىن تۇرغۇزدى. چاپارمەن ھاسىراپ دېدى:

— شاھ ... شاھ ئالىيلرى ... ئاران، ئۆزلىرىنى ئاران تاپتىم ... يامان بولدى. بېشىمىزغا ئېغىر كۈن چۈشتى ... يامان كۈنگە قالدۇق ...

— نەق گەپنى قىل، نېمە ئىش بولدى؟ — دېدى ئامىر سەئىد.

— ما ... ماڭا سۇ ... بىر يۈتۈم سۇ ...
نۆكەرلەر يارىدار چاپارمەننىڭ ئاغزىغا سۇ تېمىتتى، لەشكەر سۇنى تىنماي ئىچىپ ئۇھ دەپ چوڭ بىر تىنغاندىن كېيىن، سۆزىنى داۋام قىلدى:

— يەردىن ئۈنۈپ چىققانداك ... ناھايىتى تولا، غەزەنەۋىلەر قوشۇنى ئاستانىمىز ئوردابالىقنى قورشىۋالدى.
— نېمە ... نېمە دېدىڭ؟ — دېدى شاھ چۆچۈپ ئورنىدىن تۇرۇپ كېتىپ.

باشقىلارمۇ ئورنىدىن تۇرۇپ كەتتى. نىياز ئەلەم چاچراپ بېرىپ ئاران تۇرغان يارىدار چاپارمەننىڭ ياقىسىدىن تۇتۇپ دەس تۇرغۇزۇپ، كاپىتىغا تەستەك بىلەن سالىدى.

— تىلىڭنى چاپىنماي تۈزۈك سۆزلە گاچا! ئەس - ھوشۇڭ جايىدىمۇ سېنىڭ؟ — دېدى نىياز ئەلەم.

چاپارمەن ئاران - ئاران تىنىپ ھۆڭرەپ يىغلاپ، ياقىسىنى يىرتتى - دە، كىچىك بىر پارچە خەتنى چىقىرىپ دېدى:
— بۇ ۋەزىر ئەزەم رايىدىن ئەتتارنىڭ شاھ ئالىيلىرىغا يازغان مەخپىي مەلۇماتنامىسى.


چاپارمەن شۇنداق دەپلا ھوشىدىن كەتتى، نىياز ئەلەم خەتنى ئەكېلىپ شاھى ئابباسقا بەردى. شاھى ئابباس گۈلخان يورۇقىغا بېقىن ئەكېلىپ زوڭ ئولتۇرۇپ خەتنى ئوقۇدى.

«ئەسسالامۇئەلەيكۈم شاھى جاھاننىم، سالامدىن سۆڭرە مەلۇم بولغايدىكى، ئوچۇق ئاسماندىن تۇيۇقسىز مۆلدىر ياغقانداك غەزەنەۋىلەر سۇلتانى مەھمۇت غەزەنەۋى ئۆزى ناھايىتى زور قوشۇن

تارتىپ كېلىپ، ئاستانىمىز غوردانىنى ئورماندەك قورشىۋالدى. ئاستانە خەۋپ ئىچىدە قالدى. ئۇ ئۆزلىرىنى چىقىپ تەسلىم بولۇشقا ئۈندەپ ئەلچى ئارقىلىق مەكتۈپ كىرگۈزدى. بىز شاھ ئالىيلارغا بولغان ساداقىتىمىزنى بىلدۈرۈش ئۈچۈن ئاستانىمىزنى ھەم مەلىكە ئالىيلارنى ئاخىرقى تىنىقىمىز قالدۇرۇپ قوغداشقا بەل باغلىدۇق. ئالىيلارنىڭ ئاستانىغا كېلىۋاتقان يولىنى ئۆزگەرتىپ، نەدە تۇرۇپ، دۈشمەنگە قارشى قانداق تەدبىرلەردە بولۇشنى قارار تېپىشلىرى ئۈچۈن بۇ مەخپىي مەلۇماتنى ئاللاغا تەۋەككۈل قىلىپ قورشاش ئىچىدىكى ئاستانىدىن چىقاردۇق. ئۇلۇغ پەرۋەردىگار مەكتۈپىمىزنى ساق - سالامەت قوللىرىغا يەتكۈزگىلى نېسىپ قىلغاي، ئامىن.

كەمىنە سول قول ۋەزىرلىرى: راشىدىن ئەتتارى.»

شاھى ئابباس ئورنىدىن تۇرۇپ بىردەم جىممىدە تۇرۇۋالدى - دە، ئاۋۋال ئەتراپىدىكىلەرگە، ئاندىن ئاسمانغا قارىدى.



ئوتتۇز بىرىنچى باب

ھېرات شەھىرىنىڭ ئەتراپىدىكى ئېگىز تۆپىلىك. شاۋاز، سىدىق بەگ قارلۇق، ئابدۇللا شاتىرىلار تۆپىلىكتىكى چېدىردىن چىقىپ شەھىرى ھېرات سېپىلىنىڭ ئۈستى ھەم ئەتراپىدا يېنىپ تۇرغان گۈلخان ۋە ئۇياق - بۇياققا يۈگۈرۈشۈپ يۈرگەن ئاتلىق، پىيادە لەشكەرلەرنىڭ قولىدىكى ئوتقاشلارغا نەزەر سالىدى.

— ئىككى تەرەپتىن شۇنچە قىستاپ زەرە بەرسەكمۇ بۇ قاراقچىلار تەسلىم بولاي دېمەيدىغۇ؟ — دېدى ئابدۇللا شاتىرى. — تۈزكۈر شەيخ، بىكارغا ئالغان شەھىرىنى خۇددى نەچچە مىڭ ئادەمنىڭ قېنى بىلەن ئالغاندەك قىلىپ كەتكىنىنى كۆرمەمدىغان تېخى، — دېدى شاۋاز.

— بىلسەم، غەزەنەۋىلەرنىڭ ئالىي سەركەردىسى زەينىدىن بوميانى ئىكەن، ئۇ پۈتۈن ئۆمرى قەلەمدارلىق ھەم خەلقىئالەم ئارىسىدىكى كەلدى - باردى ئىشلار بىلەن ئۆتكەن، لەشكەرىي ئىشلاردىن خەۋىرى يوق ئادەممىش. ئۇ شەھەرنى ئېلىشتا بىز بىلەن قانچىلىك ھەمكارلىق قىلالار، — دېدى سىدىق بەگ قارلۇق.

— ئۇ كىشىنىڭ قاراقچىلارغا ئۆچمەنلىكى كۈچلۈك. بىرىنچىدىن، ئۇ ئاتام بىلەن بىللە تىرىشىپ - تىرىشىپ ئىككى خانلىق ئوتتۇرىسىدا ئۇرۇشتىن ساقلىنىشنىڭ ئامالىنى قىلسا، مۇشۇ قاراقچىلار ئىشنى بۇزۇپ، ئۇرۇشقا سۆرەپ كىرىپ ئۇ ئادەمنى غەزەنەۋىلەر سۇلتانى ئالدىدا ئۆتمەس مائا، رەسۋايىئالەم قىلدى. ئىككىنچىدىن، قاراقچىلار بۇ ئادەمنى يولدا

قاتتىق ئوسال قىلدى. ئۇ ئۇلارنىڭ گۆشىنى بىر چىشلەمدىن
بېسىمۇ دەردى چىقمايدۇ، — دەپدى ئابدۇللا شانىرى.

— ماقۇل، كۈنلەرنىڭ بىرىدە شەھىرى ھېراتنى يەتھى
قىلساق، بۇ شەھەردىن بىر دۈشمەننى يوق قىلىپ، يەنە بىر
دۈشمەننى باشلاپ كىرىدىغان ئىش بولىدۇ، — دەپدى سىدىق بەگ
قارلۇق، — يەنى بۇرنىنى قوتانغا باشلاپ كىرگەندەك ئىش
بولىدۇ. ئۇنىڭدىن قانداق قۇتۇلغۇلۇق؟

— ئارىمىزدا پۈتۈم بار. غەزەنەۋىلەر ھېراتنى بىزگە بېرىپ،
شەھىرى تەبرىزگە چېكىنىپ ئەللىك يىلغىچە بىز بىلەن ھۇجۇم
قىلىشماسلىققا ۋەدە بەردى، — دەپدى شاۋاز.
سىدىق بەگ قارلۇق ئۆزىنىڭ ئۇلارنىڭ گەپلىرىگە
ئىشەنمەيدىغانلىقىنى بىلدۈردى.

— بومىيانى سۆزلەشكىلى، پۈتۈشۈشكىلى بولىدىغان دۈشمەن.
تۈزكۈر شەيخ بولسا سۆزلەشكىلىمۇ بولمايدىغان ھەم
پۈتۈشۈشكىلىمۇ بولمايدىغان دۈشمەن. بىزگە ئەڭ خەتەرلىك
دۈشمەن غەزەنەۋىلەر ئەمەس، تۈزكۈر شەيخنىڭ ئەتراپىغا توپلانغان
بىر توپ داردىن قاچقان يالاڭ تۆش قەلەندەرلەر. ھەر بالا كەلسە
بىزگە شۇلاردىن كېلىدۇ، — دەپدى شاۋاز.
شۇ پەيتتە ئاتلىق چاپارمەن كېلىپ مەلۇم قىلدى:

— خان ئالىيلرىدىن جىددىي پەرمان!
شاۋاز باشلىق ئەمىر - سەردارلار تىز چۆكۈپ تەزىم قىلىپ
تۇردى، چاپارمەن ئاتتىن چۈشمەستىن تۇرۇپ خاننىڭ پەرمانىنى
ئوقۇدى:

«شەھىرى ھېرات بويىدا جىڭ قىلىۋاتقان ۋەزىر ئەزەم شاۋاز
باشلىق بارلىق ۋەزىر، ئەمىر، سەركەردە، لەشكەرلەر ئاگاھ ھەم
دانا بولغايكى، غەزەنەۋىلەر سۇلتانى مەھمۇد غەزەنەۋى باشلىغان
زور قوشۇن بىۋاسىتە بېسىپ كېلىپ ئاستانىمىز ئوردابالىقنى
قورشىۋالدى. ئوردا جىددىي خەۋپ ئىچىدە قالدى. شۇڭا، شەھىرى

ھېرات بويىدا جەڭ قىلىۋاتقان ۋەزىر ئەزەم شاۋازنىڭ بارلىق لەشكەرنى شەھىرى ھېراتتىن چېكىندۈرۈپ، كېچە - كۈندۈز يول يۈرۈپ ئاستاننىڭ قايتىشىنى، كۈچنى توپلاپ مۇھاسىرە قىلىۋاتقان دۈشمەنگە زەربە بېرىپ ئوردابالىقنى خەۋىتتىن قۇتقۇزۇشنى بۇيرۇيمەن. پەرمان يەتكەن ھامان ئاتنىڭ بېشىنى ئاستاننىڭ قارىتىپ، ھايال شىماسىتىن زور دۈشمەنگە قارشى جەڭگە ئاتلانغايىسىلەر. مەنمۇ نىياز ئەلەم، ئامىر سەئىد قاتارلىق سەركەردىلەر بىلەن ئوردابالىق سىرتىدا دۈشمەننىڭ ئارقىسىدا تۇرۇپ بىرلىكتە زەربە بېرىشكە تەييارلىنىۋاتىمەن. پەرمانغا بويىسۇنغايىسىلەر.

شاھى ئابباس .»

شاۋاز باشلىق يەك تىز بولۇپ ئولتۇرغانلار ئاغزىنى كاماردەك ئېچىپ داڭ قاتقانچە ئولتۇرۇپ قالدى.

سەنەم نەزەربەند قىلىنغان ئۆيدە نىگار ئايىم سەنەمنىڭ چېچىنى تاراپ ئۆرۈۋاتاتتى. گۈلجامال سەنەمگە ئەينەك تۇتۇپ بېرىۋاتاتتى. شۇ ئەسنادا ئۆيگە جەڭ كىيىمى كىيگەن راشىدىن ئەتتارى كىرىپ كەلدى. سەنەم، نىگار ئايىملار ئۆزىنى يىغمىشتۇرۇپ ئۆلگۈرەلمەي خىجالەتچىلىكتە باش - كۆزىگە چۈمبەللىرىنى ئالدىراپ ئارتتى، راشىدىن ئەتتارى دېدى:

— مېنىڭ ئالدىن خەۋەر بەرمەي تۇيۇقسىز كەلگىنىمنى ئەپۈ قىلغايلا، مەلىكە ئالىيلىرى. بېشىمىزغا ئېغىر كۈن كەلدى. بىز جان تىكىپ ئېلىشىمىز. ئەمما، دۈشمەن قوشۇنى ھەددى - ھېسابسىز بولغاچقا، بىز شەھەرنى ساقلاپ بولالماسلىقىمىز مۇمكىن. شۇڭا مەلىكە ئالىيلىرىنىڭ بىخەتەرلىكى ئۈچۈن، دۈشمەن قۇتراشتىن بۇرۇن ئۆزلىرىنى مەخپىي ھالدا شەھەردىن چىقىرىۋەتمەكچىمىز.

— ۋەتەننىڭ بېشىغا ئېغىر كۈن چۈشكەندە مەن نەگە بارايتتىم، مەنمۇ تەييارلىنىۋاتىمەن. مەنمۇ جەڭ ماھارىتى،

لەشكەرىي ئىلىمىدە يېتىشكەن، ھېچ يەرگە بارمايمەن. جەڭگە چۈشمەن. ئۆزلىرىگە دېمەكچىدىم، ھازىر شەھەردە لەشكەرلەر يېتىشمەيدىغان بولغاندىكىن، زىنداندىكى مەھبۇسلارنى زىنداندىن ئازاد قىلىپ ئۇلارنىمۇ شەھەرنى قوغداش جېڭىگە قاتناشتۇرۇپ شەھەرنى قوغداش جېڭىگە قاتناشقانلارنىڭ گۇناھىنى كەچۈرۈم قىلساق ئۇلارمۇ جان پىدا قىلىدۇ. غېرىبجان، ئىلياسلار بار بولۇپمۇ، ئىلياس جەڭدە پىشقان سەرگەردىدۇر، — دېدى سەنەم. — بۇ ئىشلارنى ئاللىقاچان ئۆزلىرى دېگەندەك قىلدۇق. ئەمما، ئىلياسنى زىنداندىن چىقىرىشتا بىر قارارغا كېلەلمىدۇق، — دېدى راشىدىن ئەتتارى.

— غېرىبجانچۇ؟ ئۇنى چىقارمىسىلەر؟ — سورىدى سەنەم. — ئىش بۇ يەرگە يەتكەندە سىلگە راست گەپنى قىلماي بولمىدى. غېرىب سىلەر كېلىشتىن بۇرۇن زىنداندىن قېچىپ چىقىپ كەتكەن. ئۇ سىلەرنى ئىزدەپ ھېراتقا كەتكەن بولۇشى مۇمكىن، — دېدى راشىدىن ئەتتارى. سەنەمنىڭ بىردىنلا سەپرايى ئۆرلىدى:

— ھە ... نېمىشقا يالغان گەپ قىلىپ بىزنى ئالدايدىلا، نېمىشقا راست گەپ قىلمايلا؟

— سىلەرنى شاھ ئالىيلىرىغا ساق — سالامەت تاپشۇرۇپ بەرگۈچە ئوردىدا تۇتۇپ تۇرۇش ئۈچۈن بۇ يالغان گەپنى قىلىشقا مەجبۇر بولغان بىز، — دەپ چۈشەندۈردى راشىدىن ئەتتارى. — ئەمدى بىزنى بۇ شەھەردىن قوغلاش ئۈچۈن يەنە يالغان گەپ قىلىۋاتامدىلا؟ — دېدى سەنەم.

— بۇنىڭغا زىندان بېگى بىلەن ئىشكەنغىسى ئابلىز بەگلەر گۇۋاھ. ئەگەر بۇنىمۇ يالغان دەپ ئىشەنمىسىلەر، تەرەت ئېلىپ، قۇرئان تۇتۇپ قەسەم قىلىپ بېرىشكە رازىمەن. بىز ھازىرلا ئىلياسنى زىنداندىن ئازاد قىلىپ، سىلەر بىلەن بىللە مېڭىشقا، سىلەرنى قوغداشقا بۇيرۇيمىز. ئاختۇرۇپ كۆرەي دېسىلەر ئاختۇرسىلا بولىدۇ، — دېدى راشىدىن ئەتتارى.

بۇلارنى ئاڭلاپ نىگار ئايىم جىددىيلىشىپ دېدى:

— ئەگەر ئوغلۇم غەرب رايونىدا بولسا، ئىزدەپ ھېراتقا كەتكەن بولسا ساق — سالامەت بولسا يەنە بىزنى ئىزدەپ بۇ يەرگە كېلىدۇ.

— قامالدا قالغان ئوردابالىق شەھىرىدە بىزنىڭ بارلىقىمىزنى بىلسە تېخىمۇ شۇنداق قىلىدۇ، ئۇچۇپ بولسىمۇ كېلىدۇ، — دېدى سەنەم.

— بولدى، ئۇ گەپلەر تۇرۇپ تۇرسۇن. ھازىر سىلەرنىڭ شەھەردىن چىقىپ كېتىشىڭلار ھەممىدىن مۇھىم. بىز خىلانغان نۆكەرلەرنى تەق قىلدۇق. مەلىكە ئالىيلەرنى ھەر قانداق قىلىپ بولسىمۇ شەھەردىن چىقىرىۋېتىمىز، — دېدى راشىدىن ئەتتارى. — مەن ھېچ يەرگە بارمايمەن. سىلەر بىلەن ھايات — ماماتتا بىللە تۇرۇپ جەڭ قىلىمەن، غەربىمۇ چوقۇم كېلىدۇ، — دېدى سەنەم.

— ھازىر شەھەرنى قوغداپ قېلىشتىن كۆرە سىلنى قوغداش ھەممىدىن مۇھىم. چۈنكى، غەزەنەۋىلەرنىڭ مەقسىتى شاھ ئالىيلەرنى بىلەن مەلىكە ئالىيلەرنى خورلاش، ھاقارەتلەش ئارقىلىق خانىدانىمىزنىڭ شان-شۆھرىتىنى يەر بىلەن يەكسان قىلىپ، ۋەتىنىمىزنى يۇتۇۋېلىشتۇر. ئۇلار شەھەرنى ئىگىلىۋالسا ئۇزاق پۇت تىرەپ تۇرالمىدۇ. ئەمما، سىلنى قولغا چۈشۈرۈۋالسا بىز مەڭگۈ باش كۆتۈرەلمەس، ئاقلاپ بولغىلى بولماس ئار — نومۇسقا قالىمىز. شۇڭا، بىز سىلنى ئۇلار ھۇجۇم باشلاشتىن بۇرۇن شەھەردىن چىقىرىۋېتىشىمىز كېرەك. مەلىكە ئالىيلەرنى ئاگاھ ھەم دانا بولغايكى، سىلى شەھەرنى قوغداش جېڭىگە ئەمەس، ئۆزلىرىنى قوغداش جېڭىگە كىرىسە ۋەتەننى ئەڭ سۆيگەن بولسا، بىز ھەم شۇ.

— بىز نەگە قاچىمىز، نەگە بارىمىز؟ — سورىدى سەنەم.

— مەلىكە ئالىيلەرنى تۇتماق ئۇلارنىڭ بىردىنبىر ئالىي مەقسىتى. ھازىر شاھ ئالىيلەرنى دۈشمەننىڭ ئارقا تەرىپىدە، دادادا تۇرۇۋاتىدۇ. بۇ ئالاننىڭ بىزگە قىلغان زور رەھىمىتى.

سېلىرى دۈشمەن قورشاۋىدىن ئوڭۇشلۇق ئۆتۈپ كەتسەڭلارلا شاھ ئالىلىرى ھەم خانىش ئايىم بىلەن ئۇچرىشىسىلەر. غېرىپ بىلەنمۇ ئۇچرىشالايسىلەر.

راشىدىن ئەتتارىنىڭ گەپلىرىدىن ئەھۋاللارغا ئازى تولدۇرۇشەنگەن سەنەم بىلەن نىگار ئايىم بىر - بىرىگە قاراشتى.
— ئەمىسە بىزگە ئاۋۋال ئىلىياسنى كۆرسەتسىلەر، — دەپ شەرت قويدى سەنەم.

— ئۇنى ھازىرلا كۆرسىلەر، — دەپدى راشىدىن ئەتتارى. ئاندىن، راشىدىن ئەتتارى نۆكەرنى چاقىردى.
شاھ تاغ ئارىسىدىكى چىدىردا جىمجىت ئولتۇرۇپ كىتاب كۆرۈۋاتاتتى. مېھرىبانۇ خانىش بولسا جايىنامازدا ئىدا قىلىپ ئالدىدىن تىلەك تىلەۋاتاتتى:

— ۋاي تەنۇر پېشانەم، ۋاي شور پېشانەم، ۋاي بىچارە قىزىم، ۋاي ئەتىۋارلىق قىزىم! ئەمدى دۈشمەن قورشاۋىدا قالغان قىزىم!
ۋاي ئەمدى دوزاخ ئوتىدا كۆيەرسەنمۇ قىزىم؟ دۈشمەنلەر سېنى قانچىلىك خورلار ئەمدى قىزىم؟! ئى بۈيۈك ئاللا، بىر ئۆمۈر ئۆزۈڭدىن تىلەپ تەستە ئېرىشكەن شۇ بىر تال مەلىكە قىزىمنى دۈشمەننىڭ ئارىسىدا قويار دەپ ئويلىماپتىمەن. بۈيۈك ئاللا، شۇ بىر قىزىمنى ئۆز قۇدرىتىڭ بىلەن پاختىنىڭ ئارىسىدا چوغىنى ساقلىغاندەك ساقلىغايىسەن ...

شاھ كىتابىنى قويۇپ ئورنىدىن دەس تۇرۇپ چىدىردىن سىرتقا چىقتى. چىدىر سىرتىدا نىياز ئەلەم، ئامىر سەئىد ۋە باشقا سەردارلار ساقلاپ تۇرۇشماقتا ئىدى، ئامىر سەئىد گەپ باشلىدى:
— شاھ ئالىلىرى، بىز ھازىر دۈشمەننىڭ ئارقىسىدا تۇرۇپتىمىز، ئۇلار شەھەرگە ھۇجۇم قىلىشى بىلەن تەڭ بىز دۈشمەننىڭ ئارقا تەرىپىدىن ھۇجۇم قىلىپ ئۇلارنى تىرىپىرەن قىلىۋېتەيلى. ئاندىن شەھەردىكىلەر ئىچى تەرەپتىن ماسلاشسا بىز ئۇلارنى قانداق كەلگەن بولسا شۇنداق قوغلىۋېتەلەيمىز.
نىياز ئەلەممۇ ئۆز پىكرىنى قويدى:

— دۈشمەننىڭ نىيىتى يامان ھەم قوشۇنى زور، بىزنىڭ ھۇجۇمىمىز دۈشمەنگە پاشا چاققانچىلىك ئىش بولىدۇ — دە، ئۇلار شاھ ئالىيلىرىنىڭ بۇ يەردىلىكىنى ئاسانلا بايقاپ قالىدۇ. بىزگە ھازىرقى بىردىنبىر زۆرۈر ئىش شاھ ئالىيلىرىنى قوغداش. تاغدىن تاغقا يوشۇرۇنۇپ يۆتكىلىپ يۈرۈپ شاھ ئالىيلىرىنى قوغداپ، شاۋاز ۋەزىر ئەزەمنىڭ چوڭ قوشۇنى يېتىپ كېلىشىنى ساقلاش ھەممىدىن ئاقىلانى چارە، — دېدى نىياز ئەلەم.

— مەلىكە ئالىيلىرىچۇ؟ چوڭ قوشۇن يېتىپ كەلگۈچە مەلىكە ئالىيلىرى دۈشمەن قولىغا چۈشۈپ قالسا ئۇ چاغدىكى خورلۇقنى قانداق كۆتۈرگۈلۈك؟ — دېدى ئامىر سەئىد.

— بىز مەخپىي ھالدا شاھ ئالىيلىرىنىڭ ۋەزىر ئەزەم راشىدىن ئەتتارىغا قانداقلا بولمىسۇن مەلىكە ئالىيلىرىنى شەھەردىن چىقىرىۋېتىشكە بۇيرۇغان پەرماننى كىرگۈزدۈك، — دېدى نىياز ئەلەم.

— بىر قانچە كۈن تەخىر قىلىپ ساقلايلى، مەلىكىدىن خەۋەر بولۇپ قالار، — دېدى شاھ.

ئاخىر ئۇلار بىر مەزگىل يوشۇرۇنۇپ تۇرۇشنى لايىق كۆرۈشتى.

ئەمدى گەپنى غەربىتىن ئاڭلايلى. ئابدۇللا شاتىرنىڭ قوغلاپ كەلگەن چەۋەندازلىرىدىن قۇتۇلغان غەرب ئاخىر قۇندۇز ئېلىگە يېتىپ باردى. مەلىكە بەرنا ئۇنى چەكسىز خۇشاللىق ئىلىكىدە كۈتۈۋالدى. بۈگۈن مەلىكە بەرنا ھۇجرىسىدا غەرب بىلەن ئېچىلىپ - يېپىلىپ پاراڭلاشماقتا ئىدى.

— بۇ يەرگە كەلگىنىڭىز ناھايىتىمۇ ئوبدان بوپتۇ غەربىجان. خۇدايىم سىزدەك ئاق كۆڭۈل، پاك دىيانەتلىك ئىنساننى ھامان ھەر خىل بالا - قازا، ھىيلە - نەيرەڭلەردىن ساقلايدىكەن. ئاللانىڭ بۇ كاتتا ھېكمەتلىك تەڭشەشلىرىدىن ھەيران بولدۇم ھەم يۈزىڭنىڭ شۈكۈرلەر دېدىم. مەن ئىزدەسەم سىزنى قەيەرلەردىن تاپار بولغىدىم؟! مانا ئۆز ئايىغىڭىز بىلەن

كەپسىز. مانا بۇ ئاللاننىڭ كاتتا ئىنايىتى، بىزگە قىلغان ئىنئام، رەھىمىتى بولماي نېمە؟ — دەدى مەلىكە بەرنا. — مەلىكە ئالىيلەرى، ماڭا نەق گەپنى قىلىشىڭىز، ئانىم، سىڭلىم، مەلىكە سەنەم، ئىلياسلار ھازىر زادى قەيەردە؟ — دەپ سورىدى غېرىب.

— سۆزلەپ كەلسەم گەپ تولا. ھەممىنى مەن بىلىمەن، مەندىن باشقا ئاسمانغا چىققاڭ، يەرنىڭ ئاستىغا كىرىڭ، ئۇلارنىڭ بار يېرىنى مەندىن باشقا ئىنسى — جىن بىلمەيدۇ. كېلىڭ، مەن بىلەن قەدەھ سوقۇشتۇرۇپ ئىچىڭ. مەن بۇ مۇرەككەپ ھېكايىنى سىزگە بىر باشتىن ئالدىرىماي سۆزلەپ بەرمىسەم چىگىشلىشىپ ئاسانلا ئوقۇشماسلىق كېلىپ چىقىدۇ، — دەدى بەرنا.

— ماڭا ئانىمنى، سەنەملەرنى كۆرۈش ھەممىدىن مۇھىم. ئاۋۋال ئۇلارنى كۆرسىتىڭ. ئاندىن گېپىڭىزنى قانچە كېچە — كۈندۈز سۆزلىسىڭىزمۇ شۇ چاغدا ئاڭلاي، ئۇلار نەدە؟ — دەپ غېرىب.

— سىزنى — نى ئىسسىق — سوغۇقلارنى باشتىن كەچۈرگەن، يېتىملىكتە چوڭ بولغان، چىداملىق يىگىت سىز، شۇنداقمۇ؟ — جىق ئىشلارنى كۆرگەن، ئەمما ئۆزۈمنىڭ قانچىلىك چىداملىقلىقىنى بىلمەيمەن.

— كېلىڭ، بىر قەدەھتىن ئىچەيلى. ئاندىن سۆزلەيمەن، چىداپ ئولتۇرۇپ ئاڭلايسىز. ئاندىن قالغىنىنى ئۆزىڭىز بىلىسىز.

مەلىكە بەرنا ئالتۇن قەدەھنى غېرىبقا تەڭلىدى.
— مەن مەي ئىچمەيمەن، ئۆمرۈمدە مەي ئىچىپ باقمىغان، — دەپ غېرىب.

— ئاۋۋال بىرنى ئىچىسىز، ئاندىن بىر سىرنى دەيمەن، چىدايسىز. يەنە بىرنى ئىچىسىز، يەنە بىرنى دەيمەن. يەنە بىرنى ئىچىسىز، يەنە بىر سىرنى ئېيتىپ بېرىمەن. ئۈچ قەدەھ ئىچكەندىن كېيىن مەن زورلىمايمەن. ئىچمەن دېسىڭىز

ئۆزىڭىزنىڭ مەيلى، ئىچمەيمەن دېسىڭىزمۇ ئۆزىڭىزنىڭ مەيلى.
لېكىن بىر شەرت: چىداملىق بولىسىز. چىداماسلىق قىلىپ
بىرەر ئىش تېرىپ قويماسلىققا ۋەدە بېرىڭ، — دېدى بەرنا.

— نېمىدەپ ۋەدە بېرىمەن؟ — سورىدى غېرىب.

— بەرنانىڭ سۆزلىگەنلىرىنى ئاڭلاپ ئىش تېرىپ
قويمايەن، ئاخىرىغىچە چىداپ ئولتۇرۇپ ئاڭلايمەن دەپ ۋەدە
بېرىڭ، — دېدى بەرنا.

— بولىدۇ، چىداپ ئولتۇرۇپ ئاڭلايمەن، ھېچ ئىش
چىقارمايمەن، — دېدى غېرىب.

ئىككىسى قەدەھنى سوقۇشتۇرۇپ ئىچتى، مەلىكە بەرنا چاۋاك
ئوردى، سۇچى تاز كىردى. ئۇنىڭ باش — كۆزىدىكى تاز
قۇماقلىرى يوقالغان بولسىمۇ، يىرگىنچلىك تاز چىرايى
ئۆزگەرمىگەنىدى.

— مانا بۇ بىزنىڭ قۇندۇز شەھىرىدە ئەپكەش بىلەن خەققە
سۇ توشۇپ بېرىدىغان سۇچى تاز، — دېدى بەرنا.

— بۇ ئادەمنى نېمىدەپ ماڭا كۆرسىتىسىز؟

— چۈنكى ئۇ مەلىكە سەنەمنى خوتۇن قىلغان.

غېرىب ئورنىدىن سەكرەپ تۇرۇپ، مەلىكە بەرنانىڭ ئاغزىغا
كاچات بىلەن بىرنى سالدى.

— مەلىكە بەرنا، ئەس — ھوشىڭىز جايىدىمۇ ياكى قەستەن

شۇنداق دەۋاتامسىز؟

مەلىكە بەرنا ئاغزىدىكى قاننى سۈرتۈپ سۆزلىدى:

— بوپتۇ ئەمەس، بۇ ئىش مەشەدە قالسۇن. سىز سورىماڭ،
مەن دېمەي.

— بۇ راست ... پالۋان يىگىت، — دېدى سۇچى تاز.

غېرىب ئېتىلىپ بېرىپ سۇچى تازنى بىر مۇشت قويۇپ
ئوڭدا چۈشۈرۈۋەتتى.

— سىز نېمىدەپ گېپىڭىزدە تۇرمايسىز، چىداپ ئولتۇرۇپ
ئاڭلايمەن، ھېچ ئىش چىقارمايمەن، دەپ ۋەدە بەرگەن ئەمەسمۇ؟

بوپتۇ، بۇ ئىشنى دېمىسەملا بولمىدىمۇ بولدى كېتىڭ ...
مەلىكە سەنەمنى ئۆزىڭىز نەدىن تاپسىڭىز شۇ يەردىن تېپىڭ، بۇ
يەردىن كېتىڭ ...

مەلىكە بەرنا يىغلامسىراپ ئاغزىدىكى قاننى سۈرتۈپ
سۆزلىدى. غېرىب ھاسىراپ، بوغۇلۇپ بىردەم تۇرۇپ كومزەكنى
كۆتۈردى - دە، شارابنى مەيدىسىگە تۆكۈپ تۇرۇپ ئىچىپ
كومزەكنى يەرگە ئوردى، كومزەك پارە - پارە بولۇپ كەتتى.
- سەنەم، ئانام، سىڭلىم، ئىلياسلارنى مەشەدە دەپ ئاڭلاپ،
بۇ يەرگە كېلىپ خاتا قىپتىمەن، كەلمىسەم بۇ ئاھانەتنى
ئاڭلىماس ئىكەنمەن، سۆزلەڭ، ئۇلار نەدە؟

غېرىب شۇنداق دېدى - دە، لاسسىدە ئولتۇرۇپ ھۆڭرەپ
يىغلىۋەتتى. بەرنا قول باغلاپ تۈگۈلۈپ تۇرغان سۇچى تازنى
چىقىپ كېتىشكە ئىشارەت قىلدى. سۇچى تاز تەزىم قىلىپ
چىقىپ كەتتى. مەلىكە بەرنا ئاستا كېلىپ باشلىرىنى تۆۋەن
سېلىپ ھۆڭرەپ يىغلاۋاتقان غېرىبىنىڭ بېشىنى سىلاپ ئاستا
قۇچاقلدى. شۇ ئان دەرىدىنىڭ كەينىدىن ھېلىمىخان موماي
بىلەن ئوردا ئىمامى كىرىپ كەلدى، ھېلىمىخان ئىمامغا ئىشارەت
قىلدى.

- ئوغلۇم غېرىبجان، ھەقتائالانىڭ تەقدىر قىسمىتى بىلەن
مەلىكە بەرنانى ھالال جۈپلۈككە قوبۇل قىلىدىلمۇ؟ - دەپ
سورىدى ئىمام.

غېرىب بېشىنى شارىتىدە كۆتۈردى، بىردىنلا خىرىلداپ
كۈلدى، ئاندىن كۆزلىرى يۇمۇلۇپ ئۆزىنى تاشلىۋەتتى. مەلىكە
بەرنا ئۇنىڭ بېشىنى يۆلەپ قۇچىقىغا ئېلىۋالدى ۋە قۇلىقىغا
پىچىرلىدى:

- قوبۇل قىلدىم دەڭ.

- قو ... بۇل ... قىلدىم ...

غېرىب كۆزىنى ئاچالماستىن مىڭ تەستە شۇنداق دېدى.

- مەلىكە بەرنا ئالىيلىرى، غېرىبىنىڭ جۈپىتى ھالاللىقىغا

ئۆز ئىختىيارلىرى بىلەن رازى بولدىلمۇ؟ — سورىدى ئىمام.
— رازى بولدۇم، — دېدى مەلىكە بەرنا.
باشقىلار چىقىپ كېتىشتى. بەرنا غېرىبىنىڭ لېۋىگە ئاستا
سۆيدى ...

شاۋاز چېدىرىدا ساقىلىنى تۇتاملاپ، خەپلەپ، بىردەم
ئولتۇرۇپ، بىردەم قوپۇپ سۆزلىمەكتە ئىدى:
— ئەستاغپۇرۇللا، ماۋۇ قورسىقىدا ئويۇنى تولا غەزەنەۋىلەرنى
كۆرمەيدىغان، كىچىك تىلىنى بىلمەك تەس كىسىپۇرۇچلار
ئىكەنغۇ بۇ. بىزنى ئالداپتۇ. پۈتمىزغا ھۆل خىش قويۇپتۇ.
بىزنى بۇ يەرگە باغلاپ قويۇپ ئۆزلىرىنىڭ ئوردابالمىققا ھۇجۇم
قىلغىنىنى كۆر ئەمدى، يامان بوپتۇ.

— شاھ ئالىيلىرىنىڭ جىددىي پەرمانىغا بىنائەن ھېراتنى
تاشلاپ ئوردابالمىققا قاراپ ئاتلىنامدۇق؟ — دەپ سورىدى ئابدۇللا
شاتىرى.

— ياق ... ياق ... ئالدىرىما. شەھىرى ھېراتنىڭ ئىشى ھەل
بولاي دەپ قالغاندا ئۇنى تاشلاپ كەتمەيمىز. قاراقچىلارنىڭ نەچچە
كۈنلۈكى قالدى. بۇ قىممەتلىك پۇرسەتتە ئۇلارنىڭ قەبرىسىنى
قاتۇرۇش كېرەك، — دېدى شاۋاز.

— ۋەزىرگەزەم جانابلىرى! ئاستانە قورشاشۇدا قېلىپ
خاندانلىق مۇنقەرز بولۇش خەۋپىدە تۇرۇۋاتسا، پادىشاھ
ئالىيلىرى ھىمايىسىز قېلىۋاتسا، دۈشمەنلەر بىزنى ئالداپ زور
كۈچىمىزنى يوقىلاڭ ئىشقا بەند قىلىپ قويۇپ خاندانلىقنى
يۇتۇۋالسىمەن دەۋاتسا، بىز مۇشۇ تۆت توك — توك قاراقچىغا
باغلىنىپ ئولتۇرساق بولمايدۇ. بىز بۇ پايدىسىدىن زىيىنى جىق
ئورۇشنى تاشلاپ دەرھال خان ئالىيلىرىنى ھەم ئاستاننى
قۇتقۇزۇش ئورۇشىغا ئاتلىنايلى، — دېدى سىدىق بەگ قارلۇق.

— شاھ ئالىيلىرى ھازىر ئاستاندا ئەمەس، بەلكى پىنھان
تاغدا ئىكەن، پات پۇرسەتتە شەھىرى ھېراتنى پەتھى قىلىپ

ئاندىن قايتساقمۇ كېچىكمەيمىز، — دەدى شاۋاز.
— ئۇنداق بولسا مېنىڭ قول ئاستىمدىكىلەرنى ئېلىپ شاھ ئالىيلىرى بىلەن ئاستانىنى قۇتقۇزۇشقا ئاتلىنىشىمغا رۇخسەت قىلغايلا، — دەدى سىدىق بەگ قارلۇق قەتئىي ھالدا.
— قوشۇننى پارچىلاشقا بولمايدۇ، كۈچ چېچىلىپ كەتسە، پات پۇرسەتتە نۇسرەت قۇچۇش ئاسماندىكى غازنىڭ شورپىسىغا نان چېلىغانلىق بولىدۇ، — دەپ رەت قىلدى شاۋاز.
— ئەمىسە بىز غەزەنەۋىلەر بىلەن ئېلىشىشنى قاراقچىلارغا قالدۇرۇپ، ئاستانگە قايتايلى.

ئابدۇللا شاتىرنىڭ گەپلىرىدىن رەنجىگەن شاۋاز ۋارقىرىدى:
— ئاغزىڭنى يۇم! قاراقچىلار نۇسرەت قازانسا ئۇنى يىغىشتۇرالمىمىز. غەزەنەۋىلەر نۇسرەت قازانسا، ئۇلار ھامان سىرتتىن كەلگەن دۈشمەن، ئۇنى بىر كۈنى ئەمەس، بىر كۈنى قوغلىۋېتىمىز.

شۇ چاغدا بىر نۆكەر كىرىپ مەلۇم قىلدى:
— شەھەر ئىچىدىن يا ئوقىغا باغلانغان بىر مەكتۇپ چىقىپتۇ. بۇ مەكتۇپنى قاراقچىلارنىڭ ئاقساقىلى شەيخ جالالىدىن جانابىي ۋەزىرگەزەمگە يازغانىكەن.

— ھىم، تۈزكۈر شەيخ ئەمدى كالتەككە مىنگەن چېغىڭدا ماڭا مەكتۇپ يازدىڭمۇ؟ ھىم سەن سېسىق قاراقچىنىڭ خېتىنى كىم قولغا ئالغۇدەك، — دەدى شاۋاز.

سىدىق بەگ قارلۇق بىر ئاز ئويلىنىۋېلىپ ئۆز پىكىرىنى ئېيتتى:

— ھەر ھالدا ئۇنىڭ مەقسىتىنى ئاڭلاپ باققاننىڭ يامىنى يوق ۋەزىرگەزەم. ھازىر ھالقىلىق پەيت، ئۇلارنىڭ گېپىنى ئاڭلاپ باقايلى.

شاۋاز سىدىق بەگ قارلۇققا يەۋەتكۈدەك چەكچىيىپ بىر دەم قاراپ تۇرغاندىن كېيىن، كاتىپقا قولىنى سىلكىدى:
— ئۈنلۈك ئوقۇ!

كاتىپ مەكتۇپنى ئۈنلۈك ئوقۇدى:

«خان لەشكەرلىرىنىڭ ئاتامانى شاۋازغا:

ئاستانىمىز ئوردابالىق غەزىنەۋىلەر سۇلتانى مەھمۇد غەزىنەۋىنىڭ مۇھاسىرىسىدە قاپتۇ. خالىساڭ بىزگە يول بەر، شەھىرى ھېراتنى ساڭا بىكارلاپ بېرىپ، ئاستانىگە قاراپ يول ئالىمىز، ئاستانىنى خەۋىپتىن قۇتقۇزىمىز. خالىساڭ ئۆزۈڭ ئاستانىگە ماڭ، بىز بۇ يەردە سامانىيلار بىلەن ئۇرۇشمىمىز. دۈشمەن بىلەن ئېغىز - بۇرۇن يالىشىپ، ئۆز خەلقىڭگە خىيانەت قىلىدىغان ئۇرۇشنى توختاتقىن.

شەيخ جالالىدىن!»

مەكتۇپ ئاخىرلاشقاندىن كېيىن سىدىق بەگ قارلۇق گەپ باشلىدى:

— خېلى ئورۇنلۇق گەپ قىپتۇ. خېلىلا ئوڭ گەپ.

شاۋاز بۇلارنى ئاڭلاپ يەنە چالۋا قاپ كەتتى:

— ھىم، باسقاق بەگنىڭ دەيدىغىنى، ئويلايدىغىنى قاراقچىلار بىلەن بىر يەردىن چىقىۋاتىدىغۇ؟ كالىلىرىنى سىلكىۋېتىپ گەپ قىلسىلا. قاراقچىلار يا ئاستانىگە بېرىپ غەزىنەۋىلەر بىلەن ئۇرۇش قىلىپ ئەل قەلبىدىكى باھادىرغا ئايلانماقچى يا بولمىسا شەھىرى ھېراتنى ئۆزىگە قارا ئۇۋا قىلىپ مەشەدە ماكان تۇتۇپ بېكىنىپ، ئاتالمىش ئادالەت ھامىيىسى بولۇپ، نادان خەلقنىڭ كۆڭلىنى ئۇتۇپ، قاراخانىيلاردا قوش ئاستانە، قوش ھاكىمىيەت پەيدا قىلماقچى. ئۇلارنىڭ مۇشۇ قارا نىيىتىنى بىلىپ يەتمىدىلە. سىلىدە ھاكىمىيەت چۈشەنچىسى بارمۇ، يوق؟

— ھازىر بىزگە غەزىنەۋىلەر دۈشمەن. شۇڭا، ئاۋۋال دۈشمەننى يوقاتماق كېرەك دەپ بىلىمەن، — دېدى سىدىق بەگ قارلۇق.

— سىلى يېقىندىن بېرى تولا ساقال غېرىچلايدىغان بولۇۋالدىلا، چوڭ ئىشلارغا ئاقساقاللىق قىلىمەن دەپ ئادەمنى ئېلىشتۇرماي، لەشكېرى ئىشلار بىلەن بولسىلا. نېمە قىلىش

كېرەكلىكىنى مەن ئوبدان بىلىمەن. بىز پات پۇرسەتتە قاراقچىلارنى يوقىتىپ ئاندىن ئاستانگە يۈرۈش قىلىمىز، — دېدى شاۋاز.

ئەمدى گەپنى ئوردابالىق تەرەپتىن ئاڭلايلى. ئوردابالىقنىڭ سېپىلى ئۈستىدە ئوتقاش كۆتۈرگەن لەشكەرلەر ئۇياقتىن — بۇياققا مېڭىپ يۈرۈشەتتى. ھەر ئون قەدەمدە بىر گۈلخان يېقىلغانىدى. راشىدىن ئەتتارى باشلىق ئاتلىق ۋەزىر، ئەمىر، سەردارلار سېپىل ئۈستىدە نۆكەرلەرنىڭ ھەمراھلىقىدا بۇ مەنزىرنى كۆزدىن كەچۈردى. شەھەر ئەتراپىدا ساناقسىز ئاق چېدىر ھەم گۈلخانلار كۆرۈنۈپ تۇراتتى.

شاھى ئابباسنىڭ ئوردىسىنىڭ ئىچى قاپقاراڭغۇ بولۇپ، بىر نۆكەر ئوتقاش كۆتۈرۈپ ئالدىدا يورۇتۇپ ماڭدى، ئۇنىڭ ئارقىسىدىن راشىدىن ئەتتارى، ئۇنىڭ ئارقىسىدىن ئەرەنچە ياسانغان سەنەم، نىگار ئايىم، گۈلجامال، قوراللانغان ئىلياس، ئۇنىڭ ئىككى نۆكەرى ھەم يەتتە — سەككىز خان لەشكەرى ئوتقاش كۆتۈرۈپ ماڭدى. راشىدىن ئەتتارى نۆكەرگە ئىشارەت قىلدى، نۆكەر شاھى ئابباسنىڭ تەختىنى مۇرىسى بىلەن ئىتتىرىپ بىر يانغا سۈردى، ئاندىن تەختنىڭ ئاستىدىكى گىلەمنى ئۇرۇۋىدى، تاختايلىق قاپقا كۆرۈندى. نۆكەر گىلەمنىڭ ئاستىدىن تاختاي قاپقىنى ئېچىۋىدى، ئاستىدىن يوغان بىر ئىشك ئېچىلدى. ئاندىن پەلەمپەي كۆرۈندى. ئوتقاش كۆتۈرگەن نۆكەرلەر چۈشتى، نۆۋەت سەنەمگە كەلگەندە راشىدىن ئەتتارى دېدى:

— بۇ مەخپىي لەخمە يولى، شەھەر سىرتىدىكى ئىنس — جىن بىلمەيدىغان تاغ ئۆڭكۈرىگە تۇتىشىدۇ. سىلەرنى ئاللاغا تاپشۇردۇم. سىلەر چىقىپلا شاھ ئالىيلەرنى ئىزدەپ تېپىڭلار، شاھ ئالىيلەرى بىلەن خانىش ئايىم مەلىكە ئالىيلەرنىڭ دەردىدە ئەس — ھوشىدىن كېتىپ قالمىسۇن. شاھ ئالىيلەرى بىلەن خانىش ئايىم ئۆزلىرىنى قانچىكى بالدۇر كۆرسە، ئۇلارنىڭ

كۆڭلى شۇنچە بالدۇر ئارام تاپىدۇ. بىزنىڭ سالىمىمىزنى شاھ ئالىيلرىغا يەتكۈزگەيلا. بىز ئاخىرقى تىنىقىمىز قالغۇچە دۈشمەن بىلەن ئېلىشىپ شەھەرنى قوغدايمىز ... قېنى ماڭسىلا ... خۇداغا ئامانەت ...

— ئۆزلىرىنى خاتا چۈشىنىپتىمەن، قىلغان بىئەدەپلىكلىرىمدىن ئىنتايىن خىجىلمەن. مېنى ئەپۇ قىلىپ، مەندىن رازى بولغايلا ۋەزىر ئەزەم.

سەنەم كۆز يېشىنى توختىتالماي بۇقۇلداپ يىغلاپ، ئاغزىنى تۇتقىنىچە پەلەمپەيدىن چۈشۈپ كەتتى، باشقىلارمۇ ئۇنىڭ ئارقىسىدىن چۈشتى، ئەڭ ئاخىرىدا ئوتتۇز يەتتە ياشلىق سەرلەشكەر خالىد ئەكبەرگە نۆۋەت كەلگەندە، راشىدىن ئەتتارى ئۇنىڭ ئىككى مۇرىسىدىن تۇتۇپ دېدى:

— مەلىكە ئالىيلرىنىڭ ئامان - ئېسەن پادىشاھ ئالىيلرىغا يەتكۈزۈلۈشىنى ئاۋۋال ئاللاغا، ئۇنىڭدىن كېيىن ساڭا تاپشۇردۇم. پادىشاھقا، ۋەتەنگە بولغان ساداقىتىڭنى كۆرسىتىدىغان پۇرسەت كەلدى، ئاللاغا ئىشىنىمەن، ساڭا ئىشىنىمەن.

— ۋەزىر ئەزەم كۆڭۈللىرىنى توق تۇتقايدىلا، مەن جېنىمنى پىدا قىلىپ بولسىمۇ مەلىكە ئالىيلرىنى شاھ ئالىيلرىغا ساق - سالامەت يەتكۈزۈمەن. ئۆلمىسەك كۆرۈشەرمىز، ئۆلسەك قىيامەتتە كۆرۈشكەيمىز.

راشىدىن ئەتتارى خالىد ئەكبەر بىلەن قۇچاقلاشتى:

— خانىدانلىقنىڭ سەن قىلىدىغان ئىشلىرى تولا، پادىشاھ ئالىيلرى ساڭا ئوخشاش ساداقەتمەن سەر كەردىلەرگە موھتاج. شۇڭا سەن بىر ئىشنى قىلىپلا ئۆلسەڭ بولمايدۇ. سەن مەلىكە ئالىيلرىنى ئامان - ئېسەن ئاپارغاندىن باشقا، شاھ ئالىيلرىنىمۇ جان تىكىپ قوغداپ، خان جەمەتىنى دۈشمەننىڭ قولىغا چۈشۈپ قېلىشتىن ساقلا، — دېدى راشىدىن ئەتتارى.

— خوپ ئالىيلرى، چۈشەندىم!

خالد ئەكبەر ئوڭ قولىنى سول كۆكسىگە «گۈپ» قىلىپ
ئۇرۇپ تىك تۇرۇپ باش ئېگىپ سالام بەردى - دە، يەلمەپەيدىن
چۈشۈپ كەتتى. راشىدىن ئەتتارنىڭ يېنىدا تۇرغان ئۆكەرلەر
تەختنىڭ بۇرۇنقى ئورنىنى ئەسلىگە كەلتۈرۈپ قويدى.
ئەمدى غېرىبقا كېلەيلى. غېرىب قۇندۇز ئوردىسىدىكى
مەلىكە بەرنا نىڭ ھۇجرىسىدا بەرنا بىلەن بىر چىمىلىقتا شېرىن
ئۇيقۇدا ياتماقتا ئىدى. دېرىزە يېنىدىكى قونداقتا تۇرغان شاتۇتى
ئېغىز ئاچتى:

— كۈن قىزارغىچە ئۇخلىسا ئۇيات بولىدۇ، كۈن قىزارغىچە
جۈپلىشىپ ئۇخلىسا ئۇيات بولىدۇ، ھازىر جۈپلىشىپ
ئۇخلىغان پاقىلارمۇ ئاچراپ بولدى، ئۇيات... ئۇيات...
غېرىب لاپىدە كۆزىنى ئېچىپ يېنىدا كۆزىنى ئاچماستىن
تەبەسسۇم بىلەن ياتقان مەلىكە بەرنا نى كۆرۈپ چاچراپ
ئولتۇردى. ئۇ ئەتراپقا چۆچۈپ قارىدى، يالڭاچ بەدىنىگە يوتقاننى
يۆگىدى، مەلىكە بەرنا كۆزىنى ئاچماستىن بەخت تەبەسسۇمى
بىلەن ئۇيقۇلۇق ھالدا دەيدى:

— ھۇ... ئۆلگۈر شاتۇتى، ئاخشام يوقتى، نەدىن پەيدا
بولدى؟... ئەجەب تاتلىق ئۇيقۇمنى بۇزدى... غېرىبجان...
بىردەم يېتىڭ، بىردەم، نېمانداق تۇرۇۋالسىز؟
— بۇ... بۇ نېمە ئىش؟... بىز... بىز نېمە ئىش قىلىپ
قويدۇق؟ — سورىدى غېرىب ھەيرانلىق بىلەن.

— ھېچ ئىش قىلىپ قويمىدۇق، نېمانچە ھودۇقىسىز؟ بىز
ھەممە ئادەم قىلىدىغان ئىشنى قىلدۇق، — دەيدى بەرنا.
— بىز مۇسۇلمان بالىسى ئەمەسمۇ؟ — دەيدى غېرىب.
— ھەئە، بىز مۇسۇلمان بالىسى. بىز ئاخشام چىرايلىق
نىكاھ قىلدۇردۇق. ھەق نىكاھلىق ھالال جۈپ بولۇپ، ئاندىن
بىر تەككىگە باش قويدۇق، — دەيدى مەلىكە بەرنا.

— شۇنداق بولدىمۇ؟

— ھەئە.

— مەن چۈش كۆردۈمۇ ياكى ئوڭۇمۇ، ھېچ بىلەلمىدىم.
 — سىز چۈش كۆرمىدىڭىز، ئۇ ئوڭىڭىز. ئەمدى سىز مېنىڭ
 مۇرەببىم. مانا قاراڭ، مەن سىزنى چىمداپ سەگىتمەن.
 بەرنا غېرىبىنىڭ بىقىنىنى چىمداپ، مۇرىسىنى يەڭگىل
 چىشلىدى، غېرىب ئۇنى سىلكىپ ئاچچىقلىدى:
 — سىز ماڭا قانداق نەرسە ئىچۈردىڭىز؟
 — شاھانە مۇسەللەس ئىچتۇق، مەن ئۆمرۈمدە بۈگۈنكىدەك
 راھەت ئۇخلىمىغان، سىزچۇ؟
 — بۇ قىلىقىڭىز بولماپتۇ، سىز پادىشاھنىڭ مەلىكىسى.
 مەلىكە بۇنداق بولماسلىقى كېرەك، — دېدى غېرىب.
 — مەلىكە دېگەن ياخشى كۆرگەن ھەر قانداق ئىشنى
 قىلالغاچقا ئۇ ئادەتتىكى پۇقرانىڭ قىزلىرىدىن پەرقلەنىپ
 تۇرىدۇ، — دېدى مەلىكە بەرنا.
 — ئېيتىڭا، سەنەم ھەققىدە ماڭا نېمىلەرنى دېدىڭىز؟ —
 دېدى غېرىب.
 — ناھايىتى ئاددىي، مەن سىزنىڭ ئانىڭىز بىلەن
 سىڭلىڭىزنى ئىزدەپ چىقىپ كەتكەن چاغلاردا سەنەم بىزنىڭ
 ئوردىدا بىر ئوبدان قالغان. ئۇنىڭ بېشىغا قانداق جىن تەپتى،
 ئوردىدىن قېچىپ چىقىپ سېپىل تۈۋى خەندەكتىكى سېسىق
 سۇغا چۈشۈپ كېتىپتۇ. سۇدىن چىقالماي ئۆلۈپ كېتىشكە ئاز
 قالغاندا، ئەپكەشچى تاز قۇتقۇزۇۋاپتۇ. ئۇ يېتىم، نامرات تاز
 بولغاچقا، قىرىق ياشقىچە ئۆيلىنەلمەي خوتۇن قارىسى
 كۆرمىگەننىكەن ...
 غېرىب كاپ قىلىپ بەرنانىڭ ئاغزىنى تۇتۇۋالدى، كۆزلىرىنى
 يۇمدى، چىشلىرى دەھشەتلىك كىرىشىپ كەتتى. ئۇ جالاقلاپ
 تىترەپ، بوغۇلۇپ گەپنى چىشلىرى ئارىسىدىن ئاران چىقىرىپ
 دېدى:
 — بولدى ... مېنى ھايات قالسۇن دېسىڭىز، ئاخىرىنى
 دېمەڭ، مەن خوش بولاي ...

بەرنا غېربىنىڭ باشلىرىنى سىلاپ بويىغا ئېسىلدى.
قاقاس تاغ ئارىسىدىكى ئۆڭكۈرلەردە شاھى ئابباسنىڭ
مۇھاپىزەتچى لەشكەرلىرى تاغ ئۆڭكۈرلىرى، قىسىلچىق،
تاشلارنىڭ ئارىسىغا يوشۇرۇنغانىدى. ئاتلارنىڭ بېشىغا توۋرۇ
تارتىپ، تۇياقلىرىغا كىگىز پايپاق كىيدۈرۈپ، ئۆڭكۈرلەرگە،
دالدىلارغا يوشۇرۇپ قويغانىدى. نىياز ئەلەم بىلەن ئامىر سەئىد
بىر قانچە نۆكەرلىرى بىلەن لەشكەرلەرنىڭ ئارىسىنى ئارىلاپ
ماڭماقتا. لەشكەرلەرنىڭ بەزىسى ئۇخلىماقتا، بەزىسى چىلىم
تارتماقتا، بەزىسى توپلىشىپ ئون چىقارماي، يەرگە سىزىپ،
قاتار ئوينىماقتا، يەنە بەزىسى توپلىشىپ مەيدىسىگە مۇشتلاپ
ئوشۇق ئوينىماقتا ئىدى.

شاھى ئابباس بىلەن مېھرىبانۇ خانىش ۋە ئوردىنىڭ
مەھرەملىرى جايلاشقان ئۆڭكۈردە شاھى ئابباس گىلەم ئۈستىگە
سېلىنغان پەي ياستۇققا يانپاشلاپ يېتىپ كۆزىنى يۇمۇپ چىلىم
تارتىۋاتاتتى. تۇران ئايلا بىر تاۋاق شورپىنى پەتنۇسقا سېلىپ
تەييار قىلدى - دە، شاھنىڭ ئالدىغا كېلىپ تەزىم قىلىپ تۇرۇپ
تەڭلىدى:

— شاھ ئالىيلىرى، يېڭى توشقان گۆشۈمدە شورپا قىلدىم،
ناشتا قىلىۋالغايلا.

شاھ كۆزىنىمۇ ئاچماستىن بوش ئاۋازدا دەيدى:

— قورسىقىم توق.

— ناشتىنى قورساق ئاچ ياكى توق دېمەستىن قىلغۇلۇق شاھ

ئالىيلىرى، ناشتا قىلماستىن نەشە تارتىۋەرسىلە زىيىنى بولۇپ
قالمىسۇن، — دەيدى تۇران ئايلا.

شاھنىڭ سەپرايى ئۆرلەپ ۋارقىرىدى:

— يوقال كۆزۈمدىن كاپ - كاپ قانچۇق، ئەتىگەندە بېشىمغا

كېلىپ ۋالاقلاپ ماڭا ئۆگەتمەسەڭمۇ بولىدۇ!

تۇران ئايلا قورقۇپ كەتكەنلىكتىن قولىدىكى پەتنۇس يەرگە
چۈشۈپ تاۋاق چېقىلىپ كەتتى. بىر دېدەك ئالاقزادە بولۇپ،

ئۆڭكۈرنىڭ ئىچكىرىسىدىن يۈگۈرۈپ چىقىپ :
— شاھ ئالىيلرى ... شاھ ئالىيلرى ... خانىش ئايىم
بولالمايۋاتىدۇ، — دېدى.
شاھ ئورنىدىن سەكرەپ تۇرۇپ ئۆڭكۈرنىڭ ئىچكىرىسىگە
يۈگۈردى.

قۇندۇز ئوردىسىنىڭ مەلىكە بەرنا غىزالىنىدىغان خاس
خانىسى. غېرىب بىلەن بەرنا ئىككىسىلا ھەشەمەتلىك داستىخاندا
ناشتىلىققا ئولتۇرغانىدى. ھېلىمىخان ئايلا باشلىق كېنىزەك،
دېدەكلەر ئەتراپتا قول باغلاپ تۇراتتى. غېرىب ھېچ نەرسىنى
يېگۈسى كەلمەي مەيۈس، غەمكىن يەرگە قاراپ جىممىدە
ئولتۇراتتى.

— ئېلىڭ، يەڭ. غىزالاردىن قايسىسىنى كۆڭلىڭىز تارتسا
شۇنىڭدىن ئېلىپ ناشتا قىلامىسىز؟ — دېدى مەلىكە بەرنا.
غېرىب بەرناغا چوڭقۇر تىكىلىپ بىردەم قارىغاندىن كېيىن
ئەتراپىدىكىلەرگە قارىدى.

— ھەممىڭلار چىقىپ كېتىڭلار!

مەلىكە بەرنانىڭ بۇيرۇقى بىلەن ھېلىمىخان موماي باشلىق
بارلىق دېدەك، مۇلازىملار تەزىم قىلىپ كەينىچە مېڭىپ چىقىپ
كەتتى.

— تارتىمىڭ، ئېلىڭ.

بەرنا سويۇلغان تۇخۇمنى غېرىبقا تەڭلىدى.

— گېلىمدىن ھېچ نەرسە ئۆتمەيدۇ، سەنەم نېمىشقىممۇ
قاچقاندۇ؟ سېسىق خەندەككە نېمىشقا سەكرىگەندۇ؟ — دېدى
غېرىب ئاھ ئۇرۇپ.
بەرنا ۋىلىقلاپ كۈلدى.

— ھە گېلىڭىزدىن شۇڭا غىزا ئۆتمەپتۇ — دە، مەن ئەمدى
راستتىنى دەي. سۇچى تاز بىلەن سەنەم ئوتتۇرىسىدا سىز
ئويلىغاندەك ئىش بولغىنى يوق. ئۇلار ئەر — خوتۇن بولغان
ئەمەس.

غېرىب شارىتىدە بېشىنى كۆتۈردى. — دە، ياش سىرغىپ چىققان كۆزىنى ئۈمىدلىنىپ بەرناغا تىكتى.

— راستمۇ؟ نېمانداق كالىمانى قوچۇيدىغانسىز مەلىكە بەرنا.

— ئەمما، سۇچى تازىنى ئۆلتۈرۈشمىزگە مەلىكە سەنەم يول

قويمىدى. ئەكسىچە ئۇنى قانات ئاستىغا ئېلىپ ئەتىۋارلاپ

ناھايىتى ياخشى مۇئامىلىدە بولدى. ئۇ بىر كوچىدا قېقىندى —

سوقۇندى بولۇپ يۈرگەن، ھېچكىم كۆزگە ئىلمايدىغان، سېسىق

پۇراپ ئادەمنىڭ كۆڭلىنى ئېلىشتۇرىدىغان تاز ئىدى. ئۇنى

ئوردىدا داۋالاپ ساقايتىپ بىزنىڭ چاھارباغدا گۈلچى قىلىپ

ئىشلەتسىڭىز دەپ يالۋۇرۇپ تۇرۇۋالدى. شۇنىڭ بىلەن ئۇ

چاھارباغنىڭ گۈلچىسى بولدى، — دەپ تەپسىلىي سۆزلەپ بەردى

بەرنا.

— بولدى ... بولدى ...

غېرىب ئالدىدىكى نازۇنېمەتلەرنى ئۆرۈپ ئورنىدىن تۇرۇپ

كەتتى.

— ياق ... ياق ... يالغان سۆزلەۋاتسىز. سىز مېنى سەنەمدىن

تەزدۈرۈش ئۈچۈن يالغان سۆزلەۋاتسىز، — دېدى غېرىب.

— بۇ ئىشنى قۇندۇز ئېلىدە بۆشۈكتىن — تۆشۈككەچە

ھەممە ئادەم بىلىدۇ. ھەتتا ئانىڭىز، سىڭلىڭىز، جانجىگەر

دوستىڭىز ئىلياسمۇ بىلىدۇ. مەن ئۇلارنى ئوردىغا ئەكەلگەندە بۇ

ئىش خەلقىئالەمگە تاراپ، ھەممە ئادەم بىلىدىغان بىر ئىشقا

ئايلانغانىكەن.

— بولدى سۆزلىمەڭ، قېنى ئاخشامقى ئىچىدىغان

نەرسىڭىزنى ئېلىڭ، ئىچمەن، — دېدى غېرىب.

— ناشتىدىلا ئىچەمسىز؟ — دېدى مەلىكە بەرنا.

— ھەئە، ناشتىدىلا ... ناشتىدىلا ...

بەرنا كۆمۈزەكتىكى مۇسەللەسنى ئالتۇن جامغا تولدۇرۇپ

غېرىبقا ئىككى قوللاپ تۇتتى، غېرىب ئېلىپ غۇرتۇلدىتىپ

ئىچتى. كەينى — كەينىدىن بەش قەدەھ ئىچىپ دەلدەڭشىپ

يىقىلدى، بەرنا بېرىپ يۆلدى.

— ئېيتىڭا، بۇ دۇنيا نېمانداق ۋاپاسىز؟ مەن غېرىب نېمانداق شور پېشانە، بىتەلەي؟ مەن تۇغۇلۇشۇمدىنلا بىتەلەي ... ياق تۇغۇلماستىنلا بىتەلەي ... شور پېشانە، — دېدى غېرىب.

— ياق، بىتەلەي ئەمەسسز، سىز دۇنيادىكى ئەڭ تەلەيلىك يىگىتسىز. چۈنكى سىز جاھاندا كەم ئۇچرايدىغان تەڭداشسىز گۈزەل ئىككى مەلىكە ياخشى كۆرۈپ، ئاشىق — بىقارار بولغان، تالاشتا قالغان يىگىت، — دېدى بەرنا.

— ئېيتىڭا ... مەن راستتىنلا تەلەيلىكمۇ؟ — دېدى غېرىب.

— ئاجايىب تەلەيلىك يىگىت سىز، — دېدى بەرنا.

— سەنەم مېنى ياخشى كۆرەمدۇ؟

— ئەلۋەتتە ... جېنىدىن ئەزىز كۆرىدۇ.

— ئەمىسە ئۇنىڭ نېمانداق كۆڭلى پەس، نېمىشقا ئادەم

تېپىلمىغاندەك سۇچى تاز بىلەن تېپىشىپ قالدۇ، — دېدى غېرىب.

— بۇ تەقدىرنىڭ ئورۇنلاشتۇرۇشى، — دېدى بەرنا.

— نېمانداق كاج تەقدىر بۇ؟ سىز مېنى ياخشى

كۆرەمسىز؟ — سورىدى غېرىب.

— مەن سىزگە ئاشىق — بىقارارمەن غېرىب. مېنىڭ ئەركەك

زاتى بىلەن خۇشۇم يوق، ئەر كىشىگە ئوچ ئىدىم. مېنى ئانام

رەھىمىتى ئەركەك ئالۋاستى چاپلىشىپ قاپتۇ، دەپ قىلمىغان

ئىشى، ئوقۇتمىغان داخان قالمىغان. بىراق، ھېچبىر پايدىسى

بولمىغان. تاسادىپىي سىزنى ياخشى كۆرۈپ قالىدىم. مەن ئەركەك

زاتىغا بۇنچىۋالا ئامراق بولۇپ قالارىمنى ئويلاپ باقمىغان،

ئۆزۈممۇ بىلمەيمەن، سىزنى كۆرگەن دەقىقىدىن باشلاپ مېنىڭدە

ئۆمرۈمدە كۆرۈلۈپ باقمىغان بىر تاتلىق سېزىم پەيدا بولدى. مەن

باشقا ئەرلەردىن بۇنى ھېس قىلمىدىم. پەقەت سىزدىنلا كۆردۈم،

ھېس قىلىدىم. ئەرلەرنىڭ ھەممىسى كۆزۈمگە سىغمايدۇ، سېسىق

پۇرايدۇ. جاھاندىكى خوتۇنلار نېمانداق ئەخمەق، بىچارە، ئاۋارە،

كالۋادۇر دەپ ئويلايتتىم ... ئۆزۈمنى ئەر كىشىمۇ، خوتۇن كىشىمۇ ئەمەستەك ھېس قىلاتتىم. مانا سىزنى كۆرگەندىن كېيىن ئۆزۈمنىڭ ئاياللىقىنى ھېس قىلدىم، — دېدى مەلىكە بەرنا.

— سىز ماڭا شۇنچە كۆيۈپ قالدىڭىزمۇ؟ — قايتىلاپ سورىدى غېرىب.

— ئۆزۈمدىكى كۆيۈك ئوتىنى دەپ بېرەلمەيمەن. شاھ ئاتام، پۈتكۈل ئوردام مېنىڭ بىر يىگىتنى ياقىتۇرۇپ قالغىنىمدىن خوش بولۇپ كېتىشتى. شاھ ئاتام مېنىڭ قىزىم راستىنلا قىز ئىكەن، ئۇنىڭغا ئەر كەك جىن چاپلىشىۋالماپتۇ دەپ خۇشال بولۇپ، يىغلاپ خۇداغا ھەمدۇسانا ئوقۇپ يۈرۈيدۇ. مەن سىزنى پۈتۈن جاھانغا تەڭ قىلمايمەن، تېگىشمەيمەن. مەن سىزگە شۇنچىلىك ئاشىق — بىقارار مەنكى، ئەگەر مېنى چىن ئىخلاسىڭىز بىلەن خوتۇنلۇققا ئالسىڭىز، ئاتام پۈتۈن تاجۇتەختىنى سىزگە تاپشۇرىدۇ، پادىشاھلىق سىزگە مەنسۇپ بولىدۇ. مەن ئەلنىڭ پادىشاھلىقىنى سىزگە سۈنمەن ... بەرنا شۇنداق دەپلا غېرىبىنى باغرىغا بېسىپ ھۆڭرەپ يىغلىدى.

— ماڭا ياقا يۇرتنىڭ سۇلتانلىقى كېرەك ئەمەس، — دېدى غېرىب.

— ماڭا سىز كېرەك ... مەن سىزگە كۆيۈك. ئەمدى ماڭا جاھاندا ئىككىنچى بىر ئەر كىشىنىڭ لازىمى يوق. ناۋادا سىز مېنى خوتۇنۇم دەپ قارىمىسىڭىزمۇ مېنىڭ يەنە بىر ئەرگە تېگىشىم مۇمكىن ئەمەس، ئۆلگۈچە ئىرىسىز، بويتاق ئۆتۈپ كېتىمەن، — دېدى بەرنا.

— سەنەممۇ شۇنداق دېگەن، ئەمما ھېلىقى تازغا قانداق گىرىپتار بولدى؟ — دېدى غېرىب.

— خۇدا ئۇ كۈننى ماڭا كۆرسەتمىگەي ...

— خوتۇن خەقنىڭ ھەممىسى ئوخشاش.

— مەن ئوخشىمايمەن.

بەرنە غېرىبقا چىرمىشىپ نۇرغۇن - نۇرغۇن سۆزلەرنى قىلدى.

سىدىق بەگ قارلۇق ئۆز چېدىرىدا ئۈچ سەركەردىسىگە پەس ئاۋازدا بۇيرۇق بەردى:

— ۋەزىرئەزەم شاۋاز ئابباس خانغا ھەم ئەلگە ئاسىيلىق قىلىپ، كۆپۈرئە يول تۇتتى. بىز ئۇنىڭغا ئەگىشىپ مېڭىپ، ئۆلسەك يەر قوينىغا ئالمايدىغان نا ئەھلى، مۇناپىققا ئايلىنىپ، قىيامەت كۈنى قارا يۈز بولۇپ قوپىمىز. شۇڭا، ئەمدى كاللىمىزنى سىلكىۋېتىپ ھەق يولغا، تەڭرى يولغا قايتىپ خاننى قوغداش، ئاستاننى قوغداش جېڭىگە ئاتلىنىمىز. شۇ سەۋەبتىن، ھەر قايسى سەركەردىلەر قول ئاستىڭلاردىكى لەشكەرلەرنى تەق قىلىپ باش ئەزان بىلەن تەڭ ئاتلىنىپ يولغا چىقىڭلار، ئۇچرىشىدىغان جايىمىز مۇرغاپ دەرياسى بويى.

سەركەردىلەر خوپ دەپ ماڭماڭچى بولدى، شۇ ئان چېدىرنىڭ ئۈستىدىكى تۇڭلۇكتىن يوغان بىر پارچە ئوت بېشىنى بىر يەرگە ئەكەلىپ سۆزلىشىۋاتقان سىدىق بەگ قارلۇق بىلەن ئۈچ سەركەردىنىڭ بېشىغا چۈشتى. ئوت تېزلا تۆت ئادەمگە تۇتاشتى، ئۇلار ۋارقىرىشىپ - جارقىرىشىپ ئىشىككە ئۆزلىرىنى ئوردى، ئىشىك سىرتىدىن يوغان ھارۋا بىلەن قاپلاپ قويۇلغان بولۇپ، چېدىر بىردىنلا يانغىنغا ئايلىنىپ كۆيدى. ئۈستۈبشىغا ئوت تۇتاشقانلار چېدىردىن ئېتىلىپ چىقتى. قاتمۇقات قورشاپ تۇرغان لەشكەرلەر يەردە يۇمىلاپ كۆيۈۋاتقان تۆت ئادەمنىڭ پاجىئەلىك ھالىغا قاراپ تۇردى. ئۇلاردىن بىرى جان ئاچچىقىدا كۆيگەن پېتى سەپنى يېرىپ ئۆتمەك بولۇپ سەپكە ئۆزىنى ئوردى. ئەمما، قويۇق ئوراپ تۇرغان لەشكەرلەرنىڭ ئۇزۇن نەيزىسىگە مېخلىنىپ قېلىپ كۆيۈۋەردى ...

ئات ئۈستىدە بۇ تاماشانى كۆرۈپ تۇرغان شلۋاز بىلەن ئابدۇللا شاتىرى بىر - بىرىگە قاراپ كۈلۈشتى.

— خىيانەتكار مۇناپىقلارنىڭ تەقدىرى مۇشۇنداق بولىدۇ، —
دېدى شاۋاز.

بىر نۆكەر ئاتلىق كېلىپ سالام بېرىپ مەلۇم قىلدى:

— ۋەزىرگەزەم ئالىيلىرى، خان ئالىيلىرىدىن چاپارمەن
كەپتۇ.

— نەدە؟ — سورىدى شاۋاز.

— ئالىيلىرىنىڭ چېدىرىنىڭ ئالدىدا قالدى.

شاۋاز چېدىر ئالدىدا تۇرغان تونۇش چىراي ئادەمگە سىنچىلاپ
قارىدى.

— سەن ... ئۆزۈڭ كىم بولسەن؟ مەن بىر يەردە كۆرگەندەك
قىلىمەن، تونۇش چىراي، ئەمما سەن خان ئالىيلىرىنىڭ
چاپارمىنى ئەمەس.

بۇ زەينىدىن بوميانىنىڭ خاس مەسلىھەتچىسى پاسار بەگ
ئىدى. ئۇ تەزىم بىلەن سالام قىلىپ دېدى:

— جانابلىرىنىڭ ئېسىدە تۇرماسلىقى بەرھەق. مەن سىلەنىڭ
كاتتا سۆھبەت ھەم مول نېمەتلىك داستىخانلىرىغا كۆپ نائىل
بولغانمەن. مەن مەۋلانا زەينىدىن بوميانى ھەزرەتلىرىنىڭ خاس
مىرزىسى پاسار بەگ بولمەن.

— ھە ... ھە ... ئېسىمگە كەلدى. ھە ... دۇرۇس. سىلى
بوميانى ھەزرەتنىڭ سايسىدەك دائىم يېنىدا يۈرۈيدىغان مەھرەم
بېگى ... ھە دۇرۇس، — دېدى شاۋاز.

— شۇنچە ئىشلارنىڭ غەمخانىسى تۇرۇپ، پېقىردەك
مۇلازىمىنى ئەسكە ئالالغانلىقلىرى ئالەمچە ئىشتۇر. ئالىيلىرى،
تولمۇ سەگەك ھەم دانا ئىكەنلا، شۇڭا بىر ئەلنىڭ دانىشمەن
ۋەزىرى — دە، سىلى، — دېدى پاسار بەگ ماختاپ.

— ئۆزلىرىنى قايسى شامال ئۇچۇرۇپ كەلدى؟ بوميانى
ھەزرەت بىرەر ۋەجىدىن بۇ يەرگە ئەۋەتكەن بولمىسۇن يەنە، —
دېدى شاۋاز.

— مەۋلانىمىز ئۆزلىرىگە خاس بىر مەخپىي مەكتۇپنى

ئەۋەتتى، مەكتۈپنى كۆرۈپ بولغان ھامان كۆيدۈرۈۋەتكەنلىرىنى ئۆز كۆزۈم بىلەن كۆرۈپ ئاندىن قايتىشىمنى ئاتاين بۇيرۇدى. پاسار بەگ تونىنىڭ پېشىنى سۆكۈپ تۇمارچە قاتلانغان كىچىك بىر پارچە مەكتۈپنى چىقىرىپ، شاۋازغا سۇندى. شاۋاز مەكتۈپنى ئېچىپ ساپال چىراغنىڭ يورۇقىغا تۇتۇپ كۆردى، كۆرۈپلا چىرايىغا تەبەسسۇم يۈگۈردى.

— بوميانى ھەزرەت ئەزەلدىن كۆڭلۈمنى چۈشىنىدۇ، مەن نېمىنى خىيال قىلسام ئۇ كۆڭلۈمدىكى گەپنى تېپىپ قىلىدۇ. بوميانى ھەزرەتكە مەندىن رەھمەت، دۇئاسىلا دېگەيلا. مەقسەت ھاسىلكالام بولغاندا، بوميانى ھەزرەتنىڭ ماڭا قىلغان ياخشىلىقى، دانا تەدبىرى ئۈچۈن ئالاھىدە رەھمەت ئېيتىمەن. بېرىپ دېگەيلا، مەن مەۋلانا ھەزرەتنىڭ دانا تەدبىرى بويىچە ئىش قىلىمەن، — دېدى شاۋاز.

— خوپ ئالىيلىرى، ئاللا مەقسەتلىرىگە يەتكۈزگەي، ئۆزلىرىنىڭ نۇسرەت، پاراغەتلىرىنى كۆرۈپ، خۇشاللىقتىن بېشىمىز كۆككە يەتكەي، غەلبىنى بىللە تەنتەنە قىلىشقا نېسىپ بولغاي، — دېدى پاسار بەگ.

ئوردابالىق شەھەر دەرۋازىسى سىرتى. سېپىل خەندىكىدىن ئۇن يېتىم يەردە قىرىق بىر ئۇيغا سۆرتىپ كېلىپ توختاتقان تەخت سۈپىسىدا سۇلتان مەھمۇد غەزنىۋى ھەيۋەت بىلەن ئولتۇرۇپ سازەندىلەرگە نەغمە قىلدۇرۇپ، ئۈسسۈلچى قىزلارنىڭ ئۈسۈلىنى كۆرمەكتە ئىدى. نەغمە نەزمىسى:

ئىشقى ئوتۇڭدا كۆيگىلى كەلدىم،
ئەيدەك يۈزۈڭنى كۆرگىلى كەلدىم.
سەۋدايى زۈلپۇڭ چۈشتى باشىمغا،
سەندىن داۋاسىن سورىغىلى كەلدىم.
بەھرەڭگە كىردىم غەۋۋاس بولاي دەپ،
گەۋھەرنى مەقسەت ئالغىلى كەلدىم.

مەندىن سورساڭ ئەي گۈل ئۇزارىم،
ئاتەشخانەڭدە قالغىلى كەلدىم.

كۆردۈم جامالىڭ، كەتتىم ھوشۇمدىن،
مەجنۇنى شەيدا بولغىلى كەلدىم.
رەھمەت ئىشكىن مەھمۇدقا ئاچقىن،
ئىشقىڭ كويىدا ئۆلگىلى كەلدىم.

شۇ چاغدا سېپىل دەرۋازىسىنىڭ يان ئىشىكى ئېچىلىپ،
سېپىل خەندىكىنىڭ ئاسما كۆۋرۈكى چۈشۈرۈلۈپ، قېرىلىقتىن
پېيى تارتىشىپ ئاران ماڭدىغان، پاكار، يوغان يۇڭلۇق
قورسقى يەرگە تېگەي دەپ قالغان، قۇلاقلىرىنى دىڭ تۇتقىلى
ھالى يوق بىر قېرى ئېشەك ئاستا مېڭىپ نەغمە - ناۋا
قايناۋاتقان شاھ سۇپىسىنىڭ ئالدىغا كېلىپ پۇشقىرتىپ سولتەك
قۇيرۇقىدا چىۋىن قۇرۇپ تۇردى، ئاندىن كورتۇلدىتىپ ئوسۇرۇپ
ھاڭرىدى. پاكار، قېرى، جانسىزدەك كۆرۈنگەن ئېشەكنىڭ
ھاڭرىغان ئاۋازى ھەممىنى بېسىپ چۈشۈپ، ھەممىنى ئۆزىگە
جەلپ قىلدى. ناخشىچى، سازەندىلەرنىڭ نەغمە - ناۋاسى شۇن
توختىدى. سۇلتان مەھمۇد غەزەنەۋى ئورنىدىن تۇرۇپ كەتتى،
ئەتراپ سۈرلۈك جىمجىتلىققا چۆكتى. ھېچكىم يوغانراق
تىنىشقا جۈرئەت قىلالماي چەكچىيىپ قېلىشتى. ئېشەكنىڭ
بويىغا ئېسىلىپ مەيدىسىگە ساڭگىلىتىپ قويۇلغان تاختىغا
يوغان قىلىپ «سۇلتان ئالىيلىرى مەن بىلەن نېمە توغرۇلۇق
سودا قىللا؟» دېگەن خەتلەر يېزىلغانىدى. نەغمىچىلەر
قورقۇنچتا تىنىشقا پېتىنالمىي ئۆمىلىشىپ سۇپىدىن چۈشۈپ
كېتىشتى. دەرپەردىنىڭ ئارقىسىدىن ئۇلارنىڭ ئۆزىنى تۇنالمىي،
پىخىلداپ كۈلگەن ئاۋازى ئاڭلاندى. غەزەپتىن سۇلتان مەھمۇد
غەزەنەۋىنىڭ كۆزلىرى چانقىدىن چىقىپ كەتكۈدەك چەكچىيىپ،
چىشلىرى كىرىشىپ، ساقاللىرى تىترەپ، بوغۇلۇپ ۋارقىردى:

— پۈتۈن سەپ بويىچە ھۇجۇمغا ئۆتۈڭلار، ئۈچ كۈن ئىچىدە ئوردالالىقنى ئېلىپ شاھى ئابباسنى مۇشۇ قوتۇر ئېشەككە تەتۈر مىندۈرۈپ، يۈزىگە قارا سۈرتۈپ، مەلىكىسىنى ئاندىن تۇغما ھالەتتە ئالدىغا ئېلىپ كەلمەيدىغان بولساڭلار مەندىن ياخشىلىق كۆرۈشمەيسەن!

پۈتۈن سەردار - سەركەردىلەر «خوپ!» دەپ ۋارقىراشتى، شەھەرنى قورشاپ تۇرغان لەشكەرلەر چۇقان - سۈرەن توۋلاپ، سەپ - سەپ بولۇپ شەھەر سېپىلىغا قاراپ ئېتىلدى. ئىلياس، خالىد ئەكبەرلەر باشلاپ ماڭغان سەنەملەر ئوردالالىقنىڭ تېگىدىكى لەخمە ئارقىلىق بىرھازا ماڭغاندىن كېيىن تاغ باغرىغا چىقتى. تاغ باغرى ياپىپىشل چۆپلەر، گۈللەر ۋە ساناقسىز بۈك قارىغايلا بىلەن قاپلانغانىدى. تاغنىڭ يېشىل چۆپلىرى قويۇق ئۆسكەن جايىدىن چۆپلەر قايرىلىپ، خالىد ئەكبەر ئاستا بېشىنى چىقاردى - دە، پەم بىلەن ئەتراپقا قارىدى. ئاندىن ئاستا سىرتقا چىقتى. ئۇنىڭ كەينىدىن ئىككى نۆكەر چىقىپ بىر قانچە قەدەمدىن مېڭىپ ئەتراپنى كۆزەتتى. ھېچقانداق شەپە بولمىغاندىن كېيىن چۆپلەر ئارىسىدىن ئۆڭكۈرگە كىرىپ ھەممەيلەننى باشلاپ چىقتى. ئۇلار ئۆڭكۈردىن چىققاندىن كېيىن قارىغايلىق تاغقا قاراپ ماڭدى، نىگار ئايىم قىيىنلىپ تەستە ماڭدى. پۇتلاشقان يەرلەردە بەزىدە سەنەم، بەزىدە ئىلياس يۆلەشتۈردى.

شاھى ئابباس بولسا قاقاس تاغنىڭ ئۆڭكۈرىدە ئۆڭكۈر تېمىغا يۆلىنىپ خورۇلداپ ئۇخلاۋاتاتتى. شۇ ئارىدا ئۆڭكۈرگە نىياز ئەلەم بىلەن ئامىر سەئىد ئالدىراپ كىرىپ كەلدى، نىياز ئەلەم ئوڭ قولىنى سول كۆكسىگە ئۇرۇپ باش ئېگىپ سالام قىلدى:

— ئەسسالامۇئەلەيكۇم، شاھ ئالىيلىرى.

شاھ كۆزىنى يېرىم ئېچىپ گەپ قىلماستىن قارىدى، تۇران ئايلا ئاستا كېلىپ نىياز ئەلەم بىلەن ئامىر سەئىدكە پىچىرلىدى:

— سەردارلىرىم، شاھ ئالىيلىرى ئۈچ كۈندىن بېرى ئۇخلىماي، غىزامۇ يېمەي، قاتتىق سەپرا بولۇۋالغۇچقا ئاخىر بولماي مەجۇن يېگۈزدۇق. ھازىر ئاشۇنداق پېرىم ئويۇقلۇق، پېرىم ئويغاق دېگەندەك بىر خىل خامۇش بولۇپ قالدى. نىياز ئەلەم نېمە قىلارنى بىلمەي بىردەم ئىرىدا پىرقىرىغاندىن كېيىن ئامىر سەئىدكە يېقىن كېلىپ ئاستا دېدى:

— شاۋاز ۋەزىر ئەزەمنى ساقلىساق، ئۇ كېلىپ بولغۇچە ئوردابالىق سامانىلارنىڭ قولىغا چۈشۈپ كېتىدىغان ئوخشايدۇ. مەن قول ئاستىدىكىلەر بىلەن دۈشمەننىڭ ئارقا تەرىپىدىن ھۇجۇم قىلىپ دۈشمەننى قالايمىقان قىلاي، دۈشمەننىڭ ئوردابالىققا بولغان بېسىمى بىر ئاز بولسىمۇ يەڭگىلەپ شاۋاز ۋەزىر ئەزەم كەلگۈچە ئوردابالىقنىڭ بەرداشلىق بېرىشىگە كېپىللىك قىلغىلى بولار. ئۆزلىرى بارچە ئاماللار بىلەن شاھ ئالىيلىرىنى قوغدىغايلار. ھەر كۈنى كېچىسى يۆتكىلىپ، ئامال بار ئوردابالىقتىن قانچىلىك يىراق كەتسەڭلار شۇنچە ياخشى. دۈشمەنگە تۇيدۇرماڭلار. ئىنىس - جىن سەزمىسۇن. ئالسىمۇ بولىدىغان، ئالمىسىمۇ بولىدىغان ئېغىر - يېنىك نەرسىلەرنى تاشلاپ يەڭگىل مېڭىڭلار.

— شاھ ئالىيلىرىنى قوغداشتا كۈچىمىز بۆلۈنۈپ كەتمىسە ياخشى بولاتتى، — دېدى ئامىر سەئىد.

— شاھ ئالىيلىرىنى قوغداش بىلەن مەلىكە ئالىيلىرى ھەم ئوردابالىقنى قوغداش ئوخشاشلا مۇھىم. شاھ ئالىيلىرىنى قوغدىدۇق دەپ، مەلىكە ئالىيلىرى بىلەن ئوردابالىقنىڭ دۈشمەننىڭ ئاياغ ئاستىدا دەپسەندە بولۇشىغا يول قويساق، بۇمۇ بىز ئۈچۈن ئۆلۈمدىن ئارتۇق خورلۇق. ئۇ چاغدا ئىشتانباغقا ئېسىلىپ غىققىدا ئۆلۈۋالغان بىلەنمۇ ئادەمنىڭ دەردى چىقمايدۇ، — دېدى نىياز ئەلەم.

— ئىشقىلىپ، شاھ ئالىيلىرىنى قوغداش يولىدا ئۆلۈشكە

رازمەن. ھاياتىم بىلەن پادىشاھ ئالىيلرىغا سادىق بولمەن، —
دېدى ئامىر سەئىد.

— ئۆلۈش بىلەن ئىش تۈگىمەيدۇ. مەقسەت پادىشاھ
ئالىيلرى ۋە مەلىكە ئالىيلرى ھەم ئوردابالىقنى مەيلى ھايات
بولايلى ياكى ئۆلەيلى قوغداپ قېلىشتۇر. بولمىسا بىز مەڭگۈ
دوزاختا كۆيىمىز، جەننەت يۈزى كۆرەلمەيمىز. بىزنىڭ ئۆلۈش —
ئۆلمەسلىكىمىز بۇ ئىشنىڭ ئالدىدا ھېچنېمىگە ئىززەتمەيدۇ، —
دېدى نىياز ئەلەم.

— خوپ، چۈشەندىم ھەزرىتىم، سىلى خاتىرجەم ھۇجۇمغا
ئۆتسىلە. مەن شاھ ئالىيلرىنى ھەر باب بىلەن قوغدايمەن، —
دېدى ئامىر سەئىد.
— يارايلا ئەزىمەت.

نىياز ئەلەم ئامىر سەئىد بىلەن قۇچاقلىشىپ خوشلاشتى.
— ياشلىق قىلىپ سىلنى رەنجىتكەن يەرلىرىم تولا،
تەنتەكلىكىمنى كۆڭۈللىرىدىن چىقىرىۋەتكەيلا ئۈستاز
سەردار، — دېدى ئامىر سەئىد.

— ئارىسلاندىك ئوغلۇم، ئۆلسەك شېھىت بولۇپ، قىيامەتتە
كۆرۈشكەيمىز. ھايات قالساق يەنە قۇچاقلىشىپ كۆرۈشكەيمىز.
مەن سىلدىن ئۇ دۇنيا — بۇ دۇنيا رازى. شاھ ئالىيلرىنى
جانلىرى بىلەن قوغدىغايلا. خاندانمىزنىڭ ھايات — ماماتى شاھ
ئالىيلرىنىڭ ھاياتىغا باغلىق بولۇپ قالدى. ئەۋلادلار بىزنى
قارغاپ قالىدىغان نەس كۈننى خۇدا بىزگە كۆرسەتمىسۇن. شاھ
ئالىيلرى ھايات بولسىلا دۈشمەن بارلىق زېمىنمىزنى
بېسىۋالغان تەقدىردىمۇ پۈت تىرەپ تۇرالمىدۇ، ھامان
قوغلىنىدۇ. ئەگەر شاھ ئالىيلرىدىن ئايرىلىپ تۇغىمىز
يىقىلسا، خەلقنى ئەتراپىغا يىغىدىغان غول تۈۋرۈكىمىزدىن
ئايرىلىمىز، خەلقنى ئۇيۇشتۇرىدىغان ھېچنېمىمىز قالمايدۇ.
شاھ ئالىيلرى ئەڭ زور تاغ. بۇ تاغنى ساقلاش سىلگە قالدى
ئوغلۇم، — دېدى نىياز ئەلەم.

— تەخىرى ماڭا بۇ تاغنى ساقلاش پۇرسىتىنى بەرگەنكەن،
مەن بۇ پۇرسەتنى غەنىمەت بىلىمەن، — دېدى ئامىر سەئىد:
ئىككى سەرگەردە چىڭ قول سىقىشىپ كۆزلىرىدىن
يامغۇردەك ياش تۆكۈشكىنچە خۇشال ئايرىلىشتى.

غېرىب بىلەن مەلىكە بەرنا چىمىلىقتا شېرىن ئۇيقۇغا
كەتكەندى. غېرىب چۈش كۆردى: تال باراڭلىق ھويلىدا سەنەم
بىر توپ ئۇسسۇلچى قىزلار بىلەن بىللە ئۇسسۇل ئويناپ، ناخشا
ئېيتىۋاتقۇدەك. قاتمۇقات زەنجىر بىلەن چەمبەرچاس باغلانغان
غېرىبىنى يۈزىگە قارا نىقاب تاقىۋالغان بىر توپ گۈندىپاي سۆرەپ
ماڭغۇدەك. غېرىب تەرەپ ۋارقىرسا ئۇنى چىقمىغۇدەك، سەنەم
بولسا ئۇنى كۆرمەي خۇشال - خۇرام ناخشا ئېيتىپ ئۇسسۇل
ئوينىۋەرگۈدەك. كېيىن بىردىنلا غېرىبىنى كۆرۈپ قېلىپ،
ئۇنىڭغا قاراپ ئېتىلسا، ئۇنىمۇ بىر توپ قارا نىقابلىق ياساۋۇللار
تۇتۇۋالغۇدەك. غېرىب سەنەمگە قاراپ تۇرۇپ قالغۇدەك. شۇ چاغدا
بىردىنلا غايەت زور بىر قارا قول ئاسماندىن سوزۇلۇپ چۈشۈپ
سەنەمنى چاڭگىلىغا ئېلىپ ئاسمانغا ئاچىقىپ كەتكۈدەك. ئاپئاق
ساقاللىق شەيخ جالالىدىن پەيدا بولۇپ، قولىدىكى ھاسا بىلەن
غېرىبىنىڭ بېشىغا سالغۇدەك ...

غېرىب ۋارقىراپ ئويغىنىپ كەتتى، بەرنامۇ ئويغىنىپ
غېرىبىنىڭ مەيدىسى، مۇرە - قوللىرىنى سىلىدى.

— قارا بېسىپ قالدىمۇ؟ — دەپ سورىدى بەرنا.

— ياق ... ياق ... سىز مېنى ئالداپسىز ... مەن ھازىرلا
ماڭمەن ... ماڭا راست گەپ قىلىڭ ...

غېرىب شۇنداق دەپ ئورنىدىن تۇردى.

— بولىدۇ، مەن راست گەپنى قىلاي. سەنەم، ئانىڭىز،
سىڭلىڭىز، دوستىڭىز ئىلياسلار ئوردابالىقتا زىندانغا بەند
قىلىندى، — دېدى بەرنا.

— نېمىشقا؟ — دېدى غېرىب.

— شاھى ئابباس ئوردابالىققا يېتىپ بارغۇچە ۋەزىر،

ئەمىرلەر ئۇلارنى شۇ تەرزىدە تۇتۇپ تۇرماقچىكەن. ئەسلىدە مېنىمۇ زىندانغا بەند قىلغان، كېيىن مېنى قويۇۋېتىپ ئۇلارنى ئېلىپ قالدى، — دېدى بەرنا.

— بالدۇرراق دېسىڭىز بولماسمىدى.

— چۈنكى، تەشنىلىقتىن چاك - چاك بولغان ئېتىزغا ئاسماندىن شىپالىق يامغۇر ياغقاندا، ئاسماندىن چۈشكەندەك تۇيۇقسىز پەيدا بولغان سىزدەك ئاشىقىمنىڭ ۋىسالىغا قاناي دېدىم. ئەمدى مۇرادىمغا يەتتىم. سىزنى يەنە تۇتۇپ قېلىش مۇمكىن ئەمەس. سىز قايتىپ كەلسىڭىز مەن سىزنى يەنە ئېرىم دەپ قارايمەن. بولمىسا بىر ئۆمۈر مۇشۇنداق بويتاق ئۆتمەن. خۇدانىڭ ماڭا رەھىمى كەلسە سەنەمدەك مەنمۇ سىزدىن قورساق كۆتۈرۈپ پاقلاندىك بىر ئوغۇل تۇغسام، مېنىڭ بىر ئۆمۈرلۈك خۇشاللىقىم، تەختى - بەختىم شۇ. بولمىسا، خۇدانىڭ ئۆزىگە ئامانەت، — دېدى مەلىكە بەرنا.

— نېمە ... نېمە دەيسىز، سەنەم ھامىلىدارمىدى؟ — دەپ ھەيرانلىق بىلەن سورىدى غېرىب.

— ئۇنىڭ سىزدىن بويىدا قالغانىكەن، ئەمما سېسىق سۇدا تۇنجۇقۇش، سۇچى تاز بىلەن ئېلىشىش جەريانىدا بويىدىن ئاچراپ بالا چاچراپ كەتتى. ئۇنى بىزنىڭ ئادەملەر تېزلا قۇتقۇزۇۋالدى. ئۇ پاك، سۇچى تاز بىلەن ھېچقانداق ئىش بولغىنى يوق. بېرىڭ، ئۇنى قۇتقۇزۇڭ، خالىسىڭىز مەنمۇ بارىمەن، — دېدى مەلىكە بەرنا.

— ياق ... ياق ... سىز بىلەن سەنەمنى بىر يەردە كۆرۈشنى خالىمايمەن، — دېدى غېرىب.

— مەن سىزدىن رازى، سىزنى خۇدايىم غايىبىتىن ماڭا يەتكۈزۈپ، ماڭا بىر ئۆمۈر يەتكۈدەك خۇشاللىق ئاتا قىلىپ، يەنە يېنىمدىن ئېلىپ كېتىدىغان بولدى. خۇداغا يۈزىڭنىڭ شۈكۈر. پەقەت سىز مېنى يۈرىكىڭىزدە مېنىڭ ئايالىم دەپ تونۇسىڭىزلا مەن شۇنىڭغا شۈكۈر دەيمەن. بېرىڭ، ئۇلار تېخىچە سەنەم ھەم

ئانگىزنى غېرىب بىزنىڭ زىنداندا دەپ ئالداۋاتقان بولۇشى مۇمكىن. كۈنلەرنىڭ بىرىدە ئېسىڭىزگە چۈشۈپ قالسام، كەلسىڭىز ھەر قاچان سىزگە ئىشكىم ئوچۇق. سېنىڭچە، غۇسۇل - تاھارەت بىلەن پاكىز يولغا چىقىسىڭىز يولىڭىز ئوچۇق بولار. بولسا ئىككى رەكەت شۈكۈر نامىزى ئوقۇپ يولغا چىقىڭ مەن بىر ئۆمۈر سىزگە دۇئا قىلىمەن. خۇدايىمدىن سىزنىڭ ئامانلىقىڭىزنى، ئىنساپىڭىزنى تىلەيمەن، — دېدى مەلىكە بەرنا كۆزىگە ياش ئېلىپ.

— سىزنىڭ سەنەمنىڭ پاكلىقى توغرىسىدىكى گېپىڭىز راستمۇ؟ — سورىدى غېرىب.

— راست، ماڭا ئىشىنىڭ. ئۇ پاك، سۇچى تازمۇ ھازىر قۇرئان تۇتۇپ قەسەم قىلىشقا رازى.

غېرىب كېلىپ بەرنانى قۇچاقلدى.

— بۇ تەڭرىنىڭ قىسمىتى، رەھمەت سىزگە بەرنا، — دېدى غېرىب.

— سىز غۇسۇل - تاھارەت ئالغۇچە، مەن سىز ئۈچۈن سەپەر نامىقى تەييارلاتقۇزاي، سەپەر جابدۇقى قىلدۇراي. سىز مېنىڭ ئاق تۈلپارىمنى مېنىپ يولغا چىقىڭ، — دېدى مەلىكە بەرنا.

— سىزمۇ ھەم غۇسۇل قىلىڭ، — دېدى غېرىب.

— مەن مەڭگۈ سىزنىڭ تەرتىڭىز بىلەن ئۆتمەن، — دېدى بەرنا.

شەھىرى قۇندۇزنىڭ سېپىل دەرۋازىسى ئېچىلىپ ئاق ئات مىنگەن غېرىب دەرۋازىدىن ئاتنى چاپتۇرۇپ چىقىپ كەتتى، سېپىل ئۈستىدە قاراپ تۇرغان مەلىكە بەرنا كۆزلىرىدىن يامغۇردەك ياش تۆكۈپ، دۇئا قىلىپ قاراپ قالدى. مەلىكە بەرنانىڭ دۇئا قىلغىنىنى كۆرگەن ھېلىمخان باشلىق دېدەك، كېنىزەك، نۆكەرلەرمۇ دۇئاغا قول كۆتۈردى.

ئېگىز تاغ چوققىسىدىكى كەڭ كەتكەن كۆلنىڭ سۈيى دېڭىزدەك شاۋقۇن سېلىپ مەۋج ئۇرماقتا. شاۋاز بىلەن ئابدۇللا

شاتىرى كۆل بويىدا ئاتلىرىدا ئولتۇرۇپ پەستىكى ساناقسىز گۈلخان ھەم يۇلتۇزدەك ئوتقاشلارنىڭ يورۇقىدا سۇس كۆرۈنۈۋاتقان ھېرات شەھىرىنىڭ سېپىل، تۇرلىرى، شەھەر ئىچىدىكى قۇببىلىك مەسچىت مۇنارلىرىغا قارىدى.

— ئىست، شەھىرى ھېرات تولىمۇ گۈزەل، خۇش ھاۋالىق شەھەر ئىدى. ئەمدى ۋەيرانە سازلىققا ئايلىنىدىغان بولدى، قاراقچىلار بۇ كاتتا شەھەرنىڭ بېشىغا چىقتى.

شاۋاز شۇنداق دەپ قولىنى شىلتىدى، لەشكەرلەر دامبىنى بۇزدى. ئۇلۇغ سۇ دامبىنىڭ بۇزۇلغان يېرىدىن غايەت زور شارقىراتما ھاسىل قىلىپ پەسكە ئاقتى.

— تۈزكۈر شەيخ ئۇخلىغان پېتى سۇغا غەرق بولىدىغان بولدى ... ھى ... ھى ... ھى ... دەيدى ئابدۇللا شاتىرى.

دېڭىزغا ئايلىنغان شەھەردە جەسەتلەر، ھايۋانلارنىڭ ئۆلۈكلىرى، ساندۇق، نەرسە - كېرەكلەر لەيلىمەكتە ئىدى. مەسچىت مۇنارىنىڭ قۇببىسى، سېپىل ئۈستىدىكى تۇرنىڭ ئۈچى كۆرۈنۈپ قالغانىدى. ياغاچ ئىشىككە ئېسىلىۋالغان ئاندا - ساندا ئادەملەر سۇدا لەيلەپ يۈرمەكتە ئىدى. شاۋاز بىلەن ئابدۇللا شاتىرى تاغنىڭ چوققىسىدا دېڭىزدەك ئۇلۇغ سۇغا قاراپ تۇرۇشتى.

— بارلىق لەشكەرلەر جىددىي سەپەرگە تەييارلانسون. ئوردابالىققا قاراپ ئاتلىنىمىز، - دەپ بۇيرۇق قىلدى شاۋاز. — خوپ، - دەيدى ئابدۇللا شاتىرى.

شۇ چاغدا پەس تەرەپتىن بىر چاپارمەن قارا تەرگە چۆمگەن ھالدا ئات چاپتۇرۇپ كېلىپ مەلۇم قىلدى:

— چاتاق بولدى، ۋەزىرئەزەم ئالىيلىرى ... چاتاق چىقتى!
— نېمە بولدى، قانداق چاتاق چىقتى؟ - جىددىي سورىدى شاۋاز.

— غەزەنەۋىلەر لەشكەرلىرى بىزگە قورشاپ ھۇجۇم قىلدى!

شاۋازنىڭ كۆزلىرى چەكچىيىپ كەتتى. ئامىر سەئىد باشلىغان شاھ كارۋىنى تاغ غارىسىدا ئاستا ئىلگىرىلىمەكتە. خانىش ئولتۇرغان شاھانە ھارۋىدىكى ئاتلارنىڭ باش - بويۇنلىرىدىكى ئۇششاق قوڭغۇراقلار ئېلىۋېتىلدى، تاغنىڭ ئىككى تەرىپىدىكى چوققىلاردا خان لەشكەرلىرىنىڭ چارلىغۇچىلىرى مەخپىي چارلاپ كۆزىتىپ ماڭدى، ئامىر سەئىد بولسا قوشۇننىڭ ئالدىدا شاھقا ياندىشىپ ھەر تەرەپكە ھوشيارلىق بىلەن سەپسالدى. شۇ چاغدا، ئالدى تەرەپتىن بىر ئاتلىق چاپارمەن ئات چاپتۇرۇپ كېلىپ مەلۇم قىلدى:

— ئالىيلرىغا مەلۇم بولغاي، ئالدى تەرەپتە يىراقتىن زور بىر قوشۇننىڭ قارىسى كۆرۈندى.
— بىزنىڭ قوشۇنلارمىدۇ، شاۋازلارنىڭ قوشۇنى بولۇپ قالمىسۇن يەنە، — دېدى شاھ.

— ئېنىق كۆرەلمىدىڭلارمۇ؟ — سورىدى ئامىر سەئىد.
— ئالدى تەرىپىمىزدىن قوشۇن كېلىۋاتقانلىقىنى كۆرۈپلا ئالدىن مەلۇم قىلىش ئۈچۈن ئارقامغا ياندىم، قالغان بۇرادەرلەر ئېنىق بىلىپ بېقىش ئۈچۈن چارلىغىلى كەتتى، — دېدى چاپارمەن.

— شاھ ئالىيلرى، ھەر ھالدا بىز چوڭ يولدىن داچىپ تاغ غارىسىغا كىرىپ كېتەيلى. بۇ يەردە ئىزمىز قالمىسۇن! سەگەك بولغىنىمىز ياخشى، — دېدى ئامىر سەئىد.

— ھارۋىلارنى قانداق قىلغۇلۇق؟ — دېدى شاھ.
— ھارۋىنى يوشۇرۇپ قويايلى. خانىش ئايىم، كېنىزەك، دېدەكلەر ئاتلارغا مىنسۇن، باشقا ئاماللىرى يوق.
ئامىر سەئىدنىڭ تەكلىپىگە شاھ بېشىنى لىڭشىتىپ ماقۇللۇق بىلدۈردى.

— بوپتۇ، ئىشلارنى ئۆزىڭىز بىر قوللۇق ئورۇنلاشتۇرۇڭ.
سىز دېگەندەك بولسۇن! — دېدى شاھ.

— ھارۋىلارنى يولدىن يىراق يەرگە شەپە چىقارماي كۆتۈرۈپ
ئاپىرىپ يوشۇرۇڭلار. خانىش ئايىم باشلىق ھەرەمخانا ئەھلى
ئاتقا مىنسۇن. ئالسىمۇ بولىدىغان، ئالمىسىمۇ بولىدىغان
نەرسىلەرنى كۆمۈۋېتىڭلار، — دېدى ئامىر سەئىد.



ئوتتۇز ئىككىنچى باب

چاپارمەننىڭ مەلۇماتى شاۋازنى ئېغىر دەككە - دۈككىگە سالغانىدى. ئۇ تاغ باغرىدا ياساۋۇلنىڭ يۆلىشى بىلەن ئاتقا مىنىدى. ئابدۇللا تۆۋەنكى دۆڭدىن ئاتقا مىنگىنىچە ئۇنىڭغا قاراپ چېپىپ كەلدى.

— ئاتا، بىز غەزىنەۋىلەرنىڭ قىلتىقىغا چۈشۈپتۇق. ئۇلار ئاللىقاچان بىزنى قورشاپ بوپتۇ. زەينىدىن بوميانى دېگەن قارا يۈز بىزنى بابلاپتۇ! ئۇ بىزنى ئەل بولۇشقا ئۈندەۋاتىدۇ، ئەل بولساقلا جېنىمىز ئامان قالغۇدەك ...

شاۋاز غەزەپ بىلەن ۋارقىردى:

— ھەم، ۋۇي ۋاپاغا جاپا قىلىدىغان ئەبلەخ! نېمىدەپ ئەل بولغۇدەكمىز، تۇنۇۋالسام تېرەڭنى تەتۈر سويىمەن ... مەن بىلەن مېڭىش، مۇھاسىرىنى بۆسۈپ چىقىپ كېتەيلى ...
ئابدۇللا كېتىۋاتقان شاۋازنىڭ كەينىدىن يېتىشىپ ماڭدى. غەزىنەۋىلەرنىڭ سەركەردە - لەشكەرلىرى ئۇلارنىڭ ئارقىسىدىن كەلكۈندەك ئېتىلىپ كەلدى.

بۇ چاغدا يەنە بىر تەرەپتە سۇلتان مەھمۇد غەزىنەۋى جان - جەھلى بىلەن ئوردابالىققا تېگىش قىلغانىدى. ئوردابالىقنىڭ سېپىل دەروازىسى كۆيۈپ يىقىلدى، غەزىنەۋىلەر لەشكەرلىرى چۇقان - سۈرەن سېلىپ شەھەر ئىچىگە كەلكۈندەك باستۇرۇپ كىردى. ئۇزۇن ئۆتمەي، ئۇلار پۈتكۈل شەھەرنى، ئوردىنى ئىشغال قىلدى. سۇلتان مەھمۇد غەزىنەۋى سەركەردىلەرنىڭ ھىمايىسىدە تەكەببۇرلۇق بىلەن ئابباس شاھنىڭ شاھلىق تەختىگە ئولتۇردى. راشىدىن ئەتتارى قاتارلىق يەتتە - سەككىز كىشىنىڭ كالىسى

ئېسىلغان قېرى ئېشەك ئوردىغا ھەيدەپ ئېلىپ كېلىندى.
— بۇ قېرى ئېشەكنى كوچىغا ئاچىقىپ خالايمىقا سازايى
قىلىڭلار، بىز بىلەن قارشىلاشقانلارنىڭ ئاقىۋىتىنى كۆرسۈن!
نېمە، ئابباس دېگەن بۇ قېرى ئەبلەخنى تېخى تۇتالمايدىڭلارمۇ؟
ئۇنى تۇتۇپ، يۈزىگە قارا سۈرتۈپ، بۇ ئېشەككە تەتۈر
مىندۈرۈڭلار! قىزىنى يالىڭاچ قىلىپ كوچىغا ئاچىقىپ سازايى
قىلىڭلار! بۇ مېنىڭ مەقسىتىم، قېنى ئۇلار؟

مەھمۇد غەزەنەۋىنىڭ گېپى تۈگىشىگە باش سەركەردىسى
ئىسمائىل ئۇنىڭغا قاراپ تەزىم قىلىپ دېدى:
— سۇلتان ئالىيلىرى، بارلىق بۇلۇڭ — پۇچقاقلارنى قېزىپ
چىقتۇق، ئەمما ئۇلارنىڭ سايىسىمۇ كۆرۈنمىدى.

— پۈتۈن شەھەرنى ئۈچ كېچە — كۈندۈز قېزىپ، ھەممىنى
قىرغىن قىلىڭلار، مەن ئۇلارنىڭ كاللىسىنى مۇنار قىلىپ
دۆۋىلەيمەن، تاكى ئۇلار ئابباس شاھ ۋە مەلىكىنى
يوشۇرۇۋالغىنىغا پۇشايمان قىلغانغا قەدەر توختىماڭلار!

مەھمۇد غەزەنەۋىنىڭ سۆزى تۈگىمەيلا چەمبەرچاس باغلانغان
جارۇپ مەۋلەۋى ۋە قۇرباننىياز داموللا يالاپ ئېلىپ كېلىندى.
— ھاي، ھاي، ئاچچىقلىرىغا ھاي بەرسىلە، سۇلتان
ئالىيلىرى، — دېدى جارۇپ مەۋلەۋى.

— كىم ئۇ «ھاي - ھاي» دەپ گېپىمگە قوشۇق سېلىپ،
يۈرىكىنى قايتەك قىلىپ ئالدىمدا ئاتىكاچىلىق قىلىۋاتقان؟ —
دېدى مەھمۇد غەزەنەۋى.

— بۇ دۆلەتتىكى ئەڭ نوپۇزلۇق ئاقساقال، بۇ ئەلنىڭ
شەيخۇلىئىسلامى جارۇپ مەۋلەۋى بولمەن، — دېدى جارۇپ
مەۋلەۋى.

— شەيخۇلىئىسلامى بولساڭ «ھاي - ھاي» نى ماڭا دېمەي
ئابباس شاھىڭغا دە! ئۇ ۋە ئۇنىڭ قىزى قايسى چاشقان كامىرىغا
مۆكۈۋالغان بولسا، كامىردىن چىقىپ، چىرايلىقچە ماڭا باش
ئەگسۇن! تىزلىنىپ پۈتۈمنى سۆيسۈن! ئۇنداق بولمايدىكەن،

سېلەرنىڭ بارلىق ئادىمىڭلارنى بىر يولغا يوقىتىمەن، — دېدى مەھمۇد غەزەنەۋى.

— سىلى ئۆلتۈرگەن ۋە ئۆلتۈرۈۋاتقانلىرىنىڭ ھەممىسى مۇسۇلمان قېرىنداشلىرىمىزدۇر، بىگۇناھ مۇسۇلمانلاردىن قان ئاققۇزسىلا ئاللاننىڭ ئىرادىسىگە خىلاپتۇر! — دېدى جارىپ مەۋلەۋى.

— سىلەر ئون ئىككى ئىمامنى ئېتىراپ قىلماي تۇرۇپلا ئۆزۈڭلارنى مۇسۇلمان قاتارىدا كۆرسىلەر تېخى، بۇ مەن ئۈچۈن بەربىر. قېرى ئەشەكنى ئالدىمغا ئەكىلەلگەن ئابباس ئەجەب مەن بىلەن كۆرۈشۈشكە پېتىنالمىدىغۇ؟ نېمىشقا خوتۇن كىشىدەك مۆكۈۋالدىدۇ؟ ئەگەر ئۇنىڭ پۇقرالارغا ئىچى ئاغرىسا، خەلقىنى سۆيىدىغان پادىشاھ بولسا، ئالدىمغا چىقىپ مەن بىلەن كۆرۈشسۇن! — دېدى مەھمۇد غەزەنەۋى.

جارىپ مەۋلەۋى «شاھى ئابباس جانابلىرى ...» دەپ ئەمدى گەپ باشلاي دەپ تۇرۇشىغا، جاللات ئۇنىڭ ئاغزىغا بىر كاچات سالدى. — نېمىدەپ بىلجىرلاۋاتىسەن؟ قايسى شاھنى دەۋاتىسەن؟ ئۇ سۇلتان ئالىيلىرىنىڭ ئالدىدا پەقەتلا بىر قاچقۇن مەھبۇس، خالاس!

جارىپ مەۋلەۋىنىڭ ئاغزىدىن قان سىرغىپ ساقىلىغا تامچىلىدى.

— سىلەر كېلىشتىن ئاۋۋال ئاستانىدە ئەمەس ئىدى ... — دېدى جارىپ مەۋلەۋى.

— يوق ئىدى؟ نەگە كەتكەن؟ — سورىدى مەھمۇد غەزەنەۋى.
— مەلىكىنى كۈتۈۋېلىش ئۈچۈن قۇندۇز مەملىكىتىگە كەتكەن، ئۇ كەلمەي تۇرۇپلا، سىلەر باستۇرۇپ كەلدىڭلار، — دېدى جارىپ مەۋلەۋى.

— بۇ قېرى ئىمتىننىڭ كاللىسىنى ئېلىپ مۇنارغا ئېسىپ قويۇپ باشقىلارغا ئىبرەت قىلىڭلار، ئاۋۇ قېرىنىمۇ ئاچقىپ كاللىسىنى ئېلىڭلار!

مەھمۇد غەزەنەۋىنىڭ بۇيرۇقى بىلەن جاللات جارۇپ مەۋلەۋى ۋە قۇرباننىيازنى يالاپ ئاچىقىپ كەتتى.

شاھى ئابباس ۋە ئۇنىڭ كارۋىنى ھېلىمەم تاغ ئارىسىدا ئىدى. شاھى ئابباس ۋە ئامىر سەئىد تاغدا يوشۇرۇنۇپ تۇرۇپ چىغىر يولدا كېتىۋاتقان قوشۇنغا نەزەر سالدى، غەزەنەۋىلەرنىڭ تۇغىنى ئېگىز كۆتۈرگەن بىر ئاتلىق قوشۇن چىغىر يولىدىن ئۇلارغا قاراپ كېلىۋاتاتتى.

— ۋاي - ۋوي، نېمانچە كۆپ ئادەم بۇ؟ — ھەيران قالدى شاھى ئابباس.

— قارىغاندا ئۇلار مەھمۇدنىڭ ھەمدەمچى قوشۇنى ئوخشايدۇ، — دېدى ئامىر سەئىد.

— ئەگەر بىز بۇ يەردە ئۇچراشساق، بۇ جىلغا قان جىلغىسىغا ئايلىنىپ كېتىدۇ.

— غەزەنەۋىلەرنىڭ قېنى بىلەن بويىلىدۇ، شۇنداقمۇ، شاھ ئايلىرى؟

— بەلكىم قانلار بىر - بىرىگە يۇغۇرۇلۇپ كېتەر؟! — شاھى ئابباس شۇ گەپلەرنى دەۋىتىپ، بىردىنلا ئامراق قىزى سەنەمنى ئەسلەپ قالدى. كۆزلىرىدىن ئىختىيارسىز تۆكۈلگەن ئىككى تامچە ياش مەڭزىدىن سىرغىپ ساقلىغا چۈشتى.

سەنەم بولسا ئوردابالىقتىن يىراقلاپ كەتكەنىدى. بۇك - باراقسان تاغ ئارىسىدا خالىد ئەكبەر، ئىلياس ۋە ئەرەنچە ياسانغان سەنەم قاتارلىقلار مېڭىش قىيىن بولغان تاغ يولىدا ئاۋايلاپ كېتىۋاتاتتى. ئۇلار ماڭار - ماڭار تاغدىن ئېشىپ تۈپتۈز يايلاققا ئۇلاشتى. ياپيېشىل يايلاقتا خالىد ئەكبەر، ئىلياس، سەنەم قاتارلىقلار قاراقاپلان بەگنىڭ قەبىلىسى بىلەن ئۇچرىشىپ قالدى.

— قەبىلىمىزدىكىلەر سىلەرنى قوغدايدۇ، ئەڭ ياخشىسى، سىلەر باشقا يەرگە بارماي مەشەدە تۇرۇڭلار. مۇمكىن بولسا، شاھ ئايلىرىنىمۇ ئەكېلىۋالايلى، قەبىلىمىز چوڭ بولمىغىنى بىلەن

يېرىمىز كەڭ. بىز جاپانى بىللە چېكىپ، قىيىن ئۆتكەلدىن بىرلىكتە ئۆتۈشكە رازى. بىز پۇقرالارنى بۇ يەرگە توپلاپ، غەزەنەۋىلەرنى ئاخىرقى نۆۋەتتە بۇ يەردىن قوغلاپ چىقىرايلى! — دېدى قاراقاپلان بەگ.

— ياخشى كۆڭۈللىرىگە چەكسىز تەشەككۈر، قاراقاپلان بەگ ئاتا. ھازىر بىزگە ئەڭ مۇھىمى شاھ ئاتام ۋە ئۇنىڭ چوڭ قوشۇنىنىڭ كېلىشىنى كۈتۈپ، شاھ ئاتامنىڭ ئامانلىقىنى قوغداشتۇر، — دېدى سەنەم.

— ئەمەس قەبىلىمىزدىكى ئەرلەر بىلەن شاھ ئاتامنى ئىزدەيلى، — دېدى قاراقاپلان بەگ.

— بىزگە يېتەرلىك ئوزۇق — تۈلۈك تەييارلاپ بەرگەن بولسىلىرى، شاھ ئالىيلىرى بىلەن تېپىشقاندىن كېيىن ئادەم ئەۋەتىپ سىلنى ئىزدەيلى، — دېدى خالىد.

— بىزدەك تاغ ئادەملىرىنى كۆزگە ئىلمايۋاتىلا شۇنداقمۇ؟ بوپتۇ! ئۇنتۇپ قالمىسىلا، بىزمۇ خېلى كۈچلۈك قەبىلىلەردىنمىز، ئاتلىق چەۋەندازلىرىمىز خۇددى توشقان تۇتقاندەك غەزەنەۋىلەرنى تۇتىدۇ، — دېدى قاراقاپلان بەگ ماختىنىپ.

— بىز بۇ جەڭگە قاتناشمىساق ھەرگىز بولمايدۇ. سىلى بۇ ئاخىرقى ماكاننى ساقلاپ بىزنى كۈتۈپ تۇرغان بولسىلا، — دېدى سەنەم.

— ئاتلارنى خالىغانچە تاللاڭلار، ئوزۇق ۋە يەم — خەشەكلەرنى ئېلىپ كېتىڭلار، — دېدى قاراقاپلان بەگ.

ئاندىن ئۇلارنى ئولتۇرغۇزۇپ، ئالدىغا تائام كەلتۈردى. زەينىدىن بوميانى قاغىرىغان جاڭگالدا ھەيۋەتلىك قوشۇننى باشلاپ كېتىۋاتتى. بىر قانچە ئاتلىق ۋاراڭ — چۈرۈڭ قىلىشقىنچە كېلىپ ئىككى تاغارنى تاشلىدى.

— ئەمىر جانابلىرى، سىلگە سوۋغا ئېلىپ كەلدۇق، تېزدىن سۆيۈنچە بەرگەيلا! — دېدى نۆكەر.

— ئاۋۋال سوۋغىنى كۆرەي، — دېدى زەينىدىن بوميانى.
قاراۋۇللار تاغلارنىڭ ئاغزىنى يەشتى، باش - كۆزى قان ۋە
تەر بىلەن بۇلغانغان شاۋاز بىلەن ئابدۇللاننىڭ باشلىرى
كۆرۈندى، زەينىدىن ئاتتىن ئاستا چۈشۈپ، ئۇلارنىڭ يېنىغا
كەلدى.

— ۋەزىر جانابلىرى، نېمە بولىدىلا، تاغارغا كىرىپ
قايتىلىغۇ؟ — دېدى زەينىدىن بوميانى.

شاۋاز زەينىدىن ئۆچمەنلىك بىلەن قارىدى، زەينىدىن يېقىن
كېلىپ ئۇنىڭغا سىنچىلاپ قاراپ دېدى:

— ۋەزىر جانابلىرىنىڭ بۇ خاراب ھالىتىنى كۆرۈپ، ئىچ -
ئىچىمدىن خىجالەت بولۇۋاتمەن، ئىلگىرى ئۇنىڭ كۆپ قېتىم
قىزغىن كۈتۈۋېلىشىغا، ياردەمگە ئېرىشكەندىم، ئۇنىڭ بۇ
ھالغا چۈشۈپ قېلىشىنى خالىمايمەن.

زەينىدىن بىر ھازا ئۇنىڭغا ئۈن - تىنىسىز قاراپ تۇردى،
شاۋازمۇ ئۇنىڭغا تىكىلدى. زەينىدىن ئۇنىڭ چىرايىدىن
ھېچنېمىنى بىلەلمەي، قۇلقىنى ئۇنىڭ ئاغزىغا يېقىن ئەكەلدى،
شاۋاز پۇرسەتتىن پايدىلىنىپ ئۇنىڭ قۇلقىنى چىشلەپ ئۈزۈپ،
چايناپ يۈتۈۋەتتى. زەينىدىن چىرقىراپ كەتتى، قان ئېقىۋاتقان
قۇلقىنى قولى بىلەن ئېتىپ، يىقىلىپ چىرقىرىغىنىچە يەردە
دومىلىدى. قاراۋۇللار كېلىپ، شاۋازنى بولۇشىغا دەسسەپ تەپتى.
ئابدۇللا بۇنى كۆرۈپ تاغارغا سولاقلىق پېتى ئۇياق - بۇياققا
تېپىچەكلىدى، ئاغزىنى بۇزۇپ قاراۋۇللارنى تىللاشقا باشلىدى،
قاراۋۇللار كېلىپ ئۇنىمۇ قوشۇپ ئۇرۇشقا باشلىدى.

شاھى ئابباس ئوردىسىنىڭ ئىچى قالايمىقان
قىلمۇتلىگەندى، شاھ تەختى بىر ياققا ئۇرۇۋېتىلگەن، پۈتۈن
يەر قالايمىقان تاشلانغان نەرسىلەرگە تولغان، تەخت ئاستىدىكى
مەخپىي يولمۇ ئېچىۋېتىلگەندى. مەھمۇد غەزەنەۋى يولنى كۆرۈپ
ۋارقىراپ - جارقىرىغىنىچە پەلەمپەيدىن چۈشتى.

— ھۇ، قېرى ئىت ... بۇ قېرى ئىتنى تېزدىن تۇتۇپ ئېلىپ

چىقىڭلار، قېنى ئۇ بۈگۈن نەگە قاچالايدىكەن؟ — دېدى مەھمۇد غەزەنەۋى.

ياساۋۇللار قوللىرىغا مەشئەل ئېلىشىپ، بىر-بىرىگە يەر ئاستىغا چۈشتى. سەركەردە ئىسمائىل كېلىپ ئەھۋال مەلۇم قىلدى:

— ھازىر ھېراتتىن كەلگەن مەلۇماتنى تاپشۇرۇۋالدىق، شاۋاز ھېراتقا سۇ قويۇپ بېرىپ، پۈتۈن شەھەرنى سۇغا غەرق قىلىۋېتىپتۇ!

— ناھايىتى ياخشى! بۇ ئىتنىڭ بالىسى ھېراتنى سۇغا غەرق قىلغاچ تۇرسا، بىز ئۇنىڭ شەھىرىنى بەخىرامان ئوتتا كۆيدۈرۈپ، قىرىپ تۈگىتىمىز... مەن ئىنتىقام ئالىمەن، ئۆمرۈمدە بۇنداق ھاقارەتكە قالغان ئەمەسمەن. بۇ ئەبلەخنى تىرىك تۇتۇپ، مەلىكىسى بىلەن تەڭ ئېشەككە تەنۈر مىندۈرۈپ، كالىسىنى ئالمايدىغان بولسام مەھمۇد غەزەنەۋى بولماي كېتەي! چاپسان ئابباسنى تۇتۇپ كېلىش! تۇتۇپ كېلىشمىسەڭ مەن بىلەن كۆرۈشمەن دېيىشمە! — دەپ بۇيرۇق قىلدى مەھمۇد غەزەنەۋى.

— سۇلتان ئالمىلىرى، بۇ يەردە ئالتۇن - كۈمۈش، مال - دۇنيانى جېنىدىن ئەزىز كۆرىدىغان كىشىلەر ئاز ئەمەس. ئەگەر بىز پەرمان چىقىرىپ، ئابباسنىڭ نەدىلىكىنى ئېيتىپ بەرگۈچىلەرگە بىر تىزىق تىللا ئىنئام قىلىمىز دېسەك، ئۇلارنى ئۆزىمىز ئىزدىگەندىكىدىنمۇ ياخشى نەتىجىگە ئېرىشەلەيمىز، — دېدى ئىسمائىل.

— مەلىكىنى تۇتقانلارغىمۇ بىر تىزىق... ياق... ياق... ئىككى تىزىق تىللا ئىنئام... — دېدى مەھمۇد غەزەنەۋى.
— ئادەمنى تۇتۇۋېلىپلا ئىنئام بەرمىسەك، نېمە قىلالايتتى؟ — دېدى ئىسمائىل مۇغەمبەرلىك بىلەن.

مەھمۇد غەزەنەۋى مەنلىك ھىجىيىپ دېدى:
— سەن كۆڭلۈمدىكىنىلا تاپتىڭ، مېنى بەك خوش

قىلىۋەتتىڭغۇ؟! مەن تولىمۇ مەمنۇن بولدۇم. بۇ قېرى ئىتنىڭ ئوردىسىدا ئاڭلىغان مېنى ئەڭ مەمنۇن قىلغان گەپ بولدى بۇ! ئۇنى تۇتالماي غەزەپتىن يېرىلىپ كەتكۈدەك بولدۇم، ئۇنىڭ ھاقارىتىگە ئەسلا چىدىيالمىدىم!

— قۇللىرى ئالىيلەرنىڭ مەجەزىنى ئوبدان بىلىمەن، مېنىڭچە، شەھەرنى كۆيدۈرمەي تۇرغىنىمىز ياخشىمىكىن، ئالىيلەرى، — دېدى ئىسمائىل.

— ياق ... ياق ... بۇ شەھەرنى كۆيدۈرمىگۈچە ھەرگىز بولدى قىلمايمەن! ھېراتتەك گۈزەل شەھەرنى غەرق قىپتۇ ئۇ ئەبلەخلەر، ئۇلارنىڭ ئاستانىسىنى قانداق كۆيدۈرگىنىمنى كۆرۈپ قويۇشسۇن! بىر تال پەينىمۇ قويماي كۆيدۈرۈڭلار! بولمىسا يۈرىكىمدىكى ئاچچىقنى قانداق چىقىرىمەن؟ چاپسان كۆيدۈرۈش! ھەممىنى قويماي كۆيدۈرۈش! — دېدى مەھمۇد غەزەنەۋى.

ئىسمائىل ماقۇللۇق بىلدۈردى.

غەزەنەۋىلەرنىڭ بىر توپ لەشكىرى تەخت ئاستىدىكى لەخمە بىلەن قاچقانلارنى قوغلاپ كەتكەندى. بىر ھازا ماڭغاندىن كېيىن شەرىپىدىن باشچىلىقىدىكى غەزەنەۋىلەر نۆكەرلىرى ئۆڭكۈر ئاغزىدىن چىقتى. ئۇلار ھەيرانلىق بىلەن تۆت ئەتراپقا سەپسالدى.

— ئىزچى، ئاياغ ئىزلىرىغا قارا! — دېدى شەرىپىدىن.

بىر قېرى ئىز تونۇغۇچى ئوت - چۆپلەرنى قايرىپ، بىر ئاز سىنچىلاپ ماڭغاندىن كېيىن دېدى:

— سەركەردە جانابلىرى، ئاياغ ئىزىدىن قارىغاندا، ئۇلارنىڭ ئارىسىدا بىر ياشانغان خوتۇن، بىر ئايال ۋە بىر قىزچاق بار ئىكەن.

— چوقۇم شۇ؟ ياشانغان ئايال چوقۇم ئابباسنىڭ خانىشى، قىزچاق چوقۇم مەلىكىسى. ئۇلار پىيادە مېڭىپتۇ، يىراققا بارالمايدۇ، قوغلاڭلار! — دېدى شەرىپىدىن.

— قېرى ئەر كىشىنىڭ ئىزىنى بايقىمىدىم، مېنىڭچە، شاھى

ئاباس ئۇلار بىلەن بىللە ئەمەس ... — دەپى گىز تونۇغۇچى.

— پادشاھنىڭ تەختى ئاستىدىكى مەخپىي يولىمى خان جەمەتىدىكىلەر ئىشلەتمەي، باشقىلار ئىشلىتىرمۇ؟ كالىۋا!

قالايمقان سۆزلىمە! تېز قوغلاڭلار! — دەپى شەرىپىدىن. تاقىر تاغ ئارىسىدىكى تاغ يولىدا زەينىدىن بومىيانى

باشچىلىقىدىكى غەزەنەۋىلەر قوشۇنى ئىلگىرىلىمەكتە ئىدى. زەينىدىننىڭ ئوڭ قولىنى بېشى بىلەن يۆگەشتۈرۈلۈپ

تېڭىلغانىدى، ئۇ پات - پات چوناق قولىنى سىلايتتى، ئۇنىڭغا ئەگىشىپ كېلىۋاتقان سەركەردە مۇزەپپەر توختىماي ئۇنىڭغا

قاراپ ئەپسۇسلانغان قىياپەتتە بېشىنى لىڭشىتاتتى. — شاۋاز دېگەن بۇ لەنتىنىڭ قولىقىمنى چىشلەپ

ئۈزۈۋېلىشىمنى ئويلىماپتىكەنمەن، ھەي، قېرىغاندا بىر قولىقىمدىن ئايرىلىدىم دەپسە، — دەپى زەينىدىن بومىيانى ئاھ

ئۇرۇپ. — كۆڭۈللىرىنى يېرىم قىلمىسىلا جانابلىرى، سەللىنى سەل

پەسەرەك ئورنىۋالسىلا، قۇلاقلىرى چىقىپ قالمايدۇ، — دەپ تەسەللى بەردى مۇزەپپەر.

— ئەستاغپۇرۇللا، مۇشۇ تومۇز ئىسسىقدا يوغان سەللە يۆگەپ يۈرەرمەنمۇ؟ ھەي، بۇ قېرى تۈلكىنى پارە - پارە

قىلىۋەتسەممۇ دەردىم چىقمايدۇ! زەينىدىن بومىيانى سۆزلىگەچ كەينىدە كېلىۋاتقان تۆگىلەرگە

قارىدى، تۆگە ئۈستىدىكى ئىككى قەپەسنىڭ ئىچىدە يۈز - كۆزلىرى ئىشىشىپ تونۇغۇسىز بولۇپ كەتكەن، كىيىملىرى

دىۋاننىڭكىگە ئوخشاپ قالغان شاۋاز بىلەن ئابدۇللا سولغۇن قىياپەتتە ئولتۇراتتى. شاۋاز يانچۇقلىرىنى ئاقتۇرۇپ بىر نەرسە

ئىزدەۋاتقان دەك قىلاتتى، بىر نەرسىلەرنى تېپىپ ئاغزىغا سالاتتى، چايناياتتى، زەينىدىن ۋە مۇزەپپەرنىڭ ئىچى

ئېلىشقنىدىن ئالدىغا قارىۋالدى. — شاۋاز ساراڭ بولغان ئوخشايدۇ، — دەپى مۇزەپپەر.

— ئۇنىڭ ئاۋۇ لەقۇا ئوغلى بوش تايلاق يېمىدى، چوشقىغا ئوخشاش ئۇخلاپ كېتىپتۇ تېخى! — دېدى زەينىدىن بوميانى.

— نېمىشقا ئۇلارنى بەلخ شەھىرىگە ئېلىپ بارىمىز، ئۇلارنىڭ كالىسىنى ئېلىپ سۇلتان ئالىيلىرىغا تاپشۇرساقلا بولمىدىمۇ؟ — بۇنداق دېسەم كۆڭۈللىرىگە كەلمىسۇن، سەركەردە جانابلىرى، سىلى ئۇرۇش ئىلىملىرىدە كامالەتكە يەتكەن بولسىلىمۇ، ھاكىمىيەتنى ئانچە بىلىپ كەتمەيدىلا. سىرتىدىن قارىغاندا، بۇ ئىككىسىنىڭ ھېچقانداق رولى قالمىغان بولسىمۇ، ئەمما ئۇلارنىڭ قاراخانىيلار زېمىنىدا قالتىس ۋەزىپىلىرى بار. بىرى خانىدانلىقنىڭ ئەمەلىي ھوقۇقىغا ئىگە، قەبىھ نىيەتلىك كىشى، يەنە بىرى گەرچە يارماس، ھاكاۋۇر بولسىمۇ، خانلىقنىڭ چوڭ سەركەردىسى، ھوقۇقى ناھايىتى چوڭ بىر نېمە. مەن بۇ لەنتىلەرنى بەلخ، سەمەرقەند، بۇخارا، ئەنجان، مەرغىلان، بالاساغۇن، كەشمىر، يەتتە دەريا ۋە پۈتۈن قاراخانىيلار زېمىنىدا نامىنى سېسىتىپ، ۋەزىر ۋە چوڭ ھەربىي سەركەردىنىڭ بىزگە ئەسىر بولغانلىقىنى جاكارلايمەن. شۇنداق قىلىپ، ئۇلارغا بىزنىڭ نەقەدەر قالتىس ئىكەنلىكىمىزنى بىلدۈرۈپ، ئۇلارنىڭ قەلئەلىرىنى بارا - بارا ئىشغال قىلىمىز. شۇ ئارقىلىق ئۇلارنىڭ ئەجدادلىرىمىزغا قىلغان قىرغىنچىلىقلىرىنىڭ قان قىساسىنى ئېلىپ، يۈرەكتىكى قىساس ئوتىنى پەسەيتىمىز. ئۇلار بىزنىڭ زېمىنىمىزدا قانچىلىك رەھىمسىزلىكلەرنى قىلمىغان؟ بىزمۇ ئۇلارنىڭ زېمىنىدا قان قىساسىمىزنى ھەسسەلەپ ئېلىشىمىز كېرەك، — دېدى زەينىدىن بوميانى.

— ئۇ ئۇزاق ئۆتمۈشنى سۈرۈشتۈرۈپ نېمە قىلىلا، جانابلىرى؟ — دېدى مۇزەپپەر.

— سەركەردە مۇزەپپەر شىرازى جانابلىرى، سىلىنىڭ يۇرتلىرى ئەلگە مەشھۇر، پەم - پاراسەتتە كامالەتكە يەتكەن كىشىلەر كۆپ چىققان جاي، ئەمما سىلىدەك بىلىمىز، نادان كىشى مۇشۇنداق ئۇلۇغ ئەلنىڭ ئىسمىنى تەخللۇس قىلىپتەلا.

بۇ مېنى ھەيران قالدۇرۇپلا قالماستىن، بەلكى نومۇس قىلدۇرۇۋاتىدۇ.

زەينىدىننىڭ گەپلىرىدىن مۇزەپپەر شىرازى شۇنچە ھۆيىمىدە قىزاردى ھەم دەرھال غەزىپىنى بېسىۋېلىپ دېدى:

— سىلچە ئۇرۇش ئىلمى ئىلىم ئەمەسمىكەن، سىلى ئېيتقاندەك ئەمدىن - كەچكىچە بېشىغا سەللە يۆگەپ، يىپچى خوتۇندەك توختىماي كوتۇلدايدىغان كىشى بىلىملىك بولىدىكەن - دە؟ خەلقنى ئەمىن تاپقۇزۇپ، ۋەتەننى قوغدىغانلار قان كېچىپ، تىغمۇتىغ كۈرەش قىلغان لەشكەرلەر ۋە ئۇلارنىڭ يولباشچىسى بولماستىن، بەلكى سىلىدەك ۋات - ۋات، گەپ ساتىدىغان كىشى ئىكەن - دە؟ مۇشۇمۇ ئىشىمۇ؟ سىلىمۇ كىمگە قاراپ گەپ قىلىۋاتقانلىرىنى بىلىپ سۆزلىمەيدىكەنلا. ئاچچىقىمنى بېسىۋالمايغان بولسام، تىللىرىنى ئاللىقاچان كېسىپ گاچا قىلىپ، سۇلتاننىڭ ئالدىغا بېرىپ گۇناھلىرىنى تۆكەتتىم. غەلىتە ئىش، خۇددى تۆگىنى ئېشەككە يېتىلتىپ قويغاندەك، سۇلتاننىڭ سىلىنى ماڭا باش قىلىپ قويغىنىنى دېسە!

زەينىدىن دەرھال گەپنى بۇراپ، مېيىقىدا كۈلۈپ دېدى:

— سەركەردە جانا بىلىرى، پەقەت ئاللا ئازمايدۇ، كىشى قانچە پاراسەتلىك بولسىمۇ، خاتالىق سادىر قىلماي، خاتا سۆزلىمەي قالمايدۇ. سىلىنى قەستەن خاپا قىلغۇم يوق. تولا گەپ قىلىپ كۆڭۈللىرىنى خاپا قىلغىنىمدىن ئەپۇ سورايمەن، سىلى ئۇرۇش ئىلىمىنىڭ نۇپۇزىغا ۋەكىللىك قىلىدىلا. مەن پەقەت ھەربىر كىشى ئۆزىنىڭ ئۆتمۈشىنى ۋە تارىخىنى بىلىشى زۆرۈرلۈكىنى، ئۆز قەبىلىسىنىڭ ئۆتمۈشىنى ئۇنتۇماسلىقىنى چۈشەندۈرمەكچىمەن، ھەتتا مەيلى ئەپسانە، رىۋايەت ياكى چۆچەكلەرگە ئايلىانسۇن، تارىخىنى ھامان بىلىشىمىز لازىم. ئۆتمۈشىنى بىلگەندىلا كەلگۈسىدە قايسى يولدا مېڭىش كېرەكلىكىنى بىلگىلى، ئاق - قارىنى پەرق ئەتكىلى بولىدۇ.

ئۆتمۈشنى بىلمىگەن كىشى كۆزى ئوچۇق قارىغۇغا ئايلىنىپ،
دوست - دۈشمەنى ئايرىيالماي قالدۇ.

— ئۇزاق ئۆتمۈش ۋە بۇرۇنقى قىساسنى دەپ كۆزى باغلانغان
ئادەمنىڭ ئۆزىدىن باشقا ياخشى كۆرىدىغان ئادىمى بولمايدۇ، ئۇ
شۇ ئارزۇسىدىن باشقا ھېچنېمىنى خالىمايدۇ. بۇ خىل
نەپسانىيەتچى ئادەم ئاقىۋەتتە ئاللاننىڭ غەزىپىنى قوزغىماي
قالمايدۇ، قانداق؟ بۇنداق چوڭ قاتتىقلىق مەنمۇ مەدرىسىدىن
ئۆگەنگەنمەن، — دېدى مۇزەپپەر، ئاندىن ئاتنى قامچىلاپ،
ئالدىراپ ماڭدى. زەينىدىن ئۆز - ئۆزىگە سۆزلەپ قالدى:

— ھىم، سەن مەنمەنچى تومپاي نېمىنى بىلەتتىڭ؟ گېپىنىڭ
سېسىقلىقىنى بۇنىڭ، ھۇ قارا قورساق ...
مۇزەپپەر خېلىلا يىراقلاپ كەتكەندى.

ئاستانە ئىچىدە غەزەنەۋىلەر ئات چاپتۇرۇپ، شەھەرنى تالان -
تاراج قىلىپ، رەستىلەرگە، ئىمارەتلەرگە يول بويى ئوت قويۇپ
مېڭىۋاتاتتى. كىشىلەر ئۆي - ئۆيلەردىن چىقىپ تەرەپ -
تەرەپكە قېچىشىۋاتاتتى. ھەممە يەر جەسەت بىلەن تولغان بولۇپ،
بالىلار جەسەت دۆۋىسى، دەريا بولۇپ ئاققان قانلار ئارىسىدا
ئېچىنىشلىق چىرقىراپ يىغلاۋاتاتتى. پۈتكۈل شەھەر ئىس -
تۈتەك ئىچىدە قالغانىدى، غەزەنەۋىلەر ئۆيۈمۈ ئۆي كىرىپ مال -
ۋاران، ئات - ئۇلاغلارنى ھەيدەپ، ئاشلىقلارنى ۋە مال -
مۈلۈكلەرنى مۇرىسىگە ئارتىپ ئېلىپ چىقىۋاتاتتى.
چىرقىرىغان، ۋايسىغان ئاۋازلار ئۈزۈلمەي ئاڭلانماقتا ئىدى ...
مەسچىت ئالدىدىكى مەيداندا غەزەنەۋىلەر چوڭ - كىچىك،
قېرى - ياش ھەممىنى مەيدانغا يالاپ كەلدى. مەھمۇد غەزەنەۋى
ياۋۇز قىياپەتتە مەسچىتنىڭ ئەزان ئوقۇيدىغان مۇنارىدا تۇرۇپ
ئاۋامغا تىكىلدى. مەھمۇد ئىسمائىلغا شەرەت قىلدى. ئىسمائىل
يۇقىرى ئاۋازدا دېدى:

— قاراخانىيلار ئاستانىسىدىكى بارلىق ئاۋام - پۇقرالار،
سۇلتان يارلىق چۈشۈردىكى، كىمدە كىم ئابباس ۋە ئۇنىڭ

مەلىكىسى يوشۇرۇنغان جايىنى ئېيتىپ بېرىلسە، بىر ئادەم ئۈچۈن بىر تىزىق تىللا ئىنئام قىلىنىدۇ، ئىككىنچى ئېيتىپ بەرسە ئىككى تىزىق ئىنئام بېرىلىدۇ. ئۇلارنىڭ يوشۇرۇنغان جايىنى بىلىدىغانلار ھازىر ئېيتقايسىلەر! قېنى مەرھەمەت كىم بىلىدۇ؟

ئاۋام ئون - تىن چىقارماي، سۈكۈتتە تۇردى. بۇ چاغدا ئالتە - يەتتە ياشلاردىكى بىر ئوغۇل بالا ئالدىغا بىر نەچچە قەدەم مېڭىپ، سۇلتان مەھمۇدقا تىكىلىپ قارىۋەتكەندىن كېيىن، ھېچ زۇۋان سۈرمەستىن ئىشتىنىنى سېلىپ، سۇلتانغا قارىتىپ ئاۋازلىق ئوسۇردى، سۈكۈتتىكى ئاۋام شۇن ئاقاقلاپ كۈلۈشتى. سۇلتان مەھمۇد ۋارقىراپ بۇيرۇق قىلدى:

— قەتل قىلىڭلار!

ئاۋامنى ئاتلىق قورشاپ تۇرغان لەشكەرلەر دەرھال قوللىرىدىكى ئوقيانى چەللىدى، ۋارقىراپ - جارقىراشقان ئاۋام ئارقا - ئارقىدىن يەرگە تاشلاندى، يا ئوقى يامغۇردەك چۈشۈشكە باشلىدى، نەيزە، قىلىچلار قانغا بويالدى، قانلار دەريا بولۇپ ئاقتى. جەسەتلەر دۆۋىلەندى ...

ئەمدى گەپنى سەنەملەرنى قوغلاپ كەتكەن نۆكەرلەردىن ئاڭلايلى. شەرىپىدىن باشچىلىقىدىكى غەزەنەۋىلەر قوشۇنى پايانسىز جاڭگالدىكى قاغجىرىغان كەنتكە يېتىپ كېلىشتى. شەرىپىدىن مەجنۇنتال سايىسى ئاستىغا كېلىپ، ئاتتىن چۈشۈپ سايىدىدى. چاچ - ساقاللىرى ئاقارغان بىر بوۋاي بىلەن بەللىرى مۈكچەيگەن، قەدەملىرىنى تەستە يۆتكەيدىغان موماي بەش ياشلاردىكى نەۋرە قىزىنى ھاپاش قىلغىنىچە ئۆيىدىن چىقىپ ئۇلارغا تىكىلىپ قاراپ تۇرۇشتى. ھويلىدا بىر ئالا كۈچۈك توختىماستىن ئۇلارغا قاراپ قاۋاپ كەتتى.

— ھەي قېرى، ئاۋۇ كاسكا ئىتىڭنىڭ ئۈنىنى ئۆچەر، ئەجەب ئىچىمنى سىقتى، — دېدى شەرىپىدىن.

— ياتۋاش كىشىنى كۆرسىلا قاۋايدۇ، سىلەر كەلمىگەن

بولساڭلار ئۇمۇ قاۋمايتتى، سىلەر كەتسەڭلارلا ئۇمۇ
قاۋمايدۇ، — دېدى بوۋاي.

— ئىتىڭنى تېز يىراق قىل، ھۇ قېرى ئالۋاستى! — دەپ
ۋارقىردى شەرىپىدىن.

— ئۇنى نەگىمۇ قوغلىۋېتەرمەن؟ ناتونۇش كىشىلەرنى
كۆرگەندە قاۋاش ئۇنىڭ ئادىتى. شۇڭا مەن ئۇنى باققان، ئۇنىڭ
تۇرىدىغان يېرى مۇشۇ تۇرسا، نەگىمۇ قوغلىۋېتەرمەن؟

— ھەي كاج قېرى، بىز ئۇسساپ ئۆلەي دېدۇق، سەن بىلەن
بىلجىرلىشىدىغانغا ۋاقتىمىز يوق، سەن ئىتىڭدىنمۇ بەك
ۋالاقشىيدىغان بىر نېمە ئىكەنسىن، ئاز بىلجىرلا، تېز ماڭ، سۇ
ئېلىپ كەل!

— قېپقالغان سۇ پەقەت ئۆزىمىزگىلا يېتىدۇ، ئارتۇق سۇ
يوق، — دېدى بوۋاي.

— نان بارمۇ؟ — يەنە سورىدى شەرىپىدىن.

— نان يوق.

— تېز، كىرىپ كۆرۈپ بېقىڭلار! بۇ قېرى ئالۋاستىنىڭ
ئۆيىدە نان — سۇ يوقلۇقىغا ھەرگىز ئىشەنمەيمەن!

شەرىپىدىن شۇنداق دېيىشىگە نۆكەرلەر ئۇۋىدىن چىققان
ھەرىدەك ئېتىلىشىپ ئۆيگە كىرىپ كېتىشتى. ھويلىدىكى ئىت
تېخىمۇ كۈچلۈك قاۋاشقا باشلىدى. ئۇلار خەنجەر ۋە نەيزە بىلەن
ئىتنى قوغلىدى، ئىت سەل نېرىغا بېرىپلا يەنە قاۋاشقا باشلىدى.
لەشكەرلەر ئۆي ئىچىدىن بىر ئىدىش سۇ ۋە داستىخانغا ئورالغان
ناننى كۆتۈرۈپ چىقتى — دە، «توڭ» قىلىپ بوۋاينىڭ ئالدىغا
قويدى.

— ھەي قېرى، يالغان ئېيتىشقا پېتىنمىسەن! بۇ نان، سۇ
بولماي نېمە؟ — دېدى شەرىپىدىن.

— مەن دېمىدىمۇ، نان، سۇ پەقەت ئۆزىمىزگىلا يېتىدۇ،
سىلەرگە بېرىۋەتسەم بىز نېمە يەيمىز؟ — دېدى بوۋاي.

— تولا كاپشىما، تەرسا قېرى! — دېدى شەرىپىدىن.

لەشكەرلەر نان بىلەن سۇنى ئېچىر قاپ كەتكەن بۇردەك تالشىپ يېمىشتى، ئىچىشتى. بىر نەچچە كۆكەر ئوتتۇر - قىرىقچە قوي ۋە بىر ئېشەكنى بوۋاينىڭ قوتىنىدىن ھەيدەپ چىقتى. ئىككى بوۋاي - موماي ۋە قىزچاقنى ئۆيگە ھەيدەپ ئەكىرىپ، ئىشىكنى سىرتىدىن قۇلۇپلىۋەتكەندىن كېيىن، سامانغا ئوت تۇتاشتۇردى. شۇ ئان پۇرقراپ ئىس كۆتۈرۈلدى.

قاغجىرىغان جاڭگالدا شەرىپىدىن ئېشەككە مىندى، لەشكەرلىرى كەينىدىن قويلارنى ھەيدىگەچ يېتىشىپ ماڭدى. بۇ چاغدا شەرىپىدىن قورسىقىنىڭ چىدىغۇسىز ئاغرىپ كېتىۋاتقانلىقىنى سەزدى ۋە دەرھال ئېشەكتىن چۈشۈپ تەرەت قىلغىلى يەر ئىزدىدى. باشقىلارمۇ قورسىقى ئاغرىۋاتقانلىقىنى سېزىشتى - دە، قورساقلىرىنى تۇتۇشۇپ پاتىپاراق بولۇشتى. بەزىلەر قۇسۇشقا، بەزىلەر ئاغرىققا چىدىماي چىرقىراشقا، يەردە دومىلاشقا باشلىدى. دەل شۇ چاغدا، ئاق تۇلپارغا مىنگەن غېرىپ يېتىپ كەلدى. ئۇ سەللىسىنىڭ بىر تەرىپى بىلەن يۈزىنى يۆگىۋالغان، پەقەت بىر جۈپ كۆزىنىلا ئوچۇق قويغانىدى. ئولتۇرۇپ تەرەت قىلىۋاتقان نۆكەرلەر بىر قولىدا قورساقلىرىنى، بىر قولىدا ئىشتىنىنى تۇتقىنىچە نېمە قىلارنى بىلەلمەي قېلىشتى، بىردەمدىن كېيىن ئۇلار ئادىتى بويىچە غېرىبقا ئېتىلماقچى بولدى، ئورنىدىن تۇرۇپلا يەنە سەنتۇرۇلۇپ جايغا يىقىلدى. شەرىپىدىن ئىشتىنىنى كۆتۈرگىنىچە تەزىم بىلەن غېرىبتىن ياردەم تىلەپ:

— ھەي ... ناتونۇش كىشى! مەن غەزەنەۋىلەر سۇلتانى مەھمۇد ئالىلىرىنىڭ چوڭ سەركەردىسى شەرىپىدىن بولمەن. ئۆتۈنۈپ قالاي، ئېتىڭىزغا مىندۈرۈپ ئاستانىگە سۇلتان قېشىغا ئاپىرىپ قويغان بولسىڭىز، سىزگە ئاتنىڭ يېشىدەك ئالتۇن ئىنئام قىلغان بولاتتىم!

— نېمىشقا؟ — دەپ سورىدى غېرىپ.
— بىر قېرى بىزگە زىيانكەشلىك قىلىپ سۇغا زەھەر

سېلىپ ھەممىمىزنى زەھەرلىدى، زەھىرى كۈچلۈك ئەمەس ئىكەن، بىزنى زەھەرلەپ ئۆلتۈرەلمىدى، ئەمما قورسىقىمىز چىدىغۇسىز ئاغرىپ كېتىۋاتىدۇ، ئۈچىمىم ئۈزۈلۈپ كېتىدىغاندەكلا ئاغرىۋاتىدۇ، چىدىيالمىۋاتىمەن! باشقىلار بىلەن كارىم يوق، سىز پەقەت مېنى ئېتىڭىزغا مىندۈرۈپ سۇلتاننىڭ قېشىغا ئاپارسىڭىزلا قۇتۇلۇپ قالسىمەن، سىزمۇ چوڭ ئىنئامغا ئېرىشىسىز، — دېدى شەرىپىدىن.

— ھېلى ئۆزلىرىنى سۇلتان مەھمۇد غەزەنەۋىنىڭ چوڭ سەركەردىسى دېدىلە، ئەمما، بىر نەچچىلا لەشكەرنى باشلاپ بۇ جاڭگالدا نېمە قىلىلا؟ — دەپ سورىدى غېرىب.

— ۋايىيەي ... مېنىڭ قورسىقىم ... بىز ئاستانە ئوردابالىقنى ئىشغال قىلغاندىن كېيىن، شاھى ئابباس، مەلىكىسى ھەم باشقا مۇھىم ئوردا ئەركانلىرىنىڭ يەر ئاستىدىكى مەخپىي يول بىلەن شەھەر سىرتىغا قېچىپ كەتكەنلىكىنى بىلدۈرۈپ. بىز شاھلىق تەختى ئاستىدىكى مەخپىي يولدىن چىقىپ، ماڭە، ماڭە بۇ ئىنس - جىن يوق جاڭگالغا كېلىپ قالدۇق. بۇ يەردە تېنەپ - تەمتىرەپ قېلىشىمىزنى كىم بىلسۇن؟ — دېدى شەرىپىدىن.

— ئۇنداقتا سىلەر ئۇلارنى تاپالىدىڭلارمۇ؟ — دېدى غېرىب.
— ھەي ... ئۇلارنى تېپىش تۈگۈل، ئەكسىچە يول ئۈستىدە بۇ كېلىشمەسلىككە يولۇقتۇق، — دېدى شەرىپىدىن.

— سىلەرنىڭ سۇلتاننىڭلارنىڭ پەرمانى بويىچە ئابباس شاھ ۋە ئۇنىڭ مەلىكىسىنى تۇتۇپ بەرگەنلەرگە ئىككى تىزىق تىللا ئىنئام قىلىنىدىغانلىقى راستمۇ؟ — دېدى غېرىب.

— بۇ راست ... راست! سىز ئۇلارنىڭ قاچقان جايىنى بىلىدىغان ئوخشىمامسىز؟ ... ۋايىيەي ... ۋايىجان ... ئاۋۋال مېنى قۇتقۇزۇۋېلىڭ، گەپنى ئاندىن دېيىشەيلى ...

شەرىپىدىن شۇنداق دەۋاتقاندا توساتتىن يىراقتىن كېلىۋاتقان بىر ئاتلىق قوشۇن غۇۋا كۆرۈندى. شەرىپىدىن ئىچ - ئىچىدىن خۇشال بولۇپ كەتتى:

— سەن ياۋاشلىقچە ئاتتىن چۈشۈپ، بىزگە تەسلىم بول!
چوڭ قوشۇنۇمىز يېتىپ كەلدى! سەن ئابباسنىڭ تۇرۇشلۇق
ئورنىنى بىلىدىغان ئوخشايسەن، سەن بىزنى ئېلىپ بارساڭلا
ئىككى تىزىق تىللا ۋە كاتتا ئىمارەتلەرگە ئېرىشىسەن، بولمىسا
ھەرگىز ياخشى كۈن كۆرمەيسەن؟

— ئەسلىي سېنى قۇتقۇزاي دېگەن نىيەتتە ئىدىم، ئەمدى ۋاز
كەچتىم، سېنى ئاشۇ لەشكەرلەر كېلىپ قۇتقۇزسۇن! — غېرىب
شۇنداق دەپلا ئېتىنى بۇراپ تاغ ئىچىگە قاراپ يۈرۈپ كەتتى.

— ھۇ لەنتى ئەبلەخ! ھەي قېرى! ... بىرىڭلارمۇ ياخشى
نېمە ئەمەس ئىكەنسىلەر، قاراپ تۇرۇش، سىلەرنى قانداق
يىغىشتۇرىمەنكىن! قاراپ تۇرۇش، سىلەرگىمۇ زەھەرلىك سۇنىڭ
تەمىنى تېتىتىپ قويىمىسام! ھەي، نادان جاڭگال قاراقچىسى،
ئىككى تىزىق تىللادىن ئۈمىدىڭنى ئۇز! — دەپ ۋارقىردى
شەرىپىدىن.

زەينىدىن بومياننىڭ ئادەملىرى بەلخ شەھىرىنى قورشاپ
بولغانىدى. بەلخ ھاكىمى مىرزا ياسىن دۇبۇلغا - ساۋۇت كىيىپ
سېپىل ئۈستىدە تۇراتتى. سېپىل ئاستىدىكى زەينىدىن بوميانى
ئۇنىڭغا قاراپ دەيدى:

— ھاي - ھاي، نادان بەلخ ھاكىمى مىرزا ياسىن، ئىلگىرى
سەن بەلخ شەھىرىنى ياۋاشلىقچە تاپشۇرماي ئاستانىدىكى
ئابباسنىڭ قېشىغا قېچىپ كەتكەنىدىڭ، ئەمدى نەگە
قاچالايسەنكىن قېنى؟ ئۇنتۇپ قالما، سىلەرنىڭ ئاستانەڭلارمۇ
بىزنىڭ ئىلكىمىزدە. پادىشاھىڭلار تاغدا يوشۇرۇنغىلى يەر تاپالماي
چاشقاندىك قېچىپلا يۈرۈيدۇ. ئەمدى سىلەرنىڭ يۆلەنچۈكۈڭلار
سۇندى. شۇڭا، سېنى ئاگاھلاندۇرۇپ قويايىكى، ئەگەر جەددى -
جەمەتنىڭ بىلەن بىرنەچچە كۈن ئارتۇق ئۆمۈر كۆرەي دېسەڭ،
ياۋاشلىقچە ئالدىمدا تىزلىنىپ بىر قوشۇق قېنىڭدىن
كېچىشىمنى تىلەپ، بەلخنىڭ ئالتۇن ئاچقۇچىنى ماڭا
چىرايلىقچە تاپشۇر! — دەيدى زەينىدىن بوميانى.

— ئۇخلاپ چۈشۈڭ! نومۇسسز، مۇناپىق! ساڭا تىزلىنىپ يالۋۇرىدىغان مىرزا ياسىن تېخى تۇغۇلغىنى يوق! بەلخنىڭ بىر تال ئوت — چۆپىگە ئىگە بولغىنىڭنى قېنى بىر كۆرەي! — دېدى مىرزا ياسىن.

— كۆرمىدىڭمۇ؟ سىلەرنىڭ ئۆزىنى بىلەلمەي قالغان شاۋاز ۋە زىرىڭلارمۇ قولسىزغا تىرىك چۈشتى، يەنە سىلەرنىڭ سۆلەتۈز بايۋەچچەڭلار ئابدۇللامۇ بار. بۇ ناكەسلەرنىڭ ھازىر ئىتچىلىكمۇ ھالى قالمىدى، — زەينىدىن شۇنداق دېگەچ شاۋاز ۋە ئابدۇللا سولانغان قەپەس قويۇلغان تۆگىلەرنى ئالدىغا ھەيدەپ، مىرزا ياسىنغا كۆرسەتتى. شاۋازنىڭ كىيىملىرى يىرتىلىپ رەسۋا بولۇپ كەتكەندى، ئۇ توختىماي يىرتىق كىيىملىرى ئارىسىدىن پىت تۇتۇپ ئاغزىغا سالاتتى، تۇرۇپ — تۇرۇپ تۆت ئەتراپقا قاراپ ساراڭلارچە كۈلەتتى. يەنە بىر قەپەستە ئابدۇللا ئۇۋاق نانلارنى تېرىپ يەۋاتاتتى. ياندىكى بىر لەشكەر بىر پارچە ناننى ياغاچقا ئۆتكۈزۈپ، ئابدۇللاغا سۇندى. ئابدۇللا ئەمدى قولىنى ئاپىرىشىغا لەشكەر ناننى تارتىۋالدى، ھەممەيلەن كۈلۈشتى. قولى يەتمىگەن ئابدۇللا توختىماي لەشكەرلەرگە قاراپ تەزىم قىلىپ يالۋۇردى. بۇنى كۆرگەن مىرزا ياسىن ۋارقىراپ تىل سالىدى:

— ھۇ قارا يۈز، ياخشىلىققا يامانلىق قىلىدىغان نومۇسسز غالىچىلار! ئۇ ئىككىسى سەن رەسۋالار بىلەن تىل بىرىكتۈرۈشكەن ئاسىي، مۇناپىقلار! بۇ ئىككىسى سىلەرنىڭ قولىڭلار ئارقىلىق ئاۋامغا ئاسىيلىق قىلغانلىقىنىڭ جازاسىنى تارتىۋاتىدۇ! بەلخنى سىلەرگە تاپشۇرۇپ، ئۇ ئىككىسىنىڭ ھالىغا قالغاندىن كۆرە، سەن ياۋۇزلار بىلەن جان تىكىپ جەڭ قىلغان مىڭ ئەۋزەل!

— ھەي، زەينىدىن جانابلىرى، سىلى مانا ئەڭ ياخشى جاۋابقا ئېرىشتىلە. مانا ئوبدان بولدىمۇ، بۇ يېتىم قالغان ئىككى ئىمتىنى ئېلىپ قاراخانىيلار ئېلىدە مۇشۇنداق جاۋابقا ئېرىشتىلە، — دېدى مۇزەپپەر.

— ئۇلاردا «ئىككى تونۇردىن چىققان نان بىر — بىرگە ئوخشىماس» دەيدىغان گەپ بار. ئۇلارنىڭ باتۇرلىرى ئىچىدە جاھانغا تونۇلغان ئۇلۇغ كىشىلەرمۇ بار. مۇنۇ ئىككى لەنتىدىنمۇ ئۆتە نومۇسىز كىشىلەرمۇ بار. بۇ يەردە مىززى ياسىن بىز بىلەن تىرىكشىشكە جۈرئەت قىلالغىنى بىلەن، باشقا جايدىكىلەرنىڭ ھەممىسى شۇنداق قىلالمايدۇ، — دېدى زەينىدىن بوميانى.

— بولىدۇ، ۋاقتى كەلگەندە كۆرەرمىز. ھازىر ئۇلار بىلەن كېڭىشىمىزمۇ ياكى ياراغ كۆتۈرۈپ، جەڭ قىلىمىزمۇ؟ — دېدى مۇزەپپەر.

— ياراغلارنى ئىشقا سېلىڭلار، بىرمۇ ئەركىشى ساق قالمىسۇن، — دەپ بۇيرۇق قىلدى زەينىدىن بوميانى. غەزەنەۋىلەر لەشكەرلىرى سېپىلغا قاراپ ئېتىلدى.

تاقىر تاغ ئارىسىدا تاغقا مۆكتۈرۈلگەن بىر ئات ئۇر كۈگىنىچە شاھى ئابباسلار مۆكۈنۈپ تۇرغان تاغ تۆپىسىدىن غەزەنەۋىلەرنىڭ قوشۇنى تەرەپكە چاپتى. غەزەنەۋىلەر ئاتنىڭ كىشىگەن ئاۋازىنى ئاڭلاپلا دەرھال يۈرۈشنى توختاتتى، ئىككى لەشكەر كىشىگەن ئاتنى توسىدى، ئاتنىڭ بېشىدىكى يوپۇق توساتتىن ئاتنىڭ بوينىغا چۈشۈپ قالدى، غەزەنەۋىلەر دەرھال ھوشيارلاندى.

— بۇ جەڭ ئېتى ئىكەن، قارىسىلا، بېشىغا يوپۇق، پۇتغا پايپاق كىيگۈزۈلۈپتۇ، تاغدا ئادەم بار ئىكەن، چوقۇم قاراخانىيلارنىڭ ئاتلىق لەشكەرلىرى، — دېدى لەشكەر. قوشۇن سەركەردىسى رۇستەم قىلچىنى سۇغۇرۇپ مەنىلىك كۈلۈپ تۇرۇپ دېدى:

— بۇ ئادەتتىكى سەرۋازلارنىڭ ئېتى ئەمەس، بەلكى خان ئوردىسىدىكىلەر مىنىدىغان ئېسىل نەسىللىك جەڭ ئېتى. ئاللا ئابباسنى تۇتىدىغان بۇ شەرەپنى ماڭا نېسىپ قىلغان ئوخشايدۇ، مېنىڭ باتۇرلىرىم ئاڭلاپ تۇرۇڭلار! قاراخانىيلارنىڭ ئەڭ چوڭ

خانى ۋە ئۇنىڭ مەلىكىسى مۇشۇ تاغنىڭ چوققىسىغا
يوشۇرۇنغان، كىم ئۇنى تۇتالسا، بىر ئۆمۈر تۈگىمەس بايلىققا
ئېرىشىدۇ، ئەۋلادلارغا مىراس قالىسىمۇ خەجلەپ تۈگىتەلمىگۈدەك
بايلىق ۋە شانۇشەۋكەت بىزنى كۈتمەكتە، تاغقا ئاتلىنىڭلار!
رۇستەم شەمشىرىنى ئويناقتىنچە ئېتىمنى چاپتۇردى، بارلىق
لەشكەرلەر كەينىدىن چۇقان سېلىپ تاغ باغرىغا قاراپ ئات
سالىدى.

شاھى ئابباس بولسا خەنجىرىنى سۇغۇرۇۋېلىپ قول
ئاستىدىكىلەرگە قاراپ توۋلىدى:

— ئەمدى تەقدىرىمىزنى بەلگىلەيدىغان پەيت يېتىپ كەلگەن
ئوخشايدۇ، ئاللا بىزنى بۇ ئەبلەخلەرنىڭ قولىغا چۈشۈپ
كېتىشتىن ساقلىغاي. باتۇرلىرىم، بالىلىرىم، جەڭگە
تەييارلىنىڭلار!

— ئالىيلىرى، بۇ يەردىكى ھەممە ئىشلارغا مەن تاقابىل
تۇراي، سىلى خانىش ئالىيلىرىنى ئېلىپ تاغ ئىچىگە
چېكىنگەيلا! — دېدى ئامىر سەئىد.

— ياق، مەن مۆكۈپ يۈرۈيدىغان بۇنداق تۇرمۇشتىن خويمۇ
تويدۇم، بۇ يەردە ئۆلۈش پېشانەمگە پۈتۈلگەن بولسا، بۇنىڭغا
ھەرگىز ئامال يوق. بۇ ھايات - ماماتلىق جەڭ، مېنى ئۇلار بىلەن
تىركەشكىلى قويماي، تىت - تىت بولۇپ ئۆلسۇن دەمىسلەر؟ —
دېدى شاھ.

ئامىر سەئىد كۆزىگە ياش ئېلىپ دېدى:

— ئالىيلىرى، سىلى ئادەتتىكى ئادەم ئەمەس، سىلى بىر
دۆلەتنىڭ خانى، سىلى ھالاك بولسىلا ھەرگىز بولمايدۇ. ناۋادا
ۋاپات قىلسىلا، دۆلەت خانىسىز قېلىپ، ئاۋام خەلق چېچىلىپ
كېتىدۇ، خۇددى يولدىن ئازغان قوزىلاردەك تۆت ئەتراپتا سەرسان
بولىدۇ. پۈتمەس - تۈگىمەس بالايىئاپەتلەرگە، بەختسىزلىكلەرگە
ئۇچرايدۇ، سىلى پەقەت ئۆزلىرىنىلا ئويلىماي، خەلقنىڭ
كەلگۈسىنى ئويلاشلىرى زۆرۈر...

— دۆلىتىمىز ئاللىقاچان گۇمران بولدى، غەزەنەۋىلەر تۆمۈر
تاپىنى بىلەن پۈتۈن قاراخانىيلار ئېلىنى دەپسەندە قىلىشتى،
ياشىغىنىمنىڭ ئەمدى نېمە ئەھمىيىتى؟! — دەپدى شاھى ئابباس.

— ياق، ياق شاھ ئالىيلرى، بىزنىڭ ھايات - ماماتىمىز
پۈتۈنلەي ئۆزلىرىنىڭ ھايات قىلىشلىرى بىلەن مۇناسىۋەتلىك،
ھازىر رەقبىلەر ئېلىمىزنى بېسىۋالدى، ئاۋام نېمە ئىش
بولغىنىنى تېخى ئاڭقىرغۇدەك بولمىدى. بىر ئاز ۋاقىت ئۆتۈپ،
ئۆزلىرىنىڭ خەقلەرنىڭ قولغا چۈشۈپ قالغانلىقلىرىنى
بىلسىلا، قوللىرىغا قوراللىرىنى ئېلىشىپ، دۈشمەن بىلەن جان
تىكىپ كۈرەش قىلىدۇ. ئۇ چاغدا ئۇلار سىلنى ياد ئېتىشىدۇ،
سىلنى ئىزدەيدۇ. ئۇلار ئۇيۇشۇشقا، قەلبىدىكى يۈلەنچۈككە ۋە
تۈۋرۈكىگە موھتاج. خەلقنى ئەتراپىغا ئۇيۇشتۇرۇپ، ئۇلارنىڭ
ئېتىراپ قىلىشىغا ئېرىشەلەيدىغان كىشى دەل ئۆزلىرى.
سىلدىن ئايرىلىپ قالساق، زېمىنىمىز پارچىلىنىپ كېتىدۇ.
غەزەنەۋىلەرنىڭ ئۇدۇل ئاستانىنى قورشاپ سىلنى تىرىك
تۇتماقچى بولۇشىدىكى سەۋەبمۇ دەل مۇشۇ، ئۇلارنىڭ مەقسىتى
دەل خانىدانلىقنى ۋە سىلنىڭ ھۆكۈمرانلىقلىرىنى ئاغدۇرۇپ
تاشلاش، ئەڭ مۇھىمى ئۆزلىرىنى يوقىتىش. ئۇلارنىڭ سىلنى
يوقاتقانلىقى خانىدانلىقنى يوقاتقانغا باراۋەر، سىلدىن باشقا
ھېچكىممۇ خەلقنى ئۇيۇشتۇرۇپ ئىستېلاغا قارشى تۇرالمىدۇ،
خەلقنى ئۇيۇشتۇرالمىدۇ. ئەل ۋە خەلقنىڭ مەنپەئىتى ئۈچۈن
ئوبدان ئويلىغانغا، خەلقنى خانىسىز قالدۇرمايغايلا !

ئامىر سەئىد شاھنىڭ ئىككى پۇتىنى چىڭ قۇچاقلىۋالدى،
شاھمۇ ئويلىنىش ئىچىدە سۈكۈتكە چۆمدى. ئامىر سەئىد دەرھال
ئورنىدىن تۇرۇپ سەركەردىلەرگە پەرمان چۈشۈردى.

— سالاھىدىن !

— خوش، سەركەردە ئالىيلرى ! — دەپ تەييار تۇردى

سالاھىدىن.

— سەن ئاتىشىش نەپەر چەۋەندازنى باشلاپ، شاھ ئالىيلرىنى

قوغداپ تاغنىڭ ئىچكىرىسىگە چېكىنگىن، ھەرگىز توختاپ قالما! جېنىڭلارنى پىدا قىلىپ بولسىمۇ، شاھ ئالىيلىرىنىڭ ئامانلىقىنى قوغداڭلار، مەن بۇ يەردە قېلىپ دۈشمەننىڭ ھۇجۇمىنى توسىمەن، — دېدى ئامىر سەئىد.

— قۇللۇق!

سالاھىدىن ئاتىش چەۋەندازنى باشلاپ، خان ۋە خانىشنى مۇھاپىزەت قىلىپ تاغ ئىچكىرىسىگە قاراپ چېكىندى. ئامىر سەئىد ۋە بىر قىسىم سەركەردە — سەرۋازلار ئەپلىك ئورۇننى ئىگىلەپ تۇردى. تاشلارنى تەييارلاپ، ئادەم كالىمىسى چوڭلۇقىدىكى تاشلارنى رۇستەمنىڭ قوشۇنىغا قارىتىپ ئېتىشقا باشلىدى. ھەر يوغان تاشلار دومىلاپ چۈشۈپ، يۇقىرىغا ئۆرلەۋاتقان غەزەنەۋىلەرنىڭ سېپىنى قالايمىقان قىلدى، ئۇلارنىڭ ئىلگىرىلىشى ئاستىلىدى.

سەنەملەر شاھ ئاتىسى قاتارلىقلار سەل ئىلگىرى پاناھلانغان تاقىر تاغ باغرىدىكى ئۆڭكۈرگە يېتىپ كېلىشتى. خالىد ئەكبەر، ئىلياس، سەنەملەر ئۆڭكۈر ئىچىگە سەپسىلىپ قاراشتى.

— قارىغاندا تېخى يېقىندىلا خېلى كۆپ كىشىلەر كېلىپ كەتكەن ئوخشايدۇ، قاراڭلار، ئۆڭكۈر ئىچىدە قىغ ۋە كۈلەر تۇرىدۇ، تېخى يېڭى ئىكەن، — دېدى خالىد.

سەنەم ئۆڭكۈر ئىچىدىن سۇنغان جانان چىنىنىڭ پارچىلىرىنى تېرىپ كەلدى.

— شۇنداق، شاھ ئاتاملار بۇ يەرگە كېلىپتۇ، بۇ خانىش ئانامنىڭ سەپەردە يېنىدا ئېلىپ يۈرىدىغان ئامراق چىنىسى ئىدى، — سەنەم كۆزلىرىگە ياش ئالدى ۋە ئۇنى خالىدقا تەڭلىدى، خالىد ئۇنى ئېلىپ، سىنچىلاپ قارىدى.

— ئۇلارنىڭ ئىزىنى بويلاپ ماڭساق ئۇلارنى چوقۇم تاپالايمىز!

سەنەم چىنە پارچىسىنى ياغلىقىغا ئوراپ قوينىغا سېلىۋالدى. قۇرۇق تاغ ئارىسىدا ئاتلار پۇتلىرىنى ئاران يۆتكەپ

مېڭمۇئاتاتتى. تىك تاغ قىيالىرى، خەتەرلىك جىلغىلار، قورقۇنچلۇق تاغ جىنسىلىرى ئۇچراپ تۇراتتى. سالاھىدىن مۇداپىئەسى ئاستىدىكى شاھ ۋە خانىش ئات ئۈستىدە ھېرىپ ھالىدىن كەتتى. بولۇپمۇ، خانىش ئات ئۈستىدە تىك ئولتۇرالمىغۇدەك ھالغا چۈشۈپ قالدى. ئىككى تەرىپىدە تۇران ئايلا ۋە بىر نۆكەر ئۇنى يۆلەپ ماڭدى. ئەتراپ قاراڭغۇ، تاغ يولى ئەگرى - توقاي بولغاچقا، ئۇلار ناھايىتى ئاستا ئىلگىرىلىدى. توساتتىن، تاغ ئارىسىغا مۆكۈپ تۇرغان غەزىنەۋىلەر قولىدا مەشئەل كۆتۈرگەن پېتى ئۇلارغا يوپۇرۇلۇپ كەلدى. ئۇلار چۇقان - سۈرەن سالغىنىچە شاھقا بارغانسېرى يېقىنلاشتى. ئوتنىڭ يورۇقىدا رۇستەم نەيزىگە ئۆتكۈزۈلگەن ئامىر سەئىدىنىڭ قان تەپچىپ تۇرغان كاللىسىنى شاھى ئابباسنىڭ ئالدىغا تاشلىدى - دە، ۋارقىرىدى:

— قاراپ باقە، مانا بۇ سېنىڭ جېنىڭنى ساقلاپ قالمەن دېگەن پالۋاننىڭ كاللىسى! تېزدىن ماڭا تىزلان! سەن ھېراتقا ئەۋەتكەن ۋەزىر شاۋاز بىزگە تۇتقۇن بولۇپ، زەينىدىن بوميانىنىڭ قەپسىدە ئاللىقاچان ساراڭ بولدى، ئوغلى ئابدۇللامۇ قەپەس ئىچىدە بىر پارچە نان ئۈچۈن نالە قىلىپ تۇرۇۋاتىدۇ! ئاتا - بالا ئىككىسى خۇددى تۈگۈلۈپ قالغان تۈلكىدەك قەپەستە سولاقلق، ئۇلار بىلەن پات ئارىدا دىدارلىشىسەن! سەن بىر مەزگىل سەلتەنەت سۈرگەن خانىدانلىق بۈگۈن كەچ دەپنە قىلىنىدۇ! بۈگۈنكى كۈنگە قېلىشىڭنى خىيالىڭغا كەلتۈرۈپمۇ باقمىغان بولغىدىك! تېز ئاتتىن چۈش! — ئاغزىڭنى يۇم ئەبلەخ! سېنى قاراخانىيلار خانىدانلىقىنى دەپنە قىلىدۇ دەپ كىم ئېيتىدۇ؟ بوش كۆرەڭلە، يۈرىكىڭ بولسا ئالدىمغا چىق!

سالاھىدىن شۇنداق دەۋاتقاندا رۇستەم چۇقان سالغىنىچە ئۇنىڭغا قاراپ ئېتىلىپ كەلدى. سالاھىدىن بەش قەدەم ماڭار - ماڭماي ئۇچۇپ كەلگەن يا ئوقى سانجىلىپ، ئاتتىن يىقىلدى.

غەزەنەۋىلەر چۇقان كۆتۈرگىنىچە ئۇلارنى قورشاپ كەلدى. شاھى ئابباس زۇلپىقارنى ئوينىتىپ خانىشنىڭ ئالدىغا كېلىپ سىپايلىك بىلەن دەيدى:

— ئاغچام، پېشانەمنىڭ تەتۈرلۈكىدىن بۈگۈنكىدەك كۈنگە چۈشۈپ قالدۇق، سىلنى بەختلىك قىلالىمىدىم، دۈشمەننىڭ قولىغا تىرىك چۈشۈپ كەتكەندىن كۆرە ئۆلگىنىمىز تۈزۈك! پېشانىمىزگە پۈتۈلگىنى مۇشۇ ئىكەن، مەن ئاۋۋال ئۆز قولىم بىلەن ئۆزلىرىنى ئۇ دۇنياغا ئۇزىتىپ قويسام رازى بولارلىمۇ؟ خانىش شاھقا تىكىلىپ:

— ئاللىبىلىرى، ئەگەر مۇشۇنداق قارارغا كەلگەن بولسىلىرى، پەقەت ئۆزلىرى مەندىن رازى بولغان بولسىلا، مەن سىلدىن ئىككى دۇنيالىق رازى، — دەيدى.

— مەن سىلدىن رازى، ئۇلار سىلى ۋە مېنى تىرىك تۇتماقچى، بىز ئۇلارنىڭ قولىغا تىرىك چۈشۈپ قالساق بولمايدۇ! — شاھى ئابباس شۇنداق دېگىنىچە زۇلپىقارنى بېشىدىن ئېگىز كۆتۈردى، مېھرىبانۇ خانىش كۆزىنى چىڭ يۇمغىنىچە سۈرە ئوقۇشقا باشلىدى. قىلىچ چۈشكەن شۇ دەقىقىدە بىر كۈچلۈك قول شاھنىڭ بېغىشىنى مەھكەم تۇتۇۋالدى، شاھ كۆزىنى يوغان ئېچىپ قاتتىق ھەيران بولغان ھالدا يانغا قارىدى.

— غېرىب! — دەيدى شاھ ھەيرانلىق ئىلكىدە.

— ئەسسالامۇ ئەلەيكۇم، شاھ ئاتا، خانىش ئانا، ئۆلمىگەن جاندا ئۈمىد بارغۇ؟! — دەيدى غېرىب.

— سەن غېرىبقا ئوخشايدىغان كىشىمۇ ياكى جىنمۇ؟ — دەيدى ھەيرانلىق بىلەن شاھى ئابباس.

— مەن غېرىب، شاھ ئاتا، سىلەرنى ئىزدىگىنىمگە ئون كۈن بولدى. پۈتۈن تاغ، ئورمانلارنى قېزىپ چىقتىم ... — غېرىب سۆزى تۈگىمەي تۇرۇپلا كەينىگە بۇرۇلۇپ، قولىدا ئارغامچا ئېلىپ سوغۇق كۈلگىنىچە چېپىپ كېلىۋاتقان قوشۇننىڭ ئەڭ ئالدىدىكى رۇستەمگە قارىتىپ خەنجەر ئاتتى. خەنجەر بېرىپ دەل

رۇستەمنىڭ پېشانىسىنىڭ قاپ ئوتتۇرىسىغا تەگدى، ئۇ چىرقىرىغىنىچە ئاتتىن يىقىلدى. غېرىب چاقتانلىق بىلەن شاھ ۋە خانىشنى ئاتتىن چۈشۈرۈپ، يوغان تاشنىڭ كەينىگە مۆكتۈرۈپ قويۇپ توۋلىدى:

— ئېتىڭلار!

قورام تاشنىڭ كەينىگە يوشۇرۇنغان ئوۋچى، چەۋەندازلار غەزىنەۋىلەرگە قارىتىپ يا ئوقىنى يامغۇردەك ياغدۇردى، دۈشمەنلەر كەينىگە چېكىندى. غېرىب شاھى ئابباسلارغا غارنى كۆرسەتتى. شاھ خانىشنى ئېلىپ غارغا قاراپ يۈگۈردى، تۇران ئايلا قاتارلىقلارمۇ يەتتە - سەككىز چەۋەندازنىڭ قوغدىشى ئاستىدا كەينىدىن يېتىشتى، ئۇلار غار ئىچىگە كىرىپ كەتتى. غېرىبىنىڭ قالغان لەشكەرلىرى رەقىبىلەر بىلەن ئېلىشتى. غېرىب ئارقا - ئارقىدىن نەچچە دۈشمەننى يىقتى. بىر نەچچە غەزىنەۋى نۆكۈرى ئۇنى قورشاپ ئېتىلىپ كەلدى. غېرىب قەيسەرلىك بىلەن بىر نەچچىسىنى چاناپ تاشلىدى. غېرىبىنىڭ بىر ئىسقىرتىشى بىلەن ئاق تۇلپار شۇئان ئۇنىڭ ئالدىدا پەيدا بولدى. غېرىب دەرھال ئاتقا مىنىدى - دە، قۇيۇندەك چاپتۇرۇپ غارغا كىرىپ كەتتى. چەۋەنداز، ئوۋچىلارمۇ قىستىلىشىپ، غارغا كىرىشتى، كۆپلىگەن كىشىلەر غار ئاغزىدا ئۆلۈپ كەتتى. غېرىب غار ئېغىزىدا تۇرۇپ، قولىنى غار ئاغزىغا سوزغان نۇرغۇن غەزىنەۋىلەرنى ئۆلتۈردى. جەسەتلەر غار ئاغزىدا تاغدەك دۆۋىلەندى. غېرىب ئىككى ئوۋچىنى غار ئاغزىدا تۇرغۇزۇپ قويۇپ، ئۆزى شاھى ئابباس، مېھرىبانۇ خانىش، تۇران ئايلا ۋە ئالتە نۆكەرنى ئېلىپ غارنىڭ ئىچكىرىسىگە قاراپ يۈرۈپ كەتتى. بىر ئاز ماڭغاندىن كېيىن، غېرىب شاھ ۋە خانىشنى تۇلپارغا مىندۈردى.

— شاھ ئاتا، خانىش ئانا، ئالدىمىزدىكى يول شۇنچە زۇلمەت ۋە قورقۇنچلۇق، خەتەر چىقماستىكى ئۈچۈن كۆزۈڭلارنى تېڭىپ قويىمەن، بىر ئاش پىشىم ۋاقىت تەخىر قىلساڭلار، ئاندىن

تېخىقىنى ئېلىۋېتەي، — دەيدى غېرىب.

شاھ ۋە خانىش بىر — بىرىگە قارىۋەتكەندىن كېيىن تەڭلا غېرىبقا يۈزلەندى. غېرىب بەلۋېغىدىن ئىككى پارچە لاتا يىرتىپ، شاھ ۋە خانىشنىڭ كۆزىنى باغلاپ قويدى، ئاندىن ئاتنى يېتىلەپ ماڭدى. سەل ئۆتۈپلا شاۋقۇن سېلىپ ئاققان سۇنىڭ ئاۋازى ئاڭلاندى، غېرىب ھەممەيلەنگە مەشئەل يېقىپ بەردى. ئالدىدىكى جىلغا ناھايىتى چوڭقۇر ۋە تىك ئىدى، غارنىڭ چىقىش ئېغىزى تىك قىيا، ئىككى چوققا بىر — بىرىگە قارىشىپ تۇرىدىغان جىلغا بولۇپ، قىيانىڭ يان تەرىپىدە ئەگرى كەتكەن، پەقەت بىرلا كىشى مېڭىشقا بولىدىغان قىيا يولى كۆرۈندى. سەللا ھوشيار بولمىسلا چوڭقۇر قىياغا چۈشۈپ پارە — پارە بولۇپ كېتىش ئېھتىماللىقى بار ئىدى. غېرىب ئاتنى يېتىلەپ ئېھتىيات بىلەن ئالغا ئىلگىرىلىدى، تۇران ئايلا كەينىدىنلا يېتىشىپ ماڭدى. ئەمدى بۇ ياقىتىكى غەزەنەۋىلەر غار ئاغزىغا توپلىنىشتى. غارنىڭ ئاغزى جەسەتكە توشۇپ كەتكەچكە غەزەنەۋىلەر بىرنەچچە جەسەتنى بىر ياققا ئېلىپ قويۇپ، غارنىڭ ئاغزىغا ئوت تۇتاشتۇردى، غارنىڭ ئاغزى كۈندۈزدەك يورۇپ كەتتى. غېرىب قالدۇرۇپ قويغان ئىككى ئوۋچى غەزەنەۋىلەرنىڭ قورقۇپ كىرەلمەيدىغانىنى پەملەپ مەشئەل ياندۇرۇپ، غېرىبقا يېتىشىۋېلىشقا ئاتلاندى.

زۈلمەت غار ئىچىدە مەشئەلنى ئېگىز كۆتۈرگەن غەزەنەۋى لەشكەرلىرى غار تېمىغا سۈركىلىپ قورقۇنچ بىلەن ئاستا ئىلگىرىلىدى. ئۇلار ئەگىلىدىغان يەرگە كەلگەندە، دالدىدىكى غېرىب ئۈشتۈمۈت قاتتىق توۋلىدى. شۇئان ئۈچ غەزەنەۋى لەشكىرى ئالاقزادە بولۇپ چوڭقۇر ھاڭغا چۈشۈپ كەتتى. ئۇلارنىڭ ئېچىنىشلىق ئاۋازى جىلغىنى زىلزىلىگە سالدى، غار تېمىغا چاپلىشىپ تۇرغان باشقا لەشكەرلەر قانداق قىلىشىنى بىلەلمەي، پۈتلىرى دىر — دىر تىترەپ تۇرۇپ قېلىشتى. غېرىب قول ئاستىدىكىلىرىدىن ئۇچقۇر پىچاقنى ئېلىپ، بەلۋېغىنى

پىچاقنىڭ ئۇچىغا يۆگەپ ئوت تۇتاشتۇرۇپ غاز تېمىدىكى غەزەنەۋىلەرگە قارىتىپ ئاتتى، غەزەنەۋىلەر جىددە يىلىشىپ قېچىشتى، قىستا - قىستا ئاچچىلىقتا بىر نەچچىسى ھاڭغا چۈشۈپ كەتتى. غەرب قىستاپ كېلىپ، قالغانلىرىغا قارىتىپ ئوت چاچراتتى. قورقۇپ ئالاقزادە بولغان دۈشمەنلەر ئارقا - ئارقىدىن ھاڭغا سەكرەشتى، قالغانلىرى كەينىگە چېكىنىشتى. غەرب ۋە ئۇنىڭ ياردەمچىسى يول بويى يار يولىغا پالتا، پىچاقلارنى ئورنىتىپ توسالغۇ قىلدى. پالتا بىلەن مۈرە كەڭلىكىدە ئېرىقچە قازدى. دۈشمەنلەرنىڭ يولى شۇنىڭ بىلەن ئۈزۈلۈپ قالدى. ئەگىدىغان يەرگىچە يوللار چوڭ - كىچىك تاشلار بىلەن تولدى، دۈشمەنگە چېكىنىشتىن باشقا يول قالمىدى.

تاغ باغرىدىكى قىرغاقلىرىدا ھەرخىل گۈل - گىياھلار بولۇق ئۆسكەن دەريا بويى. دەريا سۈيى شاۋقۇن سېلىپ ئاقماقتا. ئىشتىننىڭ پۇچقىنى تۇرۇۋالغان غەرب سەكرەپ يۈرۈپ، نەيزە سانجىپ بېلىق تۇتۇۋاتاتتى. قىرغاقتىكى گۈلخاندا يۇلغۇن شېخىغا ئۆتكۈزۈلگەن بېلىق كاۋىپى «پىز - پىز» قىلىپ پىشماقتا ئىدى. تۇران ئايلا ئۈچ تاشقا ئېسىلغان تۆمۈر قازاندىكى بېلىق شورپىسىنى ياغاچ ئاياققا ئۇسۇپ، خان ۋە خانىشقا ئېلىپ كەلدى. ئۇلار بېلىق شورپىسىنىڭ تەمىنى تېتىغاچ، بېلىق تۇتۇۋاتقان غەربقا تەڭلا قاراشتى. بۇ چاغدا شاھى ئابباسنىڭ كۆز ئالدىدا ئەينى ۋاقىتتىكى ھەسەن ۋە زىرنىڭ بېلىق تۇتۇۋاتقان ھالىتى زاھىر بولدى. خانىش بىلەن تۇران ئايلا شاھنىڭ غەربقا تىكىلىۋاتقانلىقىنى سېزىپ، بىر - بىرىگە قاراپ مەنىلىك كۈلۈمسىرەشتى. شاھ بۇنى كۆرۈپ دەرھال باشقا ياققا قارىۋالدى. سەككىز ياش ئوۋچى ئۇلارنى ئوراپ مۇھاسىرىدە تۇرۇپ، ئەتراپنى ھوشيارلىق بىلەن كۆزەتتى. غەرب سۇ كېچىپ قىرغاققا چىقتى.

— شاھ ئاتا، خانىش ئانا، يەنە بىردەم ئۇخلىۋالغان بولساڭلار ياخشى بولاتتى. ئەمما، دۈشمەنلەر يەنە كېلىشى مۇمكىن، ئۇلار

بىزنى كۆرۈپ قالسا ئاسانلىقچە قويۇۋەتمەيدۇ، شۇڭا سىلەر يەنە بىر ئاز يولغا چىدىغايىسىلەر، شۇندىلا بىز تىنچ بىر جايغا بارالشىمىز مۇمكىن، — دېدى غېرىب.

— بولىدۇ، بىز ماڭايلى، — دېدى شاھى ئابباس.

— غېرىب بالام، بىزنى نەگە ئېلىپ بارىسىز؟ قارىغاندا بۇ ھاياتىدا ئەمدى مەلىكە سەنەمنى كۆرەلمەيدىغان ئوخشىمەن، — دېدى خانىش كۆز يېشى قىلىپ.

— سىلەرنى دۈشمەندىن يىراق، تىنچ يەرگە ئاپىرىپ قويۇپلا سەنەمنى ئىزدەيمەن، — دېدى غېرىب.

— ئۇ ... قىزىم تېخى ھاياتىمدۇ؟ — سورىدى شاھ.

— خاتىرجەم بولغايلا شاھ ئاتا، ئۇلار تېخى ھايات، مەن يولدا بۇ خەۋەرنى ئاڭلىدىم، — دېدى غېرىب.

— بالام، سىز قانداق بىلىدىڭىز؟ — سورىدى خانىش.

— سەنەملەر شاھ ئاتامنىڭ تەختى ئاستىدىكى مەخپىي يول بىلەن قېچىپ چىقىپ كېتىپتۇ، بۇنى مەن ئۇلارنى قوغلاپ ماڭغان غەزەنەۋىلەر قوشۇنى بىلەن ئۇچرىشىپ قالغاندا ئاڭلىغان.

— ھە ... تەخت ئاستىدىكى مەخپىي يولنى پەقەت راشىدىن ئەتتارىلا بىلەتتى، ئۇنىڭ كارغا كېلىشىنى ئويلىماپتىكەنمەن، ئاللاغا مىڭ شۈكۈر! — دېدى شاھ قوللىرىنى كۆتۈرۈپ.

— قىزىم نەلەردە سەرسان بولۇپ يۈرگەندۇ؟ — دېدى خانىش خاۋاتىرلىنىپ.

— مەلىكە ئۆزى يالغۇز ئەمەس، ئانام، سىڭلىم، ئىلياسلار ئۇنىڭ بىلەن بىللە، ئۇلار پۈتۈن كۈچى بىلەن ئۇنى قوغدايدۇ، — دېدى غېرىب ئىشەنچ بىلەن.

— سەن ئۇلارنىڭ ئوردابالىققا بارغىنىنى قانداق بىلىدىڭ؟ — ھەيرانلىق بىلەن سورىدى شاھ.

— مەن قۇندۇز ئوردىسى بەرگەن خەۋەردىن ئاڭلىدىم، — دېدى غېرىب.

— نېمە؟ سەن ئۇ يەرگە بارغانىدىڭ؟ — شاھ ئەجەبلەندى.

— مەن ھېراتتىن ئانام ۋە سىڭلىمنىڭ دېرىكىنى ئالالماي قۇندۇز دۆلىتىگە بارغانىدىم. ئۇلاردىن مەلىكە سەنەم، ئانام، سىڭلىم، ئىلياسلارنىڭ ئوردابالىققا قايتقىنىنى ئاڭلاپ، ئاستانىگە قايتىپ كەلگەندىم، — دېدى غېرىب.

— ئاھ، جېنىم بالام، ئىلاھىم دېگەنلىرىڭىز راستتۇر، قىزىم بىلەن دىدارلىشىشتىن باشقا بۇ دۇنيادا تىلگۈدەك ئارزۇيۇم قالمدى، — دېدى خانىش.

— يولغا چىقايلى، ھازىرچە بىرلا ئېتىمىز بار، يولدا ئېتىمىزنىڭ سانى كۆپىيىپ قالار.

غېرىب شاھ ۋە خانىشنى ئاتقا يۆلەپ مىندۈردى، قالغانلار ئاتقا ئەگىشىپ ماڭدى. ئۇلار دەريانى بويلىغىنىچە قويۇق ئوت - چۆپلۈككە قاراپ يۈرۈپ كەتتى.

ئەمدى، شەيخ جالالىدىنلار توغرىسىدىكى بايانلارغا نەزەر سالايلى. ئۇلار شاۋازنىڭ ھېراتنى سۇغا غەرق قىلىش غەرىزىنى پەملىگەندى. شۇڭا، ئۆزلىرى بىلەن بىللە ئىلاج بار كۆپرەك ھېرەت ئاھالىسىنى قىبلە تاغقا باشلاپ چىقىپ قۇتۇلدۇرۇپ قالغانىدى. ئەمدى ئۇلار يايلاقنى ماكان قىلدى. ياپېشىل يايلاقتا كالا - قويلار توپلىشىپ، ئەركىن ئوتلىشىپ يۈرەتتى. شەيخ جالالىدىن تاش ئۈستىدە ئولتۇرۇپ كىتاب كۆرۈۋاتاتتى. شۇ ئارىدا سادىق ۋە ئىككى لەشكەر ئات چاپتۇرۇپ كەلدى. ئۇنىڭ ئالدىغا كەلگەندە، ئاتتىن سەكرەپ چۈشتى، شەيخ جالالىدىن بېشىنى كۆتۈرۈپ، كىتابىنى ئاۋايلاپ يېپىپ قويۇپ، ئورنىدىن تۈردى.

— ئەسسالامۇئەلەيكۇم، ئۇستاز.

— ئاخىر ئامان - ئېسەن قايتىپ كەلدىڭ، ئەجەبمۇ ئەنسىرەتتىڭ مېنى! بۇنچە ئۇزاق ۋاقىتتا نەگە كەتتىڭلار؟ — شەيخ جالالىدىن سادىق ۋە ئىككى لەشكەر بىلەن قۇچاقلىشىپ كۆرۈشتى.

— ئاڭلاشلارغا قارىغاندا، زەينىدىن بومىيانى بەلخ، قارشى

شەھەرلىرىنى ئىشغال قىلغاندىن كېيىن، سەمەرقەندكە قاراپ يۈرۈش قىپتۇ. ھازىرغا كەلگۈچە ئۇلارغا تاقابىل تۇرالغۇدەك ئەزىمەت چىقماپتۇ. بارغانلا يېرىدە ئۇلار شاۋاز ۋە ئابدۇللا سولانغان قەپەسنى شەھەر دەرۋازىسىغا ئېسىپ، كىشىلەرگە سازايى قىپتۇدەك، دەرۋازىدىن كىرىپ - چىققانلار بۇ ئىككى ئىتنىڭ بالىسىغا تۈكۈرۈپ ئۆتىدىكەن. ئاڭلىسام، شاۋاز قەپەستە ئۆزىنىڭ ئىككى مۇرىسى ۋە بىلەكلىرىدىكى گۆشلەرنى غاجاپ يەپتۇ، سۆڭىكىلا قاپتۇدەك، چىشلەپ يىرتقان يەرلەر سېسىپ، زېمىننى بىر ئاپتۇدەك، ھەتتا كىشىلەر ئۇنىڭ ئالدىدىن ئېغىز - بۇرۇنلىرىنى توسۇپ ئۆتكۈدەك ... دەپ سۆزلەپ بەردى سادىق.

— تېخى ئۆلمەپتۇمۇ ئۇ لەنتى؟ — دېدى شەيخ جالالىدىن.
— بۇ ئالۋاستىنىڭ جېنى ئىتتىنمۇ چىڭ ئوخشايدۇ، شۇنچە بەتتەر بولۇپ كەتكەن بولسىمۇ يەنىلا ئۆلمەپتۇ. مېنىڭچە، غەزەنەۋىلەر ئۇنى ئاستا - ئاستا چىرىپ ئۆلسۇن دەيدىغان ئوخشايدۇ، — دېدى سادىق.

— ئاللا ئۇنىڭ جېنىنى ئالمىسا، ئۇمۇ ئۆلمەن دەپ ئۆلۈۋالالمايدۇ، بىراق شەرمەندە بولغۇچە ھاياتىنى ئاخىرلاشتۇرسا بوپتىكەن. ئۇنىڭدا ۋىجدان يوق - تە، — دېدى شەيخ جالالىدىن.

— ئەمەس، بىز ئىشنى قايماقتىن باشلىساق بولار؟ — سورىدى سادىق.

— قارىغاندا بىز ئاستانىگە قايتىپ، قايتىدىن كۈچ توپلاپ، پادىشاھىمىزنى قوغدىمىساق بولمايدىغان ئوخشايدۇ. بىز شاھنى قوغداپ قالالساقتا، غەزەنەۋىلەر پۈتۈن ۋىلايەت، پۈتۈن يايلاقلىرىمىزنى ئىگىلىۋالسىمۇ، خەلق ئۈمىدىنى يەنىلا پادىشاھقا باغلايدۇ، ئۇلار ئۆزلۈكىدىن شاھنىڭ ئەتراپىغا يىغىلىپ، قۇدرەتلىك كۈچ شەكىللەندۈرىدۇ، بىزمۇ بۇنىڭ سىرتىدا ئەمەس، — دېدى شەيخ جالالىدىن.

— شاھ بىزنى قوبۇل قىلارمۇ؟ — سورىدى سادىق.
— ئۇ ھەر قانچە نادان بولسىمۇ، كۆز ئالدىدىكى ھەقىقەت
ئۇنىڭ كۆزىنى ئېچىپ، دوست - دۈشمەننى تونۇتدۇ. ئەگەر
ئۇنىڭ نادانلىق، زالىملىق قاپلىغان ئوردىسى كۆيۈپ كۈل بولغان
بولسا، بارلىق نەرسىلەر شۇنىڭ بىلەن بىللە يوقلىدى، — دېدى
شەيخ جالالىدىن.

قۇرۇق تاغدىكى غار ئاغزىدا جەسەتلەر تاغدىك دۆۋىلەنگەندى.
خالىد ئەكبەر سەنەملەرنى باشلاپ بۇ يەرگە يېتىپ كەلدى. ئۇلار
قالايمىقان ياتقان جەسەتلەرنى كۆرۈپ ھەيرانلىق ئىلىكىدە
كۆزلىرىنى يوغان ئېچىپ قالدى.
— بۇ يەردە دەھشەتلىك ئۇرۇش بولغان ئوخشايدۇ، — دېدى
خالىد ئەكبەر.
— يەنە تېخى كۆيگەن ئادەمنىڭ پۇرىقى كېلىۋاتىدۇ، — دېدى
سەنەم.

— سەردار جانابلىرى، بۇ يەردە كېسىۋېتىلگەن ئادەم كاللىسى
تۇرىدۇ، چىرايى ناھايىتى تونۇشتەك.
لەشكەرنىڭ گېپىنى ئاڭلىغان خالىد ئەكبەر دەرھال يۈگۈرۈپ
بېرىپ، نۆكەرنىڭ قولىدىن كاللىنى ئېلىپ، سىنچىلاپ
قارىدى - دە، بىردىنلا يىغلاپ نالە قىلدى:
— بۇ ئالىي سەركەردىمىز ئامىر سەئىدىنىڭ كاللىسى
ئەمەسمۇ؟ ئۇ شاھ ئالىيلىرى بىلەن قۇندۇز دۆلىتىگە كەتكەن
ئەمەسمىدى؟

— سەركەردەم، بۇ يەردە تېخى مەخپىي غار بار ئىكەن، —
دېدى لەشكەر. خالىد ئەكبەر يۈگۈرۈپ بېرىپ غار ئاغزىغا
سەپسالدى، جەسەتلەر غار ئاغزىدا توغرىسىغا ياتقۇزۇلغان، ھەتتا
بەزىلىرى كۆيۈپ كۈل بولغانىدى.

— ئوت يېقىڭلار! — خالىدىنىڭ بۇيرۇقى بىلەن لەشكەرلەر
مەشئەل ياقىتى، ئاندىن جەسەتلەرنى قايرىپ ئۆتۈپ غارغا قاراپ
ماڭدى.

— مەلىكە ئالىيلىرى، سىلەر كىرمەي تۇرۇڭلار! سىلەر ئۇچىڭلار مەن بىلەن مېڭىڭلار! بىز ئاۋۋال ئىچىنى كۆرۈپ چىقايلى. ئىلياس، سىلى مەلىكىنى قوغداپ تۇرسىلا! — دېدى خالىد ئەكبەر.

— خوپ، — دېدى ئىلياس. خالىد ئەكبەر ۋە ئۈچ نۆكەر غارغا كىردى. سەنەم يىغىسىنى ئاران بېسىپ دېدى:
— ئىلياس، بۇ جەسەتلەرگە ئوبدانراق قاراپ بېقىڭ، بولۇپمۇ كۆيۈپ كەتكەنلىرىگە، مېنىڭ شاھ ئاتام، خانىش ئانام ...
سەنەم گېپىنىڭ ئاخىرىنى دېيەلمەي ئېسەدەپ كەتتى. نىگار ئايىم سەنەمگە تەسەللى بەردى:

— بالام، بۇنداق گەپلەرنى قىلمىسىلا، بۇنداق بولمايدۇ!
— ئاۋۇ جەسەتلەرنىڭ كۆپىنچىسى شاھ ئاتام ۋە خان ئانامنىڭ سارىيىدىكى كېنىزەك، مۇلازىملار، — دېدى سەنەم جەسەتلەرنى كۆرسىتىپ تۇرۇپ.

— ئۇلار شاھ ئالىيلىرىنى قوغداش يولىدا جان پىدا قىپتۇ، — دېدى ئىلياس.

— مەن ئاشۇ غار ئاغزىدىكى كۆيدۈرۈلگەن جەسەتلەرنىڭ ئارىسىدىن شاھ ئاتام ۋە خانىش ئانامنىڭ چىقىپ قېلىشىدىن بەك قورقىمەن، بەكلا قورقۇپ كېتىۋاتمەن، — دېدى سەنەم.

— غەزەنەۋىلەرنىڭ مەقسىتى شاھ ئالىيلىرى ۋە خانىشنى تىرىك تۇتۇپ خالايدۇ ساياھ قىلىش، ئاندىن قىيىناپ ئۆلتۈرۈش. ئەگەر ئۇلارنى بۇ يەردە ئۆلتۈرۈۋەتسە، باشقىلارنىڭ ئىشەنمەسلىكىدىن ئەنسىرەيدۇ ئەمەسمۇ. خاتىرجەم بولسىلا، شاھ بىلەن خانىش تېخى ھايات، — دېدى ئىلياس.

توساتتىن پېشانىسى ۋە بىر كۆزىنى يۆگىۋالغان رۇستەم باشچىلىقىدىكى بىر بۆلۈك غەزەنەۋى لەشكەرلىرى تاغ ئۈستىدە پەيدا بولۇپ، يوغان بىر تورنى سەنەمگە قارىتىپ تاشلىدى. گەرچە ئىلياس توختىماي شەمشىرى بىلەن تورنى كېسىپ قۇتۇلماقچى بولغان بولسىمۇ، دۈشمەن يەر - زېمىنى قاپلاپ

يوپۇرۇلۇپ كەلگەچكە قۇتۇلالمدى. ئاخىر لەشكەرلەر سەنەم، ئىلياس، گۈلجامال ۋە ئۇلارنىڭ ھەمراھلىرىنى ئورغا سولىۋالدى.

ئەمدى شاھى ئابباس توغرىسىدا سۆز ئاچايلى. قارىغايلىق تاغنىڭ تۆۋەنكى تەرىپى ياپيېشىل يۇلتۇز يايلىقى ئىدى. غېرىب تونۇش ماكاننى كۆرۈپ سۆيۈندى. ئۇ ھەمراھلىرىنى باشلاپ يىراقتىكى ئاپئاق ئۆيلەرگە قاراپ ئات سالىدى. شاھى ئابباس غېرىبىنىڭ ئاق تۇلپارغا مىنىۋالغان بولۇپ، كەينىدىن خانىشمۇ بىر ئاتقا مىنگەن ھالدا ئەگىشىپ كەلدى. قاراقاپلان بەگ باشچىلىقىدىكى قەبىلىدىكى چوڭ - كىچىك، قېرى - ياش ھەممىسى ھېيتلىق كىيىملىرىنى كىيىشىپ، نەغمە - ناۋا قىلىشىپ پادىشاھنىڭ كەلگىنىنى قارشى ئالدى. قاراقاپلان بەگ ئاتتىن چۈشۈپ، يىراقتىن شاھنىڭ ئالدىغا يۈگۈرۈپ بېرىپ، ئوڭ قولىنى كۆكسىگە قويۇپ ھۆرمەت بىلدۈردى.

— قاراقاپلان بەگ ۋە ئۇنىڭ قەبىلىسىدىكى بارلىق ئاۋام قاراخانىيلار پادىشاھى ئابباس خانغا ئەڭ يۈكسەك سالىمىمىزنى بىلدۈرمىز. جاپا تارتتىلا، ئالىيلىرى! يۇلتۇز يايلىقىغا قەدەم تەشرىپ قىلغانلىقىرىدىن سۆيۈنىمىز!

قاراقاپلاننىڭ تۆت ئايالى ئالدى بىلەن ئات ئۈستىدىكى شاھنىڭ پۇتى ۋە قوللىرىغا سۆيدى، ئاندىن ئۇنىڭ يىگىرمە ئۈچ ئوغلى، كېلىنلىرى ۋە نەۋرە - چەۋرىلىرى بىردىن - بىردىن كېلىپ شاھنىڭ قولى ۋە ئاتنىڭ بىقىنىدا تۇرغان پۇتىنى سۆيۈشتى. ئاندىن خانىشنىڭ پۇتىنى سۆيدى. ئارقىدىنلا قەبىلە ئاقساقاللىرى ۋە چوڭلىرى بىر - بىرلەپ خانىنى سۆيۈپ كۆرۈشتى. مۇلازىملار بىر پۇتىنى ئېگىپ تۇرۇپ، شاھ ۋە خانىشنى ئاتتىن چۈشۈرۈپ ئاق كىگىز پايانداز ئۈستىدە ماغدۇردى. قىرىق بىر يىگىت پاياندازنى بېشىدىن ئېگىز قىلىپ كۆتۈرۈپ توختىماي «خۇش كەپتىلا!» دەپ توۋلىدى ۋە ئۇلارنى قاراقاپلاننىڭ كاتتا، ئازادە كىگىز ئۆيىگە ئېلىپ كېلىپ، تۈردە

ئولتۇرغۇزدى. كۆپچىلىك ئۇلارغا تەزىم بەجا كەلتۈردى. قەبىلىدىكى بارلىق قۇرامغا يەتكەن ئايال كىشىلەر بىرلەپ - بىرلەپ كۈمزەكتە قىمىز كۆتۈرۈپ كېلىپ شاھ ۋە خانىشقا سۇندى.

— شاھ ئالىلىرى، قەبىلىمىزنىڭ ئۆرپ - ئادىتى بويىچە، قەبىلىمىزدىكى بارلىق ئاياللار يىراقتىن كەلگەن ئېسىل مېھمانغا قىمىز سۇنۇشى كېرەك. بۇ قەبىلىمىزنىڭ مېھمانلارغا بولغان ياخشى تىلىكىنى ئىپادىلەيدۇ، شاھ ۋە خانىش ئالىلىرى، تېتىپ كۆرۈشكەيلا، — دېدى قاراقاپلان بەگ.

— ئېسىل يوسۇن ئىكەن!

ئاغزى قۇرۇپ، كالىپۇكلىرى يېرىلىپ كەتكەن شاھى ئابباس قارا قاپلاننىڭ خوتۇنى ئەكەلگەن بىر كۈمزەك قىمىزنى ئاغزىغا يېقىن ئەكەپلىشى بىلەن يېنىدىكى غېرىب ئاستا خانغا پىچىرلىدى:

— شاھ ئاتا، خانىش ئانا، بىر قەبىلىدىكى بارلىق ئاياللار ئەكەلگەن قىمىزنىڭ ھەممىنى ئىچىپ بولۇش ئاسان ئەمەس. شۇڭا بەك كۆپ ئىچىۋەتمىگەيسىلەر. ھەربىرى ئەكەلگەن قىمىزدىن ئازراق تېتىپ باقسىلا كۇپايە. ھەممىنى ئىچسە قورساققا ھەرگىز سىغمايدۇ.

شاھ ۋە خانىش مەنىلىك كۈلۈمسىرىگىنچە قىمىزدىن ئازراقلا تېتىپ باقتى.

— بۇ مۈشكۈل ئىش ئىكەنغۇ؟ — دېدى شاھ.

— ئەمما، سىلى چوقۇم ھەممە ئايال ئېلىپ كەلگەن قىمىزدىن تېتىپ بېقىشىلىرى، بىرىنىمۇ قالدۇرۇپ قويماسلىقلىرى كېرەك، بولمىسا ئۇلار خاپا بولىدۇ. ئەگەر سىلى تېنىمىسىلا، مېنى كۆزگە ئىلماپتۇ دەپ، ئۇيۇلۇپ ئۆلۈۋېلىشىمۇ مۇمكىن. سىلى قىمىز تېتىنغان رەت بويىچە ئۇلارنىڭ ئۆيىگە مېھمان بولۇپ بارىلا، بايلىرى بىر تۆگە، ئوتتۇراھالىرى بىر كالا، كەمبەغەللىرى بىر قوي سويۇپ ئۆزلىرىنى كىگىز ئۆيىگە

ئاپىرىپ كۈتۈۋالدى، — دەپ ئالدىنغىلا چۈشەندۈرۈپ قويدى
غېرىب.

— ۋاي خۇدا! بۇ يايلاق قالتىس ئۆزگىچە ئىكەن ئەمەسمۇ؟ —
دېدى شاھ.

— بالام، غېرىب سىز بۇ يوسۇنلارنى قانداق
بىلىۋالدىڭىز؟ — دەپ سورىدى خانىش.

— مەن ئىلگىرى ئانام، مەلىكە سەنەم، سىڭلىملار بىلەن بۇ
يەردە بىر مەزگىل تۇرغان.

غېرىب پەس ئاۋازدا شۇنداق دېدى، خانىش دەرھال ئۆزىنى
تۇتالماي يىغلاپ، قولىغا قىلىقى بىلەن يېشىنى سۈرتۈپ، ئاغزىنى
ئېتىپ ئۆكسۈپ كەتتى:

— ئاھ ... مېنىڭ بىچارە مەلىكەم ... سىز مۇشۇ يەرگىمۇ
كەلگەن بولغىمىدىڭىز ... قەدەم ئىزلىرىڭىزنى بىر پۇرۇتالسام
قانداق ياخشى بولاتتى — ھە!

— بولدى قىل، پۇقرالار ئارىسىدا مۇنداق كۆڭلۈڭنى يېرىم
قىلساڭ قانداق بولىشىڭىز، ئۆزۈڭنى بېسىۋال، — دېدى شاھ.

— خانىش ئايىمنىڭ سۆزىنى ئاڭلاپ، بىر ئىش ئېسىمگە
كېلىۋاتىدۇ، — دېدى قاراقاپلان بەگ.

— نېمە ئىش؟ — دەپ سورىدى شاھ.

— ئىككى ھەپتە ئىلگىرىكى ئىش. مەلىكە سەنەم،
نىگار ئايىم، غېرىبىنىڭ سىڭلىسى، يەنە خالىد ئەكبەر، ئىلياس
قاتارلىق كىشىلەر بىر توپ نۆكەرلەر بىلەن بىللە بىزنىڭ
قەبىلىمىزگە كەلگەن، بۇ يەردىن ئاتقا مىنىپ سىلەرنى ئىزدەپ
كەتكەندى، سىلەرگە ئۇچرىدىمۇ؟ — دېدى قاراقاپلان بەگ.

— ھە! — دېدى شاھى ئايىم سەنەم بىلەن.

ئوردابالىق، شاھى ئايىمىنىڭ ئوردىسى. سۇلتان مەھمۇد
ئىككى كىشى يۆلىۋالغان، يىغلامسىرىغان شەرىپىدىننى كۆرۈپ
دەرھال تەختتىن تۈردى، ھەيرانلىق بىلەن شەرىپىدىننىڭ يېنىغا
كېلىپ ئۇنىڭ چىرايىغا سەپىلىپ سورىدى:

— نېمە ئىش بولدى؟ نېمە ئاۋازچىلىككە يولۇقتۇڭ؟
شەرىپىدىن نالە قىلىپ دېدى:

— سۇلتانىم ... بى ... بىزنى ... تېز ... بىزنى
قۇتقۇزۇۋالسىلا ... — سۆزى ئاياغلاشمايلا شەرىپىدىن
ئولتۇرۇشۇپ كەتكەن كۆزلىرىنى يوغان ئاچقىنىچە، قان قۇسۇپ
تىنىقتىن توختىدى، ئاغزىدىن چاچراپ چىققان قان سۇلتانىنىڭ
شاھانە كىيىمىگە چاچرىدى. مەھمۇد غەزەنەۋى غەزەپ بىلەن
ۋارقىرىدى:

— بۇ سېسىق ئوردىنى ئوت قويۇپ كۆيدۈرۈۋېتىڭلار! ھۇ
ئابباس دېگەن توخۇ يۈرەك! قېنى سېنى بىر تۇتۇۋالاي قېنى،
قانداق قىلىمەنكىن! سەن ئەڭ سادىق سەر كەردەمگە زىيانكەشلىك
قىلدىڭ، قاراپ تۇر، مەن ساڭا ھەسسىلەپ بەدەل تۆلىتىمەن!



ئوتتۇز ئۈچىنچى باب

يېشىل تۆپىلىكنىڭ تۆۋىنى خارا بىلىككە ئايلانغان، ئىس - تۈتەكلەر تېخى تارالمىغان، ئاستانىدە قەبرىستانغا ئوخشاش جىمجىتلىق ھۆكۈم سۈرەتتى. ئۆلۈكلەرنى يەپ تويغان قاغلار ھۈرۈنلۈك بىلەن جەسەت دۆۋىسىدە دەم ئالماقتا، بىرنەچچە لالما ئىت ئۇيان - بۇيان يۈگۈرۈپ، تىمىسقىلىشىپ يۈرمەكتە. سۇلتان مەھمۇد ئىسمائىل قاتارلىق ئوڭ - سول قول ۋەزىر، سەركەردىلىرى بىلەن تۆپىلىك ئۈستىدە تۇرۇپ، كۆيۈپ ۋەيران بولغان شەھەرگە سەپسالماقتا.

— ئالىيلرىنىڭ سەلتەنەتلىك قاراخانىيلار خانىدانلىقىنىڭ ئاستانىسىنى كۆيدۈرۈپ كۈلگە ئايلاندۇرۇۋەتكەنلىكى تارىختا ياۋايى ئافراسىيابلارنىڭ شەھرىمىزنى كۆيدۈرگەنلىكىگە بەرگەن ئەڭ ياخشى جازاسى، — دېدى ئىسمائىل.

— شۇنىسى، ئافراسىيابلار سۇلتانىمىزنى ئاتقا سۆرتىپ ئۆلتۈرگەن، ئەمما مۇشۇ كەمگىچە ئۇلارنىڭ خانى ئابباسنىڭ قارىسىنىمۇ كۆرگىنىم يوق! — دېدى مەھمۇد غەزەنەۋى ئەپسۇسلىنىپ.

— سۇلتانىم، خاتىرجەم بولسىلا، ئاللا ياراتقان بۇ ئالەم سەۋەب - نەتىجە ۋە قىلغان - ئەتكەننىڭ جازاسىنى تارتىش بىلەن تەڭشىلىدىغان جاھان. ئاتىمىنىڭ جازاسى ئۈچۈن بالىسى، ئەجدادلىرىنىڭ خاتالىقى ئۈچۈن ئەۋلادلىرى جازاغا تارتىلماي قالمايدۇ. ئافراسىيابلار ئەجدادلىرىمىز قۇرغان ئاستانىنى كۆيدۈرۈپ كۈل قىلغان، مىڭ يىلدىن كېيىن سىلى ئۇنىڭ ئەۋلادلىرىنىڭ ئاستانىسىنى كۈل قىلىدىلا، بۇ ئۇلارنىڭ جازاغا ئۇچرىغىنى ئەمەسمۇ؟ شاۋاز ۋە ئۇنىڭ ئوغلىنىڭ رەسۋالارچە ئاقىۋىتى دەل بۇنىڭ كۈچلۈك دەلىلى بولالايدۇ، — دېدى

ئىسمائىل.

— بۇمۇ دەل ئۆزىنىڭ مەملىكىتى، قەبىلە ۋە ئۇرۇقلىرىغا ئاسىيلىق قىلغانلارنىڭ قانداق ئاقىۋەتكە قالىدىغانلىقىغا ئاچچىق ساۋاق بولىدۇ. مېنىڭ قانداق ۋەھشىي رەقىبىم بولۇشىدىن قەتئىينەزەر، ئۇنىڭ ئۆز قەبىلىسى ۋە دۆلىتىگە ئاسىيلىق قىلماسلىقىنى ئۈمىد قىلاتتىم. ئۆز دۆلىتى ۋە قەبىلىسىگە ساتقۇنلۇق قىلغانلار ئاللانگۇمۇ دۈشمىنى، بۇنداق كىشىلەر ئۆزىنىڭ شەخسىي غەربىنى دەپ ئاللاغمۇ ئاسىيلىق قىلماي قالمايدۇ، شۇڭا ئاللامۇ بۇنداق كىشىلەرنى ياقىتۇرمايدۇ، — دېدى سۇلتان مەھمۇد.

— شەيتانمۇ شۇنداق، ئۇ ئەسلىي ئاللاننىڭ ئەڭ يېقىنى، ناھايىتى بىلىملىك، تالانتلىق كىشى ئىكەن، شۇڭا ئۇ پەرىشتىلەرگە دەرسمۇ ئۆتكەن. ئەمما ئۆزىگە چوڭ ئەمەل بەرگەن ئاللاغا ئاسىيلىق قىلىپ، ئاخىرىدا ئاللاننىڭ شەپقەتسىزلەرچە تاشلىۋېتىشىگە ئۇچراپ، ئاللاننىڭ قېشىدىن، جەننەتتىن قوغلاندى بولغان، — ئىسمائىل شۇنداق دەۋاتقاندا بىر لەشكەر كىرىپ مەلۇم قىلدى:

— سۇلتان ئالىيلىرىغا خۇش خەۋەر، رۇستەم سەردار ئابباس شاھنىڭ مەلىكىسى قاتارلىق بىرنەچچە كىشىنى تۇتۇۋاپتۇ، ھازىر قايتىش يولىدا ئىكەن.

سۇلتان مەھمۇدنىڭ گۈلەقەلىرى ئېچىلىپ كەتتى:

— ھىم ... قېنى، ئابباسنىڭ ماڭا ياتلىق بولۇشقا ئۈنمىغان مەلىكىسى قانداقراق نېمىكىن، بىر كۆرۈپ باقاي! ئۇنى قانداق بىر تەرەپ قىلىمەنكىن قېنى؟ ئۇنى ئاۋۋال تازغا گىرىپتار بولغان بىر ھايۋانغا خوتۇن قىلىپ، نامىنى بولۇشىغا سېستىپ، ئىتتىن بەتتەر ھالغا چۈشۈرمەن. ھازىردىن باشلاپ ئەڭ سەت، يىرگىنچلىك بىماردىن بىرىنى تېپىپ كېلىڭلار، مەن ئابباسنىڭ گۆھەر مەلىكىسى ئۈچۈن لايىق تالايىمەن!

شۇنىڭدىن كېيىن، سۇلتان مەھمۇد ئوردابالىقنىڭ

سرتىدىكى ياپېشىل تاغنىڭ ئۈستىگە بارغاھ تىكتۈرۈپ، شاھى ئابباسنىڭ ئوردىسىنى تاشلاپ، شۇ تاغقا جايلاشتى. قاراقاپلان بەگنىڭ كىگىز ئۆيىدە شاھى ئابباس، خانىش، غەربىلار پاراڭلاشماقتا ئىدى.

— شاھ ئاتا، خانىش ئانا، يولغا چىقىشىمغا رۇخسەت قىلغايىسىلەر. مەھمۇد غەزنەۋى خۇددى قىيامەتنىڭ ئالۋاستىسىدەك ئۈستى كالىپۇكى ئاسمانغا، ئاستى كالىپۇكى يەرگە تاقىشىپ، قىن - قىنىغا پاتماي قېلىۋاتىدۇ. پۈتكۈل قاراخانىلار ئېلى ئۇنىڭ ئايىغى ئاستىدا قالدى، مەن مەلىكە سەنەم بىلەن ئانامدىن ئەنسىرەۋاتىمەن، دەرھال يولغا چىقىپ ئۇلارنى تېپىپ، يانلىرىغا ساق - سالامەت ئېلىپ كېلەي دەيمەن، — دېدى غەرب.

— شۇنداق بولغاي، بالام. مەنمۇ ئىزتىراپ ئىچىدە، مەلىكىدىن قاتتىق ئەندىشە قىلىۋاتىمەن. مەلىكىنى كۆرەلمەي ئۆلۈپ كېتەرەنمۇ دەپ قورقىمەن، ئۇنى كۆرەلمەسەنمۇ سىزدىن بۇ دۇنيا - ئۇ دۇنيا رازى بولغان بولاتتىم بالام! — دېدى خانىش كۆزىگە ياش ئېلىپ.

— بالام، ساڭا قانچىلىك ئادەم، قانچىلىك ئات لازىم بولسا بىزدىن شۇنچىلىك تاللىۋال، — دېدى قاراقاپلان بەگ.

— ياق، ھازىر ئۇلارنىڭ ئادىمى ناھايىتى كۆپ، ئۇلارغا ئاسان چېلىقىپ قالمىز. ئەڭ ياخشىسى ئۆزۈم يالغۇز باراي، — دېدى غەرب.

— ئۆزۈڭ يالغۇز يېتىشەلسەنمۇ بالام؟ — سورىدى قاراقاپلان بەگ ئەندىشە بىلەن.

غەرب ئورنىدىن تۇرۇپ قاراقاپلان بەگكە تەزىم قىلىپ دېدى:

— ئاكا، شاھ ئاتام بىلەن خانىش ئانامنى ئاللاغا تاپشۇرغاندىن باشقا، ئۇلارنى ئاناينى ئۆزلىرىگە تاپشۇرغىلى كەلگەندىم. كۆز قارىچۇقلىرىنى ئاسرىغاندەك ئاسرىغايلا، ئۇلاردىن ئايرىلىپ

قېلىشقا ھەرگىز بولمايدۇ، بۇ سىلىدىن ئۆتۈنىدىغان ئەڭ چوڭ ئارزۇيۇم! بولمىسا قاراخانىيلار ئېلىدىكى بارلىق قەبىلىلەر زاۋال تاپىدۇ، شاھ ئاتامدىن باشقا ھېچقانداق تۇغ كىشىلەرنى ئۆز ئەتراپىغا ئويۇشتۇرالمايدۇ. پەقەت شاھ ئاتامنى قوغداپ قالساقلا قاراخانىيلار ئېلىنى ساقلاپ قالغىلى بولىدۇ. ئەۋلادلار سىلىنىڭ ئەلنى قۇتۇلدۇرۇپ قالغانلىقلىرى ئۈچۈن مەڭگۈ سىلىگە مەدھىيە ئوقۇيدۇ. ئەگەر شاھ ئاتامنىڭ، خانىش ئاتامنىڭ ھاياتىنى قوغداپ قالالمىساق، چوقۇم ئەۋلادلارنىڭ پۈتمەس - تۈگمەس لەنەت - نەپىرىتىگە قالمىز.

قاراقاپلان بەگ پىچىقىنى چىقىرىپ ئالىقىمىنى كېسىپ
ئەھدى قىلىپ:

— بالام غېرىب، بۇ ياشقا كەلگۈچە ئاللامېنى راھەت - پاراغەتلىك تۇرمۇشقا ئىگە قىلدى، ماڭا يۈكسەك ئابروي ئاتا قىلدى، بۇنىڭ ئۈچۈن ئاللاغا ماڭ شۈكۈر. بۇ ياشقا يەتكەندە ئاللامېنى ئۇنداق يۈزۈمگە داغ تېگىدىغان نومۇستىن ساقلىغاي! كەل بالام، قولۇڭنى ماڭا بەر! مەن پۈتۈن تاغ - دەريا، يايلاقلىرىم، قەبىلەم ۋە چارۋىلىرىم نامىدىن قەسەم قىلىمەنكى، قەبىلىمىزدىكى بارلىق ئەر - ئايال شاھ ئالىيلىرىنى ئاخىرقى بىر تامچە قېنىمىز قالغۇچە جان تىكىپ قوغدايمىز، خاتىرجەم يولغا چىقىۋەرگىن! — دېدى غېرىبىنىڭ قولىنى سىقىپ تۇرۇپ.

— ھازىر غەزەنەۋىلەر پۈتۈن يەرنى قاپلاپ، كىرمىگەن تۆشۈكلىرى قالمىدى، ئۇلارنى بۇ تىنچ، جىمجىت يۇلتۇز يايلىقىنى پاراكەندە قىلمايدۇ دېگىلى بولمايدۇ. شۇڭا، سىلىدىن شاھ ئاتام ۋە خانىش ئاتامنى ئېلىپ تاغدىكى ئورمانلىققا كىرىپ پاناھلىنىشلىرىنى ئۆتۈنمەن، — دېدى غېرىب.

— شاھ ئالىيلىرىنى ئېلىپ مۇزلۇق تاغ ئارىسىغا كىرىپ كەتسەملا، غەزەنەۋىلەر ئىزدىسىمۇ ئۇ يەرنى مەڭگۈ تاپالمايدۇ. بىز ۋە ئۇچار قۇشتىن باشقا ھېچكىم ئۇ يەردىن ئۆتەلمەيدۇ، — دېدى قاراقاپلان بەگ.

— ئۇھ، كۆڭلۈم ئاخىر جايغا چۈشىدىغان بولدى، قاچان
كۆچمەكچى بولىدىغىز؟ — سورىدى غېرىب.
— ھازىر كۆچ دېسەڭ، ھازىرلا يولغا چىقىمىز، بىز سىلەر
تاماق يېگەندەكلا كۆچمەنلىككە كۆنۈپ قالغان خەق! — دېدى
قاراقاپلان بەگ.
— مېنى بەكلا خۇش قىلىۋەتتىڭىز، ئەڭ ياخشىسى ھازىرلا
بولسۇن، — دېدى غېرىب.

— شاھ ئالىيلرى نېمە دەرگىن؟ — دېدى قاراقاپلان بەگ.
— سىلەرنىڭ دېگىنىڭلارچە بولسۇن، — دېدى شاھ.
— ئەمەسە مۇشۇنداق كېلىشتۇق! — دېدى قاراقاپلان بەگ.
— سىلەر يولغا چىققاندىن كېيىن ئاندىن ماڭاي، — دېدى
غېرىب.

يۇلتۇز يايلىقىدا قاراقاپلان قەبىلىسىدىكى چوڭ - كىچىك،
قېرى - ياش تۆگە، ئات، خېچىرلارغا يۆگەلگەن كىگىز
ئۆيلىرىنى بېسىپ كۆچتى. قوي - كالىلار مەرىشىپ، تۆگە،
ئات، خېچىرلارنىڭ ئالدىدا مېڭىپ، ئالدى - كەينى
كۆرۈنمەيدىغان سەپ ھاسىل قىلىپ ئالغا ئىلگىرىلىدى. شاھى
ئاباس ۋە خانىش يۇڭلۇق جۇۋىلارنى كىيگەن پېتى سەككىز
ياساۋۇلنىڭ قوغدىشىدا قاراقاپلاننىڭ ئېتىنى مېنىپ ئالدىرماي
سىلجىدى. غېرىب ئۇلار بىلەن بىللە ماڭغاچ دېدى:

— سىلەر سەككىز ئەزىمەتنىڭ بۇرچى مۇشكۈل،
زىممەتلىرىدە شاھ ۋە خانىشنى قوغدايدىغان ئېغىر ۋەزىپە بار.
— بىز خان ئالىيلرى ۋە خانىش ئالىيلرىنى قوغداش
يولىدا جېنىمىزدىن كېچىشكە رازى! — دېدى يىگىتلەر
ۋارقىراپ.

— سىلەر شاھ ۋە خانىش بىلەن ھايات - ماماتتا بىللە
بولسىلەر، كىمنى قوشۇننىڭ سەركەردىسى قىلىپ
تاللىدىڭلار؟ — دېدى غېرىب.
ئارىدىن بىر نۆكەر چىقىپ:

— ئارىپ پالۋان بىزگە باش بولسۇن! — دەيدى.
 — ئارىپ پالۋان قايسىڭلار؟ — سورىدى غېرىب.
 — مەن بولمەن! — دەپ ئالدىغا چىقتى ئارىپ.
 — بۇرچنى ئادا قىلالارسەنمۇ؟
 — قىلالايمەن! — دەيدى ئارىپ.
 — شاھ ئاتام ۋە خانىش ئانامنىڭ ئامانلىقىنى سىلەر
 سەككىز ئەزىمەتكە تاپشۇردۇم ئەمەس، — دەيدى غېرىب.
 — بىزنىڭ نىشانىمىز ئۆلۈپ كېتىش ئەمەس، بەلكى خان
 ئالىيلرى ۋە خانىش ئالىيلرىنى جان تىكىپ قوغداش.
 سىلەنڭ ئامان قايتمى كېلىشىلەرنى كۈتىمىز، — دەيدى
 ئارىپ.
 — ئانام ۋە مەلىكە سەنەملەرنى تاپالساملا، ھايالشمىي
 قايتىپ كېلىمەن. چوقۇم كېچە - كۈندۈز مۇھاپىزەتتە تۇرۇڭلار،
 ھەرگىز بىخەستەلىك قىلماڭلار، — دەپ جېكىلىدى غېرىب.
 — خوپ! — دەيدى ئارىپ.
 غېرىب شاھ ۋە خانىشنىڭ ئېتىغا يېقىنلىشىپ دەيدى:
 — شاھ ئاتا، خانىش ئانا، سىلەرنى ئاللاغا تاپشۇرغاندىن
 سىرت، قاراقاپلان ئاتىغا تاپشۇردۇم. ماڭا ئامەت تىلىگەيسىلەر،
 مەن بارلىق ئامال بىلەن مەلىكە سەنەمنى تېپىپ، تېزلا سىلەر
 بىلەن ئامان - ئېسەن يۈز كۆرۈشتۈرمەن!
 خانىش كۆزىگە ياش ئېلىپ تۇرۇپ دەيدى:
 — مېنىڭ ئۈمىدىم، ئىشەنچىم، تاغدەك يۆلەنچۈكۈم، غېرىب
 بالام! سىزنى خاتا ئەيىبلىگەنلىرىمىزنى ئەپۇ قىلارسىز، ئوغلۇم!
 شاھمۇ كۆزلىرىگە ياش تولغان ھالدا:
 — بۇياققا كەل، ئوغلۇم، سېنى سۆيۈپ قوياي! — دەيدى.
 غېرىب شاھقا يېقىنلىشىپ بېشىنى سەل ئەگدى، شاھ
 غېرىبىنىڭ پېشانىسىگە سۆيۈپ قويدى ۋە ئۇنى قۇچاقلىغىنىچە
 مىڭ پۇشايمان ئىلكىدە ئۇزاققىچە سۆز قىلالماي تۇرۇپ قالدى،
 ئاندىن خىجىللىق بىلەن سۆزىنى داۋاملاشتۇردى:

— يولۇڭغا قارايمەن، ئوغلۇم. ئاقىۋالغۇ بول، سەن قانچە بالدۇر يېنىمغا قايتىپ كەلسەڭ، كۆڭلۈم شۇنچە بالدۇر ئارامغا چۈشىدۇ، ئوغلۇم ... سېنى كۈلپەت ۋە ئازابقا قويدۇم، ئوغلۇم ... سەن مېنىڭ تىلتۇمارىم ... سەن بولمىساڭ ھەممىدىن ئايرىلىمەن.

— شاھ ئاتا، مېنى ئۆزلىرى بېقىپ چوڭ قىلىدىلا، سىلى ئۆز ئاتامدەك، نادانلىقىمدىن سىلنى ئازابقا قويدۇم، مېنى ئەپۈ قىلسىلا! — دېدى غېرىب. شاھ ئىككى قولىنى ئېگىز كۆتۈرۈپ دۇئا قىلدى.

— ئامىن، ئامان — ئېسەن بولغايىسەن! ئامان — ئېسەن قايتىش نېسىپ بولغاي، ئوغلۇم!

شاھنىڭ ئەتراپىدىكى بارلىق لەشكەرلەرمۇ تەڭ دۇئا قىلىپ، غېرىب بىلەن خوشلاشتى. ئۇزۇن سەپ، سانسىزلىغان مەشەللىر قارلىق تاغقا قاراپ ئىلگىرىلىدى، غېرىب ئېتىنى بۇراپ تاغدىكى ئورمان ئارىسىغا كىرىپ قاراڭغۇلۇقتا كۆزدىن غايىب بولدى.

دەل — دەرەخ، ئوت — چۆپ بىلەن پۈركەنگەن ئېگىز تاغ. رەڭگارەڭ تۇغلار قاپلىغان كاتتا بارگاھ ئالدىدا سۇلتان مەھمۇد غەزىنەۋى سۈر بىلەن ئولتۇرماقتا. ئىككى تەرەپتە ۋەزىر — ۋۇزىرلىرى بىر — بىرىدىن ياۋۇز قىياپەتتە تىزىلىپ تۇراتتى. چەمبەرچاس باغلانغان سەنەم، خالىد ئەكبەر، ئىلياس، نىگار ئايىم، گۈلجامال ۋە باشقا مۇلازىملار بىر رەت بولۇپ، ئۇلارغا تىكىلىپ قاراپ تۇراتتى. سەنەم قاتارلىقلارنىڭ كۆزلىرى ئېتىلگەندى. يەكچەشمە رۇستەم سەركەردە مەھمۇد غەزىنەۋىگە تەزىم بەجا كەلتۈرۈپ دېدى:

— ئەسسالمۇ ئەلەيكۇم، قەدىرلىك سۇلتان ئالىيلىرى! ئابباس دېگەن ئۇ ئالۋاستىنى تۇنالا دەپ قالغانىدۇق، بىر ئاق تۈلپارغا مىنگەن تېجىمەل ئاسماندىن چۈشكەندەك پەيدا بولۇپ، كۆزۈمگە خەنجەر ئۇرۇپ مېنى بىر كېچە — كۈندۈز ھوشۇمدىن كەتكۈزدى، بىر كۆزۈمدىن ئايرىدى. ھوشۇمغا كەلگەندە ئۇ

ھاراملىقنىڭ مەخپىي غار بىلەن ئابباسنى ئېلىپ قاچقانلىقىنى ئۇقتۇم. غارنىڭ ئاغزىغا مۆكۈپ تۇرغىنىمىزدا، ئۇنىڭ بۇ مەلىكىسى بىزگە ئۇچراپ قالدى.

— ھىم! قاراپ تۇر، كىم مېنىڭ ئامراق سەركەردەمنى كۆزىدىن ئايرىغان بولسا، مەنمۇ ئۇنى كۆزىدىن ئايرىمەن! بۇ سېسىق مەلىكىنى دەپ سادىق سەركەردەم شەرىپىدىن جېنىدىن ئايرىلدى. قېنى كۆرۈپ باقاي، بۇلار كىملىرىكىن؟ — دېدى مەھمۇد غەزەنەۋى ئۇلارنىڭ يېنىغا كېلىپ. لەشكەرلەر سەنەم قاتارلىقلارنىڭ كۆزلىرىدىكى لاتىنى ئېلىپ تاشلاپ، ئۇلارنى تىزلاندىردى. سەنەم تىزلانغىلى ئۈنىمىغانىدى، بىرنەچچە لەشكەر ئۇنى ئۇرۇپ، تەپتى ۋە مۇرىسىنى بېسىپ تۇرۇپ قويغىلى قويمىدى.

— ھۆرمەتلىك سۇلتان ئالىيلىرى ھەرقايسىڭ بىلەن كۆرۈشىدۇ، تىزلىنىپ تۇرۇش! — دەپ قوپاللىق بىلەن ۋارقىردى نۆكەر.

— سېنىڭ سۇلتاننىڭ بىلەن مېنىڭ نېمە كارىم؟ ئۆزۈڭ تىزلىنىپ كۆرۈشۈۋال! — دېدى سەنەم.

نۆكەر قامچا بىلەن ئۇنى ئۇرماقچى بولۇۋىدى، سەنەم چاققانلىق بىلەن مۇرىسىنى باسقان نۆكەردىن ئۆزىنى تارتىپ چىقىرىۋالدى. دە، نۆكەرنىڭ قورسىقىغا ئۈستى. نۆكەر يىقىلىپ تۆت پۈتى ئاسمانغا قاراپ قالدى. باشقا نۆكەرلەر ئېتىلىپ كېلىپ سەنەمنى بېسىپ تىزلاندىردى. سۇلتان مەھمۇد قولنى شىلتىپ دېدى:

— بولدى، ئۇنى قويۇۋېتىڭلار! قېنى بۇ كۆندۈرۈلمىگەن تايىنى بىر كۆرۈپ باقاي! — سۇلتان مەھمۇد سەنەمگە يېقىن كەلدى. ئۇنىڭغا باشتىن - ئاخىر سىنچىلاپ قاراپ چىقتى. بىلىپ - بىلمەيلا ئۇنى ئايلىنىپ نەچچىنى چۆرگىلىۋەتتى. مەھمۇد غەزەنەۋىنىڭ يۈزىگە كۈلكە يۈگۈرۈپ، كۆزلىرى چاقناپ كەتتى. ئۇ گېپىنى داۋام قىلدى:

— ھاي ... ھاي ... راستتىنلا چىرايلىق ئىكەن ئەمەسمۇ بۇ كاساپەت! قالتىس! ماختاشقا ئەرزىگۈدەك! قاراخانچىلاردا مۇنداق ئايدەك ساھىبجامال بولۇشنى ئويلاپ باقماپتىكەنمەن! ئەقىلىم زادى يەتمەيۋاتىدۇ! ھاي ... ھاي ... ئۇنى كۆرمەي تۇرۇپلا تازغىلا خوتۇن قىلىپ بەرگىلى تاس قاپتىمەن ئەمەسمۇ ... ئۇنداقتا قاتتىق پۇشايماندا قالار ئىكەنمەن ... ياخشى بولدى، مەن ئەسلىي خىيالىمدىن كەچتىم، ئۆزۈملا بۇ ساھىبجامالنى كۆندۈرەي، ئۇنى بېشىڭلار.

رۇستەم سۇلتان مەھمۇدقا يېقىن كېلىپ دەيدى:
— بۇ ياۋايى مەلىكە ئەلەمگە قالتىس ماھىر، ئۇنى قويۇۋەتسەك خەتەر چىقارمىكەن، سۇلتان ئالىيلىرى!
— ھىم، بۇ سۇلتاننىڭنى بوش چاغلىغىنىڭ ئەمەسمۇ؟ قانچىلىگەن ياۋا ئات، جاھىل ئاتلارنى ئۆزۈمگە بويسۇندۇرغانمەن، مۇشۇ ئاجىز ئايالنى بويسۇندۇرالماسمەنمۇ؟ مەن بۇنى كىچىك خوتۇن قىلىمەن، قالغانلىرىنىڭ ئەمدى كېرىكى قالمىدى، ھەممىنى ئۆلتۈرۈۋېتىڭلار! — دەپ بۇيرۇق قىلدى سۇلتان مەھمۇد غەزەنەۋى. قاراۋۇللار خالىد ئەكبەر، ئىلياس، نىگار ئايم قاتارلىقلارنى يالاپ ئېلىپ ماڭدى. سەنەم بوشىتىۋېتىلگەن پۇرسەتتىن پايدىلىنىپ ئۇشتۇمتۇت ئېتىلىپ بېرىپ، سۇلتان مەھمۇدنىڭ كانىيىنى چىڭ سىقىۋالدى ۋە دەرھال ئۇنىڭ شەمشىرىنى چىقىرىپ بوينىغا تەڭلەپ ۋارقىردى:

— ئۇلارنى ئۆلتۈرەي دېسەڭ، ئالدى بىلەن سېنى ئۆلتۈرۈۋېتىمەن!
سۇلتان مەھمۇدنىڭ پۇت - قولىدا جان قالمىدى، زۇۋانمۇ سۈرەلمىدى. ئەتراپتىكى ۋەزىر - ۋۇزىرلار ئالاقىزادە بولۇپ كەتتى، دەرھال قىلىچلىرىنى سۇغۇرۇشۇپ سەنەمگە تەڭلەشتى. ئوقياچى، قىلىچۋاز، جاللاتلار تۇشمۇتۇشتىن سەنەمگە يېقىنلاشتى.

— ئەمدى يېقىنلاشساڭ بۇ غالجىر ئىتنىڭ كاللىسىنى

چېپىپ تاشلايمەن! — دېدى سەنەم. خالىد ئەكبەر بىر ۋارقىراپلا ئۇنى تۇتۇپ تۇرغان قاراۋۇلنىڭ قولىدىن قۇتۇلۇپ چىقىپ سەنەمگە ئېتىلدى. سانسىزلىغان يا ئوقى، پىچاقلار ئۇنىڭغا سانجىلدى، ئۇ كۆزلىرىنى يوغان ئاچقان پېتى يەرگە يىقىلدى. قىلىچ ۋە خەنجەرلەر ئىلياسنىڭ بويىنى ۋە بەدەنلىرىگە تەڭلەندى. — ئۇلارنى قويۇۋېتىش ... بولمىسا ...

سەنەم سۆزىنى تۈگەتمەستىنلا، سۇلتان مەھمۇد غەزىنەۋى ئۇنىڭ قىلىچ تۇتقان قولىنىڭ بېغىشىنى چىڭ سىقىۋالدى. چىرقىرىغان ئاۋاز بىلەن تەڭ سەنەمنىڭ قولىدىكى قىلىچ چۈشۈپ كەتتى. سۇلتان مەھمۇد «ھاھ — ھاھ» قىلىپ كۈلۈپ كەتتى. ئالاقزادە بولغان ۋەزىر — ۋۇزىرالارمۇ ئۇھ دېيىشىپ، ئۇنىڭغا ئەگىشىپ كۈلۈشتى.

— دېمىدىمۇ، ئۇنىڭغا ئوخشاش گىجىڭلىقتا ئۇچىغا چىققان، يۈرىكى قايتەك تايلىرىدىن قانچىنى كۆرمىگەنمەن، ئالدىرماي ئۆزۈمگە قارىتمەن ئۇنى ... ياۋا ئاتنى ئوبدان كۆندۈرگەن يەردە، بۇ كىچىك نېمىنى ئۆزۈمگە بېقىنىدىغان قىلىۋېتەلمەتتىم! — دېدى سۇلتان مەھمۇد.

— ھىم، سەن سۇلتان ئىكەنسىن — ھە! كىچىككىنە قىزنى كۆندۈرەلەيمەن دەپ خۇشال بولۇپ ئاغزى — قۇلىقىڭ ئاسمانغا تاقاشتى. ئەسلىدە شۇنچىلىكلا ئىكەنسىنغۇ!

ئىلياس شۇنداق دېيىشىگە قىلىچۋاز كېلىپ ئۇنىڭ تۇمشۇقىغا بىرنى سالدى، ئىلياسنىڭ ئاغزىدىن ئوقتەك قان كەتتى.

— ھاي ... ئۇرماي تۇرۇڭلار، بۇ گەدەنكەشنىڭ ئاغزى خېلى قاتتىق ئىكەنغۇ؟! ئۇنى قويۇۋېتىڭلار، ماڭا شەمشەر بېرىڭلار، ئۇنىڭ بىلەن بىر ماھارەت سىنىشىپ باقاي، — دېدى سۇلتان مەھمۇد.

— ئۇنىڭ گېپىگە قۇلاق سالمىسلا ئالىيلىرى، ئۇ بىر چەۋەنداز، ھۈنرىمۇ ئادەتتىكىچە قىلمايدۇ، — دېدى رۇستەم.

— ياق، ياق، شۇنچە يىراقتىن بۇ قاراخانىيلار زېمىنىگە كېلىپ، تېخى زۇلپىقارمىنى سۇغۇرۇپ باقمىدىم. قاراخانىيلار ئاستانىسىنى ئىشغال قىلغان ۋاقتىمدا كۆرسەتمىگەن ھۈنەرىمنى كۆرسىتىدىغان پەيتىمۇ كېلىپ قاپتۇ، — دەدى سۇلتان مەھمۇد. — سۇلتان ئالىلىرى، سىلنىڭ ھېچقانداق نام — شوھرىتى يوق بىر يالاڭ تۆش بىلەن ھۈنەر سىنىشىشلىرىنىڭ ھېچ ھاجىتى يوققۇ، بۇ ئىش ئۆتسىلا — ئۆتمىسىلىرىمۇ ھېچقانداق شەرەپ ياكى نومۇس ئەكەلمەيدىغۇ؟ — دەدى ئىسمائىل.

— ۋەزىر ئالىلىرى توغرا ئېيتتى، سىلى يەڭگەن تەقدىردىمۇ مەلىكىنىڭ بىر قاراۋۇلىنىلا ئۇتقان بولىلا! — دەدى رۇستەم. بۇ چاغدا ئىلياس:

— ھېچنېمىنى بىلمەيدىغان كالۋا نېمىلەر ئىكەنسىلەر! سىلەرگە ئېيتىپ قوياي، مەن مەلىكىنىڭ قاراۋۇلى ئەمەس، سەندەك سانسىزلىغان يارىماس غەزەنۋەلەرنىڭ كاللىسىنى ساماننى كەسكەندەك كېسىۋەتكەن، قارشى، بەلخ شەھەرلىرىنى قايتۇرۇۋالغان تاغ تۇرادىكى ئەزىمەتلەرنىڭ سەردارى «قارابوران» ئىلياس جالالىدىن بولمەن. مەلىكىنى قۇتۇلدۇرۇش ئۈچۈن ئالايىتەن ھېراتتىن بۇ يەرگە يېتىپ كەلگەنمەن. قېنى كىمنىڭ جۈرئىتى بولسا چىقسۇن، قېنى كۆرۈپ باقاي، سەنلەر مەن بىلەن بىر قەپەس ئېلىشىشقا جۈرئەت قىلىشالامسەن؟ — دەدى. ئۇنىڭ سۆزى تۈگىشىگە قىلىچۇز يەنە كېلىپ ئىلياسنىڭ ئاغزىغا كاپاتلىدى.

— بولدى، بولدى! مەن گېپىمدە تۇرىمەن! بۇ چىشى تايچاقنى ئەكېتىپ پاكىز يۇيۇندۇرۇپ تاراپ جابدۇڭلار. بۈگۈن كەچ مەن خۇددى قاراخانىيلارنىڭ يايلاقلىرىنى ئاياغ ئاستى قىلغىنىمدەك، ئۇنىڭ بەدىنىنى ئاياغ ئاستى قىلىپ، پەيزىنى سۈرىمەن! — سۇلتان شۇنداق دېگەچ دۇبۇلغا — ساۋۇتلىرىنى يېشىپ، قىلىچلىرىنى ئويناقتىنچە مەيدانغا چۈشتى. قاراۋۇللار سەنەمنى ئۈنمىغىنىغا ئۈنماي باشتىن ئېگىز قىلىپ كۆتۈرۈپ ئېلىپ

ماڭدى، سەنەم توختىماي چىرقىردى، قاراۋۇللار ئۇنىڭ ئاغزىغا لاتا تىقىپ زۇۋاننى ئۆچۈردى.

— سۇلتان ئالىلىرى، پەخەس بولسىلا! قارىغاندا بۇ ئەبلەخنىڭ خېلى ھۈنرى بار ئوخشايدۇ، ئۇ قەستەن سىلىنىڭ ئاچچىقلىرىنى كەلتۈرۈپ، سىلىنى رەللە قىلىپ مەقسىتىگە يەتمەكچى بولۇۋاتىدۇ، ئۇنىڭ تىلىنى كېسىپ زۇۋاننى ئېتىۋەتسەك بولارمىكىن؟ — دېدى ئىسمائىل.

— ئۇ قانچىلىك بىرنېمىتى؟ بىر دورامدىلا يىغىشتۇرۇۋەتسەك بولمىدىمۇ؟ — دېدى رۇستەم.

— ياق ... ياق ... ئۇ بىزنىڭ نۆكەرلىرىمىزنىڭ كالىسىنى ساماننى كەسكەندەك كېسىپتۇ، بىزنىڭ لەشكەرلىرىمىزنى قارشى، بەلخ شەھىرىدىن قوغلاپ چىقىرىپتۇ. مېنىڭ بۇرۇنلا قاراخانىيلارنىڭ مۇشۇنداق چەۋەندازى بىلەن ئېلىشىپ باققۇم بار ئىدى، — دېدى سۇلتان مەھمۇد.

— سۇلتان ئالىلىرى، ئەمەس ئەلدى بىلەن مەن ئۇنىڭ بىلەن ئېلىشىپ باقاي، ئۇنىڭ قانچىلىك ھۈنرى بار، كۆرۈپ باقايلى، ئاندىن سىلى چۈشىلىمۇ كېچىكمەيلىغۇ؟ — دېدى رۇستەم.

— رۇستەم توغرا ئېيتىدۇ، ئالىلىرى! ئاۋۋال ئۇ كۈچ سىنىشىپ باقسۇن! ئۇنىڭغا شەمشەر بېرىپ سىلى بىلەن يالغۇز ئۇرۇشقا سېلىپ قويساق ھەرگىز بولمايدۇ. ئۇ ئۆلگۈر ناۋادا سىلىنى زەخمىلەندۈرۈپ قويسا قانداق قىلىمىز؟ — دېدى ئىسمائىل.

— سىلى سالاپەتلىك سۇلتان تۇرسىلا، ئۇنداق بىر ئەرزىمەس بىرنېمە بىلەن كۈچ سىنىشىشلىرى توغرا كەلمەيدۇ! مەنلا ئۇنى يىغىشتۇرۇۋېتەي!

رۇستەمنىڭ گەپلىرىدىن سۇلتان مەھمۇد سەل ئىككىلەندى.
— بەدىنىڭدە ئېقىۋاتقنى ئىككى خىل قان بولغاچقا، شالغۇتلۇقۇڭنى چاندۇرۇپ قويدۇڭ - ھە! — دېدى ئىلياس.

— ھۇ، ئىتنىڭ بالىسى! — دەپ ۋارقىرىدى سۇلتان مەھمۇد ئاچچىقلىنىپ. قاراۋۇللار يەنە ئىلياسقا ئېتىلىپ ئۇنى ئۇرۇپ تېپىپ، يۈز - كۆزنى ئىششىتىپ، بۇرۇنلىرىنى قان قىلىۋەتتى.

— ئۇنى قويۇۋېتىڭلار، ئۆزۈم بىر تەرەپ قىلىمەن، — سۇلتان مەھمۇد ۋارقىرىغىنىچە قىلىچىنى ئېگىز كۆتۈرۈپ ئىلياسقا ئېتىلدى، لەشكەرلەر ئىلياسنى چىڭ تۇتۇۋېلىپ ئۇنى مىدىر - مىدىر قىلغىلى قويمىدى.

— كېلە قېنى، گېپىدە تۇرمايدىغان ئىتنىڭ بالىسى! — دەپ ۋارقىردى ئىلياس. سۇلتان قىلىچىنى كۆتۈرگىنىچە جايىدا تۇرۇپ قالدى، چىرايى دەرھال ئۆزگىرىپ تاتىرىپ كەتتى. — بۇ ۋالاقىتەگى كۈرنى قويۇۋەت دەۋاتىمەن، ئۇنىڭغا قىلىچ بېرىش، مەن ئۇنىڭ بىلەن ئېلىشىمەن! — دېدى سۇلتان مەھمۇد.

— ئۇنى بوشىتىڭلار، قىلىچ بەرمەڭلار! سۇلتان بىلەن قۇرۇق قول ئېلىشىسۇن!

ئىسمايىلنىڭ بۇيرۇقى بىلەن لەشكەرلەر ئىلياسنى بوشاتتى، ئىلياس پۈت - قوللىرىنى ئۇۋۇلىغىنىچە سۇلتانغا قاراپ مەنىستەمەسلىك بىلەن كۈلۈپ دېدى:

— ھەرنېمە بولسا گېپىڭنى چالا - بۇلا بەجا كەلتۈرۈشتى، شەمشىرنىڭ بىر تىرىنغىمغۇ يارمايدۇ، مەن قۇرۇق قولمۇ سەن بىلەن سورۇنغا چۈشۈۋېرىمەن، كېلە، چانماي قاراپ تۇرسەنغۇ؟! سۇلتان مەھمۇد قىلىچىنى تاشلىۋېتىپ ئىلياسقا بىر مۇشت ئاتتى، ئىلياس ئوڭدىسىغا يىقىلىپ چۈشتى. غەزەۋىلەر خۇشال بولۇشۇپ سۇلتاننى تەبرىكلىشىپ توۋلاشتى. يان تەرەپتە ئارغامچا بىلەن چىڭ باغلانغان نىگار ئايم يۈز - كۆزلىرى ياشقا تولغان ھالدا توختىماي ئايەت ئوقۇپ تۇردى. غەزەۋىلەر چۇقان سالغاج ھوشيارلىق بىلەن ئىلياسقا سەپىلىشىپ تۇردى. ئىلياس سەكرەپ ئورنىدىن تۇرۇپ سۇلتان مەھمۇدقا مۇشت

ئاتتى، سۇلتان مەھمۇد ئەپچىللىك بىلەن ئۆتۈۋالدى. ئىلياس تەڭپۇڭلۇقىنى ساقلىيالمىدى، ئۇنىڭ قۇچىقىغا شۇڭغۇدى. سۇلتان مەھمۇد پۇرسەتتىن پايدىلىنىپ، ئىلياسنى بېشىدىن ئېگىز قىلىپ كۆتۈرۈپ، ئىككىنى پىرقىرىتىپ يەرگە تاشلىدى. غەزەۋىلەر يەنە توۋلىشىپ كەتتى، ئىلياس ئورنىدىن تۇرالماي قالدى.

— قوپە! بىز غەزەۋىلەرنىڭ كالىسىنى ساماننى كەسكەندەك كەسكەن، قارشى ۋە بەلخنى قايتۇرۇۋالغان قاراخان باتۇرى! — دېدى سۇلتان مەھمۇد مەسخىرىلىك كۈلۈپ. ھەممەيلەن ئەگىشىپ كۈلۈشتى، مەسخىرە كۆتۈرۈلدى. ئىلياس ئاستا ئورنىدىن تۇردى — دە، سۇلتان مەھمۇدنىڭ بېلىنى مەھكەم قۇچاقلانغانىدى. سۇلتانمۇ ئىلياسنىڭ بېلىنى قاماللىدى. ئۇشتۇمتۇت ئىلياس سۇلتاننى يەردىن يۇلۇۋېلىپ توپىغا شىددەت بىلەن تاشلىدى، ئۆزىمۇ سۇلتاننىڭ ئۈستىگە يىقىلىپ چۈشتى. چۇقان سېلىۋاتقان قاراۋۇللار دەرھال ئىلياسقا ئېتىلىپ، ئۇنى تارتىۋېلىپ سۇلتاننى يۇلۇۋالدى.

— ھە، ئېلىشىش ھۈنرىم بار دېگەن، ئۇنى قويۇۋەت! — دېدى سۇلتان مەھمۇد. قاراۋۇل ئۇنى قويۇۋەتتى، ئۇ سۇلتانغا ئېتىلىشى بىلەن تەڭ سۇلتان مەھمۇد ئۇنىڭ بېلىدىن قاماللاپ تۇرۇپ ئۇنى يەنە بېشىدىن ئېگىز قىلىپ كۆتۈرۈپ يەرگە ئاتتى. كۆپچىلىك يەنە سۇلتان مەھمۇد ئۈچۈن تەنتەنە قىلىشتى. ئىلياس ئەمدى ئورنىدىن تۇرۇشىغا يەنە بىر مۇشت يەپ يەردە يېتىپ قالدى.

— بۇ چېلىشىش ھەم مۇشتلىشىش بولدى، پۇخادىن راسا چىقتىم! — دېدى سۇلتان مەھمۇد.

ئىلياس تەستە ئورنىدىن تۇرۇشىغا سۇلتان مەھمۇد ئۇنىڭ ياقىسىدىن تۇتۇپ تۇرۇپ قورسىقىغا قانتىق بىر مۇشت سالدى، ئىلياس ئاغرىقتىن قورسىقىنى تۇتۇپ تۈگۈلۈپ قالدى. سۇلتان مەھمۇد بېشىنى تۆۋەن قىلىپ ئۇنىڭغا يەنە بىر مۇشت سالدى.

توساتتىن ئىلياس چۆچۈپ ئويغانغان ئاسلاندەك ئورنىدىن سەكرەپ تۇردى - دە، سۇلتاننىڭ يۈزىگە قاتتىق بىر مۇشت سالدى، ئاندىن تىزى بىلەن ساغرىسىنى تىزلىدى. سۇلتان مەھمۇد «ۋايىجان!» دەپلا ئورنىدىن قوپالماي قالدى. ساغرىسىنى تۇتۇپ يەردە دومىلاپ كەتتى. ئاۋازى بارغانسېرى تۆۋەنلەپ كەتتى. رۇستەم قىلمىچىنى كۆتۈرۈپ ئىلياسقا ئېتىلمۇندى، سۇلتان ساغرىسىنى تۇتقىنىچە توۋلىدى:

— ھاي ... ھاي ... ئۇنى چاپما ... قولىڭنى تارت ... مەن تېخى ... ئۇنىڭ بىلەن ئېلىشمەن ... ئالدىرما ... ۋايىجان ... ۋايىيە!

رۇستەم قىلمىچىنى يىغىشتۇردى، سۇلتان مەھمۇد يەردە دومىلاپ ساغرىسىنى تۇتقىنىچە توختىماي توۋلايتتى. قاراۋۇللار ئالدىراپ - تېنەپ ئۇنى بارگاھ ئىچىگە ئەكىرىپ كەتتى، ئىلياس يەنە چەمبەرچاس باغلىنىپ يالاپ ئېلىپ مېڭىلدى.

كەڭتاشا كىگىز ئۆي ئىچىدە بىر توپ كېنىزەكلەر يوغان ياغاچ داسقا ئىسسىق سۇ قويۇشتى، ئىچىگە ئەتىرگۈل بەرگىنى تاشلاشتى، سەنەمنىڭ كىيىملىرىنى يېشىپ، ئۇنى يۇيۇندۇرماقچى بولۇشتى. توساتتىن سەنەم چۆچۈپ ھوشىغا كەلدى - دە، ئۆزىنىڭ كىيىملىرىنى يېشىۋاتقان كېنىزەكنى قاتتىق كاپچاتلىدى، كېنىزەكلەرنىڭ غوجىدارى تىلى يۇمشاق، كوت - كوت سەئىدە ئالدىراپ - تېنەپ يېتىپ كېلىپ سەنەمگە دەيدى:

— مەلىكە بالام، مەيلى سىلى خالىسىلا - خالىمىسىلا سۇلتان ئالىيلىرى سىلى بىلەن پاراڭلاشماقچى. سۇلتان ئالىيلىرىنىڭ مەجەزى چۇس، كەسكىن ئادەم، قارشىلاشسىلا، قوبۇل قىلمىسىلا ھېچقانداق پايدىسى يوق، نېمىلا دېگەنبىلەن ئۇنىڭغا ئاجىز كېلىلا، ئۇ بارىچە ئاماللارنى ئىشلىتىپ سىلنى بويىسۇندۇرىدۇ. مېنىڭچە، سىلى ئۇنىڭ بىلەن سىلىق پاراڭلاشسىلا، ھەرگىز ئويلاپ باقمىغان، قارشىلىشىپ، قان ئاققۇزۇپمۇ ئېرىشەلمەيدىغان

نەتىجىگە ئېرىشەلەيلا. بارلىق تۈگمەي كەتكەن جەڭ،
قالايمىغانچىلىقلار مۇشۇنىڭ بىلەن تىنچ - ئامان ئاخىرلىشىشى
مۇمكىن. يېغىدا سانسىزلىغان لەشكەرلەرنىڭ قېنى دەريا بولۇپ
ئېقىپمۇ ھەل بولمىغان ئىشلار سۇلتاننىڭ بىر ئېغىز پەرمانى
بىلەنلا ھەل بولىدۇ. ئۆزلىرى ئەقىللىق مەلىكە، ئۆزلىرىنى
تۇتۇۋېلىشلىرى لازىم. جاھىللىق نادان كىشىلەرنىڭ ئىش قىلىش
ئۇسۇلى. يۇقىرى مەرتىۋىلىك، يۇقىرى تەبىقىدىكى ئادەم
كۆپىنچە ئۇرۇش بىلەن ئەمەس، بەلكى تىنچ ئولتۇرۇپ كېڭىشىش
ئارقىلىق مەسىلىنى ھەل قىلىدۇ. مېنىڭچە، چىرايلىق
يۇيۇنۇپ - تارىنىپ، سۇلتان بىلەن بىر ئوبدان
پاراڭلاشسىلىرى، سىلىگە زىمىنى يوقكى، پايدىسى زور بولىدۇ.
سەنەم بۇلارنى ئاڭلاپ سەل ئويلىنىپ قالدى ۋە سەئىدەگە
قارىغىنىچە زۇۋان سۈرەلمەي قالدى. سەئىدە سۆزىنى
داۋاملاشتۇردى:

— كېيىن نېمە ئىش بولۇشىدىن قەتئىينەزەر، يۇيۇنۇپ -
تارىنىۋالسىلىرى ئۆزلىرىگە ياخشى ئەمەسمۇ، قارشىلىق
كۆرسەتسىلىرىمۇ ھامان يۇيۇنۇپ - تارىنىلا.
— يۇيۇنۇپ راھەتلىنىش پەقەت زېھنىمنى تورمۇزلاپ،
ئىرادەمنى بوشتىدۇ، خالاس، — دېدى سەنەم.
— بۇ ھەر كىشىنىڭ ئۆزىنىڭ ئىرادىسىگە باغلىق. ئەمما،
باشقىلارنىڭ ئىرادىسى ئۆزىنىڭكىدىن ئېشىپ كەتكەندە، پەم -
پاراسەت بىلەن ئىرادىنى چېنىقتۇرۇش ئاقىللارنىڭ ئىشى، —
دېدى سەئىدە.
— ماقۇل، يۇيۇنسام يۇيۇنماي، ئەمما بىر تەلپىم بار، — دېدى
سەنەم.

— ئەمدى سىلىنىڭ ھېچقانداق تەلپ قويغۇدەك ھوقۇقلىرى
قالمىدى، ئەمما چاماننىڭ يېتىشىچە سىلىگە ياردەم قىلىشنى
خالايمەن، — دېدى سەئىدە.

— مېنى ئاتاق ئانام يۇيۇندۇرۇشى شەرت، ئانام بىلەن

سىڭلىم يۇيۇندۇرسىمۇ بولىدۇ. بولمىسا بۇ يەردە ئۆزۈمنى
ئۆلتۈرۈۋالسىمەن، مەن ئۆلۈشتىن ئىلگىرى سىلەرمۇ مېنى
يۇيۇندۇرمىز دەپ خام خىيال قىلماڭلار! — دېدى سەنەم.
سەئىدە ئازراق ئويلانغاندىن كېيىن:

— بۇ ئىشنى ئاۋۋال ۋەزىر ئالىيلرى بىلەن مەسلىھەتلىشىپ
باقاي، ئۇ قوشۇلارمىكىن؟ ئەمما زور ئۈمىد باغلاپ
كەتمىسە، — دېدى.

ياغاچلار بىلەن ۋاقىتلىق ياسالغان ئۈستى ئوچۇق زىنداننىڭ
ئەتراپى ئېگىز تاغلار بىلەن ئورالغان، يېقىن ئەتراپتا گۈلخان
يېقىلغان، ئۇنىڭ نۇرى بۇ يەرنى يورۇتۇپ تۇراتتى. قولغا
مەشئەل ئالغان قاراۋۇللار مېڭىپ يۈرۈپ قاراۋۇللۇق قىلماقتا
ئىدى. سولانغان ئەرلەر پۈتۈنلەي تۆمۈر بىلەن كىشەنلەنگەن،
كىشەننىڭ بىر تەرىپى چوڭ قىيا تاشقا چىكىلگەن. ئىلياس
باش — كۆزى قان، يۈز — كۆزى ئىششىغان پېتى يەردە ھوشسىز
ياتاتتى. كىشەنلەنمىگەن نىگار ئايمىم ياش تۆكۈپ، قولىغا
بىلەن ئىلياسنىڭ باش — كۆزىدىكى قاننى سۈرتۈۋاتاتتى.
گۈلجامال ئانىسىنىڭ بىقىنىغا يۆلىنىپ ئويۇغا كەتكەندى.
ئىككى قاراۋۇل مەشئەل كۆتۈرگىنىچە كىرىپ، گۈلجامال بىلەن
نىگار ئايمىنى ئېلىپ چىقىپ كەتتى.

سۇلتان مەھمۇد غەزەنەۋى تۇرالغۇسىدىكى سۇپىدا ئۈزۈپ —
ئۈزۈپ توۋلاپ ياتاتتى. ئوردا تېۋىپى جۈنەيدىدىن باغدادى چەكمەن
چاپاننى سۇلتانغا يېپىپ قويدى.
— تېۋىپ جانابلىرى، ئالىيلرىنىڭ ئەھۋالى قانداق؟ —
دېدى ئىسمائىل.

— ئالىيلرىنىڭ چات تەرىپى ئىششىپ كېتىپتۇ، سىرتىدىن
مەلھەم، ئىچىدىن دورا قىلساق ئاستا — ئاستا ياخشى بولۇپ
كېتەر، — دېدى جۈنەيدىدىن.

— تولا كوتۇلدىماي ئاغرىقىمنى توختاتسىلا تېۋىپ ھەزرەت،
خۇددى يىڭنە سانجىغاندەك چىدىغۇسىز ئاغرىپ كېتىۋاتىدۇ، —

دېدى سۇلتان مەھمۇد.

— بۇ كىچىك تەرەتنىڭ توسۇلغانلىقىدىن بولغان، — دېدى جۈنەيدىدىن.

— ئامال قىلىپ تەرەتنى راۋانلاشتۇرماملا! — ئاچچىقلىدى سۇلتان مەھمۇد.

— ئالىيلرى، سىلى بايا ئىچكەنلىرى ئىشىقنى ياندۇرۇپ تەرەتنى راۋانلاشتۇرىدىغان دورا، دورا تەسىرىنى كۆرسەتكەندە تەرەتلىرى راۋانلىشىدۇ، تەرەت قىلالىسىلا، بۇ ئاغرىقلار ئۆزلۈكىدىن پەسىيدۇ، — دېدى جۈنەيدىدىن.

— ۋايجان، ئەجەبمۇ بىئارام بولدۇم! ھۇ ئانائى! ئۇنىڭ تىزى تاشتىنىمۇ قاتتىقكىنا! — دېدى سۇلتان مەھمۇد ۋايساپ.

جۈنەيدىدىن ئىسمائىلغا پىچىرلاپ دېدى:
— ئالىيلرىنىڭ كېسىلىگە بىر دورا بار، ئەمما ئالىيلرىغا دېيىش ئەپسىز ...

— قانداق دورا؟ ئالىيلرىنى ساقايتالمىسىلا بولاتتى، — دېدى ئىسمائىل.

— ئالىيلرىغا يېڭى تۇغۇلغان ئوغۇل بالىنىڭ سۈيۈدۈكىنى ئىچۈرسەكلا تېزدىن ئۈنۈمنى كۆرگىلى بولاتتى، — دېدى جۈنەيدىدىن ئېھتىيات بىلەن.

— ئەبلەخ تېۋىپ ... سەن ماڭا سۈيۈدۈك ئىچۈرمەكچىمۇ؟ كۆزۈمدىن يوقال! كۆڭلۈمنى ئاز ئېلىشتۇر! — دەپ ۋارقىردى سۇلتان مەھمۇد.

سەنەمنى يۈيۈندۈرۈشقا تەييارلىغان چىدىرغا نىگار ئايمىم، گۈلجاماللار كىردى. سەنەم نىگار ئايمىمنىڭ قوينىغا ئۆزىنى ئاتتى ۋە گۈلجامالنىمۇ قۇچاقلاپ ئۇلار بىلەن تەڭ يىغلاپ كەتتى.

غېرىب بولسا سەنەملەرنى ئىزدەمەكتە. كېچە، ئېگىز تاغلار ئارىسىدا ئاق تۇلپارغا مىنگەن غېرىب خارابىلىككە ئايلىنغان ئاستانگە نەزەر سالدى. شەھەر ئىچىدە ئاندا - ساندا چىراغ نۇرى چاقناپ تۇراتتى. شەھەر سىرتى چوڭ يايلاق بولۇپ، ئېگىزلىككە

جايلاشقان سانسىزلىغان چوڭ - كىچىك بارگاھ ۋە چېدىرلار،
ئۇنىڭ ئەتراپىدىكى يېنىپ تۇرغان گۈلخانلار، قولىغا مەشئەل
كۆتۈرۈپ ئاتقا مىنىپ، ئەتراپنى چارلاپ يۈرگەن غەزەبى
لەشكەرلىرى غېرىبىنىڭ كۆزىگە چېلىقتى. غېرىب ئۈزۈن
ئارغامچىنى سۆرىگەچ پەسكە چۈشتى.
سۇلتان مەھمۇد بارگاھىدىكى سۈپىدا دومىلاپ توختىماي
ئىغرىماقتا ئىدى.

— ۋايىجان، ۋايىيە! ... خۇددى يىڭنە سانجىۋەتكەندەك ئاغرىپ
كەتتى! ۋايىجانەي، ئاغرىقتىن ئۆلىدىغان ئوخشىمەن! تېز مېنى
قۇتقۇزۇڭلار! ماڭا ئىچىڭلار ئاغرىسۇن! ئۆلىدىغان بولدۇم!
ئىسمايىل قاتارلىق ۋەزىرلەر نېمە قىلارنى بىلەلمەي
بارماقلىرىنى چىشلەپ قالدى. سۇلتان مەھمۇد تۇرۇپ چۈشەكنى
قاماللاپ ئورنىدىن تۇرسا، تۇرۇپ يەردە دومىلاپ ۋارقىرايتتى:
— ھەممىڭ نان قېپىلار! كالۋالار! نېمىگە قاراپ
تۇرۇشسەن؟ تاماشا كۆرۈۋاتقان ئوخشىمامسىلەر؟ مەن ئۆلسەم
ئۇسسۇلغا چۈشۈپ تەبرىكلىشىدىغان ئوخشىمامسىلەر؟ ئەگەر مەن
ئۆلسەم، ھەممىڭ قارغىشقا قېلىشىسەن، قاغىلار ئاغزىڭغا
سىيىپ - چېچىشۇن ئىلاھىم! بۇ خانلىقنى، بۇ سۇلتانلىق
ئورنىنى ئاللا ماڭا نېسىپ قىلغان، ھەممىڭ مېنىڭ قاننىم
ئاستىدا، ھالاۋىتىمدە ياشايدىغان نان قېپىلار! ئەگەر مەن
ئۆلسەم، ئاللا ئاتا قىلغان بارلىق ھۇزۇر - ھالاۋىتىمنى ئېلىپ
كېتىدۇ، سىلەرگە بىرىنمۇ قويمايدۇ! قورسىقىڭلاردا جىن،
ساختا نىيەت بولغانلىقى ئۈچۈنلا ئاللا سىلەرگە قويمايدۇ،
سىلەرگە بالايىئاپەت ياغىدۇ، ھەممىڭ قۇل بولۇشۇپ
ئۆتۈشىسەن، ھەتتا كوچىغا چىقىپ تىلەمچى بولۇشىسەن! لالما
ئىتچىلىكمۇ ھالىڭلار قالمايدۇ! ۋايىجان، ئاۋۇ يارىماس تېۋىپنى
تېز چاقىرىپ كېلىش! ۋايىيە، ئۇنى تېز چاقىرىپ كېلىش
دەۋاتىمەن، ئۇ بىر ئامال قىلسۇن ... بوپتۇ ... ئادەمنىڭ
سۈيدۈكى بولسىمۇ ئىچەي ... ۋايىجان ... ئاغرىق توختايدىغانلا

بولسا، زەھەر بولسىمۇ ئىچمەن ... تېز تېپىپ كېلىش ...
چاپسان!

ئىسمائىل رۇستەمگە قاراپ:

— تېز، نەدىن بولسۇن يېڭى تۇغۇلغان بوۋاقتىڭ سۈيۈدۈكىنى
تېپىپ كېلىڭلار! — دېدى.

— قانچە تېز بولسا شۇنچە ياخشى! — دېدى جۈنەيدىدىن.

— ئاستاندىكى بارلىق ئاۋام خەلق تاغقا ھەيدەلدى، ئۇلار ئۇ
يەردىكى ئون نەچچە قوتانغا قاماقلق، پەقەت ئاشۇ يەردىنلا ئۇ
نەرسىنى تېپىش مۇمكىن، — دېدى رۇستەم.

— تېز! قانچە تېز بولسا شۇنچە ياخشى! — دېدى ئىسمائىل.

— قۇللۇق! — دەپ يولغا تەييارلاندى رۇستەم.

— ۋايجان ... نان قېپى تېۋىپ ... ۋايجان ... ئۇ ئىتنىڭ
بالىلىرىنىڭ سۈيۈدۈكى كەلگۈچە، سېنىڭ باشقا ئازراق بولسىمۇ
پايدا قىلىدىغان دوراڭ يوقمۇ؟ — دېدى سۇلتان مەھمۇد
ئىنجىقلاپ.

— ئەگەر خالىسىلا، مۇزدەك سۇغا چىلىنىپ تۇرسىلا، —
دېدى جۈنەيدىدىن.

— تېز ... ئەبلەخ ... مەن پەقەت چىدىيالىمدىم ... ۋايىيەي ...
مېنىڭ جېنىم ... مەن ئۆلەيلا دېدىم!

سەنەملەر تۇرۇۋاتقان چېدىر. سەنەم نىگار ئايىمنى چىڭ
قۇچاقلاپ تۇرۇپ ئۆكسۈپ يىغلىماقتا.

— جان ئانا، مەن بۇ نومۇسقا قانداق چىدايمەن! مەن
يۇيۇنۇپ - تارانغاندىن كېيىن ئۇلار مېنى ... ئۆلگىنىم ياخشى
ئەمەسمۇ! ئانا، بۇنداق نومۇسقا زادى چىدىيالىمەن.

نىگار ئايىم كۆز يېشى قىلىپ سەنەمگە تەسەللى بەردى:

— يىغلىمىسىلا قىزىم، بۇ پەقەت سىلنىڭ باشلىرىغىلا
كەلگەن بالايىئاپەت ئەمەس، بەلكى پۈتۈن ئاۋام - خەلق ۋە
خاندانلىقنىڭ بېشىغا كەلگەن ئاپەت، بىزنىڭ پۇقرالىرىمىز
غەزەۋىلەرنىڭ تۆمۈر تاپىنى ئاستىدا بىزگە ئوخشاشلا ئازاب -

ئوقۇبەت ۋە خورلۇق، نومۇسسز ئىشلارغا ئۇچرىماقتا. ئۇلۇغ ئاللا قۇتقۇزغۇچى ئەۋەتىپ بىزنى قۇتقۇزمىسا، بۇ ئوقۇبەتتىن قۇتۇلىدىغانغا ھېچ ئامالسىز يوق، پاختا ئارىسىدا چوخ ساقلىمىغان ئاللا بەلكىم بىزگىمۇ ھاياتلىق يولى بېرەر.

— سىلگە قەسەم قىلاي ئانا، مەن پاكلىقىمنى ساقلايمەن، پەقەت ئاللا پاكلىقىمغا ئىسپات بولالايدۇ! — دېدى سەنەم.

— ئۆزۈمگە ئىشەنگىنىمدەك، سىلگە پۈتۈنلەي ئىشىنىمەن. ئاۋۋال يۇيۇنۇۋالسىلا، قېنى ئۇ سىلى بىلەن نېمە توغرىلۇق پاراڭلىشاركىن، ئالدىراپ ئۆلۈۋېلىشقا قەتئىي بولمايدۇ، — دېدى نىگار ئايىم.

— ئانا، بۇنداق شەرمەندە ئىشقا ئۇچراپ ياشىغاندىن ئۆلگىنىم تۈزۈك. ئەگەر راستتىنلا شۇنداق ئىش يۈز بەرسە، مەن ياشىمايمەن، بەلكىم ئاللامۇ مېنىڭ بۇنداق ئاياغ ئاستى قىلىنىپ ئۆلگىنىمدىن، پاك — پاكىز ئۆلۈشۈمنى راۋا كۆرەر. بەلكىم، بۇمۇ پېشانەمگە پۈتۈلگەندۇ، بالىلىرىنى ئەپۇ قىلارلا، ئانا! — دېدى سەنەم.

— بالام، مېنىڭ ئوبدان بالام، بۇ ئالەمدە سىلىدىن مېڭا مەرتەم رازىمەن، سىلى مېنىڭ كۆزقارىچۇقۇمدەك ئەزىز قىزىم، سىلى مېنىڭ شانۇشەۋكىتىم، پەخرىم! كېلىڭ قىزىم، ئۆز قولۇم بىلەن سىلىنى يۇيۇندۇراي، تاراندىراي، — دېدى نىگار ئايىم.

ئۈستى ئوچۇق قوتاندەك ياسالغان كەڭ قومۇش زىنداندا قىستىلىشىپ يېتىشىمىغان ئاياللار ۋە بالىلار قالايمىقان يېتىشىشىچە ئۇخلىماقتا. مەشئەل ياندۇرغان غەزەنەۋىلەر ياۋۇزلۇق بىلەن بېسىپ كىرىپ، توۋلاپ كىشىلەرنى ئورنىدىن تۇرغۇزدى. چۆچۈگەن ئاياللار بالىلىرىنى قۇچاقلاپ، يېتىلەپ قاتار بولۇشتى، بەزىلەر بوۋاقلارنى باغرىغا چىڭ بېسىپ، قورقۇنچتا ئۆكسۈپ يىغلىغىلى تۇردى.

— ئېمىتىۋاتقان بالىسى بار ئاياللار ئالدىدا تۇرۇڭلار! — دېدى لەشكەر. قورقۇپ تاتىرىپ كەتكەن ئاياللار بالىلىرىنى

دەرھال يوشۇردى، ھەممىسى قورققىنىدىن دىر - دىر تىترىگىلى تۇردى. ئارىدا بىر ئايال ئۆزىنى تۇتالماي يىغلاپ كەتتى ۋە ئىككى قولىنى ئېگىز كۆتۈرۈپ، نالە قىلدى:

— ئاھ، ئۇلۇغ ئاللا! بىزنى ئۆز پاناھىڭدا ساقلىغايىسەن، بىزنى غەزەنەۋىلەرنىڭ ۋەھشىيانە ئاياغ ئاستى قىلىشىدىن قۇتۇلدۇرغايىسەن! مەن ئۇلارنىڭ بارلىق ئوغۇل بالىلارنى قويماي ئۆلتۈرىدىغانلىقىنى، ھەتتا بوۋاقلارنىمۇ قالدۇرمايدىغانلىقىنى ئاڭلىغانىدىم. ئاللا بىزگە شەپقەت قىلغايىسەن، بىزنى قۇتۇلدۇرغايىسەن! ئى، شەپقەتلىك ئاللا ...

ئاياللار بىر ئىشىنىپ، بىر ئىشەنمەي بىر - بىرىگە قارىشىپ ھاڭۋېقىپ قېلىشتى، لەشكەرلەر بوۋىقى بار ئاياللارنى زورلاپ تارتىپ چىقتى.

يەنە بىر ئۈستى ئوچۇق قوتاندەك ياسالغان غايەت زور قومۇش زىندان ئىچىگە پۈتۈنلەي ئەرلەر قامالغان بولۇپ، ئەتراپ قاتتىق مۇھاسىرە ۋە كۆزەت قىلىنماقتا ئىدى، ئاتلىق ۋە پىيادە لەشكەرلەر چارلاپ يۈرەتتى. غەرب ئاق تۈلپارنى بىر يوغان تاشنىڭ ئارقىسىغا يوشۇرۇپ، ئاۋايلاپ بىر قومۇش تامنىڭ يېنىغا كەلدى. يوچۇقتىن پۇت - قولىغا كىشىن سېلىنغان، ئوڭدىسىغا ياتقۇزۇلغان ئەرلەرنى كۆردى. قولىدا مەشئەل تۇتقان بىر قاراۋۇل ئۇنىڭغا يېقىنلاشتى. يەردە دۈم يېتىۋالغان غەرب تۈيۈقسىز قاراۋۇلنى قۇچاقلىۋېلىپ ئاغزىنى ئېتىۋالدى - دە، ئۇنىڭ بېلىگە خەنجەر سانجىدى، ئاندىن مەشئەلنى ئېلىپ قومۇشقا ئوت تۇتاشتۇردى. جەسەتنى تاشنىڭ كەينىگە سۆرەپ ئاپىرىپ، يوشۇرۇپ قويۇپ، كىيىمنى كىيىۋالدى. ۋارقىراشقان ئاۋازلار، شاۋقۇن - سۈرەن ۋە ئۇلۇغ كۆيۈۋاتقان ئوت بىرلىشىپ كەتتى. قاراۋۇللار چۇقان سالغىنىچە كېلىپ ئوتنى ئۆچۈرمەكچى بولۇشتى. غەرب قالايمىقانچىلىقتىن پايدىلىنىپ ئاق ئېتىغا مىنىپ، غەزەنەۋىلەرنىڭ كىگىز ئۆيلىرىگە بىر - بىرلەپ ئوت قويدى. قالايمىقانچىلىق، ئالاقزادىلىك ئىچىدە لەشكەرلەر

جېنىنى ئەپقېچىشنىلا ئويلاپ، غېرىبىنى سېزەلمىدى. يېرىم يالىڭاچ غەزەنەۋى لەشكەرلىرى ئاق كىگىز ئۆيىدىن قېچىپ چىقىشىپ، چۇرقىرىشىپ كەتتى. ئۇلۇغ كۆيۈۋاتقان كىگىز ئۆيلەر غەزەنەۋىلەرنىڭ بارگاھىنى كۈندۈزدەك يورۇتۇۋەتتى. لەشكەرلەر نېمە قىلارنى بىلەلمەي ئۇياق - بۇياققا چېپىشتى. غېرىب لەشكەرلەرنىڭ كىگىز ئۆيىگە ئوخشىمايدىغان، تولىمۇ ئاددىي بىر ئۆيگە ئوت قويۇشى بىلەن ئىچىدىن ئاياللارنىڭ چىرقىرىغان ئاۋازى ئاڭلاندى. ئاۋۋال سەنەم، ئارقىدىنلا نىگار ئايىم، گۈلجامال ۋە بىر توپ كېنىزەكلەر يۈگۈرۈشۈپ چىقىشتى. غېرىب خۇشاللىقتىن ئاتنى چاپتۇرۇپ كەلدى - دە، سەكرەپ چۈشۈپلا ئۇلارنىڭ بىلىكىدىن تۈتتى.

— ئانا ... سەنەم ... تېز ئاتقا مىنگىشىڭلار! — دېدى

غېرىب.

سەنەم خۇشاللىق ئىلكىدە ئۇنى چاقىردى، نىگار ئايىممۇ خۇشاللىق بىلەن بالىسىغا تەلمۈرۈپ چاقىردى.

— گەپ قىلغۇدەك ۋاقىت يوق، تېز ئاتقا مىنىڭلار!

غېرىب شۇنداق دېگىنىچە ئاۋۋال سەنەمنى ئاتقا ئولتۇرغۇزۇپ، ئاندىن ئانىسىنى يۆلەپ، سەنەمنىڭ كەينىدە ئولتۇرغۇزدى. گۈلجامالغا ئانىسىنىڭ بېلىنى چىڭ تۇتقۇزۇپ قويدى. ئەمما غېرىبقا قىيمىغان سەنەم سەكرەپلا چۈشۈۋالدى. بۇ چاغدا ئاتلىق بىر قاراۋۇل ئۇزۇن نەيزە بىلەن غېرىبقا قاراپ چېپىپ كەلدى. غېرىب ئۇنى نەيزىسىدىن تۇتقىنىچە ئاتتىن تارتىپ چۈشۈردى ۋە ئۆزى ئاتقا چاققانلىق بىلەن مىنىۋالدى. ئاندىن سەنەمنى لىككىدە ئالدىغا ئېلىۋالدى. ئەتراپ دۈشمەنلەرنىڭ مۇھاسىرىسىگە چۈشۈپ، ئۆتكىلى بولمايدىغان توسۇققا ئايلاندى. غېرىب ۋە سەنەم كۆيۈۋاتقان ئۆينى بىر ئايلىنىپ چىقتى، ئەمما دۈشمەننىڭ مۇھاسىرىسىدىن چىقالمىدى. ئۇ كىگىزگە نەيزىنى سانجىپ، چاققانلىق بىلەن يۆڭىدى - دە، ئۇنىڭغا ئوت تۇتاشتۇردى. بىردىنلا يوغان ئوت

شارچىسى ھاسىل بولدى. ئۇ توۋلىغىنىچە دۈشمەن مۇھاسىرىسىگە قاراپ ئېتىلدى. ئوتتىن قورقۇپ كەتكەن دۈشمەنلەر ئالدىراپ ئۆزىنى قاچۇرۇشتى. شۇنىڭ بىلەن بىر يول ئېچىلدى. ئۇلار مۇھاسىرىدىن چىقىپ كەتتى. ئات ئۇلارنى ئېلىپ يايلاقتا چېپىۋاتقىنىدا، نىگار ئايىمنى چىڭ قۇچاقلانغان گۈلجامالنىڭ دۈمبىسىگە بىر يا ئوقى سانجىلدى. گۈلجامال ئاتتىن يىقىلىپ چۈشتى، قوغلاپ كېلىۋاتقان دۈشمەنلەر ھەرىدەك ئېتىلىپ كېلىشتى.

— ۋايىيەي ... مېنىڭ قىزىم ... قىزىم ئاتتىن چۈشۈپ كەتتى!

— تېز قېچىڭلار! يۇلتۇز يايلىقىغا قاراپ قېچىڭلار، شاھ ئاتام سىلەرنى كۈتۈۋاتىدۇ ... سىڭلىمغا مەن قارايمەن! — دېدى غېرىب ۋە سەنەمنى ئاپىسىنىڭ ئالدىغا ئولتۇرغۇزدى.

— ئىلياسلارمۇ بۇ يەردە! — دېدى سەنەم.

غېرىب قوينىدىن زەھەر يالىتىلغان خەنجەرنى چىقىرىپ دۈشمەنگە قارىتىپ ئاتتى. ئەڭ ئالدىدا كېلىۋاتقان دۈشمەن «ئاھ» دەپلا يۈزىنى تۇتقىنىچە ئاتتىن يىقىلدى. غېرىب چاققانلىق بىلەن ئاتتىن چۈشۈپ يەردە ياتقان سىڭلىسىنى قۇچاقلاپ كۆتۈردى. گۈلجامال ھوشىدىن كەتكەن ھالدا غېرىبىنىڭ قوينىدا ياتاتتى. بۇ چاغدا يەنە بىر توپ دۈشمەن غېرىبقا ئېتىلدى. غېرىب تىزلىنىپ تۇرۇپ دۈشمەن ئاتلىرىنىڭ پۇتىغا نەيزە بىلەن ئوردى. شۇ ئاتلار ۋە ئۈستىدىكى ئادەملەر بىراقلا يىقىلدى. غېرىب چاققانلىق بىلەن ئاتقا مىنىپ، سەنەملەرگە ئەگەشتى. دۈشمەنلەرمۇ ئىز قوغلاپ كېلىۋەردى. دەريا بويىدىكى قومۇشلۇققا كەلگەندە، غېرىب ئۈچىسىدىكى قاراۋۇلنىڭ كىيىمىنى سېلىۋېتىپ، ئوت تۇتاشتۇرغاندىن كېيىن قومۇشلۇققا تاشلىدى. قومۇشلۇق دەرھال ئوت ئېلىپ چارسىلدىپ كۆيۈپ، پۇرقىراپ قويۇق ئىس كۆتۈرۈلدى. غېرىبلار ئات بىلەن دەريانى كەچتى. دۈشمەن ئاتلىرى ئىس قاپلىغان قومۇشلۇق ئارىسىدا ئالدى پۈتىنى ئېگىز

كۆتۈرۈپ كىشىنەپ ئۆتۈشكە پېتىنالمى دەريا بويىدا قېپقالدى.
غېرىب ۋە سەنەم مىنگەن ئاتلار دەريادىن بېشىنى چىقاردى. دەريا
سۈيى ئاتلارنى تۆۋەن ئېقىنغا ئىتتىرسىمۇ، ئاتلار بەنلا ئوۋۇل
قىرغاققا قاراپ سىلجىدى. نىگار ئايم سەنەمنىڭ بېلىنى چىڭ
قۇچاقلىۋالغانىدى، غېرىب ئۇيان - بۇيانغا سەپسالغاچ
سەنەملەرنىڭ ئېتىنى ھەيدەپ قىرغاققا ئاچتى.

— غېرىب بالا! سېنى كۆرۈپ ناھايىتى خۇش بولدۇم، ئەمما
قىزىمدىن ئايرىلىدىم، — دەپ كۆز يېشى قىلدى نىگار ئايم.

— ئانا ... سەنەمگە مەھكەم ئېسىلىڭ ... ئاللا سىڭلىمنى ئۆز
پاناھىدا ساقلايدۇ. سىلەرنى ئورۇنلاشتۇرۇپ بولغاندىن كېيىن
مەن گۈلجامال ۋە ئىلياسلارنى ئېلىپ كېلىمەن، — دېدى
غېرىب.

سۇلتا مەھمۇد غەزىنەۋى بارگاھىدا ساغرىسىنى ياغاچ
چېلەكتىكى مۇزدەك سۇغا چىلاپ ئولتۇرۇپ، ئوغۇل بوۋاقتىڭ
بىر چىنە سۈيدۈكىنى ئېچىۋەتتى ۋە ياغاچ چىنىنى بىر ياققا
ئېتىۋەتتى.

— بىز كالۋا كىشىلەرنى ئېشەك سۈيدۈكى ئىچكەن
دېيىشىمىز، سەن نان قېپى تېۋىپ ماڭا ئادەم سۈيدۈكى
ئىچۈردۈڭ، ئەگەر مەنمۇ دۆت بولۇپ قالسام، ئالدى بىلەن سېنىڭ
چىنىڭنى ئالىمەن! — دېدى سۇلتان مەھمۇد.

شۇ چاغدا ئىسمائىل ئالدىراپ - تېنەپ كىرىپ مەلۇم
قىلدى:

— ئالىلىرى، ئاق ئاتقا مىنگەن بىرى بارگاھىمىزدا پەيدا
بولۇپ، نۇرغۇن كىگىز ئۆيلىرىمىزگە ئوت قويۇپ
كۆيدۈرۈۋېتىپتۇ، يەنە تېخى مە ... مەلىكىنى ئېلىپ
قېچىپتۇ ...

— ھۇ، يارىماس! نان قېپىلار! بىرنەچچە كۈننىڭ ئالدىدا
سىلەر ئۇ ئاق ئاتلىق ئادەم ئابباسنى ئېلىپ قاچتى
دېيىشكە تىڭلارغۇ! شۇنچىۋالا ئادەم تۇرۇپ ئاشۇ بىر ئاتلىق

ئادەمگە تەڭ كېلىشەلمىدىڭمۇ! — دەپ ۋارقىرىدى سۇلتان مەھمۇد.

— ئاشۇ ئاق ئاتلىق خۇنپەر ئوڭ كۆزۈمنى قارىغۇ قىلغان. ئۇ كۈنمۇ ئۇ ئوت قويۇپ قېچىپ كەتكەن. بۈگۈنمۇ ئوت قويۇپ دەريادىن قېچىپتۇ! ھىم، ئەمدى ئۇنى ئۇچرىتىپ قالسام ھەرگىز ئالدىنقىدىن قېچىپ قۇتۇلمەن دەپ خام خىيال ئەيلىمىسۇن، مەن ئۇنى قىلتاققا چۈشۈرمەن! — دېدى رۇستەم.

— ئۇنى تاپالساڭلا ئابباس ۋە مەلىكىمۇ تېپىلىدۇ، — دېدى ئىسمائىل.

— ئەگەر ئۇنى تىرىك تۇتۇپ ئالدىلىرىغا ئەكەلسەم، ئالدىلىرىغا ھەرگىزمۇ تىرىك قايتىپ كەلمەيمەن، سۇلتان ئالىلىرى! — دەپ ۋەدە بەردى رۇستەم.

— ۋايىجان... ئەجەب يىڭنە سانجىغاندەك ئاغرىيدۇغۇ؟ — دەپ ۋارقىرىدى سۇلتان مەھمۇد يەنە.

غېرىب، سەنەم ۋە نىگار ئايىملار ئەگرى - توقاي سوزۇلغان كىچىك دەريا بويىدىكى دەرەخ ئاستىدا ئولتۇردى. ئاتلار بىر ياقتا سالقىنلاپ ئارام ئالماقتا. غېرىب بەلۋېغىنى يېشىپ، ئوت - چۆپنىڭ ئۈستىگە قويۇپ، تۈلۈمدىكى سۈنى ئىچكەچ، قېتىپ كەتكەن ناننى يېدى. نىگار ئايىم بىر بۇردا ناننى ئاغزىغا سېلىپلا ھەسرەتلىنىپ ئۇن سېلىپ يىغلاپ كەتتى:

— گۈلجامال نېمە كۈننى كۆرۈۋاتقاندۇ؟ ئۇلار چوقۇم ئىلياسنى ئۆلتۈرۈۋېتىدۇ.

— مەن بۇ يەردە ئانامغا قاراپ تۇرسام، يەنە بىر بېرىپ گۈلجامال بىلەن ئىلياسنى ئېلىپ كېلەلەرسىزمۇ؟ — دېدى سەنەم.

— مېنىڭغۇ بەكلا شۇنداق قىلغۇم بار، بىراق بۇ يەردە كۆپ تۇرۇشقا بولمايدۇ، چوقۇم يۇلتۇز يايلىقىغا بېرىۋېلىشىڭلار كېرەك. شاھ ئاتام ۋە خانىش ئانام بىزنى تۆت كۆزى بىلەن كۈتمەكتە. بىز تېخى خەتەردىن قۇتۇلغىنىمىز يوق، بۇ يەر بەك

خەتەرلىك، قۇتۇلۇپ چىقىش ناھايىتى مۇشكۈل، — دەپ
چۈشەندۈردى غېرىب.

— مېنىڭ ئاتقا مىنىپ چاقىۋەتكەن مادارىم قالدى بىلەن،
قىزىم بىلەن ئىلياسنى كۆرمىسەن ئالدىمغا بىر قەدەر
ماڭالمىدىغان ئوخشاشمەن. ئەڭ ياخشىسى، مەن بۇ يەردىكى بىر
غاردا قالاي، سەنمەن يۇلتۇز يايلىقىغا كېتىۋەرسۇن، سەن سىڭلىڭ
بىلەن ئىلياسنى تېپىپ كەلسەڭ، ئاللا پۈت - قولىمغا ماغدۇر
ئاتا قىلسا سىلەر بىلەن يۇلتۇز يايلىقىغا باراي، — دەپ
نىگار ئايم ئۆز پىكىرىدە چىڭ تۇرۇپ.

— ياق، مەن يالغۇز ماڭسام بولمايدۇ، ئانامنى بۇ يەردە
تاشلاپ قويۇشقا تېخىمۇ بولمايدۇ. مەن بۇ يەردە ئانامنىڭ
خەۋەر ئالاي، سىز سىڭلىڭىز ۋە ئىلياسنى تېپىپ كەلگەندە،
ئانام مادارىغا كېلىپ قېلىشىمۇ مۇمكىن، — دەپ سەنم.

— قانداقلا بولمىسۇن ھەممىسى خەتەرلىك، ئىلياسنى
قۇتۇلدۇرۇش سىلەرنى قۇتۇلدۇرۇشقا قارىغاندا ئاسانراق، بىراق
سىلەرنى تاشلاپ كېتىپ قالسام ھەرگىز خاتىرجەم
بولالمايمەن، — دەپ غېرىب.

ئەمدى شاۋاز توغرىلۇق سۆزلەيمىز. قارشى شەھىرىدىكى بىر
كاتتا مەسچىت ئالدىدىكى مەيداندا، كىشىلەر مىخ - مىخ
توپلىشىپ كەتكەندى. غەزەنەۋىلەر لەشكەرلىرى توپلاشقان
ئادەملەرنى ئىتتىرىپ، ئۇلارنى مەيدان ئالدىغا يېقىن يولاتمىدى.
مەسچىت ئالدىدىكى مەيداننىڭ سۇپىسى ئالدىدا ئالتۇن ھەل
بېرىلگەن ئورۇندۇقتا زەينىدىن بومىيانى ۋە مۇزەپپەر شىرازى
سالاپەت بىلەن ئولتۇراتتى. ئېشەككە تەتۈر مىندۈرۈلۈپ، يۈزىگە
قارا سۈرتۈلگەن شاۋاز ۋە ئابدۇللا ئۇلارنىڭ ئالدىغا ئېلىپ
كېلىندى. كىشىلەر ئۇلارغا ئاندا - ساندا شاپاق ۋە چالما
ئېتىشىپ تۇردى. كىيىمى يىرتىلىپ تۈگىشىپ كەتكەن شاۋاز
ئاغزىنى يوغان ئېچىپ، ئۆزىنىڭ گۆشىنى غاجلىماقچى بولدى.
ئەمما، بويىغا كىشەن سېلىنغان، كىشەننىڭ بىر ئۇچىنى بىر

لەشكەر چىڭ تۇتۇۋالغاچقا، ئۇ ئاغزىنى بەدىنىنىڭ ھېچ يېرىگە يېقىن ئەكېلەلمىدى. ئۇنىڭ ئىككى مۇرىسى، ھەتتا بىلەكلىرى، قول بارماقلىرىدىكى گۆشلەر غاجلانغانىدى. ئابدۇللا بولسا كىيىملىرى ئارىسىدىن پىت تېپىپ ئاغزىغا تاشلىماقتا، ئۈستۈشىدىكى تۇخۇملار ئۇنىڭ بەدىنىدىكى سېسىق پۇراق بىلەن بىرلىشىپ كەتكەنىدى. ئۇ قوللىرى ۋە بارماقلىرىنى يالاپ، ئېقىپ چىققان شۆلگەينى ئاغزىغا سۈرتەكتە، تۇرۇپ - تۇرۇپ ساراڭلارچە كۈلمەكتە ئىدى. لەشكەرلەر ئۇلارنى ئېشەكتىن چۈشۈرۈپ زەينىدىن بوميانىنىڭ ئالدىدا تىزلاندۇردى. زەينىدىن بوميانى ئابدۇللانى سوتلىدى:

— يېنىڭدىكى مەخلۇقنى تونۇمسەن؟

— تونۇيمەن، — دەپ جاۋاب بەردى ئابدۇللا.

— ئۇ كىم؟

— ئۇ ساراڭ.

— نېمىشقا ئۇنى ساراڭ دەيسەن؟ — سورىدى زەينىدىن

بوميانى.

— ئۇ ساراڭ بولمىسا ئۆزىنىڭ گۆشىنى غاجلامتى؟ — دېدى

ئابدۇللا.

— ئەمەسە سەن كىم بولسەن؟

— مەن ... مەن ... كىم؟ بىلمەيمەن.

— بۇ ساراڭ سېنىڭ نېمەڭ؟

— بۇ ساراڭ ئەسلىدە ئاتام ئىدى.

— ھازىرچۇ؟

— ھازىر ئەمەس.

— سەن ئۇنى ئۆلتۈرەلەمسەن؟

— ماڭا بىر پارچە نان بەرسەڭلارلا، ئۇنى ئۆلتۈرىمەن.

— ئۇنىڭغا بىر پارچە نان بېرىڭلار!

لەشكەر بىر پارچە نان ئەكەلدى، زەينىدىن بوميانى ناننى

شەمشىرىگە سانجىپ، ئابدۇللاغا تەڭلىدى. ئابدۇللا ئاچ كۆزلۈك

ۋە ئالدىراقسانلىق بىلەن نانغا قوش قولىنى سوزدى، ئەمما زەينىدىن بومىيانى قەستەن ناننى تارتىۋالدى.

— ئاۋۋال ئاناڭنى ئۆلتۈرۈۋەت، ئاندىن بېرىمەن؟

— قانداق ئۆلتۈرىمەن؟

— قانداق ئۆلتۈرگۈڭ كەلسە شۇنداق ئۆلتۈرمەسەن؟ بىز

ئۆلتۈرۈشۈڭنى كۈتۈپ تۇرۇۋاتىمىز.

— ماڭا قىلىچ بېرىڭلار، مەن قىلىچ بىلەن ئۇنىڭ كاللىسىنى

ئالىمەن، — دەپدى ئابدۇللا.

— ياق ... ياق ... ساڭا قىلىچ بەرسەك بولمايدۇ، سەن ئىككى

قولۇڭغا ۋە كاللاڭغا تايانغىن.

— خوپ! — دەپدى ئابدۇللا. لەشكەر ئابدۇللانى بوشاتتى.

شاۋاز بەدىنىگە يۆگەلگەن يىرتىق رەختنى چىشلەش بىلەن

بولۇپ، ئابدۇللاغا قىلچە پەرۋا قىلمىدى. ئابدۇللا شاۋازنىڭ

بويىنى ئىككى قولى بىلەن قاتتىق سىقتى، شاۋاز كۈلگىنىچە

قىلچە قارشىلىق قىلمىدى، پەقەت پۇتىنى تولغاپ قويدى ۋە

تېزلا تىنىقىدىن قالدى. بۇ مەنزىرىنى كۆرگەن كىشىلەر غۇلغۇلا

قىلىشىپ ئابدۇللانى تىللاشتى، بەزىلەر ئابدۇللاغا چالما ئاتتى.

ئابدۇللانىڭ قىلچە كارى بولماستىن قىلىچنىڭ ئۇچىدىكى ناننى

قولغا ئالدى — دە، يالماپ يۇتقىلى تۇردى. ناننى ئاغزىغا پۈتۈنلا

تىققاچقا، گېلىدە تۇرۇپ قېلىپ، قۇسۇۋەتتى، ئاندىن ناننى

شۆلگەيلىرى بىلەن يەنە ئاغزىغا تىققىلى تۇردى. مۇزەپپەر

شرازىنىڭ كۆڭلى ئېلىشىپ ئورنىدىن تۇرۇپ كەتتى — دە،

باشقا ياققا قاراپ دەپدى:

— راستتىنلا تولىمۇ قەبىھ، تولىمۇ يىرگىنچلىك قىلىمىش

بولدى. ئالەمدە بۇنىڭدىنمۇ قەبىھ، بۇنىڭدىنمۇ ئازابلىق

خارلىنىش بولمىسا كېرەك. زەينىدىن ئالىيلىرى، پەقەت سىللا

مۇشۇنداق ئاللامۇ راۋا كۆرمەيدىغان ئىشنى تاپىلا.

زەينىدىن بومىيانى بېشىنى بۇراپ دەپدى:

— بۇلارنى مۇشۇنداق جازالاشتىن سەۋەب، مۇنۇ ئىككى

مەقسەتنى كۆزلەپ بولدى، بىرى، ئۇلارنى خەلقگە كۆرسىتىپ، ئۇلارنى ئەۋلادمۇ ئەۋلاد ئۇنتۇماي، ئەۋلادمۇ ئەۋلاد ھېكايە قىلىشى ئۈچۈن.

— يەنە بىر مۇددىئىچۇ؟ — سورىدى مۇزەپپەر.

— يەنە بىرى، ئۆز ۋەتىنى، ئۆز خەلقىگە ساتقۇنلۇق قىلغاننىڭ ئاقىۋىتىنىڭ قانداق بولىدىغانلىقىنى كۆرسىتىش. يەنى ئۇلارنىڭ بۇ خورلۇققا قالغان ئاقىۋىتى ئارقىلىق بەزىلەرنىڭ باشقىلارنىڭ قولىغا چۈشكەندە ئادىمىلىكىنى يوقىتىدىغانلىقىنى، ھەتتا ئۆز نەپسى ئۈچۈن، ئاتا - بالا ئارىسىدىمۇ ھېچنېمىگە قارىماي بىر - بىرىنى سېتىپ، ئۆزىنىڭ ئەڭ يېقىن ئادىمىگىمۇ زىيانكەشلىك قىلىدىغانلىقىنى چۈشەندۈرمەكچىمەن، — دېدى زەينىدىن بومىيانى.

— سىلنىڭ بۇ قىلغانلىرى قىساسنى دۈشمەننىڭ سەمىگە سېلىپ قويغانلىقلىرى ئەمەسمۇ؟

— تېگى - تەكتىنى سۈرۈشتۈرگەندە، بىز ئۇلار بىلەن بىر يىلتىز، بىر ئۇرۇقتىن. شۇڭا ئۇلارنىڭ سەمىگە سالماقچىمەنكى، مەيلى قايسى قەبىلىدىن بولمىسۇن، ئۆز خەلقىگە، ئۆز يولباشچىسىغا سادىق بولىدىغان ئېسىل پەزىلەتنى يېتىلدۈرۈشى زۆرۈر!

— ھېچ ئەقىلم يەتمەيدۇ، سىلنى چۈشەنمەك نېمىدېگەن قىيىن.

مۇزەپپەر شىرازى شۇنداق دېگەچ ئۆچمەنلىك بىلەن ئابدۇللاغا تىكىلدى، ئابدۇللا يېنىغا تاشلانغان شاپاقلارنى مەرزە قىلىپ چاينىماقتا. ئېشەكنىڭ ئاغزىدىمۇ شاپاق بار ئىدى، ئۇ ئېتىلىپ بېرىپ، ئېشەكنىڭ ئاغزىدىن تالىشىپ ئېلىپ ئاغزىغا سالماقتا. ئەمدى سۇلتان مەھمۇد تەرەپكە كېلەيلى. غەزەنەۋىلەر بارگاھ قۇرغان تۆپىلىكتىكى يايلاقتا ئىلياس قاتارلىق ئەرلەر تۆمۈر زەنجىر بىلەن كىشەنلىنىپ، چوڭقۇر كولاتغان ئورەككە سېلىندى. ئورەكنىڭ تۆت ئەتراپى ئۇچلانغان ياغاچ بىلەن

چۆرىدەلگەندى. چوڭ مەشەل ئازگال ئىچىنى يوزۇتۇپ تۇراتتى. قاراۋۇللار بولسا ھەرۋاقت ئازگال ئىچىدىكى تۇتقۇنلارنى كۆرۈپ تۇراتتى.

سۇلتان مەھمۇدنىڭ چېدىرى. ئۇ ئاغرىققا ئاران چىداپ ياغاچ چېلەكنىڭ يېنىغا كەلدى، قارا تەرگە چۆمۈلگەن سۇلتان مەھمۇد چاترىقىنى كېرىپ، چېلەك ئۈستىدە ئاران ئولتۇردى.

— ھەربىر كىچىك تەرەت قىلسام، چىدىغۇسىز ئاغرىقىنى باشتىن كەچۈرىمەن ... ۋايىجان ... ۋايىجان ... ئاللا ... بۇ ئازابتىن قاچانمۇ قۇتۇلارمەن؟ — دېدى سۇلتان مەھمۇد. جۈنەيدىدىن سۇلتاننىڭ ئارقىسىدىن بېرىپ چېلەك ئىچىگە بىر قارىۋېتىپ دېدى:

— كۆپ بولسا بىر ھەپتە، بولمىسا ئۈچ - تۆت كۈندىلا سەللىمازا ساقىيىپ كېتىدىلا ئالىيلرى!

— ۋايىيەي، مەن بىر ھەپتە بۇنىڭ ئازابىنى تارتىدىكەنمەن - دە! ئەجەب، تېزىرەك ساقىيىدىغان ئامال يوقمۇ؟ خەتنىسى قىلىنغان كىچىك بالىمۇ ئۈچ - تۆت كۈندە ئورنىدىن تۇرۇپ ئوينايدۇغۇ! ھەي ھېلىقى ئەبلەخ تىزغا تاش ئورنىتىۋالغان بولمىسۇن يەنە؟ قاراپ تۇرسۇن، ئۇمۇ چاتراققا تىزلىغاننىڭ تەمىنى تېتىيدۇ! ۋاي، مەن بۇ يەردە بۇنداق يېتىۋەرسەم بولمايدۇ! ئابباس دېگەن قورقۇنچاق ۋە ئۇنىڭ مەلىكىسىنى يوقىتىپ قويدۇق. ئەمدى ئۇلارنىڭ كەتكەن يېرىنى ئېنىقلاپ، تېزىرەك قولغا چۈشۈرمىسەك بولمايدۇ، — دېدى سۇلتان مەھمۇد.

— خاتىرجەم بولسىلا، ئالىيلرى! مەن ئابباسنى تۇتۇپ ئالدىلىرىغا يالاپ ئېلىپ كېلىشكە كاپالەت بېرىمەن. سىلى ئاۋۋال ئۇلارنىڭ يەنە بىر ئاستانىسىگە يۈرۈش قىلىۋەرسىلە، ئىسسىقكۆلدە ئارام ئالغۇچ، بىزنىڭ غەلىبە خەۋىرىمىزنى كۈتكەيلا، — دېدى رۇستەم.

— ياق ... ياق ... مەن ئابباس ۋە ئۇنىڭ قول ئاستىدىكىلىرىنى ئۆز قولىم بىلەن يوقىتىمىم بولمايدۇ.

ئۇلارنىڭ ئوردابالىق ئاستانىسىنى خارابىلىككە ئايلاندۇرغىنىمىزدەك، سەلتەنەتلىك قاراخانىيلار خانىدانلىقىنى ئۈزۈل - كېسىل بىتچىت قىلىمەن. ئۇلارنىڭ يوقالغىنىنى ئۈز كۆزۈم بىلەن كۆرۈپ، خەلقىئالەمگە بۇ زېمىندا غەزەنەۋىلەرنىڭ يىمىرىلمەس ھۆكۈمرانلىقىنىڭ قۇرۇلغانلىقىنى جاكارلايمەن، — دېدى سۇلتان مەھمۇد.

— ئالىيلىرى، بىر قىسىم قوشۇننى باشلاپ، قەشقەر ئوردىسىنى ئۈزۈم ئىستېلا قىلغاچ تۇراي بولمىسا، — دېدى رۇستەم.

— بۇ يەرگە كەلگۈچە شەرىپىدىندەك باتۇر سەركەردەمدىن ئايرىلىدىم، سەن بىر كۆزۈڭدىن ئايرىلىپ يەكچەشمە بولۇپ قالدىڭ. ئەمما، سەن يەنىلا قوشۇننىڭ ئوڭ - سول بىلىكى، مېنىڭ غوللۇق تايانچىم، نەندىن ئايرىلساڭ بولمايدۇ. گەرچە ئابباس چاشقاندەك ئۇ غاردىن - بۇ غارغا قېچىپ يۈرگەن تىنىقىدىن قالاي دېگەن قېرى بولسىمۇ، قاراخانىيلار ئۆز شاھىغا چەكسىز چوقۇنىدۇ. ئۇلار پات پۇرسەتتە بۇ ئۆلەي دەپ قالغان ئابباسنىڭ يېنىغا ئولىشىدۇ - دە، سەل قارىغىلى بولمايدىغان بىر كۈچكە ئايلىنىدۇ. ئەمما، شاھىدىن ئايرىلسىلا ئۇلارنى ھېچقانداق كۈچ بىر تۇغ ئاستىغا ئېلىپ كېلەلمەيدۇ. دانا شاھى بولسىلا ئۇلارنى يىغىشتۇرۇش تەسكە توختايدۇ. شۇڭا ئۇلارنى قىرغىن قىلغۇچە، شاھىنى يوقىتىش تېخىمۇ مۇھىمدۇر. بىزنىڭ ئۇدۇللا ئۇلارنىڭ ئاستانىسىگە ھۇجۇم قىلغىنىمىز ئاقىلانلىكتۇر. پۈتۈن قاراخانىيلار ئېلىنى بويىسۇندۇرغان تەقدىردىمۇ، ئۇلارنىڭ خانىنى يوقاتمىساق، غەلبە قىلدۇق دېيەلمەيمىز، ئەكسىچە مەغلۇپ بولغان بولىمىز، — دېدى سۇلتان مەھمۇد.

— سۇلتان ئالىيلىرى ... — دەپ ئىسمائىل ئەمدى گەپ باشلىشىغا، سۇلتان مەھمۇد قولىنى شىلتىپ يەنە ئېغىز ئاچتى: — بولدى ... ئەمدى دەۋەرمەڭلار. ئاللاھەممىزگە ئاتا

قىلغان ئاجىزلىق ئەلۋەتتە سەندىمۇ بار، سەن باشقىلارنىڭ ئالدىڭدىلا سېنى ماختىشىنى ياقتۇرمايسەن، ئەمما سەن مېنىڭ ئىككىنچى كاللام، نۇرغۇن تەدبىرلەر سېنىڭ قولۇڭدا، سەن ئونى ياخشى ئىشلىتىشىڭ كېرەك. پەقەت سىلەر ئىككىڭلار يېتىمىدە بولساڭلارلا مەن ئىسمى - جىسمىمغا لايىق سۇلتان مەھمۇد بولالايمەن.

غەزەنەۋىلەرنىڭ ئاتلىرى دەريا بويىدا ئەركىن ئوتلاشماقتا، مىراخور تۆپىلىكتە ئولتۇرۇپ مۈگدىمەكتە. غەربنىڭ ئاق تۇلپارى دەريادىن بېشىنى چىقىرىپ ئاستا - ئاستا قىرغاققا چىقىپ ئات توپىغا كىرىپ كەتتى. ئۇ ئاتلارنى تۆپىلىككە قاراپ ھەيدىدى. ئاتلار ئاستا - ئاستا مىراخور ۋە غەزەنەۋىلەرنىڭ تۇرارگاھىغا يېقىنلاشتى. مىراخور شەپىدىن ئويغىنىپ، پۇتىغا چىگىلگەن چۆلۈۋۇرنى يېشىپ سەكرەپ ئاتقا مىندى - دە، يۈگۈرۈپ كېلىۋاتقان ئەڭ ئالدىدىكى ئاتنىڭ يولىنى توستى ۋە تۆۋەنگە ھەيدىدى. ئۇ توساتتىن بىر ئاق تۇلپارنى بايقاپ قالدى. كۆزلىرىگە بىر ئىشىنىپ، بىر ئىشەنمەي، ھاڭۋېقىپ تۇرۇپ قالدى، ئاندىن ئاتلارنى ساندى. بۇ چاغدا غەرب مىراخورنىڭ تەييارلىقسىزلىقىدىن پايدىلىنىپ بېلىنى ئېگىپ تۇرۇپ، مىراخورغا قارىتىپ نەشتەر پۈۋەلدى. نەشتەر ئۈدۈل بېرىپ مىراخورنىڭ يۈزىگە سانجىلدى. مىراخور «ئاھ» دېگىنىچە ئاتتىن يىقىلدى. غەرب مىراخورنىڭ ئېتىنىڭ تىزگىنىنى تۇتۇۋالدى. ئۇ شۇنچە مىراخورنىڭ كىيىملىرىنى كىيىۋېلىپ، ئۇنىڭ ئېتىغا مىنىۋالدى. ئاق ئات كەينىدىنلا ماڭدى. غەرب ئاتلارنى ھەيدەپ تۆپىلىككە چېپىپ كەتتى. يىراقتىكى ئېگىز قاراۋۇل مۇنارىدا مەشئەل يېقىملىق، مەشئەل ئەتراپىنى يورۇتۇۋەتكەندى. تۆت ئەتراپ قاشا تام ئىدى. غەرب ئاتلارنى مۇشۇ يەرگە ھەيدىدى. قاشا تامغا يېقىنلاشقاندا، مۇناردىكى قاراۋۇل ھوشيارلىق بىلەن ئات توپىغا سەپسىلىپ ۋارقىرىدى:

— ھاي ... ھاي ... مىراخور ... بۇ سېنىڭ نېمە

قىلغىنىڭ... ئاتلارنى نېمىشقا بۇ يەرگە ھەيدەپ كېلىسەن؟ تېز
توسۇۋال، ئۇلارنى بۇ يەرگە يېقىن يولاتما، تېزدىن
توسۇۋال ! ...
غېرىب ئاتلارنى توسۇماقچى بولدى.

ئوتتۇز تۆتىنچى باب

قارشى شەھىرىدىكى كاتتا، ھەشەمەتلىك قەسىر. قاشتېشى تۈۋرۈكلەر ئالتۇندەك ۋال - ۋۇل چاقناپ، بەزەلگەن سەرەمجانلار كۆزگە ئالاھىدە تاشلىناتتى. زەينىدىن بوميانى مامۇق ياستۇققا يۆلىنىپ، يەتتە قات كۆرپە ئۈستىدە سىڭار يان يېتىپ، ئەركىن - ئازادە چىلىم تارتماقتا. ئېسىل كىيىنگەن ساھىبجاماللار ئۇنى كۈتۈپ، پۇت - قوللىرىنى تۇتۇپ ئۇۋۇلىماقتا. سازەندىلەر شوخ مۇزىكىلارنى ئورۇندىماقتا. قېنىق گىرىملەر، چىرايلىق كىيىملەر بىلەن ياسانغان كېنىزەكلەر ئۈسسۈل ئوينىماقتا.

بۇ چاغدا ساقىيىپ ئەسلىگە كەلگەن ئابدۇللا شاتىرى ئىككى قاراۋۇلنىڭ ھەمراھلىقىدا بىر چىرايلىق قىزنى قۇچاقلغىنىچە كېلىپ، ئاۋايلاپ زەينىدىن بوميانىڭ قوينىغا ئىتتىرىپ بەردى. ئاندىن زەينىدىن بوميانىڭ ئالدىدا يۈكۈنۈپ تۇرۇپ دېدى:

— ھۆرمەتلىك ئالىيلىرى، بۇ قارشى شەھىرىنىڭ ھاكىمى ھاپىز تۆرىنىڭ ئامراق قىزى ماھىبەدەر خانقىز بولىدۇ، مەن ئۆز قولۇم بىلەن ئۇنى سىلىگە كېنىزەك قىلىپ قوش قوللاپ تۇتتۇم.

— ھاكىمنىڭ ئامراق قىزى ماڭا كېنىزەك بولۇشىنى خالارمۇ؟ — دېدى زەينىدىن ھەييارلىق بىلەن.
— بىز ئۇنى سىلىنىڭ سادىق قۇللىرى بولۇشقا قايىل قىلدۇق؟ — دېدى ئابدۇللا.

— قانداق قايىل قىلىدىڭلار؟ — سورىدى زەينىدىن بوميانى.
— ئۇ ئۇنىڭ ئاتا - ئانا، قېرىنداشلىرىنى ئۆلتۈرمەي،

ئۇلارنىڭ بىر قوشۇق قېنىدىن كەچسەملا، بارلىق شەرتىمگە ماقۇل بولۇشقا كۆندى. ئۆزىڭىز دەڭ خانقىز! — دېدى ئابدۇللا.

— مەن ئۆمۈر بويى سىلنىڭ كېنىزەكلىرى بولۇشقا رازى ئالىيلىرى، — دېدى ماھىبەدەر.

— نېمە بىلەن كاپالەت بېرىسەن؟ — سورىدى زەينىدىن بوميانى.

— بىزنىڭ شەھرىمىزنىڭ ئۆرپ — ئادىتى بويىچە، ئۆز رازىلىقى بىلەن ئۆزىنى ئاتىغان قىز ئىگىسىنىڭ ئاغزىغا قەنت سالدۇ ۋە شۇ ئارقىلىق ئۆزىنىڭ ئىگىسىگە تەئەللۇق ئىكەنلىكىنى بىلدۈرىدۇ، سىلنىڭ ئاغزىلىرىغا قەنت سېلىشىمغا رۇخسەت قىلسىلا ئالىيلىرى.

ماھىبەدەر قىزچاق شۇنداق دېگەچ قوينىدىن كەشتىلەنگەن قولىياغلىقنى چىقىرىپ، يۆگەلگەن بىر تال چاقماق قەنتنى ئالدى ۋە زەينىدىننىڭ ئاغزىغا سالماقچى بولۇپ يېقىن ئەكەلدى. زەينىدىن ئاچچىقى بىلەن ئۇنىڭ قولىدىكى قەنتنى يەرگە چۈشۈرۈۋېتىپ ۋارقىردى:

— يوقال، جىنتەك! سەن مېنى زەھەرلەپ ئۆلتۈرۈپ، خانلىقنىڭ ئۈچۈن قىساس ئالماقچىمۇ؟

قىزچاق قورققىنىدىن يۈكۈنۈپ يالۋۇردى:

— ئاللا گۇۋاھ بولسۇن، مېنىڭ ئەسلا ئۇنداق نىيەتم يوق، ئەگەر شۇنداق نىيەتم بولسا، ئاللا مېنى ئەتىلا ئىككى پارچە قىلىۋەتسۇن!

— يەنە بۇنىڭدىنمۇ ئېغىر جازا بولامدۇ! سىلەر ئاللاغا ئاسىيلىق قىلغۇچىلار، سىلەر ئاللاغا ئاسىيلىق قىلىدىڭلار، شۇنىڭ ئۈچۈن ئاللا مېنى ئەۋەتىپ سىلەرنى جازالاشقا بۇيرۇدى. سىلەرنى بىزگە قۇل قىلىپ بەردى. قاراڭلار، سىلەر ھەممىڭلار ئەسلىمى شۇنچە ئەزىز ئىدىڭلار، بىرىڭلار خان ئوردىسىنىڭ ۋەزىرى، بىرىڭلار يۇقىرى تەبىقىلىق قىز ئىدىڭلارغۇ؟ ئاللا سىلەرنى — غەزىپى تولۇپ تاشقان كىشىلەرنى بىزگە قۇل

قىلىش ئارقىلىق جازالىدى، بۇ ئالانىڭ سىلەرگە بەرگەن ئەڭ چوڭ جازاسى ... ھەي، قىزچاق، ئۆزۈڭنى بەك ئەقىللىق چاغلاپ كەتتە. سىلەرنىڭ ئۆرپ - ئادىتىڭلار بويىچە ئاغزىمغا قەنت سالغاندىن كۆرە، بىزنىڭ ئۆرپ - ئادىتىمىز بويىچە، ماڭا ساداقەتمەنلىك بىلدۈرۈش ئۈچۈن، يۈزۈڭنى ئىگەڭنىڭ پۈتتۈرۈشى سۇۋاپ، تىلىڭ بىلەن پۈتتىڭ ئالقىنىنى يالايسەن، — دېدى زەينىدىن بوميانى.

— مېنىڭ ئاتا - ئانا، قېرىنداشلىرىمنى ئۆلتۈرمەسلىككە ۋەدە قىلسىلا، مەن شۇنداق قىلىشنى خالايمەن، — دېدى ماھىبەدەر.

— بولىدۇ، ئەمىسە قېنى كەلگىن! — دېدى زەينىدىن بوميانى.

ماھىبەدەر زەينىدىننىڭ دېگىنى بويىچە ئۇنىڭ پۈتتىڭ ئالقىنىنى يالىدى.

— ھەي ئابدۇللا، بۈگۈن كېچە سەن بىزگە ھەمراھ بولغىن، — دېدى زەينىدىن بوميانى.

— خوپ ئالىيلرى! — دېدى ئابدۇللا.

— ئەتە ئەتىگەن سېنى سۇلتان ئالىيلرى بىلەن كۆرۈشتۈرمىەن.

— قۇللۇق، ئالىيلرى!

— سەن ئابباس شاھنىڭ نەگە يوشۇرۇنغانلىقىنى بىلىمەن دەيسەن، بۇ دېگىنىڭ راستمۇ؟

— بۇ راست، ئالىيلرى! مەن ئۇنىڭ نەگە يوشۇرۇنغانلىقىنى ئوبدان بىلىمەن، يوشۇرۇنۇشى مۇمكىن بولغان بارلىق جايلارغا ئۆزلىرىنى ئاپىراي، — دېدى ئابدۇللا.

— ئەگەر سۇلتان ئالىيلرىنىڭ ئالدىدا يۈزۈمنى چۈشۈرىدىغان بولساڭ، ئىككى كۆزۈڭگە يىڭنە سانجىۋېتىمەن!

— ئون جېنىم بولسىمۇ، ھەددىم ئەمەس، ئالىيلرى!

— مۇشۇ قىزنى ئالدىمغا ئەكەلگىنىڭدەك، ئاۋۇ

سەنەنمىمۇ سۇلتاننىڭ ئالدىغا ئاپىرسەن، چۈشەندىڭمۇ؟

— چۈشەندىم، ئالىيلرى !

— شۇندىلا سۇلتاننىڭ ئىشەنچىگە ئېرىشەلەيسەن، شۇ چاغدا سېنىڭ ئۆز دۆلىتىڭدە شاھىتن كېيىنلا تۇرىدىغان ئوردا ساھىبى بولۇشىڭغا ياردەم قىلالايمەن، — دېدى زەينىدىن.
ئابدۇللا ئارقا - ئارقىدىن بىرنەچچە قېتىم ئېگىلىپ تەزىم قىلدى:

— مەن ئالىيلرىنىڭ ماڭا قىلغان بۇ ياخشىلىقلىرىنى ھەرگىز ئۇنتۇمايمەن، ئۆز ھاياتىم ئارقىلىق ئالىيلرىنىڭ شەپقەت - ھىممىتىنى قايتۇرىمەن.

— ئەگەر بىزنى سۇلتانغا بولغان ساداقەتمەنلىكىڭگە ئىشەندۈرەلسەڭ، چوقۇم ساڭا چوڭ شانۇشەۋكەت ۋە راھەت - پاراغەتلىك تۇرمۇش ئاتا قىلىمىز، — دېدى زەينىدىن بومىيانى.
ئاستانە ئەتراپىدىكى ئېگىز تۆپىلىككە جايلاشقان غەزەنەۋىلەرنىڭ بارگاھى. غېرىب قاراۋۇلنىڭ تۈۋلىغىنىنى ئاڭلاپ ئاتلارنى توسۇغان بولۇۋالدى ۋە ئىتتىك قاراۋۇل مۇنارنىڭ ئاستىغا كېلىۋالدى. ئۇ چۈشۈۋاتقان قاراۋۇلغا زەھەرلىك نەشتەر ئاتتى. قاراۋۇل «ئاد» قىلغىنىچە ئىلياسلار سولانغان ئازگال ئىچىگە چۈشۈپ كەتتى. باشقا قاراۋۇللار ئىنكاس قىلىپ بولغۇچە، غېرىب قاراۋۇل مۇنارلىرىغا بېرىپ قاراۋۇللارغا نەشتەر پۈۋىلدى. ئەتراپنى چارلاۋاتقان قاراۋۇللار ئاتنى توسۇش ھەلەكچىلىكىدە بولۇپ، بۇ ئەھۋاللارنى بايقىيالماي قالدى. غېرىب ئات ئۈستىدىن ئارغامچىنى ئېلىپ، بىر ئۈچىنى قوزۇققا مەھكەم باغلىدى، يەنە بىر ئۈچىنى ئازگالغا تاشلاپ، ئارغامچا بىلەن پەسكە سىيرىلىپ چۈشتى. ئازگال ئىچىدىن ئىلياسنى تاپتىيۇ، كەينىگە ياندى. چۈنكى، ئازگالدىكىلەر زەنجىر بىلەن بىر - بىرىگە چېتىپ قويۇلغان ھەم تۆمۈر كىشەن سېلىنغان بولغاچقا، ئىلياسنى قۇتۇلدۇرۇش نەس ئىدى. غېرىب يامىشىپ ئۈستىگە چىقىپ، يېقىن ئەتراپتىكى ئاق كىگىز ئۆيىنىڭ يېنىغا بېرىپ

ئىچىنى مارلىدى. يېرىم يالىڭاچ بىر سېمىز خورۇلداپ
 ئۇخلاۋاتاتتى، غېرىب نەشتەرنى يوقۇقتىن پۈۋلىدى، نەشتەر
 بېرىپ سېمىزنىڭ قورسىقىغا سانجىلدى. سېمىز «ھىم» قىلىپ
 بېشىنى كۆتۈرۈپلا يەنە يېتىپ قالدى. غېرىب دەرھال ئۆيگە
 كىرىپ ئۇنىڭ بەلۋېغىدىن زەنجىرلەنگەن بىر تۇتام ئاچقۇچنى
 ئالدى. توساتتىن، بىر لەشكەر ئۇنىڭ كەينىدىن كىرىپ كەلدى -
 دە، قىلىچنى سۇغۇرۇپ ئۇنىڭغا ئېتىلدى. غېرىب چاققانلىق
 بىلەن قېچىپ، ئۇچلۇق ياغاچلار بىلەن چىتلانغان ئازگال
 قېشىغا كەلدى. كەينىدىن قوغلاپ كەلگەن لەشكەر ئۆزىنى
 باشقۇرالمى قوزۇققا يىقىلىپ ئايانچلىق ئاۋاز چىقىرىپ جىمىپ
 قالدى. غېرىب ئارغامچىغا ئېسىلىپ ئازگالغا سىيرىلىپ
 چۈشتى. ئۇ بىر باشتىن كىشەنلەرنى ئېچىپ چىقتى. شۇ چاغدا
 بىر توپ ئاتلىق لەشكەر ئازگالنىڭ ئەتراپىغا يېتىپ كەلدى.
 ئىلياسلار دەرھال ئازگالغا چاپلىشىپ قىمىر قىلماي يېتىۋالدى،
 غېرىبمۇ يۈزلىرىگە ۋە بەدەنلىرىگە لايىلارنى سۈرتۈپ بۇ يەردىكى
 تۇتقۇنلار ئارىسىغا كىرىۋالدى، لەشكەرلەر پاتقاق ئازگالدىكى
 مەھبۇسلارغا بىر قارىۋەتكەندىن كېيىن، قاراۋۇل مۇنارىغا قاراپ
 باقتى.

— ھاي ... ھاي ... ئۇخلاپ قېلىشما، ئورنىڭدىن تۇرۇشە!
 لەشكەرلەر ئەھۋالنىڭ چاتاقلىقىنى سەزدى. ئىككى ئادەم
 ئازگال يېنىدا قالدى، باشقا ئادەملەر ئاتتىن چۈشۈپ قاراۋۇل
 مۇنارىغا ياماشتى. غېرىب قېلىپ قالغان ئىككى لەشكەرنىڭ
 مۇنارىغا قاراۋاتقان پۇرسىتىدىن پايدىلىنىپ ئۇلارغا نەشتەر
 پۈۋلىدى، ئىككىيلەن ئاتتىن يىقىلدى. غېرىب ئازگالدىن
 يامىشىپ چىقتى - دە، يۈگۈرۈشۈپ كېلىۋاتقان ئىككى لەشكەرگە
 نەشتەر پۈۋلەپ، ئۇ ئىككىسىنىمۇ يىقتى. بۇ چاغدا ئىلياس
 قاتارلىق تۇتقۇنلار بىر - بىرلەپ يامىشىپ چىقىپ، ئىگىسىز
 ئاتلارغا مىنىشىپ ئېگىز تۆپىلىككە قاراپ چاپتى. گۈلخان
 ئەتراپىدا مۈگدەۋاتقان قاراۋۇللار ئويغىنىپ ۋارقىراپ كېتىشتى:

— ئوغرى ... ئوغرى ... ئوغرىنى تۇتۇڭلار!
شۇن، لەشكەرلەر ئاتقا مىنىشىپ ئارقىدىن قوغلاشتى.
يالىڭاچ قاچقۇنلار ئاتنىڭ ئۈستىگە چاپلىشىپ قېچىشماقتا،
لەشكەرلەر توختىماي قوغلاشماقتا. قاچقۇنلار بىر ئېگىزلىكتىن
ئۆتكەندىن كېيىن يەنە بىر تاغ جىلغىسىغا قاراپ چېپىشتى. بىر
يەردىن ئۆتكەندە ئالدىدا بىر كىگىز ئۆي كۆرۈندى. غېرىب ئاتتىن
سەكرەپ چۈشۈپ كىگىز ئۆيگە كىردى. قالغانلارمۇ بىر - بىرلەپ
ئۆيگە كىردى. شاپىلاقانغان ئاتلار ئالدىغا قاراپ چېپىۋەردى. ئۆي
ئىچىدە يەتتە - سەككىز غەزەۋى لەشكىرى تاتلىق ئۇيقۇدا ئىدى.
ئۇلار ئادەم كىرگىنىنى تۇيۇپ، قوپۇپ قارشىلاشماقچى بولغىنىدا
غېرىب تەرىپىدىن بىر - بىرلەپ يىقىتىلدى. قوغلاۋاتقان
لەشكەرلەر ياندىن ئۇچقاندەك ئۆتۈپ كېتىشتى. غېرىبلار ئۆي
ئىچىدە غەزەۋى لەشكەرلىرىنىڭ كىيىملىرىنى كىيىشتى - دە،
ئۇلارنىڭ يەم يەۋاتقان ئاتلىرىغا مىنىشىپ باشقا ياققا چېپىپ
كېتىشتى.

ئەمدى سەنەم تەرەپكە كېلىمىز. سەنەم ۋە نىگار ئايىم غار
ئىچىدە ئىدى، نىگار ئايىمنىڭ پۈتۈن بەدىنى قىزىپ كەتكەن،
توختىماي جۆپلۈيتتى. *
— گۈلجامال ... مېنىڭ قىزىم ... غېرىب ... سىڭلىڭنى
تاپتىڭمۇ؟ ... سىڭلىڭنى تاپتىڭمۇ؟ ...

سەنەم ئۈستىدىكى يېپىنچىسىنى يېشىپ قىزىۋاتقان
نىگار ئايىمنىڭ ئۈستىگە يېپىپ قويدى، سەنەمنىڭ پۈتۈن
بەدىنىگە تىترەك ئۆلىشىپ كەتتى. ئۇ نىگار ئايىمنى ئاستا
قۇچاقلدى. بىردەمدىن كېيىن ئۇنىڭ كۆزىگە ئۇيقۇ ئىلىندى.
سەنەم ۋە نىگار ئايىم بىر - بىرىگە چىرمىشىپ تۈگۈلۈشۈپ
ئۇخلاشماقتا. بىر چاغدا غار ئىچىدىكى ياۋا كەپتەرنىڭ «غۇر -
غۇر» قىلغان ئاۋازى سەنەمنى ئويغىتىۋەتتى.

— ئانا، خېلى ياخشى بولۇپ قالدلىمۇ؟ — سورىدى سەنەم.
— بېشىم قاتتىق ئاغرىپ كېتىۋاتىدۇ بالام، غېرىب تېخى

قايتىپ كەلمەيدىغۇ؟

— بەلكىم، سەل تۇرۇپ قايتىپ كېلەر، ئانا.
— بىچارە بالام، دۈشمەننىڭ قولىغا چۈشۈپ قالماي. —
— ئاللا ئۆز پاناھىدا ساقلىغاي! — دېدى سەنەم.
— ئۇسساپ كەتتىم، ئاغزىم قۇرۇپ كېتىۋاتىدۇ، يەيدىغان

نەرسە تاپالارمىزمۇ؟ — سورىدى نىگار ئايىم.
— ئاۋۋ ياۋا كەپتەرلەرنىڭ ئۇۋىسىدا تۇخۇم بارمىكىن، —
دېدى سەنەم.

— بىراق قوللىمىز يەتمەيدۇ — دە، بەك ئېگىز ئىكەن.

— مەن ئامال تاپاي.

— يىلق ... ياق ... بالام، ھەرگىز قوپمىسىلا، يەنە بىردەم
تەخىر قىلايلى، — دېدى نىگار ئايىم.

سۇلتان مەھمۇدنىڭ ئەھۋالى بىر ئاز ياخشىلانغانىدى. ئۇ
چاترىقىنى تۇتۇپ ئاۋايلاپ قەدەملىرىنى يۆتكەپ، ئاچچىقلىنىپ
ۋارقىرىدى:

— ئەجەبا، قاراخانىيلارنىڭ شۇنچە كۆپ زېمىنىنى ئىشغال
قىلىپ، ئابباس شاھىنى نەگە مۆكۈشنى بىلەلمەيدىغان قىلمۇتەتكەن
ئادەملەر شۇ نەچچە توك — توك لەشكەرنىمۇ توسۇۋېلىشالمىدىڭمۇ؟
سىلەر توسۇۋالالمىغان ئاشۇ كىشىلەر زادى كىملەر؟ بىردە
كېلىپ مەلىكىنى ئېلىپ قاچسا، بىردە كېلىپ بۇرادىرىنى
ئېلىپ قاچسا، ئەجەبا تۆگە سويىدىغان قاسساپ قۇشقاچ
سويغاندەك ئاسان ئىشىمۇ بۇ، بۇ ئەرۋاھنىڭ سايىسىدەك ئادەم
زادى كىم؟

— سەردار رۇستەم قەسەم قىلدى، ئەگەر ئۇ ئەرۋاھ قۇيۇندەك
پەيدا بولسا، سېھىرلىك قۇتغا بەند قىلغاندەك ئۇنى قۇتغا
قاچىلاپ سىلى بىلەن كۆرۈشىدىغان، بولمىسا ھەرگىز سىلى
بىلەن كۆرۈشمەيدىغان بولدى، ئالىلىرى! — دېدى ئىسمائىل.

— سەن نېمىشقا ئۇنى توسمايسەن؟ بىزنىڭ مەقسىتىمىز ئۇ
نەچچە توك — توك لەشكەرنى بىر تەرەپ قىلىش ئەمەس، بەلكى

ئاباس دېگەن بۇ قېرى تۈلكىنى ئەدەپلەش. كىچىكى دەپ چوڭدىن ئايرىلساق بولمايدۇ، بىرنەچچە پىتىنى دەپ، شەرىپىدىن ئايرىلغاندەك، ئەمدى رۇستەمدەك باتۇر ئەزىمەتتىن ئايرىلىپ قالساق بولمايدۇ، — دەپى سۇلتان مەھمۇد.

— قارىغاندا بۇ مەلىكە ھېلىقى قۇيۇندەك پەيدا بولۇپ يوقاپ كېتىدىغان ئەرۋاھ ئۈچۈن بەك مۇھىمدەك قىلىدۇ، — دەپى ئىسمائىل.

— دەل مۇشۇ ئۆلگۈر ئالۋاستى قولىمىزغا چۈشۈپ بولغان ئابباسنى رۇستەمنىڭ قولىدىن يۇلۇپ قاچتى. قاراخانىيلار دۆلىتىدە ھېچكىممۇ بىزنى ئۇ ئالۋاستىغا ئوخشاش ئەخمەق قىلىپ باقمىدى. ھىم، ئەگەر ئۇنى تىرىك تۇتۇۋالساق، ئۇنىڭ يۈرىكىنى خام يەۋېتىمەن! ھىم، ئۇ قارىغاندا مېنى مەسخىرە قىلىپ، مېنىڭ چاترىقىمنى تىزلاپ، مېنى سىيەلمەس قىلىپ قويغان ھېلىقى ئىتنىڭ بالىسىنى تارتۇقلاۋاتقان ئوخشايدۇ، ھەتتا ئۇنىمۇ مېنىڭ بۇرۇنۇمنىڭ ئاستىدىن ئېلىپ قېچىپ كەتتى دەپسە... بۇ چاترىقىمغا يەنە بىرنى تىزلىغانغا باراۋەر ئەمەسمۇ! — دەپى سۇلتان مەھمۇد. بۇ چاغدا چاپارمەن كىرىپ مەلۇم قىلدى:

— ئالىيلىرىغا مەلۇم بولغاي، زەينىدىن بومىيانى جانابلىرى بىزگە قارشى شەھىرىدىن ئەلچى ئەۋەتىپتۇ. قاراخانىيلار خانىدانلىقىنىڭ ۋەزىرى شاۋازنىڭ ئوغلى، باشبۇغ ئابدۇللا سۇلتان ئالىيلىرى بىلەن كۆرۈشۈشنى تەلەپ قىلىۋاتىدۇ. — نېمىشقا ئۇنىڭ بىلەن كۆرۈشكۈدەكمەن؟ ئۇنىڭغا ئۆزىنىڭ كالىسىنى ئۆزىگە كەسكۈزۈپ، قۇۋۇققا ئېسىپ قويساڭلار بولىمىدۇ؟ — دەپى سۇلتان مەھمۇد.

— سۇلتان ئالىيلىرى، زەينىدىن بومىيانى جانابلىرىنىڭ دېيىشىچە، بۇ كالۋا سەركەردە بىزگە ساداقەتمەنلىك كۆرسىتىش ئۈچۈن، پۈتكۈل خالايقىنىڭ ئالدىدا ئۆز قولى بىلەن ئاتىسى شاۋازنى بوغۇپ ئۆلتۈرۈپتۇ، — دەپى ئىسمائىل.

— بۇ ئاسىي ئاتىسىنى بوغۇپ ئۆلتۈرگەندە، بىرەر شەرت قويۇپتۇمۇ؟ — سورىدى سۇلتان مەھمۇد.

— قويغان ئەڭ چوڭ شەرتى پەقەت بىر نان ئىكەن. شۇ چاغدا ئۇ پەقەت بىر پارچە نان بېرىشنى تەلەپ قىپتۇ، — دېدى ئىسمائىل.

— بىر پارچە نان ئۈچۈن ئۆزىنىڭ ئاتىسىنى بوغۇپ ئۆلتۈرۈپتۇ؟ راستتىنلا نومۇسىز نېمە ئىكەن! نېمىشقا بۇنداق نومۇسىز ئەبلەخنى مەن بىلەن كۆرۈشتۈرسىلەر؟ بۇنداق نومۇسىز ئەبلەخ بىلەن كۆرۈشكۈم يوق! بۇنداق نېمىنى كۆرسەم كۆڭلۈم ئېلىشىدۇ، ئۇنى تېزدىن ئاچىقىپ، قوزۇقتا ئولتۇرغۇزۇپ كالىسىنى ئېلىڭلار! ئۆز ئاتىسىغا ۋاپاسزلىق قىلغان بىر نېمە ماڭا نېمە پايدا بېرەر ئەمدى؟ — دېدى سۇلتان مەھمۇد.

— زەينىدىن بومياننىڭ دېيىشىچە، بىز ئۇنىڭدىن ئىت - ئېشەكنىڭ ئورنىدا پايدىلانماق بولىدىكەن، — دېدى ئىسمائىل.
— بۇ نومۇسىز ئىت - ئېشەكچىلىكمۇ بولالمايدۇ! ئەمدى ئۇنداق نېمىنى تىلغا ئالمىسلا، مەن بۇنداق ئىت - ئېشەكتىنمۇ بەتتەر نېمىدىن يىرگىنىمەن! ئۇنى ئىت - ئېشەكنىڭ ئورنىدا ئىشلەتسەك، ئىت - ئېشەكلەرگە ئۇۋال قىلغان بولمامدۇق؟! — ئاڭلىشىمچە، بۇ نومۇسىز ئەبلەخ ئابباس يوشۇرۇنغان يەرنى بىلىدىكەن.

— مۇنداقىمىدى ... ئۇنى ئوۋ ئىتى قىلىپ بىر قېتىم ئىشلىتىپ بولغاندىن كېيىن، قوڭىغا قايناق سۇ قويۇپ ئۆلتۈرۈڭلار. ئاڭلىشىمچە، كىمكى مۇنداق نېمىنىڭ چىرايىغا بىر قاراپلا قويسا، شۇ كىشى مۇنداق نومۇسىز نېمىنىڭ شۇملۇقىدىن بۇلغىنىدىكەن. شۇڭا، بۇنداق نېمىنى بوسۇغىدىن ئاتلىتىشقا بولمايدۇ. ئالا بىزنى ئۆز پاناھىدا ساقلاپ، ئارىمىزدىن شۇنداق نومۇسىز نېمىلەر چىقىپ قالمىغاي. سەن ئۇنىڭ بىلەن كۆرۈشۈپ، ئون قەدەم يىراقلىقتا تۇرۇپ گېپىنى

ئاڭلاپ باق، ئۇ نېمە دەيدىكەن؟
سۇلتان مەھمۇدنىڭ گەپلىرىگە ئىسمائىل كۈلۈپ ماقۇللۇق
بىلدۈردى.

غەزەنەۋىلەرنىڭ ئاستانە چېتىدىكى تۆپىلىككە ئورۇنلاشقان
بارگاھى. ئىسمائىل قاراۋۇللارنىڭ ھەمراھلىقىدا تۆپىلىكتە
تۇرۇپ، قوشۇمىسىنى چىڭ تۇرگىنىچە ئالدىدىكى چۆپلۈكتە
يۈكۈنۈپ تۇرغان ئابدۇللاغا تىكىلدى.
ئابدۇللا تاقەتسىزلىك بىلەن:

— سۇلتان ئالىيلرىغا ... دېيىشىگە، ئىسمائىل دەيدى:
— مەن سۇلتان ئالىيلرى ئەمەس، سېنىڭ سۇلتان بىلەن
كۆرۈشۈشكە شەرتىڭ توشامدۇ؟
— شۇنداق، جانابلىرى ... قۇللىرىنىڭ ئىسمى ...

— ئاغزىڭنى يۇم! سەن ئىسىم قويۇشقا لايىق ئەمەسسەن،
سەن بىر لالما ئىت، بىز سېنىڭ ئىگىسىنى ئالدايدىغان قېرى
تۈلكە ئىكەنلىكىڭنى ئوبدان بىلىمىز، قېنى ئېيتقىن، — دەيدى
ئىسمائىل.

— شۇنداق، جانابلىرى ... زەينىدىن بوميانى جانابلىرى
ئالايىتەن مېنى گەۋەتتەپ، سۇلتان ئالىيلرى ئۈچۈن
ساداقەتمەنلىكىمنى ئىپادىلىشىمنى بۇيرۇغان، — دەيدى ئابدۇللا.
— ھەي، لالما ئىت، سەن بىزگە قانداق ساداقەتمەنلىك
كۆرسەتمەكچىسەن؟

ئابدۇللا ئەمدى گەپ باشلاپ «قۇللىرى» دېيىشىگە، ئىسمائىل
ۋارقىراپ كەتتى:

— گەپنى تولا ئەگىتمەي تېز دە! نېمە دېمەكچىسەن؟!
— مەن ئابباس شاھنىڭ يوشۇرۇنغان يېرىنى بىلىمەن، —
دەيدى ئابدۇللا.

— ئۇ قەيەردە؟
— ئۇ يۇلتۇز يايلىقىدا، قاراقاپلاننىڭ قەبىلىسىگە
يوشۇرۇنۇشى ئېھتىمالغا يېقىن، — دەيدى ئابدۇللا.

— نېمە ئاساسىڭ بار؟ — سورىدى ئىسمائىل.
— بۇ قاراخانىيلارنىڭ بىر قەبىلىسى، ئۇلار ئەزەلدىن
قاراخانىيلارنىڭ ھۆكۈمرانلىقىغا بويسۇنماي كەلگەن. ئەمما،
ئوردا ئەھلى قىيىنچىلىققا يولۇققىنىدا، ئۇلار دائىم مەيدىسىنى
كېرىپ، تەشەببۇسكارلىق بىلەن خان ئوردىسىدىكىلەرنى
قوغدايتتى، بۇمۇ مۇشۇ قەبىلىنىڭ بىر يوسۇنى، — دېدى
ئابدۇللا.

— بۇنى سەن قاپاق كالا قوڭۇڭغا ئۇرۇپلا ئويدۇرۇپ
چىقارغانسەن؟

— ياق، جانابلىرى، بۇ ئۇلارنىڭ ئەزەلدىن داۋاملاشتۇرۇپ
كېلىۋاتقان يوسۇنى، ئابباسنىڭ شۇ يەردە پاناھلىنىشتىن باشقا
بازار جايى يوق، — دېدى ئابدۇللا.

— سەن بايا نەنى دېدىڭ؟

— يۇلتۇز يايلىقى.

— سەن ئۇ يەرنى بىلمەسەن؟ — سورىدى ئىسمائىل.

— بىلىمەن.

— سەن بۇ ئىشلارنى قىلىش بەدىلىگە بىزدىن نېمىگە

ئېرىشەي دەيسەن؟

— زەينىدىن بومىيانى جانابلىرىنىڭ ماڭا ئېيتىپ

بېرىشچە... — ئابدۇللا شۇنداق دېيىشىگە، ئىسمائىل ئۇنىڭ

گېپىنى بۆلدى:

— تولا ئەگىتمەي، كۆڭلۈڭدىكىنى دېمەسەن؟

— مېنىڭ بۇ ئەلنىڭ ۋەلىئەھدى بولغۇم بار، — دېدى

ئابدۇللا.

— ھىم، سەن لالمنىڭ ئىشتىھاسى كىچىك ئەمەس ئىكەن

تېخى! بوپتۇ، ھازىرچە كۈتۈپ تۇر، بىز سېنىڭ نەپىسىڭنى قانداق

قاندۇرۇشنى ئويلىشىمىز، — دېدى ئىسمائىل.

— خوپ، جانابلىرى! — دېدى ئابدۇللا يۈكۈنۈپ يەرنى ئۆپۈپ

تۇرۇپ.

سەنەملەر مۆكۈنۈپ تۇرغان غارنىڭ ئالدى بۈك - باراقسان تېرەكلىك ئىدى. سەنەم غارنىڭ ئاغزىغا ئۆمىلەپ بېرىپ ئەتراپنى كۆرەتتى، يىراقتىن شىلدىرلاپ ئاققان تاغ سۇلىرىنىڭ ئاۋازى ئاڭلاندى. ئۇ ھوشيارلىق بىلەن تېرەكلىكنى كېسىپ ئۆتۈپ تۆۋەنگە قاراپ ماڭدى. بىر توشقان بۇرنىنى ئالدى قولى بىلەن قاشلاپ تۇراتتى، سەنەم ئەتراپقا قاراپ ئىشلىتىدىغانغا نەرسە تاپالمىغاندىن كېيىن، ئۆزىنىڭ يېنىدا بىر كىچىك خەنجەر بارلىقى ئېسىگە كېلىپ، توشقانغا قارىتىپ ئاتتى. خەنجەر بېرىپ توشقاننىڭ ئالدىدىكى توپىغا سانجىلدى، توشقان چۆچۈپ قېچىپ كەتتى، سەنەم يۈگۈرۈپ كېلىپ خەنجىرىنى ئېلىپ، تۆۋەنگە قېچىپ كېتىۋاتقان توشقاننى قوغلىدى.

دەل - دەرەخلەرگە تولغان ھەيۋەتلىك تاغلار بىر - بىرىگە ئۇلاشقان، سۇلار ئۇلۇغ ئېقىپ شارقىرىتىمغا ئايلانغان، ياپپېشىل ئوت - چۆپلەر، ياۋا گۈل - گىياھلار بولۇق ئۆسكەندى. سەنەم ئەتراپقا خورسىنىپ قارىدى. زېمىن تىپتىنچ ئىدى. سەنەم تاشلار ئارىسىدىن ئېقىۋاتقان ئېرىقتىن سەكرەپ ئۆتۈپ چوقچىيىپ چىقىپ قالغان تاش ئۈستىدە ئولتۇرۇپ، مۇزدەك سۇدا يۈزىنى يۇدى. توساتتىن، ئاسماندىن چۈشكەندەك پەيدا بولغان رۇستەم باشچىلىقىدىكى غەزەنەۋىلەر لەشكەرلىرى سەنەمنى قاتمۇقات ئورنۇپلىشتى، سەنەم چۆچۈپ ئۆزى كەلگەن تەرەپكە قارىدى، ئوخشاشلا غەزەنەۋىلەر لەشكەرلىرى بىلەن لىق تولغانىدى. لەشكەرلەر چۆپلۈكتە بىر رەت بولۇشۇپ ئۇنى زىچ ئوراپ تۇرۇشتى. ئۇلار خۇددى ئېچىرقاپ كەتكەن يولۋاستەك سەنەمگە تىكىلدى. ھېچ يول تاپالمىغان سەنەم سۇغا سەكرەپ، تېز ئېقىندا ئېقىپ كەتتى، ئەمما بىر تار ئېغىزدا لەشكەرلەر ئۇچلۇق نەيزىلىرىنى سۇغا تىقىپ، سەنەمنىڭ كېلىشىنى كۈتۈپ تۇردى. سەنەم جېنىنىڭ بارىچە تاشقا ياماشتى، ئەمما تاش سىلىق بولغاچقا، تاشنى تۇتالماي يەنە سۇدا ئاقتى. ئاخىر ئۇ غەزەنەۋىلەر نەيزىلىرىنى سېلىپ، توسۇپ تۇرغان تار ئۆتكەلگە ئېقىپ

باردى ...

نىگار ئايىم غار ئاغزىدا ئەنسىرەپ سىرتقا قارىماقتا ئىدى.
بىردىنلا ئانىنىڭ دۇپۇرلىگەن تۇياق ئاۋازى ئاڭلاندى، ئە، پۈتۈن
بەدىنى تەرگە چۆمۈلگەن، يۈز - كۆزى لايغا مەلەنگەن غېرىپ ۋە
ئىلياس غارغا كىرىپ كەلدى.

— ئانا ... سەنەم قېنى؟ ... تېز ... بۇ يەر خەتەرلىك ...
چاپسان! — دەپى غېرىپ.

— سەن ... بالام ... ئىلياس ...

ئىلياس بىلەن نىگار ئايىم قۇچاقلىشىپ كۆرۈشتى.
— سەنەم ھازىرلا قايتىپ كېلىمەن دېگەندى، سىرتقا چىقىپ
كەتكىلى بىر ئاش پىشىم ۋاقىت بولدى، تېخى قايتىپ كەلمىدى،
ئادەمنى بەكلا تەقەززا قىلدى، — دەپى نىگار ئايىم.

— ۋاي، چاتاق بوپتۇ! — دەپى غېرىپ.

— سەن نىگار ئانامنى ئېلىپ ماڭغاچ تۇر، مەن سەنەمنى
ئىزدەي، — دەپى ئىلياس.

— ياق، سەن ئانامنى ۋە بۇرادەرلەرنى ئېلىپ بىللە مېڭىڭلار،
مەن سەنەمنى تېپىپلا سىلەرگە يېتىشىۋالىمەن!

غېرىپ شۇنداق دېگىنىچە ئىلياسنىڭ گەپلىرىگە ئۈنمەي،
ئۇلارنى ئالدىرىتىپ غار ئېغىزى ئالدىغا چىقتى ۋە ئانىسىنى
يۈلەپ ئاتقا مىندۈردى، ئۇنى ئىلياس بىلەن بىللە ماڭغۇزۇپ،
ئۆزى ئاق ئېتىغا مىنىپ باشقا تەرەپكە قاراپ چېپىپ كەتتى.

يەكچەشمە رۇستەم چەمبەرچاس قىلىنىپ باغلاتغان،
ئۈستۈپشى ھۆل بولۇپ كەتكەن سەنەمنى ئېتىنىڭ ئالدىغا
توغرىسىغا ياتقۇزۇپ لەشكەرلەر بىلەن خۇشال - خۇرام قايتتى.
يىراققا غېرىپ چىشىنى غۇچۇرلىتىپ، چۆپلۈكتە مۆكۈنۈپ
ئۇلارنىڭ ھەرىكىتىنى ماراپ تۇردى. رۇستەم توختىماي ۋالاقلاپ
كەلمەكتە ئىدى.

— ھەي، تىنىمىز ئەرۋاھ، يۈرىكىڭ بولسا بۇياققا چىق!
سېنىڭ مۇشۇ ئەتراپتا ئىكەنلىكىڭنى ئوبدان بىلىمەن، نوچى

بولساڭ قولۇمدىكى كەكلىكنى يۇلۇپ ئەكەتمەسەن! يىگىت
بولساڭ بۇياققا چىق!

شۇ پەيتتە، رۇستەمگە ئەگىشىپ كېلىۋاتقان ئىككى
لەشكەرگە يا ئوقى تېگىپ يىقىلدى، رۇستەم ھوشيارلىنىپ
ۋارقىردى:

— ئەرۋاھ ئۇ يەردىكەن! تېز قوغلاڭلار!

لەشكەرلەر چۇقان سېلىشىپ، دەريانىڭ ئۇ قېتىغا قاراپ
چېپىشتى ۋە شارلىداپ ئېقىۋاتقان دەريادىن كېچىپ ئۆتتى،
غېرىب قويۇق تېرەكلىككە قاراپ چاپتى، لەشكەرلەر غېرىبىنىڭ
كەينىدىنلا چېپىشتى.

— بۇ ئەرۋاھ ئۇ يەردىن شەپە بېرىپ، بۇ يەردىن ئۈنۈپ
چىقىشى مۇمكىن، يالغاندىن ئۇ تەرەپكە قاراپ قاچقان بولۇپ،
قېشىمىزدىنلا چىقىشى مۇمكىن، بىخەستەلىك قىلماي، ھوشيار
تۇرۇڭلار! — دەپدى رۇستەم.

لەشكەرلەر چۇقان سېلىشىپ رۇستەمنىڭ ئوڭ — سول ۋە
ئالدى — كەينىنى ئوراپ تۇرۇشتى.

قويۇق ئورماندىكى تاغ يولىدا ئىلياس بىرقانچە بۇرادەرلىرى
بىلەن نىگار ئايىمنى قورۇقداپ كېتىۋاتماقتا ئىدى. نىگار ئايىم ئات
ئۈستىدە ئىلياسقا قارىدى، ئىلياس ئورۇقلاپ سارغىيىپ
كەتكەن، ناھايىتى ھارغىن، يۈز — كۆزى لاي ۋە قان ئىزى بىلەن
تولغانىدى.

— بالام ئىلياس ... مېنىڭ قىزىم ... مېنىڭ قىزىم
گۈلجامالچۇ؟ سىلەر ئۇنى نەگە تاشلاپ قويدۇڭلار؟ — دەپدى
نىگار ئايىم.

— ئانا، غېرىب سىلىگە ئېيتىدىمۇ؟ ئۇ ئاللىبۇرۇن ...

ئىلياس غېرىبتىن گۈلجامالنىڭ يا ئوقى تېگىپ دۈشمەن
قولغا چۈشۈپ قالغانلىقىنى ئاڭلاپ، ئۇنى ھاياتىدىن ئايرىلغان
بولسا كېرەك دەپ ئويلىغانىدى.

— ئاھ! — نىگار ئايىم ئاتتىن يىقىلدى، ئەمما ئىلياس ئۇنىڭ

يېنىدىلا بولغاچقا نىگار ئايىمنى تۇتۇۋالدى ۋە تىرگىنىنى تارتىپ
ئاتنى توختاتتى. ئۇلار ئۆستەڭ يېنىدىكى چۈبۈككە نىگار ئايىمنى
ياتقۇزدى، ئىلياس نىگار ئايىمنىڭ بېشىنى قۇچىقىغا ئالدى.
— نىگار ئانا ... نىگار ئانا ... تېزدىن كۆزلىرىنى
ئاچقايلا! — دېدى ئىلياس.

بېشىنى ئىلياسنىڭ قوينىغا قويغان نىگار ئايىم ئاستا —
ئاستا كۆزلىرىنى ئاچتى ۋە يەنە يىغا سالدى:

— ۋاي خۇدا، ئون گۈلنىڭ بىرىمۇ ئېچىلمىغان بالام! مېنى
ئازابقا تاشلاپ كەتكەن بالام! سەن ئۆلگۈچە مەن ئۆلسەم بولمامدۇ
بالام! مېنىڭ ئوبدان ھەمراھىم بالام! سېنىڭ جەستىڭنى
دۈشمەننىڭ ئاتلىرى چەيلەپ تاشلىغانىدۇ بالام! سېنىڭ
جەستىڭ سايدا ئوچۇق قالغانىدۇ بالام! ئىلياس بالام، مېنى
پاتراق بالامنى ئۆلتۈرگەن دۈشمەنلەرنىڭ ئارىسىغا ئېلىپ
بېرىڭ، مەن ئۆز قولۇم بىلەن بىچارە قىزىمنى يەرلىككە قويماي،
دۈشمەنلەر مېنى ئۆلتۈرۈۋەتسىمۇ مەيلى ... تېز ... مېنى
قىزىمنىڭ يېنىغا ئېلىپ بېرىڭلار ... تېز، بالام!

— سەۋر قىلسىلا ئانا، ئەھۋالنى تېخى ئېنىق بىلەلمىدۇق.
گۈلجامالنىڭ بۇ دۇنيادا يەنە يەيدىغان رىزقى بولسا، ھايات قالار،
ئاللا، كۆرۈشكىلى نېسىپ قىلار. غېرىب بىزنىڭ يۇلتۇز
يايلىقىغا بېرىپ ئابباس شاھ بىلەن جەم بولۇشىمىزنى
تاپىلىدى، — دېدى ئىلياس.

— قىزىمدىن ئايرىلىپ، ئوغلۇم بىلەن سەنەمنى دۈشمەننىڭ
ئالقىنىدا قويۇپ، قانداقمۇ شاھنىڭ قېشىغا باراي؟ بالىلىرىم بۇ
يەردە قالدى، مېنىڭ ياشىغىنىمنىڭ ئەمدى نېمە مەنىسى قالدى؟
يۈرىكىمدە بىر پارچە ئوت يېنىپ تۇرىدۇ! — دېدى نىگار ئايىم.
— غېرىب سەنەمنى تېپىپلا بىزگە يېتىشىدۇ، — دېدى
ئىلياس.

— ئىشەنمەيمەن، كۆڭلۈم تۇيۇپلا تۇرىدۇ، ئەمدى ئوغلۇمنى
ھەرگىز كۆرەلمەيدىغان ئوخشايمەن!

— ئۇنداق دېمىسىلە، ئانا ...

— مەن يۇلتۇز يايلىقىغا بارمايمەن، مېنى ئاتىڭىز شەيخ جالالىدىننىڭ يېنىغا ئاپىرىڭ، مېنى ھېراتقا ئېلىپ بېرىڭ! غېرىب بىلەن سەنەمدىن ئايرىلىپ، يۇلتۇز يايلىقىغا بېرىپ شاھ بىلەن جەم بولغىنىمنىڭ نېمە پايدىسى! مەن ئۆلسەم، ئاتىڭىز بىلەن بىللە مېنى دەپنە قىلىڭ، مەنمۇ ئۇزۇن ياشىيالمايمەن، — دېدى نىگار ئايمىم.

— ئاڭلىسام، ھېراتنى شاۋاز سۇ قۇيۇپ بېرىپ غەرق قىلىۋېتىپتۇ، شەھەردىكى خەلقلەرنىڭ تولىسى سۇغا غەرق بولۇپ ئۆلۈپتۇ. ئاتام تىرىكمۇ ياكى ئۆلۈكمۇ تېخى ھېچقانداق خەۋەر يوق. يۇلتۇز يايلىقىدىن بۆلەك بىزنىڭ پاناھلىنىدىغان يېرىمىز قالمىدى. غېرىب بىزگە سىلى ۋە ئابباس شاھنى جان تىكىپ قوغداشنى تاپىلدى. شۇڭا، مەن غېرىبىنىڭ تاپىلغىنىدەك بېجىرىمىسەم بولمايدۇ، ئاللاغا ئىشەنگەندىن تاشقىرى مەن غېرىبقىلا ئىشىنىمەن، ئۇ چوقۇم سەنەمنى تېپىپ كېلەلەيدۇ، نىگار ئايمىم ئانا، سەل سەۋر قىلسىلا.

لەشكەرلەر بىلەن ئىلياس نىگار ئايمىمنى ئاستا يۆلەپ تۇرغۇزۇپ ئاتقا مىندۈردى ۋە تاغ يولىنى بويلاپ داۋاملىق ئىلگىرىلىدى.

ئىسمائىل بارگاھىدا مامۇق ياستۇققا يۆلىنىپ چىلىم چەكمەكتە. كېنىزە كەلەر ئۇنىڭ ئەتراپىدا پەرۋانە. ئابدۇللا ئۇنىڭ ئايىغىدا يۈكۈنۈپ ئولتۇراتتى.

— ۋەزىر جانابلىرى، ئۇ تۇرۇپ يوقاپ، تۇرۇپ پەيدا بولۇپ قالىدىغان ئەرۋاھ دەل ئابباسنىڭ مەلىكىسى سەنەمنىڭ ئاشىقى غېرىب بولىدۇ، — دېدى ئابدۇللا. ئىسمائىل كۆزىنى يۇمۇپ تۇرۇپ سورىدى:

— سەن ئۇ ئىكەنلىكىنى قانداق بىلىسەن؟

— بۇ بەتبەخت بىزنى ئۇزاقتىن بۇيان ئاز ئاۋارە قىلمىدى. ئۇ ئىككىسى ئاشىق — مەشۇق، غېرىب دېگەن بۇ ساراڭ كۈن

بويى مەلىكىدىن نېرى كەتمەيدۇ، ئىككىسىدىن بىرىنى تۇتۇۋالساقلا، يەنە بىرى پەرۋانە ئۆزىنى چىراغقا ئۇرغاندەك پەيدا بولىدۇ، — دەيدى ئابدۇللا.

— ھە، ئەسلىدە مۇنداق ئىكەن — دە، لالما ئىت بىزنىڭ رۇستەمنى قارىغۇ قىلىپ، ئۇنىڭ قولىدىن ئابباسنى ئېلىپ قاچقان ئەرۋاھ ئەسلىي شۇ ئىكەن — دە!

— ئەگەر سەنەمنى تۇتۇۋالساق، غېرىب ئۇنىڭ ئۈچۈن ئۆزىلا قولغا چۈشىدۇ، ئۇنىڭ ئۈچۈن ئۇ ھەتتا ئابباسنى سېتىۋېتىشى مۇمكىن، — دەيدى ئابدۇللا.

— بۇ گېپىڭ ئورۇنلۇق! — دەيدى ئىسمائىل.

بىر توپ غەزەنەۋى لەشكەرلىرى دۈمبىسىگە يا ئوقى سانجىلغان گۈلجامالنى سەئىدەنىڭ كىگىز ئۆيىگە ئەكىردى.

— ئاڭلىساق، بۇ قىزچاق ھېلىقى غېرىب دېگەن ئەرۋاھنىڭ سىڭلىسى ئىكەن، تېخى تىنىقى تۇرىدۇ، ئەگەر ئۇنى قۇتۇلدۇرالماساق، چوڭ بېلىقتىن بىرنى قارماققا ئىلىندۇرايمىز، — دەيدى لەشكەر بېشى.

— تېز، جۈنەيدىدىن تېۋىپنى تېپىپ كېلىڭلار، ئۇنى ئۇ كىشى قۇتۇلدۇرالىشى مۇمكىن. ھەي، كىچىككىنە قىزمۇ بۇنداق ئوقۇبەتكە قالمىدۇ؟ تېز، ئۇنى ياتقۇزۇڭلار! — دەيدى سەئىدە.

سۇلتان مەھمۇد ئۆز چېدىرىدا چاترىقىنى كېرىپ قىيىنلىپ تۇرۇپ ماڭماقتا:

— قايسى ۋاقىت بولۇپ كەتتى، تېخىچە ئابباسنىڭ قارىسىنىمۇ كۆرمىدىم. ھەي، نان قېپىلار، ۋاقىت ئۇزارسا بۇ جاڭگال تۈركلىرىنىڭ شاھقا بولغان ئىشەنچى بارغانسېرى ئېشىپ، بارغانسېرى كۈچىگە كېلىپ بىزگە قارشى ھۇجۇم قوزغايدۇ. ئۇنىڭ كاللىسىنى بالدۇرراق ئېلىپ، ئۆز ئېلىدە سازايى قىلالمىغىنىمىزنىڭ ئۆزىلا بىزنىڭ مەغلۇبىيىتىمىز. تېز ئېيتىڭلارچۇ، ۋەزىرلىرىم، ئەجەبا سىلەرنىڭ مېنى خۇش قىلغۇدەك بىرەر تەدبىرڭلار يوقمۇ؟

— سۇلتان ئالىيلرى، بىزنىڭ ئىشلىرىمىز رۇستەمنىڭ سەنەمنى قولغا چۈشۈرۈش - چۈشۈرەلمەسلىكىدە قالدى، — دېدى ئىسمائىل.

— قانداقسىگە؟ — سورىدى سۇلتان مەھمۇد.

— ئاڭلاشلارغا قارىغاندا، ئابباسنىڭ ئۇ مەلىكىسى غېرىب ئىسىملىك بىر چەۋەنداز بىلەن ئاشىق - مەشۇق ئىكەن. ئۇلار ھەتتا بىر - بىرى ئۈچۈن قۇربان بېرىدىغان دەرىجىگە يېتىپتۇمىش. ئەسلىدە شاۋاز مەلىكىنى ئوغلى ئابدۇللاغا ئېلىپ بەرمەكچىكەن، ئەمما غېرىب بىلەن سەنەمنىڭ پىراقى بۇنىڭغا توسقۇنلۇق بوپتۇ، ھەتتا غېرىب بىلەن سەنەمنىڭ مۇھەببەت ھېكايىسى بۇ ئەلدە كەڭ تارقىلىپ، ھەممە كىشىنىڭ ئاغزىدا داستانغا ئايلىنىپتۇدەك، — دېدى ئىسمائىل.

— بولدى، بولدى ... ئۇلارنىڭ مۇھەببىتىنىڭ بىزگە نېمە ئەھمىيىتى، قاراخانىيلار ئېلىدە مۇنداق ئىشلار ساماندىك، — دېدى سۇلتان مەھمۇد.

— سۇلتان ئالىيلرى، سىلى بەك تەقەززالىنىپ، بەك رەللە بولغاچقا، ئۆزلىرىنى ئاچچىق ئېلىپ قويۇپتۇ، كالىلىرىنى سەگەكلەشتۈرگەيلا. پەقەت رۇستەم سەردار مەلىكىنى تۇتۇپ كېلەلسىلا، ئابباسنى تۇتالماستىن بىر ئىنساننى ئېلىپ كېلىپتۇ! — دېدى ئىسمائىل. سۇلتان مەھمۇد ئاڭقىرالماي ئاغزىنى ئېچىپ قېلىپ سورىدى:

— بۇ نېمە دېگەننىڭ؟

— ۋاقتى كەلگەندە مەلىكىنىڭ ئاشىقى غېرىب كېلىپ ئۇنى قۇتقۇزماي قالمايدۇ، ئەمدى ئۇ ئەرۋاھقا مەلىكىنى ئېلىپ قاچقىلى قويۇمىساق بولىدۇ. ئۇنى تۇتۇۋالسا، ئۇنى بىز بىلەن سودىلىشىشقا مەجبۇر قىلالايمىز، — دېدى ئىسمائىل.

— قانداق سودا ئۇ؟ — سورىدى سۇلتان مەھمۇد.

— غېرىب دېگەن بۇ ئەرۋاھ بىزنىڭ رۇستەمنىڭ كۆزىنى قارىغۇ قىلىپ ئابباسنى ئۇنىڭ قولىدىن ئېلىپ قېچىپ كەتكەن،

ئاندىن ئۇنى يوشۇرۇپ قويغان. ئۇ مەشۇقغا كېرىشەن دەپسە، ئابباسنى بىزگە تاپشۇرۇشى لازىم، — دېدى ئىسمائىل.

— ئەگەر مەلىكىنى تۇتۇۋالدىغان بولسام، ئۇنى ھاياتلىق كىچىك خوتۇنلۇققا ئالمەن. ئۇ ئىتنىڭ بالىسى بىلەن سودىلىشىپ قولغا چۈشكەن قىزنى خەققە بېرىۋېتىدىغان مەھمۇد غەزەنەۋى يوق. مەيلى ئابباس ياكى ئۇنىڭ مەلىكىسى بولۇشىدىن قەتئىينەزەر، ئۇلارنىڭ سېسىق نامىنى پۇر كەتكۈزۈپ، بېشىنى كۆتۈرگۈسىز قىلىپ، ئاخىر تاپىنىم ئاستىدا چەيلەپ ئۆلتۈرۈۋېتىمەن، — دېدى سۇلتان مەھمۇد.

— ئەلۋەتتە شۇنداق قىلىمىز، سۇلتان ئالىيلىرى، ئاۋۋال ئۇنىڭغا ئابباسنى تاپقۇزۇپ، قالغان ئىشلارنى شۇ ۋاقىتتا بىر نېمە دېمەمدۇق! — دېدى ئىسمائىل.

— بىز ھېچكىم بىلەن سودىلاشمايلا قاراخانىيلار ئېلىنىڭ شۇنچە كۆپ شەھەر، يايلاق، كەنتلىرىنى ھۇجۇم بىلەن ئالدۇق. ئىش مۇشۇ يەرگە يەتكەندە، ئەجەبا بىز ئاشۇ بىر سولتەك بىلەن سودىلىشارمىزمۇ؟

— سۇلتان ئالىيلىرى، بەزى چاغلاردا تىلەمچىدىن تىلەشنىڭ ئەجەبلىنەرلىك ئىش ئەمەسلىكىنى بىلىشلىرى كېرەك.

— ئاڭلىسام ئۇ گەرۋاھنى پادىشاھقا بەك سادىق، ئۇنى ئابباس بېقىپ چوڭ قىلغان دېيىشىدۇ، بۇنداق سودىدا كېلىشكىلى بولارمۇ؟ — دېدى سۇلتان مەھمۇد.

— بۇنىڭغا گەپ كەتمەيدۇ، — دېدى ئىسمائىل.

— نېمە ئامال بار؟ — دېدى سۇلتان مەھمۇد.

— ئابدۇللا دېگەن بۇ لالما ئىتنىڭ دېيىشىچە، ئۇلارنىڭ يۇلتۇز يايلىقىدا قاراقاپلان دەپ بىر قەبىلە بار ئىكەن. بۇ ئابباسنىڭ قەبىلە ئۇرۇقىغا تەئەللۇق بىر قەبىلىسى ئىكەن. بۇ قەبىلە نامىدا ئاتىغان قاراشەھەر دەپ بىر شەھەر بار ئىكەن. ئابباس ھېچ يەردە بولمىسا، ئۇ ھالدا ئاشۇ قاراقاپلاننىڭ قەبىلىسىگە يوشۇرۇنغان بولىدىكەن، — دەپ چۈشەندۈردى

ئىسمائىل.

— بۇ گېپىڭ راستمۇ؟ — سورىدى سۇلتان مەھمۇد.

— بۇ پەقەت ئابدۇللا دېگەن ئىتنىڭ ئويلىغىنى، — دېدى

ئىسمائىل.

— مۇشۇنداق گەپنىمۇ ماڭا بالدۇر ئېيتماي تىلىنى چايناپ

تۇرۇشقىنىنى؟

— سۇلتان ئالىيلرى، سىلى ئاغرىق ئازابى تارتىۋاتىلا،

زېھنىلىرى چېچىلىپ كەتمىسۇن دېگەندىم، ئۇنىڭ ئۈستىگە بۇ

پەقەت ئابدۇللاننىڭ پەرىزى، خالاس. ئابباس شاھنى ھېلىقى

ئەرۋاھ ئالىقنىمىزدىن قۇتقۇزۇپ چىقىپ چوقۇم بىر يەرگە

تىقىپ قويدى. مېنىڭچە، بىز مەلىكە ۋە غېربىنى ھېچ يەردىن

ئىزدەپ تاپالمىغاندا مۇشۇ ئامالنى قوللىنىپ، يۇلتۇز يايلىقىغا

يۈرۈش قىلساقمۇ كېچىكمەيمىز، — دېدى ئىسمائىل.

— گېپىڭنىڭ ئاساسى بار، ئابباسنى غېرىپ قۇلاق

تۇۋىمىزدىن ئەكەتكەن ۋە ئۇنى يوشۇرۇپ قويغان. بۇنىسى ئېنىق.

ئەگەر رۇستەم مەلىكىنى قولغا چۈشۈرەلمىسە، غېرىپ دېگەن

ئەرۋاھنىمۇ قولغا چۈشۈرگىلى بولمايدۇ، — دېدى سۇلتان

مەھمۇد.

— بۇ ئەرۋاھ يەنە كېلىشى مۇمكىن، — دېدى ئىسمائىل.

— ئۇنىڭ سىڭلىسى يارىلىنىپ قولىمىزغا چۈشتى. ئۇمۇ

غېرىبىنى قارماققا ئىلىندۇرىدىغان بىر يەمچۈك. ئۇ چوقۇم

كېلىپ سىڭلىسىنى قۇتقۇزماي قالمايدۇ، — سۇلتان مەھمۇد

شۇنداق دەۋاتقاندا پۈتۈن بەدىنى تەرگە چۆمۈلۈپ، لايغا مىلىنىپ

كەتكەن رۇستەم خۇشاللىق بىلەن كىرىپ دېدى:

— ئەسسالام، ھۆرمەتلىك سۇلتان ئالىيلرى، ئاللا مەلىكە

سەنەمنى يەنە سىلىگە نېسىپ قىلدى، مەن ئۇنى ئەكەلدىم!

سۇلتان مەھمۇد بۇنى ئاڭلاپ خۇشاللىقىدىن ئېغىز -

ئېغىزغا تەگمەي رۇستەمنى ماختاپ كەتتى:

— ھاي ... ھاي ... بارىكالا! ياراپسەن! رۇستەمى داستان!

مېنىڭ ئوبدان ئوغلۇم! مېنىڭ يېڭىلىمەس باتۇرۇم! مەن مەلىكىنىڭ مۇھەببەت ھېكايىسىدىن مەست بولۇپ، ئۇنى ئويلاپ ساراڭ بولاي دېگەنمە، سەن ئۇنى يەنە ئەكەپسەن. ساڭا كاتتا ئىنئام بېرىمەن، مېنىڭ پالۋىنىم! سەن مېنى بەك خوش قىلىۋەتتىڭ، سېنىڭدىن ئەڭ رازىمەن. بۈگۈن ئاشۇ تەشنا بولغان مەشۇقنىڭ پەيزىنى راسا سۈرىمەن. بۇنىڭ بىلەن غەرب دېگەن ئەرۋاھنىڭ بىزگە كەلتۈرگەن زىيىنىنى ۋە ئازابلىرىنى تۆلىتىۋالسىمەن. تېز تەييارلىق قىلىڭلار! — سۇلتان خۇشاللىقتىن رۇستەمنى چىڭ قۇچاقلدى، ھەتتا چاترىقىدىكى ئاغرىقىنىمۇ ئۇنتۇپ قالدى.

— ئاغرىقلىرى سەللىمازا ساقايغاندىن كېيىن ... —
ئىسمائىل گېپىنى تۈگەتمەي تۇرۇپلا سۇلتان مەھمۇد دەيدى:
— ئۇ ئاجايىپ چىرايلىقكەن. ئالدىغا كەلتۈرۈڭلار، قانغۇچە كۆرەي!

سەئىدەنىڭ كىگىز ئۆيىدە گۈلجامال ھوشىغا كېلىپ كۆزلىرىنى ئاچتى. سەئىدە ياغاچ قوشۇق بىلەن ئۇنىڭغا ھالۋا يېدۈردى. گۈلجامال سەئىدەگە تىكىلگەچ ھالۋىنى ئاستا - ئاستا يۇتماقتا ئىدى.

— ئوبدان بالام، مېنىڭ ياخشى قىزىم، گۆھرىم، بۇ ھالۋىنى يەپ بولسىڭىز تېزلا ساقىيىپ كېتىسىز، پات ئارىدا ئانىڭىز ۋە ئاكاڭىز بىلەن كۆرۈشىسىز ... ئۇلار بىلەن كۆرۈشۈشىڭىز ئۈچۈن بار كۈچۈم بىلەن سىزگە ياردەم قىلىمەن. سىز بالا بولغاچقا، چوڭ ئادەملەر ئوتتۇرىسىدىكى ئىشلار بىلەن ھېچقانداق مۇناسىۋىتىڭىز يوق، سۇلتانىمىز سىزنى ئۆز بالىسىغا كۆيگەندەك ئاسرايدۇ، مەنمۇ سىزنى ئۆز بالامدەك كۆرۈپ، سىزنى كۆز قارىچۇقۇمدەك ئاسرايمەن، — دەيدى سەئىدە. بۇ چاغدا بىر كېنىزەك كىرىپ سەئىدەگە پىچىرلىدى، سەئىدە شارىتىدە ئورنىدىن تۇرۇپ كەتتى، ئاندىن گۈلجامالنىڭ پېشانىسىگە سۆيگەندىن كېيىن دەيدى:

— بالام، بۇ ئاچاش سىزگە ھالۋا يېدۈرۈپ، ھېكايە ئېيتىپ بېرىدۇ. مېنىڭ ئىشىم بار، چىقىپلا كىرىمەن. قالايلىقىم خىيالدا بولماي ئاچىڭىزنىڭ گېپىنى ئاڭلاڭ، ئوبدان بالام. سەئىدە گېپىنى تۈگىتىپ ئالدىراپ - تېنەپ چىقىپ كەتتى. كېچە، كەڭتاشا كىگىز ئۆيدە سەنەم تۈۋرۈككە چەمبەرچاس باغلانغانىدى، سەئىدە كىرىپلا سەنەمنىڭ قېشىغا ماڭدى.

— ۋايىيەي، بۇ نېمە قىلغىنىڭلار، نازۇك بىر قىزچاقنى بۇنداقمۇ چەمبەرچاس باغلىغان نەدە بار؟ بولدى، ھەممىڭلار چىقىپ كېتىڭلار، پەقەت مەنلا مەلىكە بىلەن سۆزلىشەلەيمەن، مەلىكىنىڭ يۇمران بىلەن كىلىرىنى مۇشۇنداقمۇ باغلىۋەتكەن بارمۇ؟ نېمىشقا ئەمدى؟ بىزنىڭ سۇلتانمىزنىڭ لەشكەرلىرى قۇمدەك جىق تۇرسا، شامالمۇ ئۇلارنىڭ ئالمىقىنىدىن قېچىپ قۇنۇلالمايدىغان تۇرسا، نېمىدەپ قاچقۇدەك؟ سۇلتان بىلەن بىر ئوبدان پاراڭلىشىپ، تەقدىرگە تەن بەرگىنى ياخشى ئەمەسمۇ؟ ھەممىڭلار چىقىپ كېتىڭلار! ئاياللارنىڭ ئۆزىنىڭ ئىشى بولىدۇ، چىقىپ كېتىڭلار! — دېدى سەئىدە. لەشكەرلەر ئۈن - تىن چىقارماي قاتتۇرۇپ قويغاندەك تۇرۇشتى، باغلاقتىن يېشىلگەن سەنەم تۇيۇقسىز سەئىدەنى قۇچاقلۇۋېلىپ، ئۇنىڭ قولىنى قايرىۋېلىپ تۇۋلىدى:

— ماڭا يول بوشىتىپ بېرىش! بولمىسا ئۇنى ئۆلتۈرۈۋېتىمەن!

گەپ ئاياغلاشماي تۇرۇپ، سەنەمنى لەشكەرلەر قۇچاقلۇۋېلىپ سەئىدەنى ئاجرىتىۋالدى. سەنەم جېنىنىڭ بارىچە تىرىكەشتى.

— سەئىدە خېنىم، بۇ جاھىل مەلىكە بارغانسېرى ھەددىدىن ئېشىپ كېتىۋاتىدۇ. ئۇنىڭ ياۋاشلىقىچە سۇلتان بىلەن كۆرۈشۈشى ئۈچۈن ئۇنىڭغا تىنچلاندۇرۇش دورىسى ئىچۈرەيلى! — دېدى لەشكەر.

— ماقۇل، شۇنداق قىلىمىساقمۇ بولمىغۇدەك. سەئىدە سۆزلىگەچ قوينىدىن ناسۋال قاپىقىنى چىقىرىپ،

توختىماي تىركىشىۋاتقان سەنەمنىڭ ئاغزىغا تېمىستى، شۇن سەنەم ھالى قالمىغاندەك بولۇپلا لەشكەرنىڭ قوينىغا يىقىلدى.

— بولدى، ئۇنى ئۆزۈم يىغىشتۇراي، ئۇنى ئۆز قولىم بىلەن يۈيۈندۈرۈپ، ياساندۇرغاندىن كېيىن سۇلتان ئالىيلەرنىڭ قېشىغا ئاپىراي. كېلىڭلار، كېنىزەكلەرم.

بىرمۇنچە كېنىزەكلەر كېلىپ، ئۇيقۇغا كەتكەن سەنەمنى كۆتۈرۈپ سۇپىدا ياتقۇزۇپ، كىيىملىرىنى سالدۇرۇشقا تەييارلاندى.

سۇلتان مەھمۇد غەزەنەۋى بولسا بارگاھىدا مامۇق ياستۇققا يۆلىنىپ، يەتتە قات كۆرپە ئۈستىدە سىڭار يان يېتىپ نەشە چەكمەكتە ئىدى. كېنىزەكلەر ئۇنىڭ ئەتراپىدا ئالدىراش يۈرۈشەتتى، بەزىلەر يەلپۈگۈچتە يەلپۈسە، بەزىلەر ئۇنىڭ بەدىنىنى ئۇۋۇلايتتى. بۇ چاغدا ياساۋۇلچە كىيىنگەن ئابدۇللا قەددىنى رۇس تۇتۇپ، بەدىنى غۇۋا كۆرۈنۈپ تۇرىدىغان شايى كىيىم كىيدۈرۈلگەن سەنەمنى كۆتۈرۈپ كىردى - دە، سۇلتان مەھمۇدنىڭ ئالدىغا ئاۋايلاپ قويدى. قولىدا قىلىچ تۇتقان ئىككى قاراۋۇل ئۇنىڭ ئارقىسىدىن كەلدى. ئابدۇللا سۇلتانغا ئۈچ قەدەم يىراقلىقتا تۇرۇپ تەزىم بەجا كەلتۈردى:

— سۇلتان ئالىيلەرغا مەلۇم بولغاچكى، مەن ئەسلىي قاراخانىيلار خانىدانلىقىنىڭ ئەڭ ئالىي ھەربىي سەركەردىسى ئىدىم. جېنىمنى تىلىۋېلىش ۋە سۇلتاننىڭ پاناھىدا بولۇش ئۈچۈن، قاراخانىيلار پادىشاھىنىڭ مەلىكىسىنى سىلىگە خۇرسەنلىك ئىلگىدە قوش قوللاپ سۇندۇم، ئىلتىپات كۆرسىتىپ قوبۇل ئەتكىلا.

سۇلتان مەھمۇد كۆزىنى يېرىم ئېچىپ دەيدى:

— سەن لالما، بۇ گەپلەرنى ئۆزۈڭنىڭ سېسىق جېنىنى ساقلاپ قېلىش ئۈچۈن دەۋاتامسەن ياكى يۈرىكىڭدىن چىقىرىپ دەۋاتامسەن؟

— قەدىرلىك سۇلتان ئالىيلەرى، بۇ يۈرىكىمدىن چىققان

گەپلەر، — دەدى ئابدۇللا قورقۇمسىراپ.

— مېنى قانداق ئىشەندۈرمەكچى سەن؟ — دەدى سۇلتان مەھمۇد.

— ئۇخلاۋاتقان بۇ مەلىكە ناھايىتى ھاكاۋۇر. ئۇ ئەزەلدىن مېنى كۆزىگە ئىلمايدۇ، ھەمىشە مېنى تۆۋەن كۆرىدۇ. ئىلگىرى مېنى شۇنداق ئازابلىغانىدى. ئاتام دېگەن ئالۋاستى مېنى ئۇنى ئېلىشقا زورلىدى. ئۇنىڭ ئېيتىشىچە، ئۇنى ئەمرىگە ئالساملا، قاراخانىيلار خاندانلىقىنىڭ شاھلىقىغا ئىگە بولالايدىكەنمەن، ئۇ غېرىب بىلەن قانداق يېقىنلىشىشىدىن قەتئىينەزەر، چوقۇم چىداپ تۇرۇشۇم كېرەك ئىكەن. مەن ئۇنىڭ غېرىب بىلەن بولغان ئوتتەك مۇھەببىتىگە چىداپ تۇرغاندىن باشقا ھېچنېمە قىلالىمىدىم، ئەسلىي مېنىڭ خوتۇنۇم بولىدىغان كىشىنىڭ باشقا يىگىت بىلەن مۇھەببەتلىشىشىگە قاراپ تۇردۇم. شۇڭا، قاتتىق ھەسەت قىلدىم. بۇ ئىش ماڭا قاتتىق ھار كەلدى.

— ئەمىسە ھازىرچۇ؟ ئەسلىي خوتۇنۇڭ بولىدىغان قىزنى ماڭا قوش قولاپ تۇتمۇۋاتسەن، بۇ ساڭا ھار كەلمىدىمۇ؟ — دەپ سورىدى سۇلتان مەھمۇد.

— مۇشۇ دەققىدە مەن چەكسىز خۇشاللىق ھېس قىلىۋاتىمەن، ئۇنى سىلنىڭ قوللىرىغا تاپشۇرغىنىمدىن كۆڭلۈم چەكسىز يايىراپ كېتىۋاتىدۇ. ئىلگىرى تارتقان ئازابلىرىم بۇلۇتقا ئوخشاش تارقاپ كەتكەندەك، ئۆزۈمنى ناھايىتى ئازادە ھېس قىلىۋاتىمەن. ئۇنىڭ ئۈچۈن تارتقان ئازابلىرىم مېنى ئاللىبۇرۇن ئۇنىمۇ شۇنداق ئازابلارنى تارتقۇزۇش نىيىتىگە كەلتۈرگەنىدى. ھازىر ئۇنى ئالدىلىرىغا ئەكەلىپ، بۇ ئاچچىقلىرىم چىققانداك بولدى. قىساسنىمۇ ئالغاندەك بولدۇم.

— دېمەك، مەن ھازىر سەن ئۈچۈن قىساس ئېلىپ بېرىۋېتىپتىمەن — دە؟ مۇشۇنداق بولسا رازى بولامسەن؟ ئۇنداق بولسا، ئۇنى قوينۇمغا سال، — دەدى سۇلتان مەھمۇد.

ئابدۇللا سەنەمنى مەھمۇدنىڭ يېنىغا قويدى، تەزىم بەجا

كەلتۈرگەندىن كېيىن كەينىگە ئۈچ قەدەم ياندى. سۇلتان مەھمۇد رەسىمدەك گۈزەل ۋە سۈزۈك سەنەمگە قاراپ شەھۋانىيەلەرچە كۈلدى.

— ئالدىنقى قېتىم ئۇ بۈگۈنكىدەك بۇنچىۋالا گۈزەل تۈيۈلمىغانىدى. بۈگۈن ئۇنى ئىلگىرىكىدىن گۈزەل كۆردۈم. پاي، پاي، پەرىزاتنىڭ ئۆزى ئىكەن، ئىچكەن سۈيى بوغۇزىدىن كۆرۈنۈپ تۇرىدۇ، بويىنى ئاق قۇنىڭ بويىنىدەك، سىياقى قاشتېشىدەك سۈزۈك.

سۇلتان مەھمۇد سۆزلىگەچ ئاغزىنى سەنەمنىڭ چىڭ يۇمۇلغان كۆزىگە ئاپاردى. ئۇخلاۋاتقاندەك بولۇۋالغان سەنەم شارىتىدە ئورنىدىن تۇردى - دە، سۇلتان مەھمۇدنىڭ بېلىدىكى ئالماس قويدۇرۇلغان خەنجىرىنى سۇغۇرۇۋالدى، ئاندىن چاققانلىق بىلەن بېرىپ تىزلىنىپ تۇرغان ئابدۇللاننىڭ قورسىقىغا تىقتى. ئابدۇللا ئارقا - ئارقىدىن ئۈچ پىچاق يېدى - دە، شۇئان كۆزىنى چەكچەيتىپ پالاقىدە جايغا يىقىلىپ قالدى.

— ۋاپاغا جاپا قىلدىغان ئۆلگۈر ئەبلەخ! قىساس دېگەن مانا شۇ، ئەمدى ئاچچىقنىڭ بېسىقىپ راھەت ھېس قىلغانسەن؟
ھايۋاندىنمۇ بەتتەر مۇناپىق!

سەنەم سۇلتانغا تېخى ئېتىلمايلا، لەشكەرلەر ئۇنى قورشاپ بىر قامچا بىلەن قولدىكى خەنجىرىنى چۈشۈرۈۋەتتى، بىرنەچچە لەشكەر ئۇنىڭغا تەڭلا ئېتىلىپ يەرگە يىقتى. ئابدۇللا شاتىرى بىرقانچە قېتىم تىرتەكلەپ جان ئۆزدى.

كېچە، سانسىزلىغان ئاق كىگىز ئۆيلەرنىڭ ئەتراپى گۈلخان بىلەن يورۇتۇۋېتىلگەن، قولىدا مەشئەل كۆتۈرگەن غەزىنەۋى لەشكەرلىرى ئەتراپتىكى شەپپىلەرگە ئىنچىكىلىك بىلەن دىققەت قىلىشىپ تۇراتتى. توساتتىن ئاق ئاتقا مىنگەن غېرىب قاتتىق مۇھاپىزەت ئاستىدىكى لەشكەرلەر ئارىسىدىن سۈركىشىپ ئۆتۈپ كەتتى. ئەمما، لەشكەرلەر قىلچە پەرۋا قىلمىدى. غېرىب بىر قاتار ئاق كىگىز ئۆيىنىڭ ئالدىغا يېتىپ كەلگەندە، ئاق ئات

قاتتىق كىشىلەر بىلەن تۇزاقنى ئورۇۋالدى - دە، تور تاشلىدى. غېرىب تورلارنى قىلچى بىلەن كېسىپ، ئات ئۈستىدە ئولتۇرۇپ تورنى تارتقىنىچە تۇزاقنى سەكرەپ چىقتى. بۇ چاغدا لەشكەرلەر غېرىبقا قاراپ يوپۇرۇلۇپ كېلىشتى - دە، ئۇنىڭ بىلەن يەردە پوملاقلىشىپ كېتىشتى. غېرىب پۇرسەتتىن پايدىلىنىپ لەشكەرلەرنىڭ دۇبۇلغىسىنى كىيىۋېلىپ، ئۇلارغا ئارىلىشىپ كەتتى. بىر چاغدا پوملاقلىشىۋاتقان كىشىلەر ئارىسىدىن قىستىلىپ چىقىۋالدى. لەشكەرلەر تۇزاققا چۈشكەن ئاق ئاتنى ئورۇنلاشتۇرۇپ، غېرىبقا زەن سېلىشىۋالدى. پوملاقلىشىۋاتقان لەشكەرلەر ئاستا - ئاستا ئورنىدىن تۇرۇشۇپ غېرىبىنىڭ يوقلۇقىنى سېزىشتى - دە، ھاڭۋېقىپ تۇرۇپ قېلىشتى. تېزلا دۆۋە - دۆۋە ئوتلار پۈتۈن ئېگىزلىكنى قاپلىدى، قاتار كەتكەن ئاق كىگىز ئۆيلەرگە ئوت تۇتاشتى. پارسىلىدىغان ئوتلار ۋە قويۇق ئىسلار پۈتۈن ئېگىزلىككە تارىدى. خۇددى پۈتى باردەك، ئوتلار چېدىر ۋە كىگىز ئۆيلەرگە شىددەت بىلەن تۇتاشتى. بىر پۈتۈن كىگىز ئۆيلەر كۆيۈپ كۈلگە ئايلاندى. ئەمما، لەشكەرلەر قىلچە ھودۇقماي، قاتار - قاتار سەپ تۈزۈپ، سۇلتان مەھمۇد قاتارلىق ئالىي ئەمەلدارلارنىڭ چېدىرلىرىنى مۇداپىئەگە ئالدى. بەدىنىگە ئوت تۇتاشقان چاشقانلار چىرىلىپ، لەشكەرلەر ئارىسىدا قالايمىقان چېپىشتى. ئەمما، لەشكەرلەر قىلچە ھودۇقماستىن، ھۆل كىگىز بىلەن ئوت تۇتاشقان چاشقانلارنى بېسىپ، چاشقانلارنى سەپ - سەپ بولغان ئادەم تاملرىدىن ئۆتكۈزۈۋالدى، رۇستەم ھۆل كىگىز بىلەن بىر چاشقاننى تۇتۇۋېلىپ يېقىن ئەكېلىپ قارىدى:

— ھىم، نېمىدېگەن كۆپ چاشقان بۇ! غېرىب دېگەن ئەرۋاھ بۇنچە كۆپ چاشقاننى نەدىن تاپتىكىنە؟ ئۇلارنىڭ ئۈستىگە ياغ تۆكۈپ ئوت تۇتاشتۇرۇپتۇ، ئاناڭنى، ئەجەب يامانكىنە!
سۇلتان مەھمۇد بارگاھىدا سەنەمنىڭ قولىدىن تارتىۋالغان

ئالماس قۇيۇلغان خەنجىرىگە ئۇزاقتىن - ئۇزاق سەپسالدى ۋە
ئۆز - ئۆزىگە دەدى:

— ھەي، مېنىڭ ئەڭ ياخشى كۆرىدىغان، گۆش كېسىپ
يەيدىغان پىچىقىم ئىدى، ھېلىقى لالما ئىتنىڭ قېنىغا بويالدى.
ئەمدى ئۇنىڭ بىلەن گۆش كېسىپ يېيەلمەيدىغان بولدۇم.
سۇلتان شۇنداق دېگىنىچە غەزەپ بىلەن خەنجەرنى يەرگە
ئاتتى.

— ھېلىمۇ ياخشى، سىلنى خۇدا ساقلاپتۇ، ئالىيلىرى،
ئەگەر ئۇ ساراڭ مەلىكە خەنجەرنى سىلىگە سانجىغان بولسا، بىز
سىلىدەك نىجات يۇلتۇزىمىزدىن ئايرىلىپ قالماستىدۇق، سۇلتان
ئالىيلىرى؟ — دەدى ئىسمائىل.

— بەلكىم، ئاللاننىڭ ئورۇنلاشتۇرۇشى بار ئوخشايدۇ. ئەمما،
ئاللا ھەرگىز مېنى خەلقىئالەمنىڭ ئالدىدا ئوسال ئەھۋالغا
چۈشۈرۈپ قويمايدۇ، دەپ ئويلايمەن. قانچىلىك ئۇرۇشنى
باشتىن كەچۈرگىنىمنى بىلمەيمەن. قانچىلىك ئۆلۈم -
كۆرۈمنى كۆرۈپ، قانچىلىك باتۇر ئەزىمەتلەر ئۈستىدىن غەلبە
قىلغانمەن. ئاللا ھەممىدە مېنى ئۆز پاناھىدا ساقلىغان. ئەگەر،
مۇشۇ يەردە بىر ئايال تەرىپىدىن ئۆلتۈرۈلسەم، قانچىلىك ئار -
نومۇسقا قالغان بولاتتىم - ھە! ئاللاننىڭ شەپقىتىگە رەھمەت!
ھەي، پەقەت ئۆزۈمنىڭ خەنجىرىگە ئىچىم ئاغرىۋاتىدۇ، ئۇ
ئىلگىرى ماڭا يىگىرمە يىل ھەمراھ بولغان، ناھايىتى ئىتتىك،
ئۆزۈمگە باب خەنجەر ئىدى، ئۇ ئىلگىرى ماڭا ئامەت ۋە
خاتىرجەملىك ئېلىپ كەلگەنىدى، — دەدى سۇلتان مەھمۇد
خورسەننىپ.

— تۆمۈرچىگە ئاپىرىپ چوغدا بىر قىزىتتۇرۇپتەيلى، ئوت
بىلەن سۇ ھەرقانداق پاسكىنىچىلىقنى چىقىرىۋېتەلەيدۇ
ئەمەسمۇ، سۇلتان ئالىيلىرى، — دەدى ئىسمائىل.

— ياق، ياق، كۆڭلۈم بەكلا سوۋۇپ كەتتى، ئەمدى ئاسىي
ساتقۇننىڭ قېنى بىلەن بويالغان خەنجەردە گۆش كېسىپ

يېپەلمەيمەن. كۆڭۈلدىكى شەكنى ئوت، سۇ بىلەن يۇيۇپ بولغىلى بولاتتىمۇ؟ ئۇنى ئەمدى ئىشلەتسەم بولمايدۇ، ئۇنى ئاشۇ لالما بىلەن بىللە كۆمۈپ تاشلاڭلار! — دېدى سۇلتان مەھمۇد.

— كىشىنىڭ ئۆزىگە بەخت ۋە ئامەت ئېلىپ كېلەلەيدىغان بىر تىلتۇمارى بولىدۇ، بۇنداق ئالدىراپلا ئۇنى تاشلىۋەتسەك بولمايدۇ، سۇلتان ئالىيلىرى، — دېدى ئىسمائىل.

— بولدى، ئەمدى سۆزلىمە. ھېلىقى ساراڭ مەلىكىنىمۇ ئەمدى ئەكېلىپ ماڭا كۆرۈشتۈرمە، ئۇنىڭدىن خويمۇ تويدۇم. ئۇ ماڭا ساھىبجامال قىزنىڭ راھىتىنى ئەكەلمەكتە يوق، قەلبىمدە گۈزەل پەرىشتىنىڭ يېپىنچىسىنى يېپىنىۋالغان زەھەرلىك ئالۋاستىدەك تەسىر قالدۇردى. ئەمدى ئۇنى كۆرسەم، بۇنىڭدىن كېيىن ئاياللاردىن ھېچقانداق بەھرە ئالالمايدىغان بولۇپ قالغۇدەكمەن، ئۇنى يەمچۈك قىلىپ، ئاشىقنى قارماققا ئېلىندۇرايلى! — دېدى سۇلتان مەھمۇد.

ئەتىسى ياپېشىملى تۆپىلىكتىكى ياغاچ مۇنار چوققىسىدا قاغىنىڭ بېشى چىقىپ قالغىنىغا ئوخشاش توغرىسىغا قوبۇلغان ئىككى ياغاچ كۆرۈنۈپ تۇراتتى. ياغاچنىڭ ئۈستىدە سەنەم بىلەن گۈلجامال چەمبەرچاس باغلانغان، ئۇلارنىڭ ئاستىدا ۋاراقشىپ ياغ قايناۋاتقان داش قازان قويۇلغان، لەشكەرلەر مۇنار ئەتراپىدا ئۈچ رەت قېلىن تام بولۇپ ئۇلارنى قورشاپ تۇراتتى.

— غېرىب دېگەن ئەرۋاھ، قەيەردە سەن؟ ئەجەب كېلىپ مەشۇقۇڭ ۋە سىڭلىڭنى قۇتقۇزاي دېمەيسەنغۇ؟ يۈرىكىڭ قايتەك بولسا كەلمەمسەن؟ سەن شاھنى قۇتقۇزغىنىڭ ۋە ئۇنى تىقىپ قويالىغىنىڭ بىلەن مەشۇقۇڭ ۋە سىڭلىڭنى قۇتقۇزمەن دەپ خام خىيال ئەيلىمە! سەن مەلىكىگە ئەمەس، شاھلىق ئورنىغا ئاشىق بويسەن!

رۇستەمنىڭ توۋلاشلىرى ھېچقانداق شەپە ئېلىپ كېلەلمىدى، رۇستەم باشچىلىقىدىكى بارلىق سەركەردە - سەرۋازلار تۆت ئەتراپنى ھوشيارلىق بىلەن كۆزىتىۋاتاتتى.

تۆپىلىكتىكى ھەربىر دەل - دەرەخ، ئوت - چۆپلەر سەل - پەللا
مىدىرلىسا، ئۇلار شۇ ياققا دەرىۋ قارايتتى. بىردىنلا ئاتلار
چېپىشىپ، چارۋىلار بىر تەرەپكە قاراپ مېڭىشتى، رۇستەم بىر
نېمە سەزگەندەك شۇ تەرەپكە قارىدى. چېپ - چېپ تەرلەر ئۇنىڭ
قاشلىرىدىن كۆزلىرىگە ئاقماقتا ئىدى. ئۇ ئېتىدىن چۈشۈپ
سۇلتاننىڭ بارگاھىغا قاراپ ماڭدى.

سۇلتان مەھمۇد بارگاھىدا مامۇق ياستۇققا يۆلىنىپ، يەتتە
قات كۆرپە ئۈستىدە چىلىم چېكىۋاتاتتى. ئۇ كۆزلىرىنى يېرىم
ئاچقاچ نەغمىچىلەرنىڭ ناخشا - سازلىرى ۋە ئۈسسۈلچى
قىزلارنىڭ ئۈسسۈلىدىن ھۇزۇر ئالماقتا.

رۇستەمنىڭ كىرىپ كېلىشى بىلەن سۇلتان كۆزلىرىنى
ئاچتى. رۇستەم ئالدىرىماي كېلىپ ئىسمائىلنىڭ قارشى
تەرىپىدە ئولتۇردى. ئۇ قەدەھنى مەيگە توشقۇزۇپ ئۇن - تىن
چىقارماي ئىچىۋەتتى، ئارقا - ئارقىدىن ئۈچ قەدەھ
كۆتۈرۈۋەتكەندىن كېيىن، پۈتۈن قوي تونۇر كاۋىپىنى پىچاقتا
كېسىپ يېيىشكە باشلىدى. سۇلتان ئىسمائىلغا بىر
قارۋەتكەندىن كېيىن كۆزىنى يەنە يۇمۇۋالدى. ئىسمائىل
ئىشارەت قىلىپ سازەندە - ئۈسسۈلچىلارنى چىقىپ كېتىشكە
بۇيرۇدى، ئۇلار چىقىپ كەتكەندىن كېيىن ئىسمائىل قۇرۇق
يۆتىلىپ قويۇپ:

— سەركەردە جانابلىرى، سىلەننىڭ ئېيتقانلىرى ئەمەلىيەتكە
ئۇيغۇن ئەمەس ئىكەن. غېرىب ئاستانە ئەتراپىدىكى غارنىڭ
ئاغزىدا ئابباسنى قوللىرىدىن ئېلىپ قاچقان ۋە تېزلا غار
ئىچىدە ئىز - دېرەكسىز يوقالغان شۇنچە قىسقا ۋاقىت ئىچىدە
ئابباسنى قانداقمۇ يۇلتۇز يايلىقىغا ئاپىرىپ، قاراقاپلان
قەبىلىسىگە تاپشۇرۇپ بېرەلەيدۇ؟ شۇنداق قىلىشقا
ئۈلگۈرەلەمدۇ؟ مېنىڭچە، ئابباس مۇشۇ يېقىن ئەتراپتىلا، يىراققا
بارالمايدۇ، — دېدى ئىسمائىل.

— ھۆرمەتلىك ۋەزىر جانابلىرى، سىلى كۈن بويى كىگىز

ئۆيدىن چىقماي، خاتىرجەم يەپ - ئىچىپ، ۋاقتىنىڭ قانداق ئۆتۈۋاتقىنىنى بىلمەيدىكەنلا. قارىغاندا سىلى قاراخانىيلارنىڭ مەيلىرىدىن مەست بولۇپ، ھوشلىرىنى يوقىتىپ قويۇپلا. سىلى قاچانقى ئىشنى دەۋاتىلا! بەلكىم غېرىب دېگەن بۇ ئەرۋاھ ھازىر ئۇچقۇر ئېتى ئۈستىدە يۇلتۇز يايلىقىدىن يېنىپ، توغرىسىغا كېسىپ ئۆتۈپ بىزنى تۇتماقچى بولۇۋاتقاندۇ! — دەيدى رۇستەم زەردە بىلەن.

— سىلى نېمىشقا يۇلتۇز يايلىقىغا شۇنچە ئامراق بولۇپ قالغانلا! دۈشمەن بۇرنىمىزنىڭ ئاستىدىلا تۇرسا، ئۇلارنى تاشلاپ، يۇلتۇز يايلىقىغا بېرىپ نېمىمۇ قىلالا؟ يېقىن ئەتراپ ياكى يۇلتۇز يايلىقىدا بولۇشىدىن قەتئىينەزەر، ئابباسنى يوشۇرغان ئادەم غېرىب، غېرىبىنى تۇتۇۋالساڭلا، ئابباس ئاسمانغا چىقىپ كەتسىمۇ، ئۇنى قۇيرۇقىدىن تارتىپ يەرگە چۈشۈرەلەيمىز، — دەيدى ئىسمائىل.

بۇ چاغدا چېدىر ئۈستىگە يوشۇرۇنغان غېرىب قاتتىق توۋلىدى: «مانا مەن غېرىب، قېنى قۇيرۇقىمىدىن تارتىڭلار!» ئۇ ئارقىدىنلا ئارغامچا بىلەن سىيرىلىپ ئۇلارنىڭ ئوتتۇرىسىغا چۈشتى.



ئوتتۇز بەشىنچى باب

سۇلتان مەھمۇد قاتارلىقلار ئىنكاس قىلىپ بولغۇچە، غەرب چەدىرىنىڭ تۇڭلۇكىدىن مۇشۇكتەكلا ئۇلارنىڭ ئارىسىغا سەكرەپ چۈشتى. سۇلتان مەھمۇد، رۇستەم، ئىسمائىل قاتارلىقلار دەررۇ ئورۇنلىرىدىن تۇرۇپ كېتىشتى - دە، چىرايى تاتىرىشقىنچە نېمە قىلارنى بىلىشەلمەي جايىدا تۇرۇپ قېلىشتى. سۇلتان مەھمۇدنىڭ ساقاللىرى تىترەپ كەتتى، ھەيرانلىقتىن ئىسمائىلنىڭ ئاغزى ئېچىلىپلا قالدى. رۇستەم قىلىچىنى سۇغۇرۇۋېلىپ غەربقا قاراپ بىر قەدەم ئالدى. تۇيۇقسىز ئۆيىنىڭ تۆت تەرىپىدىن قولغا ئاي شەكىللىك شەمشەر تۇتقان سۇلتاننىڭ تۆت نەپەر ئەڭ يېقىن قوغدىغۇچىسى پەيدا بولۇپ، غەربقا ۋەھشىيلەرچە ھەملە قىلىپ تۇردى.

— سەن ئەسلىي قاراخانىيلارنىڭ مەرد ئەزىمىتى بولغاندىكىن، گاھ كۆرۈنۈپ، گاھ غايىب بولۇپ يۈرمىسەڭ بولاتتى. كېلە قېنى، ئەزىمەت بولساڭ قىلىچىڭنى سۇغۇرۇۋال! سىلەر داۋاملىق مەردنى مەيداندا سىنا دېيىشەتتىڭلارغۇ! ياخشى بولدى! ئېلىشقاننىڭ پەيزىنى راسا سۈرىدىغان بولدۇم، — دېدى رۇستەم.

— مەن ئېلىشقىلى كەلمىدىم، سىلەر بىلەن يۈزتۇرا سۆزلەشكىلى كەلدىم.

غەربىنىڭ گەپلىرىدىن سۇلتان مەھمۇدنىڭ چىرايى سارغىيىپ، تاتىرىپ كەتتى، بۇرنىنىڭ ئۇچىدا تەر تامچىلىرى پەيدا بولدى. ئۇ كېكەچلەپ تۇرۇپ دېدى:

— نى ... نى ... نېمە گەپ؟ سودىلىشامدۇق؟

— شۇنداق، بىز سودىلىشايلى، — دېدى غېرىب.
 — قانداق سودىلىشمىز؟ — دېدى سۇلتان مەھمۇد.
 — ئالدىنقى شەرتى سەنەم ۋە سىڭلىمنى قويۇۋېتىسىلەر.
 — ئۇنداق قىلمىساقچۇ؟
 — ئۆزۈملا سىلەرنىڭ ئالدىڭلارغا كەلدىمغۇ؟ ئۆلتۈرەمسىلەر،
 چاپامسىلەر ئىختىيارىڭلار.
 — ئەرۋاھتەك بىردەم پەيدا بولۇپ، بىردەم يوقاپ كېتىدىغان
 ئادەم ئەجەب تۇيۇقسىز ئەزىمەتكە ئوخشاپ قالىدىغۇ، يىگىت؟ —
 دېدى رۇستەم.
 — ئەگەر سەن مېنىڭ ئورنۇمدا بولغان بولساڭ قانداق
 قىلاتتىڭ؟ — دەپ سورىدى غېرىب.
 — ھىم، جېنىمنىڭ ئاخىرىغىچە تىرىكشەتتىم، ھەرگىز تىز
 پۈكمەيتتىم، ئەۋلادلار ئۈچۈن ياخشى نام قالدۇراتتىم، — دېدى
 رۇستەم.
 — مېنىڭ مەشۇقۇم بىلەن جەم بولۇپ خاتىرجەم تۇرمۇش
 كەچۈرگۈم بار، — دېدى غېرىب.
 — قارىغاندا سودىمىز باشقا چىققۇدەك، يەنە قانداق شەرتىڭ
 بار، قېنى ئېيتقىن! — دېدى سۇلتان مەھمۇد.
 — ئەگەر سەنەم بىلەن سىڭلىمنى قېشىمغا ئەكەلمىسەڭلار
 باشقا گەپ قىلمايمەن، — دېدى غېرىب.
 — بولىدۇ، ئاۋۋال قوراللىرىڭنى تاپشۇر، سېنى باغلاپ
 قويغاندىن كېيىن ئاندىن تەلپىڭنى قاندۇراي، — دېدى سۇلتان
 مەھمۇد.
 غېرىپ بەلۋېغىنى يېشىپ، يېنىدىكى ئوقيا، بېلىدىكى
 قىلىچ، خەنجەرلەرنى، قوينىدىكى نەشتەر پۈۋەكچىنى بىر -
 بىرلەپ سۇلتان مەھمۇدنىڭ ئالدىغا تاشلىدى.
 — ھەممە كىيىملىرىڭنى سېلىۋەت! — دېدى سۇلتان
 مەھمۇد.
 — سەنەم بىلەن سىڭلىمنىڭ ئالدىدا قىپپالماڭچ

تۇرغىنىمىدىن ئۆلۈۋالغىنىم ياخشى!

— سەن پۇشايمان قىلماسەن؟ بىز سېنى ئارزۇيۇڭغا يەتكۈزۈپلا كالاڭنى ئالىمىز! — دېدى سۇلتان مەھمۇد.

— ئۆلۈمدىن قورققان بولسام، سىلەر بىلەن كۆرۈشەيتتىم، بۇ يەرگە كېلىشتىن ئاۋۋالا ئۆلۈمگە تەييارلىق كۆرۈپ قويغانمەن، — دېدى غېرىب.

— بىز سېنىڭ كىيىملىرىڭدىن قورققىنىمىز يوق، پەقەت ھەربىر تۈكلەر ئىچىگە ئەندىشە قىلىمىز، سەن كىيىملىرىڭنى سېلىۋەتكەندىن كىيىن، ساڭا بىزنىڭ كىيىملىرىمىزنى بېرىمىز، شۇندىلا سەندىن ئەندىشە قىلغۇدەك يېرىمىز قالمايدۇ، — دېدى سۇلتان مەھمۇد.

— بولىدۇ، مېنى يالىڭاچ قويىمىساڭلارلا مەيلى، — دېدى غېرىب.

— ھىم، بوپتۇ، ساڭا ئېگىن بېرىمىز، كىيىمىڭنى سال! — دېدى سۇلتان مەھمۇد.

— مەن ھەممە قوراللىرىمنى تاپشۇرىدىغان شەرتىڭگە ماقۇل بولدۇم، ئەمما سەن ھېچنېمىگە پەرۋا قىلماي، تېخى بىرمۇ شەرتىمگە ماقۇل بولمىدىڭ! — دېدى غېرىب.

— مەلىكىلەرنى باغلاقتىن يېشىڭلار، ئۇلار پەسكە چۈشسۇن! — دېدى سۇلتان مەھمۇد نۆكەرلىرىگە.

بىر قاراۋۇل چىقىپ كەتتى، غېرىپ كىيىملىرىنى سالغاچ سۇلتان مەھمۇدىتىن سورىدى:

— مېنىڭ ئالماشتۇرىدىغان كىيىملىرىمچۇ؟

— كىيىمنى ئەكېلىڭلار!

— خوپ! — دېدى قاراۋۇل.

— كىيىم چوڭراق بولسۇن، — دېدى غېرىپ.

غەزەنەۋى لەشكەرلىرى ئېگىز مۇنار ئۈستىدىكى ياغاچقا باغلانغان سەنەم ۋە گۈلجامالارنى ئاستا چۈشۈردى. ئۇلار ئاللىقاچان ھوشىدىن كەتكەن بولۇپ، ئۇن - تىن قىلالماي يەردە

ياتاتتى. لەشكەرلەر ئۇلارنى كۆتۈرۈپ چېدىرغا ئەكردى.
بۇ چاغدا، غېرىب چەمبەرچاس باغلىۋېتىلگەندى. ئۇلارنى
كۆرگەن غېرىبىنىڭ كۆزلىرىگە ياش كەلدى. ئۇ ئۆزىنى باسالماي
يىغلاپ كەتتى.

— سەنەم ... سەنەم ... گۈلجامال ... بۇ مەن ... مەن
غېرىب ... كۆزۈڭلارنى ئېچىڭلار... — كۆز يېشى ئۇنىڭ قويۇق
كىرىپىكلىرى ئارىسىدىن يۈزلىرىگە سىرغىپ چۈشتى، — مەن
بەك يارىماس ئىكەنمەن، سىلەرنى مۇشۇنداق ئازابقا قويدۇم، مەن
يارىماس، — دېدى غېرىب.

سەنەم قۇرۇپ يېرىلىپ كەتكەن لەۋلىرىنى سەل - پەل
سىدىرلاتتى، ئۇ چىرايىدا قان يوق، خۇددى بىر ھەيكەلدەك يەردە
تۇپتۇز ياتاتتى.

— سەنەم ... تېز كۆزىڭىزنى ئاچسىڭىزچۇ؟
غېرىب يەنە كۆز يېشى قىلدى.

— بىزنىڭ تېۋىپلىرىمىز ۋە دورىلىرىمىز ئۆلۈكنىمۇ
تىرىلدۈرەلەيدۇ، قارىغاندا سەن مەرد ۋە ۋىجدانلىق يىگىت
ئىكەنسىن، مېنى تەسىرلەندۈرۈڭ. ئۇلارنى ھازىرلا داۋالاپ،
تېزدىن ھوشىغا كەلتۈرىمىز. كېلىڭلار! ئۇلارنى ئاچقىپ
تېۋىپقا ياخشى داۋالىتىپ، تېزدىن ھوشىغا كەلتۈرۈڭلار!
— قۇللۇق، ئالىيلىرى!

بىرنەچچە قاراۋۇل سەنەم ۋە گۈلجاماللارنى كۆتۈرۈپ ئاچقىپ
كەتتى، غېرىبمۇ ئۇلار بىلەن بىللە ماڭماقچى بولدى، ئەمما
لەشكەرلەر ئۇنى توسۇۋالدى.

— خاتىرجەم بول، ئۇلارنى ئەمدى ئېسىپ قويمايمەن، مەن
گېپىمدە تۇرىمەن، سېنى ھەرگىز ئۈمىدىسىزلىكەندۈرمەيمەن، —
دېدى سۇلتان مەھمۇد.

— خالىساڭ، ئۇلارنىڭ يېنىدا تۇرۇپ، ھوشىغا كېلىشىنى
كۈتەي! — دېدى غېرىب.

— ئەگەر ئۈنمىسامچۇ؟

— مېنىڭ ئۆز ئىختىيارىلىقىم بىلەن سېنى ئىزدىشىم مۇشۇ ئىش ئۈچۈن. مېنىڭچە، بىز ئېغىر - تېسىقلىق بىلەن سۆھبەتلىشىپ، تىنچلىق بىلەن سودىدا بىرلىككە كېلىش ئىككىلىمىزنىڭ مەقسىتى، شۇنداقلا تەڭ رازى بولىمىز، — دېدى غېرىب.

— ساڭا ئىشەنمەيمەن، — دېدى سۇلتان مەھمۇد.

— يەنە ئىشەنمىگۈدەك نېمىسى بار؟ بۇ زېمىندا يەنە سېنى ئەنسىرەتكۈدەك نېمە قالدى؟ ئەگەر سېنىڭ ئورنۇڭدا مەن بولغان بولسام، شۇنچە چوڭ ئىشلارنى ۋۇجۇدقا چىقارغان ھۆكۈمران بۇنچە كىچىك ئىشلار ئۈچۈن ئەنسىرەپ يۈرمەيتتىم، ئالەمنى تەۋرەتكۈدەك ئىشلارنى قىلىپ ئاۋامنى خاتىرجەم قىلاتتىم، — دېدى غېرىب.

— ئۇ گېپىڭنى قوي، مەن سەن بىلەن سودىلىشىشقا ئالدىراۋاتمەن، — دېدى سۇلتان مەھمۇد.

— مېنى ئۇلارنىڭ يېنىدا بىردەم ئولتۇرغىلى قويساڭلا، ئۇلار ھوشىغا كېلىپ، گەپ قىلالىغۇدەك بولغىنىدا مەن سەن بىلەن سودا توغرىلۇق سۆزلىشىمەن، — دېدى غېرىب.

— بولىدۇ! سەن دېگەندەك بولسۇن! ئۇنى ئۇلارنىڭ قېشىغا ئېلىپ بېرىڭلار!

لەشكەرلەر غېرىبىنى ئاچىقىپ كەتتى، رۇستەم ئاڭقىرالماي سۇلتانغا تىكىلىپ تۇرۇپ سورىدى:

— سۇلتان ئالەملىرى، سىلى نېمىدەپ ئۇنىڭغا بۇنچە قىلىپ كېتىلا! ئۇ قوللىمىزغا چۈشكەن ئەسىر. ھازىر ئۇنىڭ تەلىپىگە ماقۇل بولۇپ، ئارزۇلىرىنى ئورۇنداپ بېرىدىغان چاغ ئەمەس، ئۇنىڭ تىلىنى لاخشىگىردە قىسىپ، ئۇنىڭغا بىز كېرەكلىك سۆزلەرنى قىلدۇرىدىغان ۋاقىت ئەمەسمۇ؟!

— ئالدىرىما، سەردارىم، مۇسۇلمانلارنىڭ ئىشى دېگەن ئاستا - ئاستا بولىدۇ، ئۇنىڭ بىز بىلەن سودىلاشقۇسى بولغانىكەن، نېمىشقا ئۇنىڭ گەپلىرىنى ئاڭلاپ، تەلىپىنى

قاندۇرمايمىز؟ — دېدى سۇلتان مەھمۇد.

— مېنىڭ ئوڭ كۆزۈمنى قويۇۋەتكەن، قولۇمدىن ئابباسنى ئېلىپ قاچقان بۇ ئەرۋاھنىڭ بىزنى ئەخمەق قىلىدىغان يەنە قانداق ھىيلە — نەيرەڭلىرى باركىن؟ مېنى گاڭگىرىتىپلا قويدى! — دېدى رۇستەم.

— ئۇ ئەمدى ئاسانلىقچە ھىيلە — نەيرەڭ ئىشلىتەلمەيدۇ، ئەتراپنى بىزنىڭ نۇرغۇن ئەسكەرلىرىمىز قاتتىق مۇھاپىزەت قىلىۋاتقان تۇرسا، ئۇنىڭ قولى كىشەنلەنگەن، بەدەنلىرى باغلاقلىق تۇرسا، يەنە نېمە قىلالايتتى؟ — دېدى سۇلتان مەھمۇد.

— ئالىيلىرى، ئۇ مۈشۈكتەكلا يېنىمىزغا سەكرەپ چۈشكەندە، ئەتراپمۇ قاتتىق مۇھاپىزەتتە ئەمەسمىدى؟ سىلى ئۇنىڭ قانداقلارچە بىزنىڭ شۇنچە لەشكەرلىرىمىزنىڭ مۇھاپىزىتىدىن ئۆتۈپ، بارگاھلىرىنىڭ چوققىسىغا چىققانلىقىنى ئويلاپ كۆردىلىمۇ؟

سۇلتان رۇستەمنىڭ ئاغزىغا قاراپ ئازراق ئويلانغاندىن كېيىن ساقاللىرىنى سىلاپ قويدى.

سەنەم ۋە گۈلجامالار ياتقۇزۇلغان ئۆيدە ئۇلار خۇددى ئۇخلاۋاتقاندەك تىپتىنچ يېتىشماقتا. پۈت — قوللىرى كىشەنلەنگەن غېرىب ئۇلارنىڭ يېنىدا مۈگدەپ قالدى. بىر چاغدا گۈلجامال كۆزلىرىنى ئازراق ئاچتى — دە، ئاكىسىنىڭ ھارغىن چىرايىغا ئۇزاقتىن — ئۇزاق قارىدى. شۇ ئارىلىقتا ئۇ تولۇق ھوشىغا كەلدى. ياندىكى سەنەمنىڭ كۆزلىرى چىڭ يۇمۇلغان بولۇپ، لەۋلىرى سەل — پەل مىدىرلىدى. شۇ تاپتا ئۇ چۈش كۆرۈۋاتاتتى.

— سېنى ئۆلتۈرۈۋېتىمەن ... ئۆلتۈرۈۋېتىمەن ...
نومۇسىسىز ... ئالۋاستى ... خائىن ...

غېرىب چۆچۈپ ئويغاندى، سەنەممۇ ئۆلتۈردى، تۇيۇقسىز ئالدىدا غېرىب ئۆلتۈرۈۋالغانلىقىنى بايقاپ، ئۇنىڭغا بىر ھازا

تەكىلىپ قارىۋەتكەندىن كېيىن، غېرىبىنىڭ قوچقىغا ئۆزىنى
ئېتىپ يىغلاپ كەتتى.

— بۇ سىزمۇ؟ بۇ چۈشۈمۈ ياكى ئوڭۇممۇ؟ غېرىبىنىڭ
راستتىنلا سىزمۇ؟ سىز قانداق كەلدىڭىز؟ ئۇچۇپ كەلدىڭىزمۇ؟

— بۇ مەن، راستتىنلا مەن، مەلىكەم! بۇ چۈش ئەمەس،
ئەمەلىيەت. ئاسماندىن چۈشكىنىم يوق، مەن بەك يارىماس

ئىكەنمەن، سىز، سىڭلىم ھەممىڭلار جاپا چەكتىڭلار، سىلەرنى
شۇنچە ئازابقا قويدۇم، سىلەرنى قۇتقۇزالمىدىم، — دېدى غېرىب.

— بۇ تۈگمەس جاپالارنىڭ ھەممىنى مەن ئېلىپ
كەلدىم، — دېدى سەنەم.

— بۇنداق دېمەڭ، ئاللا خالىسا بۇ مۈشكۈلاتتىن قۇتۇلۇپ
كېتىمىز.

— شۇنداق بولسىدى ئىلاھىم.

گۈلجامال تۇيۇقسىز ئورنىدىن تۇرۇپ:

— ئاكا، ئانامنىڭ ئەھۋالى قانداق؟ — دېدى — دە، سەكرەپ

تۇرۇپ غېرىبىنىڭ قوينىغا ئېتىلدى.

— شۇنداق، بىچارە ئانامچۇ؟ — سورىدى سەنەممۇ.

— خاتىرجەم بولۇڭلار، ئىلياس ئۇنىڭ ھالىدىن خەۋەر

ئېلىۋاتىدۇ.

— ئاھ... ئانامدىن بەك ئەنسىرىگەندىم، ئىلياس ئاكام

قىشىدىلا بولىدىكەن، مەن خاتىرجەم بولمەن، — دېدى

گۈلجامال.

— ئانام سىزنى ئۆلۈپ كەتتى دەپ قالدى، ئازابتىن دىللىرى

سۇندى، تېخى ھاياتلىقىڭىزنى بىلىدىغان بولسا قانچىلىك خۇش

بولۇپ كېتەر — ھە، مەنمۇ سىزنى ئۆلۈپ كەتتىمكىن

دەپتىكەنمەن، — دېدى غېرىب.

— ئاللا مېنىڭ جېنىمنى ئالمىدى، قارىغاندا ياشايدىغانغا

ھەققىم بار ئىكەن، مەن تېخى ھايات.

گۈلجامال شۇنداق دەۋاتقاندا لەشكەرلەر كىرىپ غېرىبىنى

ئېلىپ ماڭدى.

— مەلىكە بىلەن سىڭلىڭ ھوشغا كەلدى، ئەمدى ماڭمىساڭ بولمايدۇ. سۇلتان ئالىيلرى سەن بىلەن سۆزلىشىشنى كۈتۈپ تۇرۇۋاتىدۇ.

— تاڭ ئاتقاندىن كېيىن سۆزلەشسەكمۇ كىچىكمەيمىزغۇ! —

دېدى غېرىب.

— ئۆزۈڭ سۇلتان ئالىيلرىغا ماقۇل بولغان، سۇلتان تۆت

كۆزى بىلەن سېنى كۈتۈۋاتىدۇ، — دېدى لەشكەر.

— نېمىنى سۆزلىشىسىلەر؟ — سورىدى سەنەم.

— سىلەر خاتىرجەم بولۇڭلار، ئۇنىڭ بىلەن سۆزلىشىپ

بولغاندىن كېيىن سىلەرگە ئېيتىپ بىرىمەن.

سەنەم بىلەن گۈلجامال ئاڭقىرالماستىن بىر - بىرىگە

قاراشتى، لەشكەرلەر غېرىبنى سۆرىگىنىچە ئاچمىقىپ كەتتى.

سۇلتان مەھمۇد غەزىنەۋىنىڭ چېدىرى. سۇلتان مەھمۇد،

رۇستەم قاتارلىقلار سۇر بىلەن ئولتۇرماقتا، لەشكەرلەر پۈت -

قولغا كىشەن سېلىنغان غېرىبنى ئۇلارنىڭ ئالدىغا تاشلىدى.

— ئۇلار تېخى ھازىرلا ھوشغا كەلدى، تاڭ ئاتقاندىن كېيىن

سۆزلەشسەك بولمامدۇ؟ — دېدى غېرىب.

— بىزگە نىسبەتەن كېچە - كۈندۈزنىڭ پەرقى قالمىدى، سەن

بىلەن بۇ سودىدا قانچە تېز پۈتۈشسەك بىزگە شۇنچە ياخشى، —

دېدى سۇلتان مەھمۇد.

— ئۇلار تېخى بىر يۈتۈم سۇمۇ ئىچمىدى.

— سەن قەستەن ۋاقىتنى سوزۇپ، بىزنى دامىڭغا چۈشسۈن

دەمسەن؟ — دېدى رۇستەم.

— بولىدۇ، سىلەر ئالدىرىساڭلار، مەنمۇ سىلەرگە ئوخشاش

ئالدىرايمەن، سۆزلەشسەك سۆزلىشەيلى، — دېدى غېرىب.

— سەن مەشۇقۇڭ بىلەن سىڭلىڭنى قۇتقۇزغىلى بۇ يەرگە

كەلدىڭ، شۇنداقمۇ؟ — سورىدى سۇلتان مەھمۇد.

— شۇنداق.

— بەكلا ئاسان، پەقەت سەن ئابباسنى بىزگە تاپشۇرساڭلا، مەشۇقۇڭ بىلەن سىڭلىڭنى ساڭا قايتۇرۇپ بېرىمىز، — دېدى سۇلتان مەھمۇد.

— ئەگەر بۇ ئىلگىرىكى ۋاقىت بولسا، مەسىلەن، مەن ئۇنى رۇستەمنىڭ قولىدىن ئەپقاچقان چاغ بولغان بولسا، بىزنىڭ يۇسۇپنى قىلىشىمىز بەك ئاسان بولاتتى. ئەمما، ھازىر ئۇ غايەت زور قوشۇننىڭ پاناھىغا ئېرىشتى، شۇڭا مېنىڭ ئۇنى تۇتۇپ سىلەرنىڭ قولۇڭلارغا تاپشۇرغۇدەك ئۈنچە زور كۈچۈم يوق، مەن پەقەت تەنھا بىر ئادەم، — دېدى غېرىب.

— سېنىڭ ئادەملىرىڭچۇ؟ — دېدى رۇستەم.

— مېنىڭ ئەزەلدىن ئادەملىرىم يوق، بار دېسەكمۇ بۇرۇن شەيخ جالالىدىننىڭ قوشۇنى مېنى پاناھىغا ئالغان، ئەمما ئۇلار شاۋاز تەرىپىدىن ھېراتتا سۇدا تۇنجۇقتۇرۇلدى، — دېدى غېرىب.

— ئەمىسە ھازىر سەن نېمە قىلماقچى؟ — دېدى سۇلتان مەھمۇد.

— مەلىكە سەنەم ۋە سىڭلىمنى قويۇۋەتسەڭلارلا، سىلەرنى شاھى ئابباس تۇرغان جايغا ئېلىپ بارمەن، — دېدى غېرىب.
— ئەگەر سەنەم بىلەن سىڭلىڭنى قويۇۋەتمەسەك، سەن بىزنى ئابباسنى تۇتقىلى ئېلىپ بارمامسەن؟

— ھەرگىز مۇمكىن ئەمەس!

— بىز سېنى بېرىشقا زورلايمىز، — دېدى ئىسمائىل.

— مېنىڭ مەقسىتىم مەشۇقۇم سەنەمگە ئېرىشىش، بۇ مەقسىتىمگە يەتكۈزمەسەڭلار، شاھى ئابباسنى تۇتمەن دەپ خام خىيال قىلماڭلار، ئۇنى تۇتۇشۇڭلار كۆپۈككە ئايلىنىدۇ!

— بىز سېنى ئۆلتۈرۈۋېتىمىز! — دېدى سۇلتان مەھمۇد.

— مەشۇقۇم بىلەن بىللە تۇرمۇش كەچۈرەلمىگەندىن ئۆلگىنىم تۈزۈك! — دېدى غېرىب.

— سىلەر خان جەمەتدىكىلەر بىلەن مۇناسىۋەتلىك،

سەلەرنى تۇتۇپ توغرا قىپتىمىز، — دەپدى ئەسمائىل.
— ئۆلتۈرگۈڭلار كەلسە ئۆلتۈرۈۋېرىڭلار، مەن ھەرۋاقىت تەييار، — دەپدى غەرب.

— بىزنىڭ ئەڭ ئاساسلىق نىشانىمىز سەن ئەمەس، بەلكى ئابباس، پەقەت ئابباسنى تۇتۇپ بىزگە تاپشۇرۇپ بەرسەڭلا، مەلىكە ۋە سىڭلىڭنى ساڭا تاپشۇرۇپ بېرىمىز، — دەپدى سۇلتان مەھمۇد.

— ئۇنى تۇتۇپ، ساڭا تاپشۇرۇپ بېرىدىغان ۋاقىت ئۆتۈپ كەتتى، مەن پەقەتلا سەلەرنى ئۇنىڭ يېنىغا باشلاپ بارالايمەن، ھەتتا ئۆز قولۇم بىلەن تۇتۇپمۇ بېرەلەيمەن، ئەمما سەلەر چوقۇم ھازىرلا سەنەم ۋە سىڭلىمنى قويۇۋېتىسىلەر، — دەپدى غەرب.
— ئاندىنچۇ؟ — سورىدى رۇستەم.

— بىز ئارزۇيىمىزغا يەتكەندىن كېيىن، يىراق ئەللەر، ياقا - يۇرتلارغا بېرىپ سەرگەردانلىق تۇرمۇشى كەچۈرۈشكە رازى. شۇڭا، سەلەر بىزگە تۇرمۇش كەچۈرەلەيدىغان ھوقۇق بېرىشىڭلار كېرەك، — دەپ گەپنى داۋام قىلدى غەرب.

— سېنىڭ تەلپىڭگە ماقۇل بولاي، ئەمما مەشۇقۇڭ ۋە سىڭلىڭ بىز بىلەن بىللە تۇرۇشى كېرەك، ئابباسنى تۇتقاندىن كېيىن، مەن مەشۇقۇڭ بىلەن بىللە تۇرمۇش كەچۈرۈشىڭگە قوشۇلمەن. ئەمما، ياقا - يۇرتلارغا بېرىشىڭغا رۇخسەت يوق، سېنى ئابباسنىڭ تەختىدە ئولتۇرغۇزىمەن، سەن قاراخانىيلار ئېلىگە ھۆكۈمران بولسەن، بىزنىڭ پاناھىمىز ئاستىدىكى ھاكىمىيەت يۈرگۈزگۈچى شاھ بولۇپ قاراخانىيلارغا پادىشاھ بولسەن، — دەپدى سۇلتان مەھمۇد.

— بۇمۇ مېنىڭ ئۇزاقتىن بۇيان ئەمەلگە ئاشماي كەلگەن ئارزۇيۇم. رەھمەتلىك ئاتام ھەسەن ۋەزىر ۋە شەيخ جالالىدىننىڭ مەقسىتىمۇ شۇ ئىدى. سەلەر ئەگەر راستتىنلا ۋەدەڭلەردە تۇرۇپ، مېنى قاراخانىيلارنىڭ شاھى قىلساڭلار سەلەرنى ئابباسنى تۇتۇشقا باشلاپ بارىمەن، — دەپ ماقۇللۇق بىلدۈردى

غېرىب.

بۇ چاغدا، كىگىز ئۆيىدە سەنەم ۋە گۈلجامال بىر - بىرىگە چىڭ ئېسىلىپ ئولتۇراتتى، داستىخاندىكى نەرسىلەر ئۇلارنىڭ گېلىدىن ئۆتمىدى. بىر چاغدا پۈت - قولى كىشەنلەنگەن غېرىب ئېگىز، بەستلىك بىر چەۋەنداز تەرىپىدىن ئەكىلىنىدى، كىشەننىڭ بىر ئۇچى چەۋەندازنىڭ بېلىگە باغلانغانىدى. سەنەم ۋە گۈلجامال تەڭلا ئورۇنلىرىدىن تۇرۇشۇپ غېرىبقا ئېتىلىشتى.

— غېرىب ...

— ئاكا ...

— ئاللا ئىشىمىزنى ئوڭ قىلىپ راۋانلاشتۇردى. ئىشىنىڭ بۇنچە ئاسانلىقىنى بىلگەن بولسام، مەنمۇ بۇنچە كۆپ جاپا ۋە مۇشەققەتلەرگە ئۇچراپ يۈرمەيتتىم. مەن ئۇلار بىلەن سودىدا كېلىشتىم، — دېدى غېرىب.

— سۇلتان مەھمۇد غەزەنەۋى بىزنىڭ توي ئىشىمىزغا، بىزنىڭ بىللە تۇرمۇش كەچۈرۈشىمىزگە قوشۇلدىمۇ؟ — دېدى سەنەم.

— ھەئە، قوشۇلدى.

— نېمە ... نېمە دېدىڭ ئاكا؟

— ئۇ نېمە ئۈچۈن بۇنداق ئاسانلا شەرتىڭىزگە ماقۇل بولدى؟ — دەپ سورىدى سەنەم ئەجەبلىنىپ.

— مەن شاھ ئاتىڭىزنى ئۇلارغا تاپشۇرۇپ بېرىشكە ماقۇل بولدۇم.

«چاڭ» قىلغان ئاۋاز بىلەن تەڭ سەنەم غېرىبقا بىر كاچات سالىدى، غېرىب كۈلۈپ زۇۋان سۈرمەي يۈزىنى سىلىدى.

— ماۋۇ تەرىپىمگىمۇ بىر كاچات سالمامسىز؟

— ھۇ نومۇسىسىز! ئاتامنى قۇربان قىلىش بەدىلىگە مېنى خوتۇن قىلماقچىمۇ سىز؟ ئۇخلاپ چۈشىڭىز! — دېدى سەنەم.

— بۇمۇ باشقا ئامالنىڭ يوقلۇقىدىن بولدى، ئۇلار تۈگىشىپ كېتەي دېگەن قاراخانىيلار ئېلىنى ئىشغال قىلىۋالدى،

ھېچكىممۇ چىقىپ غەزىنەۋىلەرغا قارشى تۇرالمىدى. ئۇستاز شەيخ جالالىدىننىڭ قوشۇنى ھېراتتا سۇغا غەرق بولۇپ يوقالدى. سىزنى قۇتقۇزۇپ چىقىش ئۈچۈن، كالىمانىڭ قېتىقى چىقىپ كەتكۈچە ئويلاندىم، كۆپ ئاماللارنى ئويلاپ چىققان بولساممۇ، ئۇلارغا تەڭ كەلگىلى بولمىدى. ياشاش ئۈچۈن، مەقسىتىمىزگە يېتىش ئۈچۈن، ئۇلارغا باش ئېگىشتىن باشقا يول قالمايدى. بولمىسا ئۇلار سىزنى تېخىمۇ ئازابلىق ئالۋاستى غارىغا ئەكىرىپ كېتىدۇ، ھەتتا سىزنى غەزىنەۋىلەرنىڭ بوزەك قىلىشى ۋە ئاياغ ئاستى قىلىشىغا قويۇپ بېرىدۇ، ئاخىرىدا سىزنى قىيناپ ئۆلتۈرىدۇ. بۇنداق خارلىق ۋە قىيناشقا ئۇچرىغاندىن كۆرە باشقا نەرسە بىلەن ئۇلارنى خۇش قىلىپ، بۇ رەھىمسىز ئەمەلىيەتنى قوبۇل قىلالى. بۇمۇ بىزنىڭ مۇراد - مەقسىتىمىزگە يېتىشىمىزنىڭ بىردىنبىر يولى، — دېدى غېرىب.

— سىز راستتىنلا ئۇلارغا تىز پۈكتىڭىزمۇ؟ — سورىدى

سەنەم غېرىبقا تىكىلىپ.

— بۇ تىز پۈكۈش ئەمەس. بىز قەدىمكىلەرنىڭ «زامان ساڭا باقمىسا، سەن زامانغا باق» دېگەن ساۋىقىنى قوبۇل قىلىپ، كۈچىمىزنىڭ يېتىشىچە بارلىق ئاماللارنى ئىشلەتكەن بولساقمۇ، ئۇلارغا تەڭ كېلەلمىدۇق. شۇڭا، بۇ گۇمران بولاي دېگەن خاندانلىقتىن ئۈمىد كۈتمەي، ۋەزىيەتتىن پايدىلىنىپ ئىشىمىزنى روياپقا چىقىرىپ، خاتىرجەم بىر ئائىلىمىزنى قۇرۇۋالايلى دېدىم، — دېدى غېرىب.

— نومۇسىسىز، مۇناپىق، مۇشۇنىڭ ئۈچۈنلا خان ئاتامغا ساتقۇنلۇق قىلدىڭىزمۇ؟

غەزىپى تاشقان سەنەم غېرىبقا يەنە بىر كاچات سالدى، كېلىپ يەنە بىرنى ئۇرماقچى بولغىنىدا، غېرىب ئۇنىڭ قولىنى تۇتۇۋالدى.

— ھۇ تاش يۈرەك، ۋاپاسىز، ۋىجدانىسىز مەخلۇق! شاۋاز بىلەن ئابدۇللادىن قېلىشمايدىغان نومۇسىسىز ئەبلەخ! كۆزۈم كور

ئىكەن، سېنى ئەخلاقلق، ھايالق، تەخدىشى يوق مەرد
ئەزمەتمىكىن دەسەم، يۈزى قېلىن، ئالدامچى، نامەرد ئىكەن سەن!
سەن ھىيلىگەر ئالدامچىنىڭ ئۈستاز شەيخ جالالىدىن ۋە مېنىڭ
ئىشەنچىمگە ئېرىشەلگىنىڭگە ھەرگىز ئىشەنمىگەنمەن.

غېرىب سەنەمگە ۋارقىراپ سۆزىنى داۋاملاشتۇردى:
— ئۇلار شاھ ئاتامغا زىيانكەشلىك قىلمايدىغان، تويىمىزغا
قوشۇلدىغان بولۇشتى. مەن شاھلىق تەختىدە ئولتۇرىدىغان،
شاھ ئاتام، خانىش ئانام، ئانام ۋە سىڭلىم ھەممىسى بىز بىلەن
خاتىرجەم تۇرمۇش كەچۈرىدىغان بولدى. بىز غەزەنەۋىلەرنىڭ
پاناھىدا بولۇپ، ھەر يىلى ئۇلارغا باج تاپشۇرساقلا بولىدىغان
بولدى. خەققە تەڭ كېلەلمىگەندىكىن، خورلۇق تارتقۇچە، ئۇلار
بىلەن تىپتىنچ ئۆتۈپ، جان باققان ياخشى. ئۇلارنىڭ بىزگە
قىلغان رەھىمىتى يەتمەمدۇ؟ بۇنىڭدىن تاشقىرى يەنە نېمىگە
ئېرىشەلەيمىز؟ بىز پەقەتلا ئۇلارنىڭ پاناھىدا، ھەر يىلى تۆت
تۈمەن تىللا ۋە تۈمەن تۇياق چارۋا - مال تاپشۇرساقلا، ئۇلار
بىزنىڭ قاراخانىيلار خانىدانلىقىنىڭ قانۇنلۇق ھۆكۈمرانى
ئىكەنلىكىمىزنى ئېتىراپ قىلىدىغان بولۇشتى. شۇندىلا بىزمۇ
ئىچكى - تاشقى دۈشمەنلەرنىڭ ۋەھىمىسىدىن قورقماي
خاتىرجەم تۇرمۇش كەچۈرەلەيمىز.

— ھەم، نومۇسىز ساتقۇن! بۇ راستتىنلا «ئادەم بالىسىنى
باقساڭ ئاغزى - بۇرنۇڭنى قان ئېتەر، ھايۋان بالىسىنى باقساڭ
ئاغزى - بۇرنۇڭنى ياغ ئېتەر» دېگەندەكلا بوپتۇ! سېنى ئانام ئۆز
ئوغلدىك كۆرۈپ بېقىپ چوڭ قىلغان، پەقەتلا ئۇنىڭ مېنى ساڭا
ياتلىق قىلىشقا قوشۇلمىغىنىنى دەپلا مۇشۇنداق ۋاپاغا جاپا
قىلىپ يۈز ئۆرۈمسەن؟

— مېنىڭ مەقسىتىم سىزگىمۇ، خانلىق ئورنىمغىمۇ
ئېرىشىش، بۇنىڭ ئۈچۈن ھەرقانداق ئىش قىلىشتىن يانمايمەن.
— ئۇخلاپ چۈشۈڭ! شاھ ئاتامنى تۇتۇش ئۈچۈن، ئۇلار سېنى

ئالدىدى، شاھ ئاتامنى تۇتۇۋېلىپلا ئۇلار بىزنى قىرغىن قىلىدۇ. ئەمما، پەقەت سەنلا پاك ئۆلمەيسەن، سېسىق نامىڭ ھەممە ياققا پۇر كېتىدۇ، خائىنلىق كېپىنىگە ئورنىلىسەن، ئەۋلادلار سېنىڭ نومۇسىز قىلمىشىڭ ئۈچۈن مەڭگۈ ساڭا ئاھانەت قىلىشىدۇ، ئىچ ئاغرىتىش ئىلكىدە ئالدىنغان، نادان مەلىكىنى ياد ئېتىشىدۇ. سەن خائىن ۋە نومۇسىز كىشى قاتارىدا ئالانىڭ غەزىپىگە ئۇچرايسەن! ھىم! ... نېمىشقا بۇ قارا نىيىتىڭنى بالدۇرلا بايقىمىغان بولغىدىم!

— سىزگە نەسەھەت قىلىپ قوياي، ئەڭ ياخشىسى كالىڭىزنى ئوبدان ئىشلىتىڭ. سىزنىڭچە، مەن ئۆلۈشكە تېگىشلىكىمۇ؟ خەققە تېتىيالمىغاندىكىن، ئۆزۈم تورغا چۈشۈپ ئۆلۈمگە مەھكۇم بولارمەنمۇ؟ مەن ئۇلارنىڭ شەرتىگە ماقۇل بولمىسام، مېنى قارىتىپ قويۇپ سىزنى ۋە سىڭلىمنى ئاياغ ئاستى قىلىدۇ. مېنىڭ بۇنداق ھاقارەتكە ئۇچراپ تۇرۇپ قەھرىمان بولغۇم يوق. مېنىڭ سىز بىلەن بالدۇرراق جەم بولۇپ، ئائىلە قۇرۇپ، خاتىرجەم تۇرمۇش كەچۈرگۈم بار.

— يالغان! سەن يەنە ئالدامچىلىق قىلىۋاتىسەن! سەن غېرىب ئەمەس! غېرىبىنىڭ تېرىسىگە ئورنىلىۋالغان ئالۋاستى! سەن غېرىب ئەمەس!

سەنەم غېرىبىنى مۇشتلىدى ۋە توختىماي ۋارقىردى. غېرىب سەنەمنى باغرىغا چىڭ بېسىپ ئۇنىڭغا تەسەللى بەردى:

— ياق... ياق... سەنەم، كالىڭىزنى ئىشلىتىڭ، ئۇنداق كاجلىق قىلماڭ، خالىغىنىڭىزچە ئىش قىلماڭ، بولامدۇ؟ بىز چوقۇم ياشىشىمىز كېرەك، بىز ئالانىڭ بۇرەھىمىسىز ئورۇنلاشتۇرۇشىغا بويسۇنۇشىمىز، ئاللاغا ھەشقاللا ئېيتىشىمىز كېرەك! بۇنىڭدىن باشقا ھېچقانداق يولىمىز يوق.

غېرىب شۇنداق دەپ سەنەمنى چىڭ قۇچاقلغىنىچە ئۆزىنى باسالماي يىغلاپ تاشلىدى. سەنەم غېرىبىنىڭ قوينىدىن چىقىشقا كۈچى يەتمەي، ئاستا - ئاستا تىنچلىنىپ يىغلاپ تۇرۇپ دېدى:

— ئەجەبا، بىز مۇشۇنداق نومۇسسۇزلارچە ياشايمىزمۇ؟
بۇنداق پاسكىنىچىلىقتا ياشىغاندىن بىللە ئۆلگىنىمىز تۈزۈك!
— ياق... ياق... سۆيۈملۈكۈم... بىز ئۆلسەك بولمايدۇ، بىز
تارىخىمىزدا ئاسايىشلىق ۋە پاراغەتلىك ۋاقتلارنى باشتىن
كەچۈرۈشمىز، شۇنداقلا ھازىرقىدەك ئېچىنىشلىق ۋە ئازابلىق
ۋاقتلارنىمۇ باشتىن كەچۈرۈپ، جاپادا بىللە بولۇپ،
خانىدانلىقىمىزنىڭ مەۋجۇت بولۇپ تۇرۇشىغا كاپالەتلىك
قىلىشىمىز لازىم. ئەۋلادلار ئاخىر بىر كۈن بىزنىڭ مۇشۇنداق
قىلىشقا مەجبۇر بولغانلىقىمىزنى چۈشىنىپ يېتىدۇ. بىز
مۇشۇنداق بالايىئاپەتلىك ئېغىر كۈنلەردە، خانىدانلىقنى ساقلاپ
قېلىپ، جاپالىق ۋاقتلاردىن ئۆتۈپ كەتسەك، بىزنىڭ
ئەۋلادلىرىمىزنىڭ دەۋرىگە بارغاندا، ئىشلار ياخشىلىققا ئۆرۈلۈپ،
ئامەت يۇلتۇزى پارلىغاندا، بەلكىم بىزنىڭ تۇغىمىز قايتىدىن
باش كۆتۈرۈپ، قايتىدىن خانىدانلىقىمىزنىڭ گۈللەپ ياشىشىنى
كۈتۈۋالارىمىز. ئەسلىي مەۋجۇت بولمىغان نەرسىنى يارىتىش
ناھايىتى قىيىن، پەقەت ئاللا ئەسلىي مەۋجۇت ئەمەس نەرسىنى
يارىتالايدۇ، بىزنىڭ خانىدانلىقىمىز ساقلاپ قېلىنىدىكەن، نامدا
ساقلىنىپ قالسىمۇ مەيلى، ئاخىر بىر كۈن كىشىلەر ئۇنى
پاكلاشتۇرۇپ، ئۇنىڭ شاننى ئەسلىگە كەلتۈرىدۇ، شۇنىڭ ئۈچۈن
بىز ئالدىراپ جېنىمىزدىن ئايرىلساق بولمايدۇ، — دېدى
غېرىب.

— ئۇلار سىزگە بىر نەرسە ئىچۈرۈۋەتكەن ئوخشايدۇ، سىزنى
ئۆزىگە ئىشەندۈرۈۋاپتۇ. ئۇلارغا ھەرگىز ئىشەنسەك بولمايدۇ،
سىز ئەجەب مۇنچە نادان ۋە كالۋا بولۇپ قاپسىزغۇ؟ ئۇلار سىزگە
قىلغان ۋەدىسىدە ھەرگىز تۇرمايدۇ، ئەكسىچە سىزنى ئالداپ
ئاخىر ئۆلتۈرۈۋېتىدۇ، — دېدى سەنەم.

— بىزنىڭ ئەمدى باشقا يوللىرىمىز قالمايدى، ئۇلارنىڭمۇ
ماڭغۇدەك باشقا يولى يوق. چۈنكى، ئۇلار بۇ ئەلدە پۈت تىرەپ
تۇرۇپ، قاراخانىيلار خانىدانلىقىغا بولغان ھۆكۈمرانلىقىنى

ساقلاپ قېلىش ئۈچۈن، مېنى تەختتە ئولتۇرغۇزمىسا ئاخىرقى مەقسىتىگە يېتەلمەيدۇ. ئەگەر بىزنى كۆرۈنۈشكە بولسىمۇ شاھ قىلىپ تىكلىمىسە، ئۆزىنىڭ مۇستەھكەم تۇرالمىدىغانلىقىنى، پانتاققا پېتىپ قېلىپ چىقالمايدىغانلىقىنى ئوبدان بىلىشىدۇ. شۇڭا، ئۇلار بىلەن بىز ئۆزئارا بىر - بىرىمىزدىن پايدىلىنىدىغان رەقىب ھەم دوست، — دېدى غېرىب.

ئۇ تەرەپتە سۇلتان مەھمۇد بارگاھىدا ئىسمائىل ۋە رۇستەملەر بىلەن پاراڭلاشماقتا.

— سۇلتان ئالىيلىرى، مېنىڭچە، غېرىب بىزگە تۇزاق قۇرۇۋاتىدۇ، ئۇنىڭ گەپلىرى ئىشەنچسىز، — دېدى رۇستەم.

— ئۇ ھازىر قىيىن ئەھۋالدا، قېرى شاھقا ساتقۇنلۇق قىلىپ ئۇنىڭ مەلىكىسىنى خوتۇنلۇققا ئالماقچى، ئاندىن شاھلىق تەختىگە ئولتۇرماقچى. بۇ ئۇنىڭ بىردىنبىر ماڭار يولى، ئۇ ھالاكەت گىردابغا بېرىپ قالغاچقا، بىز بىلەن مۇشۇنداق سودىلاشتى، — دېدى ئىسمائىل.

— سىلى ئۇنىڭغا ئىشەندىلە، — دېدى رۇستەم.

— ئۇنىڭغا ئىشەنمىگۈدەك ھېچقانداق ئاساسىمىز يوق، — دېدى ئىسمائىل.

— مېنىڭچە، ئەڭ ياخشى چارە ئۇنىڭ بىلەن كارىمىز بولماستىن، ئۇدۇل قاراقاپلان قەبىلىسىگە ھۇجۇم قىلىشتۇر، — دېدى رۇستەم.

— ھازىر قوللىمىزغا چۈشكەن ئۈچ ئەسىر ناھايىتى يېتەرلىك. ئۇلارنى تۇتۇپ تۇرۇپ، قاچۇرۇۋەتمىسەكلا باشقا ئىشلاردىن ئەنسىرەش ھاجەتسىز. ئاۋۋال بىز غېرىبىنى ئابباسنى تۇتۇشقا ئاپارغۇزايلى. ئەگەر ئۇ بىزنى ئالدىسا، ئۇنى ئۆلتۈرۈۋەتكەندىن كېيىن ئۇدۇل يۇلتۇز يايلىقىدىكى قاراقاپلان قەبىلىسىگە يۈرۈش قىلىمىز، — دېدى سۇلتان مەھمۇد.

— ئالىيلىرى، مېنىڭ قوشۇن باشلاپ يۇلتۇز يايلىقىغا يۈرۈش قىلىشىمغا رۇخسەت بەرگەيلا، — دېدى رۇستەم چىڭ

تۇرۇپ.

— ياق! ياق! كۈچىمىزنى چېچىۋەتسەك بولمايدۇ، خۇسۇسەن رۇستەم سەن يېنىمدا تۇرۇپ مېنى مۇھاپىزەت قىلىشنىڭ كېرەك. سەن مېنىڭ قولۇم، بىلىكىم، سەندىن ئايرىلىپ قالسام بولمايدۇ. ئىش بۇ يەرگە يەتكەندە، سىرتماقتىن قېچىپ چىققانلار ئابباسنىڭ ئەتراپىغا ئۇلاشقان ئوخشايدۇ، — دەدى سۇلتان مەھمۇد.

سەمەرقەند شەھىرىنىڭ ئەمىر ئوردىسى. زەينىدىن بومىيانى مامۇق ياستۇققا يۆلىنىپ، چىلىم چەكمەكتە، كېنىزەكلەر ئەتراپتا ئالدىراش خىزمەت قىلماقتا، سازلار ياڭراپ، ئۇسسۇللار ئوينالماقتا.

شۇ چاغدا بىر ياساۋۇل ئالدىراش كىرىپ كېلىپ، ساز ۋە ئۇسسۇللاردىن مەستخۇش بولۇپ، كۆزلىرىنى يېرىم يۇمۇپ تۇرغان زەينىدىن بومىيانىنىڭ يېنىغا كېلىپ، قۇلقىغا پىچىرلىدى، زەينىدىن كۆزلىرىنى يوغان ئاچتى — دە، ياساۋۇلغا تىكىلىپ:

— نېمە تىلىڭنى چاينايەن؟ — دەپ ۋارقىردى.

— مۇزەپپەر شىرازى ھازىر شەھەر سېپىلىنىڭ كاردورىدا ... — دەپ تىلىنى چاينىدى ياساۋۇل.

سەمەرقەند شەھەر سېپىلىنىڭ ئۈستىدە غىزەۋىلەر سېپىلىنى توساق قىلىپ سېپىل ئاستىدىكى شەپىنى مەخپىي كۆزىتىشكە ئىدى. مۇزەپپەر شىرازى بىرنەچچە قاراۋۇلنىڭ ھەمراھلىقىدا ساقاللىرىنى سىلىمغاچ، سېپىل سىرتىغا نەزەر سالىدى.

سېپىل سىرتىدىكى يېشىل يايلاقتا قاپقارا بىر توپ ئادەم پەيدا بولدى. شەيخ جالالىدىن، سادىق بىلال، سەپەرباي قاتارلىقلار باشچىلىقىدىكى قاراخانىيلار ئەزىمەتلىرىدىن تەشكىللەنگەن چوڭ قوشۇن ئورۇش دۈمبىقىنى چېلىشىپ، چۇقان سېلىشىپ غىزەۋىلەرغا جەڭ ئېلان قىلىۋاتاتتى. زەينىدىن بومىيانى بىر

نەچچە چاكار بىلەن سېپىل ئۈستىدىكى مۇزەپپەر شىرازىنىڭ قېشىغا كېلىپ سورىدى:

— بۇلار نېمە ئادەملەر؟ نەدىن كەلگەن ئىسيانچىلار ئەمدى؟
— سىلى كۆزلىرىنى ئېچىپ ئۇلارغا ئوبدان قاراپ باقسىلا... ھەممىسىنى تونۇيالا... قارىسىلا، ئۇلار ھاماقەت شاۋازلارغا ئوخشايدىغان ئادەملەرمىكەن؟
زەينىدىن بومىيانى كۆزلىرىنى چىمچىقلىتىپ قارىدى — دە،
دەر — دەر تىترەپ كەتتى.

— ئۇ شەيخ جالالىدىن ئەمەسمۇ؟ ئۇ ئەجەب ھايات تۇرىدىغۇ؟
— سىلى ئىلگىرى ئۇلارنى ھېرات شەھىرىدە سۇغا غەرق بولۇپ ئۆلدى دېمىگەنمىدىلە، ئەجەب، ئۇلارنىڭ روھلىرى تىرىلىپ كەلدىمۇ؟ ئادەمنىڭ ئىشەنگۈسى كەلمەيدۇ! — دېدى مۇزەپپەر.

— بۇ مۇمكىنمۇ؟ ئاھ، خۇدا! — دېدى زەينىدىن بومىيانى ھەيرانلىق بىلەن.

— بۇ دۇنيا كىشىنىڭ ئىشەنگۈسى كەلمەيدىغان سىرلار بىلەن تولغان، — دېدى مۇزەپپەر.

سېپىل ئاستىدا قاراخانىيلار لەشكەرلىرىنىڭ تىللاپ توۋلىغان سادالىرى ئاڭلىنىشقا باشلىدى.

— ھوي، زەينىدىن! ئىككى يۈزلۈك ساختىپەز، ئالۋاستى! ئەركەك بولساڭ بۇياققا چىق، خوتۇن كىشىدەك يوشۇرۇنۇۋالما! سەن يەنە شاۋازغا ئوخشاش ساراڭغا موھتاجمۇ؟ جۈرئىتىڭ بولسا بۇياققا كەلمەسەن؟! بەك يۈرىكىڭ يوغان ئىدىغۇ؟ جەڭگە ئەجەب چىقمايسەنغۇ؟ — دەپ ۋارقىردى نۆكەر.

زەينىدىن بومىيانى مۇزەپپەرگە قاراپ:

— قارىغاندا ھەممىسى بىزنىڭ دار، سىرتماقلىرىمىزدىن قېچىپ چىققانلار ئوخشايدۇ، ھەممىسى شەيخ جالالىدىننىڭ ئەتراپىغا ئولاشقان پارچە — پۇرات قاچقۇنلار، ئۇلارنى پاختا ئاتقاندا كىلا ھاياشماي يىغىشتۇرۇۋېتىش كېرەك!

— سىلى ئېيتقاندەك شۇنداق ئاددىي بولسا ياخشى بولاتتى، مېنىڭچە، ھېراتتىكى كەلكۈندىن ئامان قېلىپ، شۇ بالا يېتەكتە ئۆلمىگەن كىشىلەر ھەرگىز ئاددىي كىشىلەر ئەمەس، — دېدى مۇزەپپەر.

— بۇ بىر توپ قاغا - قۇرغۇنلار دەل ۋاقتىدا كەپتۇ، ئۇلارنى ۋاقتىدا يىغىشتۇرمىساق ئاقسۈتى بىزگە يامان بولىدۇ. ئەگەر ئۇلار مەقسىتىگە يېتىپ، «شەيخ جالالىدىننىڭ ئادەملىرى سەمەرقەندتە زەينىدىن بومىيانى ۋە مۇزەپپەر شىرازىنى قورشىۋاپتۇ» دېگەن خەۋەر پۈتكۈل قاراخانىيلار ئېلىگە پۇر كەتسە، مۇنۇ ياللاڭ تۆش چەۋەندازلار، بۇلاڭچىلىققا ئۇستا جاڭگال تۈركلىرى يوپۇرماققا چۈشكەن يېشىل پىتتەك تۆت ئەتراپتىن يىغىلىشىپ، تەسىر كۈچىنى بارغانسېرى زورايتمىدۇ - دە، يىغىشتۇرغىلى بولمايدىغان ئېقىنغا ئايلىنىدۇ. ئۇ چاغدا بىز ئوسال ھالغا چۈشۈپ قالمىز، — دېدى زەينىدىن بومىيانى.

— بۇمۇ دەل مېنىڭ ئويلىغانلىرىم، مەن ئاۋۋال شەھەردىن چىقىپ ئۇلارنى يىغىشتۇرغاندىن كېيىن بىر گەپ بولسۇن، — دېدى مۇزەپپەر.

— بارىكالا سەركەردە، ھۈنەرنى كۆرسىتىدىغان ۋاقىت كەلدى، مەن شەھەردە ئۇلار ئۈچۈن قەبرە تەييارلاي! — دېدى زەينىدىن بومىيانى.

ئىلىياس قاتارلىقلار تاقىرتاغ ئارىسىدا ئاستا - ئاستا ئىلگىرىلىمەكتە. ئۇنىڭ بىلەن بىللە كېتىۋاتقان نىگار ئايم تۇيۇقسىز ئاتتىن يىقىلىپ چۈشتى، ئىلىياس جىددىلىك بىلەن ئاتتىن سەكرەپ چۈشۈپ، دەررۇ ئۇنىڭ بېشىدىن يۆلىدى، قالغان يىگىتلەرمۇ ئاتلىرىدىن چۈشۈپ ئۇلارنىڭ قېشىغا كەلدى. نىگار ئايم قاتتىق بىرنى يۆتىلىپ، لىققىدە قويۇق قان تۈكۈردى. — نىگار ئانا ... نىگار ئانا ... سىلى نېمە بولىدۇ؟ — دېدى ئىلىياس.

— بالام ... ئىلىياس ... مەن بولالمىدىم ... ئاتىڭىزغا

ۋەسىيىتىمنى يەتكۈزۈڭ ... ئوغلۇم ۋە قىزىمنى كۆرەلمەيدىغان بولدۇم... سىزدىن ئۆتۈنەي ...

نىگار ئايىم شۇنداق دەپلا يەنە بىرنى يۆتىلىپ، ئىلياسنىڭ قۇچىقىدا تىنىقىدىن توختىدى. ئۇنىڭ كۆزلىرى يەنىلا ئوچۇق ئىدى. ئىلياس ھۆڭرەپ يىغلاپ، تەستە ئۆزىنى توختىتىپ، لەۋلىرىنى چىشلىدى، قوللىرى بىلەن نىگار ئايىمنىڭ كۆزلىرىنى يۇمدۇردى، ئەمما بىر كۆزى ئېتىلىمىدى، ئىلياس ئۇنىڭ كۆزلىرىنى سىلىدى.

— ئوغلۇللىرىنى كەچۈرگەيلا، ئوغلۇللىرى ۋە قىزلىرىدىن ئەندىشە قىلىمىسىلا، كۆزلىرىنى خاتىرجەم يۇمغايلا، ئانا! مەن ھاياتلا بولىدىكەنمەن، ھەرگىز ئوغلۇللىرى غېرىپ، قىزلىرى گۈلجامال، كېلىنلىرى سەنەمنى دۈشمەننىڭ قولىغا تاشلاپ قويمايمەن، چوقۇم ئۇلارنىڭ ھالىدىن خەۋەر ئالىمەن ...

ئىلياس يىغلاۋېتىپ يۇمۇلمىغان كۆزلىرىنى سىلىمىغاندىن كېيىن، نىگار ئايىمنىڭ كۆزلىرى پۈتۈنلەي يۇمۇلدى.

تېرەك قاپلىغان تاغ يولىدا غەزەنەۋىلەرنىڭ قوشۇنى ئىلگىرىلىمەكتە. سۇلتان مەھمۇد غەزەنەۋى، ئىسمائىل، رۇستەم ئاتلىرىغا مىنىشكەن ھالدا بىللە مېڭىشتى. قۇيرۇقىنى كۆرۈپ بولالمىغۇدەك زور ئاتلىق قوشۇن ئۇلارنىڭ كەينىدىلا كېلىۋاتاتتى. ئۇلارنىڭ ئارىسىدا قەپەس ئورۇنلاشتۇرۇلغان ئىككى ئات ھارۋىسى بار بولۇپ، بىر قەپەستە پۈت - قوللىرى كىشەنلەنگەن غېرىپ، يەنە بىرىدە ھېچقانداق باغلانمىغان سەنەم ۋە گۈلجامال قامالغانىدى. غېرىپ ئالدىدىكى مەھبۇس ھارۋىسىدا تۇرۇپ سەنەمنى چاقىردى:

— سەنەم! ... سەنەم! ...

سەنەم جاۋاب بەرمەي، يۈزىنى كەينىگە ئورۇۋالدى، گۈلجامال بىردەم ئاكىسىغا، بىردەم ئاچىسىغا قاراپ، نېمە دېيىشنى بىلمەي سۈكۈتتە بېشىنى تۆۋەن سالىدى. غېرىپ سىڭلىسىنى چاقىردى:

— گۈلجامال! ... مېنىڭ ئوبدان سىڭلىم...
گۈلجامال بېشىنى كۆتۈرۈپ ئاكىسىغا قارىدى، كۆز يېشى
ئۇنىڭ بۇلاقتەك يوغان كۆزلىرىدىن سىرغىپ مەڭزىگە چۈشتى.

— ئاكا ... نېمە دېمەكچى سەن؟

— بايا... بايا ئانامنى چۈشەپ قاپتىمەن ...

— ساڭا قارىسام پەقەت ئۇخلىغاندەك قىلمىدىڭغۇ، ئاكا؟

— ئازراقلا مۈگىدىم، ئانام خۇددى يېنىمىزدا پەيدا
بولغاندەكلا كۆز ئالدىمدا كۆرۈندى، — دېدى غېرىب.

— چۈشۈڭدە نېمىنى كۆرۈپسەن؟ — سورىدى گۈلجامال.

— دېيىشتىن قورقۇۋاتمەن. دېسەم يۈرىكىم ئېچىشىدۇ ...

ئانامدىن ئەنسىرەۋاتمەن ... — دېدى غېرىب.

— ئىلياس ئاكام بار، بىرەر ئىش چىقمايدۇ، ئاللا ئۇنى ئۆز

پاناھىدا ساقلايدۇ. بەلكىم ئۇ بىزدىن ئەنسىرەۋاتقان بولسا

كېرەك، مېنىڭ قاپقىممۇ توختىماي تارتىۋاتىدۇ، — دېدى

گۈلجامال.

— بەلكىم ياخشىلىقنىڭ بېشارىتىدۇ، سىڭلىم.

— چۈشۈڭ ياخشى چۈش بولغاي ئىلاھىم، خىزىر ساڭا

ھەمراھ بولغاي، ئاكا.

— يۈرىكىم توختىماي ئېغىپ تۇرۇۋاتىدۇ ... ئانامغا ...

بىرەر ئىش بولدىمكىن دەپ ئەنسىرەيمەن، ھەي ... بىچارە

ئانام! — دېدى غېرىب ئايانچىلىق ھالدا.

شۇ چاغدا غېرىبقا قارىماي كېلىۋاتقان سەنەم يۈز - كۆزلىرى

ياش ھالدا غېرىبقا بۇرۇلدى.

— مۇناپىقمۇ ئانامغا موھتاجمۇ؟ ئانىنى تىلغا ئېلىشقا شەرتىڭ

توشامدۇ؟ ھازىر ئۇ سېنىڭ ئانام ئىكەن، ئەگەر ئۇ سېنىڭ

مۇناپىق ئىكەنلىكىڭنى بىلگەن بولسا، سەندەك بالىسىنى

ھەرگىز ئېتىراپ قىلمايتتى! ئۇ سېنى ئۆمۈرۋاپەت ئۆچ كۆرەتتى!

سەن ھازىر ئانامنى ئويلىماي، غەزەنەۋىلەر ساڭا ئاتا قىلىدىغان

شاھلىق تەختىنى ئويلىغىن! سەن تۆت ئەتراپىڭ قورشاۋغا

چۈشكەن، ئوڭ - سولدا زەھەرلىك ئوقيا، قىلىچلار تەڭلەنگەن، بوينۇڭ ئىنچىكە ئارغامچا بىلەن بوغۇلغان، شاھلىق تەختىڭ ئوتتا كۆيۈۋاتقان، بىر ئىتچىلىك بولالمىغان نومۇسىز جېنىڭنى ئويلا! — دېدى سەنەم غەزەپ بىلەن.

غېرىپ ئاچچىق كۈلۈپ تۇرۇپ دېدى:

— تىللاۋېرىڭ! سىز قانچە بەك تىللىغانسىرى، كۆڭلىڭىز راھەتلىنىپ قالار. قانچە بەك تىللاپ، قانچە بەك ئاچچىقلانغانسىرى، كۆزۈمگە تېخىمۇ بەك چىرايلىق، تېخىمۇ جەلپىكار، تېخىمۇ نۇرانە بولۇپ كۆرۈنىدىكەنسز. مەن سىزنىڭ بۇنداق ئاچچىق بىلەن ئادەم تىللىغىنىڭىزنى تېخى كۆرۈپ باقمىغانىدىم، ئادەم تىللىغان چاغدىكى قىياپىتىڭىز ۋە چىرايىڭىزنى كۆرۈپ باقمىغانىدىم، بۇنداق گۈزەل قىياپىتىڭىزنىڭ ئەبەدىي يوقالماسلىقىنى تىلەيمەن.

— ياق... ياق... سەن غېرىپ ئەمەس! غېرىبىڭ تېرىسىگە ئورنىۋالغان ئالۋاستى، قان شورىغۇچى، كىشىگە زىيان سالىدىغان جىن! ھەقىقىي غېرىپ دېگەن ۋىجدانلىق، غۇرۇرلۇق، غەيرەت - شىجائەتتە تەڭدىشى يوق ئادەم. ئەمما، سەن دېگەن بىر نومۇسىز مەخلۇق ئىكەنسەن، — دېدى سەنەم.

— تىللاڭ، قانغۇچە تىللاڭ! سىز مېنى قانچە تىللىسىڭىز، مەن شۇنچە راھەت، شۇنچە خۇشال بولىدىكەنمەن. سىزنىڭ گەپلىرىڭىز خۇددى ئىللىق شامال يۈزلىرىمنى سىيپاپ ئۆتكەندەك ھۇزۇر بېرىدىكەن، — دېدى غېرىپ.

— ھىم، كىم سەندەك نومۇسىز ئەبلەخكە گەپ قىلدى! ئاغزىڭنى يۇم!

سەنەم شۇنداق دېگىنىچە بېشىنى يەنە ئارقىغا بۇراپ، ئۆزىنى تۇتالماي يىغلاپ تاشلىدى.

— ئاكا... بۇ نېمە قىلغىنىڭ؟ مۇشۇنداق ۋاقىتتىمۇ سەنەم ئاچامنىڭ ئاچچىقىنى كەلتۈرەمسەن؟ — دېدى گۈلجامال تېرىكىپ.

— سەنەم ئاچاڭ ئاچچىقلانغاندا، مەن بىر غەزەل ئېيتىپ بەرسەملا ئۇ خۇش بولۇپ كېتىدۇ، مەن سىلەرگە بىر غەزەل ئېيتىپ بەرەي، — دېدى غېرىب.

— «ئېشەك ئۆلسە، قۇيرۇقى غېجەك تارتىپتۇ» دېگەندەك ئىش قىلمىغىنا ئاكا؟ ئەجەب بارغانسېرى كالۋالىشىپ قىلىۋاتىمىنغۇ؟ — سەن بىلمەيسەن سىڭلىم، بىز ئەزەلدىن بېشىمىزغا كەلگەن بالايىئاپەت ۋە قايغۇ - ھەسرەتلەرنى نەغمە - ناۋالار بىلەن كۆتۈرۈۋېتىدىغان خەلق، ئۇنىڭ ئۈستىگە مەن ھازىر بەكلا خۇشال، — دېدى غېرىب.

— نېمىگە شۇنچە خۇشال سەن؟ — سورىدى گۈلجامال.
— چۈنكى، قىيىنچىلىق ۋە قايغۇ - ھەسرەتتىن قۇتۇلىدىغان يولنى تاپتىم. خاتىرجەم تۇرمۇش پاتلا يېتىپ كېلىدۇ! — دېدى غېرىب.

— شەرمەندىلەرچە ئېرىشكەن خاتىرجەم تۇرمۇش ئۈچۈن خۇشال بولۇۋاتامسەن؟! — دېدى گۈلجامال.
— ئادەم نومۇسىمىز بولغاندىلا، تۇرمۇش ئاندىن ئاسانلىشىدىكەن سىڭلىم، بۇرۇن بۇ ھەقىقەتنى تونۇپ يەتمەي بىكاردىن - بىكار شۇنچىۋالا قىيىنچىلىق ۋە ئازابلارنى تارتقىنىمغا پۇشايىمەن قىلىمەن.
غېرىبىنىڭ گەپلىرىنى ئاڭلاپ سەنەم بېشىنى ئىتتىك ئۇنىڭغا بۇراپ دېدى:

— سەن نۇرغۇن ئازاب - ئوقۇبەتلەرنى باشتىن كەچۈرگەچكە، ھەقىقىي ئادەم ھېسابلىناتتىڭ، ئەمما سەن ھازىر ئىلگىرىكى ئىشلارنى ئۇنتۇدۇڭ، قانداق نەرسىگە ئايلىنىپ قالدىڭكىننىڭ؟

— مېنى ئىتقا ئايلىنىپ قاپتۇ دەڭ، سۆيۈملۈك مەلىكەم، — دېدى غېرىب.

— ئەگەر سېنى ئىتقا ئوخشاتسام ئىتقا ئۇۋال قىلغان بولىمەن، ئىت دېگەن ئىگىسىگە سادىق بولىدۇ، ھەرگىزمۇ

سەندەك ۋاپاغا جاپا قىلمايدۇ.

— جاننى قۇتقۇزۇش ئۈچۈن بەزىدە قېچىر گۆشى، ئېشەك گۆشى يېيىشمۇ دۇرۇس بولىدۇ.

— سەن ئۆلمەي تۇرۇپلا سېسىق نامىڭ يىراقلارغا تارالغان، خەقلەر تۈكۈرىدىغان لەنەتگەردى بىچارىگە ئايلىنىسەن، ئەۋلادلار سەندەك ئاسىينى مەڭگۈ ئۇنتۇمايدۇ!

— مەن سېسىپ، چىرىپ كەتكەن گۆشكە ئايلىنىپ كەتسەممۇ، سىزنىڭ پاكلىقىڭىزنى ۋە نامىڭىزنى قوغدىشىم لازىم. مەن قوغداپ بىر يەرگە بارغاندىن كېيىن، سىز بىر پىچاق بىلەنلا مېنى ئۆلتۈرۈۋەتسىڭىز زىيانداشنى يوقاتقان باتۇر مەلىكە بولىسىز، شۇنداق ئەمەسمۇ؟

— ھىم! شەرمەندە غالجپا!

— قانداق؟ كۆڭلىڭىزدە نېمە ئوي ئويلاۋاتقىنىڭىزنى بىلىۋاپتىمەنمۇ، شۇڭا ئاچچىقىڭىز كېلىۋاتىدىغۇ دەيمەن؟ سىزنىڭ قولىڭىزدا ئۆلۈم، جەننەتكە كىرگەندىنمۇ بەك راھەتلىنىمەن.

— كىم سەندەك نومۇسىز ئەبلەخكە گەپ قىپتۇ؟ ئاغزىڭنى يۇم!

— سىز بايىمۇ مۇشۇنداق دېگەن، بوپتۇ، مەن بىر غەزەل ئېيتاي، خالىسىڭىز مەن بىلەن قوشۇلۇپ ئېيتىڭ.

غېرىب غەزەل ئېيتتى. لەشكەرلەردىن بەزىلەر مازاق قىلىپ كۈلۈشتى، بەزىلەر ھەيران قېلىپ، پات - پات قاراپ قويۇپ، غەزەل تىڭشىدى. سەنەم قۇلاقلىرىنى قوللىرى بىلەن چىڭ ئېتىپ، بېشىنى باشقا ياققا بۇراپ، كۆز يېشى قىلدى. گۈلجامال خىجىللىقتىن بېشىنى تۆۋەن سېلىپ ئۇن - تىن چىقارمىدى.

تاقىر تاغ ئارىسىدىكى تۆپىلىكتە ئىلياس قاتارلىقلار يېڭى قوپۇرۇلغان بىر قەبرە ئالدىدا تىزلىنىپ ئولتۇرۇشتى. ئىلياس يۇقىرى ئاۋاز بىلەن قىرائەت قىلغاندىن كېيىن، ھەممەيلەن دۇئا قىلىپ ئاستا ئورنىدىن تۇرۇشتى. ئىلياسنىڭ كۆزلىرى قىزىرىپ

كەتكەندى. ئۇ ئۆزىلا ئاڭلىغۇدەك ئاۋازدا پىچىرلىدى: «نىگار ئاي ئانا، مېنىڭ تىنىقىملا بولىدىكەن، بالىلىرىنى قوغداش ئۈچۈن جېنىمدىن كېچىشكە رازىمەن. غېرىب ئىلگىرى سېلىنى باڭغا تاپشۇرغاندى، ئەمما ئاللا ئۆزى ئانا قىلغان جاننى يەنە ئۆزى ئېلىپ كەتتى، ئاللاننىڭ ئالدىدا كۈچۈم ھېچنېمىگە ئەرزىمەيدۇ، ئامالسىزمەن. ئىش ئۇققىنىمدىن بېرى، سىلى غېرىبىنىڭ يالغۇز قالغانلىقى ئۈچۈن ئازابلىناتتىلا. ئۆمۈر بويى غېرىب ئۈچۈن چەكمىگەن رىيازەتلىرى قالماي، ياشلىرىمۇ قۇرۇپ كەتتى. ئاخىر بىر كۈنمۇ خۇشاللىق ۋە خاتىرجەملىك كۆرەلمەي بۇ دۇنيادىن ئايرىلىدىلا. خاتىرجەم ياتقايلما، نىگار ئاي ئانا!»

ئۇلار قەبرىدىن ئايرىلىپ يەنە يولغا چىقتى.

— ئاغىنىلەر، بىز قايقا ماڭساق بولار؟ ئۇدۇل يۇلتۇز يايلىقىغا، شاھنىڭ قېشىغا بارايلىمۇ ياكى غېرىبىنىڭ ئالدىغا چىقىپ، ئۇنى قوغلاۋاتقان دۈشمەنلەرنى كۈتۈۋالسىزمۇ؟ — دېدى ئىلىياس.

— غېرىبىنىڭ ھازىرغىچە بىزگە يېتىشەلمىگەندىن قارىغاندا، ئۇ سەنەمنى قۇتقۇزۇپ چىقىش ئۈچۈن دۈشمەننىڭ قولىغا چۈشۈپ قالغان ئوخشايدۇ. بىز دەررۇ غېرىبىنى ئىزدەيلى. ئۇنىڭ بىلەن سەنەمنى دۈشمەننىڭ قولىدىن قۇتۇلدۇرۇپ چىقايلى، — دېدى لەشكەرلەردىن بىرى.

— غېرىب بىزنىڭ يۇلتۇز يايلىقىغا بېرىپ، شاھنى قوغدىشىمىزنى تاپىلىغان، مېنىڭچە، ئۇنىڭ دېگىنىدەك قىلايلى، — دېدى ئېگىز لەشكەر.

— بىزنىڭ ۋەزىپىمىز ئەسلىدىنلا مەلىكە سەنەمنى مۇھاپىزەت قىلىش، شۇڭا ئالدى بىلەن مەلىكىنى قۇتقۇزغاندىن كېيىن يۇلتۇز يايلىقىغا بارايلى، — دېدى يەنە بىر لەشكەر.

— ئىلىياس، سىزنىڭچە، بىز قايقا بارساق بولار؟ بۇنى ئەڭ ياخشىسى سىز بەلگىلەڭ! ھەممىمىز سىزنىڭ گېپىڭىزنى ئاڭلايمىز، — دېدى يەنە بىر لەشكەر.

— ھازىر شاھ يۇلتۇز يايلىقىدىكى قاراقاپلان قەبىلىسىنىڭ مۇھاپىزىتىدە، ئۇنىڭغا ھېچقانداق خەتەر يوق. ئەمما، مەلىكە سەنەم دۈشمەننىڭ قولىدا، ئۇنىڭ ئەھۋالى ناھايىتى خەتەرلىك. مېنىڭچە، ئاۋۋال غەربىنىڭ ئىزىغا ئەگىشىپ، غەرب ۋە سەنەملەرنى دۈشمەننىڭ چاڭگىلىدىن قۇتۇلدۇرۇپ چىقايلى، ئاندىن بېرىپ شاھنى قوغدايلى. شۇندىلا شاھنىڭ ئالدىدا بۇرچىمىزنى ئادا قىلالىغان بولىمىز، شاھنىڭ ئالدىدىمۇ يۈزىمىز يورۇق بولىدۇ. ھازىر قۇرۇق قول بېرىپ شاھ بىلەن كۆرۈشكەننىڭ پايدىسى يوق، — دېدى ئىلياس.

— گېپىڭىز ئورۇنلۇق، شۇنداق قىلايلى، — دېدى بىر لەشكەر.

— بولىدۇ، شۇنداق قىلايلى! — دېيىشتى كۆپچىلىك.

ئىلياس باشچىلىقىدىكى سەككىز يىگىت ئاتلىرىغا سەكرەپ مىنىشتى — دە، چېپىپ كېتىشتى. ئاتلىق يىگىتلەر تېزلا چاڭ — توزان ئىچىدە غايىب بولدى.

بىپايان تەكلىماكان قۇملۇقىدا مەھمۇد غەزەنەۋى باشچىلىقىدىكى غەزەنەۋىلەر قوشۇنى ناھايىتى ئۇزۇن سەپ شەكىللەندۈرۈپ كېتىۋاتماقتا. غەرب، سەنەم ۋە گۈلجاماللار قامالغان قەپەس ھارۋىسى قۇمغا پېتىپ قالدى، لەشكەرلەر كەينىدىن ئىتتىرىشىپ مېڭىشتى، ئاتلار قۇملۇقتا تەستە يۈرۈش قىلىشتى. شۇ ئەسنادا، بىر لەشكەر ئېتىمىنى چاپتۇرۇپ سۇلتان مەھمۇدنىڭ ئالدىغا كېلىپ مەلۇم قىلدى:

— ئالىيلرىغا مەلۇم بولغاي، قەپەس ھارۋىسى قۇمغا پېتىپ قېلىپ ئىلگىرىلىيەلمەيۋاتىدۇ.

سۇلتان يېنىدا بىللە مېڭىۋاتقان ۋەزىر ئىسمائىل ۋە رۇستەمگە قارىدى. رۇستەم قېيىدىغاندەك باشقا ياققا قاراپ نارازىلىق بىلەن دېدى:

— مېنىڭچە، بىز ئادەمنى ئېزىقتۇرىدىغان خەتەرلىك يولدا كېتىپ بارىمىز، غەرب بىزنى ئەخمەق قىلىۋاتىدۇ.

— قەپەسنى تاشلىۋېتىپ، مەھبۇسلارنى ئاتنىڭ دۈمبەسىگە باغلاپ ئېلىپ مېڭىڭلار. ئالمادىس بىرەر ئىش بولماسلىقى ئۈچۈن، ئاتنىڭ كۆزىنى ئېتىۋېتىپ، بىزنىڭ لەشكەرلەرگە ئاتنى يېتىلتىڭلار، ئالدى - كەينىگە قاراۋۇل ئورۇنلاشتۇرۇپ، ياخشى مۇھاپىزەت قىلىڭلار! — دېدى ئىسمائىل.

— شۇنداق بولسۇن! — دېدى سۇلتان مەھمۇد.

— قۇللۇق! — دېدى لەشكەر.

— تەكلىماكان قۇملۇقى بىر بىپايان، كۆز يەتكۈسىز ئوكياننىڭ ئۆزى، ئەجەبا غېرىب ئابباسنى مۇشۇ يەرگە يوشۇرۇپ قويغاندىمۇ؟ مېنىڭچە، ئۇ بىزنى ئازدۇرۋاتىدۇ، — دېدى رۇستەم. — بىزنى ئازدۇرۇپ ئۇ نېمىگىمۇ ئېرىشەلەيتتى؟ پەقەت ئۆلۈم، خالاس! سەنەم بىلەن توي قىلىش، شاھلىق تەختىگە ئولتۇرۇش ئۈچۈنلا، ئۇ مۇشۇنداق كۈچەيدۇ. ئۇنىڭ سەنەم بىلەن بولغان گەپلىرىدىن بىلىنىپ تۇرۇپتىكى، ئۇ بۇ سودىدىن ناھايىتى رازى. ئۇ مەلىكىنى ئۇنىڭغا ياتلىق قىلىپ بەرمىگەن، ئۇنى ئازاب - ئوقۇبەتكە قويغان شاھقا چىش - تىرىنغىغىچە ئۆچ، بۇمۇ دەل ئۇنىڭ مەلىكىنى ئەمرىگە ئېلىپ، شاھلىق تەختىگە چىقىپ، ئابباستىن ئۆچىنى ئېلىۋالدىغان كاتتا پۇرسىتىدۇر، — دېدى سۇلتان مەھمۇد.

— گەپلىرى تولىمۇ ئورۇنلۇق، دانا پىكىر بولدى، ئىش شەك - شۈبھىسىز مۇشۇنداق، — دېدى ئىسمائىل.

— كۆڭلۈم بىر شۇملۇقنى تۇيۇپ تۇرىدۇ، — دېدى رۇستەم يەنىلا نارازى بولۇپ، — نېمىلا بولمىسۇن بۇنىڭ راست ئىكەنلىكىگە ئىشەنگۈم كەلمەيۋاتىدۇ. مېنىڭچە، قۇملۇقنىڭ ئىچكىرىسىگە ماڭمايلى، قايتىپ كەتسەكمۇ ئۆلگۈرەلەيمىز.

— ياق، قايتىشقا بولمايدۇ، رۇستەمى داستان يىگىت، سەن مېنىڭ ئىشەنچلىك ۋە ساداقەتمەن سەركەردەم، سەن بۇ ئىشتا مېنىڭ بىلەن توختىماي تالىشىۋاتسەن، مەنمۇ ھازىرغىچە يۈزۈڭنى قىلىپ ئارتۇق گەپ قىلمايۋاتىمەن، ئەمدى يەنە مۇشۇ

ئىش ئۈچۈن مېنى نارازى قىلساڭ، يۈز - خاتىر قىلمايمەن جۈمۈ، — دېدى سۇلتان مەھمۇد ئاچچىقلاپ.
— قۇللۇق، ئالىيلىرى! سۇلتاننىڭ ئاچچىقىنى كەلتۈرۈشكە ھەددىمۇ! — دېدى رۇستەم.

سەمەرقەند سېپىلى ئاستىدا قاراخانىيلارنىڭ سانسىزلىغان ئاتلىق چەۋەندازلىرى، پىيادە لەشكەرلىرى ۋە ئاۋام پۇقرالار ناغرا - سۇناي ئاۋازلىرى ئارىسىدا توختىماي چۇقان - سۈرەن توۋلاپ، ھەيۋە كۆرسەتمەكتە ئىدى. ئېگىز تىكلەپ قويۇلغان خادىدا مۇزەپپەر شىرازنىڭ كاللىسى ئېسىلغانىدى.

— زەينىدىن بوميانى، ئەبلەخ! يۈرىكىڭ بولسا قېنى شەھەر ئىچىدىن چىقمايمەن! ئەگەر بىز بىلەن ئۇرۇشقۇڭ بولمىسا، قارا ئارغامچا بىلەن بوينۇڭنى باغلاپ ئېشەككە تەنۈر مىنىپ چىقىپ، بىزدىن بىر قوشۇق قېنىڭنى تىلە! بىز سېنى ئېشەككە مىندۈرۈپ، غەزەنەۋىنگە قايتۇرۇۋېتىمىز! — دېيىشتى لەشكەرلەر.

سېپىل ئۈستىدىكى زەينىدىن بوميانى سەل ئالاقزادە بولغان كۆزلىرىنى چىمچىقلىتىپ پەسكە قاراپ قويدى - دە، قولى بىلەن يۈزلىرى ۋە بۇرنىنىڭ ئۈچىدىكى تەر تامچىلىرىنى سۈرتكەچ سۆزلىدى:

— ئەزان ئاۋازى چىقىشى بىلەنلا، ئۇلار تېخى ئويغانمىغان پۇرسەتتىن پايدىلىنىپ ئۇلار بىلەن ھايات - ماماتلىق جەڭ قىلىشقا تەييارلىنىڭلار! بارلىق ئاماللارنى قىلىپ، سۇلتان مەھمۇد ئالىيلىرىغا ئادەم ئەۋەتىپ، بىزنى تېزدىن سەمەرقەند شەھىرىدىن قۇتۇلدۇرۇپ چىقىشقا ياردەمچى قوشۇن ئەكېلىڭلار!
— خوپ، جانابلىرى!

تەكلىماكان قۇملۇقىدا ئوتتەك قۇياش غەزەنەۋى لەشكەرلىرى ۋە ئاتلىرىنى بولۇشىغا چىقىپ، ئۇلارنىڭ قەدەملىرىنى قىيىنلاشتۇرۇپ، كۈچ - ماددىنى خورىتىۋەتكەنىدى. ھەربىر ئادەم قاتتىق ھارغان، ئېغىزلىرى قۇرۇپ، قۇياشنىڭ چوغدەك قىزدۇرۇشىدا تەرلەر تاراملاپ ئاقماقتا. لەشكەرلەر قۇرۇق

ئىسسىققا چىدىماي كىيىملىرىنى سېلىشىپ يېرىم يالىڭاچ بولۇشقاندى. تۇرۇپ - تۇرۇپ بۇرۇنلىرىدىن قان ئاققان ئاتلار تۇيۇقسىز ئورنىدا يىقىلىپ قوپالماي قالاتتى. بەزى لەشكەرلەر قۇمدا قوپماي يېتىۋېلىشقان بولۇپ، تۇلۇمدىكى سۇ بارغانسېرى ئازلىماقتا ئىدى. لەشكەرلەر ئاچ كۆزلۈك بىلەن سۇنى تالىشىپ ئىچەتتى، باشلىرىغا سۇ قويۇشاتتى.

— سۇلتان ئالىيلىرى، بىر ھەپتە يۈرۈش قىلىشقا تەييارلىغان سۇ تۈگەي دەپ قالدى، ھاۋا بەك ئىسسىق بولغاچقا، لەشكەرلەر چىدىيالماي سۇنى ئىچىپ تۈگەتكىلى تۇردى، — دېدى تۇرشاۋۇل بەگ.

— غېرىب دېگەن ئەبلەخنى يالاپ ئەكىلىڭلار!

سۇلتان مەھمۇدنىڭ بۇيرۇقى بىلەن لەشكەرلەر چەمبەرچاس باغلانغان غېرىب ئارتىلغان ئاتنى يېتىلەپ سۇلتاننىڭ ئالدىغا ئەكەلدى.

— ھەي، تېجىمەل ئەبلەخ! نىشانغا يېقىنلاشتۇقمۇ؟ — سورىدى سۇلتان مەھمۇد.

— يەنە بىر كۈنلۈك يولغا چىدىساقلا، بىز ئابباس شاھ يوشۇرۇنغان كەندىرقان دېگەن قەدىمىي شەھەر خارابىلىكىگە يېتىپ بارىمىز، ئۇ ئەنە شۇ خارابىلىكىگە يوشۇرۇنغان، ئالىيلىرى، — دېدى غېرىب.

— ئەگەر بىزنى ئالدايدىغان بولساڭ، سېنى مۇشۇ چۆلدە ئاتقا سۈرىتىمەن! — دېدى سۇلتان مەھمۇد.

— مېنىڭ بۇنداق ئېچىنىشلىق ھالدا ئۆلگۈم يوق، مەن پەقەت سىلەنىڭ سايلىرى ئاستىدا ئارزۇيۇمنى ئىشقا ئاشۇرۇپ، قاراخانىيلار دۆلىتىنىڭ ھاكىمىيىتىنى يۈرگۈزگۈچى شاھ بولماقچىمەن، ئالىيلىرى، — دېدى غېرىب.

— ھازىر لەشكەرلەر ئىچىدىغان سۇ تۈگەي دېدى، — دېدى ۋەزىر ئىسمائىل دادلاپ.

— يەنە يېرىم كۈن تەخىر قىلساقلا، — دېدى غېرىب، —

بىز قۇرۇق بۇلاق دەيدىغان يەرگە يېتىپ بارىمىز. ئۇ يەرگە بارغاندا قۇم توپىنى سەل قازساقلا سۇ چىقىدۇ، ئۇ يەردە سۇ دېگەن قانچىلىك ئىچسەك شۇنچىلىك بار.

— ھېلىمۇ خېلى كۆپ ئادەمگە ئىسسىق ئۆتۈپ، ئىشتىھاسى تۇتۇلدى، يەنە بەزىلەر ئاغرىپ قالدى، جەڭ ئاتلىرىمۇ بەرداشلىق بېرەلمەيۋاتىدۇ، — دېدى سۇلتان مەھمۇد.

— ئىشتىھاسى تۇتۇلسىمۇ، ئۇلارغا زورلاپ يېگۈزۈش كېرەك، ئالىيلىرى! — دېدى غېرىب.

ئىلياسلار غەزەنەۋىلەر بارگاھ قۇرغان ئوردابالىق ئەتراپىدىكى يېشىل تۆپىلىككە كەلدى. بۇ يەردىكى ھەممە نەرسە ۋەيران قىلىۋېتىلگەنىدى. ئىلياسلار ئاياغ ئىزلىرىغا سىنچىلاپ قارىدى. تېرەكلىك بىلەن قاپلانغان يولدا ئىلياس قاتارلىقلار غەزەنەۋىلەرنىڭ ئاياغ ئىزى ۋە ئات تېزەكلىرىگە ئەگىشىپ توختىماي ئىلگىرىلىمەكتە.

تەكلىماكان چۆللۈكىدە غەزەنەۋىلەرنىڭ قوشۇنى پىشغىرىم ئىسسىقنىڭ دەستىدە سەپلىرى قالايمىقانلىشىپ، لەشكەر ۋە ئاتلار ئۇ يەردە بىر، بۇ يەردە بىر بولۇپ چېچىلىشقان، بەزىلەر يەرگە يىقىلىشقان، بەزىلەر ھەتتا ئۆمىلەپ مېڭىۋاتقان، ھەممە قاتتىق ھارغان، ھالىدىن كەتكەنىدى. سۇلتان ۋە ئۇنىڭ ۋەزىر، سەركەردىلىرى ئاغزىلىرى قۇرۇپ يېرىلغان ھالدا ئاستا - ئاستا ئىلگىرىلىمەكتە.

— ھەي، غېرىبىنى يالاپ ئېلىپ كەل! — دەپ بۇيرۇق قىلدى سۇلتان مەھمۇد.

— قوللۇق! — دېدى لەشكەر.

قەدەملىرىنى ئېغىر يۆتكەپ كېتىۋاتقان ئاتلار «گۈپ - گۈپ» قىلىپ بىر - بىرلەپ يىقىلىپ قوپالماي قالدى، غېرىبىنىڭ ئېتى يىقىلىشى بىلەن غېرىبىمۇ تەڭ يىقىلدى، لەشكەرلەر ئۇنى يۆلدى.

— سەن ئېيتقان ھېلىقى كولىسىلا سۇ چىقىدىغان

ئاللىقانداق بىر نېمە بۇلاققا يېتىپ كەلدۇقمۇ؟ — دېدى سۇلتان مەھمۇد.

غېرىب ئەتراپقا بىر سەپسىلىۋەتكەندىن كېيىن؛
— مۇشۇ يەردەك قىلىدۇ، — دېدى.

— مەن بېرىپ سۇ ئىزدە! — دېدى سۇلتان مەھمۇد.

— خوپ، ئاللىلىرى! بىراق مەن قانداق كولىيالايمەن؟ —

دېدى غېرىب باغلاقنى كۆرسىتىپ.

— ئۇنى بوشىتىڭلار!

— ئۇ سۇنىڭ ئورنىنى كۆرسەتسۇن، بىزنىڭ ئادەملىرىمىز كولىسۇن، — دېدى رۇستەم.

— مۇشۇ يەرنى كولايلى!

غېرىب شۇنداق دەپلا تۇرغان يېرىدە يىقىلىپ قالدى.
لەشكەرلەر جانسىز قوللىرى بىلەن قۇم توپىنى كولاشتى، ئەمما
ھەرقانچە كولىسىمۇ سۇ چىقماي، ئەكسىچە قۇم جايىغا سرغىپ
چۈشۈپ كەتتى.

— غېرىبىنى بوشىتىۋېتىڭلار! ئۇ ئۆزى كولىسۇن! — دېدى
سۇلتان مەھمۇد.

— ئۇنىڭدىن پەخەس بولۇش كېرەك، بىخەستەلىك قىلىشقا
بولمايدۇ!

شۇنداق دەۋاتقاندا، رۇستەمنىڭ ئېتى تۇيۇقسىز يىقىلدى —
دە، ئۇنىڭ بىر پۇتىنى بېسىۋالدى، ئات بىردەم جان تالىشىپ
بېقىپ جان ئۆزدى. لەشكەرلەر تەسلىكتە ئۇنىڭ پۇتىنى ئاتنىڭ
قورسىقى ئاستىدىن تارتىپ چىقاردى. غېرىب باغلاقتىن
يېشىۋېتىلدى، ئۇنىڭ تۆت ئەتراپىنى لەشكەرلەر ئوراپ تۇردى،
ئۇ يۈكۈنۈپ ئولتۇرۇپ بىر جۈپ قولى بىلەن قۇملارنى كولاشقا
باشلىدى. سۇنىڭ چىقىشىغا تەقەززا بولغان لەشكەرلەر قۇرۇپ
يېرىلىپ كەتكەن لەۋلىرىنى يالىشىپ قۇم ئازگىلىغا تىكىلىپ
تۇردى. غېرىب كولىغاچ دېدى:

— مەن بىر ئادەم كولاپ چىقارغان سۇ ھەممەيلەننىڭ

ئىچشىمگە يەتمەيدۇ، ھەربىر ئادەم ئۆزى تۇرغان يېرىنى
كولسۇن!

سۇلتان مەھمۇد بىلەن ئىسمائىل بىر - بىرىگە قاراشتى.

— ھەي ... زادى سۇ بارمۇ، يوق؟ — دېدى ئىسمائىل.

— سۇ بار، مانا ئاز قالدى، قۇمنىڭ ئارىسىدا ھۆل قۇم
كۆرۈنۈۋاتىدۇ، سەل تەخىر قىلساقلا، ھۆل قۇم بار يەردىن سۇ
چىقىدۇ، — دېدى غېرىب.

يەنە بىر توپ لەشكەر ۋە ئاتلار پىزغىرىم ئىسسىقتا ئىسسىق
ئۆنۈپ، چاڭقاپ كەتكەنلىكتىن يىقىلدى.

— ھەممىڭلار جايڭلاردا كولاڭلار! — دېدى سۇلتان مەھمۇد.

بىر توپ لەشكەر دەررۇ جايىدا يۈكۈنۈشۈپ قۇملارنى كولاشقا
باشلىدى. سۇلتان مەھمۇد ۋە ۋەزىر ئىسمائىللارنىڭ بېشىدا
ساييۈنى بولغىنى بىلەن، ئۇلارمۇ قۇياشنىڭ چوغىدەك تەپتىدە
چاڭقاپ، بىردەم - بىردەم تۈلۈمدىكى سۇنى ئىچىشمەكتە. ھېرىپ
ھالىدىن كەتكەن رۇستەم لەشكەرنىڭ يۆلۈپلىشى بىلەن
سۇلتاننىڭ يېنىغا كېلىپ ساييۈەن ئاستىدا يېتىۋالدى. قۇمنى
كولاۋاتقان لەشكەرلەر قالايمىقان ئۆرۈلۈشىپ، قۇمدا يېتىپ
قوپالمىدى. سەنەم بىلەن گۈلجامال ئىككىيلەن ئات ئۈستىدە
بىر - بىرىگە دۈمبىسىنى قىلىپ باغلاپ قويۇلغانىدى، ئۇلارمۇ
ئۇسسۇزلۇققا چىدىماي غېرىبقا قاراپ تەلمۈرۈشتى، گۈلجامال
ئاغزىنى سەنەمنىڭ قۇلىقىغا يېقىن ئەكىلىپ بىر - نېمىلەرنى
پىچىرلىدى.

— سەنەم ئاچا ... ئاكام ئەسلىدە ...

سەنەم پەس ئاۋازدا دېدى:

— بولدى ئېيتماڭ ... مەن چۈشەندىم ... ئۇ خۇددى

ئەۋلىيادەك دۈشمەننى قانداق ھالدا قىلىشنى بىلىدىكەن ...

بۇ چاغدا سەنەمنىڭ ئېتىمۇ يىقىلدى، ئۇلارمۇ تەڭلا يەرگە
يىقىلىپ چۈشتى.

— ئۆلسەممۇ رازىمەن، ئۇنىڭغا مىڭ مەرتەم رازىمەن ...

غېرىبىنى خاتا چۈشىنىپ قايتىكەنمەن ... ئۇ ئەسلىدە ئۇلۇغ ئادەم ئىكەن ... خىزىر ئىكەن ... دېدى سەنەم. — قاراڭا ئاچا! ئاكام راستتىنلا بىر خاسىيەتلىك ئادەم، خىزىر ئىكەن، دۈشمەنلەر بىر - بىرلەپ يىقىلىۋاتىدۇ، ئەمما ئۇنىڭ چىرايى ئوڭۇپمۇ باقمىدى ... ھە، ئۆلسەممۇ ئارمىنىم يوق ... ئاكامغا بەكلا قايىل بولدۇم، — دېدى گۈلجامال. سەنەم بىلەن گۈلجامال غېرىبقا تەلمۈرۈپ قاراشتى.

بىر چاغدا غېرىب كولىغان چوڭقۇر ئورەكتە سۈپسۈزۈك سۇ پەيدا بولدى. چاڭقاپ بولالماي قالغان غەزەنەۋىلەر ھېچنېمىگە قارىماي غېرىبقا قاراپ ئېتىلىپ كېلىشتى - دە، ئۇنىڭغا ياغاچ قاچا ۋە تۇلۇملارنى تەڭلەشتى. غېرىب ئىككى بىلەك چوڭقۇرلۇقتىكى ئورەكتىن ئاستا - ئاستا سۇ ئۈستى، سۇ ئاز بولغاچقا بىر چىنە سۇ چىقىشى ئۈچۈن بىردەم تەخىر قىلىشقا مەجبۇر بولدى.

— ئالدىرىماڭلار، قىستاشماڭلار، سۇ ئاستا - ئاستا يىغىلىدۇ، تالاشماڭلار!

بۇ چاغدا، رۇستەم ئىككى قاراۋۇلنىڭ قولىتۇقلىشى بىلەن قۇرۇق تۈلۈمنى غېرىبىنىڭ بېشىغا ئاتتى.

— بۇ ئالەمنى كېزىپ ئىزدەپ تاپقىلى بولمايدىغان سېھىرگەر، چوڭ ئالدامچى، بىزنى ھالاكەت دېڭىزىغا ئالداپ ئېلىپ كەپسەن، جېنىمىزنى ئالىدىغان ئوخشايسەن! — دېدى رۇستەم.

— سەن باشتىن - ئاخىر ماڭا ئىشەنمىدىڭ، يەنە يېرىم كۈن يول ماڭساقلا، كەندىرقان قەدىمىي شەھىرىگە يېتىپ بارىمىز، مەن ئابباس شاھنى شۇ يەرگە يوشۇرۇپ قويغانمەن، ئىشەنمىسەڭ ۋاقتى كەلگەندە كۆرەيلى، — دېدى غېرىب.

— سەن ... سەن ... يەنە كونا گەپنى قىلىۋاتىسەن، بىزنى ئالداۋاتىسەن! بوپتۇ، ئاۋۋال بۇ تۈلۈمغا سۇ تولدۇر، سۇلتان ئالىيلىرى ئىچىدۇ، — دېدى رۇستەم.

غېرىب ياغاچ قاچا بىلەن تۇلۇمغا سۇ قاچىلىغاندىن كېيىن،
تۇلۇمنى ئېلىپ بەردى. ھۇرۇنلۇق قىلىپ پۇت - قوللىرىنى
قۇمغا كەڭتاشا سۇنۇپ ياتقان سۇلتان مەھمۇد ۋە ئىسمائىل سۇنى
ئىچىشكەندىن كېيىن جانلىنىپ قېلىشتى. رۇستەممۇ قاچىسىدا
سۇ ئىچتى، لەشكەرلەر ئۈچ - تۆتى بىر توپ بولۇشۇپ ئازگالدىن
سۇ ئۇسۇشۇپ ئىچىشتى ۋە بەدەنلىرىگە ئازراق جان كىرگەندەك
بولۇشتى.

غېرىب ئازگالدا تۇرۇپ دەيدى:

— مەن سىلەر شۇنچىۋالا ئادەمگە سۇ قېزىپ بېرىپ
ھالىمدىن كەتتىم، ھازىر زادى بەرداشلىق بېرەلمىدىم، بىر ئادەم
كېلىپ ئاستىدىن سۇ ئالسۇن، مەن ئازراق ئارام ئېلىۋالاي.
— سەن قېچىپ كەتمەكچى! — دەيدى لەشكەر.

— مېنىڭ پەقەتلا ماڭغۇدەك ھالىم قالدى، يەنە كېلىپ مەن
نەگىمۇ قاچالايمەن؟ ئەگەر مەن ئۆلسەم، كەندىرقان قەدىمىي
شەھىرىگە بېرىش تۈگۈل، قۇملۇقتىنمۇ چىقىپ كېتەلمەيسىلەر.
غېرىب شۇ گەپنى دەپ بولۇپلا سۇ ئاستىغا يىقىلدى، ئىككى
لەشكەر غېرىبىنى تارتىپ ئاچىقتى - دە، قۇمغا ياتقۇزدى. بۇ
چاغدا، سۇ ئىچكەن لەشكەردىن بىرى «ۋاي قورسىقىم» دەپ
توۋلىدى، بەزىلەر قورساقلىرىنى تۇتۇپ قۇمدا دوملاشتى،
بەزىلەر قۇسۇشقا، بەزىلەرنىڭ ئىچى سۈرۈشكە باشلىدى.
يىغلىغان، ئاللا - توۋا كۆتۈرگەن ئاۋاز قۇملۇقنى بىر ئالدى.
سۇلتان مەھمۇد، ئىسمائىل، رۇستەم قاتارلىقلارمۇ
قورساقلىرىنى تۇتۇپ كۆزلىرىنى چەكچەيتكىنىچە قۇمدا
دوملىدى، ئارقىدىنلا قۇسۇپ، ئىچى سۈرۈپ كەتتى. ئۇلار
ساراسىمىگە چۈشتى، ھېچكىم بىلەن ھېچكىمنىڭ كارى بولماي
قالدى.

— بىز تۇزاققا چۈشۈپتۇق... ۋايىيەي... بۇ ئىبلىس... بىزنى
ئالداپتۇ... ۋايىجان... مېنىڭ قورسىقىم... دەپ نالە قىلدى
سۇلتان مەھمۇد.

[General Information]

书名=艾里甫与赛乃姆 2 维吾尔文

SS号=40282219

